

Sindhica
سنڌيڪا

سنڌ منهنجي نظرم

ريڊرڊ ايف برتن

عطا محمد پيڙو

سنڌ منهنجي نظر ۾


سنڌ جي فتح وقت سنڌ جو مشاهدو ڪندڙ
هڪ رنگيلي انگريز جي يادگيري تي مشتمل ڪتاب
"Sindh Re-visited" جا مڪمل ٻئي ڀاڱا.

رچرڊ ايف برٽن

سنڌيڪار

عطا محمد پنيرو

Sindhica
سنڌيڪا



حق ۽ واسطو سنڌيڪا وٽ محفوظ

ڪڍيل ڇاپو: 2008ع

ڪتاب جو نالو: سنڌ منهنجي نظر ۾

ليکڪ: رچرڊ ايڇ برٽن

سنڌيڪار: عطا محمد بٺرو

ڇپيندڙ: آزاد ڪميونيڪيشنز، ڪراچي

ڇپائيندڙ: سنڌيڪا اڪيڊمي، ڪراچي

ملا: 400/= رپيا

"Sindh Munhanji Nazar Mein"

(Sindh Re-visited)

By: Richard F. Burton

Translated by: Atta Muhammad Bhambhro

Published by: Sindhica Academy.

B-24, National Auto Plaza, Marston Road.

Karachi-74400 Phone: 2737290

E-mail: Sindhica_academy@yahoo.com

اسٽاڪسٽ

سنڌيڪا بوڪ شاپ ۱۹ بلدي پلاز، گھنٽا گھر چوڪ سکر - ڪتاب مرڪز، فرنيچر روڊ سکر -
مدني بوڪ اسٽور نيمر ڪي ڇاڙهي سکر - عزيز ڪتاب گھر بئراج روڊ سکر - ڪاٺياواڙ بوڪ
اسٽور اردو بازار ڪراچي - سنڌيڪا بوڪ شاپ، 23 ٽريم سينٽر - شاھ لطيف ڪتاب گھر -
فڪشن بوڪ شاپ رابع اسڪوائر - ڪتب خانو امداد الغرقي، نزد حسن ڏيري، حيدر چوڪ
گاڏي کاتو حيدرآباد - قلع ڪتاب گھر، سنڌي لئنگئيج اٿارٽي حيدرآباد - سنڌي ادبي بورڊ بوڪ
شاپ، تلڪ ڇاڙهي حيدرآباد - عثمان لائبريري، جنهائي ڪنڊيارو، قاسم لائبريري ڪنڊيارو
نيشنل بوڪ اسٽور، نوراني بوڪ ڏيو بندر روڊ لاڙڪاڻو - رهبر بوڪ اڪيڊمي رابع سينٽر
بندر روڊ لاڙڪاڻو - رحيم ڪتاب گھر مھراڻ چوڪ بدين - ڪتب خانو رحمانيه، اشرف بوڪ
ايجنسي مسجد روڊ نواب شاھ - ممتاز نيوز ايجنسي، نئون بس اسٽينڊ دادو - چند بوڪ اسٽور نئون
چوڪ دادو - خيرپور بوڪ اسٽور مسجد روڊ، صوفي بوڪ اسٽور خيرپور ميرس - ماڊرن بوڪ
اسٽور، پوليس شاپنگ سينٽر، گھوٽڪي، حافظ بوڪ اسٽور، نئون بس اسٽينڊ - 2 بنوعقل -
گل ڪتاب گھر لکي در شڪارپور - المھراڻ بوڪ اسٽور سانگھڙ

ليکڪ: ۽ وي سي، ذريعي ڪھرائڻ لاء

سنڌيڪا اڪيڊمي

B-24 نيشنل آٽو پلاز، مارسٽن روڊ

ڪراچي (4001)

فهرست

- باب پهريون
مسٽر جان بل ۽ منهنجو ممبئيءَ ۾ لهڻ. ممبئي
پريزيڊينسي جي موسم. سنڌ جو اڳوڻو ۽ هاڻوڪو
سفر. پاڻيءَ وسيلي روانگي
1
- باب ٻيو
اسان ڪراچي کي انهيءَ مقصد سان سينگاري ۽
سنواري رهيا آهيون ته جيئن هن ڏکويل ماڻهيءَ جو
پهريون منظر پيش ڪري سگهجي. سنڌ جو قديم ۽
جديد شهر
29
- باب ٽيون
فوجي چانوڻي. ڪراچي. انگلو- انڊين فوج. هڪ
ڪل جهڙو نالو، جيڪا مٿي کان وٺي پيرن تائين رڳو
غلاظت ۾ ڀري پئي آهي. هتان جو معاشرو ۽ سياست
54
- باب چوٿون
ڪلفٽن، گڏري، بندر ۽ واڳڻ وارو تلاءُ
86
- باب پنجون
ڪراچيءَ کان روانگي. سهڻي ايراني چوڪريءَ جون
يادگيريون
111
- باب ڇهون
پنيور واري ڏندڪٿا. سنڌ جو رڻ پٽ. ڪمانڊر
انچيف جو الوداعي فرمان. اٺ جي سواري
127
- باب ستون
نٿو ۽ ان جي ڀر واري مقدس ٽڪري
143

	باب اٺون
162	قديم دؤر ۾ ٺٽي جي فتح
	باب نائون
170	شيخ رادڻ، وسيع رڻ پٽ
	باب ڏهون
187	اڳڪٿين ڪرڻ وارا بنا سرن جي ست فقير
	باب يارهون
201	سونبن ۽ جهرڪن وار ٻڌ يادگار
	باب ٻارهون
	ڪوٽڙي، فوجي ڪئمپ جي چؤطرف واري خندق.
218	حيدرآباد ڏانهن ويندڙ ٻه رستا
	باب تيرهون
233	حيدرآباد، قلعو، مقبرا ۽ شهر
	باب چوڏهون
	سنڌ جو سنڌو درياءُ، سنڌين جو تصور غلط آهي ته اهو
254	سخي درياءُ آهي
	باب پندرھون
	سنڌي ماڻهو، سندس خوبيون خاصيتون ۽ خاص ٻڙالھ
275	ته هو ڇا پيئندو آهي
	باب سورھون
294	سنڌي عورت، خاص ڪري سندس شخصيت ۽ لباس
	ڀاڱو ٻيو
	باب سترھون
319	تقرير ۽ تبليغ
	باب ارڙھون
339	حيدرآباد کان روانگي جي تياري
	باب اوڻيھون
348	مياڻيءَ جي جنگي ميدان جون يادگيريون

	باب ويهون
377	ڦليلي ڏئي هيٺ روانو ٿي سڌيڙ جي ماڳ وٽ پهچڻ ۽ ويڳي ماءُ
	باب ايڪيهون
400	ابراهيم خان ٽالپر ڳوٺ ڏانهن روانگي
	باب ٻاويهون
416	مير ابراهيم خان ٽالپر
	باب ٽيويهون
433	بروچن جي دعوت
	باب چوويهون
451	ٻيڙن وارو بند- اجگر جهڙو منهن سنڌ يا پيٿراءِ ۽ بلوچن جي راڳ جو طريقو
	باب پنجويهون
467	لکي ۽ اتان جا جن پوت. سيوهڻ ۾ ٻينو فقير. سڪندر جي فوجي چانوڻي
	باب ڇويهون
489	منچر ڍنڍ سان تارنام ماھتاب لاڙڪاڻي جي هڪ سهيلي چوڪري
	باب ستاويهون
505	سهڻي نظاري وارو سکر، بکر ۽ روهڙي
	باب اٺاويهون
525	شڪارپور- ان جي بازار هندو ۽ انهن جو مستقبل
	باب اوڻيهون
543	سبي يا سوي (اٿر سنڌ ۽ درانين جي بهادري
	باب ٽيهون
560	سنڌوءَ وسيلي ڪوٽڙيءَ ڏانهن واپسي
	باب ايڪٽيهون
584	ريلوي- ڪراچي ڏانهن واپسي، يادگيريون سنڌ ۽ پنجاب جو سنگم- اختصار

رچرڊ فرانسز برٽن جي حياتيءَ جو مختصر احوال

سياح، مهم جو آثار قديم جو ماهر، نثر نيوس، شاعر، سپاهي، شمشيرزن، سفري، عالم، اديب ۽ جاسوس. سر رچرڊ فرانسز برٽن اعليٰ ۽ گوناگون خوبيين ۽ صلاحيتن جو مالڪ هو. هر فن مولِي، جنهن ملڪ ۾ ويندو هو ته پمچڻ شرط مڪاني زبان، علم، ادب، فن ۽ اتان جي رهاڪن جا عادات، اطوار ۽ خصوصيتون ڄاڻڻ ۽ سکڻ شروع ڪندو هو. جنسيات جي علم ۾ خاص دلچسپي هوندي هيس. فعل ۽ ڪرتوت جيترو زياده قبيح ۽ مذموم هوندا هئا، اوترو انهن ۾ زياده دلچسپي وٺندو هو. پنهنجن ڪتابن ۾، جا بجا جنسيات تي حاشيون لکيون اٿس، جنهن ۾ پنهنجا آزموڊا ۽ مشاهدا قلمبند ڪيا اٿس. ڏسجي ٿو ته سندس ذهن ۾ مڙيوئي ڪو فتور هو، جو سندس نظر هميشه پست ۽ ڪريل عادت ۽ افعال تي پوندي هئي. ڪنهن به ملڪ يا قوم جي تعريف ڪانه ڪيائين. پوءِ اهي يهودي هجن يا مصري، شد، پوري سينيون هجن يا سنڌي هت وائيا. پنهنجن خاص موضوعن جي کوجنا لاءِ هو. ڪريل طبقي ۽ عادت جي ماڻهن سان لهه وچڙ رکندو هو. ڪسبڻين ۽ طوائفن وٽ وڃي راتيون گذاريندو هو. شهر جي ڌوڏين سان راز و نياز جون ڳالهيون ڪندو هو ۽ هم جنس جو طالب هو. اڄڪلهه جي عام سياحن وانگر هن به فردن جا شخصي طور طريقا ۽ عادتون، سچن فرقن ۽ قومن ڏانهن منسوب ڪيا آهن. تنهن کان سواءِ، ٻڌل ڳالهيون تي به ويساهه ڪندو هو. اڪثر ڪنهن ملان يا مولويءَ کي ويهاري هن کان اوڙي پاڙي جي معلومات حاصل ڪندو هو. اهوئي سبب آهي جو هو قومن جي اخلاق ۽ ڪردار جو صحيح اندازو نه لڳائي سگهيو آهي ۽ سنڌين جي باري ۾ تلخ زبانيءَ کان ڪم ورتو اٿس.

(هـ)

برتن صاحب جي شوقن ۽ مشغلي جي ڪا به حد ڪانه هئي. هو شمشير زنيءَ ۽ اوشيبازيءَ جو ماهر هو. شمشيرزنيءَ جا نوان وار ايجاد ڪيائين. جي فوجي اختياريءَ وارن اختيار ڪيا. جادو، ٽوٽا، تعويذ، ڪشف ڪونرو ٿيڻا، سوڻ ڪرڻ وغيره هن جي ڪبي هٿ جو ڪم هو. ڪيميا جي علم جا به تجربا ڪيائين. سون جون ڪاٺيون ڳوليايائين، باز پالين ۽ ڪڪڙ وڙهائڻ به نه ڇڏيائين. پنگ، آفيم، چرس استعمال ڪيائين. زبانن ۽ ٻولين تي خاص دسترس هيس، عربي ته هندستان اچڻ کان اڳ انگلينڊ ۾ ئي پڙهڻ شروع ڪئي هئائين. بمبئيءَ ۾ هندستان جي گجراتي سکيو. تن مهينن ۾ امتحان ڏنائين ۽ پهريون نمبر آيو. تنهن ڪري کيس فوجي ترجمان ڪري رکيو ويو، برتن جي دعويٰ هئي ته هن زبانن سکڻ جو هڪ اهڙو طريقو ايجاد ڪيو آهي، جنهن جي وسيلي سان ڪا به زبان تن مهينن جي اندر ڳالهائي سگهجي ٿي بس، پوءِ ته ويو ٻوليءَ پٺيان ٻولي سکندو. مرهٽي، سنسڪرت، سنڌي، بلوچي، فارسي، جتڪي، ملٽاني، پنجابي، لهندي، عبراني، ترڪي ۽ شامي زبانون سکيو. مطلب ته ڪا به زبان چرندي نه ڇڏيائين، چيني زبان ته سکيو پر آفريڪا جي سواحلي ۽ ٻيون زبانون پڻ سکيائين. آخر انساني ٻولين مان ڏهه ڪري ڪراچيءَ ۾ هڪ خانگي چڙيا گهر ٺاهي ان ۾ ڪيترا باندرو ڀولا رکي انهن جي آوازن جو اڀياس ڪرڻ لڳو ۽ انهن جي ڪيترن آوازن کي نروار ڪرڻ ۾ ڪامياب ٿيو. هڪ ڀوليءَ کي ڪن ۾ موتي پائي. پاڻ سان گڏ کاڌي جي ميز تي ويهاريندو هو.

برتن جو ادبي شاهڪار، لاشڪ دنيا جي ضخيم ترين ڪتاب الف - ليلي (عربيءَ) جو انگريزي ترجمو آهي، جنهن ۾ هن عربي زبان جو مخصوص مزاج قائم رکڻ لاءِ، پهريون دفعو عربي طرز جي انگريزي لکي.

برتن پنهنجي حياتيءَ ۾ چاليهن کان به مٿي ڪتاب ڇپايا، جن ۾ يارهن سنسڪرت ۽ ٻين زبانن جا ترجما آهن. ٻاويهن - ٽيويهن ڪتابن جا مسودا ڇڏيائين. جي هن جي مرڻ کان پوءِ ڇپايا ويا آهن. انهن کان سواءِ هن جا بيشمار مضمون وقت جي اخبارن ۽ رسالن ۾ ڇپيا. خود برتن جي باري ۾ بيشمار ڪتاب لکيا ويا آهن. جن جو پورو هڪ ڪتب خانو آهي.

برتن 19 - مارچ 1821ع تي هرفرڊسٿر (انگلينڊ) ۾ پيدا ٿيو. هن جو پيءُ موقوف ٿيل فوجي آفيسر هو، تعليم انگلينڊ ۽ فرانس ۾ حاصل

ڪيائين، هڪ ڀاءُ ۽ ڀيڻ به هيس. ٻارن تي پيءُ- ماءُ جي نظر خيرڪا هوندي هئي، جنهن ڪري هو آزاد گهمندا، ڦرندا ۽ مستيون ڪندا وٽندا هئا. برتن ڪجهه وقت آڪسفورڊ ۾ به پڙهيو هو، جتان کيس نيڪالي ڏني ڪڍيو ويو هو.

برتن جي حياتيءَ ۾ ڪيتريون ئي زالون آيون ويون. رستي ويندي اڪ لڙائي ڇڏيندو هو. پر هن جي شاديءَ جو قصو هڪ عجيب افسانو آهي. هڪڙي ڏينهن 1851ع ۾ بولان (فرانس) جي شهر ۾ پसार ڪندي، ٻن حسين دوشيزائن تي نظر پيس، هو انهن ڏينهن ۾ نظر جي تڪ ٻڌڻ (Hypnotism) جي مشق ڪندو هو. سو، هڪڙيءَ چوڪري تي نظر اڇلايائين ته هن چرڪ ڀري ڀيڻ کي چيو ”منهنجي شادي انهيءَ ماڻهو سان ٿيندي“. هي يار به راز ڀاڻپي ويو، ڀت تي چاڪ سان لڪيائين ”مان توکي چاهيان ٿو.“ وري ٻئي ڏينهن مليا. برتن ڀت تي لکيو ”ڳالهائڻ جي اجازت آهي؟“ مائٽيءَ جواب لکيو ته ”امڙ ڪاوڙي.“ بس، پوءِ ته آسايلا کي اچي آندو ماند ورتو. روز شاديءَ جا خواب ٻئي ڏنائين ۽ ڊائريون ٻئي لڪيائين. والدين گهڻوئي سمجهائين. پر مڙي چو ٿي! انهيءَ وچ ۾، برتن نالي هڪ جپسي عورت هٿ ڏسي چيس ته ”تنهنجي شادي منهنجي نالي واري هڪ شخص سان ٿيندي ۽ اها پيشنگوئي کيس لکت ۾ ڏنائين. (ياد رهي ته برتن پهريون عالم هو، جنهن اهو رايو ڏنو ته يورپ جي جپسي قوم جا ماڻهو اصل سنڌ جا جت يا زت آهن). آخر هنن جي شادي ڏهن ورهين کان پوءِ 1861ع ۾ ٿي.

1842ع ۾، برتن جي بمبئيءَ واري ڏيهي پيادل فوج لاءِ ”501 پاڻونڊ“ رشوت ڏئي ايسٽ انڊيا ڪمپنيءَ جي (Bombay Native Infantry) ۾ نوڪريءَ جو انتظام ڪيو ويو ان وقت افغانستان ۾ سخت لڙائي هلي رهي هئي ۽ ڪمپنيءَ کي نون رنگروتن جي ضرورت هئي. پر جيستائين هو بمبئيءَ پهچي ئي پهچي، تيستائين جنگ پوري ٿي وئي، برتن اچڻ سان مختلف زبانن ۽ مشرقي مذهبن جي تحصيل شروع ڪري ڏني.

انهيءَ وچ ۾ سر چارلس نيپئر (17 فيبروري 1843ع) سنڌ فتح ڪري ڇڏي هئي. سنه 1844ع جي شروعات ۾ 18 رجيمينٽ کي، جنهن ۾ برتن ڪمپنن هو، ڪراچي موڪليو ويو جهاز تي انجنئيري کاتي جي ڪمپنن والٽراسڪاٽ سان واقفيت ٿيس. جنهن کي سنڌ ۾ سر چارلس نيپئر سنڌ جي زمينن ۽ واهن جي پيمائش لاءِ بمبئيءَ مان گهرايو هو. عادت

مطابق همراھ کي ڪراچي پاڻءِ نه پئي. ڪراچيءَ مان 18 رجمينٽ کي ڦيرائي گھاري بندر ۾ رکيو ويو. آخر، هو سنڌ سروي جي ڪم ۾، ڪئپٽن اسڪاٽ جو نائب مقرر ڪيو ويو ۽ ٿوري ئي وقت ۾ پيمائش جو ڪم شروع ڪيو ويو. گوني ۽ ٻين واهن جون پيمائشون شروع ڪيائين ۽ بازن پالڻ ۽ بازن سان شڪار ڪرڻ جو شوق به ڪندو رهيو.

ڪراچيءَ ۾ برٽن صاحب سنڌ جي رهواسين جو گھرو مطالع شروع ڪيو. مگر انسانذات جي عظمت ۽ شرافت بدران هو پنهنجي فطرت مطابق هنن جي وڏن ۽ اوڻاين جي تلاش ڪندو رهيو. سيڙي جا ٽي دڪان ڪڍيائين، جتي ويهي گراهڪن، خاص ڪري عورتن کان پنهنجي ڪم جي معلومات حاصل ڪندو ويندو هو. معلوم ٿيس ته ڪراچيءَ ۾ ست ڌوڻيون آهن. جن مان ٽي هندو ۽ چار مسلمان آهن. ست هنن جي ڪاروباري طريقي کان پڻ پاڻ کي واقف ڪيائين.

انگريز فوجين ۾ هم جنس سان تعلقات جي علت شايد رومين جي زماني کان ڦهليل آهي. انهن ڏنهن ۾ پنج هزار انگريز فوجي ڪراچيءَ جي بارڪن ۾ رهندا هئا، جن ۾ مرض وڌندو ويو ۽ هن برٽن کي ان بيماريءَ جي اصل سبب ۽ مرڪز جي جانچ ڪرڻ جو حڪم ڏنو. برٽن، نيسيئر جي چوڻ تي هڪ رپورٽ تيار ڪئي. رپورٽ ته نه هئي پر باهه جو شعلو هو. بمبئيءَ ۾ پيٽ مڇي ويو! مشڪلات سان برٽن جي نوڪري ٻڃي. (اها رپورٽ برادر مر علي محمد راشديءَ ۽ ٻين صاحبن جي تلاش جي باوجود اڃان دستياب نه ٿي سگهي آهي.)

برٽن هاڻي پاڻ کي مرزا عبدالله ابوشايري سڏائڻ لڳو. ايراني ۽ عربي ويس اتي روزرات جو مرزا محمد حسين شيرازي نالي هڪڙي دوست سان گڏ شهر جون گهٽيون گهمندو هو.

نومبر 1845ع ۾ اسڪاٽ صاحب سان گڏجي سنڌ جي سروي جو دورو ڪيائين. ڪجهه وقت هونيئر جو ترجمان به ٿي رهيو.

1846ع ۾ برٽن تي ويا جو حملو ٿيو ۽ هو ٻه سال موڪل وٺي هندستان جي پهاڙي علائقن ۾ وڃي رهيو.

برٽن سنڌ تي چار ڪتاب لکيا: (1) سنڌ، يا ڏکويل ماٿري 1851ع، (2) سنڌ ۽ سنڌو ماٿريءَ ۾ وسندڙ قومون 1851ع، (3) سنڌو ماٿريءَ ۾ شڪري باري 1852ع، (4) سنڌ ري وزيٽيڊ 1877ع.

برٽن هنن ڪتابن ۾ سنڌين جي باري ۾ شگفته ڪلاميءَ کان

ڪم ڪونه ورتو آهي. ان لاءِ مٿي سڀ ڏنا ويا آهن. مگر ڪتاب لاجواب آهن. معلومات جي ڪارڻ سمجھو. ڪيتريون حقيقتون جي هو قلمبند نه ڪري ها، ته اڄ يادگيريءَ جي صفحي تان متجي وڃن ها. برٽن جي ڪهاڻي اتي پوري ڪانه ٿي ٿئي.

1853ع ۾ برٽن مڪي ۽ مديني شريف جو سير ڪيو، جنهن لاءِ هن کي سخت تياري ڪرڻي پئي ۽ ڪشت ڪشالا ڪاٽڻا پيس. سالن جا سال تياري ڪيائين. عالمن کان به وڌيڪ اسلام جو علم هئس ۽ عربن کان وڌيڪ فصاحت سان عربي زبان ڳالهائي سگهندو هو. مسلمان ته نه هو پر اسلام لاءِ عزت هئس.

ٻئي سال هو سوماليه جي گادي هزار جي مهم تي روانو ٿي ويو. اها مهم به هن ڪاميابيءَ سان طئي ڪئي. 1857ع ۾ هو مسٽر اسپيڪ سان گڏ نيبل نديءَ جو سرچشمو ٽينگنئيڪا ڍنڍ ڳولهي لهڻ ۾ ڪامياب ٿيو. اهڙيءَ ريت، ٻيون به ڪيتريون ئي خطرناڪ مسافريون ڪيائين. ڪجهه وقت، شام ۽ ٻين ملڪن ۾ انگريزن جو سفير ٿي رهيو.

آخر، 20 آڪٽوبر 1890ع تي، هن بي آرام شخص، تربست ۾، هن دنيا کي الوداع چئي، سندس وصيت موجب هن کي تنبوءَ جي شڪل وانگر سنگ مرمر جي مقبري ۾ مارتليڪ، سري (انگلينڊ) جي هڪ گمنام قبرستان ۾ دفن ڪيو ويو.

برٽن جي مرڻ کان پوءِ سندس گهر واريءَ آئسابيلا سترهن ڏينهن پاڻ کي فوتي جي ڪمري ۾ بند ڪري مڙس جا اڪثر ڪاغذ ۽ نوٽ ساڙي دنيا کي عظيم نقصان پمچايو، جنهن جي تلافي ڪنهن به صورت ۾ نٿي ٿي سگهي. ممڪن آهي ته ان سڙي ويل مواد ۾ سنڌ تي به ڪافي معلومات هجي!

نوٽ: محمد حنيف صديقي جنهن برٽن جو ڪتاب ”سنڌ ۽ سنڌو ماڙيءَ ۾ وسندڙ قومون“ ترجمو ڪيو هو، تنهن هن مضمون تيار ڪرڻ ۾، هيٺين ڪتابن تان احوال ورتو آهي:
(1) برٽن جا سنڌ متعلق ڇا ڪتاب.

(2) Burton: by Byron Farewell, 1963.

(3) The Life of Captain Sir Richard F. Burton: By Isabel Burton.

**مسٽر جان بل ۽ منهنجو ممبئيءَ ۾ لهڻ،
ممبئي پريزيڊينسي جي موسم، سنڌ جو اڳوڻو ۽
هاڻوڪو سفر، پاڻيءَ وسيلي روانگي**

”مسٽر جان بل، اڳ ۾ اوهان“

”نه سائين، نه۔ مان اوهان جي پٺيان پٺيان هلندس.“

ڊاڪٽر اوهان کي هوا بدلائڻ جو مشورو ڏنو. اوهان به سيٽپ ڪري سياري ۽ پوهه جي پاري واري رُت اولهه هندستان ۾ گذارڻ جو فيصلو ڪيو. اهو اوهان چڱو ڪيو. هاڻي ته اوهان جا پٽ پوٽا ۽ انهن جو اولاد اوهان جي نقش قدم تي هلي سڀ سيارا ۽ پوهه پارا هتي اچي گذاريندا رهندا. سُنڌ ڪئنال ڏسي اچرج کان اوهان جي واچ ٿي گودو ٿي وئي هئي. اتي فرانس جي پاڻيءَ جي حدن اندر يونين جئڪ جو ڦيرو ڦڙڪندو ڏسي خوشيءَ وچان اوهان کڪ ڪراڙي مان پُور پهات ٿي پيا هئا. ان مهل اوهان کان چئن ملين فرينچن کان نفرت ڪرڻ ٿي وسري وئي هئي. سڀني اندر سيڪريٽرين اوهان کي روايتي پارليامينٽ جهڙي مهذب انداز سان يقين ڏياريو هو ته هنن اوهان جي اعليٰ حيثيت مطابق آجيان ڪانه ڪئي آهي. توهان ماضيءَ ۾ مڱن رهڻ وارا جهوٽا جيءُ آهيو. ماڻهو اوهان تي چڙيون ڪندا ۽ لاهيئون لاهيندا آهن. سندن خيال آهي ته توهان کي پنهنجي هن وڏپڻ ۾ طاقت جو مظاهرو اهڙي پراڻي جڏي گهر ۾ ڪرڻ گهرجي جيڪو اڄ سڀاڻي ڊهن وارو هجي. سائين مسٽر جان بل، اوهان مصر کي چئنيءَ جو چورو ٻار سمجهي پاڻ کي ان جي چپر چانو تصور ڪري رهيا آهيو. اوهان ان جي هٿ مان ڳڙ ڪسي ورتو آهي ۽ ان کي پرچائڻ لاءِ هٿ پير هڻي رهيا آهيو. ياد رکو ته اوهان نه محمد علي پاشا کي

شام نيڪالي ڏئي سگهندا. نه وري اوهان ۾ کيس نيٺ ۾ اچلائي ٻوڙڻ جيتري ٿورم آهي. اوهان ترڪن واسطي ڪريميا جو پٽ تي پيل ڪپڙو کڻي پنهنجي مٿي تي وڌو آهي، پر پٽ سان منهن لڳڻ کان پوءِ جڏهن انهن مان هٿ ڪڍيا اٿو ته سڪ جو ساهه کڻڻ نصيب ٿيو اٿو.

اوهان ترڪن کي اهڙي بيواهي ۽ ننڊ پيل عورت سمجهيو آهي جنهن کي اوهان همبستري ڪرڻ لاءِ جاڳائڻ به وقت جو زيان ٿا سمجهو. اوهان ترڪن کان بچان ڪندا آهيو ۽ کين ڏسي نفرت کان منهن ڦيرائي ڇڏيندا آهيو. اوهان اندر ڪارا ڪانو ۽ ٻاهر ٻولي هنج جي مثال آهيو ۽ ترڪن سان ان وقت تائين پنهنجا لاڳاپا قائم ڪرڻ لاءِ مجبور آهيو جيستائين اوهان جو اسٽاڪ ايڪسچينج ۾ ويٺل ڪاٺو پٽ اهڙي اجازت نٿو ڏئي. هو به ترڪن خلاف تيستائين ٻڙڪ ٻڙڪ لاءِ تيار ڪونه ٿيندو جيستائين آسٽريائي پليءَ جا ”Went Krach“ جا لفظ نه ٻڌندو. هن جو مٿو پنڊت بي مٿي جيان ڪوڙيل هوندو آهي. سندس اهڙي مٿي ڀڃڻ واسطي ساري يورپ قوم کي قطاريو آهي. هن وقت ان اڀاڳي جيءَ جو جياپو سندس دشمنن جي ڦٽاڙي ۾ آهي. پر جڏهن سندس دشمن ڦٽي ناس ٿيڻ بدران مڙي مٺ ٿي ويا ته ان جو جيئڻ جنجال ٿي پوندو.

توهان سٺيز بندر جو نظارو ته پري کان ڏٺو هو. ڪنهن زماني ۾ اهو شهر ننڍن ٻارن جي وڪري جو مشهور ماڳ هو پر هاڻي هن شهر ۾ اها هڪ بچڙائي ڪانه رهي آهي. معلوم ائين ٿي رهيو آهي جڏهن شهر جي هر سفيد قبر تي گولا باري ڪري ان کي ناس ڪيو ويو آهي، انهن جڙن ايم. ڊي ليسيپس جي غضب کي دعوت ڏني آهي. ايتيشيا ٽڙيءَ گهاٽ ڪري اوهان جي ڄاڙي ڄاڙيءَ سان ڪانه ٿي ملي. چيو ويندو آهي ته ”ميڊيٽرينين“ سمنڊ جي هڪ ڇاڙهه اوڏانهن ويندي آهي. توهان اهو به ٻڌو هوندو انطاقيءَ ابو ديراج جي اوسي پاسي واريون ٽڪريون برف سان ڇانيل رهنديون آهن. اهڙيون ڳالهيون اوهان کي مصر جي چار هزار سال پراڻي تاريخ ۾ ڪونه ملنديون. اوهان سٺيز واري نار مان گذرڻ دوران جنوري مهيني ۾ مينهن جا به وڏا وسڪارا به ڏٺا ۽ انهن وسڪارن ڪري جيڪو ڏچو اوهان ڏٺو اهو به اوهان کي چڱيءَ ريت ياد هوندو. ان سان گڏ اوهان کي اهو ويساهه به ٿيو ته ايرٿريئن (Erythrean) سمنڊ جي به آبهوا تبديل ٿي آهي. توهان کي اهو به پورو پتو آهي ته بني اسرائيل جي ٻارن ڪڏهن ڳاڙهو سمنڊ پار ڪيو هو. اوهان کي اها به خبر آهي ته يهودي ۽ قبطي نسل

جا ماڻهو جنهن سمنڊ کي ”يامر ساف“ (Yamm Saf) سڏيندا هئا، سو هرگز ڳاڙهو سمنڊ ڪونه هو. جيڪي ماڻهو سمجهندا آهن ته فرعون ۽ سندس لشڪر ڳاڙهي سمنڊ ۾ ٻڏي مٽو هو، سي غلط آهن. اهڙو غلط خيال گذريل پندرهن صدين تائين قائم رهندو آيو آهي. اهو خيالاڪي ڪري چٽي وڃڻ جهڙو آهي.

توهان کي جدي بابت معلومات حاصل ڪرڻ جي هورا ڪورا لڳل هئي ۽ توهان به ٿي سوال به ڪيا هئا. پر مان ڄاڻي بجهي لنوائي ويو هئس. ڇاڪاڻ ته به ٿي پيرا ٻڌايل ڳالهه کي ورجائڻ سٺو ڪم نه هوندو آهي. توهان کي شايد اتان جي روشني جي منارن بابت ڄاڻ حاصل ڪرڻ جي چٽا آهي. توهان سمجهندا هوندا ته اتي روشنيءَ جا مناراموجود ڪونه هوندا. تنهن ڪري ”بارات حروم“ (Barat hrum) جهڙي سوڙهيءَ سامونڊي ڪاريءَ منجهان ٻيڙن هاڪارڻ مهل ٻيڙياتن جو ساھ مٺ ۾ هوندو. اوهان کي موڪا ۽ اتان جي ڪافيءَ جي ڄاڻ حاصل ڪرڻ لاءِ دل کي آندو مانڌ لڳل هوندي. توهان ”هديدا“ (Hydaydah) بابت پڻ ڄاڻ حاصل ڪرڻ چاهيندا هوندا جنهن ڏانهن ويندڙ رستا اندرين علائقن تائين پکڙيل آهن. اهو به ڄاڻڻ چاهيندا هوندا ته ترڪن جي يمن ۾ ڪهڙي حالت آهي. اهو به پڇڻ چاهيندا هوندا ته ملحد فرقي زبدي (Zaydi) جي راڄڌاني ۾ يهودين سان ڪهڙا ڪيس ڪلور ٿيندا هوندا. ساڳئي وقت اهو به معلوم ڪرڻ چاهيندا هوندا ته عربستان ۾ آيل ڪالرا ڪهڙو حشر ڪيو يا عدن ۾ قائم اسڪولن جو ڇا حال آهي يا اوهان مون کان اقتصاديات، اخلاقيات ۽ جاگرافيءَ بابت ڪيترائي سوال ڪرڻ چاهيندا هوندا. مسٽر جان بل، جڏهن اهي ساڙ سڙيا ۽ اٿانگا ترڪ عربستان مان ٻيڙا ٿي ٻاهر نڪرندا ۽ انهن جي جاءِ اسان جا دوست، حليم مزاج ۽ ترقي پسند سوچ جا مالڪ مصري ماڻهو اچي والاريندا، تڏهن مان اوهان جو پاڇي ۽ گنجڪي بڻجي ايريرٿن سمونڊ جي اويرائين ڪناري کان وٺي يمن جي واديءَ سينا تائين گڏجي هلندس. هاڻي ته اها سرزمين اجڙي پٽيانگ ٿي وئي آهي پر ڪڏهن اها سڪي ستابي ۽ ريان ڪيان هئي. انهيءَ زماني ۾ هن بدقسمت ڌرتيءَ کي خوشين جو ملڪ ڪري سڏيندا هئا.

ممبئيءَ ۾ موجود هئڻ دوران اوهان اتي آندل تبديلين کي گهڻو ساراهي رهيا هئا. ان شهر ۾ آندل سڌارا ۽ ترقي اڳين صديءَ جي آخري

چوٽائيءَ کان وٺي هلندڙ پگهر، پورهئي ۽ جفاڪشيءَ جو پاڇو آهن. اوهان ڏٺو ته بندرگاهه تي گوديون تيار ٿي چڪيون آهن. ٻن ريلوي لائينن ذريعي تجارتي آمدرفت جاري آهي. ماڻهن جي اچ وڃ لاءِ شهر اندر تمام هلائي وئي آهي. توهان سمجهندا هوندا ته ساريءَ دنيا تي سون جي وڏي ڦڙي وسڪار ڪيو آهي جنهن جو هن زمين ٽڪر کي وٺڻ مليو آهي ۽ پراڻي شهر سان لڳو لڳ هڪ نئون شهر به اڏجي چڪو آهي. معلوم ٿيو آهي ته پراڻي شهر کي فريئر ٽائون (Frere Town) جي نالي سان سڏيو ويندو آهي. هتي اهو ڏسي اوهان جون اکيون اچرڇ کان ڦاٽي وينديون، ڇاڪاڻ ته هتي اوهان وينيتو گوٽڪ (Veneto Gothic) طرز جون جڳهون نظر اينديون جيڪي انتها درجي جون ڪلاسيڪل آهن. هنن سان گڏ ورائين واريون جڳهيون به ڏسڻ ۾ اينديون جن جو نه هوندو ڪو منهن نه سر صفا چسيون ۽ پسيون. يعني هتي اوهان کي ڪونج ۽ ڪانو گڏ نظر ايندا. اوهان کي معلوم ائين ٿيندو ته جڻ اوهان پراڻي شهر سئسون (Sassoon) کي پنهنجي اهل ڪهل کان چڻي ڌار ڪري ڇڏيو آهي جنهن جو اثر نه رڳو ممبئي، پوني، مٿرا، مهابليشواڙ پر بابل تي به ڏسجي ٿو. توهان کي پيگ جو لفظ ممبئي جي ٽن ڪلبن، جهڙوڪ بامبي (Bombay)، بائڪولا (Bycolla) يا Bhackala) ۽ چيس ۾ نظر آيو هوندو جنهن اوهان جو ڌيان ڇڪايو هوندو. اوهان ball قسم جو ناچ به ڏٺو هوندو جنهن ۾ ڪنهن به قسم جو مزدو ڪونه هوندو. اوهان ڪنسرت ڏسڻ جي به غلطي ڪئي هوندي جيڪو بال ڊانس کان به وڌيڪ خراب هوندو. تنهن ڪري اوهان لاچار ٿي دل وندرائڻ واسطي بارن ٿيئٽر Barn Theatre ڏسڻ ويا هوندا، اهو ٿيئٽر ته انهن ٻن کان به گندو. ”مڙئي جت پنهنوءَ جا ڀائر“. اوهان کي ”گورنمينٽ هائوس“ جي ”گارڊن پارٽي“ ۾ شريڪ ٿيڻ جي به دعوت ڏني وئي هوندي. اتي اوهان پنجاهه کن خوش پوش نوجوانن کي ڇهل قدمي ڪندي ڏٺو هوندو جن جي منهن تي اداسي ڇانيل هوندي. اهو ڏسي اوهان کي محسوس ٿيو هوندو ته جڻ ڪي قيدي جيل جي ميدان تي پसार ڪري رهيا هجن. اوهان شريف ماڻهن جي دعوت ۾ به شريڪ ٿيا هوندا جيڪي ڪنهن ليکي ۾ ئي ڪونه هوندا آهن. اهي سرڪاري نظام ته هلائيندا آهن پر کين ڪنهن قسم جو اختيار ڪونه هوندو آهي. ان دعوت ۾ اوهان اهو ضرور ڏٺو هوندو ته اها گهڻو وقت وٺي وئي هوندي، رفتار ۾ سست ۽ هر شيءِ نهايت گرم. اوهان تاڪ منجهند جو نتھڻ اُس ۾ ڇٽيءَ کان

سواء ”ملبار بوائنت“ به گهمڻ ويا هوندا ۽ اچڻ سان هڪدم اهو اعلان ڪيو هوندو ته ”اهو ته نهايت ٿڌو ۽ گڻ آهي.“ اوهان گهوڙن جي ڊوڙ ڏسڻ لاءِ به ويا هوندا، اهڙي گهوڙي ڊوڙ سڌي ميدان تي به ٿيندي آهي ۽ ڪٿي وري رستي ۾ رنبڪون (hurdles) به موجود هونديون آهن، توهان کي اتي پهچي اهو ضرور محسوس ٿيو هوندو ته اهي چڻ اڌ سڪيا ڏنل ايراني گهوڙا هئا يا هتان جا جڏا سڌا وهت، ۽ گهوڙي ڊوڙ جو اهو ميدان شرط هارائڻ لاءِ ٺاهيو ويو آهي. ان کان سواءِ اوهان ٽڪڙي ٽڪڙي بيٺين جي ڊوڙ (regatta) به ڏسڻ ويا هوندا جتي به اوهان کي ڪاري وارا ڪڪر، ڏسڻ ۾ آيا هوندا.

اوهان ممبئي جي بهترين دل وندرائڻ وارين جڳهن کان تنگ اچي گهمڻ جي مقصد سان سنڌ ڏانهن رخ ڪيو آهي جيڪا هڪ ڏکويل ماڻهي آهي. مان کيس هن نالي سان ان ڪري سڏيان ٿو جو دنيا اعلان ڪيو آهي ته هن علائقي جو سج دوزخ اوڳاچيندو آهي ۽ اتان جي ڌرتي ٽپي ٽامو ٿي ويندي آهي ۽ اتت اڻت مار هوندي آهي. هتي وڏي ماتا ۽ ڪالرا ماڻهن کي مارڻ ۾ گوڙ رکنديون آهن. پليگ، ايراني نار کان هلي هتي پهچندي آهي. يعني اوهان سنڌ ۾ بي ڪفن ۽ بي دفن ٿي مرن لاءِ پڪو پھ ڪري چڪا آهيو. هتي اوهان کي منهنجو تجربو ڪجهه فائدو ڏئي سگهي ٿو جيڪو مان هلندڙ صديءَ جي چوٿين ڏهاڪي دوران حاصل ڪري ورتو آهي. اهو تجربو مون ڏيهي ساخت جي پٽيمار (Patimar) پيڙي وسيلي سفر ڪري حاصل ڪيو آهي جيڪا پورا ڇهه هفتا سفر ڪري پنهنجي منزل تي پهچڻ ۾ هريل هئي. خاص ڪري اتر-اوڀر واري چؤماسي جي رت ۾. پر هن ڪناري تي اهو چؤماسو گهلندو وري اتر-اولهه واري طرف کان آهي. واندا ماڻهو انهن ڇهن هفتن کي اجايو ڪونه سمجهندا آهن ۽ چوندا آهن ته اها پيڙي ڪو گهوڙو وقت ڪانه ٿي وئي. اسان جي فوج جا ماڻهو هر ٻئي ڏينهن ڪناري تائين پهچندا آهن. اسان سامونڊي سفر دوران بسين (Bassein)، دامان (Daman)، سورت (Surat)، واکس (Vacux) ۽ ٿام ڪوريت (Tom Coryat) جا منارا، ديوهيڊ (Dui Head) ۽ فورٽ (Fort)، جعفر آباد، سومناٿ جا کنڊر دوارڪا واري پڳوڊا، ڪڇ ۽ مانڊو ڏسندا اچي سنڌوءَ جي چوڙ وٽ پهتا هئاسين. اسان ڳوٺن جي چڱن مڙس سان ملڻ لاءِ وٽن لنگهي ويندا هئاسون، ڳوٺاڻن سان ڪچهري ڪندا هئاسون. اهڙيءَ طرح اسان وٽائن هن ملڪ

جي گهڻي ڄاڻ حاصل ڪري ورتي هئي. ان کان سواءِ کين اسان پاڻ بابت به گهڻيون ڳالهيون ٻڌائيندا هئاسون. هن موسم دوران سامونڊي ڪناري سان اتر طرف ۽ سڙھ وارين پيڙين ۾ سفر ڪرڻ اڪ مان ماڪي لاهڻ ڪانه هوندي آهي پر ممڪن حد تائين جرئت ۽ بهادريءَ جو هڪ مثال هوندو آهي. هن دنيا ۾ ڪي اهڙا مٿي ڦريا ماڻهو به آهن جيڪي هن سامونڊي ڪناري سان ۽ سڙھ واري پيڙيءَ وسيلي ٻئي پيري سفر لاءِ به واهيون پيا وجهندا آهن. اهو قيمتي وقت وڃائڻ جو سونهري موقعو هو. اهڙيءَ ريت اوهان به وقت وڃائڻ جو اٽل ارادو ڪري چڪا هئا. ان وقت اوهان تازيءَ هوا جيان بلڪل تازا نظر اچي رهيا هئا. اوهان کي آمدرفت جي اهم وسيلي آگبوت جي تڙ ٽڪڙ جي به صفا خبر ڪانه هئي.

ڪجهه وقت کان وٺي هتي ”بامبي مٿرن“ يا انڊين نيوي جي نالي سان آگبوتن جي آمدرفت شروع ٿي آهي. ٿوري وقت اندر مسافر هن جي نالي کان چرڪڻ لڳا هئا جن کان انڊين نيوي جا عملدار نفرت ڪندا هئا. دنيا اندر اهڙي گندي ٻي ڳالهه موجود ڪانه آهي جو ماڻهو واپاري پيڙيءَ (Merchant-ship) کي پاڙي جا پئسا ادا ڪري ۽ اها به توقع ڪري ته منجهس سامونڊي سفر جو قاعدو قانون هوندو. هن قسم جي آمدرفت ۾ ٻي ڪابه شيءِ ڏسڻ ۾ ڪانه ايندي پر مسافرن تي سامونڊي فوج جهڙا قانون ۽ ضابطا مڙهيا ويندا آهن ۽ هن قسم جي ڏيتي لپتي مان ڪنهن به قسم جو سڌو فائدو نه هوندو آهي. هتي هر ڪم ۾ سامونڊي فوج جو ويهيو نقل ڪيو ويندو آهي. هنن جهازن ۾ رکيل ماڻهو سامونڊي فوج جا ننڍا عملدار هوندا آهن جن کي ڪير کنگهندو به ناهي. پراڻي پاڻ کي سمجهندا الائي ڇا آهن. آڪٽر ۽ وڏائي ايڏي اٿن جو سندن مٿو پيو آسمان سان گسندو آهي. آگبوت جو ڪپڙن کان ننڍو عملدار به ڄڻ هڪ ننڍو بادشاهه هوندو آهي. اهڙيون ڳالهيون، جيڪي ڏنل اختيارن موجب ڪيون وينديون آهن، سي ته نيڪ آهن. پر هي ماڻهو ڪيتريون اهڙيون ڳالهيون به ڪري وجهندا آهن، جن جي ڪرڻ جو وٽن قانون موجب ڪو اختيار ئي ڪونه هوندو آهي. پر محسوس ائين ٿيندو آهي ته وٽن اهڙو اختيار آهي. آگبوت ۾ هڪ ميرو گندو ڪپڙو وڇايل آهي جنهن کي فوجي عملدارن جي توهين چئي سگهجي ٿو. پر وڃائڻ جو مقصد آهي ته جيئن گندا ۽ غليظ مسافر ۽ ڇيڳرا فوجي سپاهي آگبوت جي ڏانڊن ۽ بي داغ ڊيڪ کي گندو ۽ غليظ نه بڻائي ڇڏين. مسٽر جان بلا مان هڪ ڏينهن ميري مس

Merry Miss نالي هڪ آگبوت ۾ سوار ٿيس. هن آگبوت کي سامونڊي فوجي سپاهين وري سيمي رامس (Semiramis) جي نالي سان سڏيندا آهن. سيمي رامس ته هڪ سزا ڏيڻ جڳهه جو نالو آهي ۽ ”ميري مس“ جهڙي خوبصورت نالي سان گڏائي وڇڙائي ڇڏيو آهي. هي آگبوت ممبئي بندرتي وڏن جهازن کي چڪڙ جو ڪم ڪندو آهي.

هڪ ڏينهن اسر ويل 30-3 وڳي اٿياسون. ان وقت خلاصي (Jack Tar) پنهنجي ڳوري آواز ۾ چيو ته اوهان اڃا اتي پيا ٿا ڌڪا کائو ۽ ڊيڪس کي ڌوئي صاف ڪرڻ لاءِ مٿي ڪونه ويا آهيو. جيڪڏهن اوهان ان ماڻهوءَ جي حڪم جي تعميل ۾ دير ڪئي ته اک ڇنڀ ۾ اوهان جو بسترو سمنڊ جي ٿڌي پاڻيءَ ۾ پڇي پٽ ٿي چڪو هوندو. ساڳي پاڻيءَ جي هڪ بانلي اوهان مٿان به هارجي چڪي هوندي. ڪن مسافرن هڪ خلاصيءَ کي چيڙائي پاڻيءَ مان ڪڍي ڇڏيو هو جنهن جو نالو شايد لئنڊ لبر هو، جيڪو ڏاڍو سادو ۽ سڀاڻو ماڻهو هو.

اٿياسون ته اسان کي ڏينهن واريون قميصون پاتل هيون. انهن ڏينهن ۾ اسان ڏينهن ۽ رات هڪ ئي قميص پائيندا هئاسون. هيٺ پتلون بدران پاڄامون پهريل هو. سمهڻ لاءِ اسان اهڙي ئي لباس جي چونڊ ڪئي هئي. سمهڻ لاءِ اسان اهڙي مناسب جڳهه يا ڪنهن مٿاهين جاءِ جي ڳولا ڪري رهيا هئاسون جتي سامونڊي لهر جي پاڻيءَ جون ڦهنگون اسان کي ڀڄائي نه سگهن. پر پاڻيءَ جا قطرا وچ ڊيڪ تائين پهچي رهيا هئا ۽ اسان جون گوڏن تائين جنگهون آليون ٿي ويون هيون. ان کان پوءِ اسان اُتي هٿ مڻهن ڌوئا، پر بنگالين وانگر نه، جيڪي برهه ڦٽيءَ کان به ڪلاڪ سوا اڳ ۾ ورندي ۾ بيهي ڏندن پاڻي ڪندا آهن ۽ اهڙي قسم جو مظاهرو ڪري پاڻ کي وڌيڪ مهذب سمجهندا آهن. اسان هٿ ڌوڻ جو ڪم عيسائي ڪئٿولڪ طريقي سان بنا دير هڪ تس ۾ ڪري ورتو جنهن کي هتان جا ماڻهو ”گينڊي“ جي نالي سڏيندا آهن. ان ڪم کان فارغ ٿي مٿي ڊيڪ تي وڃي ڪافي بيٺي هئي، ان سان گڏ نيرن به ٿي ويندي هئي. ان وقت تائين صبح جا ڇهه وڳي ويندا هئا. ناشتو به چڻ بيٺي پير کائي ختم ڪري ڇڏيوسون. چانهه بنا کير جي چڻ ڪاڙهو هئي. ساڳيو حال ڪافيءَ جو هو. سمجهه ۾ ائين پئي آيو ته ڪافيءَ بدران تنڪچر جي بوتل چاڙهي آيا آهيون جيڪا ڪنهن ڌڪ لڳڻ وقت دوا جو ڪم پڻ ڏئي پئي سگهي. اسان هن جهنم جهڙي جهاز تي شاگردن وانگر چڙواڳ گهمي رهيا هئاسون.

ڇاڪاڻ ته مٽي ڪاٺون يا ملندا پر اسان کي هڪ ڏينهن جي کاڌي لاءِ سڄو سارو هڪ پاڻونڊ ادا ڪرڻو پوندو هو. واٽرن وانگي هيڏانهن هوڏانهن گهمي گهتي منجهند جو اچي پاڻ ۾ ملندا هئاسون، فقط انهيءَ مقصد سان ته جيئن آسانيءَ سان ٻارهن وڃي سگهن. اها ويل برانڊيءَ ۽ پاڻي ڏوگهڻ ۽ سمنڊ جي سڪل نوٽ پسڪوٽن کي ڪرچئون ڪرچئون ڪري ڇڏڻ لاءِ نهايت مناسب سمجهي ويندي آهي. پوياڙيءَ جو ٽين وڳي توب واري ڪمري ۾ هيٺئين ڪلاس جي ملازمن سان گڏ ويهي ماني ڪاٽي پوندي هئي. هن ڪلاس جا عملدار شاهي ”ڪئبن“ جي پاسي سان لنگهڻ جي جرئت ڪري ڪونه سگهندا هئا جتي جهاز جو ڪئپٽن پنهنجي فيلڊ آفيسرن سان ڊاڙ پٽاڪ ۾ مصروف رهندو هو. ٽن ڪلاڪن کان پوءِ بڪ چتو ۽ بيزار ڪري رکندي هئي. چانهه جي نالي ۾ ورهين جا پاروٽا سڪا بسڪوٽ ٽڪي رنگ جي بيٽر سان ڪاٽا پوندا هئا ۽ خوش اخلاقي جي مظاهري ڪرڻ لاءِ منهن تي مرڪ هجڻ لازمي سمجهي ويندي هئي. اهڙي پُرتڪلف ۽ شاندار چانهه کان پوءِ اسان کي شراب يا ڪنهن ٻيءَ نشيدار شيءِ استعمال ڪرڻ لاءِ ذهني طور تيار رهڻو پوندو هو. ڇاڪاڻ ته اهڙين شين جي استعمال سان بيمار شفاياب ٿي پوندا هئا ۽ جيڪي وري خوش چڱا ڀلا هوندا هئا سي وڃي خيرن سان بسترن پيڙا ٿيندا هئا. انهن قيمتي گهڙين دوران منيلا جا چروٽ پيٽا پوندا هئا. ڇا ته چروٽ هوندا هئا، سوتي سان سرير کي سڪون ۽ اندر کي آتت ملي ويندو هو. هاڻي انهن چروٽن جي جاءِ تي ڊنڊيگال ۽ ٽريچيز اچي ويا آهن، بلڪل ئي گنديون شيون. ڪڏهن وري حقي مان به دونهان ڪيڏا پوندا هئا، بَر بَر جو ترنم روحاني سڪون ڏئي ڇڏيندو هو. حقي جهڙي قيمتي شيءِ هاڻي ته ڄڻ ناياب ٿي چڪي آهي جن جا نڙ ٿي منارن وانگر سدائين آيا. هوندا آهن. اٽنگلو۔

انڊين سماج ۾ پڻ جي بيڙي ۽ سگريٽ ڪاهي پيا آهن. مستر جان بل! اوهان کي ته چڱيءَ ريت ياد هوندو ته جهاز ۾ ٿيندڙ رڌ پچاءُ ۾ گيهه ڪيڏو نه گهڻو استعمال ٿيندو هو. اهڙيءَ سخاوت جا ساڪي اهي ٿانو به هوندا هئا جن ۾ ٻوڙ يا ڇي رجھي تيار ٿيندو هو. ڪٿاڻ جا ته مٿس جيڏا مرتبان پريا پيا هوندا هئا جن مٿان لکيل هوندو هو ”ڪٿاڻ فقط مسافرن لاءِ“. اها وري خيرن سان ايتري گرم هوندي هئي جو سال واسطي هڪ پاڻونڊ ئي ڪافي هو. گوشت جي واکاڻ وري ڪهڙي ڪجي جنهن جي رجھي رجھي نس نس کان ڌار ٿي ويندي هئي. رنگ سرمائي

ڳاڙهو. ڇا ته سندس ساءِ سواد هوندو هو. کائڻ کان پوءِ محسوس ٿيندو هو اهو گوشت رڌو ئي انجڻ واري ڪمري ۾ آهي. ان کان سواءِ مٿن جو سوپ، سڪل گوشت ۽ مٿن جي پڊنگ به ڏاڍي نمائشيءَ سان ٻاڏائي رهيا هئا ته ڪير به سندن ويجهو نه وڃي. رجھندڙ سبزيءَ جي تيز ٻاڦ مان واٽر ڪلر جھڙيءَ بانس جا پيڪا اچي رهيا هئا.

نيرن ڪرڻ سان ئي اوهان کي پرون پئجي ويندا هئا ته اسان کي باقي ڏينهن دوران ڪهڙا ڏجها ۽ ڏچا ڏسڻا پوندا. اسان کي رهڻو انجڻ واري ڪمري ۾ پوندو هو. جتي انجڻ جي ڌڪ ڌڪ، ڪنجهه، چيڪٽ، ڌڪڻ ۽ ٻاڦ ڪيڏن جو شغل جاري رهندو هو. اهڙي پُرسڪون ماحول ۾ توب به رکيل هئي. مسافرن جي کائڻ واسطي سرهو ۽ سڳندڙ پريو گوشت ۽ کڻي آئي مان پڪل مانين جا ڍير به اتي رکيل هوندا هئا. جهاز جي ڊيڪ مٿان تات جو شاميانو لڳل هو. تيز اُس کي روڪڻ لاءِ هيءُ اوڍرائين هئي جيئن توب جي گولن کي روڪڻ لاءِ باغ گهمڻ واري عورت جي هٿ ۾ جهليل ڇٽي. هتي اسان ڪتاب پڙهڻ جي ڏچي کان به آجا هئاسون ۽ پاڻ ۾ ڳالهائڻ ٻولهائڻ واري تڪليف کان به ڇٽي پيا هئاسون. ”ڪٿت“ نالي هن آڳوٽ تي اڌ ريجمينٽ جيترا فوجي سپاهي به سوار هئا. انهن مان هڪ ٽوليءَ سان گڏ هڪ عورت به هئي. ڪنهن عورت جو مردن سان گڏ جهاز تي موجود هجڻ نهايت غير مناسب سمجهيو ويندو آهي. پنج ماڻهو ته جن سندس ٻوڄا ڪرڻ ۾ مصروف هئا. ماڻهو نمبر 1 ۽ 2 سندس ٻانهن ۾ ٻانهن وڃهيو. کيس هيڏانهن هوڏانهن گهمائي رهيا هئا. ٽيون ماڻهو سندن پٺيان هلي رهيو هو جنهن جي هٿ ۾ عورت جي نازڪ ۽ نفيس ڇٽي جهليل هئي. هڪ همراه عورت جي اڳيان هلي رهيو هو جنهن جي هٿ ۾ عورت جو ناول جو ڪتاب هو. پنجين ماڻهوءَ جي هٿ ۾ عورت جو ڪتو هو جنهن سان هو ڳالهائيندو ٿي رهيو. معلوم ائين ٿي رهيو هو ڇڻ ساڻس عورت جون شڪايتون ڪندو هجي. اهي پنج ئي ماڻهو آئرلئنڊ جا ٿي لڳا جيڪي شڪل صورت ۾ جلاد هئا، جن ڏانهن اک ڪڍي نهارڻ به جيءَ جو جوکو هو.

رات جو يارهن وڃڻ جا ڇهه ٺڪاءُ ٿيا. اسان به سمهڻ جو ساڻو ڪيو. سامونڊين جي اصطلاح موجب، مٿي ڊيڪ تي جتي به جاءِ ملي تڏو تنوڙي وڇائي، گاديلن، چادرن ۽ وهائڻ جي ڍير ۾ سمهي پئجي ته چڱو آهي. هتي بستري ۾ اندر نه پران جِي مٿان سمهڻ جو رواج آهي. صبح جو

ماڻهو ننڊ مان اُتندو بسترو ويڙهيندو هت مُنهن ڏٺندو ۽ ان کان پوءِ گهمڻ
 ڦرڻ شروع ڪندو آهي. سفر جي پوئين حصي دوران پتو پيو ته اٽنگلو
 انڊين فلاسافيءَ موجب تيز رفتار جواني ڇا هوندي آهي. هڪ جهوني
 ٽانڊيءَ تپڻي، تسياري ڪٽپتن ۽ هڪ نوجوان عملدار کي اها چڱيءَ ريت
 خبر هوندي آهي ته شراب ڇا ٿيندو آهي.

گهڻي رات وهامي چڪي هئي جو پاڻي جي هڪ چوليءَ اچي مٿان
 ڇپڪو ڪيو. اسان ننڊ مان اوباءِ پري اتي ڪڙا تياسون. پاڻيءَ جو اهو اڀار
 شهاب ثاقب جي گذرڻ ڪري ٿيو هو. خط استوي وارن علائقن ۾ اهڙا واقعا
 عام هوندا آهن. اهو جڻ اسان کي هڪ قسم جو اشارو هو ته اسان يا ته
 بسترن کي چنبري، سُڪ تي سمهي پئون يا تيز رفتاريءَ سان ڊوڙي وڃي
 انجن واري ڪمري ۾ سمهون. تيز ۽ ڦڙت ماڻهو وڃي ميزن کي چنبري پيا.
 ڪن ماڻهن انهن هيٺان لڪي بچاءُ ڪرڻ جي ڪوشش ڪئي. ڪوبه
 ماڻهو عام لنگهه واري جاءِ تي نه ويٺو نه ئي بيٺو. هتي اوسي پاسي نازڪ
 ۽ نفيس قسم جو فرنيچر رکيل هو. عام طور تي ائين ٿيندو آهي جو اوهان
 ته ننڊ جي گهر ۾ ڳڻاڻيل هوندا، ڀڄ ڊڪ ۽ تڙ ٽڪڙ ۾ اوهان کي ڪا خبر
 ئي ڪانه پوندي جو اوهان ڪنهن عورت سان وڃي ٽڪرائبا، يا وري اوهان
 گهري ننڊ سمهيا پيا هوندا جو هڪ ماڻهو بارود جي ڌپ واري ڳوري فوجي
 بوت سان اوهان جو مُنهن مبارڪ چيٽاڙيندو چيپاڙيندو وڏي شان ۽ مان
 سان اڳتي هليو وڃي. پوءِ جي ڀارن ۾ ماڻهو هيڏانهن هوڏانهن پڇي
 ڍڪي گرمي حاصل ڪرڻ جي ڪوشش ڪندو آهي. ٿڌي موسم ۾ اتر
 عربستان وارو سامونڊي علائقو ڏينهن جو جهنم ۽ رات جو وري سخت
 سرد هوندو آهي. اهڙا ٿڌا علائقا انسان جي سزا لاءِ تخليق ڪيا ويا آهن.
 ڪي اڻپڙهيل ۽ ويساھ وسوڙل ماڻهو ٻاهر ولھ ۾ سمھڻ کان ائين ڊڄندا
 آهن جيئن ڪانه ڊڄي ڪمان کان. مستر جان بل! اوهان انگريز آهيو
 پڙهيل ڳڙهيل ۽ دنيا جي ڪار وهنوار کان چڱيءَ ريت واقف آهيو. اوهان
 منهنجي هنن ڳالهين ٻڌڻ کان پوءِ مون تي چتر ۽ ٽوڪ نه ڪجو. يقين
 ڪريو ته اهي ڳالهيون سورهن آنا سچيون آهن ته ڪارا ماڻهو اڄوڻ ٿيندا
 آهن. جيڪڏهن کين ڳڙ ڪسي ڇيٽا ڏئي ڇڏبا ته به ويچارا خوش ٿي ويندا.
 هنن ماڻهن ۾ ڪرنل ڪورسيلس کي شامل ڪري ڪونه ٿو سگهجي.
 ڇاڪاڻ ته هو صبح جو سويل منڙي ننڊ مان جاڳي پيو آهي. سندس مُنهن
 جي هڪ پاسي تي ٻئي پاسي جو اولڙو پئجي رهيو آهي. مٿس چنڊ جي

تڏڻ ڪرڻ جو اثر ٿيو آهي. چنڊ جي اهڙي ٿڌي اثر کان جان چڏائڻ ۾ هن جي بيماري زندگيءَ جا پورا ٻه سال گذري ويا. يعني کيس چنڊ پاڇولي (moon stroke) جو اڀاڳو اثر ٿي ويو هو. مان اهو ساڳيو تجربو مستط ۾ پنهنجي هشيءَ تي ڪيو. هو ڏاڍو ڊڄڻو نازڪ ۽ نفيس ماڻهو هو ۽ ماڻهن کي چونڊو هو ته جيڪڏهن هو ٻاهر چانڊوڪيءَ ۾ سمهندو ته کيس ضرور هاجو رسندو. سو مان کيس هڪ رات چانڊوڪيءَ ۾ سمهاريو. جڏهن صبح جو اُٿيو ته سندس جسم جي ڪل جو رنگ چانهون ٿي چڪو هو. سندس اکيون ڌرا ڌڻي ويون هيون ۽ هن جي ڳلن ۾ ڪڏا پئجي ويا هئا. معلوم ائين ٿي رهيو هو جڻ هو بيماريءَ ۾ چڙي چڙي مس چاڪ ٿيو آهي. مولا ڏنو ٻنو ڪري کيس چڪڻ مان چاڙهيو آهي.

مان اوهان کي اهڙو هڪ ٻيو قصو به ٻڌائي رهيو آهيان. هيءَ ڳالهه 1845ع جي آهي. پي ائنڊ او ڪمپنيءَ سئيز ميل ۽ بمبئي واري حصي ۾ ڪم ڪندڙ انڊين نيويءَ کي ملازمت مان رخصت ڪري ڇڏيو. هنن ماڻهن اسٽيم نيويگيشن نالي هڪ نئون ادارو قائم ڪيو. هن ڪمپنيءَ سان منهنجي پهرين ڏين کيس ڳچيءَ ۾ پئجي وئي هئي. سندس آڳوٺ ايس. ايس. ڊوارڪا وسيلي مان 1853ع ۾ جدي کان سئيز پهتو هئس. هي آڳوٺ 1862ع ۾ تاپتي نديءَ جي چوڙ وٽ هميشه لاءِ بيهي ويو هو. هن پنهنجي سفر جي شروعات 29 آڪٽوبر 1847ع ۾ ڪراچيءَ کان ڪئي هئي. هن ”ڪيپ آف گڊ هوپ“ تائين ٻه چڪر ڏنا هئا. هن کي پائليت جي ضرورت ئي ڪانه هئي. هن آڳوٺ تي هڪ ٻه اهڙو ماڻهو سوار ڪونه هو جنهن کي پاڻيءَ هيٺان پتن ۽ ڪُن جو پتو هجي. آخري ڀيرو جڏهن اسان مقدر ۾ لکيل بهشت جي ڦاٽڪ وٽ پهچڻ وارا هئاسون ته پتو پيو جهاز جو ڪپٽن وڃي پاڻيءَ ۾ ڪريو هو ۽ لهرين جي لپيٽ ۾ اچي ويو هو. چيف آفيسر نشن ۾ الهوت لڳو پيو هو. هٿ پير گهڻا پئي هلايائين پر پاڻي ولوڙڻ کان سواءِ ڪجهه ڪونه هو. هنن کان پوءِ مان ئي سينيئر ڪميشنڊ عملدار هئس ان ڪري ساري ذميواري اچي منهنجي ڪنڌ مٿان ڪڙڪي هئي ۽ مان آڳوٺ جو ڪمانڊر بڻجي ويس. پهريون ڪم اهو ڪيم ته فرسٽ آفيسر کي مڪمل اختيارون ڏئي ڇڏيم، جڏهن ته سيڪنڊ آفيسر کي ٻڌي ڦٽو ڪيم. آڳوٺ جو منهن ڦيري عربستان ڏانهن ڪيسون. نهايت خبرداري ۽ آهستي سان هاڪارڻ جو حڪم ڪيو

هٽم. صبح جو اسان خير سلامتيءَ سان هلي ڪناري سان پهچي چڪا هئاسون.

مبئي- ڪراچيءَ وارو آبي رستو ”برٽش انڊيا اسٽيم نيويگيشن ڪمپني“ جي ور چڙهي ويو آهي جنهن جي مقابلي ۾ ڪا به ڪمپني موجود ناهي ۽ اهائي نهايت خراب ڳالهه آهي. هيءَ اڻويهين صديءَ جو مهانگي ۾ مهانگو آبي رستو آهي. اسان جمع ڏينهن شام جو پنجين وڳي اهڙي آڳوٺ ۾ سوار ٿينداسون جيڪو اسان کي سومر ڏينهن اٺين وڳي صبح سڌو هلي ڪراچي پهچائيندو. اسان کي ڪمپنيءَ کان موت واري تڪيت به خريد ڪرڻي پوندي. اهڙيءَ ريت اسان کي 162 رپيا ادا ڪرڻا پوندا. ان حساب مطابق اسان کي هڪ ڏينهن جي سفر لاءِ چار پاڻونڊ ڏيڻا آهن. يعني پنجاهه پاڻونڊن حصص 86 Shares پاڻونڊن ۾. اهڙيءَ ريت ڪمپنيءَ کي 12 سيڪڙو کان 13 سيڪڙو وڌيڪ فائدو ٿي ويو. هي ڌنڌو نه پر ڌاڙو آهي. پتو نه آهي ته هن قسم جي هڪ هتي الائي ڪڏهن ختم ٿيندي. ڇپيل پنوتري موجب پنجاهه آڳوٺن جي هڪ ڊگهي قطار جيڪا ساؤٿمپٽن (Southampton) کان وٺي ڊيلاگوا (Delagoa) تائين بصري (Basreh) کان وٺي بورنيو Borneo تائين اڻويهين رستن تي هلندا رهندا آهن. هن ساري ڌنڌي تي اهڙي ڪنجوس جو قبضو آهي جنهن کي وات ۾ ڪوڏي ڏئي ويٺو ڪٿ. منهنجي خيال ۾ هتي هڪ ٻن ڪمپنين جي ضرورت آهي ته آسٽرو هنگيرين (Austro-Hungarian) واري رستي سان هلائيندڙ آڳوٺ مسٽر لئائڊس جو اورچ ۽ ائٽڪ ايجنٽ مسٽر گمبرٽ اچي اولهه هندستان واري سامونڊي ڪناري مان هڪ برانچ کوليندو ۽ ڪراچيءَ کان وٺي بوائنت ڊيگال تائين هلندڙ هڪ ڪمپني جي شروعات ڪندو. جيڪڏهن ائين ٿيو ته نه رڳو اها ڪمپني چار ڏوڪڙ ڪمائيندي پر مسافرن تان به هڪ هتيءَ جو ڏچولهي پوندو. اهو ته هڪ عام مسافر لاءِ ڄڻ ماڙ تي مينهن وسي پوندو. اسان جا به ڄڻ ڀاڱ ڦاٽي پوندا جو اسان ڪوڪانڊا جهڙي آڳوٺ ۾ سفر ڪنداسون جنهن جو ڪڪپٽن مورس جهڙو منٿو ماڻهو ۽ رڇ چڱو مٿس هوندو. اسان ڇا پر هو مسافر کي سهوليت ڏيڻ لاءِ گتو ڪونه ماپندو. ڏاهو ۽ ذات ڌڻي به اهڙو جو اندر کي آت ملي ويندي ته هاڻي ويرن ۽ لهرين وچ مان لنگهي وڃي پار پهچبو ۽ وار به ونگو ڪونه ٿيندو. هن پاسي واري رستي سان هلندڙ آڳوٺ ”سپ جت پنهنوءَ ڀائر“ مثال آهن. هڪ کي ڏسي وري جو پئي کي

ڏسبو ته هانءُ پيو ڪچو ٿيندو. نياڳن جا نار وانين چاڙهيا وات تي. اهي سڀ 150 هارس پاور جا هوندا آهن جيڪي 800 ٽن وزن مس کڻي سگهندا آهن. ان وزن کان وڌيڪ جيڪڏهن ڪڪڙ جو ڪنڀ به رکبو ته ڪنجهه پئي پوندين. سندن رفتار به اٺن کان نوَ نالن في ڪلاڪ هوندي آهي. سندن عرشا يا ڍيڪ به ڏاڍا صاف هوندا آهن جن تي ڏيهي مسافرن جي ٿڪن ۽ کانگهارن جي نقش نگار ايڏي ته دلڪش منظرنگاري ڏسجي. هن وقت جي ماني کائي ڍيڪ تي اچي اهڙي دلڪش منظرنگاري ڏسجي. هن ڪمپنيءَ جون لنڊن جي ٽيورن شرابخاني جيان پنج ئي آڱريون گيهه پر آهن. هنن آڱيون جا سڀ خلاصي سورت جا مسلمان آهن جيڪي قديم دور جي Sanka جي سانگائين نسل جا سامونڊي ڌاڙيل آهن. ان سان گڏ مشرقي سامونڊي ڪناري جا مشهور پيڙيڻا به آهن. ڪاٺياواڙي پنهنجي سوچ ۽ فڪر وارا ماڻهو آهن. قانون پر ضابطو هنن لاءِ ڪجهه به ڪونه هوندو آهي. ڪم جا ڪوس، ڪجهه ڪرڻ لاءِ چئن ته ٽير تپ چڙهي ويندن. ڪرڪڙ ۽ بڙ بڙ شروع ڪري ڏيندا. ڪم ۾ ڪو تڪر ٿاڪو ڪونه هوندو آهي. بس اوڪڙو ويهي ڪنهن ڪتيل ڌاتوءَ کي رڳڙي صاف ڪرڻو هوندو يا عرشي کي ڌوئي صاف ڪرڻو ڪرڻو هوندو آهي. کين انگريز خلاصين لاءِ جيترو ورءُ ملندو آهي. يعني جهڙو گوشت مڇي ترڪاري انگريزي خلاصن تهڙو هنن کي. سامونڊي سفر لاءِ روشني جا منارا وڏي اهميت رکندا آهن. اهڙو شاندار ڪم مسٽر اورمستن ڪيو آهي. جنهن لاءِ هو ڪيرون لهڻي. ڪي ماڻهو وري اهڙا به آهن جيڪي سندس ڪيل هن چڱي ڪم تي به مٿس ٺٺوليون ڪندا آهن ۽ چوندا آهن ته اهڙا منارا ڪجهه اڳتي وارن سامونڊي ڪنارن سان چونه تعمير ڪرايا ويا آهن. جيڪڏهن سوچي ويچاري ڏسجي ته اهڙن ماڻهن جي تنقيد هروڀرو غلط به ڪانه آهي. هندستان وارن انگريزن کي انگلينڊ وارا ته ڪنگهن ئي ڪونه ٿا. انهن لاءِ جڻ ته لال واه جا چيڙا آهن. جيستائين هو جان جوکي ۾ وجهي ڪنهن جبل کي مٿو نه ڏيندا آهن تيستائين هنن ڏانهن ڪير اڪ کڻي به ڪونه ڏسندو آهي. ائين ڪرڻ لاءِ وٽن ڪيترا دليل به آهن.

عام دستور اهورهيو آهي ته ماهرن سيڪڙائن تي حڪم هلائيندا آهن. ڪوڪانڊا آڱيون مڇين مارڻ لاءِ هنيل لڪڙن کان پري هلايو ويندو آهي. آڱيون تي موجود اهڙن چارٽن تي اهڙيون هدايتون لکيل ڪونه

هونديون آهن. اهي آگبوت واري رستي کان ست اٺ ميل اولهه طرف آهن. جن شين کي مڇين مارڻ لاءِ کتل لکڙا سمجهيو ويندو آهي سي حقيقت ۾ وڻن جا ڌار هوندا آهن. ميسيسيپي درياءُ ۾ به اهڙيون بانڊون هونديون آهن جيڪي ٻيڙين جي ترن ۾ لڳي انهن کي سوراخ ڪري وجهنديون آهن. انهن کي ٻاهر ڪڍڻ لاءِ 60 رپيا خرچ اچي ويندو آهي ۽ اهو ڪم مهاڻا ڪندا آهن. گهڻو ڪري اهڙو ڪم چؤماسي کان اڳ ڪرايو ويندو آهي. پورچوگيزن فقط پنهنجن مفادن کي نظر ۾ رکيو پر هن آزار کي ختم ڪرڻ واسطي ڪڪ پڇي پيو به ڪونه ڪيو ۽ ائين ڪم ٿيڻو. انگريزن به پورچوگيزن جي نقش قدم تي هلي هن ڪم کي هٿ به ڪونه لاتو. پر هاڻي هتي ننڍي قسم جا آگبوت هلايا ويندا ۽ پاڻيءَ ۾ موجود بانڊن واري آزار کان ڪنهن حد تائين چٽي پئبو.

مسٽر جان بل! اسان هاڻي اولهه کان اولهه۔ اتر ڏانهن وڌي رهيا آهيون جيڪو گجرات جي سامونڊي علائقي کان گهڻو پري آهي. مٿي ڄاڻايل خطي ۾ مينهن تمام گهڻا وسندا آهن. هن علائقي کي اولهه هندستان جو باغ چيو ويندو آهي. هتان جي آبهو خط استوي جي هيٺان علائقن جهڙي هوندي آهي. هيءُ علائقو حيدرآباد دکن واري علائقي کان به هيٺاهون آهي. هن موسم ۾ هتي هوا نه هوندي آهي پر هن علائقي کان جيترو اڳتي هلبو اوترو واءُ تيز ٿيندو ويندو. مان هيءُ ڳالهه يقين سان چئي سگهان ٿو ته جيڪو مسافر سوراڻي جي سامونڊي ڪناري سان گذريو هوندو سو ضرور آنڌاري وڇان ان جو وٽ پاسو ڏئي گذريو هوندو.

بني ڏينهن سج اُڀرڻ سان اسان ڪاٺياواڙ جي مشهور قلعي ”ڊيو“ جو نظارو ڏسنداسون. جنهن جي چوڌاري خشڪ زمين ۽ ننڍيون وڏيون ٽڪريون آهن. سامهون واري پاسي کان پاڻيءَ جا ڪُن، پتون ۽ پاڻيءَ ۾ لڪل پتون آهن جن کي هتان جا ماڻهو ملاڪا جي نالي سان سڏيندا آهن. هن ماڳ تي ٿيل حملي جي خبر ننڍي وڏي کي آهي ته ڪيئن عيسائي مؤمنن ڪافرن کي ماري ڏاڻي مڃ ڌار ڪري ڇڏيو هو. اولهه وارا ماڻهو چوندا آهن ته پورچوگيزن هتي ڪنهن به قسم جو ٻوڏو ڪونه ٻاريو هو. جڏهن ته اوڀر وارن ماڻهن جو خيال آهي ته هتي پورچوگيزن ڏيڳيءَ ۽ دغاڙيءَ جو تمام گهڻو مظاهرو ڪيو هو جنهن جو مثال دنيا ۾ ڪٿي به ڪونه ملندو.

ديو کان اوڀر پاسي جعفر آباد نالي هڪ ماڳ آهي جنهن کي هڪ شيدائي ماڻهو پنهنجي ڪارگذاريءَ جو صدر مقام بڻايو هو. هن جي عملدارن ۽ ڌڙيءَ ڌڙيءَ جي مقصد سان پنهنجو مرڪز ”جزيري“ ۾ قائم ڪيو هو. جزيرو عربي ٻوليءَ جو لفظ آهي جنهن جي معنيٰ پيٽ آهي. اسان جا ماڻهو هن کي جزيري بدران جنجهيرا ڪوٺيندا آهن. قديم دور کان وٺي هندي وڏي سمنڊ ۾ واپاري پيڙن کي ڦرڻ لڻ هڪ ڌنڌو بڻجي ويو آهي ۽ هتان جا ماڻهو گروهه جي صورت ۾ واپاري پيڙن جي ڦرلٽ ڪندا آهن. هن ڌنڌي جي شروعات حُضرموت کان ٿي هئي. اهو ڌنڌو هلندو اچي ايراني نار پهتو. ان کان پوءِ سامونڊي ڪنارو ڏئي مڪران پهتو جتان اڳتي هلي ڪڇ، ڪاٺياواڙ ۽ ڪونڪن پهتو. اتان اتر- اوڀر ڏانهن سرڪندو وڃي ملبار ۽ راس ڪماري تائين دنگ ڪيو هئائين. هن ڳالهه مان اها معنيٰ نه ورتي وڃي ته منهنجو اشارو توهان جي جان پال جونيسيس يا ڪيپٽن ڪائڊس ڏانهن آهي. هتان جا ماڻهو سال جو پهريون اڌ چين جي ماڻهن جيان ٻني ٻارو ڪندا هئا. سال جي پوئين اڌ ۾، جڏهن سمنڊ پيڙن هاڪارڻ جهڙو ٿي ويندو هو، ته پنهنجا پيڙا ٻار ۾ لاهي سامونڊي قزاقيءَ جو ڌنڌو شروع ڪري ڏيندا هئا. جيڪڏهن اسان پنهنجون فوجون هندستان مان ڪڍي هليا وڃون ته هفتي اندر هيءَ صنعت وري ترقي ڪري وڃي عروج تي پهچي. سامونڊي ڌڙيلن مان رسا نڪري ويندا، پوءِ ساڳيا لاتون ساڳيا چڱهه.

اسان هاڻي نيري پاڻيءَ ۾ آهيون. هيءَ نيري پاڻي به هوبهو پونج سمنڊ جي نيري پاڻيءَ جهڙو آهي ۽ هتي اوهان کي ڪناري تي تمر جا وڻ ڏسڻ ايندا. ممبئيءَ وارو سامونڊي ڪنارو هن کان گهڻو مختلف ڏسڻ ۾ ايندو آهي. ڪنڀات نار وارو پاڻي ڪجهه ميرو ۽ ساڻو ڏسبو آهي، ڇاڪاڻ ته ان ڪناري واري سمنڊ ۾ احمد آباد واري ساڀرمتي، بڙوڊا واري ماهي ۽ بڙوچ واري بربدا ندي چوڙ ڪندي آهي. ان ڪري نه رڳو ڪُن جا ڪڙڪا هوندا آهن پر پاڻي آڳوٺن ۽ پيڙن کي ڏکڻ ڏانهن پيو ڌڪيندو آهي. جيڪڏهن ڪو پيڙو ڪاٺياواڙ جي ڪناري سان وڃي لڳندو آهي ته ان کي وڏو ڏوهه سمجهيو ويندو آهي ۽ بخشڻ لائق ڪونه هوندو آهي. ان علائقي ۾ سامونڊي ڪناري کان اٽڪل ڇهه ميل پري اهڙيون ٽڪريون آهن جيڪي پاڻيءَ هيٺ لڪل هونديون آهن. ان کان سواءِ ٻارهن نائن جي فاصلي تائين ڳپ ۽ چڪ هوندي آهي. ان کان پوءِ سنهي قسم جي

واري شروع ٿي ويندي آهي. اهڙي خطرناڪ علائقي مان جيڪڏهن سڃيڻائيءَ سان نه هاڪارو ته ڏاڍو جوڪاڻو ثابت ٿي سگهي ٿو. توهان ڏٺو هوندو ته لسو ترڪڻو پت گهوڙي ۽ گهوڙيسوار لاءِ وڌيڪ خطرناڪ ٿيندو آهي. ڪنارو هڪ پراڻي معياري ڪمپني آهي جنهن پنهنجي پنجنهه سالن جي ڊگهي عرصي دوران نه ڪنهن حياتيءَ جو نقصان ڪيو آهي نه وري اڄ تائين خط ضايع ڪيو آهي. ان جي پيٽ ۾ پي ائڊ او ڪمپني آهي جيڪا هن وقت تائين الائي ڪيترا حادثا ڪري چڪي آهي.

ڊيو بندر جي زبون حال قلعي ۽ ان جي منارن جي نظر کان غائب ٿي وڃڻ کان به ٿي ڪلاڪ کن پوءِ اسان هڪ وارياسي سامونڊي ڪناري سان سفر ڪري رهيا آهيون. اتان چٽائي نهارڻ سان جهونا ڳڙه جو قلمو ڏسجي رهيو آهي جيڪو ان چٽو ۽ دونهائيل هو. هتان جا ماڻهو هن ماڳ کي گرناڻ به سڏيندا آهن جيڪو هندن لاءِ آپگهات ڪرڻ واسطي گهڻو مشهور آهي. ڪيتريون مائرون اهڙي باس باسينديون آهن ته جيڪڏهن سندن فلاڻو ڪم ٿيو ته انهن جا پٽ گرناڻ وارين ڳاڙهين ٽڪرين تان سمنڊ ۾ هيٺ ٽپو ڏيندا، ڪيترا پٽ مائرن جي اهڙيءَ باسيل باس کان ڦري ويندا آهن. شال انگلينڊ ۾ به ڪي مقدس ماڳ پيدا ٿين ۽ اتان جو مائرون به اهڙيون باسون باسين. ان ماڳ کان پوءِ اسان مول دوارڪا نالي هڪ قديم خاص قسم جي مندر وٽان اڳتي وڌنداسون ته اسان کي ”پٽڻ“ (Patan) جو ماڳ ڏسڻ ۾ ايندو، جيڪو هڪ ڪاريءَ اوچيءَ جڳهه تي اڇين پٿرن وانگر ڏسڻ ۾ ايندو يعني اهي ڪاري جبل مٿان نظر ايندڙ اڇيون جڳهيون آهن. ان جي ٻاهران (Viraganjan) جي ڪاري رنگ جي پگڊا آهي جنهن جي ڀرسان مخروطي قسم جي هڪ اڏاوت آهي جنهن کي ڪاٺياواڙ جو سومناٿ پٽڻ سڏيو ويندو آهي. اسان سان گڏ هن آڳوٺ ۾ هڪ ڀاڻ ويٺو آهي جيڪو موسيقيءَ جي سازن کان سواءِ سومناٿ جي ساراه ۾ گهڻا ڀڄن ڳائيندو آهي. مون کي خبر ناهي ته اتان جي صندل يا چنڊن ڪاٺ مان ٺهيل ڦاٽڪن ۾ الائي ڪهڙو جادو آهي جو پنچ (Punch) جي بيان موجب جڏهن لارڊ ايلنبرو (Ellen borough) انهن جي سامهون پهتو هو ته وجد ۾ اچي نچڻ شروع ڪري ڏنو هئائين. اوهان پنهنجي خيال ۾ بلڪل صحيح آهيو. اهي ڦاٽڪ مقدس صليب جي شڪل وانگر آهن، جڻ سٺت جارج جي دروازن جهڙا ڦاٽڪ، يا وري شيڪسپيئر شهنشاهت (mul berry) جهڙا محسوس ٿين ٿا.

جيڪڏهن هي ماڻهو پنج صديون اڳ اهڙين ڳالهين کان واقف هجن ها ته مرهم واري دٻليءَ جي ڪشش جو مٿن اثر ڪونه ٿئي ها. مون کي هن کان وڌيڪ ڪجهه چوڻو به ناهي. غازا (gaza) جي ڦاٽڪن جي پيٽ ۾ سومناٿ جي ڦاٽڪن جي هڪ ڊگهي تاريخ آهي. هتان اوهان کي راجپوتانا جي ڌرتيءَ جا اڻ چٽا اهڃاڻ به ڏسڻ ۾ ايندا. هي سورج ونسي ۽ چندر ونسي راجپوتن جو ملڪ آهي. اهي ماڻهو هٿرادو شجرا جوڙي پاڻ کي سج ۽ چنڊ جي پوتاڻ سڏائيندا آهن. هيءَ راڻن ۽ رواتن جي قوم آهي جنهن جو شجرو مٿين گهراڻن سان تعلق رکي ٿو ۽ اهو شجرو عربن جي سنڌ فتح ڪرڻ واري دؤر کان گهڻو اڳ جو ڏسڻ ۾ اچي ٿو. اهي راجپوت راڻا انهن ٻنهي گهراڻن جو شجرو ٻنهي روشن وجودن يعني سج ۽ چنڊ کان تر جيترو به پري نه ڪندا آهن. ڪرنل ٽاڊ تي به انهن ماڻهن اهو ساڳيو اثر وڌو هو. بلوچ ۽ ويلس (Welsh) نسل جا ماڻهو جيڪي نيم وحشي دؤر مان گذري رهيا آهن، سي اڃا به پٽن ۽ ڀائرن جي سرندي تي ڳاليل ڪوڙن قصن ۽ اڃاين ڳالهين تي اڪيون ٻوتي اعتبار ڪندا آهن ۽ پنهنجن شجرن بابت انهن فقيرن جي ڳاليل قصن کي لوهه تي ليڪو سمجهي ويهندا آهن. پر هنن پٽن ۽ ڀائرن جو گهراڻو هوندو ئي اهڙو آهي جيڪو آسانيءَ سان تبليءَ مان ٽنپ بڻائي ڪنهن نه هئڻ جهڙي خاندان کي به فرش تان ڪڍي وڃي عرش پهچائيندو آهي. اهڙا ماڻهو اڻ ڏٺيون ۽ اڻ ٻڌيون ڳائي وڃائي ماڻهن کي مجبور ڪندا آهن ته سندن نڳيءَ جي ٺاهيل ٺاهه تي اعتبار ڪيو وڃي. پراڻن کنڊرن بابت به هٿ جون اهڙيون ٺاهي هڻندا آهن جو ٻڌندڙ جا ته پير ئي نڪري ويندا آهن. بڪل (Buckle) جو چوڻ آهي ته پراڻي تهذيب به هڪ اهڙو موضوع آهي جنهن ۾ قلم ۽ مس سان پير ڪوڙي ڪوڙ هڻي سگهيو آهي. يعني ملڪ ۾ چالو ڏند ڪٿائن کي زباني ٽيڪ ۽ آڌار بدران قلم ۽ ڪاغذ جو ٽنپ ڏبو آهي. اهڙي ماڻهوءَ کي موضوع جي الف - ب جي به خبر ڪانه هوندي آهي پر تارسس (Tarsus) جي پال (Paul) وانگي هٿ جون ٺاهيو وينو هڻندو آهي.

مسٽر جان بل! هاڻي ته ڏيک ڏاڍو من موهيندڙ آهي. اسان هن وقت ڪناري کان ٽي ميل پري آهيون. اوهان ڏسندا ته هراڌ ڪلاڪ اندر منظر تبديل ٿيندو رهندو. اهڙا خوبصورت منظر شهرن جا آهن جن جي چوڌاري قلعا تعمير ٿيل هوندا آهن يا وري ڪن شهرن جي چوڌاري گهاٽا ٻيلا موجود هوندا آهن. ڪڏهن وري اوهان کي وڏيءَ وٽڪار جي وچ تي ڳوٺ

ڄمڪندا ڏسڻ ۾ ايندا. ڪٿي وري وڻ ايترا گهاٽا هوندا آهن جو ڳوٺ ته نظر ئي ڪونه ايندا آهن. پر پس منظر ۾ ڪونه ڪو جابلو سلسلو ضرور هوندو آهي جن جون گهاٽن ٻيلن سان ڍڪيل چوٽيون ڏند ۾ به چٽيون ڏسڻ ۾ اينديون آهن. ان جو ڪارڻ اهو آهي ته ان جي پس منظر ۾ گهرو نيرو آسمان هوندو آهي. اسان هاڻي وڻندڙ وچٿري فضا مان سفر ڪري رهيا آهيون. آسمان به بلڪل چٽو آهي ڪونڪن (Konkan) ۾ ائين ڪونه هو. ڇاڪاڻ ته اهو ماڳ خط استوي جي ڪجهه ويجهو آهي. ان ڪري آسمان سدائين لڙاڻيل رهندو آهي. هتي پهتا آهيون ته موسم وڻندڙ آهي ۽ تڌڙي هوا پئي گهلي. هاڻي جيڪڏهن اُس کان ٿوري ٿڪي اوڀر ڪنداسون ته پگهر ڪونه نڪرندو، ممبئي ۾ ائين ڪونه هو. اتي ته پگهر ۾ ڄڻ رجندا هئاسون. هتي ته ڏکڻ اٽليءَ جي نومبر واري موسم پئي ٿي پانئجي.

اوهان کي، پري جبل جي چوٽيءَ تي مناري جهڙي اڏاوت ڏسڻ ۾ ايندي هوندي، جنهن تي ڪتل جهنڊي جي وڏي بئڪ هوا ۾ ڦڙڪندي ڏسجي ٿي. جهنڊي جي اها بئڪ پورا سترهن ميل پري کان نظر ايندي آهي. توهان کي ائين محسوس ٿيندو ته اها ڏاوت نارمنڊي (Normandy) جو قديم گرجا گهر آهي. پراڻا تعمير دوارڪا ناٿ يا جڳت ناٿ جي پڳوڊا جهڙي آهي. جڳت ناٿ لفظ جي معنيٰ ”جڳ جو مالڪ“ آهي. هي ڪرشن مهراج جو لقب آهي. هي هندو ڌرم وارن جو هڪ پوتر آستان آهي جتان کان ڪيتريون ئي پوتر نديون وهنديون آهن. هتي هر سال پنج لک ياتري ايندا آهن ۽ پئسا پري روحاني سکون ۽ گناهن کان چوٽڪارو حاصل ڪندا آهن. هر ياتريءَ جي خواهش اها هوندي آهي ته شال هو ڪنهن وچٿر ڏيماڙيءَ ۾ مري ويڃي ۽ سندن لاش هيٺ سمنڊ ۾ اڇلايو وڃي جتي مقدس مانگر مچ ياترين جي لاشن جي اوسيٿڙي ۾ سمنڊ جي مٿاڇري تي پيا هيڏانهن هوڏانهن ڦرندا آهن. مون به هن آستان جي 1846ع ۾ ياترا ڪئي هئي. اتي پهچي معلوم ٿيو هو ته اتي گهم تمام گهڻي آهي. هتي هاڻي انگريزن جا تعمير ڪرايل اڇي رنگ جا بنگلا ۽ فوجين جي رهڻ واسطي بئڪون آهن جن مان سولائيءَ سان سمجهي سگهجي ٿو ته راجڪوٽ ۾ رهندڙ فوج جو ڪجهه حصو هتي پڻ رهندو آهي. انگريزن خلاف 58-1857ع واري بغاوت کان پوءِ نومبر 1859ع ۾ ڪي باغي دوارڪا مندر ۾ ڪڇ جي نار واري پڳوڊا ۾ به اچي لڪا هئا جن پنهنجن مرڪزن جي قلعبندي ڪري ڏاڙن هڻڻ جون ڪارروايون شروع ڪري

ڏنيون هيون. هنن سان واڳهڙ نسل جا ماڻهو اچي مليا هئا جن جو اصلي واسطو بڙودا واري جابلو سلسلي سان هو. اهڙي ريت ممبئي سرڪار هنن ماڻهن جي پاڙن پٽن جو پڪو ارادو ڪيو هو.

اهڙيءَ طرح مٿن ضابطي رکڻ واسطي ٻه هزار فوج رواني ڪئي وئي هئي جنهن ۾ سامونڊي ۽ حصار جي فوج شامل هئي. فوج کي پهچائڻ لاءِ ڏهه جهاز ڪتب آندا ويا هئا جن مان چار تجارتي آمدرفت سان لاڳاپيل هئا. پهرين گولاباري بيت تي ڪئي وئي هئي جتي سندن اهم مرڪز قائم هو. جيڪڏهن اها گولاباري اڃا ڪجهه وقت وڌيڪ جاري رهي ها ته باغي اها جاءِ ڇڏي ڪيڏانهن نڪري هليا وڃن ها. پر اها فوجي ڪارروائي ٿوري وقت لاءِ هلي هئي ۽ ان کان پوءِ باغين مٿان راتاهي هڻڻ جو خيال ڪيو ويو. مختصر ته، اهو حملو ناڪام ٿيو ۽ انگريزن جا ماڻهو مارجي ويا. باغين شهر جي گهٽين ۾ ڪچا جهلا جوڙي ورتا هئا. وڻن تويون به هيون. دشمن فوج مان جيڪو به سندن ويجهو ٿي پهتو اهو زندهه ڪونه ٿي بچيو. ان جو نتيجو اهو نڪتو جو انگريزن جي فوج جو سخت جاني نقصان ٿيو ۽ ان جاءِ جا ٻه هزار باغي پناهه لاءِ ڪيڏانهن نڪري هليا ويا هئا. انگريز ڪمانڊر وڌيڪ صلاح مشوري لاءِ انگلينڊ هليو ويو. ان کان پوءِ وارو حملو نهايت سخت هو. دوارڪا جي چوڌاري ڪٽو چاڙهيو ويو هو. هندن ڀڄڻ جي واهه نه ڏسي ڳڻن جا ڌڻ ڪٿي ٻاهر ڇوڙيا. هندو انهن جانورن جي اوٽ وٺي ٻاهر نڪرڻ لڳا. سندن دلين ۾ اهو تصور موجود هو ته انگريز لشڪر ۾ هندو فوج شامل هئي تنهن ڪري هو انهن مقدس جانورن تي گوليون ڪونه هلائيندا ۽ هو بچي نڪري هليا ويندا، ۽ واقعي ٿيو به ائين. انگريز کان دشمن فوج نهايت آسانيءَ سان پاڻ بچائي وئي حصار واري فوج سندن ڪيڏو وٺي پر هو پنهنجي برادريءَ جي جابلو جوءَ ۾ پهچي ويا جتي سندن واڳهڙ دوستن هنن جي دلي آجيان ڪئي هئي. انگريزي فوج پنهنجي هيانءِ نارڻ لاءِ دوارڪا بيت جي ڏاڍي ڦرلٽ ڪئي. هڪ فوجي چانديءَ جي ڏاڪڻ جي ڳالهه ڪئي جنهن جي مدد سان اتي رکيل ”بٽ“ جي ويجهو وڃي سگهيو هو. ان کان سواءِ هن سونن ڏيڻن، سونن هارن، هيرن ۽ جواهرن جو پڻ ذڪر ڪيو هو جو منهنجو وات به پاڻي پاڻي ٿيڻ لڳو هو. ڪراچيءَ جي فريئر هال ۾ ڪاٺ جون ٻه ڪامون رکيل آهن جن تي اڪڙ جو نهايت نازڪ ۽ نفيس ڪم ٿيل آهي. ۽ اهي گولاباري کان اڳ مندرن مان ٻاهر ڪڍيون ويون هيون. انهن جي صفائي مٿئين پاسي تي هي ڏيک نظر ايندو ته ڪرشن مهراج بانسري وڄائي رهيو

آهي ۽ گوپيون ۽ گوپال بانسريءَ جي سرتال تي ناچ ڪري رهيا آهن. اهو سارو منظر هاڻيءَ جي پٺيءَ تي ڏيکاريو ويو آهي. فوج، شهر جي ڦرلٽ ڏاڍي مزي سان ڪري رهي هئي، کين ڪير به روڪڻ توڪڻ وارو ڪونه هو. پر شال ڪين ٿئي انتظاميه جو جنهن اچي رنڌڻي ۾ رولو وڌو، مٿان حڪم اچي پهتو ته دشمن جي ڌن ۽ دولت تي ڏاڙو هڻڻ هڪدم بند ڪيو وڃي. حڪومت جون اهڙيون آڱريون ڳالهيون اسان جي فوجين لاءِ ڪُڪ جو ڪان هونديون آهن. هنن ته اڃا پنهنجا هيٺا ٿي ڪونه ناريا هئا ۽ سمجهي رهيا هئا ته اها حڪومت جي بيجا مداخلت آهي. واڳهڙ به مٿي ڦريا ۽ ارڙا مڙس هئا. هنن به ڦرلٽ جي باهه باري چڙهي هئي، سندن ڌاڙن کان واپاري رستا ويران، واهڻ ۽ وسنديون پينگ ٿي چڪيون هيون. بندر بازاريون کائڻ ٿي آيون. واپار ٺپ ٿي ويو هو. پوکي راهيءَ جو ڌنڌو به اجڙي ويو. خانديش ۽ ملبار وارن علائقن ۾ پيلن ۽ مويلن اسان کي چڱيءَ ريت سبق سيکاريو هو. ان ڪري هتي اسان واڳهڙن کي هٿ لائي ڪونه پئي سگهياسون. موجوده دؤر ۾ پئسو قادر مطلق هستي آهي جنهن جو پاڻ ۽ پوڄا چوڌاري جاري آهي. توڙي جو چانسيلر آف ايڪسچيڪيئر پاڻ سڄو ۽ ڪنگال آهي پر انگلينڊ ۽ هندستان ۾ فقط ڇهن پينسن کي بچائڻ واسطي هو پورو شلنگ خرچ ڪرڻ واسطي تيار آهي.

رات پوڻ سان آڪاش ڳرپ (افق) وٽ ٽڪرين جي چوٽين تي ٻرندڙ باهين جي اڱڻ سهائي ڏسڻ ۾ ايندي جيڪا ڪنوئين جيان پئي ڪڇندي رهندي آهي. جبلن جي انهن چوٽين تي بانسن جا وڏا بيلا آهن. ٿوريءَ واءِ گهلڻ تي سڪل بانس پاڻ ۾ رڳڙيا آهن جنهن ڪري انهن کي باهه لڳي ويندي آهي. بانس جي جهنگ کي اهڙي باهه پاڻهتو لڳي ويندي آهي. پر هندو ماڻهن لاءِ ڪا نه ڪا ڏند ڪٿا تيار ٿي ويندي آهي. اوهان به ان باهه کي پري کان جلندو جهڳندو ڏٺو هوندو جنهن لاءِ ٻوليءَ ۾ به ٻرندڙ ۽ ڏکائيل اصطلاح ڪم ايندا آهن. ان کان سواءِ سمنڊ به ڌرتيءَ مان ريس ڪندو ڏسڻ ۾ ايندو آهي. ڳاڙهي-واڳڻائي رنگ جي ٽڪرين جي چوٽين تي باهه جون چرڪندڙ جپيون ڪڏهن هڪ سوڙهي پٽيءَ جي شڪل ۾ نظر اينديون آهن ڪٿي وري اوسي پاسي واري ساري جوءِ جهرڪندي ۽ بڪندي ڏسبي آهي. ڪڏهن وري ائين به نظر ايندو آهي ته جلندڙ بانس جي جهنگ مان اڻيل الڳا ماڙين جي شڪل ۾ اسان ڏانهن وڌي رهيا آهن. انهن سڀني کان وڌيڪ ڊپ انهن خطرناڪ ۽ آدمخوار مڇين جو ڌياريو ويندو آهي جن لاءِ چيو ويندو آهي ته ماڻهوءَ جي کائڻ لاءِ هميشه ٻيڙين

جي ڪيڊ لڳيون وتنديون آهن. حقيقت اها آهي ته مذڪوره مڇي گندرف جي ذرن جي تلاش ۾ سمنڊ جي تري ۾ هيڏانهن هوڏانهن ڦيرا ڏيندي وتندي آهي. اسان جي جوانن جي جڏهن اهڙي مڇيءَ تي اک پوندي آهي ته ڊپ وچان هڪ آواز ٿي رڙيون ڪندا آهن ته ”بيٽرين کي پيڇي پور ڪرڻ واري مڇي بيٽيءَ جي ڪيڊ لڳي وئي آهي خبردار ٿيو“ حقيقت اها آهي ته هيءَ هندستان جي تربوت قسم جي هڪ مڇي آهي جنهن کي اسان ڏاڍي شوق سان کائيندا آهيون ۽ پنهنجي ساءِ سواد جي ڪري تمام گهڻي مشهور آهي. ڪائياواڙ جي سامونڊي ڪناري تي هي مڇي تمام گهڻي ٿيندي آهي ۽ جسامت جي لحاظ کان به وڏي ٿيندي آهي. ڊيگهه ويڪر ۾ جان ڊوري (John Dory) مڇي جيتري هوندي آهي. هن مڇيءَ جو قسم اتر طرف ڪناري ڏانهن ڪونه وڌندو آهي. هتان جا ماڻهو چوندا آهن ته هي مڇي ڪرشن ڀڳوان جي مندر جو گهڻو ادب ڪندي آهي ۽ احترام کان ان کي پني ڪانه ڏيندي آهي. سنڌ جا ماڻهو پلي لاءِ به ائين چوندا آهن ته اها مڇي خواجہ خضر جي آستان کي پني ڏئي ڪانه هلندي آهي. هاڻي اوهان چڱيءَ ريت سمجهي چڪا هوندا ته ”باءِ سي ائڻڊ باءِ لئڻڊ“ (By Sea and by Land) جو مصنف بمبئيءَ جو آيو هو. ڇاڪاڻ ته کيس هتان جي گهٺانگهٽن ۽ تربوتن کائڻ جو گهڻو شوق هو.

چوٿين ڏينهن شام جو ڌرتي اکين کان ڏور ٿي وئي. ان وقت اسان ڪڇ واريءَ نار کان لنگهي رهيا هئاسون. هن علائقي جي سامونڊي وير بين علائقن جي پيٽ ۾ هڪ ڪلاڪ وڌيڪ ڊگهي هوندي آهي. ٽالمي (Ptolemy) جي ڪئنٽس (Kanthus) بابت گهڻو ڪجهه لکجي چڪو آهي پر اڃا به وضاحت لاءِ گهڻو ڪجهه سوچڻ ويچارڻ لاءِ رهيل هڪ اهم سوال موجود آهي ته ڇا ڪڇ وارو علائقو سمنڊ ڀرسان هڪ خشڪ زمين واري جوءَ هئي يا ”..... بند“ جي اچي ويڃڻ ڪري اهو ٽڪرو سمنڊ کان الڳ ٿي خشڪ زمين جي شڪل اختيار ڪري ويو؟

نيرڪس (Nearchus) سنڌوءَ وسيلي هاڪاري سمنڊ تائين پهتو هو. سندس اهڙي سفر جون اسان وٽ ڪجهه حقيقتون موجود آهن. ائرين (Arreain) به هتان جي علائقي جو احوال لکيو آهي. پتو نه آهي ته اهي ڳالهيون سچيون آهن يا غلط؟ مان ڪئنٽس، رڻ (ڪڇ)، نيرڪس، ائرين ۽ بند بابت گهڻو ٻڌو آهي، گهڻو پڙهيو آهي، گهڻو لکيو آهي ۽ گهڻو ڳالهايو آهي. هاڻي اهي نالا ٻڌي ڄڻ تپ چڙهي ٿو وڃي. ان سمنڊ جو نالو ٿو ٻڌان ته پيٽ ۾ ولهوئا ٿا پون ۽ التيون اچڻ شروع ٿي وڃن ٿيون. اها

ساڳي ويدن قديم مصر جي نالي کڻڻ وقت به ٿيندي آهي. دنيا اونداهي آهي. ساري روشني سمنڊ وسيلي پئي آهي. اسان هاڻي سنڌوءَ جي چوڙ کان هيٺ واري سامونڊي علائقي وچان هاڪاري رهيا آهيون. سامونڊي پاڻيءَ واري هن جوءَ کي پاڻيءَ جي پسوئن لاءِ سرگ سمجهيو ويندو آهي. هن مٺي پاڻيءَ جي چوڙ وارو علائقو 104 ميل ڊگهو آهي. سنڌوءَ جا تيرهن چوڏهن ڦاٽ آهن جيڪي پنهنجي پنهنجيءَ جاءِ کان سمنڊ ۾ چوڙ ڪن ٿا. هي سامونڊي ڪنارو سدائين اڳتي وڌندو رهندو آهي. اسان ممبئيءَ کان وٺي هن ماڳ تائين پنج سؤ ميل سفر ڪري آيا آهيون. ان وڌندڙ ڪناري ڪري اسان جو ست ميل سفر اڃا به وڌي ويو آهي. اسان سنڌوءَ جي حجامڙي ڦاٽ تي موجود لاهري بندر ڏانهن وڃي ڪون سگهيا آهيون. ڪنهن زماني ۾ سنڌ جو هيءُ بندر نهايت اهم تجارتي مرڪز هو. پهرين انگريزي واپاري ڪوٺي به انهيءَ ماڳ تي کلي هئي. ڪئپٽن هيملٽن به 1699ع ۾ ٺٽي تي قبضي جي مقصد سان پهريائين هتي لاهري بندر آيو هو. هي ماڻهو تجارتي جهاز جو نهايت دلير ۽ تجربڪار عملدار هو جنهن هن کي ”لاڙي“ ڪري لکيو آهي. نائين وڳي صبح کان ٿورو پوءِ اسان ڪوري ڪاري يا لڪپت ڀرسان ڏکڻ ۾ منيڇا جي اتر کان هاڪاري رهيا هئاسون. اها هڪ اهڙي سامونڊي جوءَ هئي جنهن ۾ اٿاهه پاڻي هو. ايترو اونهو پاڻي هو جو سمجهه ۾ اٿي اچي رهيو هو ته جڻ سمنڊ کي ترو ته آهي ئي ڪونه. ورت لاهي پاڻيءَ جي ماپ ڪئي وئي ته معلوم ٿيو ته سمنڊ جي اونهائيءَ ۾ سؤ قدم يا اٽڪل ٻارهن سؤ فوٽ هئي. ان وقت اولهه آفريڪا جا يا دنيا جا ٻيا اهڙا سامونڊي علائقا ياد اچي ويا جن کي سمنڊ جون بنا تري واريون کڏون سڏيو ويندو آهي. هي اهو سامونڊي ترو آهي جتي قديم زماني ۾ اڀرندو نارو اچي چوڙ ڪندو هو. سڪندر اعظم واري دؤر ۾ چيني ياترين واري زمين ۾ سنڌو موجوده دؤر کان سٺ ميل اڃا به اوڀر سمنڊ ۾ چوڙ ڪندو هو. موجوده دؤر ۾ به هن وهڪري بابت گهڻو ڪجهه ٻڌندو سٿندو ۽ ڏسندو رهيو آهيان.

هتي پهچڻ کان ڇهه ڪلاڪ اڳ اسان چاليهه قدم پاڻيءَ جي اونهائيءَ واري مٿاڇري تان هاڪاري رهيا هئاسون. اتي اسان پنهنجي جهاز ڪوڪونڊا (Coconada) جي آڳيل کي سرائي طرف موڙيو هو. ان وقت اسان ڪناري کان گهڻو پري سفر ڪري رهيا هئاسون. ڇاڪاڻ ته ڪناري ڀرسان پاڻيءَ هيٺان پٿرن موجود هيون. ڪڇ واري سامونڊي ڪناري جو پاڻي اونهو ۽ هڪجهڙو آهي جنهن ڪري ڪناري ڀرسان سفر ڪبو آهي.

پرساڻ جهجها ڳوٺ، قبا ۽ مندر نظر ايندا آهن. ان کان سواءِ هن علائقي جي اهڙي سمنڊ مان به هاڪاريو آهي جيڪو گهٽ اونهو هوندو آهي. مريهيات آرڪڊياڪون پريٽ (Archdeacon Pratt) جو بيان ته هماليه جبل جي ڪشش ڪري سنڌ وارو سمنڊ راس ڪماري واري سمنڊ کان 540 فوٽ مٿي آهي. اسان يوليئسيس جي اصول مطابق عمل ڪيو هوي معنيٰ، ”مٿي هلڻ لاءِ مٿي چڙهڻ وارن لهرين مٿان سفر ڪريو.“

هن چوڻيءَ کي مسٽر وليم ڊيسبرو ڪولي به ورجايو آهي. پر کيس اهو ياد ناهي ته اهي لفظ ڪنهن چيا آهن. هن ماڻهو طبعي جاگرافي تي هڪ ننڍڙو ڪتاب لکيو آهي پر کيس پنهنجي حافظي تي ڪو ويساه ڪونهي. هن سياسي جاگرافي جي موضوع کي ان ڪري هٿ ڪونه ڪونهي. هو جو اهو سندس اڙلي دشمن رائل جاگرافيڪل سوسائٽي جو چونڊيل موضوع هو. منهنجو ذاتي خيال آهي ۽ اهو رياضي اصول مطابق ثابت ٿي ڪيو ويو آهي ته سنڌ وارو سمنڊ دنيا جي ٻين سمنڊن جي پيٽ ۾ وڌيڪ مٿي آهي. پر عملي تجربي اهو غلط ثابت ڪيو آهي. اصولي طور ائين هجڻ کپي پر آهي ڪونه.

اسان 505 ميل لتاڙي خيرن سان اچي هتي پهتا آهيون. هن فاصلي کي مري 808 ميل ٻڌائي ٿو. هن ڪناري سان هرڻ- رنگيون ٽڪريون موجود آهن جيڪي هڪ ڇيڙي کان ٻئي ڇيڙي تائين سراوير کان سر اولهه پکڙيل ڏسبيون آهن. اهڙو سلسلو راس مونڙي تائين نظر ايندو. پٺ ۽ هالار جبل به اڳتي هلندو اچي سمنڊ سان ملي ٿو. هي جابلو سلسلو ڪيرٿر جبل جي پڇاڙي آهي. هن جابلو سلسلي ۾ ٿوري وڌي تي سنئين سڌي مٿاڇري سان ٽي ٽڪريون آهن جيڪي سنڌ جي طوفان ڏوڙين ڪري نالي چڙهيل آهن. ڇاڪاڻ ته مٿيءَ جي انهيءَ وسڪاري ڪري منهوڙو ڪونه ڏسبو آهي. هن ٿاڪ کي ”ايراس“ (Eiros) نالي سان پڻ سڏيو ويو آهي. هن نالي تي اڄ تائين بحث به ٿيندو آيو آهي ۽ اڳتي به ٿيندو رهندو. منهوڙي جي سامهون هڪ سنهي چڪ آهي جيڪا ڪراچيءَ جي اڀر سمنڊ کي سونمياڻيءَ کان الڳ ڪري بيهاري ٿي. مذڪوره ماڳ هتان اٽڪل پنجاه ميل پري ٿيندو. ائين ڪڍي چئجي ته اهو ماڳ هن ڏکول ماڙيءَ جي ڏاکڻين ڦاٽڪ جي اولاهين لنگهه تي آهي. هتان جي اوسي پاسي واري سمنڊ اندر سليڪا (Silica)، گول قسم جا پٿر، پورن پٿرن جا ٽڪرا، پوئين دؤر جي سڀ جا پنڊ پاڻ ملندا جيڪي سرمائي رنگ جي گپ ۾ رليل مليل ڏسبا آهن. هنن ۾ ڦڪي- ڪاري رنگ جي ڪوئلي جو پورو به گڏيل ڏسبو.

ٿورو چٽائي ڏسبو ته منجهن ڪاٺ جا ننڍڙا ڌڙا به نظر ايندا. ڪناري ڀرسان ٿڪي رنگ جي سليڪا سان چقمقي پٿر ۽ بلور جو چورو به مليل نظر ايندو. پسمنظر ۾ تمر جا وڻ آهن. ڪناري ڀرسان اندرين پاسي ڪاري رنگ جي سخت قسم جي مٽي آهي. اڀرندي پاسي ڇهن يا ستن ٽڪرين جي هڪ قطار آهي جن مان ڪي پوري پٿر جون ۽ ڪي سڀن جي پنڊ پاهڻ جون آهن. هنن کي بار آئلينڊس (Baur Islands) جي نالي سان سڏيو ويندو آهي، جتي اڄ به ڪوڏ ۽ سڀون (moluusk) زندهه حالت ۾ ڄام آهن. اتر طرف هڪ ٽڪري آهي جنهن کي (Little Andai) نالي سان سڏجي ٿو. هن ۾ هڪ غار آهي. سندس سامهون بئي چيڙي تي وڏي Andai آهي جنهن جي شڪل صورت اهرام (Pyramid) جهڙي آهي. هن علائقي ۾ سندن ايتري اهميت آهي جيتري شام واري بيروت ۾ پجين آئلينڊس (Pigion Islands) جي هوندي آهي يا اولڊ انگلنڊ ۾ نيڊلس (Needles) جي آهي جيڪي اوهان جن نيرانين نيٽن جي نهار روڪي ڇڏينديون آهن. انهن کان پريئن ۽ ساڄي پاسي فوجي ڇانوڻي آهي جيڪا ٽن ڳالهين ڪري نمايان آهي. سڀ کان پهريان اوهان کي هڪ گرجا گهر ڏسڻ ۾ ايندو جيڪو جنگجو اسڪاٽ فوجين لاءِ آهي. ان جي سامهون ٽرنٽي چرچ (Trinity Church) جي جڳهه آهي جنهن جو منارو قلعي جي چبوتري وانگر آهي. ائين ڏسبو ڄڻ ڪيترائي گهر قطار ۾ بيٺا آهن. ان کان ٿورو ڏکڻ طرف گوٿڪ (Gothic) طرز جي هڪ عمارت آهي جنهن جو نالو ”فريئر هال“ آهي. ان کان پوءِ ڪراچيءَ جو اسپمبڊ سائڊن ٽن ميلن جي ڊيگهه ۾ ڏکڻ۔ اوڀر ڏانهن هلندو نظر ايندو. پاڻي تانگهه اٿس ۽ ڪلفٽن تائين پهچي دنگ ڪندو آهي. قديم چيني ڪاري (China Creek) جو ڪابو ڪنارو ساڄي کان اوچو ڏسڻ ۾ اچي ٿو.

سائين جان بل! اوهان هاڻي نئين مصر جي نئين شهر سڪندريا جي ويجهو اچي پهتا آهيو. اوهان کي خبر آهي ته سر چارلس نپيئر، جيونيئر آمون (Jupeter Ammon) جو پٽ هو جنهن کي انگريز بيار وچان اولڊ چارلي (Old Charley) ۽ هتان جا ماڻهو نفرت کان ابلبس/شيطان جو ڀاءُ سڏيندا هئا. هن ماڻهو لاءِ پوئين قسم جو لقب هن ڏکويل ماڻهيءَ جي ماڻهن کي چوڻ ڪو نه ٿو جڳائي جيڪي ويدن واري نسل جي انسانن جا وڏا آهن. هيءَ ڏاجي ڌرتي قديم هندو تاريخ جي جنم ڀومي آهي. بني اميه جي دؤر جي عربن جو نعرو هو ته ”سنڌي گند گاهڻ جي اولاد آهن.“ خلافت مان نئين ملڪ جي فتح جو اعلان ٿيو هو. اهڙيءَ ريت مٿيون بيان ڪيل نعرو جنگي

صورت اختيار ڪري ويو. سنڌ، مصر وانگي ڏاڍي سڪي ستابي هئي، جنهن کي عربن پاڻ اڳرائي ۽ ڪئونس ڪري جنگ لاءِ اُپاريو هو. اسان کي هتي هڪ فوجي جنرل (حضرت) عمرو بن عاص (رضي الله عنه) جا لفظ ياد اچن ٿا جيڪي هن هڪ سپهه سالار جي حيثيت ۾ حضرت عمر رضه ڏانهن لکيا هئا ته ”نيل جو هيءُ علائقو يڪو بریت آهي. پاڻي فقط هڪ وڏي ڍنڍ آهي. ڀرسان ئي هڪ عدد باغيچو آهي.“ پر سنڌ لاءِ به ته ساڳيا اکر اچاريا ويا هئا ته سامونڊي ڪناري سان جبل، سفيد رنگ جو لت ۽ ڪاري گپ آهي. درياهي ماڙيءَ ۾ خشڪ جابلو سلسلو موجود آهي. چهچ سائي رنگ جا لوا ۽ ڪجيءَ جا وڻ آهن. آبپها خشڪ آهي. هوا ۾ مٽي تمام گهڻي هوندي آهي. حمص جهڙي آبپها جي هو ڳالهه ئي ڪري ڪونه ٿو سگهي. هنن ٻنهي ملڪن ۾ ڪيتريون ڳالهيون ساڳيون آهن. ٻنهي جو سمنڊ نيري رنگ جو ۽ ڪناري سان سونهري رنگ جي پٽي نظر ايندي. هن سمنڊ ۾ منهوڙو آهي ته مصر واري سمنڊ وري ۾ Ra'asel_Tin آهي. سامونڊي پاڻيءَ کي روڪڻ لاءِ به ٻنهي ۾ هڪجهڙائي موجود آهي. ٻنهيءَ جي بندرن وٽ دريائي چوڙ موجود آهن. ٻنهي وهڪرن وسيلي سمنڊ ۾ تمام گهڻو لت اچي پوندي آهي. اهڙي لت کي بندر ڏانهن اچڻ کان روڪڻ لاءِ هوائون به بندر واري پاسي کان چوڙ واري طرف ڏانهن گھنڊيون آهن. (1)

سائين جان بل، اسان هاڻي ان تاريخي جاءِ وٽ بيٺا آهيون جتي ڪڏهن بهريائين انگريز فوج لٽائي سنڌين ۽ ٻٽاڪي ٻروچن جي سامهون پنهنجي هٿيارن جو مظاهرو ڪيو هو ۽ کين ٻڌايو ته ”جڏهن انگريز ببر شينهن گوشت کائڻ چاهيندو آهي ته اهو ڇا نه ڪري سگهندو آهي.“

سر جان ڪين (Sir John Keane) انهيءَ زماني ۾ ڪراچيءَ کي فتح ڪرڻ جي مقصد سان اڳتي وڌي رهيو هو جنهن کي بعد ۾ برطانيه سرڪار لارڊ جو خطاب عطا ڪيو هو. هن پنهنجي زندگي جا 45 سال دنيا جي چئن ئي ڪنڊن ۾ نمايان فوجي خدمتون ادا ڪندي گذاريا هئا. ٻڌايو وڃي ٿو ته هن جنرل سان نهايت بهادر فوج پيش قدمي ڪري رهي هئي. اهو به چيو وڃي ٿو ته سنڌ جي حڪمرانن ساڻس جنگ ڪري سٺو سلوڪ ڪونه ڪيو هو. اهي اهڙا بي مروت هئا جو هنن کيس هي سڪيو ستابو شهر لٽي ڦري پينگ ڪرڻ جو سونهري موقعو ڪونه ڏنو هو. هن فوجي جنرل سان ٽالپرن اهو ڏاڍ به ڪيو هو جو هن سان دوستيءَ جو هٿ ڪونه وڌايو هئائون، نه وري ڪنهن ڌر کي ڦرڻ لاءِ سندس ٻانهن ٻيلي ٿيا هئا. هن ڪو ٻيو چارو نه ڏسي ممبئي مان فوج گهرائي هتي رهائي هئي.

فقط هن نيڪ مقصد سان ته جيئن هتان جي خشڪ مزاج ۽ بي مروت حڪمرانن کي حليم ۽ بااخلاق بڻائي سگهي. فوج جي اڳتي وڌڻ لاءِ ڪراچيءَ کي اهم مرڪز بڻايو ويو هو. اهڙي فوج H.M.S Wellesley 74 تي سوار ڪري رواني ڪئي وئي جنهن جي ڪمان ايڊمرل مئٽلنڊ (Mait Land) جي حوالي هئي. ايڇ. ايم. ايس ويلزلي سان گڏ تجارتي آمدرفت سان لاڳاپيل حنا (Hannah) نالي جهاز ۾ هر مئجسٽي- 40 ريجمينٽ ۽ ڪارن فوجين جي هڪ ڪمپني به هئي جنهن سان توبخانو به روانو ڪيو ويو هو. هن فوجي جهازن 5 فيبروري 1839ع تي منهوڙي سامهون اچي لنگر هنيا هئا. قلعي اندر رهندڙ فوج کي آڻ مڃڻ ۽ قلعو سندن حوالي ڪرڻ جو حڪم ڏنو هئائون.

قلعي جي ڪمانڊر جواب ۾ ورائيو هو ته ”مان پوڄ آهيان ۽ مرڻ کان اڳي قلعو دسمن حوالي ڪوند ڪندس.“ قلعي جي مهندار به تي سنڌي فوجي هي پيغام ڏئي انڊمرل ۽ برگيڊيئر ڏانهن روانا ڪيا هئا ته منهوڙو جبرالٽر آهي ۽ پوڄ جنگ جا جن آهن. انڊمرل ۽ برگيڊيئر جواب ۾ چيو هو ته اسان به جنگي جوڌا ۽ ڪلي جا ڪوڏيا آهيون اسان کي گذر پيڪي ڏئي ڏيڃاري ۽ هيسائي ڪوند ٿو سگهي.

جڏهن امن آشتيءَ واريون حالتون نه رهيون ۽ جنگ اٿڻ ٿي وئي ته انڊمرل ۽ برگيڊيئر فوج ۽ توبخاني کي اڳتي وڌڻ جو حڪم ڪيو. اهڙيءَ ريت ريجمينٽ جيڪا ريڪن تي موجود هئي، ڪاروائيءَ لاءِ اڳتي رواني ٿي. چيو وڃي ٿو ته جڏهن انگريزي فوج تياريون مڪمل ڪري ورتيون ته ڪمانڊرن انگريزي روايتن مطابق اخلاقي مظاهرو ڪندي کين نمائائيءَ سان گذارش ڪئي هئي ته هو اچي پيش پون ۽ قلعو انگريزن جي حوالي ڪن. انگريز ڪمانڊرن کي قلعي جي مهندار وٽان هي مختصر جواب مليو هو ته قلعو فقط هٿيارن جي سگهه سان فتح ڪري سگهجي ٿو پر حوالي ڪري نٿو سگهجي. اهڙي جواب ٻڌڻ کان پوءِ ”ويلزلي“ کي منهوڙي قلعي ڏيگهه واري پاسي کان بيهاري مٿس گولاباري جو حڪم ڪيو ويو جيڪا وڏي ڦڙي جي وسڪاري جيان ڏاڍي تيز هئي. اهڙيءَ جنگي ڪاروائيءَ ۾ قلعي جو ڏاکڻيون پاسو ڊهي اچي پت پيو جيڪو گاري ۽ پٿرن سان جڏو سڌو اوساريل هو. انگريزن کي جان ڏني وئي هئي ته قلعي جي انهي ڊنل حصي مان فوج سولائيءَ سان داخل ٿي سگهي ٿي. کين فتح جو پورو يقين هو. هو هيسيل ۽ ويڪٽا ڪونه هئا، هو بيباڪ بهادر جوانن جيان اڳتي وڌيا. سندن

دلي تمنا اها هئي ته جيڪر کين جهونجهارڪو موت نصيب ٿئي ۽ دشمن سان مهاڏو اٽڪائي جنگي ميدان تي سورهين جيان ساھ ڏين. ڪلنگيدر ۽ ڪويا فوجي عملدار ۽ ٻيا فوجي سر ترين تي رکي ڳاٽ اوچا ڪري اڳتي وڌندا رهيا.

هنن عملدارن کي پنهنجي ڏميوارين جو پريور احساس هو. اهي ان احساس جي پڙڪندڙ باھ ۾ ڪامي پجڻي رهيا هئا. بلڪل ائين جهڙيءَ ريت ٽرافالگر (Trafalgar) جي جنگي محاذ سان اسان جي سامونڊي فوج جا احساس پڙڪي رهيا هئا. هن بهادر فوج ٽڪريءَ جي وٽ ۾ ڇانوري ۾ ويهي ٿورو ساھ ڀٽيو. پوءِ ان ايڪپري پاسي کان جوانمرديءَ ۽ بلند حوصلن سان مٿي چڙهڻ شروع ڪيو. کين اها پوري پڪ هئي ته ٽڪريءَ جي ٻئي پاسي کان موت سندن اوسيئڙي ۾ وات ڦاڙيو وينو آهي. پر پوءِ به هو سرن جو سانگو لاهي هڪ ٻئي پٺيان تيز رفتاريءَ سان هيٺ لهندا رهيا. آڏو سندن سينن کي اڌ ڪرڻ واسطي رت پياڪ سنگينون تيار هيون. پر هو نه هٿيا نه مٿيا ۽ ڪڳمار جوانن جيان ٻروچ فوجين جي جسمن کي ڳترا ڪندا قلعي جي پوري وچ تي پهچي ويا. دنيا جي اها ڪهڙي طاقت آهي جيڪا اهڙن مٿير مڙسن سان مهاڏي اٽڪائڻ جي جرئت ڪري سگهي. هتي ته رڳو قلعي اندر رهندڙ فوج هئي جيڪا هڪ جهونڙي مرد ۽ هڪ عورت ۽ هڪ ننڍڙي ٻار تي مشتل هڪ طاقتور ريجمينٽ هئي جن کي شڪست ڏيڻ اڪ مان ماکي لاهڻ ڪانه هئي.

اها طاقتور بلوچ ريجمينٽ انگريز فوج آڏو ڪا اڪيلي پيش ڪونه ٿي هئي. پر ان جي پيش پوڻ سان ڪراچيءَ جو سارو شهر پيش پيو هو. ان سان گڏ اوسي پاسي واري علائقي به اچي انگريزن آڏو گوڏا کوڙيا هئا.

اهڙيءَ ريت هندستان جي گورنر جنرل ڪراچي جي بندر کي هندستان جي انگريز حڪومت سان شامل ڪري ڇڏيو هو. ان وقت پنهنجي راءِ جو اظهار ڪندي چيو هئائين ته ڪراچيءَ جي فتح واسطي جيڪي ٽڪڙا ۽ اثرائتا قدم کنيا ويا آهن تنهن لاءِ مان نهايت شڪر گذار آهيان. اهي قدم وڏي سوچ ۽ ويچار کان پوءِ کنيا ويا آهن تنهن ڪري فتح جي اڳواٽ ٿي پڪ هئي. بالا اختياريءَ وارن به مهرباني ۽ نوازش فرمائي هنن انگريز عملدارن کي ڪراچيءَ جي فتح ڪري تمام گهڻي ساراهيو آهي سو به اوهان اڳيان پيش ڪجي ٿو. فوجي ڪاروائيءَ کان اڳ ۽ پوءِ خشڪي ۽ سامونڊي فوج جي ڪمانڊرن ۽ جوانن سهڻ ۽ رواداريءَ جو بهترين مظاهرو ڪيو آهي. پنهنجي تحرير جي آخر ۾ اعلان ڪيو آهي ته

ٽالپر حڪمرانن جي سهڻ ۽ رواداري جي هام انگريز عملدارن جي سخا ۽ وسعت دليءَ جو آڏو ڪجهه به ناهي.

مسٽر جان بل! مٿي بيان ڪيل ڳالهيون ”اندر ڪارو ڪانءُ ٻاهر ٻولي هنج جي“ جهڙيون آهن، يعني ”اچي پڳ مَ پس اندر مڙئي اڳڙيون“. سو مسٽر جان بل، پنهنجو هڪ ڪن کولي ٻئي ڪن ۾ اشد اڱر وجهي هي ڳالهه ٻڌي ڇڏ. ائين ڪرڻ سان اوهان کي منهنجي ڳالهه هڪ ڪن کان ٻڌي ٻئي کان ڪڍي ڇڏڻ جي سهوليت ڪانه ملندي. سو هاڻي ڌيان ڏئي ٻڌو “The Compassion of the Army of the Indus in Sindh and

Kaboul” نالي هڪ ڪتاب آهي. جنهن ۾ هيءَ حقيقت وضاحت سان لکيل آهي ته سنڌ جي جنهن بلوچ فوج کي انگريزي تويخاني جي بهادر ۽ بيباڪ جوانن پنهنجي سرن تان سانگولاهي جهونجهارڪي جهيڙي کان پوءِ مس وڃي فتح ڪيو هو سا طاقتور بلوچ ريجمينٽ يڪن سارن ويهن ماڻهن تي مشتمل هئي. هڪ ٻي ويساهه جوڳي تصنيف ٻڌائي ٿي اها بلوچ ريجمينٽ چئن پنجن ماڻهن جي وڏي تعداد تي مشتمل هئي.

ٻي اهم ڳالهه اها به آهي ته قلمي ۾ رهندڙ فوج سامونڊي تجارتي بيڙن کي ڏسي توب چوڙي ڪراچيءَ جي واپارين کي اهڙن تجارتي جهازن جي پهچڻ جو اطلاع ڏنو هو جنهن کي ”Signal gun fire“ سڏيو ويندو آهي. جاچ پڙتال کان پوءِ پتو پيو ته قلمي اندر جنگ سان لاڳاپيل ڪي توب جا گولا موجود ٿي ڪونه هئا. ولله اعلم۔ يعني الله تعاليٰ ٿي سڀ ڪجهه ڄاڻي ٿو. مسلمان بزرگن کي جڏهن ڪنهن مشڪوڪ ڳالهه بيان ڪرڻ جو چيو ويندو آهي ته اهڙي ڳالهه ختم ڪرڻ کان پوءِ چوندا آهن شل ڪوڙ جو گناهه ڪوڙي ماڻهوءَ جي ڪنڌ ۾ پوي.

قلم تازو: هي مسودو پريس ۾ وڃڻ وارو هو منهنجي دوست ائنڊريو ولسن گرنار ۽ ان جي پرياسي واري علائقن کي پنهنجي تصنيف بلڪ وود Black wood ۾ شامل ڪري ڇڏيو آهي (نومبر 1876ع) پراڻي پٿر جا اهڙا بت موجود آهن جيڪي جسمن تي پگهر جا ڦڙا ڏسبا آهن ۽ اتان جي انهن جابلو چوٽين تي ڪي جن پوت رهندا آهن جن تي چڙهي ماڻهو آپگهات ڪندا آهن.

حوالو:

- (1) ”ڪراچي هاربر ورڪس“ ص-1، ”هاربر امپروومينٽ ورڪس“ جي سپيرنٽنڊنٽ، ڊبليو. ايڇ. پرائيس، ايم. ر. انسٽيٽ، سي. ڊي. جون مر تب ڪيل يادگيريون.

باب ٻيو

اسان ڪراچي کي انهيءَ مقصد سان سينگاري ۽ سنواري رهيا آهيون ته جيئن هن ڏکويل ماڻهيءَ جو پهريون منظر پيش ڪري سگهجي. سنڌ جو قديم ۽ جديد شهر

”مان، نه، بلڪل نه.“

”سائين مان چوان ٿو ته نه... بلڪل نه.“

هن دنيا جي تختي تي اهڙو ٻڍو ٻار ۽ عورت آهي ئي ڪانه جنهن هن
ڏکويل ماڻهي يا نئينءَ مصر کي پهريون ڀيرو ڏٺو هجي ۽ اچرڇ کان سندس
وات ٽٽو نه ٿيو هجي.

اوه! ماڻهن جي وائين ۽ وسندين کان اوجھڙ ڪنارو ڇڏي پاڍي وڻ
ٻوٽي سان سامونڊي ڪناري واري سوڙهي ۽ هيٺاهين پٽي! ڇڻ
اسڪاٽلينڊ جي ماڻهو جي منهن تي گئل مڇون، برٽ بياٻان علائقو
ڪنهن اوڀر ساوڪ کان سواءِ ڇڻ گنجي جو مٿو. چوڌاري سڄ پئي ٿي
واڪا ڪري، گرمي مٿو چوٽ، ڇڻ سج لهي اچي نيزي پاند تي بيٺو آهي ۽
ڌرتي ٽپي ٽامو ٿي وئي آهي. زمين جو مٿاڇرو ڪٿي ميرانجهڙو اچو ڪٿي
ميرانجهڙو ڦڪو ۽ ڪٿي وري ميرانجهڙو پورو. ماڻهو ڇڻ گند جي گنديءَ
(dust_bin) ۽ ٽنور ٻيو ٿو پڇري ڪامي.

نهایت سخت۔ اوهان کي اسڪندريه ڀرسان ”رمله“ جو ماڳ ڏسي
ڀنواڻي ڪانه آئي هوندي نه وري پنهنجي هيٺان ڪڇي ڪرڻ جو پڪو
په ڪيو هوندو. جيڪڏهن ڪراچي کي مٿان بيهي ڏسو ته هي شهر
هروڀرو ايڏو ڪو ويٺل به ڪونهي. هتي يا ڪن ٻين هنڌن تي اهڙا من

موهيندڙ ڏيک آهن جو ڏسي اوهان جو هيانءَ ٿري پوندو ۽ روح به ريجهي ويندو. مثال طور اولهه پاسي ڪوهستان يا پپ جبل جو هڪ سلسلو موجود آهي جنهن ۾ ڪي ننڍيون ٽڪريون موجود آهن. معلوم ٿيندو ته اهي ڀڳل ٿل آھن. يا وري بلوچستان جي ڪنڌيءَ سان به اهڙا ڪيترا جبل آهن جتي اوهان کي وڻ پوٽو يا ٻي اويڙ ته ڏسڻ ۾ ٿي ڪانه ايندي. پر پوءِ به اوهان کي اهو نظارو اهڙو خوبصورت ڏسڻ ۾ ايندو جيئن چقمق تي لوهه جا ذرا چنبڙيا پيا آهن. ڪراچيءَ ۾ ته ٽي بي سينيٽوريم به ڪونهي. اهڙي خوبصورت نظاري لاءِ اڪيون ته سدائين اڪنڊيون آهن. پر جيستائين منهنجو تعلق آهي ته مون اهڙن خوبصورت نظارن ڏانهن اک وڌائي به ڪونه ڏٺو آهي. ڇاڪاڻ ته هتي اچي معلوم اٿس ٿيندو آهي ته ڪراچي پاڻ به سهڻن منظرن لاءِ ڦلات ڏانهن پئي نهاريندي آهي. ڪنهن زماني ۾ کيرٿر جي ڏاکڻين حصي کي هالار جبل (1) سڏيو ويندو هو جيڪو اڳتي ڏکڻ طرف هلي راس مونزي (Cape Monzy) تائين اچي دنگ ڪندو آهي. هتي هڪ ٻي جابلو ڇاڙهه موجود آهي. مٿس ڪوبه نالو موجود ناهي. ان کي جيڪڏهن هن جابلو سلسلي پير منگيار (Mir Mang yar) جو نالو ڏجي ته غلط ڪونه ٿيندو. صبح جو سوير جڏهن سوربه ديوتا يا سورج ديوتا (Sun God) ڪات ڪهاڙا کڻي مينهن وسائڻ واري ديوتا ميگهه راجا (Megha Rajah) جي هٿ ڪڍي ڪڍ پوندو آهي ته انهيءَ سمي اوهان کي مختلف قسمن جا ڪيئي منظر ڏسڻ ۾ ايندا. اوهان کي ائين نظر ايندو ته اوهان کان فقط ٻه ٽي گز وٿيءَ تي جهڙ جي چانو آهي جنهن ڪري ٻيا ڪيترا خوبصورت نظارا جڙي پيا آهن. مٿي ذڪر ڪيل جابلو سلسلا هڪ ٻئي سان پور- وڇوٽ تي آهن. هنن ٻنهي سلسلن جي جبلن جو رنگ نيرو پورو نيرو ۽ آلو بخارا جهڙو ڏسبو آهي ته ڪي وري بنفشي نيرا ۽ فيروزي نيرا به ڏسڻ ۾ ايندا. هتي اوهان کي گلابي رنگ جون ٽڪريون به نظر اينديون. معلوم اٿس پيو ٿيندو جڻ هنن کي گلابي رنگ جي پاڻيءَ سان وهنجاريو ويو آهي ۽ منجهن نئين زندگي اچي وئي آهي. سج به باهه جي آڻن ۽ اماڙين جهڙا گرم ڪرڻا انهن رنگين ٽڪرين تي اوڳاڇڻ شروع ڪندو آهي. ان وقت آسمان ائين لڳندو آهي جڻ ڏاڍو صاف ۽ شفاف ۽ هوا جهڙو هلڪڙو ٿي ويو آهي ۽ ان جو تنبوءَ جهڙو مٿيون پاسو سج جي تاءَ کان رجڻ شروع ٿي ويو آهي. اتان جيڪڏهن اوڀر پاسي نظر ڪبي ته سنڌوءَ جي ماڻري نظر ايندي جيڪا نيڻ نهار تائين لڳاتار ساڻي ڏسبي

آهي. وچ تي موجود هئڻ ڪري ان جو رنگ چمڪندڙ نيرو نظر ايندو. سياري جي رت ۾ ته اوهان کي سنڌ جا مختلف خوبصورت نظارا ڏسڻ ۾ ايندا. يعني هڪ طرف اوهان کي بریت بيان نظر ايندا ته ٻئي پاسي ساوڪ سان پيرل وصال پٽ جنهن جي ڀرسان اوسيرس (Osiris) جو دشمن ۽ سر وڃائيندڙ ڀاءُ ۽ جبل جو ديوتا ٽائيفون (Typhon) ويٺو آهي.

هن قسم جا خوبصورت منظر هتان جي وايومنڊل سان تعلق رکن ٿا. ٽاڪ منجهند جو اُس ۽ ڌرتيءَ ۾ هي سڀئي رنگينيون ۽ رونقون الائي ڪيڏانهن هليون وينديون آهن ۽ فقط هڪ سفيد رنگ وڃي بچندو آهي. اڪيون کڻي ڪونه سگهبيون ۽ ترورا پيون ڇڏينديون. هن لاءِ مشرق قريب جي ويڪرائي ڏانهن ڏسو پوندو. چوندا آهن ته ڪنهن زماني ۾ شام جو ملڪ اهڙو سڪيو ستابو هو جو منجهس ڪير ۽ ماڪيءَ جون نديون پيون وهنديون هيون. اها گهڻي آڳاٽي ڳالهه آهي. اسان اٽلي کان ڏکڻ فرانس جي تعمير ان قديم دؤر کان گهڻو پوءِ ڪئي آهي. جڏهن مان بيماريءَ جي موڪل تي ڳوٺ وڃي رهيو هئس ته ايليزا (Eliza) نالي هڪ مضبوط جهاز تي سوار ٿي روانو ٿيو هئس جيڪو ساڳ وٺ جي مضبوط ڪاٺ مان ٺهيل هو ۽ مان خير سلامتيءَ سان اچي پلائماوث (Plymouth) وٽ پهتو هئس. ان وقت تائين ان جهاز کي پورا سٺ سال سفر ڪندي گذري چڪا هئا ۽ خير سلامتيءَ سان اُتي منزل مقصود تي پهچايو هئائين. ان جهاز تي وچ ايشيا سان تعلق رکندڙ هڪ جهونڙو ماڻهو به ڏسڻ ۾ آيو جيڪو پنهنجي مالڪ جو هڪ وفادار نوڪر هو ۽ ان سان گڏ سوئر ڪائينڊرن جي ملڪ ۾ اچي پهتو هو.

سندس نالو الهداد هو. جڏهن هن شهر جو خوبصورت نظارو وٺڻ ۽ ساوڪ سان ڍڪيل ٽڪريون سامونڊي پاڻيءَ کي روڪڻ لاءِ بريڪ واٽر ۽ اتي وهڻ لاءِ بينچون ڏنيون ته سندس واتان بي اختيار الله - الله جا لفظ نڪري ويا هئا ۽ چوڻ لڳو هو ته ”اوهان فرنگي الائي ڪهڙي قسم جي عجيب مخلوق آهيو جو اهڙي بهشت جهڙي ملڪ مان نڪري جهنم جهڙين راجڌانين ۾ اچي نڪرندا آهيو. مان سمجهان ٿو اوهان کي ڪير به هٽڪريون هڻي ماري ڪُتي اوڏانهن وٺي ڪونه ويندو آهي.“

ڪراچي بندر جي ترقيءَ سان تمام گهڻي تبديلي اچي چڪي آهي. اهو سڀ ڪجهه جيڪو اوهان ڏسي رهيا آهيو سو بندر جي سپرٽينڊينٽ ڊبلهو. ايڇ. پرائيس W.H. Price جي پگهر ۽ پورهي جي پاڇي آهي.

پنجويه سال اڳ ائين ڪونه هو جيئن هينئر اوهان کي نظر اچي رهيو آهي. تنهن سمي بندر آڏو نظر ايندڙ ڀت جي ڪناري سان جهاز اچي بيهندا هئا ۽ هيءُ نالي ۾ بندر هوندو هو. آيل جهازن کي چڪي بندر وٽ آڻڻ لاءِ هڪ آگبوت هوندو هو جيڪو فقط هن ڪم لاءِ بندر تي بيٺو هوندو هو. جيستائين اهو آگبوت ٻاهر بيٺل جهازن کي وٺي اچڻ لاءِ اوڏانهن نه ويندو هو تيستائين اهي جهاز اتي بيٺا هوندا هئا ۽ پاڻهرو بندر ڏانهن اچي ڪونه سگهندا هئا ۽ ڀت وٽ آگبوت جي اوسيٽري ۾ بيٺا هوندا هئا. هن علائقي ۾ سامونڊي ويرون به ڏاڍو چڙهنديون آهن ۽ وڏي زور سان اچي بندر سان ٽڪرائيون آهن. چوڌاري نيڻ نهار تائين رڳو جهڳ ٿي جهڳ پئي ڏسبي آهي. توهان ڏسندا ته سوڙهيءَ پٽيءَ جهڙي هڪ ٽڪري به سمنڊ اندر موجود آهي جنهن سان سامونڊي ويرون ۽ لهرون پيون زور سان ٽڪرائيون آهن. ان ناتي هي بندر کليل ۽ خطرناڪ آهي. هي ٽڪري به ائين خطرناڪ آهي جيئن 1800ع تائين اسڪندريه جي بندر لاءِ ايونوسٽس (Eunostus) واري ٽڪري هوندي هئي. پر هيءُ ٽڪري ايونوسٽس جي مقابلي ۾ اڃا به وڌيڪ خطرناڪ هئي. جهاز جڏهن اتي پهچندا هئا ته خطرناڪ ويرن ۽ لهرن ڪري پاڻليت جي هٿ وس کان ٻاهر ٿي ويندا هئا. ويرون انهن کي اڳتي وڌڻ ڪونه ڏينديون هيون ۽ هيڏانهن هوڏانهن پيون ڌڪينديون هيون. ان سمي ڊيڪ تي بيٺل مسافر هڪ چيڙي کان سرڪندو وڃي ٻئي چيڙي تي پهچندو هو. ان وقت پاڻي به ايترو مٿي چڙهي ايندو هو جو هٿ سان چهي سگهيو هو. هيٺ لهرن مهل اسان هن قسم جي رڙين ٻڌڻ لاءِ هڪ ڪنا ٿي ويٺا هوندا هئاسين:

رامجي ٺاڪ ٻڏي ويو صاب (صاحب).

جهازن کي اندر چڪي آڻڻ ۽ بندرن کان چڪي کڻي سمنڊ تائين پهچائڻ جو ڪم ٿلهي ميجر جي نظرداريءَ ۾ ٿيندو هو جنهن سان گڏ سندس زال به هوندي هئي جيڪا وري هن کان به وڌيڪ ٿلهي متاري هوندي هئي. هنن زال مڙسن سان گڏ هڪ آيا به هوندي هئي جيڪا رنگ جي ڪٽ ڪاري ۽ ٿولهه ۾ هن ٿلهيءَ ڌنبيءَ جوڙيءَ کان چار رتيون ڪسر هئي. آگبوت جڏهن هن مڇريل ۽ چٽي سمنڊ واري حصي مان گذرندو هو ته هوءَ ٿلهيءَ متاري ۽ ڪٽ ڪاري مائي ڏاڪڻ ۾ چنبڙي بوندي هئي. ان کان سواءِ لڙڪندڙ واڍين ۾ به سندس پک پيل هوندو هو. سندس چنگهون لامارا کائينديون وڃي بريڪ- واٽر جي ڀت سان

لڳنديون هيون. ويرن جو پاڻي ڦوهارن جي شڪل ۾ مٽي پيو اُچلون کائيندو هو. اهڙيءَ ريت ان مائيءَ جا سارا ڪپڙا سامونڊيءَ پاڻيءَ ۾ پئجي پَٽ ٿي پوندا هئا ۽ لوڏن لامارن کائڻ کان پوءِ ڏو وڃي آگبوت جي وچ واري حصي ۾ ڪندي هئي. جتي امڪاني خطري کي مُنهن ڏيڻ لاءِ هڪ بتيلو رکيل هوندو هو. هن پيري به هي ويڇاريءَ آگبوت جا لوڏا لڳا کائي زپڙاڪ ڪندي وڃي آگبوت جي وچ واري حصي ۾ ڪري هئي جتي بتيلو رکيو ويو هو. اتان اتي ٿڙندي ٿاڀڙندي سيڙهه جانور جيان ڦرندي گهرندي وڃي ڀرسان سٽيل ڪائين ۽ رکيل صندوقن ۾ وڃي ڦاٿي. سندس مٿي تان برقعو به لهي ويو. هن جهٽ هئي اهو برقعو مٿي ۾ پاتو. ان وقت هي ويڇاري عورت ٻيڙياتن کي نڀ حرامي هئڻ جا سرٽيفڪيٽ ڏئي سندن ننڍين وڏين ۽ مٿن جيئرن مان لنگهي وڃي پار پئي. ڪي ٻيڙياتا ڪناري سان پنهنجون ٻيڙيون جهلي بيٺا هوندا آهن ۽ بيهي بيهي ڪڪ ٿي پنهنجو ٻيڙو ڪڍي وڃڻ لاءِ گهاٽ پيا گهڙيندا آهن ته اتي بيٺل پهريدار سڀني وڃائي اهڙي نموني سان گولي چوڙيندا آهن جو ٻيڙياتن جي ڪنن وٽان زوزاٽ ڪندي اڳتي نڪري ويندي آهي ۽ اهي ڊپ کان پڇي وڃڻ کان هٿ ٽي ڪڍي ويندا آهن. ان جاءِ تي ڪي لائبريا به بيٺا هوندا آهن جن کي هٿن ۾ سوٽيون هونديون آهن. هنن ماڻهن کي هر ٻوڙ جو ڪنو (Pepper Pat) سڏيو ويندو آهي. پر مان کين سب-ليفٽيننٽ ڪوٺيندو آهيان. جڏهن ٻيڙياتا ڪسڪي وڃڻ جي تاڙ ۾ هوندا آهن ته سندن هٿن تي سوٽين جا سنڪا ڪڍي پڇي نڪرڻ واري هوا ڪڍي ڇڏيندا آهن. اڃا پورا ماڻهو جيڪي وجهه وٺي جهازن تي چڙهي ايندا آهن، سي به هنن ماڻهن جون ڳاڙهيون اکيون ڏسي تيز پڪيءَ جيان پاڻيءَ ۾ ٽپيون هڻي ڪناري ڏانهن پڇڻ جي ڪندا آهن. سندن پورا نائيٽ-گاڻون ۽ انهن ۾ ناڪيل گولبل جا مٿيان حصا سڄ تي پيا چمڪندا آهن.

هتي جا بتيلا به عجيب و غريب قسم جي ساخت جا هوندا آهن. سندن هاڪارڻ به اچرج جهڙو ٿيندو آهي. لهرين تي پيو لمڪندو ۽ لوڏا کائيندو آهي. هن جو اڌ ته سمنڊ جي گج واري پاڻيءَ ۾ ٻڌل رهندو آهي. هلندو ته ڇلندو ۽ جهولندو هلندو. پر پنهنجي ڪنڀن اهو ڪونه ٻڌوسون ڪڏهن ڪو بتيلو لهرين جي لپيٽ ۾ اچي اونڌو ٿي ٻار ۾ ٻڏي ويو. مسٽر جان بل، اسان ان ڏينهن وينا ته ڪي جهاز جي ڊيڪ (عرشي) تي هٿاسون. سمنڊ ڇتو لڳو پيو هو (سمنڊ جي لهرين ۽ چولين جهاز سان اچائي ڏنو

هو). ڪڏهن ائين سمجهي رهيا هئاسون ته چوٽ جبل تي ويٺا آهيون. ڪڏهن وري ائين معلوم ٿي رهيو هو ته ڪنهن هيٺاهين ڍوريءَ ۾ بيٺا آهيون. سڀني جو ساھ مٿ ۾ هجي. هر مسافر سمجهي رهيو هو جي اڄ بچياسون ته ڇڻ نئون جنم ورتوسون. پت اُڪرڻ کان پوءِ مس وڃي هيانءَ سامت ۾ آيو. خدا جا لک شڪر ادا ڪياسون جو اچي سانتيڪي سمنڊ ۾ پهتا هئاسون. ٿورو وقت اڳ ته ائين پاسجي رهيو هو ڇڻ لهرين ۽ چولين جي مٿي اڏامندڙ پاڻيءَ جي وسڪاري وچان گذري رهيا آهيون (2) ۽ پاڻيءَ جو ديوتا منهوڙي جي قلعي ڀرسان وارين ٽڪرين ۽ ترارين ۾ اسان کي ڪيڏانهن گهلي وٺي وڃي رهيو آهي اڳيان مصيبتون اڃا اوسيئڙي ۾ ويٺيون هيون. چڙهيل وير لهي رهي هئي پر سمنڊ ۾ اڃا سانت ڪانه آئي هئي. بندر جي حدن ۾ داخل ٿيڻ لاءِ اڃا به هاڪارڻو هو. اسان کي بتيلي مان لاهي ”ماچو“ ۾ وهاريو ويو جيڪو بتيلي کان ڪجهه ننڍو هو. سندن ساخت اهڙي طريقي جي هئي جو منجهس آرام ڪرڻ لاءِ ڪا به جاءِ موجود ڪانه هئي. هن اٿانگي سامونڊي سفر ۾ اهي ”ماچا“ به وڏي وٺ هئا. هنن ”ماچن“ ۾ صفائي ڪرڻ جو رواج ڪونه آهي انهن مان گندي ۽ بچان جهڙي هوا اڀرڪا کائي اٿي رهي هئي. اسان هي سامونڊي سفر اهڙي نموني سان ڪري رهيا هئاسون ڇڻ ڪنهن شڪاري پڪيءَ کي ڏسي ڪينو پکين ۾ ”اڏائي“ پئجي وٺي هجي. هن قسم جا پڪي ڪناري تي موجود سنهيون پٿريون ۽ ڪالو مڇي (Osyster) کائيندا آهن تنهنڪري هتي جامر هوندا آهن. هيءُ انهن ڏينهن جي ڳالهه آهي جڏهن چارلس نيپيئر ڪلتي ۽ اونهي پاڻيءَ کان بندر تائين اچڻ واسطي رهنمائيءَ لاءِ پٿر جا دڪا (نلھ) ڪونه ٺهرايا هئا. تنهنڪري اسان کي پنهنجو منهن مٿو ڪرڻو هو. سو جڏهن سمنڊ جو پاڻي تانگهو ٿي ويو ته ”ماچا“ اڳتي هلي ڪونه سگهيا. پوءِ اسان جاننن سنڌين جي پٺاڙن تي چڙهي ويهي رهياسون، جن پنهنجون گوڏيون اسان جي ڪلهن تي رکيون هيون. اهڙيءَ ريت اسان سندن ڊڊين تي چڙهي ميل سوا پاڻي جهڳڙي خرين سان اچي ڪناري پيڙا ٿياسون. پاڻي فقط ٻه فوٽ کن اونهو هو ۽ ترو ڪوڏن سنڪن سان چانيل هو. ان کان سواءِ پاڻيءَ جا ٻوٽا ۽ وليون به چوڏس چانيون ۽ وڪريون پيون هيون ۽ ماڻهن کي وچڙائي ڪيرائڻ ۾ پنهنجو منصبي فرض نهايت نمڪ حلاليءَ سان ادا ڪري رهيون هيون.

تن ڏينهن ڪراچي بندر تي اهڙيون سهوليتون ۽ خاصيتون ڪونهيون. تنهنڪري هن کي بندر چوڻ ئي مناسب ڪونه ٿي لڳو. رستا به اهڙا پير چارا هوندا هئا جو مٿن هلندي ڊپ پيو ٿيندو هو. شهر ڏانهن وڃڻ واري ڪاري تانگهي هوندي هئي جنهن کي هاڻي ”نيو چئنل“ جي نالي سان سڏيو ويندو آهي. مذڪوره چئنل منجهان فقط هلڪا ۽ تراکڙي تري وارا جهاز هلي سگهندا هئا يا وري ڏيهي ساخت جون بيڙيون هاڪاري سگهبيون هيون. هن چئنل يا ڪاريءَ جي تري ۾ گپ تمام گهڻي هوندي هئي ۽ پاڻيءَ ۾ لڪل پٿون به هيون، تنهن ڪري وڏي جهاز گهڻو اڳتي وڃي ڪونه سگهندا هئا ۽ وچ تي ئي لنگر هڻي بيهي رهندا هئا. توهان پاڻ ڏٺو هو ته مسقط کان آيل ويهه ٽيهه غوراب وچ تي لنگر هڻي بيٺا هئا. اهڙيءَ ريت ايراني نار کان بگلا (Baghlah)، ڪڇ کان آيل ڪوتيه (Kotiyah) ۽ ڪونڪن (Konkan) ۽ ممبئيءَ کان پٽيمار (Pattimar) ۽ بتيلا (Batelah) به اڳتي وڃي ڪونه سگهبا آهن ۽ اتي لنگر هڻي تجارتِي سامان لاهي چاڙهي رهيا آهن. هتان وارو سامونڊي ڪنارو ويندي مڪران ۽ ماهي-خاران تائين، بلڪل هڪجهڙو آهي جنهن ۾ قدرتي بندر هجڻ ممڪن ڪونهي. ڪراچيءَ وارو سامونڊي ڪنارو توڙي جو خراب آهي پر ان سان گڏ تمام سٺو به آهي. انگريزن جي سنڌ فتح ڪرڻ کان پوءِ اوسي پاسي جي ٻين بندرن کان گهڻو اڳتي نڪري ويو آهي.

ڪراچيءَ جي موجوده ترقيءَ ۾ انگريزن ڪنهن به قسم جو هٿ نه وڌايو آهي. هن ماڳ جي پنهنجي حيثيت اهم آهي جيڪا هن انگريزن کان ميجرائي ورتي آهي. هيءُ هندستان جي ٻين بندرن جي پيٽ ۾ يورپ کي وڌيڪ ويجهو آهي. جاگرافيائي اهميت جي ڪري کيس اهم مقام حاصل ٿي ويو آهي. هن کي پنهنجو فطري قدر ميسر آهي. تنهنڪري هي جلدي ترقي ڪري نه رڳو هن ويران علائقي ۾ رونق ۽ رنگيني آڻي ڇڏيندو پر ڪلڪتي، مدراس ۽ ممبئي جي مشهور بندرن کان به گوءَ کڻي ويندو جيڪي هن بندر کان گهڻو اڳ پنهنجي ڏاکڻ ڄمائي چڪا آهن. ممبئي بندر ته ترقي ڪري هڪ پاسي کان گوا ۽ ٻئي پاسي کان سورت جي ماڻهن کي پاڻ ڏانهن ڇڪي ورتو آهي. ڪراچي لاءِ به ائين چئي سگهجي ٿو ڪراچيءَ وارن جو چوڻ آهي ته هيءُ اولهه هندستان جي سڀني علائقن جو بندر آهي. اهو فقط تڏهن ممڪن ٿي سگهي ٿو جڏهن فرات ماڻري (Euphrate Valley) واري ريلوي اچي سنڌ جي سامونڊي ڪناري سان هلندي. مسٽر جان بل، اهو ڪم اوهان جي توقع کان گهڻو اڳي مڪمل ٿي

سگهي ٿو هن وقت مکيه پانڊاري (Steward) فقط 5 سيڪڙو تي ضمانت ڏيڻ کان انڪار ڪري ويهي رهيو آهي. انگلنڊ ۾ خانگي شعبو ۽ انگريز سرڪار اهڙن ڪمن ڪرڻ ۾ پيش پيش آهن پر هتي هندستان اندر نه خانگي شعبو آهي نه وري حڪومت اڳتي اچڻ لاءِ تيار آهي. هن ريلوي کي اهميت ڏيڻ لاءِ ڪير به تيار ڪونه آهي. هتي جو مکيه پانڊاري جنهن کي ٻين لفظن ۾ اوهان خانسامان به سڏي سگهو ٿا. هن ڳالهه تي ڳنڍ ٻڌي بيهي رهيو آهي ۽ سمجهي رهيو آهي ته هي رستو تجارتي نه پر سياسي آهي. هن مقصد لاءِ هندستان يا مشرق کي وڌيڪ جهنگهڙيو ته سندس تارا کلي ويندا ۽ کيس اها ڳالهه ڏاڍي سولائيءَ سان سمجهه ۾ اچي ويندي ته سندس مشرق واري ملڪيت جي ترقي واسطي فرائڊ ماتي ريلوي جي تعمير جي ضرورت آهي. اهو ڪم ايترو ضروري آهي جيترو جنگ دوران زوري فوجي ڀرتي يا جنگ وقت فوجي قانون جو ملڪ مٿان مڙهڻ ضروري هوندو آهي.

بي ڳالهه ته سنڌ کي فتح ڪرڻ جي مقصد سان دل کولي خرچ ڪيو ويو هو. ڪراچيءَ ۾ ويهه هزار فوج آڻي ويهاري وئي هئي. هن وقت هن ملڪ جي اُپٽ ايتري ٿوري آهي جو هتان جي ٿوري آدمشماريءَ لاءِ به پوري ڪانه آهي. جيڪڏهن صورتحال ائين هئي ته پوءِ ڪراچيءَ ۾ ايتري گهڻي فوج رهائڻ جي آخر ضرورت ڪهڙي هئي. جيڪڏهن هتي درآمدي ۽ برآمدِي واپار وڌي به وڃي ته به هتان جون اقتصادي حالتون تڪڙيون تبديل ٿي ڪونه سگهنديون. تنهنڪري پڪو پڪو ڪيو ويو آهي ته ڪراچيءَ جي نئين جوڙجڪ واسطي هن شهر کي هر قسم جي سهوليت مهيا ڪئي وڃي. هن مقصد لاءِ پهرين ڳالهه اها سوچي وئي ته هن شهر جي وچان پٿر جو پڪو رستو يا روڊ تيار ڪيو وڃي ۽ ان کي ڪاريءَ تائين پهچائجي. اهو ڏکيو ته هو پر نهايت لازمي به هو. پهرئين مرحلي ۾ جيڪو پٿر وڌو ويو سو ته پاڻيءَ ۾ ٻڏي ويو ۽ ڏرو به ظاهر ڪونه ٿيو. جيڪڏهن اورچ تي لڳاتار ڪم ڪبو ته ضرور ڪڏهن نه ڪڏهن وڃي هتي هنڌ ڪبو. چوندا آهن ته جيڪڏهن زال جي عزت ۽ احترام ڪبو ته ان جي دل به وري پوندي آهي. هاڻي نيبئر مول روڊ (Nepear Mole Road) هڪ دمدمي (Cause way) جي شڪل ۾ اوهان جي آڏو آهي جيڪو بندر جي اوڀر پاسي کان هلي ڪياماڙي جي ٻيٽ کي هڪ ساڻي ۽ وسيع علائقي سان ملائي ڇڏي ٿو جنهن کي اسان تيرا فرما (terra firma) جي نالي سان سڏيندا آهيون. وچ پاڻيءَ مان پٽ کي ڪڍڻ واسطي ايندڙ خرچ جو ڪاٿو به لڳايو ويو هو.

مذڪروه ڀت سان ٽڪري به آهي. ڏکڻ- اولهه واري چوماسي جي واءِ وڌندي گهلندي آهي. تنهن ڪري اوسي پاسي جي واريءَ اچي ان ٽڪري پريان گڏ ٿي آهي ۽ انهيءَ ڀت جي شڪل موجود آهي. ٻئي پاسي کان چيني ڪاريءَ جو پاڻي به واريءَ کي ساڳئي طرف ڏڪيندو رهندو آهي. اتر پاسي کان لياري نالي هڪ ندي آهي جيڪا پنهنجي پاڻيءَ سان گڏ واريءَ به آڻيندي آهي ۽ سمنڊ جي هن حصي ۾ ڇڏيندي آهي. عارضي فوجي مورچي بنديءَ کان پوءِ قلعي جي تعمير جو ڪم به شروع ڪيو ويو هو. اهي ٻئي تياريون امڪاني جنگ کي منهن ڏيڻ واسطي ڪيون ويون هيون. اهڙيءَ ريت هن بندر جي ترقي ۽ تعمير جي شروعات عقابي نظردارن واري جنرل نبييئر جي فڪري دماغ ڪئي هئي. سندس دعويٰ آهي ته ڪراچي بندر جو شائو ۽ ترقي هن جي پگهر جي پورهئيءَ جي پاڇي آهي. اها حقيقت ائين آهي جهڙيءَ ريت سڪندر اعظم مصر جي سڪندريه بندر کي عظمت بخشي هئي. هي شهر ڊگهي عرصي تائين اولهه جي راڄڌاني به رهيو آهي. اوهان کي ان تبديليءَ ۽ ترقيءَ بابت ڳوڙهو اڀياس ڪرڻو پوندو. اهڙو اڀياس اسان کي منهوڙي واري ٽڪي رنگ جي ٻه شاخون ٽڪريءَ وٽان ڪرڻو پوندو. هيءَ ٽڪري سمنڊ جي مٿاڇري کان ٽوي فوٽ اوچي آهي. سندس اتر- اولهه کان ڏکڻ- اوڀر واري پاسي جي ڊيگهه هڪ ميل کن آهي جيڪا هوريان هوريان لهواري ٿيندي ڪناري پريان موجود سامونڊي پير ۾ گم ٿي وڃي ٿي. جڏهن وير چڙهندي آهي ته ٽڪريءَ جو اهو هيٺاهون پاسو پاڻيءَ هيٺ اچي ويندو آهي. مٿس گاهه ٻوٽا جام ڏسبا آهن. قلعو به هن ٽڪريءَ جي چوٽيءَ تي اڏيل آهي جنهن جو ذڪر مٿي اچي چڪو آهي. جنهن جي ديوارين تي هاڻي چوني جي پوڄي ٿيڻي وئي آهي. مٿي چوٽيءَ تي هڪ گهر تعمير ڪيو ويو آهي. هن قلعي جي هڪ چبوتري کي نظرداريءَ لاءِ ڪم آندو وڃي ٿو جنهن جي اوچائي 119 فوٽ آهي. ايتري اوچائي هئڻ ڪري هي چبوترو سترهن ميل پري کان نظر اچڻ ڪبي. پر ڇهن ميلن کان پوءِ ڏٺو ۾ ڏڪجي ويندو آهي. هن ٽڪريءَ کي ڏسي گوادر ۽ مسقط ياد اچي ويندو آهي.

هن ٽڪريءَ جي هيٺئين پاسي ڏکڻ- اوڀر ڏس تي بربڪ وائر (break water) جي ڀت اڏي وئي آهي جيڪا اٽڪل 500 گز ڊگهي آهي جيڪا ڪنڪريٽ جا وڏا بلاڪ رکي اوساري وئي آهي. مصر جي پورٽ سعد وٽ به بربڪ وائر جي ڀت آهي جنهن جي تعمير جو نمونو به ساڳيو آهي. هتي جي بربڪ وائر جا ڪنڪريٽ بلاڪ، لفٽنگ انجن جي مدد سان رکيا ويا

آهن. هن ڀت جي اوساري ۾ ڪنهن ڪاريگريءَ جو ڪم نظر ڪونه ايندو. مذڪوره ڀت سان گڏ روشنيءَ جو منارو به ٺاهيو ويو آهي جيڪو پري کان ائين ڏسبو آهي جڻ بيلهنڪ تي ڪانءُ ويٺو آهي. هن جي تعمير جڏي سڌي آهي جڻ ونگار وهي سر تان بار هڪو ڪيو ويو آهي. سڪندريه ۽ پورٽ سعد ۾ به روشنيءَ جا اهڙا منارا ڏسڻ ۾ ايندا جن ۾ مصر- يورپ جو فن تعمير نظر ايندو آهي. پر روشنيءَ جي هن مناري ۾ هند- سنڌ جي فن جي جهلڪ نظر ايندي آهي. ڳالهه ڪيئن به هجي پر ڪاريءَ جي پاڻيءَ کان وٺي دمدمي جي تعمير هڪ وڏو ڪارنامو آهي. اوهان جو جيڪڏهن ان رستي سان هلڻ جو اتفاق ٿيو ۽ خبرداريءَ سان نه هليا ته ترڪندا ڪسڪندا، تڙندا ٽاپڙندا، وڏو وڃي سامونڊي پاڻيءَ ۾ ڪندا ۽ اهو پاڻي به پن- چڪي تلاءَ (mill_pond) جهڙو هوندو آهي. هاڻي ڏکڻ- اولهه وارو چؤماسو هن رستي تي اثر انداز ڪونه ٿيندو آهي. تنهن ڪري ان جاءِ تي واريءَ جي گڏ ٿيڻ جو امڪان به گهٽ ٿي ويو آهي. ان کان سواءِ منهوڙي ۽ بندر جي ٻاهرئين پاسي جي صفائي واسطي پورا ايڏائي ڊريجز/ ڪاٽيءَ جون مشينون (dredges) ڪم ۾ مصروف آهن. اهڙيءَ ريت بندر جي رستي ڏيکارڻ جي مقصد سان ترڻ واريون شيون (bouys) رکيون ويون آهن.

ساجي طرف تي اوڀر وارو دمدمو آهي. ڪياماڙيءَ وٽان ان رستي جي شروعات ٿئي ٿي ۽ اتان کان ئي پاڻيءَ اندر هڪ ڀت (groyne) ڏني وئي آهي. ان مقصد لاءِ ته جيئن پاڻيءَ ۾ موجود سنهي واريءَ کي روڪي سگهجي. اهڙيءَ ريت نيبئئر مول روڊ جي وٽ سان مذڪوره ڀت به گڏ هلندي ڏسبي آهي. اها ڪاري ٻن پٽن جي وچ تي آهي جنهن جي ويڪر 500 گز ڊيگهه 900 گز ۽ اونھائي غير سرڪاري ماپ مطابق 28 فوٽ ۽ سرڪاري ماپ مطابق 25 فوٽ آهي. اهو آهي منهوڙي واري مشهور بندر جو هڪ خاڪو جتي وڏن تجارتي جهازن ۽ آگبوتن جو وڏو تعداد بيٺل نظر ايندو آهي. مسٽر جان بل! اوهان کي ياد هوندو ته اوهان هن بندر تي پهريون جهاز ڊيوڪ آف آرگل (Duke of Argyll) ڏٺو هو جيڪو 800 ٽن وزن جيترو تجارتي سامان کڻي آڪٽوبر 1852ع ۾ لنڊن کان هتي ڪراچي پهتو هو. 1876ع واري سال اهڙا چوڏهن جهاز پهچي چڪا آهن. اڃا به اهڙن ويهن جهازن جي اچڻ جو امڪان آهي. هن بندر جي کاٻي پاسي ٽيليگراف عملي جا سفيد بنگلا نظر ايندا. ان کان پوءِ اهڙا بنگلا ڏسڻ ۾ اچن ٿا جن جي مهاڙين جي تعمير ۾ ڦڪو پٿر ڪتب آندو ويو آهي. اهي

جايون جهازن جي پائليتن جون آهن جيڪي وڏن جهازن کي آڳوٽن سان ڇڪي اندر بندر ڏانهن وٺي ايندا آهن. منهوڙي ٽڪريءَ جي لاهونديءَ وٽ ”سنٽ پال“ نالي گرجا گهر آهي جتي انگريز عيسائي عبادت ڪندا آهن. هن عمارت جي ڇت ۾ ڳاڙهي رنگ جون ڪاشيءَ جون سرون ڪتب آنديون ويون آهن. ڀرسان ٽي گھنڊ وڃائڻ جو منارو آهي. ان جي ڀرسان ڳڙڪين واري ڀت آهي هن عمارت جي ويجهو هندن جو مندر آهي، جنهن جا قبا اهرامن جيان مخروطي آهن جيڪي ڏسڻ ۾ هروڀرو خراب ڪونه ٿا لڳن. سنڌ ۾ ڪا خاص تاريخي عمارت ڪانهي. هتي جيئن ڪان وڌيڪ مٿن ماڻهن کي مان ۽ مرجاتا ملندي آهي. منهوڙي قلعي جي چيڙي وٽ ڳچي ڌرتي جهڙي ماڳ وٽ سٺي مسلمانن جون قبرون آهن جن مٿان پوري رنگ جي پٿر تي ٿلٿ ۽ ربع جي طرز تي خوبصورت خوشخطيءَ جو نمونو نظر ايندو. هنن قبرن مان گھڻو فائدو ڳڏڻ ۽ مجاورن کي ٿيندو آهي. هتي هر سال ميلا ملاڪڙا به لڳندا آهن، جتي پير پاڻ به موجود هوندو آهي جيڪا هتان جي ماڻهن واسطي قابل احترام شخصيت هوندي آهي. مسٽر ڊبليو. ايڇ. پرائيس پاڻ به هتي رهندو آهي. هن مسٽر جيمس واکر (James Walker) ۽ مسٽر ڊبليو پارڪس (W. Parkes) جي ڇڏيل ڪم کي جاري رکيو آهي. بدقسمتيءَ سان گھڻي ڪم ۾ گھڻيءَ گرميءَ سبب سندس صحت ڏاڍي خراب ٿي پئي آهي. آءٌ هن بندر جي ترقي وارن ڪمن ۾ ڪاهي پوڻ جو ڪو ارادو ڪونه ٿو رکان. هندستان ۾ ڪنهن بندر جي ترقيءَ ۾ دلچسپي وٺڻ جو هي پهريون مثال آهي. هن بندر جي ڪم ۾ ڪرنل تريمين هيئر (Col. Tremen here) تمام گھڻيون مشڪلاتون پيدا ڪيون هيون. پر ان هوندي به هي بندر ڪاميابيءَ جون ڪيتريون منزلون ماڻي چڪو آهي. مسٽر پرائيس جون مرتب ڪيل ساروٿيون (Memoir) ڪامورڪي انگن اکرن جي هڪ ڇتي جنگ آهي، پر پوءِ به پڙهڻ جهڙو ڪاغذ آهي جنهن مان معلوم ٿي وڃي ٿو ته هن منزل تائين پهچندي رستي ۾ ڪهڙيون ۽ ڪيتريون نه حل ٿيڻ جوڳيون مشڪلاتون درپيش هيون ۽ ڪهڙيءَ ريت انهن مشڪلاتن مان جهاڳي وڃي پار پيو آهي. سندس اهم نقطهءَ نظر اهو هو ته مٿي بيان ڪيل ڪاريءَ کي ڪهڙي طريقي سان صاف ڪجي ۽ سامونڊي سفر جي مقصد واسطي هيٺ اونهو ڪجي. ان ارادي سان هن نيمپيئر مول روڊ کي ڪٽڻ ڏٺو ۽ مذڪوره ڪاري جي پاڻيءَ کي چيني ڪاري وسيلي وهائي ڇڏيو هو. ڪن ماڻهن کي غلط فهميون پيدا ٿي ويون هيون ته پاڻي نڪري وڃڻ کان پوءِ

ڪاريءَ ۾ ڪاري گپ ۽ تمر جي وٺڻ جي ڪاٺ جو پاڻيءَ ۾ سڙي ڪوٺلو ٿي ويل مواد پوءِ به ڪاريءَ جي تري ۾ موجود رهندو. بندر جي ڪم سان لاڳاپيل انجنيئرن جو خيال آهي ته اهڙيون سڀ مشڪلاتون دور ٿي سگهن ٿيون. هنن ماڻهن اڳ ۾ اهڙا مشڪل ڪم ڪري ڏيکاريا آهن تنهنڪري مٿن اعتبار ۽ اعتماد ڪري سگهجي ٿو ته هو جيڪو ڪجهه چئي رهيا آهن اهو عملي طور ڪري به سگهندا. ڪاريءَ جو ترو ڪاري ته جي شڪل ۾ موجود آهي جيڪو زهريلو به آهي. جيڪڏهن ماڻهو ان ڏانهن ڏسندو ته ڪرپ پئي ٿيندي، اها ڪاري گپ ڏسڻ ۾ ائين ايندي آهي جڻ نيسس (Nessus) جي نيور ڪاري قميص آهي جنهن ۾ ساري ڌرتيءَ جي هيٺان پاڻيءَ جي گدلاڻ ۽ ڪاراڻ اچي گڏ ٿي آهي. هن سال سرڪار وڏي رقم منظور ڪئي آهي، انهيءَ لاءِ ته جيئن هن وڏي ڪم جي خرچن کي منهن ڏئي سگهجي. مسٽر جان بل، اوهان کي خبر ته ضرور هوندي ته ڪرڻ جي واسطي اڃا به گهڻو ڪم رهيو پيو آهي. بريڪ واٽر واري پٽ پاڻيءَ جي سطح کان گهڻي هيٺ آهي. ان کان سواءِ پٽ به اهڙي ڪاريگريءَ سان ٺاهي وئي آهي جو جيڪڏهن سخت قسم جو سامونڊي طوفان لڳو ته ان کي ڏاهي ڪنا ڪيڙا ڪري ڇڏيندو. روشني واري مناري ۾ گهڻي روشنيءَ جي ضرورت آهي. بندر اندر وڌيڪ جهازن بيهارڻ جي جڳهه موجود ڪانه آهي. سپاڻي جيڪڏهن مسافرن جو تعداد وڌي وڃي ته اهڙن جهازن کي بيهارڻ جي جڳهه واسطي مسئلو پيدا ٿيندو. اناج جي تجارت ۾ ترقي آئي ته جهازن جو اڃا به وڌيڪ تعداد بيهارڻو بوندو. ڪراچي هاڻي، اوڙيسا، ممبئي ۽ ميلبورن جيان اناج جو شهر بڻجي ويو آهي جتي بهاولپور ۽ سنڌو ماڻهي جي اترئين حصي کان به اناج اچي پهچندو آهي. هن وقت تائين پنجاب جو سمورو تجارتي مال ڪلڪتي بندر وسيلي ٻاهر موڪليو ويندو هو. جيڪڏهن اتان جو مال هيڏانهن اچڻ شروع ٿي ويو ته هن بندر جي ترقي ۽ تعمير جي رفتار تيز ٿي ويندي، ۽ ائين ٿيڻ جو امڪان به آهي، ڇاڪاڻ ته ڪلڪتي جي پيٽ ۾ هي بندر هن علائقي لاءِ ويجهو آهي. تنهنڪري چئي سگهجي ٿو ته فرات ماڻهي، ريلوي جي تعمير جي وڌيڪ ضرورت محسوس ٿيندي.

آءٌ اوهان جو هن ڳالهه ڏانهن ڌيان ڇڪائڻ ٿو گهران ته مون 1851ع ۾ ڪراچي بندر بابت هڪ حقيقت لکي هئي، جيڪا اوهان کي ياد هوندي، ته هندستان جي اوڀر ۾ ڪلڪتو ۽ اولهه ۾ ڪراچي آهي. اسڪاٽلنڊ

جي ڊاڪٽر گلڪرائيسٽ (Dr. Gilchrist) به هڪ چٽاءُ ڏنو آهي جنهن سان ڪنهن به قسم جو اختلاف راءِ نه آهي. وٽس هن شهر جي ترقيءَ ۽ تعمير لاءِ وڏا پروگرام آهن. سندس پهريون زور هن ڳالهه تي آهي ته بندر جي صفائي ٿيڻ کپي ۽ بيٺل پاڻيءَ کي ڪيڏانهن وهائي ڪڍي ڇڏجي. سامونڊي وير جي چاڙهه واري پاڻيءَ کي بندر ڏانهن اچڻ کان روڪڻ واسطي بريڪ واٽر جي تعمير ڪجي. پر اسان کيس هيءَ گذارش ڪنداسون ته ڪراچيءَ جي پراڻي شهر ڀرسان گند ۽ غلاظت جا جبل جيڏا ڍير گڏ ٿي ويا آهن، ان کان سواءِ ڪسٽم هائوس ڀرسان بيشمار جهوپٽيون موجود آهن، انهن سڀني جي صفائي ٿيڻ گهرجي. انهن جڳهن تي ڪي شاندار عمارتون تعمير ٿيڻ گهرجن. سندس اها به خواهش آهي ته ڪاريءَ واري دمدمي جي رستي جي به سٺي طريقي تعمير ڪجي. هن جي هيءَ به مرضي آهي ته فوجي ڪئمپ ڏانهن ويندڙ رستي تي سنهي روڙي ۽ بجلي وچائي سنوت ۾ سڌو ۽ لسو ڪيو وڃي ته جيئن سفر ڪرڻ سولائي ٿئي. (ان کان سواءِ سنڌو درياءُ مان هڪ وڏو واھ کوٽي هيڏانهن آندو وڃي. اهڙي واھ مان هڪ ته جهازراني به ٿي سگهندي، ٻيو ته سندس پاڻي پوکيءَ راهيءَ جي مقصدن واسطي ۾ ڪم آڻي سگهجي ٿو. ان ڪري ڪراچيءَ جي چوڌاري موجود برٽ بياپان سرسبز خطو بڻجي ويندو. چوڌاري وڻن پوکڻ جون پڻ ڪوششون ڪيون وڃن ۽ وڏن وڻن بدران ڊگها) (3) وڻ هئڻ گهرجن، اهڙن وڻن جو تعداد تمام گهڻو هئڻ گهرجي. هنن وڻن جي موجودگيءَ ڪري سمنڊ کان ايندڙ هوا جي رفتار گهٽجي ويندي. ان کان سواءِ مينهن وسڻ جو به سبب پيدا ڪري سگهجي ٿو ۽ ڇانو به ملي سگهي ٿي. هن قسم جي بندوبست ڪرڻ سان هتان جي پتن پانن جي چواڻي، سنڌ بهشت جهڙي ٿي پوندي. اسان جو وقت ۾ وڏو ويساھ آهي. چيو ويندو آهي ته جن ماڻهن کي وينڊن وارن کي هٿ ۾ جهلڻ جيتري سگھ هوندي آهي، ڪجهه ڪري ڏيکارڻ جي طاقت جا مالڪ به اهي هوندا آهن. اڄڪلهه ته ڪي جمهور پوڙها، جيڪي قبر ۾ جنگهون لڙڪايو ويا آهن، سي به گهنڊيدار وارن جي وگ پايو پاڻ کي ڪت مست جوان تصور ڪندا آهن. اهڙي وگ اڳئين پاسي کان ته گهنڊيدار هوندي آهي پر ڪنن مٿان ۽ ڪيائڙيءَ وٽان ڪتي جي پتي جيتري هڪ پتي ڏسبي آهي جنهن ڪري گهنڊيدار وارن واري وگ ڍڪي ڪانه سگهبي آهي. ۽ ظاهر ظهور نظر پئي ايندي آهي. اسان مقدر جي هٿ ۾ رانديڪا آهيون ۽

هميشه غلط طرفن ڏانهن لامارا هئندا آهيون. سائين جان بل، توهان کي هيءَ ڳالهه ضرور قبول ڪرڻي پوندي ته منهنجي ڪابه اڳڪٿي غلط ثابت ڪانه ٿيندي آهي.

اسان اڄ به پنهنجي مقصد کان گهڻو پري ۽ ڪنهن وسوڙي ۾ بيٺا آهيون ۽ ڪيپٽن مورس اسان جي رهبريءَ واسطي پنهنجو آگبوت اسان ڏانهن آڻي رهيو آهي. پراچرڇ جهڙي ڳالهه هيءَ آهي B.I.S.N ڪمپني جا آگبوت هيٺئين ڪلاس جي بندرن ۽ ڏيهي قسم جي نيتي جيئي کان ساڍا ٽي ميل پري چو بيهندا آهن. اهو ڪير به چئي ڪونه ٿو سگهي ته انهن آگبوتن جو پري بيهڻ جو آخر سبب ڪهڙو آهي؟ اتي بيهندڙ آگبوت کان ڪناري تائين آڻڻ لاءِ في پارسل جي ڪٿائي چار آنا آهي. اسان هاڻي چيوئن وسيلي هلندڙ بيٽيءَ تي چڙهي ڪاريءَ مان گذري رهيا آهيون جنهن جي چئن ئي پاسن کان خشڪي آهي. اسان جي کاٻي پاسي پورهيتن جو هڪ ڳوٺ آهي جنهن کي بابا پٽ جي نالي سان سڏيو ويندو آهي. پنجويهه سال کن اڳ ان پٽ تي ڪنهن وڻ ٻوٽي جو نالو نشان به ڪونه هو نه وري اتي ڪو ڳوٺ آباد هو. هتي مختلف ڪارين جا ڪيترائي چوڙ نظر اچن ٿا جيڪي چهچ ساون تمر جي گهاٽن وڻن سان چانبا پيا آهن ۽ ڪناري کان پوري رنگ جون پتون موجود آهن. هن چوڙ کان فقط اهي ماڻهو واقف آهن جيڪي King Curlew جي شڪارن کان واقف آهن ۽ ان جا شوقين آهن. ڪياماڙيءَ يا هيٺئين بندر جي سامونڊي پاڻيءَ جي مٿاڇري تي ڪي ڳاڙهي رنگ جا نشان ترندا نظر اچن ٿا، جيڪي سرڪاري آگبوتن ۽ وڏن جهازن جي رهنمائي واسطي آهن. جڏهن ته عطر جي شوقين مخلوق جو چوڻ آهي ته اهي ريلوي جا سليپر آهن. ساڄي طرف ٺلهن جي آڌار تي بينل ڪاٺ جي تخت مان ٺهيل ٽي رستا آهن جيڪي ڪياماڙيءَ جي اڀرندي حصي کان ايندي ڏسبا آهن جن وسيلي فوج جي کاڌي خوراڪ سان لاڳاپيل عملدار ۽ هيٺون عملو ڪسٽمر جا عملدار ۽ ان کاتي جو هيٺون عملو ريلوي جا عملدار ۽ ٻيو عملو لنگهندا آهن. اهي سڀئي رستا وري لوهه جي هڪ رستي سان اچي ملندا آهن. ڪراچيءَ جا ماڻهو جن کي انگريزي ٻولي ڳالهائڻ ايندي آهي، سي اسان جو تمام گهڻو احترام ڪندا آهن. بندر تي لهڻ کان پوءِ اسان کي اهڙي سواريءَ ۾ ويهاريو ويندو آهي جنهن کي چڪڻ لاءِ فقط شيدي نسل جا ماڻهو مقرر ڪيا ويندا آهن. هنن جي نسل جو تعلق شايد زنجبار سان آهي

۽ هي ماڻهو آزاد ڪيل غلامن جو اولاد آهن. هنن ۾ جيهو (Jehu) نالي هڪ شيدي آهي جنهن کي پنهنجي جانورن جو تمام گهڻو خيال رهندو آهي. شايد کيس تازو انيامويزي (Unyamwezi) جي گهاٽن پبلن مان پڪڙي هتي آندو ويو آهي. اسان هن وقت تائين ائين سفر ڪري هتي پهتا آهيون جيئن سامان کي هڪ ٻئي مٿان ستي ڪيو ويندو آهي.

ڪياماڙيءَ کي ڇڏي اوهان جڻ اٻاڻڪا ٿي پيا آهيو. هتان جي هوا تڏي ۽ تيز آهي پر گرميءَ ڪري جان پگهرجي وئي آهي ۽ ڪسمري جو احساس پيو ٿئي. هتان اسان تيز رفتاريءَ سان سفر ڪري رهيا آهيون. پر هن ٻه ميل ڊگهي نيسيئر مول روڊ سان رڳو اسان نه پر هر ماڻهو تيز رفتاريءَ سان گذري ويندو آهي. هتي پٿر جو چوڪنڊو ۽ ڊگهو ٺله نظر اچي ٿو جنهن تي فتح جي يادگار تحرير لکيل آهي. چيو ويندو آهي اهو ٺله ان جڳهه تي تعمير ڪيو ويو آهي جتي ڪراچي جا فاتح جنگ جي آخري مرحلي تائين سرتريءَ رکي سر جو سانگو لاهي وڙهيا ۽ انگريزي فوج جي توبخاني باقي رهيل آخري گولو به هن جڳهه وٽان چوڙيو هو. (پهريون آڪٽوبر 1847ع)

هن وقت اسان اسڪريو طرز جي پُل مٿان گذري رهيا آهيون. جيڪا اسڪريو جي پيچ وانگي ڦرندي مٿي وڃي ٿي جنهن جي پنهجي پاسن کان لوهه جي ريلنگ لڳل آهي. هيءَ نيسيئر بند تي ان جڳهه وٽ ٺاهي وئي آهي جتان وير جي چاڙهه واري پاڻيءَ جي نيڪال لاءِ هڪ چنڊڻ ٺهيل آهي ۽ وير وارو پاڻي اتان گذري چيني ڪاريءَ ۾ وڃي گڏ ٿيندو آهي. هتان کان کاٻي طرف تي ڏيهي قسم جي گودي يا نيتي جيٽي ٺهيل آهي جتي هندستاني قسم جون ٻه ڦيٽيون گاڏيون ججهي انداز ۾ بيٺل هونديون آهن. اتان کان ٿورو پري لياري ندي اچي سمنڊ ۾ چوڙ ڪندي آهي. اوهان کي هتي جي سامونڊي پاڻيءَ ۾ ڏيهي ساخت جون بدشڪليون ٻيڙيون، ڪاري ڪني گپ ۽ ڪاٺ جا ٿلها ٿلها بَنڊ ڏسي دل ڏاڍي خوش ٿي ويندي آهي. ڏسو ته سهي نه ڪيڏو نه دلفريب ۽ من موهيندڙ منظر آهي. مون کي ته جڻ اندر کي آت ۽ قلب کي قرار ملي ويو آهي. روڊ جي ڪنڌيءَ سان ڪسٽر جي هڪ خوبصورت جڳهه تعمير ڪئي وئي آهي جنهن جا ونگر جي تعمير سان پنج ڦاٽڪ آهن. هتي مقرر ڪيل هڪ پٽيوالو تلاشي وٺڻ واري سرڪاري عملدار جو فرض سرانجام ڏيندو آهي. توهان ڏٺو هوندو ته هيءَ ماڻهو اسان جي سامان جي تلاشيءَ واسطي به تيار

ٿي بيٺو آهي. پر جڏهن مون کيس سمجهايو ته پوءِ هن اسان کي ۽ اسان جي بند ٿيل صندوقن کي روايتي طور جُهڪي وڃڻ جي موڪل ڏني هئي. اوهان کي اهو به ياد هوندو ته اتان ٿورو اڳتي وڌيا هئاسون ته اسان کي سفيد رنگ جو هڪ قبو ۽ هڪ مسجد ڏسڻ ۾ آئي هئي جنهن ۾ جعفري طرز جاري هئي. مون ڏٺو آهي ته عام طور تي اهڙيون اڏاوتون زيون حاليءَ جون شڪار هونديون آهن. پر اچرج اهو ٿيندو آهي ته اهي ڊهي ناس ٿي چو نه ويون آهن.

ان کان پوءِ اسان مٽڪلوڊ روڊ ڏئي اڳتي روانا ٿيا هئاسون. هن نالي وارو ماڻهو ڪراچيءَ جو نهايت شريف انسان هو جنهن جو نالو هن روڊ تي رکيو ويو آهي. هيءُ منهنجو پراڻو دوست ۽ ڪستمر جو ڊپٽي ڪليڪٽر هو جنهن هنگلاج ڏانهن ويندي 1853ع ۾ وفات ڪئي هئي. هتي يورپي ماڻهن جون ڪاشيءَ جي سرن سان سينگاريل جايون ڏسي دل خوشيءَ وچان چڻ نچڻ شروع ڪندي آهي. پر جڏهن هتان جي ڏيهي ماڻهن جي بدشڪلين جڳهن تي نظر پوندي آهي ته ڏاڍو ڏک ٿيندو آهي. انهن جڳهن جون منهن گهڻو ڪري ڏکڻ ۽ اتر پاسي هوندو آهي. ڏکڻ پاسي سمنڊ آهي. هوا به ان طرف کان ايندي آهي. گهرن جو منهن ان طرف هجڻ سٺي ڳالهه آهي. ممبئيءَ جون جڳهون اهڙين ڳالهين کان وانجهيل آهن. هتي مٿينءَ ماڙ تي به ورندي جي تعمير ڏسي آهي. هن قسم جي گول قسم جون ونگون ۽ هڪ ئي لٽ ۾ پٿر جا جانبدل ٿنڀا ڏسڻ ۾ ايندا. هن قسم جو پٿر جو سامان مڪمل طور گهڙيل ۽ اڪيريل ڪونه هوندو آهي. پٿر جي هن قسم کي (Sand Stone) جي نالي سڏيو وڃي ٿو. هي پٿر گڙيءَ ۽ پٿر سان جابلو جوءَ مان آندو ويندو آهي. ماضيءَ جي ڪنهن سياح هن ٿاڪ کي غزني بندر سڏيو آهي. هتي سج جو تاءُ تڪيرو هوندو آهي. اُس نه هوندي آهي پر باهه جا اماڙ وسندا آهن. ان ڪري سفيد اڇو رنگ ڏٽجي ويندو آهي. نيرو ۽ ٻيا رنگ اهڙي اثر کان جُهنا ۽ پُٺا ٿي ويندا آهن ۽ دل کي ڪونه وڻندا آهن. سمنڊ جي ويجهي هئڻ ڪري آبهوا گهميل ۽ لوڻيائي هوندي آهي. تنهنڪري جڳهن جو مٿيون پاسو اڏڙي پوندو آهي يا هوريان هوريان چڻڻ شروع ڪندو آهي. پر جيڪڏهن تعمير لاءِ کوٽيل چرن کي چڱيءَ طرح سڪائي پوءِ پٽيون اوساريون ته اهڙي آزار کان ڪنهن حد تائين جان چٽي سگهي ٿي. روڊ جي ساڄي پاسي ڪورٽ ۽ ”ممبئي بئنڪ“ جون جڳهون تعمير ٿيل آهن. اتان کان ٿورو پاسي تي B.I.S.N

جون آفيسون آهن جتي اسان کي ونوئنگ مشينون (Wennowing machines) بيٺل ڏسبيون آهن. خوشقسمتيءَ سان هتي اسان جي آجيان مسٽر ڊبليو. ٿاربرن ڪندو ۽ فوجي ڪئمپ ۾ موجود ڪانه ڪا آرام واري جڳهه اسان جي حوالي ڪندو.

ان جڳهه ۾ زال مڙس رهندا آهن جيڪي اتي ملازم طور ڪم ڪندا آهن. هن جوڙيءَ سان ڄاڻ سڃاڻ پيدا ڪرڻ جي مقصد سان اسان پاڻ سان به ٿي تعارفي خط به آندا آهن. پر هنن ماڻهن جو رويو ايڏو سٺو هو جو اهي سفارشي ذريعا ڪم ڪونه آندا ويا. توهان کي خبر هوندي ته ڏسي وائسي خرچ ڪرڻ ۽ ”پروليڊ ليو“ يعني اهڙيون ڳريون ڳالهائون هونديون آهن جيڪي ويچارن ائٽر مهمانن لاءِ اڻيهڻي ڳچيءَ جو ڳڙ بڻيل هونديون آهن. ٻين لفظن ۾ هن ريت چئي سگهجي ٿو ته انهن ائٽر مهمانن جي گهڻي عرصي تائين رهي پوڻ واري حقن تي ڏاڙو هوندو آهي. ڪي ائٽر مهمان اهڙا جوان به هوندا آهن جن وٽان خطن جو جواب ان وقت ملندو آهي جنهن وقت ساري سنڌ گهمي ٻاهر نڪرڻ واسطي سامان ٻڏي سواريءَ جي انتظار ۾ ويٺو هجيو آهي. ڪن دوستن وٽان هن قسم جو خط ملندو جنهن جي لفافي مٿان هي لفظ لکيل هوندا:

Her Magist's service

پيارا بل

مون کي بس، هينئر هينئر برائون جو خط مليو آهي، مان افسوس ڪندي اوهان کي ٻڌائي رهيو آهيان ته بابا سان ملڻ واسطي جونس حيدرآباد مان ۽ رابنسن منهوڙي کان اچي رهيا آهن، تنهن ڪري اوهان جيترو عرصو ڪراچيءَ ۾ موجود آهيو ايترو عرصو اوهان کي دعوت ڏئي پنهنجي گهر ۾ رهائي دلي خوشي حاصل ڪرڻ کان بلڪل قاصر آهيان. مهرباني ڪري مون کي فقط ايترو ٻڌايو ته هيءَ عاجز بندو اوهان جي ڪهڙي خدمت ڪري سگهي ٿو. سانگي سان اهو به ٻڌائيندا ته اوهان جو ڪراچيءَ ۾ ڪهڙيءَ جاءِ تي رهڻ جو ارادو آهي.

اوهان جو مخلص ۽ نيڪ نيت دوست

اي. بي. پنچر

مسٽر جان بل، سانگي سان مان اوهان کي هن حقيقت کان به آگاهه ڪندو ٿو هتان ته هتي صاف ۽ شاندار ڪلب به آهي پر ان ۾ ڪمرا تعمير ٿيل ڪونه آهن. ڪراچيءَ ۾ هوٽل جي نالي واري ڪا عمارت نظر

ڪانه ايندي، جيستائين ڪراچي پنجاب جي حوالي ڪانه ٿيندي
 تيستائين. هونئن جي تعمير جي توقع ڪري نٿي سگهجي. جيڪڏهن
 اهڙي صورتحال ۾ مسٽر ٿارن پاڻ وٽ رهائڻ جي مهرباني نه ڪندو ۽
 بنگلو حوالي نه ڪندو، پوءِ ڪٿي به پناهه لاءِ جاءِ ملي ڪانه سگهندي ۽
 وڃي ڪنهن مسافر خاني پيڙو ٿبو جتي ڪوبه ڏنل وائيل ڪونه هوندو.
 منهن ٻڌي سڄو وقت گونگن جيان پيو گذاريو. هيءَ جاءِ، جتي اسان رهيل
 آهيون، ڏاڍي صاف آهي ۽ اتليءَ جي هڪ ماڻهوءَ جي پگهر ۽ پورهئي جي
 پاڇي آهي جنهن جي نالي جو پهريون اکر ”N“ آهي. پر هتي ايندڙ خرچ
 ڏاڙي برابر آهي. معلوم ائين ٿي رهيو آهي ته مسافرخانن ۽ بنگلن جا
 بورجي، ميونسپالٽيءَ جا ملازم آهن ۽ کين اهڙن هٿ ڦاڙ خرچن جي چڻ
 هڻي مليل آهي. لڏو لاهي ويهي رهڻ کان اڳ، اڄ ته اصلي شهر گهمي
 اچون. اوهان کي ڪراچي بابت اها خبر ضرور هوندي ته هن شهر جي خبر
 پهريون ڀيرو 1795ع ۾ ان وقت جي جاگرافيدان ڊلرمپل (Dolrymple) کي
 پئي هئي جنهن هن کي ڪروچي (Crotchey) ۽ ڪرانجي (Caranjee)
 ڪري لکيو آهي. هي ماڳ ڪروڪالا (Crocala) يا (Krokala) وارو ٻيٽ
 آهي جتان نيرڪس (Nearcus) مڪوان ڏانهن هاڪاريو هو. ڪن نقشن
 ۾ هن کي الگيزنڊري پورٽس (Alexandri Portus) جو نالو ڏنو ويو آهي.
 ائين سمجهڻ جو هڪ ڪارڻ اهو به آهي ته سروي جي رڪارڊ ۾ هن
 علائقي جو نالو اڃا تائين ڪراڪرالي (Krakraleh) يا ڪارڪالا
 (Karkalla) آهي. هن نظريي بابت به اختلاف ٿي سگهن ٿا: هڪ ته
 ڪراچي ۽ ان جو قلعو فقط ڏيڍ صدي پراڻو آهي، چيو ويندو آهي ته هن
 شهر ۽ قلعي جي تعمير مائي مرادي جوڪياڻي ڪرائي هئي، جيڪا هڪ
 جوڪئي سردار جي گهر واري هئي. ان دؤر کان اڳ هتان جا مهاڻا پنهنجي
 ٻيڙين تي رهندا هئا. منهوڙي جو قلعو سن 1797ع ۾ جڙي راس ٿيو هو. ان
 کان سواءِ قديم زماني سان لاڳاپيل ڪي کنڊر موجود ڪونه آهن. (4) پر به
 هزار سال ڪافي عرصو آهي جنهن دوران هي قديم آثار مٽيءَ اندر دفن به
 ٿي سگهن ٿا. (5)

ان کان سواءِ سڀن ۽ سنڪن جا ڪوپا اسان کي ٻڌائي سگهن ٿا ته
 قديم دؤر وارو سامونڊي ڪنارو ڪٿي هو. اڄ به اسان کي هر جڳهه تي
 جيئن سڀن ۽ سنڪن پيرل ڪارا ڏسڻ ۾ ايندا آهن. هن حقيقت مان
 سولائيءَ سان پتو پئجي سگهي ٿو ته قديم زماني ۾ سڀن، ڪوڏن ۽

سنڪن واري مڇي ڦاسائڻ جو هتي اهم مرڪز هو. اهو به يقين سان چئي سگهجي ٿو ته هتان جا سڀ، ڪوڏ ۽ سنڪ، انگلنڊ جي سامونڊي ڪناري سڀ، ڪوڏن ۽ سنڪن کان وڏا هئا. ڏڪار وارو زمانو ته اوهان کي ياد هوندو ۽ مسٽر جان بل، اوهان کي اهو به چڱيءَ ريت ياد هوندو ته انهن سڀن ۽ ڪوڏن ۾ رهندڙ جانورن جو گوشت ذاتقي وارو ڪونه هوندو هو. انهن سڀن مان ملندڙ موتي، رنگ جا ميرا هوندا هئا ۽ ٿيندا به ننڍڙا هئا جن کي مارگرېٽا (Margarita) ڪري سڏيو ويندو هو. (6) وڏي ۾ وڏا موتي پن (Pin) جي مٿي جيترا ٿيندا هئا جيڪي محصول کان آجا ڪونه هئا. سمنڊ جي ڪناري ويجهو اهڙيون ڍنڍون ڍورا به هوندا هئا جن ۾ سڀون جامر رهنديون هيون. پر انهن کي سڪي به ڪو زمانو گذري ويو. اهڙا واقعا ٽالپر جي لاپرواهيءَ ڪري ڪونه ٿيا هئا پر سندن جاهل عملدارن جي لاپرواهيءَ سبب ائين ٿيو هو. هنن جاهل حڪمران گهڙائي جي پوئين دؤر جي جاهل حڪمرانن ۽ انهن جي شيدي نوڪرن پنهنجي طرفان ڪونه گهٽايو هو. ان قسم جي مڇيءَ مارڻ جو ڪم نيڪيدار ڪندا هئا. هنن ماڻهن پنهنجي ٿوري لالچ ۾ اچي ننڍيون وڏيون سڀون ماري اهڙين سڀن جو نسل ئي ختم ڪري ڇڏيو. مسٽر جان بل، اوهان کي اها ڳالهه به ياد هوندي ته انگلڊ واري سمنڊ ۾ ان قسم جي مڇي مارڻ واري موسم بند ٿيڻ واري هوندي آهي ته اتي به ساڳيا ڪلور ٿيندا آهن ۽ نيڪيدار اهڙي ننڍي وڏي مڇي ماري وڃي پار پوندا آهن. مان جڏهن پهريون ڀيرو ڪراچي شهر ڏٺو هو ته مون کي معلوم ٿي رهيو هو ته اهو ڏيڍ صدي اڳ وارو اسڪندريه آهي. هتي ڪي به چار گهر هئا جن جون پتيون پٿرن سان اوساريل هيون جن جي پيڙهين وارو پٿر گهميل آبهوا ڪري پيو ڳرندو ۽ چڻندو هو. ڪي اوچا گهر به هئا جيڪي ڪچا هئا ۽ تڏن سان چانيل هوندا هئا. سندن چتيون به ڪچيون هونديون هيون. هنن گهر ۾ در ته هوندا هئا پر دريون ڪونه هونديون هيون. هوا لاءِ بادگير رکيا ويندا هئا جيڪي ڏهڙن جهڙن گهرن جي ڇت ۾ لڳل هوندا هئا ۽ ڇت کان پُره ڪن مٿي نظر ايندا هئا. اهڙي قسم جا گهر ٽڪرين جي چوٽين تي ٺاهيا ويندا هئا. سندن تري واري حصي تي گارو هڻي سينگارو ۽ سنواريو ويندو هو. ڪچن گهرن لاءِ مٽي ڪتب آندي ويندي هئي. ڪچين سرن جي اوساري ڪري به گهر تعمير ڪيا ويندا هئا. اهڙي اوساريءَ ۾ گنب ڪم آندي ويندي هئي. اهڙي ڪم لاءِ دريائي مٽيءَ جو استعمال ٿيندو هو. اهڙي مقصد لاءِ ڪم ايندڙ مٽي

ڪٿان ٻاهران آئي هڪ ڪڙ ۾ گڏ ڪندا هئا جنهن ۾ پاڻي ڇڏي، لتاڙي، ان کي اوساري لاءِ تيار ڪندا هئا. ڀتين جي لپي ۾ ڪم ايندڙ گاري ۾ گاهه کي ڪُتر ڪري ملايو ويندو هو. هتي گاري ۾ گاهه جي ڪُتر ملائڻ جو رواج آهي. انگلنڊ ۾ وري چوني ۾ واري ملائي لپيو ڪيو ويندو آهي. جيڪڏهن ائين نه ڪبو ته اهڙو لپيو گهڻو وقت جتاءُ ڪونه ڪندو. بني اسرائيل کي به ائين ڪرڻ لاءِ چيو ويو هو. کين اهو به ٻڌايو ويو هو ته جيڪڏهن هو سرن ۾ گاهه جي ڪتر نه ملائيندا ته اهي گهڻو وقت هلي ڪونه سگهنديون. ساريءَ سنڌ ۾ گاري ٺاهڻ جو ساڳيو رواج آهي. وچ ايشيا جي ملڪن ۾ به گهرن ٺاهڻ ۾ گنب ۽ گاري کي وڏي اهميت حاصل آهي. ڇاڪاڻ ته هن قسم جا گهر گرم ۽ ٿڌا دير سان ٿيندا آهن. هتي جون قلعي ۽ شهر واريون جايون به ڪچيون هيون جن ۾ لئي جو ڪاٺ استعمال ڪيو ويو هو. لياري نديءَ جي ڪناري کان وٺي ڪاريءَ جي منڍ تائين ڪچين جهوپڙين جو هڪ ڊگهو سلسلو موجود هو. جيڪڏهن هنن جهوپڙين ڀرسان ويجهو هو ته ڪنڪن ۽ اڪيون ضرور متاثر ٿيندا هئا. هن سلسلي جا پهريان مظلوم ڪن هوندا هئا جيڪي هتان جي بي سري موسيقي ٻڌڻ لاءِ جڻ ڏاڍ سهندا هئا جيڪا ڏهل جي ڌڌڪي ۽ شرناءَ جي سنهي چيٽ تي مشتمل هئي. هتان جو راڳ به اهڙو ئي هيانءُ نار آهي جيڪو گجگوڙن ۽ اوچنگارن جهڙن سؤ آوازن تي ٻڌل آهي. چوڏس ڪتن جون پوئڪون ۽ گڏهن جا هينگات پيا ٻڌبا آهن. مکين ۽ پکين جا يونيت ۽ چيٽون به ڏاڍيون هونديون آهن جيڪي مڇيءَ جي ڪنڊن ۽ جانورن جي هڏن تي پيا پاڻ ۾ وڙهندا آهن يا ڌارين کي ڏسي ڪنهن ڌڪار جو اظهار ڪندا آهن. هتي گندي بيٺل پاڻيءَ جي نيڪال جو ڪو بندوبست نه هوندو آهي جيڪو هوا ۽ اُس تي پاڻ ٿي سڪي ويندو آهي. هتان جو هر ماڻهو پنهنجي گهر جو ٻُهر پنهنجي گهر جي ٻنهي ٻاهران اچلڻ جو فرض ادا ڪندو آهي. ان کان پوءِ ڪتا، سڙئون ۽ ڪانو پنهنجي منصبِي فرض جي ادائگي کي لڳي ويندا آهن. ڀرسان لنگهيو هو ته مختلف قسمن جي بانس ساڙي ڇڏيندي هئي. بازار جي ويجهو پهچيو هو ته مرچن مصالحن جي تيز بوءِ اچي ڪنڪن ۾ لڳندي هئي. ستين ڦڪين جي ڪتجن ڪري به بانس موجود هوندي هئي. محسوس ائين پيو ٿيندو جڻ ڪراچيءَ جي بازار مان نه پر مصر جي اوسيرس مان مٽي رهيا آهيون.

ن جا ماڻهو هندستان جي ٻين علائقن جي ماڻهن جيان نظر ايندا آهن. هنن جي اُٿڻ ويهڻ ۽ چال چلت ۾ اصلي هندستانين ۽ ڏکڻ پاسي واري آرين لوڪن جو هڪ گڏيل قسم جو رنگ ڏسڻ ۾ ايندو آهي. منهن مهانڊن ۾ ٺاهوڪا ۽ سدا ملوڪ آهن. سندن وار به هندستان جي ٻين علائقن جي ماڻهن کان مختلف آهن. تورائين وانگر ڪمزور به ڏسڻ ۾ ڪونه ايندا آهن. هتان جي ماڻهن جو رنگ شاندار ۽ جسم ڳورا ٿيندا آهن پر اهي پُرڪشش ڪونهي ٿيندا آهن. ڏاڙهيون گهاٽيون، جهڳنڊڙ ۽ گهنڊيدار شڪل شبيهه مرداڻي هوندي اٿن. مسٽر بل، اوهان ته مسلمان کي سندن ڊگهين ڏاڙهين ۽ اُگهاڙن پيرن ڪري پري کان سڃاڻي سگهندا هوندا. هو ڊگها پهراڻ ۽ نير ۾ ٻڌل ڪانئچون پائيندا آهن. مٿي ڍڪڻ لاءِ سنڌي ٽوپي پائيندا آهن جيڪا هاڻي تمام گهٽ ڏسجي رهي آهي. اها شڪل صورت ۾ ائين هوندي آهي جڻ ڪاشيءَ جي سر کي بيٺو ڪيو ويو آهي. گول پاسو زريفت جو هوندو اٿس ۽ مٿين وٽ ڳاڙهي رنگ جي هوندي آهي. پر اهڙين ٽوپين جو هاڻي رواج ڏاڍو گهٽ آهي پر جيڪي ايڪٽر بيڪٽر ڏسجن ٿيون تن جي مٿين وٽ ڪجهه موڪري هوندي آهي جيڪا هر سال وڌندي رهندي آهي. هاڻي وري اهو خوف ٿي رهيو آهي ته متان مٿئين پاسي واري وٽ ائين موڪري نه رکن جيئن ڪئڪ (Quake) فرقي وارا رکندا آهن. سرائڪي چوڪرن جي ٽوپي پورن يارهن انچن جي هوندي آهي. هندو ماڻهو پنهنجي سونهن ۽ سوڀا ڪري پري کان پڌرا هوندا آهن. سندن رنگ هيڊاڻ ڏانهن مائل هوندو آهي. هنن جي وچ نرڙ تي چنڊن جي ٻوري ۽ سندر جو خاص نشان نظر ايندو آهي. کاٻي ڪلهي ۾ جڻيو پاتل هوندو اٿن ۽ ان جي ڳنڍ ساڄي پاسي ڪُڪ تي پئي ڏسبي آهي. هتي شيدي نسل جا مرد ۽ زالون تمام گهڻا آهن ۽ سدائين سندن مضبوط پٺارن تي پاڻيءَ جون ڪليون هونديون آهن. بار به ايترو گهڻو ڪڍندا آهن جو مينهن به مس ڪئي سگهي. مهاڻن جون ونيون پوتيءَ سان مٿو ڍڪينديون آهن. گج ۽ سوتِي رنگين سٿڻ پائينديون آهن جن جا پاڇا سوڙها هوندا آهن. هي عجيب نسل جا ماڻهو آهن جيڪي گارين ڏيڻ کان سواءِ جي ڪونه سگهندا آهن. عورتون بنا برقي جي اگهاڙي منهن وٽنديون آهن هلنديون. بي حجاب ۽ بيباڪ، جيڪو به وات ۾ ايندن چئي وڃي پار پونديون. زبان ۾ نه هوندو اٿن ڪنڊو نه منڊو. ڪنهن ماڻهوءَ

جي شڪل شباھت ۽ منھن مھاندي تي ڏنڪ ٺٺول کان ڪونہ مڙنديون. اوڀر ۾ عورتن کي ايتري آزادي ڏسي مون کي اچرج ٿو لڳي.

ھاڻي ڪراچي ڇھ ھزار جي آباديءَ مان وڌيڪ 45 ھزارن تي پھتي آھي. شھر وارن کي پنھنجو شان ۽ مانُ آھي. شھر جي ٻاھرئين پاسي جيڪي جھوپڙيون ھيون تن کي پٺاڻي ملڪ پٿر ڪيو ويو آھي. شھر جو نقشو تير جيان سڌو آھي جيڪو اتر پاسي ڏانھن وڌندو نظر اچي رھيو آھي ۽ ھلندو وڃي سڪي يا خشڪ نئو وٽ پھتو آھي. (7) جڳھن جي تعمير ۾ اڃا بہ پراڻي قسم جو سامان ڪم آندو وڃي ٿو. جڳھن جي پيڙھين ۾ تہ پٿر ڪم آندو وڃي ٿو پر مٿي اوساري ڪڇي ھوندي آھي. بعد ۾ چوني سان پوڇي ڪري، گھر کي سفيد ڪري، سرتان بار لاهين. اڳي شھر جون گھڻيون سوڙھيون ۽ اونداھيون ھونديون ھيون پر ھاڻي اھي ويڪريون ڏسبيون آھن، صفائيءَ ۾ پيون جھڳنديون ۽ جرڪنديون آھن. ھر گھڻيءَ کي پنھنجو نالو آھي ۽ انھن جي ٻنھي پاسن کان پڪو فوت پاٽ ناھيو ويو آھي. ھن ۽ ڪجھہ ٻين سڌريل شھرن ۾ اچن جھنڊن ۽ اچن قبن سان پيرن جون ڪي مزارون آھن جيڪي گھر لنگھ وٽ ماڻھن جو رستو روڪيو بيٺيون ھونديون آھن. ھن شھر جي عام طور تي شڪل صورت ممبئي جھڙي آھي. گھر ٺھڻ جا ٻاھر تي نڪتل ڇڄا خوبصورت ۽ اُڪريل ٿين جي آڌار تي بيٺل ڏسبا آھن. ھتي ھندن جون ڪي بہ چار عاليشان جايون، نئين تجارتي مرڪز جي عمارت، ھڪ اسڪول جي شاندار جڳھ ۽ ڏيھي طرز جو پوليس ٿاڻو بہ ڏسجي ٿو. ھتان جي ھر شھر کي اگني ديوتا جي آشيرواد سان اڃا بہ گھڻي ترقي ڪرڻي آھي. اھا تہ اڃا ڪلھ ڪلھوڻي ڳالھ آھي جو ھتي نيڻ ٺھار تائين رڳو گند جا ڍير ھوندا ھئا. لياري نديءَ جي اترئين پاسي شھر جو پورو چوٿون حصو آھي جيڪو اک چنڀ ۾ ھيڏي ساري ترقي ڪري ويو آھي. جيڪڏھن اسان ان نديءَ ڪناري سان واقع علي اڪبر گھڻي گذري فوجي چانوٺيءَ ڏانھن اينداسون تہ ھڪ نئين مندر وٽان لنگھنداسون، جيڪو اھرام جيان مخروطي آھي جنھن کي چوني جو لپو ڏئي اچو ڪيو ويو آھي. ان کان سواءِ ھتي چرچ مشن ھائوس، اسڪول ۽ گرجا گھر جون عمارتون بہ آھن جن جون دريون اُڀيون ۽ سوڙھيون آھن جن کي انگريزيءَ ۾ (Lancet windows) سڏيو ويندو آھي ڀرسان ٽي گھٽا گھر سان گڏ ھڪ سرڪاري اسڪول آھي جنھن جي ويجھو ھندو ڌرمشالا جي جڳھ آھي جنھن جا سنڌي طرز جا

بصر جي شڪل جهڙا به قبا آهن. بندر روڊ جي ساڄي پاسي گاڏي کاتو روڊ آهي جتان به رستا ڦٽندا آهن جن مان هڪ بندر ڏانهن ۽ ٻيو مسٽر ڊيوڊ مئڪنزي (David Maekenzie) جي فائونڊريز ۽ انجنيئرنگ ورڪس ڏانهن ويندو آهي. نيسيئر بئرسڪس به هن ماڻهو تيار ڪرائي آهي. هاڻي اسٽيٽ ريلوي به هي ساڳيو ماڻهو تيار ڪري رهيو آهي. ٽيليگراف کاتي جون جايون به هتي آهن. ان کاتي سان لاڳاپيل هڪ ٿنڀو به موجود آهي جنهن مان هن کاتي جي موجودگيءَ جو پتو پئجي سگهندو آهي. پوسٽ آفيس به وڏي منفعي ڪري هڪ وڏيءَ جڳهه ۾ قائم ڪئي وئي آهي. هاڻي اسان ڪجهه ذڪر باغن جو به ڪنداسون. هي سامونڊي ڪنارو آهي پر هتي ناريل جو وڻ به ڪو ڪو ڏکڻ ڏسڻ ۾ ايندو آهي. اهي پاڻيءَ جي تلائن جي آس پاس ۽ ڪن ڍنڍن ڍورن جي ويجهو نظر ايندا آهن. جن جو قد نهايت ننڍو هوندو آهي. رام باغ ڀرسان هڪ ڍوري آهي جيڪو مينهن جي وسڪارن ۾ ڀرجي تار ٿي ويندو آهي جنهن جي چوڌاري ڪجهه ساوڪ ۽ رنگيني نظر ايندي آهي. هي باغ شري رامچندر جي نالي سان سڏيو ويندو آهي جنهن کي پرشورام پڻ ڪوٺيو وڃي ٿو. هن ماڻهوءَ کي جنگ جي ڪهاڙيءَ وارو رام به سڏيو وڃي ٿو. هن رام جو تعلق 1176 ق.م واري دؤر سان آهي (8) چيو ويندو آهي ته هن نالي وارو مشهور ديوتا لکين سال اڳ فقط هڪ رات اچي هتي ترسيو هو. پر اسان ان قديم دؤر کي گهڻائي آڻي 961 ق.م تي بيهاريو آهي. انهيءَ قديم زماني ۾ شري رامچندر ۽ سندس خوبصورت زال سيتا اسان انسانن وانگر هوندا هئا ۽ هن ڏکڻيل ماڻهيءَ جون ڳالهيون ڪندا اڳتي هنگلاج ڏانهن هليا ويا هوندا. هتي اهڙا ٻيا به ٿي تلاءَ آهن جيڪي سانوڻيءَ جي مينهن کان پوءِ ڀرپاسي وارين ٻنين کي آباد ڪندا آهن. پر هاڻي انهن تلائن کي انگريزن جي نگرانيءَ هيٺ پترو وجهي پوريو ويندو ڇاڪاڻ ته ڪراچيءَ جي گهميل آبهوا کي خشڪ ڪرڻ لاءِ ائين ڪرڻ ضروري سمجهيو ويو آهي.

ڀرسان رنچوڙ لائين آهي جتي اهڙي قسم جا مذهبي ماڻهو رهندا آهن جيڪي رام باغ کي مقدس ماڳ ڪونه مڃيندا آهن. يعني هتي عيسائي مذهب جا ماڻهو رهندا آهن. ڀرسان ئي عيسائين جو قبرستان به آهي جنهن ۾ اهي عيسائي دفن ٿيل آهن جيڪي هتان جي گندي آبهوا جي اثر کان مري ويا هئا. ڀرسان ئي هڪ اهم جڳهه آهي جيڪا گرجا گهر نه پر ”سمال ڪاز ڪورٽ“ آهي جنهن جي چوڌياري اندر ايمانداريءَ کي

وڏي عزت ڏني ويندي آهي. پر هن کان ٻاهر بدمعاشيون ۽ رذالتون اوچا ڳاٽ ڪيو چڙواڳ ڦرنديون وتنديون آهن. هتان کان ڪجهه اڳيرو سياحن لاءِ ڪي بنگلا ٺهيل آهن جن جي مٿان وڏن اکرن ۾ اشتهار لکيل آهن. ڏکڻ طرف ننڍي طرز جا ٻه بنگلا آهن. اتر پاسي هڪ وڏي بلاڪ اندر بليئرڊ Billiard هال آهي. اسان کي هن کان وڌيڪ ڪجهه به ڪرڻو ڪونهي ڪچهري روڊ ڏيگهه ۾ ميل کن ٿيندو. هن رستي ۾ ڊاٻ ۽ ڊسٽر ايٽري آهي جو چئني ڪٿي بس ڪر. جنهن تي هلڻ لاءِ دل ڪانه چوندي آهي. اسان جي ڪئمپ به هتي آهي جتي پهچي اسان جي سفر جا پنج سؤ ميل پورا ٿيندا ۽ في الحال اسان جي اهائي منزل مقصود آهي.

حوالا:

- (1) گزيٽيئر ۾ هن جو نالو ڪيرٿر آهي. "Stray Feathers" جي ايڊيٽر هن نالي کي ڪيتر Kitar ڪري لکيو آهي پر مان ڊبليو. ٽي. بلانفورد کي صحيح سمجهي ان تان استفادو ڪيو آهي ۽ ڪيرٿر نالي کي ترجيح ڏني آهي.
- (2) لارس اوسيڊينٽالس (Larus Occidentalis) ڪراچيءَ جي بلڪل ڀرسان آهي. جڏهن ته سنڌ جي ڍنڍن لاءِ لارس آرجينٽاتس (Larus Argentatus) جو لفظ ڪتب آندو ويو آهي.
- (3) ڏنگين اندر لکيل جملا ڪنهن پوئين دور سان واسطو رکڻ ٿا.
- (4) گزيٽيئر ۾ ڪراچيءَ جي بنياد رکڻ جو ذڪر تمام ڊگهو آهي پر معلوم ائين ٿي رهيو آهي ته اهو مشڪوڪ قسم جي ذريعن تان ڪنيو ويو آهي.
- (5) مون کي اهو پتو ڪونه آهي ته "ناري" وهڪري جي هيٺئين حصي ۽ سندس چوڙ ڪوري ڪاري (Kori Creek) واري علائقي جي جاچ پڙتال ڪئي آهي يا نه پر ويساهه جوڳن نقشن ۾ هڪ وڏو ۽ ٻه ننڍا ٻيٽ ڏيکاريا ويا آهن (اٿرين). وڏي ٻيٽ جي نالي جو ڪوپٽو ڪونه آهي. پر سڪندر دور جي مشهور مورخ اٿرين ٻن ننڍن ٻيٽن مان هڪ جو نالو ڪرو ڪالا Crocala ۽ ٻئي جو بيباڪتا (Bebakta) ٻڌايو آهي. سڪندر دور جي ٻئي مورخ پلييني، بيباڪتا کي بيبراگا (Bibraga) لکيو آهي. جڏهن ته فلوسٽرٽس (Philostratus) بيباڪتا جو نالو وري بيبلس (Biblus) ڏنو آهي. امڪان آهي ته سمنڊ جو ڪنارو گهڻو تبديل ٿي چڪو هوندو. پر پوءِ به اسان کي هنن علائقن جهڙوڪ: بارباري Barbarie, پٽالا Patala يا پٽالي (Patali), سسيڪانا (Susicana), بونس (Bonus), ڪولاڪا (Kolaka), لاهري بندر ڀرسان نئوساٿامس نرچي (Naustathmus Nearchi) (ڪياماڙي جي ويجهو اچار)، ڪوريائيس (Koreatis) ۽ ٻين ماڳن بابت تحقيق ڪرڻ گهرجي جن جو تعلق ڪلاسيڪل دور سان آهي.
- (6) اٿرين وڌيڪ واضح نالو ڏنو آهي جيڪو عربن ۾ ۽ فارسي لفظ مرواريد جي ويجهو آهي جنهن جي معنيٰ "موتي" آهي.

(7) هندن کي بت پرست سڏيو ويندو آهي. هندي مسلمان کي سڏيو ويندو هو. بازار ۽ بازار ۾ فرق آهي.

(8) ليفٽيننٽ سليمن (Sleeman) پنهنجي تصنيف (Rambles and Recollection) ۾ مختلف دور هن ريت ٻڌايا آهن:

پرشورام 1176 ق. م

رامچندر 961 ق. م

يڏشتر 575 ق. م

ڪرشن 7 - آگسٽ 600 ع تي ڄائو هو.

پر منهنجي خيال مطابق هندن جي تاريخ سنسڪرت دور سان واسطو رکي ٿي جيڪا گهڻي منجهيل آهي. پر سڪندر جي حملي کان پوءِ ڪيترائي سياح هتي آيا هئا جن جو چوڻ آهي ته هتان جا ڪي اڪرا هئا آهن جن جو تعلق هندو ادب سان ڪونه آهي. پر فينقي ۽ يوناني اڪرن جي گڏيل شڪل ۾ آهن. هنن جو وڌيڪ بيان آهي ته کين هڪ اهڙي لکت به ڏسڻ ۾ آئي هئي جيڪا فقط براچمينس (Brachmanes) قبيلي تائين محدود هئي. سندن مختلف جڳ يا دور علم نجوم سان واسطو رکڻ ٿا. سندن اهو به بيان آهي ته هندن جي خيال موجب هنن جي تاريخ ۽ ڌرم نهايت قديم آهي. پر جهنگلي ماڻهن جو اهڙو تصور هميشه ڏند - ڪٿائي هوندو آهي.

**فوجي ڇانوڻي، ڪراچي، ائنگلو - انڊين فوج،
هڪ ڪل جھڙو نالو، جيڪا مٿي کان وٺي پيرن تائين
رڳو غلاظت ۾ ڀري پئي آهي،
هتان جو معاشره ۽ سياست**

مسٽر جان بل، اوهان جي زندگيءَ جي هيءَ پهرين رات آهي جيڪا اوهان سنڌ اندر ٽڪي رهيا آهيو. مون کي ٻڌايو ته اها اوهان کي ڪيئن محسوس ٿي رهي آهي؟ هتي نومبر جي شروعات سياري جو منڍ هوندو آهي ۽ تڏ به اچي ڳڻ ڪوڙيندي آهي. مسٽر مري (Murray) جي هئند - بوڪ ۾ لکيل آهي ته ”هتي ايندڙ سياح کي معلوم هئڻ کپي ته پهرين ڊسمبر کان وٺي پهرين مارچ تائين سيءَ هوندا آهن ۽ سال جي باقي ٻي رت گرم هوندي آهي.“ مون کي خبر نٿي پوي ته سندس لکيل انهن لفظن جي معنيٰ ڇا آهي؟ مون هن ڏکيل ماتريءَ جو هر هڪ حصو گهمي ڦري ڏٺو آهي. ان کان سواءِ هن ملڪ جو الهندو جابلو علائقو به منهنجو ڏنل وائيل آهي جيڪو هن کي بلوچستان کان جدا ڪري ٿو. (1) مون کي هر جڳهه تي محسوس ٿيو آهي ته هتي سيارو آڪٽوبر جي پهرين تاريخ کان شروع ٿيندو آهي. سيءَ به اپريل جي گهڻي ڀاڱي تائين يڪو ڳنڍيا ايندا آهن، پر منهنجو دوست ”Dry leaves from young Egypt“ (نئين مصر جا پراڻا ورق) جو مصنف اهڙو آهي جو سنڌ جي جهوڙي فاتح خلاف ڳالهائڻ کان به ڪونه مڙيو آهي ۽ سندس لاک لاهي وڃي پار پيو آهي. هن مصنف پنهنجي ڪتاب جي صفحي 472 تي هن ريت لکيو آهي ته سر چارلس نيسپئر اڳرائين ۽ ڏاڍاين جو هڪ سلسلو شروع ڪيو هو. هن جي اهڙين ارڏاين کان مجبور ٿي حيدرآباد جي ٽالپرن ساڻس مهاڏي اٽڪائڻ جو

فيصلو ڪيو هو. هن کين 17 فيبروري 1843ع تي مياڻيءَ ۾ شڪست ڏيڻ کان پوءِ 24 مارچ تي ڦليليءَ جي ڪناري ”ڊبي“ واري جنگ ۾ شڪست ڏئي سنڌ کي انگريز سلطنت سان ملائي ڇڏيو هو. مسٽر پنچ (Punch) هن کي ”پڪاوي“ (Peccavi) جي اصول مطابق شيطان جو پيءُ تصور ڪري ٿو. پر حقيقت اها آهي ته اهڙين اڳرائين ۽ ڏاڍاين جي شروعات ته ”جيمس آئوٿرام“ ڪئي هئي پر جڏهن هن ڪو ٻوٽو ڪونه ٻاريو ته سر چارلس نيپيئر جي پٺي پڙ ۾ لاٿو هڻائون.

هاڻي تاريخ جا ورق ورنڊا ۽ اڇا ڪارا سڀ پٿرا ٿي پوندا. مان پنهنجي دوست خان بهادر علي اڪبر کي سندس يادگيرين تي مشتمل هڪ تاريخ لکڻ جي گذارش ڪئي آهي. هن به اهڙي تصنيف قلمبند ڪرڻ جي حامي ڀري آهي. هن ماڻهوءَ افغانستان جي فتح (1838ع) کان وٺي سنڌ جي فتح ٿيڻ تائين انگريزن جون خدمتون سرانجام ڪيون آهن. هن پنهنجي زندگيءَ جا پورا ٽو سال عزت ۽ آبرو سان گذاريا. سر چارلس جي سنڌ مان هلڻي وڃڻ کان پوءِ هن جي من پسند سيڪريٽريءَ به تڏا ويڙهايا ويا. هن ڪم جو مقصد هو اهو ته جيئن بورڊ آف ڊائريڪٽرس کي راضي ڪري سگهجي ۽ انهن ماڻهن جي اندر تي ٿڌو چنڊو هڻجي جيڪي سر چارلس نيپيئر جا تپايل هئا. هن منشيءَ تي الزام هنيو ويو هو ته هن شرط ۾ ڀڄڻ وارا قيمتي گهوڙا ڌاريا هئا ۽ هڪ عاليشان گهر به خريد ڪيو هو جنهن جي قيمت سٺ پائونڊ هئي. جيتري قدر مون کي خبر آهي ته اهي الزام هٿرادو هئا ۽ کيس بدنام ڪرڻ لاءِ مڙهيا ويا هئا. اهڙيون ڳالهيون سرڪار دستاويزن ۾ داخل ڪيون وينديون هيون. هي اهو ماڻهو هو جنهن لاءِ سر چارلس ”ايڪسيلينٽ پبلڪ سرونٽ“ (بهترين عوامي خدمتگار) جا لفظ لکيا هئا ۽ هن لاءِ نهايت عزت ۽ احترام وارا لفظ ڪتب آڻيندو هو. سندس بيان آهي ته هو ايماندار ڪجهه گهٽ پر ڏاڍو هوشيار ۽ وڻندڙ شخصيت جو مالڪ هو. (2) قصو ڪوتاهه ته هن نه رڳو نوڪريءَ مان ڪڍيو ويو پر کيس پينشن کان به جواب مليو هو. اهو ٿيندو آهي ڦٽن تي لوڻ برڪڻ. اهو واقعو 1847ع ڌاري ٿيو هو. منهنجي خيال ۾ ان ڳالهه کي ڪو گهڻو وقت ناهي گذريو. اهڙيءَ زيادتيءَ جو ازالو ٿي سگهي ٿو. انڊيا آفيس ٽيهن سالن جي ان معاملي تي نظر ثاني ڪري سگهي ٿي. سرڪار هن کي نئينءَ سر ڪٿي نوڪريءَ ۾ رکي ته جيڪر انگريزن جي هن نيڪ بخت ۽ مخلص نوڪر جي پڇاڙي

وارن خزان جهڙن ڏينهن ۾ بهار اچي سگهي ٿي. جيڪو سر چارلس نپيئر جي چواڻيءَ مطابق ”ايڪسيلينٽ پبلڪ سرونٽ“ هو. (3)

جيڪڏهن اپريل مهيني جي پڇاڙي هجي ها ته، مسٽر بل، مان اوهان جي سمهڻ واسطي ورائڊي ۾ بندوبست ڪريان ها، ڇاڪاڻ ته ماڻهو انهيءَ موسم دوران ٻاهر ولھ ۾ سمهندو ته تڏ ۾ ڳڻائجي پوندو. جڳهه جي اندرئين ڪمري جو گرمي پد 90 ڊگريون فارن هائيت آهي جتي توهان سمهي ڪونه سگهندا. مان اوهان کي صبح جو ساڍي چئن وڳي اچي ننڊ مان اٿاريندس، ڇاڪاڻ ته منهنجي مرضي آهي ته توهان سج اُڀرڻ کان اڳ گهمي ٿري سگهو. ڇو ته اوڀر جي خشڪ علائقن ۾ ڏهاڙي گهمڻ جي هير هئڻ ضروري هوندي آهي. صبح جي تازي هوا کائڻ واسطي هلڪي رفتار (Lazy Canter) جيترو ڊوڙن نهايت اهم سمجهيو ويندو آهي. انهيءَ هلڪيءَ ڊوڙ دوران ڏاهي ماڻهو جو گهوڙو ۽ گهوڙي جو سس ان جي ڪڍ اچڻ گهرجن جڏهن هو ڊوڙي ٽڪجي پوي ته گهوڙي تي لانگ ورائي چڙهي پوي ۽ موٽي اچي رهاڻشگاهه پهچي. اُس کان لڳاتار لنوائيندو رهڻ به هڪ فوجي سپاهيءَ لاءِ هاجيڪار هوندو آهي. اها عادت بنگالي فوجيءَ ۾ تمام گهڻي آهي. اتي جنهن فوجي عملدار جي چمڙي ٽڪي ۽ سفيد ڏسندا آهن ته کيس هڪ نه بيءَ مهم تي روانو ڪري ڇڏيندا آهن. اهڙيءَ ريت ان فوجي عملدار کي اُس ۾ بيهڻ اٿرتي پوندو آهي. اتي ته وهنجڻو به باهه جي جَر ۾ پوندو آهي. پر جيڪڏهن ڪي تدبيرون اختيار نه ڪندو ته کيس ڏينهن لڳڻ جو امڪان ٿي پوندو آهي. جيتري اوهان ۾ اُس سهڻ جي سگهه هوندي، ايترو وڌيڪ اوهان اُس کي پسند ڪندا.

مسٽر اي. بي. ايسٽوڪ (E.B. Eastwick) ٻڌائي ٿو ته اهڙي وقت هڪ انگريز کي ”جاڪي ڪٽپ“ مٿان مليل جو سنهو پٽڪو ضرور ٻڌڻ گهرجي. ان سان گڏ هڪ ٻيو اضافو به ڪرڻو آهي ته دماغ ڏانهن شرياني کي گرم رکڻ جي مقصد سان تنبوءَ جي در وارو پردو ويڙهڻ لازمي هوندو آهي. سندس هي مشورو به نهايت قيمتي آهي ته جڏهن بک لڳي ۽ آندبا ڪلوس ڪلوس ڪن ته ڪمريند يا شال جو سندرو ٻڌجي. پر انهن سڀني ڳالهين سان گڏ سنڌ جي سج جي تَوَ کان بچڻ واسطي پسي ڪرڻ يا لتا پاڻيءَ ۾ پُساڻي گهمڻ ٿرڻ بهتر ٿيندو. پر مان سنڌ جي ڪاڙهه ۽ اُٻس کان بچڻ لاءِ پاڻ سان سفيد چٽي به کڻندو آهيان. پرائين ڪرڻ تي جنرل جان جيڪب (John Jacob) جا چيلا مچرجي پوندا آهن ته اهو عورتاڻو

فيشن آهي. پر هتي هڪ ڳالهه ضرور ياد رکڻي آهي ته جڏهن ماڻهو گهوڙي تي سوار هجي ۽ گهوڙو پٽارو چوٽال يا سُرپور ۾ ڊوڙندو هجي ته پوءِ سفيدي چٽيءَ کڻڻ جو شوق پورو ڪرڻ ڏکيو ٿي پوندو آهي. ائين ڪبو ته ماڻهن کي به بچان لڳندي. شام جو هتي گهوڙيسواري ڪري سگهجي ٿي. ان کان سواءِ هتي گولف، ٽينس ۽ پولو کيڏڻ جي سهوليت پڻ آهي.

جيڪڏهن اوهان چاهيو ته ڪئمپ ڀرسان به ڇهل قدمي ڪري سگهو ٿا، صبح يا پويان جو ڪراچي شهر جي ڀرسان به گهمي ڦري دل وندرائي سگهجي ٿي.

ڪراچي هتان جي انگريز حڪومت جي راجڌاني آهي جيڪو اڃا به هڪ ڳوٺ جي شڪل ۾ نظر اچي ٿو. هتي يورپي ريجمينٽ جو هيڊ ڪوارٽر به آهي. چانوٽيءَ ۾ فاتح فوج جا 5000 کان 8000 فوجي رهندا هوندا جنهن وٽ هر قسم جا هٿيار هوندا آهن. پر هن فوج جو گهڻو تعداد گهٽايو ويو آهي. هاڻي هن فوج جو اعليٰ عملدار برگيڊيئر جنرل آهي. سنڌ جي ساريءَ فوج جي ڪمانڊ هن جي هٿ هيٺ آهي. معلوم ائين ٿي رهيو آهي ته هتي هڪ ڊويزن فوج به موجود ڪانهي جيڪڏهن هن فوج کي پنجاب واري فوجي نظام سان ملايو ويو ته هن فوج جي ساڪ ڪجهه بچي سگهي ٿي. هن فوج ۾ ايڊجوئنٽ به ڪونهي ۽ فقط برگيڊ ميجر ۽ ڪوارٽر ماسٽر جنرل موجود ڏسجي ٿو. هتي فقط انگريزن جي 56 ريجمينٽ رهندي آهي. پامپا ڊيورس (Pompa dours) فوج جون ٻه ڪمپنيون حيدرآباد موڪليون ويون آهن، پر اتي وري گهوڙيسوار فوج ڪانهي. سنڌ هارس جا 1480 جوان جئڪب آباد ۾ رکيا ويا آهن. ان جو هيڊ ڪوارٽر به جئڪب آباد آهي. اوسي پاسي جي اهم جڳهن تي به انهن جا ماڻهو رکيا ويندا آهن. کين ڏنل هٿيار ننڍيون بندوقون ۽ تلوارون آهن. سندن وردي ”ڪوساڪ“ (Cossack) ماڻهن جي لباس جهڙي هوندي آهي جيڪا ڪنهن زماني ۾ ڪريميا جا رهاڪو باشي بزوق (Bashi Bazuk) ۽ اريگيولر فوج جا گهوڙيسوار دستا پائيندا هئا. هن لباس ۾ ساڻي رنگ جو چست ڪوٽ پاتو ويندو آهي ۽ مٿي سان پٽڪو ٻڌو ويندو آهي. چيلهه سان ڪارو پٽو ۽ گهوڙيسواريءَ وارو بوٽ پاتو ويندو آهي. ڪراچيءَ ۾ هتان جي ڏيهي 2- بلوچ ريجمينٽ ۽ بامبي انفنٽري رهندي آهي. اهي ڪم وقت سڄ جو ڪرتو پائيندا آهن ۽ نيري پٽڪي سان گڏ ساڻو ڪوٽ پهريندا آهن جن جو اڳيون پاسو ڳاڙهو هوندو آهي. هي لباس

مڪمل فوجي وردي طور پاتو وڃي ٿو. ميجن سان رڱيل لباس به ٺاهوڪو لڳندو آهي. جنهن سان سفيد يا پورا موڙا بند ۽ پلوشر (blucher) ٻوٽ پاتا وڃن ٿا. سندن هٿيار فوج جي عام سپاهين وارا آهن. سنڌ جي اتر- اولهه واري سرحدي ضلعي جيڪب آباد ۾ جيڪب رائفلس مقرر ڪئي وئي آهي جنهن کي اڳي 30- ريجمينٽ بامبي نيتو سڏيو ويندو هو ۽ سندن ڪل تعداد ست سؤ هو. هن فوج جو لباس خاڪي يا بادامي رنگ جو هوندو هو ۽ هٿيار طور وٽن توڙيدار بندوقون هيون. حيدرآباد ۾ انگريز ڪمپنين سان گڏ هڪ بلوچ ريجمينٽ رهائي وئي آهي (يعني 27- بامبي نيتيو انفنٽري) جيڪا پنهنجي وڏن پٽڪن ڪري گهڻي مشهور آهي.

سنڌ ۾ توبخاني لاءِ هڪ ليفٽيننٽ رکيو ويو آهي جيڪو هتي هيڊ ڪوارٽر ۾ رهندو آهي هن جي هٿ هيٺ انگريزن تي مشتمل ٻه فيلڊ بئٽريز (Field batteries) آهن جن مان هڪ هتي ڪراچيءَ ۾ ۽ ٻي حيدرآباد ۾ رکي وئي آهي. جيڪب آباد ۾ اهڙو توبخانو رکيو ويو آهي جيڪو عام طور جابلو علائقن ۾ ڪم آندو ويندو آهي. منجهس 150 ماڻهو ٻه مارٽر ۽ ڪيتريون ئي هائوزرس (howitzers) موجود آهن. اهي سڀ 4 1/5 انچن جون آهن. انهن کي فولاد جي (breech loaders) سان تبديل ڪري سگهجي ٿو. هنن جو وزن ٻه سؤ پائونڊ آهي ۽ خچرن جي مدد سان هيڏانهن هوڏانهن ڇڪي سگهجن ٿيون. توپن جي ڪن اوڻائين جي شڪايت ڪئي وئي هئي پر اهڙين شڪايتن جي ازالو ڪرڻ بدران هندستان لاءِ ڊائريڪٽر جنرل آرڊيننس رکي، ان معاملي کان لنوائڻ جي ڪوشش ڪئي وئي آهي. اهڙيءَ ريت جابلو علائقي سان لاڳاپيل توبخاني کي اڃا تائين بي اثر ۽ بيڪار بنائي رکيو ويو آهي. ائين چئي سگهجي ٿو ته اهڙيون شڪايتون ساري هندستان ۾ عام آهن. جيڪب آباد ۾ جابلو توبخاني کي ڇڪڻ واسطي فقط چوڏهن خچر رکيا ويا آهن جيڪي تمام ٿورا آهن. هن شعبي جو ڪمانڊنگ آفيسر مسٽرينگ آهي. کيس سنڌ ۾ انهيءَ شعبي تي رهڻ جو چوڏهن سالن جو تجربو آهي، پر هن حالتن ۾ کيس فوج کي ميدانِ عمل ۾ آڻڻ ۾ گهڻي دير لڳي ويندي.

مسٽر بل! اوهان ڏسو فوج جو وڏو تعداد سنڌ مان ڪڍي پئي هنڌ رهايو ويو آهي يا وري انهن کي فوجي نوڪريءَ مان فارغ ڪيو ويو آهي. اهو حال ساري هندستان جو آهي جتان پڻ فوج جو وڏو تعداد فارغ ڪيو ويو آهي. دعويٰ اها ڪئي پئي وڃي ته ائين ڪرڻ سان وڏو اقتصادي فائدو

آهي. ان جو سبب امڪاني امن امان ۽ صلح سانت آهي. اهڙن املهه خيالن جو اظهار جيڪب آباد جي ائڪٽنگ ڪمشنر جان جيڪب به ڪيو آهي. سندس قائم ڪيل سلاحدار (Silahdar) طريقو ڏاڍو ڪامياب ويو آهي ۽ اڳئين فوجي نظام ۽ اهڙي سوچ فڪر کان گوءِ کڻي ويو آهي. هي ماڻهو نين ۽ نرالين ڳالهين ڪري ٻين کان منفرد لڳندو آهي جيڪو پنهنجو ڪم صبر، استقلال ۽ اعتماد سان ڪري رهيو آهي. هن اتي اسڪول به قائم ڪري ڇڏيا آهن جيڪي عيسائيت جو پرچار ڪري رهيا آهن. وٽس هڪ سگهارو نقطو نظر آهي. ڪن حقيقتن بابت وٽس تجربو بلڪل ٿورو آهي پر پنهنجن خيالن تي مڪمل اعتماد اٿس. ليڪن جيستائين هو پردي ۾ رهيو ان وقت تائين هو نهايت بااثر شخصيت رهيو پر بدقسمتيءَ سان سندس هڪ چيلي ۽ مداح ڪئپٽن پيلي (Pelly) (جنهن کي ڪجهه وقت پوءِ سر لوئس جو خطاب ڏنو ويو هو) هن جي وفات کان پوءِ ستت ئي سندس لکيل هڪ ڪتاب ڇپرايو هو. جنهن ڪري جنرل جيڪب جا اصلي خيال منظر عام تي آيا. (4) اهڙيءَ ريت دنيا کي سندس اصل قدر قيمت جو اندازو ٿيو هو.

جنرل جان جيڪب پنهنجي عقيدتي جو سخت پابند هو. جنهن نه رڳو سنڌ پر ساري هندستان کي متاثر ڪري رکيو هو. سر چارلس نپيئر هڪ ڀيرو فوجي هو جيڪو جان جيڪب جهڙن هڪ سؤ ماڻهن برابر هو تنهن سدائين فوج وڌائڻ جي سفارش ڪئي هئي. سندس خيال هو ته فوجي عملدارن ۾ سپاهين جو تعداد گهڻو هئڻ کپي. سندس اهو به ويچار هو ته ڇهه ڪئپٽن، ٻارهن ليفٽيننٽ ۽ چار نشان وڌيڪ هئڻ گهرجن. سنڌ جي هن فاتح کي اهو به اعتراض هو ۽ چوندو هو ته ريگيولر فوج ته ريگيولر آهي ئي ڪانه. سندس نقطو نظر هو ته اسٽاف مان سٺا ۽ ڏاها فوجي چونڊي انهن کي بعد ۾ مختلف جڳهن ڏانهن موڪليو وڃي. جيتري قدر جنگين ڪري جاني نقصان جو تعلق آهي ته ڪارن فوجي عملدارن جو تعداد ٻيڻ تي مٽو آهي. مياڻيءَ جي جنگ جو مثال وٺو. جنهن ۾ هڪ انگريز فوجي عملدار جي پيٽ ۾ ڇهه ڪارا عملدار مارجي ويا هئا. ان جو سبب ظاهر آهي. جنگ دوران ٽڪي رنگ وارا انگريز جهنڊو کڻي، هر رنگ، هر ڪمپني ۽ هر ڪور جي اڳواڻي ڪندا آهيون. جيڪڏهن اسان ائين نه ڪريون ته هتان جا فوجي جوان ۽ عملدار پاڻ کي جنگ جي باهه ۾ اڇلائڻ لاءِ ڪڏهن به تيار ڪونه ٿيندا. ڏيهي فوجين جي پيٽ ۾ اسان جو

رنگ پري کان پڌرو آهي. اسان جون فوجي ورديون به مختلف هونديون آهن. اهڙيءَ طرح اسان جي دشمن کي اسان کي مارڻ لاءِ وڏي سولائي ٿي پوندي آهي.

جنرل جان جيڪب، سر چارلس جي پيٽ ۾ پنهنجي خيالن جو اظهار هن ريت ڪيو هو ته ريگيولر فوج جي جاءِ اريگيولر فوج رکي وڃي. هن مان سندس مراد اها هئي ته فوج ۾ انگريزن جو تعداد گهٽايو وڃي. ان ڪري کيس فوجي عملدارن چونڊڻ جو سونهري موقعو ملي ويو. ان ناتي هن پنهنجي ”سنڌ هارس“ کي اڳئين کان وڌيڪ مضبوط ڪري ورتو. هڪ قبر کوٽڻ واري جو چوڻ آهي ته هن سنڌ هارس کي ساري دنيا لاءِ هڪ ماڊل بنائڻ پئي چاهيو. هن پنهنجي ايمانداريءَ ۽ اخلاص سان پنهنجن چيلن جي ڪنن ۾ هيءَ ڦوڪ ڏني هئي ته هو ساري دنيا جا چونڊ ۽ بهترين گهوڙيسوار آهن هي ماڻهو اهڙو پرچاران وقت تائين به ڪندو رهيو جڏهن کيس ڪڪ پڇي بيٺي ڪرڻ جيتري سگهه به ڪانه هئي. جڏهن اسان ڏکڻ ايران تي اوچتو حملو ڪيو، اسان جي اهڙي ڪاروائي پريا چار مهينا هلي. انهن چئن مهينن جي عرصي دوران هر ماڻهوءَ جي وات تي رڳو ”سنڌ هارس“ جا لفظ هئا. ٻيو ته نهيو پر حبش جو هر ماڻهو هن ”سنڌ هارس“ جا ڳڻ ڳائي رهيو هو. پر 1857ع واريءَ بغاوت دوران هو هندستان جي پنڊتن ۽ برهمڻن سان گڏ هئا. ليڪن هنن افواهن پکيڙڻ ۽ پرچار ڪرڻ ۾ اصلي ويهون وڃائي ڇڏيون هيون. فوجي اختيارن وارا به هن جي ڳالهه تي اڪيون ٻوٽي اعتبار ڪري رهيا هئا ته هو جيڪو ڪجهه چئي رهيو آهي سو سورهن آنا سچ آهي. سندن اهو قدم آپگهات جهڙو هو. ڇاڪاڻ ته اهي سوچي رهيا هئا ته ائين ڪرڻ سان سرڪار جا چار ڏوڪڙ بچي پوندا. نه رڳو ريگيولر فوج کي اريگيولر بڻايو ويو پر ريگيولر ۽ اريگيولر فوج کي اهڙيءَ ريت پاڻ ۾ ملايو ويو هو جو ٻوٽ باڪرو ۽ پڇ ريڊوٽي ويو هو.

نتيجو اهو نڪتو جو هندستان جي ساري فوج ئي بگڙي ناس ٿي وئي. فوج جو اهو نمونو به هڪ راز آهي جنهن ۾ عملدار ته هوندا ئي ڪونه. پر جيڪڏهن هوندا ته وري سپاهين جي تعداد کان وڌيڪ هوندا. فوج جي ڊرل واسطي ڪمانڊٽ ۽ ايڊجوتنٽ جي ضرورت هوندي آهي جيڪو بندوق هلائڻ جي سکيا ڏيڻ استاد جو به هوندو آهي ته علاج لاءِ سرجن به هوندو آهي. اهڙيءَ ريت وڏي وڏي ڪمبائنٽ (Combatants)

هوندا آهن. اهڙيءَ ريت جنگ وقت فيلڊ آفيسرن جي ضرورت پوندي آهي جيڪي انگريز ۽ فيلڊ آفيسرن جي حساب سان تعداد ۾ به هٿڻ گهرجن. پر انهن جو وڌيڪ صحيح تعداد ٿي آهي. اهڙا آفيسر اسٽاف ڪور (Staff Corps) مان به کنيا وڃن پر اهڙن آفيسرن جي ساري فوج مان چونڊ ڪئي وڃي. جيڪڏهن هن اصول تي عمل ڪيو ويو ته عملدار سپاهي ۽ سپاهي، عملدار کي چڱيءَ ريت سڃاڻي سگهندو.

معلوم ٿيندو ته فوج جي موجوده نظام ۾ ريگيولر ۽ اريگيولر ۾ جيڪي اوڻايون ۽ اوڳڻ هئا سي اچي هڪ جاءِ تي گڏ ٿيا آهن جن ۾ چڱائيءَ جي ته ڪا ڳالهه ئي نظر ڪانه ايندي. ساريءَ پيادل فوج جو مڪمل اڌ چانوٽيءَ ۾ غير حاضر رهندو آهي جنهن ۾ پورا نَو انگريز عملدار مقرر آهن. انهن مان هڪ ته سرجن آهي جنهن جو سڌي طريقي سان جنگ سان ڪو تعلق ئي ڪونه هوندو آهي. ان کان سواءِ ٻيو آهي ايڊجوٽنٽ ۽ ٽيون آهي ڪوارٽر ماسٽر جنرل جن جو تعلق ملازمن جي هيٺين طبقي سان آهي. انگريز ريجمينٽ ۾ اهڙا ٽيهه عملدار آهن جيڪي ايڊجوٽنٽ ۽ فيلڊ آفيسر آهن. هڪ انڊين ڪور جو ڪمانڊنگ آفيسر ليفٽيننٽ ڪرنل آهي. مسٽر جان بل، ڪندا اعتبارءَ ان کي ميجر سيڪنڊ، ان ڪمانڊ به آهي، ٻه ونگ آفيسر ٻه ونگ سب آلٽرن (Sub altern)، ايڊجوٽنٽ ۽ ڪوارٽر ماسٽر جنرل به آهي. سندن ڪارڪردگيءَ جو حال وري هيءُ آهي جو گولاباري جي ٻن ڌماڪن سان هرٿن وانگر پڇڻ شروع ڪندا آهن. اها به هڪ حقيقت آهي ته سورهن ڏيهي ڪميشنڊ آفيسر چاليهه حوالدار (سارجنٽ)، چاليهه نائڪ (ڪاريس) آهن جن جو ڪل تعداد 99 ٿيندو. پراڻو ته تصور ئي ڪري ڪونه ٿو سگهجي ته فوجي سپاهي انگريز آفيسرن جي اڳواڻيءَ کان سواءِ پاڻمرادو جنگ ڪري سگهندا.

اهڙين اوڻاين کان سواءِ ٻيون به لائي ڪيتريون گنديون ڳالهيون آهن جيڪي هن فوجي نظام اندر گهر ڪري ويهي رهيون آهن. اوهان ڪيولري ڪور به فوجي عملدارن جي خيال مطابق اڻپورا آهن. تن مهينن جي جنگي مهم ۾ ڪيترا ماڻهو مارجي ويا آهن. سندن تعداد گهٽجي وڃي هڪ ٽروپ جيترو بچيو آهي. مسٽر جان بل، اوهان جي پيادل ريجمينٽ ۾ اٺ ڪمپنيون آهن ۽ هر هڪ ڪمپنيءَ ۾ 75 جوان آهن. اهڙيءَ ريت سندن ڪل تعداد 640 جوان بيهي ٿو. ان کي به جيئن جو تيئن رکيو ويو

آهي. فوج جي هن حصي کي هڪ بهترين يونٽ تصور ڪيو ويڃي ٿو. ان کان پوءِ به ڇا ڪيو ويندو آهي ته هر ڇهين يا ستين سال انگريز عملدارن کي گورن جي ريجمينٽ مان بدلي ڪري ڪارن جي ريجمينٽ ۾ رکيو ويندو آهي. اهڙيءَ ريت کين پيشن به هندستان مان ڏني ويندي آهي. توڙي جو هو هندستان ۾ فوجي خدمت پوري به ڪونه ڪندا آهن. اهي اهڙا ماڻهو هوندا آهن جيڪي فوج کي طاقتور ڏسڻ ڪونه چاهيندا آهن ۽ انگريز فوجي آفيسر ڏسڻ سان تڇجي پوندا آهن. اهڙن ماڻهن جي زندگيءَ جو مقصد ذاتي مفاد حاصل ڪرڻ هوندو آهي ۽ چاهيندا آهن ته فوجي ميس اڌ خالي هجي. يعني پاسي وري هي اوندھ به ڏسڻ ۾ ايندي آهي ته جن انگريز فيلڊ آفيسرن کي هندستان ۾ فوجي خدمتون سرانجام ڏيندي ويهه پنجويهه سال گذري ويا آهن پوءِ به اهي سڀ آلٽرن جي عهدن کان اڳتي وڌي ڪونه سگهيا آهن. معلوم ائين ٿي رهيو آهي فوجي زندگيءَ ۾ موجود جوش ۽ جذبي کي هٿ سان ناس ڪري رهيا آهن. اهڙا ماڻهو ڪراڙپ واريءَ عمر تي پهچي پنهنجو ذهني توازن وڃائي ويهندا آهن. مان اوهان کي هڪ ڳالهه ٻڌايان ٿو ان کان پوءِ پاڻ ساري صورتحال جو اندازو ڪري سگهندا. هڪ ميجر آهي جنهن ٽو سال فوجي خدمت سرانجام ڏني آهي. هن ماڻهو ٽن جنگين ۾ عملي طور حصو ورتو آهي. ان کان سواءِ ٽي سال ”سيڪنڊ ان ڪمانڊ“ به رهيو آهي. ٿورو وقت ٿيندو جو کيس هڪ ليفٽيننٽ ڪرنل معطل ڪري ڇڏيو آهي. مزي جي ڳالهه اها آهي ته معطل ٿيڻ وارو فوجي عملدار ڇهن مهينن اندر پاڻ ليفٽيننٽ ڪرنل ٿيڻ وارو هو. اهو ته ڏٺو وائو ايڏا ۽ اڏيت آهي ۽ اهڙي ڀڏين ڳالهين جو آخر نتيجو ڇا نڪرندو؟ هاڻي اهو ماڻهو فوجي نوڪريءَ کان نفرت ڪري رهيو آهي. هن پنهنجي ساري زندگي نهايت ايمانداري ۽ سچائيءَ سان گذاري آهي. هاڻي ته هو جيئن مان ٿي بيزار ٿي پيو آهي. هڪ سب آلٽرن فوجيءَ جو چوڻ آهي ته هر سب آلٽرن فوجي هڪ سبزي جو مثال آهي جنهن ۾ نه جوش جذبو هوندو آهي نه وري آس اميد جو ڪو ترو.

ان کان سواءِ گهر وڃڻ لاءِ ڊگهي موڪل به هڪ اينگو ۽ منجهيل معاملو آهي ۽ تجربڪار فوجي عملدار لاءِ نقصانڪار هوندو آهي. هن قسم جي موڪل تي پهريون اعتراض اهو ڪندا ته پوري پگهار ۽ الاؤنس سان ڇهه مهينا موڪل چو؟ پر جيڪڏهن موڪل ملندي ته گهر وڃڻ وارن کي نه پر ڪشمير ۽ هماليه جبل جي گهمڻ وارن فوجي عملدارن کي. پر

جيڪڏهن ڪو عملدار انگلنڊ وڃڻ لاءِ پگهار ۽ الائونس سان گڏ ڇهن مهينن جي موڪل گهرندو ته اهڙو جواب ڏيندا جو هيانءَ ئي سڙي ويندو. پر اهڙي پراييتي موڪل واري سهوليت غير فوجي سرڪاري عملدارن لاءِ ڇو نه هوندي آهي؟ اهڙا بااختيار ماڻهو پراڻين روايتن کي جوڙ جيان ڇو چٽڙي پيا آهن؟ فوجين جي زندگي آخر زهر ڇو بنائي وئي آهي؟

سرهينري هيولاڪ (Henry Havelock) جو هاڻوس آف ڪامنس ۾ ڏنل بيان ڏاڍو سچو ۽ ڪرو آهي ته ”هندستان ۾ رهندڙ انگريز فوج نهنن کان چوڻيءَ تائين ناس ٿي چڪي آهي.“ سندس هن بيان تي ساري عوام اڇرج ۾ پئجي وئي آهي، جيڪي پڪ وڪ (Pick wick) ۽ سرڪاري اعلانن کي سرارو سچ سمجهي اڪيون ٻوٽي اعتبار ڪري ويهندا آهن. اسان هن حقيقت کان پوريءَ ريت واقف آهيون ته هندستان واري انگريز فوج، انگلنڊ واري انگريز فوج جي پيٽ ۾ خراب صورتحال کي منهن ڏئي رهي آهي. اسان پوري يقين سان چئي سگهون ٿا ته هندستان جي فوج اندر عملدار ۽ سپاهي نهايت خراب حالتن سان منهن ڏئي رهيا آهن. ان کان پوءِ اهڙو تصور ڪرڻ چريائي آهي ته اهي ماڻهو روس خلاف وڙهي سگهندا يا افغانستان ۾ جنگي صورتحال کي مڙسيءَ سان منهن ڏئي سگهندا.

مسٽر جان بل، منهنجي بيان ڪيل ڳالهين تي ويساهه ڪريو. شايد اوهان انهيءَ ڪري منهنجي ڳالهين تي يقين نه ڪري رهيا آهيو جو انهن ۾ بٽاڪ جو ٻرڪو ۽ رنگيني گهٽ آهي. اولڊ مئڊس جرنل (Old Maids Journal) (اسپيڪٽيٽر Spectator) قديم ته آهي پر سونهن سنجت کان وانجهيل آهي. منجهس عصمت ۽ تقدس جي جهلڪ به گهٽ نظر ايندي آهي. اهو به مون کي دٻائي ۽ دٻائي رهيو آهي ته مان سستي شهرت واسطي ايترو ٻاهرو ۽ اتاولو ڇو آهيان. ان کان سواءِ اهو هن ڳالهه ڏانهن به اشارو ڪري ٿو ته مٿي بيان ڪيل بالا اختيارين وارا ماڻهو پنهنجي منصبي فرضن کان چڱيءَ ريت واقف آهن ۽ سمجهن ٿا منصبي فرض ڇا ٿيندا آهن ۽ انهن کي مهارت سان ڪيئن سرانجام ڪري سگهيو آهي. پر معلوم هئڻ گهرجي ته اهي وڏا سرڪاري ڪامورا مڇيءَ جيان هڪ وڏي ڄار ۾ ڦاٿا پيا آهن. کين چرڻ پرڻ ۽ ٽٽڪڻ جي ته طاقت آهي پر ان مها ڄار کان ٻاهر اچڻ سندن وس جي ڳالهه ڪانه هوندي آهي. انهن جي پيٽ ۾ اسان جهڙا نقاد آزاد هوندا آهن جن جي عباقي نظر نتيجن ڏانهن هوندي آهي ۽ اهڙي ڪنهن به آپدا ۾ اڙيل ڪونه هوندا آهن جن مان هو

جان آجي ڪري نه سگهن. ٻي اهم ڳالهه هيءَ به آهي ته هر ماڻهو هر معاملي جي ڄاڻ رکي ڪونه سگهندو آهي. ڇاڪاڻ ته اهو ماڻهو هڪ کاتي ۾ ڪنهن هڪ اعليٰ عهدِي تي رهندو آهي. والٽيئر (Voltaire) جو چوڻ آهي ته خدا جي ڪمن جا راز ڪير به سمجهي ڪونه سگهندو آهي. ڇاڪاڻ ته اهي ماڻهو جن جي هٿن ۾ قومن جون تقديرون هونديون آهن تن جو سوچ فڪر محدود هوندو آهي ۽ خدا جي راز کي ڪڏهن به سمجهي ڪونه سگهندا آهن.

ڪي ماڻهو پنهنجي شخصيت ۽ حيثيت ۾ فطري طور ممتاز هوندا آهن ۽ عام ماڻهو لازمي طور سندن احترام ڪندا آهن. ٻيا ماڻهو وري اهڙيون رعايتون گهري وٺندا آهن. اهڙن ڀڃڻ ۽ ڪڏن طريقن کان سڃا ۽ سُپتيا ماڻهو نفرت ڪندا آهن. اهڙا ماڻهو سچ به تڏهن چوندا آهن جڏهن سمجهندا آهن ته اهو هڪ خوشگوار اثر پيدا ڪري سگهي ٿو. اهڙا ماڻهو سولائيءَ سان اندازو ڪري سگهندا آهن ته سندن سچ چوڻ ڪري سماج ۾ ڦٽاڙو ۽ اثبوت وارو وايو مبدل پيدا ڪونه ٿيندو. جيڪڏهن سمجهندا آهن ته سماج ۾ اهڙو اثبوت وارو اثر پيدا ٿي رهيو آهي ته ان مان جلدي جند ڇڏائڻ ۽ ان کي وساري ڇڏڻ به هنن لاءِ سولي ڳالهه هوندي آهي. ڪي ماڻهو ظاهر ۾ ڏاڍا سچا ۽ سُپتيا لڳندا آهن ۽ ڪي ڳالهيون وري ظاهر ۾ ڏاڍيون سنيون ۽ سبتيون لڳنديون آهن. عام ماڻهو انهن لاءِ ڏينهن رات پرچار ڪندا وٺندا آهن ۽ جتي به وجهه ملندو اٿن ته گڏهه کي گابو سڏي سؤ ساراهون ڪري وڃي پار پوندا آهن. سندن چاپلوسي ۽ خوشامدي زبان ڳالهائيندي ته ٽڪبي ٿي ڪانه آهي. اهي سطحي قسم جا هلڪڙا ماڻهو هوندا آهن جيڪي لب ڏسي لپتي پوندا آهن. سندن مٿي اُسرڻ ۽ اُڀرڻ پيرن وسيلي نه پر زبان وسيلي هوندو آهي. سستي شهرت ۽ بڪيا ماڻهو K.C.B. جي خطابن وسيلي ۽ تمغن جي قطارن واسطي پنهنجي بهادري ۽ اهليت بدران پنهنجي زبان جي طاقت ۽ لفاظيءَ جي سگهه کي ڪتب آڻيندا آهن. کين پورو پتو هوندو آهي ته سڀيءَ زبان ۽ ساراهه وارن لفظن ۾ جادوءَ جهڙي سگهه آهي. موقعي جي نزاکت سان سانڍي وانگر رنگ بدلائڻ ۾ پنهنجو مٿ ڀاڻ هوندا آهن. مختصر ته اهڙا ماڻهو ترقي ڪرڻ واري انجيل جي هر اکر جا ماهر ٿيندا آهن. ڪن ڌڪاريل انگريزن کي پاڻ اڳهاڻڻ جو اهو ڏانءُ ڪونه ايندو آهي تنهن ڪري وٺندا آهن ڌرم جا ڌڪا کائيندا.

مستر جان بل، اوهان کي اچرج ڪرڻ جو ڪو حق ڪونه آهي. مون پنهنجي تجربي مان محسوس ڪري ورتو آهي ته توهان کي تعجب ڪرڻ جي به پت پيل آهي. جڏهن مان وڏي سرڪاري عهدن تي بدنام ۽ نااهل ماڻهو ڏسندو آهيان جن ۾ نه عقل هوندو آهي نه ايمانداري ۽ ديانتداري. اهڙا ماڻهو اهڙي شخصيت به ڪونه هوندا آهن جو ٻين کي متاثر ڪري سگهن پر انهن جي نصيب ۽ بخت جو ستارو بلند هوندو آهي جنهن تي اوهان کي نه ڏک ڪرڻ کپي نه وري ساڙ ۾ سڙڻ گهرجي. اهي اهڙيون خاميون آهن جيڪي فقط دشمن وڌائينديون آهن. پر اوهان کي دوست پيدا ڪرڻ واسطي هزارين سال گهرجن جيڪي اوهان جي خانگي، سرڪاري ۽ سياسي دشمنن جو چڱيءَ ريت مقابلو ڪري سگهن.

اوهان کي ڇا ٻڌايان، هتي ته سارو وايومندل ئي ڊائوڊل لڳو پيو آهي. هندستان جي فوج جي نااهلي دوست دشمن آڏو واڌي ٿي پئي آهي. ان ۾ بنيادي تبديلين بابت ڪن لکيل رپورٽن کي پڙهي تعجب نه ڪرڻ گهرجي. ان ڳالهه تي به اچرج ڪرڻ نه کپي ته ان فوج کي پنهنجي اصلي صورت ۾ آڻڻ لاءِ ڪي اهم قسم جا سڌارا آندا پيا وڃن. لارڊ نارٿ بروڪ (Lord North brook) هڪ غير فوجي سرڪاري عملدار آهي جنهن کي فوج جي نئين سر تنظيم جي اچي هورا ڪورا لڳي آهي. سر چارلس نپيئر جڏهن حبش ولايت ۾ ڪنهن جنگي مهم ۾ مصروف هو ته هن هندستان جي هر پريزيڊنسي ڏانهن خط موڪليا هئا ته ڏانهس فوج موڪلي وڃي. پر مذڪوره اختيارين سندس خطن تي ڪن به ڪونه لوڏيو هو. شايد نپيئر سان اتفاق راءِ رکڻ وارا ماڻهو پنهنجي نقطهءِ نظر کي اڳتي آڻڻ ۽ مخالف جي نقطهءِ نظر کي پوئتي ڌڪڻ لاءِ نهنن چوڻيءَ جا زور لاهي رهيا هئا. مسلمانن ۾ شيعا، سني ڪان ايتري نفرت ڪندا آهن جيتري رومن ڪٿلڪ وارا پراڻيسٽن فرقي ڪان. جڏهن هڪ فرقو ڪا ڳالهه ڪندو آهي ته ٻيو فرقو ان جي مخالفت ۾ دشمنيءَ جا سڀ ليڪا لتاڙي وڃي پار پوندو آهي. جيڪڏهن فوج جا سڀئي فرقي جا دستا ميدان عمل ۾ هوندا آهن ته شيعا فوجي چوندا آهن ته اسان جو ڇا، هلو ته موٽي فوجي ڪئمپ ڏانهن هلون.

ڪراچيءَ جي فوجي چانوٽي هيٺاهينءَ ۾ قائم ڪئي وئي آهي جتان ڪياماڙيءَ واريون ڊپون ۽ منهوڙي وارو سڀن جو جبل پيو ڏسبو آهي. هن جي اوڀر پاسي کان چينيءَ ڪاريءَ جو مٿيون طرف آهي جنهن

جي ڪناري سان ترموڻ جا ٻيلا ڏسڻ ۾ ايندا آهن. پاڻي هڪ ڍوري جي پاڻيءَ جيان بيٺل ڏسبو آهي. ڪاڙهه ۽ گهٽ واري وقت ان بيٺل پاڻيءَ جي ڌڀ نڪ پئي ساڙيندي آهي. ان جي پاسي کان پاڻيءَ ۾ پراءُ وجهي هڪ رستو ٺاهيو ويو آهي جنهن ڪري اهو پاڻي اتر پاسي ڏانهن وڌي ڪونه ٿو سگهي. انهيءَ ساڳي طرف ننڍيون وڏيون ٽڪريون ۽ پتون آهن. جتي اسان کي ”ڪلفٽن“، ”هني مُون لاج“ ۽ ”گذري“ واري جوءَ ڏسڻ ۾ اچي ٿي. فريئر ريلوي اسٽيشن به ساڳئي طرف آهي جيڪا فوجي ڪئمپ جي سهوليت واسطي قائم ڪئي وئي آهي. هتان ڪياماڙي ڇهن ميلن جي پنڌ تي آهي جتان ريل وارو بند چانوٺيءَ کان ڏاکڻيون پاسو ڏئي گذرندو آهي. هتان دونهين جي رنگ جهڙا ٻه نشان نظر ايندا آهن. ”فريئر ٽائون“ جو بنياد به هن جاءِ تي رکيو ويو هو پر بدقسمتيءَ سان ان ٽائون جا چار گهر جڙي مس راس ٿيا هئا. هتان جو وزير زمين پاڻي به سمنڊ جي پاڻيءَ جهڙو ڪارو آهي. زمين جو مٿاڇرو ساڪرو آهي، روڙيءَ ۽ سخت قسم جي پٿريءَ مٿان لڏ، ڇميل ڏسبو آهي. جر وارو هيٺيون پاڻي زمين جي مٿاڇري کان ٽن کان ستن فوٽن تائين هيٺ آهي. هتان جي ڪوهن جي عام طور اونھائي به ايتري هوندي آهي. ڪُٻ لاءِ پاڻيءَ جو بندوبست مسٽر ٽريچر (Traicher) ائڊ ڪمپنيءَ جي اڱڻ واري ڪوه مان ٿيندو آهي. جڏهن هن جوءَ جو پاڻي هيٺ لهي ويندو آهي ته هتان جا رهواسي پريشان ٿي ويندا آهن. هتان جي جڳهن جا هيٺان پاسا ڪلر ڪري ڄڻ آلا پيا ڏسبا ۽ ڀتين جا چاڀوڙا پيا هيٺ ڪرندا آهن. ڪئمپ جا رستا سنوان سڌا ۽ ويڪرا آهن. روڙي وجهي رستي جون ڍوريون ڏييون هڪ ڪيون ويون آهن. پر پوءِ به گوڙي جيڏي ڍاڀ آهي جنهن تي ڪيترو به پاڻي هاريو پر ڄمي ڪانه سگهندي آهي. ان کانسواءِ هلڪن سلڪن گهارن ۽ نئن مٿان پليمن ٺاهيون ويون آهن. بتيون ڪوڙي تيل تي ٻرنديون آهن. هتي گئس ۽ گاسليت ڪونه ملندو آهي. اڳي گهرن جا اڱڻ کليل هوندا هئا. هاڻي انهن جي چؤطرف پتيون اوساريون پيون وڃن. اڳي هتي گهرن جي چوڌاري ڪي ٻوٽا پوکي پيهر جو ڪم ورتو ويندو هو جن ۾ خطرناڪ نانگ بلائون ۽ زهريلو جيت جڻيا اچي پناهه وٺندا هئا. هاڻي انهن ٻوٽن جي جاءِ تي تارن جو پيهر قائم آهي. اهڙن گهرن جي مالڪن جو جنگهون پڇي پيون آهن. چاڪاڻ ته اهي گهوڙن تي سوار ٿي تڪو تڪو گهر ورتا آهن. اونداهي ۾ اهڙيون تارون نظر ڪونه اينديون آهن ۽ ٿهه وڃي پٽيءَ تي

ڪندا آهن. ٻوليءَ جا عالم چوندا آهن ته (Compound) (اڱڻ) جو لفظ پورچوگيز ٻوليءَ سان واسطو رکي ٿو جنهن جو بنياد ڪمپين (Companh) لفظ آهي. هن لفظ جي ظاهري جوڙجڪ مان پتو پوي ٿو ته سندس مفهوم ”اڱڻ“ يا ”ننڍڙو باغيچو“ آهي. هتان جا وڻ ٻوٽا به سخت جان آهن جيڪي سامونڊي ڪناري سان سدائين ساوا پيا ڏسبا آهن. هتي ٻيڙ، لٽو ۽ ڪپڙ ته جام آهن. باقي ڪجيءَ جو وڻ ڇڏو پاڻو نظر ايندو آهي. ان کان سواءِ ”توهر“، ”اگر وڻ“، ”رقوم هندي“، ”ڪنير يا ڪسم“ جو ٻوٽو به نظر اچي ٿو. اهو پتو نه آهي ته هتي سرو جو وڻ ٿيندو آهي يا نه؟ هتي بڙ جو وڻ ۽ لاڻيءَ جو ٻوٽو تمام گهڻو آهي. هن جوءَ ۾ ساوا ۽ ڪليل ميدان ته اکين تي ڪونه ڏنا آهن. جيڪڏهن هتي ڪو ماڻهو يورپ هٽندا ته انهن تي خاص ڌيان ڏيڻ جي ضرورت پوندي. اهڙيءَ ريت جيئن ننڍڙي ٻار کي ڏاڍي ڌيان ۽ گيان سان نپائي وڌو ڪيو ويندو آهي.

هتي انهن انگريزن جا به گهر گهاٽ نظر ايندا جيڪي 1844ع ڌاري اچي ڪراچيءَ ۾ آباد ٿيا هئا. اهڙا گهر ڊگهن لڪڙن جي مدد سان ٺهيل آهن. ڀت به اهڙن ستن لڪڙن جي گهاٽي جڙائي ڪري ٺاهي وئي آهي. اهڙي ريت مٿن گاري جو لپيو ڏئي چوني جي پوڄي ڏني وئي آهي. پري کان ائين پيو ڏسبو جڻ تنبو آهن. معلوم ائين ٿي رهيو آهي ته اهڙن جڳهن ۾ گهوڙن جون ڪڙهيون قائم ڪيون ويون هيون يا وري انهن کي ننڍن سرڪاري عملدارن جي لاءِ آفيسن طور جوڙيو ويو هو. هتان جي گهرن جوڙڻ جي ابتدا به ماڙ جڳهن سان ڪئي وئي جن جون چٽيون سڌيون هيون. انهن مٿان گچ جو لپيو به گهڻو ڏنو ويو هو. انهيءَ مقصد سان ته جيئن ڇهل قدمي ڪري سگهجي. هن قسم جون اڏاوتون فقط تڏهن جڙي راس ٿيون هونديون جڏهن هتان جي سرڪاري عملدارن کي يقين ڏياريو ويو هوندو ته سندن بدلي گهڻي عرصي تائين ڪانه ٿيندي. ڪن جڳهن کان سواءِ سڀ جايون بنگلن جي طرز تي ٺهيل آهن ۽ شڪل صورت ۾ چوڪنڊا آهن. منجهن موزنيت گهٽ آهي، تنهن ڪري ڪجهه ٻُسي پئي محسوس ٿيندي آهي. پٽيون ڪچين سرن جون ٺهيل آهن. صفائي ۽ سنائيءَ لاءِ هٿن سان چوني جو ٻٽو لپيو ڏنو ويو آهي. تنهنڪري پري کان ٺي جهرڪندا ۽ جهڳندا نظر ايندا آهن. ڪٿي وري پراءِ وجهي جڳهن ٺاهڻ واري ايراضيءَ کي ڪجهه مٿي ڪيو ويو آهي. ڪيترين جڳهن کي اندرئين پاسي ڪاشيءَ جي ڳاڙهين ۽ نيرين سرن سان سينگاريل ويو آهي.

۽ سرن جي نلھن ۽ ڪٿي ڪاٺ جي ٿنڀن جي آڌار تي چڄا به جوڙيا ويا آهن. تنهن ڪري اسان جهڙن ماڻهن کي اهو پتو نه پوندو آهي ته انهن جڳهن جو اندريون پاسو خوبصورت آهي يا ڪو جهو. هر هڪ گهر ۾ ان رکڻ لاءِ گندي ۽ دونهي ۾ ڪارائيل رڌڻو هوندو آهي. رڌڻي کي بنا درن جي فقط لنگهه هوندا آهن جتان گوڙ ۽ گهمسان سان گڏ دونهون به وٽ وڪڙ کائيندو پيو ٻاهر نڪرندو آهي. هن کان سواءِ ڪي جايون اهڙيون به ڏسڻ ۾ اينديون آهن جيڪي مٽيءَ جو ٺهيل ڪونه هونديون آهن. انهن جي آڏو تن کي ڏسي، سائين جان بُل، اوهان تعجب ۾ پئجي ويندا. اهڙيون جايون هندستان ۾ رهندڙ انگريز ڪلارڪن ۽ انگريز-هندستانين جي گڏيل نسل (اينگلو انڊين) سان واسطو رکندڙ منشين جون آهن. هي ماڻهو پنهنجي پگهارن جو پستو پڪين سرن خريدڻ ۽ گچ گاري لاءِ خرچ ڪندا آهن. هن ڪئمپ ۾ هڪ خاص ڳالهه ٻي به آهي، يعني هتي هر گهر پنهنجي خاموش زبان سان گهر اندر رهڻ واري ماڻهوءَ بابت ڳالهائيندو نظر ايندو آهي. جيڪڏهن گهر کي ونگن وارا وڏا وڏا لنگهه هجن، گچ جي هڪ ٿلهي لپي جو تهه چڙهيل هجي، هر در ۽ دريءَ مٿان چڪون چڙهيل ڏسو، يارهن ٻارهن ماڻهو ”قوم هندي“ جي اتاهين قطار کي پاڻي ڏيندا هجن، ته اوهان کي هڪدم سمجهي وڃڻ ڪپي ته اها جاءِ هتان جي اسٽاف آفيسر جي آهي. مان هڪ اهڙو گهر به سڃاڻندو آهيان جتي هڪ ڪتر قسم جو عيسائي رهندو آهي، جنهن پنهنجي نوڪرن کي جهلي ڇڏيو آهي ته انهن مان ڪوبه سندس گهوڙن کي گاهه ڏاڻو نه ڏئي. پر مقرر ڏينهن کيس گهوڙي گاڏيءَ ۾ ويهاري گرجا گهر وٺي هلن. جتي هو پنهنجا سڀ ڏوهه پاپ بخشائي سگهي.

هڪ ٻي ننڍڙي ۽ خوبصورت جڳهه به آهي جنهن جي درين ۽ درن تي شاندار پردا لڙڪندا نظر ايندا. ڀرسان ئي ٺهيل منهن ۾ گهوڙو ۽ گاڏي بيٺل آهن. گهر جي ٻاهرئين پاسي صفائي ۽ سنائي نظر ايندي. پاڻيءَ جي هيڏي ساري ڏکيائين ۽ ڏچن هوندي به ڀرسان خوبصورت باغيچو آهي. هن گهر جي ڍنگ ۽ ڍب مان سولائيءَ سان سمجهي سگهجي ٿو ته اهو ڪنهن ڪپڙن يا ڪنهن فيلڊ آفيسر جو آهي جيڪو پنهنجي انگريز زال سان گڏ هتي رهندو آهي. ان کان ٿورو وٿيرڪو هڪ ٻيو بنگلو آهي جنهن جي چوڌاري آڏا ترچا بانس جا لڪڙا ڏئي جافري طرز جو پيهر ڏنو ويو آهي. گندين جهوپڙين ڀرسان هڪ ڏولي رکيل آهي. ڀرسان ڪارن ڪپڙن ۾

ڪاري رنگ جا ٻه چار ماڻهو ڏسڻ ۾ ايندا جيڪي پنهنجي منهن مهانڊن ۾ ٺڳ پيا محسوس ٿيندا. ساري وايومنڊل مان ائين پيو پاسو ڄڻ اهو ڪنهن ڪاريءَ عورت جي مٿس جو گهراهي (5) ان کان اڳتي زبون حالت ۽ ڊٿل قتل جڳهن جو هڪ سلسلو نظر ايندو جن جي ويڪرن ورائنڊن ۾ ٻه چار خوشپوش نوجوان سٺل ۽ ويٺل ڏسبا آهن. لٻارڻ ۽ ٻٽاڪن ۾ هڪ ٻئي کان چار رتيون ڪسر. صبح جي سدوريءَ ويل پاڻ ۾ پيا جهانپوتا هڻندا. معلوم ائين پيو ٿيندو آهي ڄڻ مهر ۽ ٻريا ذات جا ماڻهو جيڪي انگريزن جا نوڪر آهن. ڪاٺيندي پيئندي پاڻ ۾ هڻين ٻڪين ٻڻجي ويا آهن. انهن مان هر هڪ ماڻهو ٻئي کي سٽي ٿي چڱي ريت ڪم ڊڪرڻ جي هدايت ڪري رهيو آهي. پر پاڻ ڪڪ پڇي به پڻو ڪونه ڪندو آهي. هيٺئين درجي جا انگريز فوجي عملدار به هن علائقي ۾ رهندا آهن. ائين سمجهو ته آلسي ليلهر قسم جي انگريز فوجين جو ڄڻ هي قلعو آهي. اهو ڄڻ ته وقت جو قتل آهي ۽ حڪومت پاڻ اهڙي قتل جي کين سهوليت ڏئي ڇڏي آهي. ان کان پوءِ اوهان کي هڪ ڪين جهڙو بنگلو ڏسڻ ۾ ايندو جنهن جي آڏو گهوڙن ٻڌڻ جون ڪڙهيون ۽ ڪتن ٻڌڻ جون جايون آهن. هتي اوهان کي هڪ عرب سنٽري ٻاهر ليا پائيندو نظر ايندو. چيو ويندو آهي ته هيءُ ڪئمپ جو بهترين علائقو آهي. هاڻي هن پاسي تي زندگيءَ جي فقط اها نشاني وڃي رهي آهي. هن جڳهه کي ڪنهن زماني ۾ ”ٻڪ سب آلٽرن هال“ سڏيو ويندو هو (6) هتي به ماڻهو اهڙا هئا جيڪي پنهنجي گدلائي، چيڱرائي ۽ ايٿرائي ۾ نانءُ چڙهيل هئا. جاءِ جي چوڌاري ڏنل پيهر کي تباھ ڪري ڇڏيو اٿائون. ان جي جاءِ تي هنن ٽپا ڏيڻ جو دڳ Leaping bar بنائي ڇڏيو آهي. باغيچي کي هنن وري ڪشتي جو اڪاڙو بڻائي ڇڏيو آهي. پستول چوڙي ۽ ڪمان وسيلي گولوا چٽي پتين ۾ سوراخ ۽ چڱهه ڪري ڇڏيا اٿن. سامونڊي فوج جو سامان به هتي ڏيرن جي صورت ۾ ڏسڻ ۾ ايندو آهي. جن تي مٽيءَ جا مڻ چڙهيا پيا آهن. اهو سامان ڏکڻ هندستان جي انگورن جي باغن جهڙن علائقن مان ڪٿائي سنڌ جي نامي جهڙي گرم ڌرتي تي ڪتب آڻڻ لاءِ آندو ويو آهي جيڪو ڪاٺ جي صندوقن ۾ بند آهي. پر صندوقن جو تختو تختي کان الڳ لڳو پيو آهي. تنهن جون ڌڃيون اڏامي ويون آهن. جنگهن کان سواءِ ڪرسيون جا ڏير لڳا پيا آهن. فرنيچر به پٽيانگ لڳو پيو آهي. هنن اهو سڀ هاجو سامان کي ڪٿڻ مهل درن سان ٽڪرائي ڪيو ويو آهي. شيشن جو مسئلو ته

اڃا تائين مُنجهيو پيو آهي. مان جڏهن هتي رهندو هئس ته اڇلائي ڇڏڻ جهڙين شيشي جي خالي بوتلن تي هتان جا سنڌي ڪڪڙيون ڏئي ويندا هئا. اسان جڏهن هن ڏکويل ماڻيءَ ۾ بهتا هئاسون ته جنس بدلي جنس جي ڌيتي لپتي جاري هئي. ڪُن، ڪُن تي ڏي ۽ وٺ. هڪ هٿ ان شيشي جي خالي بوتل ڏي ۽ ٻئي هٿ ۾ ڪڪڙ وٺ. هاڻي اهڙو ڪاروبار ماندو ٿي ويو آهي. خالي بوتلون گند ڪچري جي ڏيرن تي ڏير لڳيون پيون آهن. جيستائين هتي ڪو شرايعانو نٿو جڙي تيستائين انهن خالي بوتلن جو ڏنجهو ۽ ڏچو گهٽ ڪونه ٿيندو جيڪڏهن ڪو ماڻهو هنن خالي بوتلن کي وڪڻندو ته لڪاپتي بڻجي ويندو ڇاڪاڻ ته هنن خالي بوتلن جي ڪاروبار ۾ وڏو فائدو آهي. ان جو مثال سر جام سيني جنجي ڀائي آهي جيڪو ”باتلي والا“ جي نالي سان مشهور آهي. اهو ڪنهن زماني ۾ خالي بوتلون وڪڻندو هو ۽ هاڻي (تونگر) بئرونيٽ (Baronet) بڻجي ويو آهي. سو ڪڪ ۾ لُڪ رکيو آهي ۽ شيشي جي خالي بوتل کي به اڃا به سمجهجي.

شروع ۾ ڪراچي ڪئمپ واريون جايون ڪچين سرن سان اوساريل هيون پر هاڻي انهن جي جڳهه تي پٿر اچي ويو آهي (7) هاڻي صدر واري گندي علائقي جي ڊگهي بازار ۾ واٽڪن هٿن جون لائينڊيون لڳي ويون آهن. هتي نوڪرن ڇاڪرن، فوجي عملدارن ۾ عام ماڻهن جي پيهه ڳڻا گيهه لڳي پئي هوندي آهي. ميريون ۽ گدليون عورتون پيون گهمنديون وٽنديون آهن. هر هڪ جي ڪيڏي ٽي چار گدلا اڳهاڙا ٻار هوندا آهن. وات سدائين ڦاٿل، رندا بکرا ڪندا هلندا، گگ ۽ سنگهه به پئي وهندي. ان کان سواءِ هنن وٽ ٻيو ڪم به ڪونه هو. اوڀر جي ملڪن ۾ سڃن ۽ ڪنگال ماڻهن جي زندگي ائين گذرندي آهي، جيڪو ڪئمپ جي سونهن تي هڪ ڪارو ٽڪو آهي. هن ماڳ کي هاڻي اڳئين کان وڌيڪ سڌاريو ۽ وڌايو ويو آهي ۽ ان کي هڪ عام مارڪيٽ ۾ تبديل ڪيو ويو آهي. ڪيترا گهر تمام خوبصورت آهن جهڙوڪ آدم علي وارن جو گهر. ڊگها ۽ ڪشادا روڊ انهن جو پاسو ڏئي گذرندا آهن. هتان جي غريبن ۽ مسڪينن ماڻهن جون جهوپڙيون زبردستي پٽائي پڪا ۽ خوبصورت دڪان تعمير ڪيا ويا آهن، جيڪي نئين سنڌ طرز تي جوڙيا ويا آهن. هن ئي ساڳئي ٿاڪ تي منڊم شليپر (Schlepper) جو مشهور دڪان آهي جتي عورتن جا ڪپڙا وڪري لاءِ رکيل آهن. بعضي کي ماڻهو هن کان

قرض تي ڪپڙا وٺي ڪسڪي هليا ويندا آهن ته هوءَ ويڇاري وسوڙجي ويندي آهي. مسٽر ڊيوڊسن هڪ رٽائر فوجي آهي، هن به هتي هڪ جنرل اسٽور ڪوليو آهي. مسٽر مچي (Michie) جو فوٽو گرافيءَ جو دڪان به هن ايراضيءَ ۾ آهي. ان کان سواءِ مسٽر اسپيچلي (Speechly) دوائن جو اسٽور هتي ڪوليو آهي. هي ماڻهو جتي به هوندو آهي ڏوڙ مان ڌن ۽ پائيءَ مان پدم جوڙڻ جو حامي هوندو آهي. ساڳي ئي سونهري اصول تحت هڪ پينس جي معمولي دوا فقط ڇهن پينسن جي معمولي اگهه تي وڪڻي سڄو ڏينهن پڇتائيندو آهي. اسٽاف لائين جي اوڀر پاسي ٿوري ترجي وضع تي وڏن ڪمرن تي مشتمل ڪي وڏا بنگلا به آهن جن جي مهاڙين تي ايليڪي طرز جي چٽساليءَ جي سونهن سنجهت ڏسڻ ۾ ايندي آهي. اهڙن بنگلن جا پنج بلاڪ آهن، جن مان هر هڪ جي قيمت لکن رپين جي ٿيندي. هنن جي مٿينءَ ماڙيءَ تي ونگن سان سينگاريل ڪشادا ورائنڊا به آهن. اهڙي تعمير جو مقصد آهي ته جيئن اتي ويجهي سمنڊ کان ايندڙ ٿڌڙي هير سان هيانءَ ناري سگهجي. نيبئر بئرس واري علائقي کي 1868ع ڌاري ترقي ڏياري وئي هئي. مان سمجهان ٿو انگريز جيترو هتي خوش آهن ايترو هو ڪٿي به خوش ڪونه آهن. شروعاتي دؤر ۾ ڪراچيءَ اندر فقط ٻه ريس ڪورس جا ميدان هوندا هئا. پر عيسائين جي پوڄا پاڻ لاءِ هڪ به گرجا گهر ڪونه هو. ٿوري وقت کان پوءِ پرايستنٽ فرقي سان لاڳاپيل هڪ ننڍڙي چرچ ۽ ڪئٿولڪ فرقي سان لاڳاپيل باهريئن شان ۽ اڊمبر واري چرچ قائم ڪئي وئي آهي. تن ڏينهن اهي جايون ساديون ۽ پورچوگيز تعميري طرز تي جوڙيون ويون هيون. نيبئر بئرس جي اتر-اتر-اوڀر پاسي ”سئنٽ پئٽرڪ“ نالي هڪ عمارت آهي جنهن هنن سڀني جڳهن کي سوڙهو گهڙي رکيو آهي. بيان ڪيل مٿين چرچ وڏي شان ۽ شوڪت سان تعمير ڪئي وئي آهي. پارسين جو آتشڪده وچ بازار ۾ ٺهيل آهي جنهن جي چوڌاري ڪاٺ جي جافري جي ديوار ڏنل آهي عيسائين جي قبرستان ڀرسان چرچ، عيسائي راهب عورتن لاءِ رهائشگاهه ۽ اسڪول به قائم ڪيو ويو آهي، ان کان سواءِ بازار ڀرسان مٿدست (Methodist) فرقي وارن عيسائين به هڪ عدد گرجا گهر ۽ پنهنجو اسڪول قائم ڪيو آهي. هاڻي اسان اسڪاٽلنڊ وارن جي قائم ڪيل ڪرڪ (Kirk) ۽ چرچ جو ذڪر ڪنداسون. هتان جا هيٺئين درجي جا فوجي عملدار جيڪي لنڊن ڪوٽن ۽ سفيد لباس ۾ سرخن گهوڙن تي سوار ٿي هتان لنگهندا

آهن، سي هن قسم جي گرجا گهرن کي ڏوڪيباز ۽ ابلڀس جي نالن سان سڏيندا آهن. يعني عبادت واري عزت ۽ احترام لائق جڳهن لاءِ پاڙو ٻولي، اندر جي باهه ڪڍندا آهن. گهوڙن ڊوڙاڻن وارن هنن همراهن جو تعداد وڏي اچي ڇهن تي پهتو آهي جيڪي چُست لباسن ۾ الائي ڇا لڳندا آهن جن جي قميصن ۽ ڪوٽن ۾ ڪالر بدران پتي (Petil Collet) لڳل هوندي آهي. هي صاحب ذوق آهن جن اناج جي پانڊن کي ٿيڻر هال بڻائي ڇڏيو آهي. هتي نت نوان ڊراما پيا هلندا آهن. ڪنهن خاص موسم ۾ گهوڙن ڊوڙاڻن وارا شوقين همراھ به هنن ڊرامن ۾ شريڪ ٿيندا آهن. اهو گهڻو تڻو مارچ مهيني جي پڇاڙي وارن ڏينهن ۾ ٿيندو آهي. انهن ڏينهن ۾ سنڌ جو ڪمشنر ۽ سندس عملي جا ماڻهو ضلعن جو دستوري سرڪاري ڪم اڪلائي، اوکا پوکا پلي، هڪ مٺا ٿي، پنهنجي صدر مقام پهچي هنن ٿيڙن ۾ هلندڙ ڊراما ڏسندا آهن. هيءُ برف واري وينهام (Wenham) ڍنڍ واري علائقي بدران بنا برف وارو خشڪ علائقو آهي جتي هڪ عدد فئڪٽري جي ڊگهي چمنيءَ مان نڪرندڙ ڪارو دونهون به ڏاڍو صحت بخش ۽ روح افزا هوندو آهي. هتان جا سماج دشمن عناصر خدا جي هن نعمت بلڪ رحمت کي صحت لاءِ نقصانڪار سمجهندا آهن. هتي ايتري تيد وائر به نهٺندو آهي جنهن کي سوڍا وائر به سڏيو وڃي ٿو. هڪ بوتل جو اگهه هڪ ٽڪو آهي. هتان جا ماڻهو هن بوتل جي پاڻيءَ کان ان ڪري وَڻن ويندا آهن جو ان کي ڪولڊ مهل ڌماڪيدار آواز نڪرندو آهي ۽ هنن کان چرڪ نڪري ويندو آهي ۽ بوتل وارو پاڻي اُٻرندو مٿي چڙهندو ڏسبو آهي. هن قسم جي پاڻي تيار ڪرڻ وارن ماهرن جو چوڻ آهي ته سنڌ جا رهواسي بوتل پيئڻ پسند ڪونه ڪندا آهن. هتي هڪ اهڙي ڪلب به آهي جيڪا نئينءَ ڪلب هائوس جي ڳولا ۾ آهي جنهن ۾ ماني کائڻ لاءِ وڏو ويڪرو هال هجي. ڪمرا به گهڻا هجن جتي آيا ويا سياح ۽ سيلاني اچي ترس. سڄي ڳالهه اها آهي ته هتي هڪ ڊرامو ڏاڍيءَ آزاديءَ سان هلي رهيو آهي. انهيءَ مقصد واسطي ڪن اچي ۽ ٽڪي رنگ جي جڳهن ۾ ڦيرگهير ڪري مرمت ڪئي پئي وڃي ته جيئن اتي مسافرن کي رهائي سگهجي ۽ ”فري مئسن لاج“ (Free mason lodge) جيان ان ۾ نواسه رکيا وڃن جيڪي مسافرخانن جي هٿنڊ بوک ۾ درج ٿيل آهن. هتان جا سنڌي هنن رهائشگاهن کي جادو گهر (Sorcery house) سڏيندا آهن. هن جوءَ جي ڪن معزز ماڻهن جو خيال آهي ته هن جڳهه جي هڪ دونهاڻيل

هال ۾ شيطان جي پوڄا ٿيندي آهي جنهن کي وڏا سڱ هوندا آهن. شيطان صفت ماڻهن جو اهو ٽولو سڱ جي شڪل ۾ ڳائيندو آهي. اهو راڳ الله تعاليٰ جي چونڊيل نيڪ بندن جي خلاف هوندو آهي. ڪن مستشرقين جو خيال آهي ته اهو وحدت وارو تصوف يا وجداني ڪيفيت آهي يا ان کان وڌيڪ گبرپرستي (Guebrism) واري پارسي فلسفي جو اهم نشان آهي. جنهن کي جديد عيسائيت جي ڪايا ۾ ملايو ويو آهي. پر مان سمجهان ٿو ته اهو هڪ فئشن آهي. مان هن خيال جو قائل آهيان ۽ آزاد خيال مسلمان جو به شهنشاهه آريلين (Aurelean) جيان تصور آهي ته سڄ سڀني ديوتائن کان وڌيڪ سگهارو ۽ پوڄا لائق آهي. تنهنڪري اهو سياوڪ آهي ته هو هر مذهب ۾ گبرپرستي (Guebrism) کي تلاش ڪندا آهن. اها ڳالهه ائين اٿئي مسٽر جان بل.

ڪراچيءَ جو اولهائون حصو اهو آهي جتان ”اولڊ اسٽاف لائينز“ اتر- اتر- اولهه کان هلنديون ڏکڻ- ڏکڻ- اوڀر ڏس ڏانهن وڌنديون ڏسبيون آهن. جتي وڏا ماڻهو رهندا آهن. هتي سنڌ جو گورنر يا ڪمشنر يا هنن مان ڪنهن به عهدي وارو سرڪاري عملدار ڪورٽ هلائيندو آهي. ڪراچيءَ جي سامونڊي ڪناري کان پنج ويڪر ۾ وڏا روڊ ڪناري سان پور- وچوت تي هلي استيشن تائين ۽ اڳتي وڌي ڪلفٽن وٽ اچي پاڻ ۾ ملندا آهن. (8) وچين دؤر ۾ اهڙن رستن کي گهٽين (streets) جي نالي سان سڏيو ويندو هو. اسان فريئر اسٽريٽ - 2 وٽ پهچي ان جي ڏاکڻين حصي کان شروع ٿيون ٿا. هن علائقي ۾ تمام گهڻيون جڳهيون جڙي راس ٿيون آهن. پر منهنجي اک هڪدم اچي رنگ جي ان جاءِ وٽ پهچي اتي ڳهي بيهي وئي آهي جيڪا هڪ ٻه ماڙ بنگلي جي شڪل ۾ موجود آهي. هيءَ جڳهه گهڻن ڪمرن تي مشتمل ۽ ڪاشيءَ جي سرن سان سينگاريل آهي. ڪنهن زماني ۾ اها تعمير شاهي محلات لڳندي هئي. هيءَ عمارت بنگال انجنيئرس جي ڪئپٽن ۽ سر چارلس نيبئر جي ملٽري سيڪريٽري ٺهرائي هئي. هن ڪئپٽن کي بيئر برائون (Beer Brown) جي نالي سان سڏيو ويندو هو. هي ڪئپٽن باس جون تيار ڪيل ڪوڙي بيئر جون ڊزن کن بوتلون ڏهاڙي ڏوڪيندو هو ۽ ان شراب جي نتيجي ۾ پرلوڪ پڌاري، شهيد شراب جي خطاب حاصل ڪرڻ ۾ ڪامياب ٿي ويو. ان کان ٿورو اولهه ڏس تي هڪ زبون حال جڳهه آهي جيڪا ڪنهن زماني ۾ ”بيد منٽن“ ڪورٽ هئي. پر هاڻي هتي ”سنڌ ڪئنال سروي“ جي آفيس آهي.

مسٽر جان بل، جيڪڏهن مان عورت هُجان ها ته پهريائين آءٌ هيٺ ويهان ها. پوءِ گوڏن تي هٿ هڻي هيانءَ ڦاٽَ رڙيون ڪريان ها. هتي اڃا ڪراچيءَ جي اوچين جاين ۾ رهندڙ خوش ذوق، اهل دل ۽ سمنڊ جو سڱيٿو ۽ منڙو ماڻهو ڪرنل ڊبليو. آر. لئمبرٽ (W.R. Lambert) اڃا جيئرو آهي جيڪو ٻڌجي ٿو ته ڪراچيءَ جو ڪليڪٽر به آهي.

پر منهنجي اها جگر ڦاٽَ رڙُ آپ ڌاريندڙ تهڪن ۾ بدلجي ويندي. ڇاڪاڻ ته ڀرسان ئي پٿرن سان تعمير ٿيل هڪ خوبصورت عمارت آهي جنهن کي ”فريئر هال“ جي نالي سان سڏيندا آهن.

سن 1860ع کان وٺي 1864ع تائين سون جي نوح واري طوفاني برسات ۽ ٻوڙان ٻوڙ ٿي وئي هئي. تنهنڪري اتان جو هڪ ٽانگي وارو ڪمپنيءَ جو مالڪ بڻجي ويو هو. ساڳيءَ ريت مينهن جي سنهي ڦڙ ڦڙ سنڌ ۾ به وسي هئي. هيءَ ترقي جيڪا اوهاڻ ڏسي رهيا آهيو سا به انهن چئن ڪڏين جي ڀاڳين آهي. هن ملڪ لاءِ اهڙي ترقي غير فطري سمجهي وڃي ٿي. فريئر هال گوٿڪ طرز جي عمارت آهي جنهن لاءِ فقط ايترو چئي سگهجي ٿو ته اي چريا موڳا مٿر برطانوي ڪهڙا اڃايا يورپيو پڄاڻين، هيءَ عمارت ته درٻار منعقد ڪرڻ واسطي ٺهرائي وئي آهي يا درٻار جهڙن ٻين موقعن ملهائڻ لاءِ تعمير ڪئي وئي آهي. جڏهن اهڙا مقصد باقي نه رهيا ته ان عمارت کي ناچ جي تقريبن لاءِ ڪتب آندو ويو. هيٺيون هال واندو پيو هو تنهن ۾ وري لئبرري ۽ ميونسپل ميوزم بڻايو ويو. گزيٽيئر ۾ (9) هن کي نهايت شاندار عمارت سڏيو ويو آهي. مٿس ممبئيءَ جي گورنر مسٽر فريئر جو نالو رکيو ويو آهي جيڪو سن 1851ع کان 1859ع تائين سنڌ جو ڪمشنر هو. هن عمارت کي 1865ع کان مٿي ذڪر ڪيل استعمال لاءِ کوليو ويو آهي. هن عمارت جي نقشي تيار ڪرڻ جو ڪم ڪئپسن سئنت ڪليئر ونڪن، آر. اي (Saent Clair Winkin, R.E) جي حوالي ڪيو ويو هو. کيس مٿان حڪم مليو هو ته هيءَ عمارت وينيتو گوٿڪ (Veneto_Gothic) طرز تي تعمير ٿيڻ ٺهرجي جيڪا وينس (Venice) لاءِ ته صحيح پر ڪراچيءَ لاءِ غلط هئي. آس اٿم ته نئين ڪلب وينيتو گوٿڪ طرز واري عمارت تعمير ڪرڻ جي غلطي ڪانه ڪندي. هن عمارت جو ٻاهريون پاسو سونهن سنجهت کان وانجهيل آهي. جنهن کي ڏسندي ڊچ پيو ٿيندو آهي. اوڀر پاسي واري ڏيڍي لڙاڻيل ۽ بي مزي آهي. مٿيون گنبد اٺ ڪُنڊو آهي. هن عمارت تي گول ۽ صليب جهڙي نقش و

نگار ڏسڻ ۾ ايندي جيڪا پور بندر جي سفيد پٿر ۾ ڪئي وئي آهي. هن عمارت ۾ اهرامن جهڙي مخروطي چٽسالي به نظر ايندي آهي. محسوس ائين ٿيندو ته ڄڻ ان کي بانس جي لڪڙن جي ٽيڪ ڏئي مٿي بيهاريو ويو آهي، جنهن مٿان منز (Mentz) جي ايجاد ڪيل ڌاتوءَ ”پتل“ جا پڙچ هليا ويا آهن. پري کان ائين ڏسبو ته هيءَ عمارت ڪنهن دولتمند نواب جي گهوڙن جي ڪُڙهه آهي. هي ميدان پندرهن ايڪڙ آهي جنهن جي ڪجهه حصي تي پٽين جي مدد سان ڪتھڙو تيار ڪيو ويو آهي. ٻئي حصي ۾ (milk plant) جا ٻوٽا پوکيل آهن. شام جو هتي جڏهن گوري فوج جي بئنڊ وڄندي آهي ته هلندڙ گهوڙي گاڏيون ۽ گهوڙسوار بيهي ويندا آهن. فريئر هال جي تعمير جو مکيه مقصد جهازرانيءَ کي فروغ ڏيڻ هو. هن شاندار ۽ پئمڊ جهڙي عمارت کان ٻاهر اچبو ته مسلمانن جي عيدگاه ڏسڻ ۾ ايندي - ٻين جي تعمير ۾ پٿر ڪتب آندو ويو آهي. ڪمشنر فريئر پاڻ کي (1) فريئر ٿائون، (2) فريئر هال ۽ (3) فيئر روڊ تعمير ڪرڻ لاءِ اربي ڇڏيو هو جيڪي نقشن ۽ رٿائن ۾ شاهائي شان جهڙا هئا. جيڪڏهن هن عمارت جي اندرئين پاسي جو ذڪر ڪجي ته ڏاڍو سنو ٿيندو. ڏاکڻيون ڪمرو پٽيوائن سان صفا پُرباش ڏسڻ ۾ ايندو آهي ۽ هيٺ فرش تي مک کي ويهڻ جيتري به جاءِ ڪانه ملندي آهي. ڪي به ٽي اخبارون رکيل هونديون آهن. هم عمارت ۾ وڏي ۾ وڏي اوڻائي اها آهي ته ماڻهو اتي پهچڻ سان اڀاڻڪائي محسوس ڪندو ۽ جهٽ ڪن ۾ ڪڪ ٿي بوندو. هيٺيون وچيون ڪمرو گهڻو ڪشادو آهي جتي لائبرري قائم ڪئي وئي آهي، جنهن ۾ اٺ هزار کن ڪتاب رکيل آهن. لائبرريءَ جي انتظاميه سالياني رپورٽ ڪتابن جو ڪئٽلاگ به ظاهر ڪندي آهي (10) هن لائبرريءَ ۾ وڏي اوڻائي اها آهي ته هتان جي ماڻهن جي دلچسپيءَ وارن ڪتابن جي کوٽ آهي. معلوم ائين ٿي رهيو آهي ته هتي قائم ڪيل سيني لائبررين ۾ ساڳئي قسم جي ڪوتاهي آهي. اتر-اولهه واري ڪمرو ميونسپل جو ميوزيم آهي. لائبرري ۽ هن ميوزيم جي سار سنڀال مسٽر مري (Murray) جي منصبي فرضن ۾ شامل آهي. هي ماڻهو به منهنجي دوست اسٽاڪس جي ڇڏيل پيرن تي اڳتي وڌي رهيو آهي ۽ هن ملڪ جي مختلف ٻوٽن تي ڪتاب چاپي رهيو آهي. هتي سنڌوءَ ۾ هاڪاريندڙ ڪجهه ٻيڙين جا نمونا به رکيا ويا آهن، جن مان گهڻن جا نالا غلط لکيا ويا آهن. هتي ڪاشي (11) جون سرون به نظر اينديون. چيو ويندو آهي ته هن

قسم جي سرن جو تعلق ايران سان آهي. هنن جي رنگ روغن واري پاسي تي چيني مٽي مٿان نئن ڪنگ (Nanking) جي مناري جهڙي شبيهه آهي. هي سرون نهايت اعليٰ درجي جون ۽ معياري آهن جيڪي هتان جي قديم مسجدن ۽ مقبرن مان ڪڍي نمائش لاءِ هتي رکيون ويون آهن. هتي ڪاٺ ۽ پٿر جا ٺهيل جانور ۽ پکي به رکيا ويا آهن. ان کان سواءِ هتي اڻ لپ قسم جون سرون به رکيون ويون آهن جن جو تعداد هڪ سؤ تيرهن آهي. اهي سرون ڪسٽم جي نئين ڪليڪٽر مسٽر ڊبليو. ڪول جهڙڪ شهر ڀرسان هڪ ٻُڌ ”وهار“ مان کوٽي ڪڍرائي هت رکرايون آهن. انهن سڀنيءَ مان وڌيڪ اهم ٻُڌ جو مٽي جو پڪل هڪ ٻُڌ آهي جنهن جا ڪن وڏا ۽ هيٺ لڙڪيل آهن. سندس پٺي هت چاتيءَ وٽ رکيل ڏسجن ٿا ۽ پلٽي ماريو ويٺو آهي. چيو ويندو آهي ته هو پير جي وٺ هيٺان هن طريقي سان ويهي ڌيان ۽ گيان ڪندو هو. هتي به ٻُڌ مندر جو هڪ نمونو تيار ڪيو ويو آهي جيڪو ننڍن ٺلهن جي آڌار تي تعمير ڪيو ويو آهي. اڏاوت ۾ ننڍو آهي. چوٽيءَ تي مٿئين پاسي واري گول حصي جي ٽن پاسن تي چٽسالي رکي وئي آهي جيڪا پنهنجي شڪل صورت ۾ ”مالا“ جهڙي آهي ۽ طرز جهالڙ وانگر اٿس. خوبصورتي جي نقطهءَ نظر کان هي نمونو نهايت اعليٰ آهي. بت جي هيٺان به ڪتا ڏيکاري ويا آهن جيڪي هڪ ٻئي ڏانهن منهن ڪيو ويٺا آهن. گوتم ٻُڌ جي صفا ڪاٻي پاسي هڪ گهيتي جي تصوير آهي. جيڪو پنهنجي سڱن ڪري چٽو ۽ ٻڌرو آهي. هي نادر قسم جي فن ۽ ڪلا جو هڪ نمونو آهي پر ٻُڌ جو منهن ڪجهه مختلف ڏسڻ ۾ اچي ٿو جيڪو چڻ جهنگلي لڳي ٿو. معلوم ائين ٿي رهيو آهي چڻ يروشلم جو موابي (Moabite) دؤر سان لاڳاپيل ڪو ٺڪر آهي، جيڪو اڄ به برلن اچي وڪرو ٿيندو آهي. ڪلا سان لاڳاپيل ٻيون اهم شيون شينهن جون منڍيون آهن جن جي وات ۾ پيل ٻار مالائون ڏسڻ ۾ اچن ٿيون، هتي هاڻي جي سونڊ سميت ٻه منڍيون به رکيل آهن. ان کان سواءِ هنجن جون مورتيون ۽ قربان گاهه جو هڪ اعليٰ نمونو هتي موجود آهن. هتي رکيل ڪن سرن ۾ پٺن جون تصويرون آهن. معلوم ٿئي ٿو ته اهڙيون سرون ڪنهن مذهبي مقصد واسطي تيار ڪيون ريون آهن. ڪن سرن ۾ ستن ڪُنڊن وارو تارو به آهي جن مان روشنيءَ جا ڪرڻا نڪرندا ڏسجن ٿا. ڪن سرن ۾ ڍاري dice جي طرز آهي ۽ اها تصوير هيٺ گهري آهي. ٻيون سرون به قيمتي شين جو هڪ مجموعو آهي. اهڙين

ان لپ شين کي ڪنهن چڱيءَ جاءِ تي ۽ ڍنگ سان رکيو وڃي ها ته ڏاڍو چڱو هو. پراهرين قيمتي شين کي هيٺ بت تي ڍير ڪري رکيو ويو آهي. ڪراچي ڪئمپ جو پنڌ واشنگٽن واري ڪئمپ جي پيٽ ۾ ڪجهه وڌيڪ آهي. اسٽاف لائين تائين پنڌ وڃبو آهي. هيءُ علائقو فريئر هال کان اتر- اتر- اولهه پاسي واقع آهي جتي اسان ٽرنٽي چرچ (Trinity church) وٽ پهچي اچر کان هيڏانهن هوڏانهن ڏسندا آهيون، هيءُ چرچ 1852ع کان 1855ع تائين ٺهي تيار ٿي هئي. معلوم ائين ٿي رهيو آهي ته هتي اصل ۾ ڪا به جڳهه هئي ۽ چرچ بعد جو اضافو آهي. چرچ جي اوڀر واري ٻاهرئين پاسي جي ساخت مان ائين پيو يائنبو ته هيءُ تعمير ڪنگسٽن (Kingston) جي البرٽ ميوزڪ هال جو نقل آهي. هن پوائنٽيءَ جاءِ کي ڏسي منهنجو پڳ مٿ يار ”جان پُل“ الائي ڪهڙي ڊيجڙي جهڙي سڀني ۾ سراپجي ويو آهي. اهو به چيو ويندو آهي ته هن چرچ جو منارو به اٽليءَ جي ڪنهن پوائنٽي تعمير جو هو بهو نقل آهي. هن مناري کي ڇهه منزلون آهن ۽ 150 فوٽ اوچو آهي جنهن جي شروعات گهڙيال وٽان ۽ پڇاڙي چبوتري وٽ ٿئي ٿي. ان کان سواءِ هن تعمير ۾ هڪ ٻئي مٿان مخروطي طرز جون چار دريون آهن ۽ مناري جي چوٽيءَ تائين وينديون نظر اينديون آهن. اهو به ٻڌايو ويندو آهي ته پنجينءَ منزل تي چار بتيون ٻرنديون رهنديون آهن جيڪي سامونڊي سفر ڪرڻ وارن جي گهڻي مدد ڪنديون آهن. معلوم ائين ٿي رهيو آهي ته چرچ جو منارو ڳن سان هڪ هٿوڙو آهي جنهن جو منهن آسمان ڏانهن آهي ۽ هن مناري جي تعمير جو مقصد به اهو آهي، پر ڪراچيءَ وارن کي اها ڳالهه پسند ڪانه هئي.

ان کان ڪا به پاسي ريزيڊنسيءَ جي جڳهه آهي جيڪا هڪ وڏي جهنڊي ڪري تمام گهڻي مشهور آهي. اها جڳهه سر چارلس جي ڏينهن ۾ تيار ٿي هئي ۽ ان کي آهستي آهستي وڌائيندا رهيا آهن. هاڻي ته ايتري وڏي وئي آهي جو ”انگلش ڪنٽري هائوس“ پئي پائنجي آهي. پٽيون سفيد رنگ جون ۽ ڇت ۾ ڪاشيءَ جون سرون ڪتب آنديون ويون آهن. سڪل ڪينهونءَ جيان گول آهي ۽ تعمير ۾ منجهيل وچڙيل نظر ايندي آهي. هاڻي هتي سر وليم ايل ميري ويدر (Sir William L. Merewether) ڪي. سي. ايس. آءِ. سي. بي وغيره وغيره رهندو آهي. هي ماڻهو سنڌ جي مفادن سان تمام گهڻي دلچسپي رکندو آهي. هن پنهنجي زندگيءَ جا ٽيٽيه سال نوڪري ڪندي گذاريا آهن. هن اهو سارو عرصو جڻ هڪ دور

بڻايو آهي ڇو پنهنجي تاريخ ٺاهي آهي. هن جڳهه کان ٿورو پريو ۽ کاٻي پاسي توبخاني جي بئڪن جا ٽي بلاڪ آهن. انفنٽري (بيادل فوج) وارن بلاڪن وارين جڳهن ۾ مٿئين پاسي ونگون جوڙيون ويون آهن پر هنن بلاڪن وارين جڳهن جون ونگون هيٺئين پاسي آهن. هاڻي ڊسٽر ۽ ڊاب وارن رستن سان جنگهون هڻي، نوٽيون نوڪي ٽڪجي پيا آهيون ۽ چاهيان ٿو ته ڪٿي پير پسارجن. پر سامهون ڏس، سينٽ انڊريو جي اسڪاٽ گرجا گهر ڪرڪ (Kirk) آهي. هن جڳهه جو نقشو انڊس فلوٽيلا جي ڊپٽي ايڇنٽ مسٽر ٽي. جي نيون هارن (T.G. Newn harn) تيار ڪيو هو. چرچ جي هيءَ جڳهه چوڏهين صدي عيسويءَ جي گوٿڪ طرز جو هڪ اعليٰ نمونو آهي جيڪا ٽرنٽي چرچ جي جڳهه وانگر جهڙي تهڙي ناهي. هڪ اوڻائي ضرور اٿس جو ڇت گهڻي مٿي رکي وئي آهي. ان کان سواءِ اصول اهو هئڻ کپي ها ته لاهونديءَ واري ڇت جون ٽي يا پنج پٽيون هجن ها، پر هتي ڏهه رکيون ويون آهن جن جو ڪو جواز ئي ڪونه هو. هتي ڇڻ ”سڄيءَ کان اڌ پلو آهي“ واري اصول تي عمل ڪيو ويو آهي. هن جڳهه کي ڏسڻ سان معلوم ائين ٿيندو ڇڻ رازا اوساريءَ جو ڪم اڌ ۾ ڇڏي ڪيڏانهن پڇي ويا آهن. هتي مور پکيءَ طرز تي هڪ دري به آهي جنهن ۾ هنيل ڪاٺ جون پٽيون هڪ مرڪز کان مختلف طرفن ڏانهن وينديون نظر اچن ٿيون. ظاهر آهي اها دري هوا جي گذرگاهه طور ناهي وئي آهي. هن دريءَ ۾ شيشا لڳل ڪونه آهن. ڀت ۾ هڪ جاري جهڙو نشان موجود آهي جتي گهڙيال تنگيل هئڻ گهرجي ها، پر اهو اتي نظر ڪونه ٿو اچي. هن چرچ جي عمارت ٻين چرچن جي جڳهه جيتري اوچي آهي. مان پانيان ٿو ته هن چرچ ۾ ڏنڊي جي زور سان چنڊي اوڳاڙڻ جو رواج ۽ هر ڪو ماڻهو مفت ۾ عبادت ڪري هليو ويندو آهي. يعني پورٽر شراب جي هڪ ننڍڙي ٿانو حاصل ڪرڻ لاءِ شراب جو ٺيلهو هلائڻ. سگهاري ماڻهوءَ سان هٿ اٽڪائڻ مار ڪائڻ برابر هوندو آهي. پر پوءِ به هٿ اٽڪائڻ جرئت جو ڪم هوندو آهي. فوجي نقطهءَ نظر کان ڪراچيءَ ۾ ڇڻ ته مانار چائنسجي وئي آهي. ڪو زمانو هو جو توبخانو گهوڙيسوار دستا ۽ اڇن ڪارن جون ڪيتريون ئي ريجمينٽون هتي رهنديون هيون، نيٺ ڪٿي جيڏانهن به نهاريو هو ته تيڏانهن فوجي چرپر ڏسڻ ۾ ايندي هئي. صبح جو سوير گهمڻ لاءِ ٻاهر نڪريو هو ته ڊچ موسيقي وايومنڊل ۾ يعني ٻرندي هئي. ٻئي پاسي فوجي بئنڊ جو آواز هوندو هو جيڪو ساري فضا تي چائنسجي

ويندو هو. هر چوسول تي فوجي دستا مقرر هوندا هئا جن تي ايڊجوتنٽ جي عياري نظر هوندي هئي. اڄ ته اهي فوجي دستا به ڏسڻ ڪونه ٿا اچن. فوجي ڀرتي جي هر مرحلي تي ڪني جي ڪيڏ ۽ سنگينن جي سٽڪي جو امتحان ورتو ويندو هو. سونجهه ۽ سمجهه کان ائين ڪم ورتو ويندو هو جيئن هنج پڪي سوچي سمجهي وڪ ڪڍندو آهي. منهنجي پڳ مٿ يار برگيڊيئر ڊنڊس Dundas کي عام طور Dunder head جي نالي سان سڏيو ويندو هو جنهن جي معنيٰ آهي موڳو مٿر. اوڳو يا چيڳرو جيڪو يونيفارم جي صفائي سنائيءَ ئي ڪونه ڏسندو هو پر ان جو هر هڪ سڳو ٽڪيءَ تار سان ڏسندو هو. مسٽر جان بل! اڳي اهڙيون ڪلڻ جهڙيون شيون ڏسي تهڪ نڪري ويندا هئا، هاڻي ته اهڙيون ڳالهيون به ڪونه آهن ۽ ڳلن تان ڳوڙهن جون بوندون بس نه ڪن. اڳي جڏن توپخاني جي گهوڙيسوار دستن جو ڪمانڊر سون جهڙن تمغن سان سينگارجي هلندو هو ته هتان جي اڏا ڳهاڙن سنڌين جا اچڻ کان تارا ۽ وات پتجي ويندا هئا.

گذريل چوٿائي صديءَ دوران ڪراچي ٻين ڳالهين ۾ گهڻي بدلجي وئي آهي. توپخاني، ڪيولري ۽ پيادل فوج جي جاءِ تي هاڻي آگيوتن، ريل، ٽيليگراف، اڪائونٽنگ آفيس، گرجا گهرن ۽ ڪاليجن اچي ڊيرا دميا آهن. تجارت هڪ طاقت جي روپ ۾ آڀري ۽ اُسري رهي آهي. اسٽاڪ ايڪسچينج توڙي جو ابتدائي مرحلن ۾ آهي پر هر ماڻهو هن کان باخبر آهي ۽ هوريان هوريان شهرت حاصل ڪندي پئي وڃي. اڳتي هتي فقط هڪ گرجا گهر هوندو هو پر هاڻي اڌ ڊزن کن آهن. ان جي تعداد وڌڻ جو ڪارڻ اهو آهي ته هتي نرم سڀاءَ وارن رڍن (عيسائين) جو تعداد ڏينهن ڏينهن وڌندو پيو وڃي. هاڻي آچرواري ڏينهن اوهان ڇهل قدميءَ واري ماڳ تي پهچندا ته اوهان کي ڊاڪٽر گرئنفيلڊ اڪيلو گهمندو ڦرندو نظر ڪونه ايندو. ان کان سواءِ هتي اسڪولن انگلنڊ جهڙي اهميت حاصل ڪري ورتي آهي. هتان جي انگريزن کي اچي اهو اڌڪو لڳو آهي ته متان هتي شام (Syria) جيان هڪ چوڪري ۽ چوڪري (12) لاءِ هڪ جدا ڪمرو ۽ الڳ استاد مقرر ڪرڻ جي ضرورت پوي.

مان هيءَ ڳالهه پڪ سان چئي ڪونه ٿو سگهان ته مهمان نوازي اهم مرڪزن مان نڪري ڪهڙي ڏوراهين ڏيهه هلي وئي آهي. اسان جتي به ويا آهيون ته صورتهال مطابق ائين محسوس ٿيو آهي ته هتان جي ماڻهن اسان لاءِ پنهنجي گهر جي ڪڙه ڳلي ڪانه رکي آهي. شايد ان جو ڪارڻ اهو

آهي ته گهر وڃڻ لاءِ گهڻا فوجي تيار هوندا آهن. اهڙي ريت ڪي ڊگهيءَ موڪل تي ڏيهه ويندا آهن ۽ ڪي وري ڊگهيءَ موڪل تان موٽندا آهن. تنهنڪري آئي وئي گهڻائي هوندي آهي. گهرن ڏانهن وڃڻ وارا وڏا خرچ ڪندا آهن. جيڪي گهرن ڏانهن ڪونه ويندا آهن تن ڪي وري مهانگائي ماري رکندي آهي. اهڙا ماڻهو وري اهو ذڪر به ڪونه ڪندا آهن. مذڪوره مهانگي موڪل تي گهر وڃڻ وارن جي گهڻي خريداري ڪرڻي هوندي آهي. هونءَ به مهانگائيءَ کي پنهنجي هڪ نرالي چال آهي جنهن مطابق هوءَ ڏينهن ڏينهن وڌندي رهندي آهي پر ان جي ڀيٽ ۾ پگهارون هڪ جاءِ تي ڄمي بيٺل هونديون آهن. هي ڪراچيءَ واري هڪ ننڍڙي فوجي ڪئمپ آهي جتي ٿوريءَ مهانگائي سان سارو وايومنڊل اُداس ٿي ويندو آهي. هتي گورن جو هڪ محدود سماج آهي جنهن هتان جي ماڻهن سان اڃا تائين لڳ لاڳاپا پيدا ڪونه ڪيا آهن. هن قسم جي وايومنڊل ۾ ٻئي ڌريون هڪ ٻئي کي ڌاريو سمجهي ويجهي اچڻ کان وٺڻ پيون وينديون آهن. ائنگلو- انڊين سماج به آمريڪي رياستن جي سماج - پان آهستي. هتي انگريزن هڪ قسم جي دٻاءُ کي ڪلي ڇڏيو آهي. هتي چرچ ويندڙ ماڻهن لاءِ الائي ڪهڙا هل هلي ويا آهن. هن قسم جي افواڻ جي به ڌم مٽي پئي آهي ته فلاڻي انگريز منڊر صاحب پنهنجي گهوڙي تي چڙهي فلاڻي ڪئپٽن سان گڏجي گهوڙيسواري ڪندي آهي، ان ساڳئي ڪئپٽن سان فلاڻي ميم صاحب کي به گهوڙيسواري ڪندي ڏٺو ويو آهي. هتي ڪراچيءَ ۾ ڪم کان گسائڻ ۽ غير ذميواريءَ جو چڻ راج آهي جيڪا يورپي ماڻهن سان گڏ ايشيائين ۾ پڻ وڌندي نظر ايندي آهي. مثال طور جيڪڏهن اوهان کي ڇهين وڳي بدران پنجين وڳي چانهه جي ضرورت محسوس ٿيندي ۽ اوهان اردليءَ اهڙو حڪم ڪندؤ ته اهو ”هاڻو سائين“ ته چوندو پر چانهه ڪاڙهي پيش ڪونه ڪندو. جيڪڏهن اوهان ڪنهن کي ترت گاڏيءَ آڻڻ جو حڪم ڪندا ۽ جلد ڪرڻ جو تاڪيد به ڪندا، ته اها گاڏي ايندي ضرور مگر ڊرائيور آئيندو پنهنجي مرضيءَ سان. جيڪڏهن اوهان اهو ٻڌو ته ڪنهن اعليٰ عملدار پوري وقت تي ڪم کي مڪمل ڪرڻ واري عادت کان دلشڪستو ٿي آپگهات ڪري ڇڏيو آهي ته اچر نه ڪجو.

هتان جي سياست ماڻهن جو پاڻ ڏانهن ڌيان ڇڪائڻ شروع ڪيو آهي. سر چارلس جي ڏينهن ۾ سنڌ جڻ ته اڪيلي ۽ ويڳائي ٿي وئي هئي، پر هاڻي ائين نه آهي. هن ملڪ وچان خشڪي ۽ دريائي آمدرفت شروع ٿي

چڪي آهي. پنجاب ۽ ٻين علائقن کان تجارتي مال جي اچ وڃ چالو آهي. اهو وقت پري نه آهي جو ڪراچي بندر تان ٻاهرين ملڪن سان تجارت جي شروعات ٿيندي. اهو تجارتي مال، جيڪو اڳي ممبئي ۽ ڪلڪتي جي بندرن تان ڏيساور ويندو هو سو هاڻي سنڌ جي بندر ڪراچيءَ کان چڙهندو. جڏهن لارڊ نارت بروڪ (North brook) ڪراچيءَ آيو هو ته هتان جي واپارين هنن ٻنهي ملڪن، يعني پنجاب ۽ سنڌ کي ملائي هڪ ڪرڻ جي درخواست ڪئي هئي پر مغل شهنشاهه جهڙي مزاج رکڻ واري هن لارڊ کين نيپولين وانگر کٽو جواب ڏئي ڇڏيو هو. پتو نه آهي ته هن کان پوءِ ايندڙ سرڪاري بااختيار عملدار وقت جي نزاکت سمجهندو يا ٿي سگهي ٿو ته اسڪول ويندڙ ننڍڙي ٻار جيان سندس مزاج ۾ سنجيدگي ۽ مستقل مزاجي نه آئي هجي. پر مون کي پڪ آهي ته پنجاب جي گورنر کي هن نئين اسڪندريه يعني ڪراچيءَ جي اهميت جو ضرور احساس ٿيندو. هن کي سمنڊ ۾ وهنجڻ جو ضرور شوق جاڳندو. ان کان سواءِ خزاني واري وزارت کي ضرورت سوچڻو پوندو ته سنڌ جي ڪمشنر کي پورا چار هزار رپيا پگهار طور ادا ڪيا وڃن ٿا، جيڪڏهن ٻئي ملڪ ملائي هڪ صوبو ڪيو وڃي ته اهي چار هزار رپيا ٻجي سگهن ٿا.

سرحد تي وري هڪ ڀيرو جنگ جا ڪارا ڪڪر چائنجي ويا آهن. سر ڊبليو. اي. ميري ويدر هن کان اڳ به هيءَ رت پيش ڪئي هئي ته قلات جي سردارن جي پيٽ ۾ قلات جي خان جي واهر ڪئي وڃي. پر ان کان جلدي پوءِ هن پاڻ ئي مير خدا داد خان کي تخت تان لاهڻ لاءِ سوچيو هو. جڏهن هندستان جي انگريز سرڪار کي اهو پتو پيو ته ڪانئس سياسي اختيار ڪيسا ويا هئا ۽ کيس فقط انتظاميه ۽ روڻيو جا اختيار ڏنا ويا هئا. فوجي ڪمانڊ ڪرنل منرو (Munro) ۽ سيجر سنڊيمن (Sandeman) جي حوالي ڪئي وئي هئي. هن پوئين ماڻهو جي سر ميري ويدر سان ڪانه پوندي هئي. سن 1876ع ۾ انگريزي فوج کي بولان لڪ ۽ قلات (13) ڏانهن وڌڻ جو حڪم ڪيو ويو هو. (1) هن پيش قدميءَ جي ڪنهن کي به ٻاٻور پئجي ڪانه سگهي. مون کي شڪ آهي ته انهيءَ لشڪر کي اتي رهايو ويندو ۽ قلات کي هندستان جي انگريز سرڪار سان ملايو ويندو. هن علائقي ۾ آمدرفت لاءِ سٺا رستا آهن ۽ سنڌ واسطي هيءَ علائقو سٺو سينيٽوريم ثابت ٿيندو هتي صوف جام ٿيندا آهن ۽ برفباري ناهوڪي ٿيندي آهي.

هي ڏکويل ماڻھو ته رُگهه ۽ ڪاڙھ جو ماڳ آهي. اهڙي گرميءَ کان سر بچاءَ واسطي قلات وارو علائقو وڌيڪ مناسب آهي. اُميد آهي ته جلد ئي کيس اهڙو صحت بخش ماڳ ملي ويندو.

مان هن ڳالهه کان نفرت ڪندو آهيان ته هتان جي ماڻهن ۽ حڪمرانن ۾ ويڇا پيدا نه ڪيا وڃن ۽ انهن جون دليون هڪ ٻئي لاءِ نفرت جي وهه ۾ نه وهائجن. پر سوچيندو آهيان صدر مقامن لاءِ هن قسم جا صحيح سوال به بي معنيٰ هوندا آهن. جيڪڏهن ڪو ماڻهو حڪمرانن جي مدد ڪندو ته هڪ کي دوست ۽ هزارن کي دشمن بڻائيندو. جيڪڏهن حڪمران بدران سردارن جي مدد ڪبي ته هٿ سان وٺي بغاوت جو بچ پوکيو ۽ اهڙن نتيجن کي به پوڳڻو پوندو. اُميد آهي ته بڙودا جهڙي سياسي نانگ جي پچ تي لت ڏئي پنهنجي لاءِ ڏنگهو ۽ ڏچو پيدا نه ڪيو ويندو. پر جتي حڪمران راج ڪرڻ جي لائق نه آهي ته اتي انهيءَ حڪمران جا امير ۽ نواب به عزت احترام ڪونه ڪندا آهن. جيڪڏهن صورتحال اهڙي آهي ته پوءِ اتي پنهنجي فوج رهائي ملڪ تي قبضو ڪيو وڃي.

ڇا هندستان جي انگريز سرڪار پنهنجي ملڪ سان اڃا ڪي ٻيا ملڪ به ملائڻ چاهي ٿي؟

سائين مسٽر جان بل! هاڻو هتان جي انگريز سرڪار کي هندستان جي اوسي پاسي وارن ملڪن ڏانهن چُرڻو پُرڻو آهي. ماڻ معنيٰ مات. توهان بسمارڪ جو هي مشهور قول ڪونه ٻڌو آهي ته جيڪا قوم رضا خوشي آڻ مڃيندي آهي، اها پنهنجي تباهيءَ کي پاڻ سڏيندي آهي. سندس هيءَ چوڻي مُستند آهي جنهن تي پوري ريت عمل ڪرڻ گهرجي. بسمارڪ جو هي نقطهءِ نظر مختلف ملڪن کي انگريز حڪومت سان ملائڻ خلاف هڪ ردعمل هو. برطانيه سرڪار 1845ع کان 1853ع تائين هندستان جا مختلف آزاد ملڪ فتح ڪري پنهنجي هندستان انگريز سرڪار سان ملائي ڇڏيا هئا. برطانيه سرڪار جو اهڙو لاڙو هاڻي هوريان هوريان دور ٿيندو پيو وڃي. پر ڪو زمانو هو جو شتر هيٺ لهي رهيا هئا ۽ دڪان بند ٿي رهيا هئا. انگلنڊ مصلحت پسند ملڪ آهي. جڏهن ته هندستان جي انگريز سرڪار ۾ اهڙي خاصيت نظر ڪانه ايندي. هتي اوهان کي فقط هڪ ئي گس تان گذرڻو پوندو ۽ ان کي ڇڏڻو به ڪونهي. جيڪڏهن هندستان جو اڳيون وائسراءِ گائڪواڙ جي راجا کي چوي ها ته تون مون کي

مناسب ماڻهو نظر ڪونه ٿو اچين، تنهنڪري تون راجڌاني ڇڏي نڪري هليو وڃ، مان تنهنجي جاءِ تي ڪو ٻيو مناسب ماڻهو رکڻ ٿو چاهيان. ته هندستان جا سڀ راجا هن ڳالهه کي چڱيءَ ريت سمجهي وڃن ها. ان جي بدران هن ڇا ڪيو جو اهڙين حالتن کي سدائين واسطي انگلينڊ جي طريقي مطابق راجائن جي هڪ ڪميٽي مقرر ڪئي هئي. پر پوءِ پاڻ انگلينڊ جي ان طريقي خلاف ورزي ڪندي پنهنجي ئي ڪيل فيصلو کي مان ۽ مهٽ ڪونه ڏنو هو.

حوالا:

- (1) اهو پتو ڪونه ٿو پوي ته ڪيڏهن برٽن کي ڪڏهن روهن ۽ ڪوهن ۾ وڃي بلوچن بابت معلومات حاصل ڪرڻ جو موقعو مليو هو يا نه. (1859 ص-473) مان جنرل والتير اسڪاٽ جي تمام گهڻي عزت ڪندو هوس جيڪو منهنجي خط پهچڻ کان اڳ وفات ڪري ويو ته هو هن بابت مختلف قصو ٻڌائي ها.
- (2) سر چارلس نيپيئر جو هندستان جي گورنر جنرل ڏانهن لکيل خط: هزايڪسيلينسي سر چارلس نيپيئر کي. سي بي کان هندستان جي رائيٽ آئربل گورنر جنرل ان ڪائونسل ڏانهن

مان اوهان جي خدمت ۾ پنهنجي منشي علي اڪبر خان بهادر بابت لکيل يادگيريون (Memorials) موڪلي رهيو آهيان. ان سان گڏ ليفٽيننٽ ڪرنل آئوٽرام ڏانهن لکيل خط جو نقل به پيش ڪري رهيو آهيان جيڪو منهنجي سنڌ اچڻ کان اڳ هتان جو پوليتيڪل ايجنٽ هو.

منهنجي سنڌ پهچڻ کان پوءِ مان منشي علي اڪبر کي ائين سڄو ۽ مخلص ڏٺو جيئن ليفٽيننٽ ڪرنل آئوٽرام هن لاءِ پنهنجي خط ۾ لکيو آهي. مون کي هيءَ حقيقت بيان ڪندي ڪو هرج ڪونه ٿو ٿئي ته مان سنڌ ۾ پنج سال فوج جي ڪمانڊر رهڻ دوران منشي علي اڪبر کي نهايت نمڪ حلال ۽ مخلص ڏٺو. هن شخص منهنجون ٻي بها خدمتون سرانجام ڪيون آهن. تنهن ڪري مان هن سرڪاري ملازم جو نهايت شڪر گذار آهيان. منهنجو منجهس گهڻو اعتماد آهي. مان هن لاءِ چيل ڪرنل آئوٽرام جا لفظ ورجايان ٿو جنهن لکيو آهي ته ”مان هيءَ حقيقت ضمير ۽ انصاف کي آڏو رکي بيان ڪري رهيو آهيان ته ٻئي ڪنهن به هندستاني ماڻهو جون انگريزن لاءِ اهڙيون خدمتون ڪونه آهن جهڙيون منشي علي اڪبر جون آهن.“

هي ماڻهو پنجن سالن تائين منهنجو ماتحت رهيو آهي. ڪن ماڻهن مٿس انهيءَ ڪري حملو به ڪيو هو جو هو منهنجو منشي هو پر مان هن جي ڪڏهن به پاسخاطري ڪانه ڪئي. هي شخص پنهنجو بچاءُ پاڻ ڪندو هو. هاڻي سندس مخالف ختم ٿي چڪا آهن. مان اهو پنهنجو منصبي فرض سمجهي رهيو آهيان ته سندس معاملو اوهان جي خدمت ۾ پيش ڪريان. اميد آهي ته منهنجي هي درخواست ضرور قبول ٿيندي ۽ کيس هڪ سور ٻيا ماهوار پينشن ملندي جيڪا سندس پگهار جو آڌو آهي.

هن جي نوڪريءَ جو وقت ته تمام ٿورو آهي. پر هن ماڻهوءَ افغانستان ۾ سنڌ وارين جنگين دوران انگريز سرڪار جي نمايان خدمت سرانجام ڪئي آهي. اهو ڏاڍو جفاڪشي وارو دور هو. اهي ٻئي جنگيون به نهايت خطرناڪ هيون. جنهن دوران هن شخص پاڻ کي ڏاڍو بهادر انسان ثابت ڪيو. جيڪڏهن منشي علي اڪبر سان لاڳاپيل منهنجي هي گذارش قبول ڪئي وئي ته مان سائينءَ جن جو بي انتها شڪر گذار رهندس.

صحيح - سر چارلس نيپيئر
ليفٽيننٽ جنرل، گورنر آف سنڌ.

(3) ڪرنل، اي.بي. رائيٽون سنڌ جو پراڻو ۽ اهم سرڪاري عملدار آهي. جنهن جا هي لفظ ڪنهن رسالي ۾ ڇپيا آهن ته، ”مسلمانن جي نبي ڪريم صلي الله عليه وآله وسلم جا هي سونهري لفظ آهن ته، ”هڪ ڪلاڪ جو انصاف ساري عمر جي عبادتن کان افضل آهي.“ ائسوس جي ڳالهه اها آهي ته اسان جي انگريز سرڪار پنهنجي حڪمت عمليءَ مطابق عملي قدم کڻڻ دوران مٿي بيان ڪيل سونهري لفظن کي وساري ڇڏيندي آهي. هر سياسي مدبر کي اها ڳالهه ڪڏهن به وسارڻ نه گهرجي ته انصاف وڏي شيءِ آهي. نه رڳو انصاف ڪرڻ ضروري آهي پر ماضيءَ ۾ ڪيل بي انصافيءَ جو زالو ڪرڻ به نهايت اهم ڳالهه آهي. پوءِ ان سياسي مدبر يا ان جي ماتحت عملي جو ڪهڙو به نقطه نظر هجي، جيڪڏهن کين ڪٿي به بي انصافي نظر اچي ته ان کي ختم ڪرڻ پنهنجو منصبِي فرض تصور ڪن. (ڏسو True line of Defence for India - ايسٽ انڊيا اسوسيئيشن، لنڊن، وسٽمنسٽر)

(4) سمنٽ ٽئلر ائنڊ ڪمپني، ممبئي 1858.

(5) هندستان ۾ عورت کي بوبي چيو ويندو آهي جيڪو بيبي لفظ جو بگاڙ آهي.

(6) سڪل مڇيءَ کي Bombay duck ۽ Ducks Bombayites به سڏيو ويندو آهي.

(7) پٿر جو پڪو پڪي لاءِ انگريز لفظ ripe, fun, stray آهي. هن لفظ جو استعمال هن ريت ڪري سگهجي ٿو: ”تنهنجو گهر پٿر جو ٺهيل ۽ پڪو آهي.“

(8) اوڀر کان پهريائين (1) نيپيئر روڊ (2) ملٽري لائينس يا فريئر اسٽريٽ (3) اسٽاف لائينس يا ايلفن اسٽون اسٽريٽ (4) ڪلفٽن روڊ يا وڪٽوريا اسٽريٽ (5) ڪچهري روڊ.

(9) اي ڊبليو. هيوز جو سنڌ جو گزيٽيئر هڪ مستند تصنيف آهي جنهن ۾ نقشا ۽ تصويرون به شامل آهن. هن جو نظر ثاني ٿيل ٻيو ڇاپو به جلد اچڻ وارو آهي.

(10) Twenty Second Annual Report (ڪراچي 1874) جنهن ۾ 7011 آهن. انهن مان 943 جلدن جو تعلق افسانوي ڳالهين سان آهي. جڏهن ته 588 جلد سامونڊي سفر ۽ سياحت سان تعلق رکن ٿا. Catalogue of Karachi Municipal Museum هڪ الڳ تحرير آهي جيڪا 80 صفحن تي مشتمل آهي.

(11) منهنجو خيال آهي ته هي ڪاشاني لفظ جي بگڙيل شڪل آهي ۽ ڪاشان ترڪي جو ماڳ آهي. Benediet هن لفظ کي Casuani ڪاشاني ڪري لکيو آهي (Cathay and Way Thipher - ص 573). شام وارا هن کي ڪاياشان (Kayashan) سڏيندا آهن. پروسيلين جي پهرين بني ڪينگسي (Keang 'Sy) صوبي ۾ فائز ڪئي وئي جنهن جو تعلق ستين صدي عيسوي سان آهي. (Davis, Chines, II) ص 255 - مسلمان دنيا ڪاشيءَ تيرهن صدي دوران ڪتب آندو آهي.

(12) گزيتيئر (ص-370) ۾ اهڙن ڏهن تعليمي ادارن جو ذڪر ملي ٿو جن کي ڪراچي ميونسپالٽي جي امداد ملندي هئي. اهڙا پنج ادارا بعد ۾ ڪليا هئا. انهيءَ زماني ۾ ڪراچيءَ جي آدمشماري 50,000 هئي.

(13) بولان لڪ ڏانهن پيشقدمي ڪندڙ فوج سال جي آخري حصي ۾ رواني ٿي هئي جنهن جو سڪند ان ڪمانڊر ڪرنل هاگ بدران ڪپٽن همفري هو. جڏهن ته فوج جو تعداد 2000 ۽ ترتيب هن ريت هئي:

هاف بئٽريه مائونٽين ٽرنن 55 ماڻهو

پنجاب ڪيولري 100 ماڻهو

ٽرڊ سنڌ هارس 227 ماڻهو

فورٽ پنجاب رائيفلس 276 ماڻهو

جئڪب رائيفلس 217 ماڻهو

ڪل جوڙ 875 ماڻهو

ڪلفتن، گذري، بندر ۽ واڳن وارو تلاءُ

سج پنهنجي قرمزي ۽ سونهري ڇپرڪت تي سمهڻ واسطي اولهه پاسي وڌي رهيو آهي ۽ ٻه ٽي ميل اها جوءُ جهاڳڻي آهي جيڪا اسان ۽ ڪلفتن واري ماڳ جي وچ تي آهي. هاءِ ڪلفتن! هن پرڪشش لفظ ۾ الائي ڪيتريون سهڻيون ساروٿيون سلهاڙيل آهن. نالو تو ڪڇجي ته ٿڌو ساهه ڪڇي ٿو وڃي ۽ ”اولڊ انگلينڊ“ جو مشهور ماڳ والمبروزا (Vallambrosa) هيانءَ تي تري ٿو اچي. ان جا ساوا ساوا لاهوندا پٽ ۽ ٻوٽا، سرسبز جهنگل، انهن ۾ موجود ڦاٽ ۽ گهارا، فيوم سيبتو (Fium Sebeto) نديءَ جو قديم وهڪرو جنهن لاءِ ڪنهن شاعر هن ريت چيو آهي:

“Tanto ricco donor guanto povero d'onde”

ڪلفتن! يار رچرڊ۔ تون به گهڙي کن لاءِ ۽ ڪڇي ڦڪيءَ شاعري ۾ ڪلفتن جي ساراهه ۾ ٻه ٽي ٻول ٻول:

اهو قدرت جي طاقت سان ممڪن ٿي پيو جنهن کي آءُ پري کان ڪهي ڏسڻ آيو آهيان.

سائين جان بل! سنڌ اهڙي ۽ ائين آهي، سو هاڻي ٻڌو ته اوهان کي ڪٿان ڪٿان لنگهڻو پوندو. نين بئڪن جي پٺئين پاسي نپيغراسپتال آهي. اسان جي ڀرسان اهو کليل ميدان آهي جتي اسڪاٽلنڊ جا ماڻهو اچي گولف کيڏندا آهن. هي ميدان گهارن ۽ ڦاٽن سان ڇچريل آهي. ويجهوئي لوهه جي شامياني جي طرز تي ٺهيل فريئر ريلوي اسٽيشن جي جڳهه آهي، جن ٿڪي رنگ جي جڳهن مان دونهون نڪرندو نظر اچي ٿو سي ريلوي ورڪشاپ جون جايون آهن. جڏهن لوهه جي دروازي لڳل وڏي ڦاٽڪ مان لنگهنداسون ته اسان کي مرد نرس، عورت نرس، هڪ ٻار ۽ هڪ ڪٽو نظر ايندو ۽ اهڙي چونڪڙي هتي هر چوسول تي نظر ايندي

آهي. رستي واري بند جي ٿورو اوڀر پاسي ريس ڪورس جو نئون ميدان آهي جنهن جي حد بنديءَ لاءِ اڃا نشان ڪوڙيا ويا آهن. ڀرسان ئي ڊنل قتل منهن جهڙيون ڪي اڏاوتون آهن جن کي ”گرانڊ اسٽنڊ“ جي نالي سان سڏيو ويندو آهي. ان کان اوڀر- اتر- اوڀر پارسين جا (Dakhmeh) مرده خانا (Dakhmeh) آهن جن کي ڪي شاعر مزاج ماڻهو ”خاموش منارا“ سڏيندا آهن. ريل جي اتر پاسي ۽ ڪجهه ٿورو اڳتي اها يراضي آهي جتي نئين ڪراچي اڏي ويندي. ان مقصد خاطر ڪچو پٿر ڪڍي علائقي کي هموار ڪيو پيو وڃي. ان جي ٿورو ساڄي پاسي رصدگاهه ”آبزر ويٽري“ آهي جتي نه اڳي آبزر ويٽريءَ جو ڪم ٿيو آهي نه وري ڪڏهن مستقبل ۾ ٿيڻو آهي. هيءَ هڪ اهڙي ٿلهي متاري جڳهه آهي جنهن کي ناهي تيار ڪرڻ کان پوءِ ڪاريگرن کي در دروازا هڻڻ ياد وسري ويا آهن ۽ درن هڻڻ لاءِ جيڪي به لنگهه ناهيا ويا آهن سي به بعد ۾ بند ڪيا ويا آهن. ڪوڙين ڪنين اهو به ٻڌو اٿئون ته اها جڳهه نانگن کي نيڪي تي ڏني وئي آهي. ڀرسان ”باٿ آئلينڊ“ وارو هڪ ٻيو ڏجو آهي. هتان واري ساري جوءَ ڪلراني آهي، رنگ خرين سان چاڪليتي اٿس. مٿان برف جهڙي لوڻ جا تهه چڙهيل ڏسڻ ۾ ايندا. ڪنيءَ ڏپ کان نڪ پيو سڙندو آهي. ڪاريءَ جي ڪناري سان تمرند وڻن جون قطارون ڏسڻ ۾ اينديون آهن. ڪنهن زماني ۾ هن پٽ تي سمنڊ جو پاڻي چاچريو بيٺو هوندو هو جيڪو بندر تائين موجود هوندو هو. پارسي چوندا آهن ته ”جڏهن اسان سنڌ جو نالو ڪڏهن آهيون ته موت جي هواڙ اسان جي نڪن ۾ گهڙي ويندي آهي.“

جيڪڏهن ڪو ماڻهو مٿئين جُملي جي سچائيءَ کي پرکڻ چاهي ته هيئن ڪري جو جڏهن مينهن جون چار ڪٽيون پون ته ان ماڳ تان مٽيءَ جو پنوڙو کڻي ۽ سنگهي ڏسي ته کيس يقين اچي ويندو ته ان مان برابر ساسي (animal) ۽ وڻاسي (vegetables) جي بوءِ اچي رهي آهي. جيڪڏهن صحرا وارو سارو علائقو پاڻيءَ هيٺ اچي وڃي ته ڏکڻ يورپ جي رهندڙ سڀني ماڻهن جو جيڪر جيئڻ ئي جنجال بڻجي وڃي. ٽن چئن ميلن جي پنڌ کان پوءِ رستو هڪ ٽڪري مٿان لنگهي ٿو جنهن کي ڪيتريون ئي ننڍيون وڏيون چوٽيون آهن. هيءَ ٽڪري پنهنجي ساخت ۾ (Sand stone) آهي. هن جي مٿاڇري تي پاڻي جي زور سان گئل گول پٿريون آهن جيڪي ان جي وارياسي مٿاڇري اندر پيهي ويون آهن. هن قسم وارو پٿريلو علائقو يڪو ۽ خشڪي تائين پکڙيل نظر ايندو ۽ سمنڊ وارو پاسو

ايڪيرو آهي، جيڪو گهڻن ڳالهين ۾ مٿران (Matharan) ۽ مهابلشور (Mahableshwar) جي سامونڊي ڪناري واري علائقي کان مختلف آهي. هتي رازڪي ڪم وسيلي ٺهيل ڪي بئنجون ۽ سنڌين جا ٻه چار گهر آهن جيڪي چوٿائي صديءَ جي عرصي دوران وڌيا ئي ڪونه آهن. انهن گهرن جي اڏاوتن جا ٽي ڌار ڌار نمونا آهن، هڪڙا رانتي تنبوءَ جهڙا آهن جن جي وچ تي ڪاٺ جو هڪ ڊگهو لڪڙو ڏنو ويو آهي، ٻيو نمونو اهڙو آهي جڻ هر گهر جي وچ تي ٻه لڪڙا ڏنا ويا آهن ۽ ڇت ٻنهي پاسن کان لهواري آهي. ٽيون نمونو چوپائي مال جي منهن جهڙو آهي، جڻ ڪمشنر جي ڪئمپ جا ڪوارٽر آهن. هتي ڪنهن تازي دؤر جا ڪنڊرات ڏسجن ٿا جنهن مان معلوم ٿئي ٿو ته ترقيءَ جي ڏس ۾ ڪو غلط قدم کنيو ويو هو. هي ڪلفٽن جي غير فوجي سامونڊي علائقي ۾ موجود سينٽوريم جي اوسي پاسي جون خاص ڳالهيون آهن. هن ماڳ تي ڪلفٽن نالو ان ڪري رکيو ويو هو جو سر چارلس جي ڄمڻ واري ماڳ جو نالو ڪلفٽن هو.

سمند، ايڪيريون ٽڪريون، چانديءَ جهڙو اڇو سامونڊي ڪنارو ”سندوءَ ماتا“ جي ڪناري سان نيرا سنوان سڏا پٽ، منگهي پير واريون پوري رنگ جون ٽڪريون، پٻ جبل جون ڏنداڻيل آسماني رنگ جون چوٽيون، چيني ڪاريءَ ۾ بند ڏيڻ ڪري اڀرندڙ جي سنهي ڊگهي پٽي، ويران ۽ خشڪ ڪراچي ڪئمپ سان هڪجهڙائي رکن ٿيون. هتي سمند ۾ وهندڙ ڏاڍو ڀلو لڳندو آهي. مانگر مڇن جي ڍڳ کان هتي ڪاٺ جا شهتير ڪوڙي پيهر ڏنو ويو آهي. پر هاڻي اهي شهتير ڪڍي ان ٽڪري جي صفائي ڪئي وئي آهي. چيو ويندو آهي ته قديم زماني ۾ انهن سامونڊي بلائن ڪي سامونڊي فوجي گهي ناس ڪري ڇڏيا هئا. پيرن کي زخمي ٿيڻ کان بچائڻ واسطي ڪاٺ جو ”گئنگ وي“ ٺاهيو ويو آهي. هن سامونڊي ڪناري سان ڪيچون (Turtle Indica) جام آهن. پر هتان جي انگريزن جي بورچين کي اهڙي خبر ڪانه آهي ته انهن کي پڇائي يا رڌي ڪين سگهيو آهي. اهو به چيو وڃي ٿو ته هتان جي سامونڊي ڪناري سان سفيد رنگ جو مانگر مڇ ڏنو ويو آهي (۱). جنهن جي ڊيگهه اٽڪل سٺ فوٽ هئي هي وڏيون سامونڊي بلائون آهن جن کي ماري سندن پنڪڙيون چين ولایت موڪليون وينديون آهن. هنن جو تيل وري عربستان موڪليو ويندو آهي جتي ٻيڙين کي مک ڏنو ويندو آهي. اهڙي مک ڏيڻ

ڪري ٻيڙيءَ جي ڪاٺ کي گهڻو جيت کائي سوزاڻ ڪري ڪونه سگهندو آهي. جيتري قدر مون کي ڄاڻ آهي ته مانگر مڇ آدمخور نه ٿيندا آهن. هن جوءَ ۾ مهاديو جو مندر آهي جنهن جي ڇت ڪرنگهي واري آهي ۽ ٽڪر ٽاڪي بڻايو ويو آهي. هن جڳهه جي اڏاوت مان معلوم ٿئي ٿو ته مذڪوره ٽڪري ڪنهن جوڳيءَ ٽاڪي آهي. سندس ڪم ۾ هتان جي تيز واءِ به شامل رهي آهي. مذڪوره جوڳي هن مندر جي تقدس واسطي ڪبوتر به پاليندو هو. چيو ويندو آهي ته ترشول جو ٽيون ماڻهو ڪبوتر جي شڪل ۾ اوتار ٿي آيو هو جنهن کي ڪپوتيشور (Kapoteswar) جي نالي سان سڏيو وڃي ٿو ۽ کيس ڪبوتر ديوتا طور مڃيو ويندو آهي. هن مندر جي منهن تي هڪ ڪوهه به کوٽيو ويو آهي. پر ان جو پاڻي صفا لوڻ جهڙو ڪوڙو آهي. سنڌ جي هن زميل جهڙي ٿاڪ تي مني پاڻيءَ جي ڏاڍي اثاٺ آهي. يا ائين ڪٿي چئجي ته هتي پيئڻ جوڳو پاڻي نه آهي ئي ڪونه. اوهان کي پنهنجي ضرورت جي هر شيءِ جي خريداريءَ لاءِ پنهنجي ماڻهوءَ کي صدر يا ڪئمپ جي مکيه بازار ڏانهن موڪلڻو پوندو. اهو ماڻهو ار خريداريءَ ۾ پورا ڇهه ڪلاڪ وڃائي ڇڏيندو. عام طور تي اهو سامان فقط ٻن ڪلاڪن ۾ خريد ڪري سگهجي ٿو.

هتي اسان وهنجڻ واسطي اچي ميڙو مڇائيندا آهيون، جنهن کي روئشويا ڇيڏڪ سڏيو ويندو آهي. پر اسان ان روئشي ۾ ويچارڻ بي گناهه ڪيڪڙن (Crabs) کي ماريندا آهيون جيڪي بلڪل بي ضرر هوندا آهن. وهنجڻ واري اهڙي روئشي جون سونهري ساروٽيون مون کي اڃا تائين دل ۾ محفوظ آهن.

ناتال وارن ڏهاڙن دوران ٻڙن کن انگريز گپرو جوان تمام گهڻو تماڪ ڇڪيندا هئا. سندن واتن مان تمام گهڻو دونهون نڪرندو هو. معلوم ائين ٿيندو هو ته ڄڻ اهو دونهون سندن واتن مان نه پر فٽڪرين جي چمنين مان نڪري رهيو هجي. انهن ڏينهن دوران اهي گهوڙيسواري به ڪندا هئا ۽ سندن ڊوڙ دوران ٽپ ڏئي هڪ ٽڪريءَ تي لهي بيهندا هئا ۽ ڊوڙندڙ گهوڙي مٿان ٽپ ڏئي سوار به ٿي ويندا هئا. اهي سامونڊي ڪناري سان قطار ۾ بيهي گهوڙي ڊوڙ پڇائيندا هئا. اهڙي سامونڊي پتي غير وارياسي ۽ پڪي هوندي هئي ۽ سمنڊ ۽ ٽڪرين جي وچ تي هوندي هئي. اهڙيءَ ڊوڙ ۾ شرط رکي گهوڙا ڊوڙاٽبا هئا.

گهوڙيسوار پنهنجن گهوڙن کي مهميز جو چٽڪو به ڏيندا هئا ته اڙين جا رُگها به هڻندا هئا. ان ڪري گهوڙا ڏاڍا تيز ٿي ويندا هئا ۽ مرڻ جيئن جي نه ڪندا هئا. اهڙيءَ تيز رفتاريءَ دوران گهوڙا ڏو وڃي سمنڊ جي ڇاڇر پاڻيءَ ۾ ڪندا هئا.

سمنڊ ۾ هڪ گهارو به هوندو هو جيڪو يڪو خشڪيءَ تائين هليو ويندو هو. جنهن کي مٿي خشڪيءَ واري طرف وڪڙ هو. سامونڊي لهريون مٿي وڃي وڪڙ تائين پهچنديون هيون ۽ اهو سارو گهارو سامونڊي پاڻيءَ جي گج سان ڍڪجي ويندو هو.

انهن ٻارهن جوانن مان فقط هڪ همراه اهڙو هو جيڪو پنهنجي گهوڙي جي طوفاني رفتار سان ٻڌل شرط کڻي ويندو هو. باقي يارهن جڻن مان ڪو ڪٿي ته ڪو ڪٿي هوندو هو. ڪي سامونڊي لهرين جي لپيت ۾ اچي ويندا هئا، جيڪي ڪناري سان اچي ٽڪرائبيون هيون. ڪي وري پنهنجن تيز رفتار گهوڙن تان ڪري پوندا هئا ۽ سنهي واريءَ ۾ لپتڙجي ويندا هئا. چوڏس تهڪ ۽ هوڪرا پئجي ويندا هئا. ڪن جا گهوڙا توائي ٿي وڃي ٽڪرين ۾ گهٽون ۽ گوهيون ڏيندا هئا. پر سندن اهڙي ڪوشش اجائي هوندي هيون. سر وڃائڻ جهڙا اهي روتشا ۽ چيڏڪ ماضيءَ جي پردن پٺيان پيهي ويا آهن. اڄ اهڙين جاين تي اهي مٿي ڦريا گهوڙيسوار نظر ڪونه ايندا جن کي مقرر وقت تي ويهڻ ڪونه ايندو هو. جڻ سندن پيرن ۾ تڏڻيون ٻڌل هئي. پر اڄ اتي سست ۽ ڪاهل قسم جا انگريز جوان پنهنجي هٿن جي وکر جون ۽ پئسي پنجڙ جون ڳالهيون ڪندا ۽ گهمندا نظر ايندا ۽ هڪ ٻئي سان ارڙهن پنس واري رپئي جا سور سليندا ڏسبا. هي ڳالهه به وڏي واڪ پيا چوندا ته ڪراچي ۽ ڪلفٽن جي آبهوا ڏاڍي سٺي آهي پر هتان جا رهواسي اهڙي ڳالهه محسوس ٿي ڪونه ڪندا آهن. معلوم ائين ٿيندو آهي ته اهي جيئري ڪنهن موذي مرض جا ماريل يا پليگ جهڙي پايي مرض جا نهوڙيل آهن. مان سارو هندستان گهمي ڏٺو آهي پر هتان جي عورت جهڙي نبل ۽ رت ۾ پوئتي ۽ ڪمزوريءَ کان ڦڪي رنگ واري عورت، ڏٻرا ۽ روڳي ٻار ڪٿي به ڪونه ڏٺا آهن. ڪراچيءَ جي آبهوا هنن جي ڦڪن منهن ۾ ساواڻ پري ڇڏي آهي. اڌ ٻڙن کن ڪراڙا ۽ رٿارڏ مائهو اهڙا آهن جن کي ڪلفٽن جون اڳيون رونقون ۽ رنگينيون ياد آهن ۽ انهن گهيٺن ڳيرو جوان انگريز جون اوترائيءَ واريون ڳالهيون ياد ڪري ٿڌا ساهه ڀريندي ڏسبا آهن. هاڻي ويچارن کيڪڙن جو به بچاءُ ٿي ويو

آهي. پئسو ڏوڪڙ به جام آهي پر شڪار ڪرڻ واري دل ڪانهي. ليفٽيننٽ (هاڻي ڪرنل) مارستن (Marston) سره ۽ گڊ جي شڪار ۾ هتان جي ماڻهو گوڙ ڪئي ويو آهي. ليفٽيننٽ رائيس (Rice) به شڪار ڪرڻ جي ابتدا ڪئي هئي جيڪو اڳتي هلي چيٽن جي شڪار جو دنيا جو چيمپئن شمار ٿيڻ لڳو هو. پوليتيڪل اڪانامي جا آزاد طبيعت مڊر ۽ مانچيسٽر مڪتبه فڪر جا ماڻهو سوچيندا هوندا ته اهڙي تبديلي گهڻيون چڱايون ڪئي آئي آهي. پر مسٽر جان بل، مان سمجهان ٿو ته اوهان ائين ڪونه سمجهندا هوندا. هاڻي پلي ڳالهه اها آهي ته هلي گهر پيڙو ٽجي. هتان کان ٿوري پنڌ تي اوڀر- ڏکڻ- اوڀر طرف گذري نالي هڪ ماڳ آهي جيڪو ڪن ٿورين ڳالهين کان سواءِ ڪلفٽن جهڙو آهي. هتي سرڪاري بنگلن بدران ”مئرين سينٽوريم“ آهي. عمارت جي شڪل صورت اهڙي آهي جو پري کان پٿر جون ٺهيل صندوقن پيون معلوم ٿينديون. هنن جڳهن جي درن تي ساڻي رنگ جون چڪون چڙهيل آهن، انهي احساس ڏيارڻ لاءِ ته انهن صندوقن ۾ ڪجهه سرڪاري عملدار وينا آهن. ان کان پوءِ ڪچن ڪوارٽرن جي هڪ ڊگهي قطار آهي. هتي گول قسم جو کليل ميدان آهي جتان بيهي سمنڊ جو نظارو ڪري سگهيو آهي. هتي اهڙيون پٿون آهن جيڪي چوڌاري گول ڦري اچڻ ڪري وڏي جهڙي شڪل بڻجي پونديون آهن. انهن پٿن جي واري تيز هوا تي هيڏانهن هوڏانهن وڙڪندي ۽ وراڪا ڏيندي وتندي آهي. معلوم ائين پيو ٿيندو آهي جڻ نيل درياءُ پنهنجي وڙڪندڙ واريءَ جا ڍڳ شام واري بيروت ڏانهن ڌڪي ڇڏيا آهن. گذري بندر ڪراچي بندر کان چار ميل پري آهي. ڪنهن زماني ۾ هيءُ ماڳ سنڌوءَ ويجهو هوندو هو ڇاڪاڻ ته اهو سنڌوءَ جي هڪ قديم چوڙ گهاري تي آباد هو جيڪو هاڻي ڪاري (Creek) جي شڪل ۾ موجود آهي.

اوڀر وارن ملڪن جون روايتون ڪيڏيون نه خوبصورت آهن. بلڪ ئي من موهيندڙ ۽ نرالين، هتان جي ڏينهن کان صفا ابتڙ. ڪراچي هن ڏکويل ماڻهي جي الهندي- ڏاکڻي ڪنڊ تي آهي، جتي ڌوڙ وارياسو لٽ ۽ چيڪي مٽي نظر ايندي آهي. ڪٿي ڪٿي خشڪ ٽڪريون به نظر اينديون، ايڪڙ بيڪڙ ڪٿي برساتي نديون ۽ گهارا به ڏسبا آهن. هتي سدائين تيز رفتار هوا پئي گهلندي آهي، تنهنڪري رات ۽ ڏينهن مٽي پئي اڏامندي آهي ۽ اها هڪ ٿاڪ کان ٻئي ٿاڪ تائين سفر ڪندي رهندي آهي. اهوئي ڪارڻ آهي جو کليل علائقو هيٺ مٽي هوندو آهي. هتي

ڪنڊن وارا ڪئين ٻوٽا آهن، ان کان سواءِ لاڻو ۽ ٿوهر به جام آهي. ٻارڻ جوڳو ٻيو به گهڻو جهنگ ڏسڻ ۾ اچي ٿو. هن بريت ۾ جيڪڏهن چوڏس نهارو ته ڊپ وٺي ويندو. جانورن ۾ هتي اُٺ ۽ بڪريون تمام گهڻا آهن، جيڪي مٿين بيان ڪيل جهنگ جهڙيءَ ۾ چرندا نظر ايندا آهن. پر هن قسم جي سُچ ۽ بريت ۾ هڪ ڪشمڪش موجود آهي، هڪ جادو موجود آهي، جيڪو دل کي پاڻ ڏانهن ڇڪي ٿو. جڏهن سج آگ جا آلا ٿي جهڳندو آهي ۽ ڌرتي ٽپي ٽامو ٿي ويندي آهي، رات جو پيل ماڪ ڏند وانگي مٿي اُڏڻ شروع ڪندي آهي ته ان وقت هن ساري ڏيک جي ڪهڙي ڳالهه ڪجي، جنهن ۾ ڪيئي رنگ ۽ رونقون سمايل هونديون آهن، جڻ ڪنهن هڪ مالها ۾ مختلف قسمن ۽ رنگن جا مڻيا پوئي ڇڏيا هجن. اهو منظر ائين نظر ايندو آهي جڻ ماڻهو چين ولايت ۾ موجود آهي ۽ مختلف قسم جا منظر وٺو ڏسي، اهڙو خوبصورت منظر هر روز ڏسبو آهي. نيري آسمان تي قبي جي شڪل جهڙيون اوچايون بلڪل شفاف ۽ گهاٽي نيري رنگ جون ڏسڻ ۾ اينديون آهن. پاسن تي وري ائين نظر ايندو آهي جڻ لاجورد پٿر جي اٿي ۽ کير جي سنهڙيءَ جهاريءَ جو مينهن وسي رهيو آهي. چانڊوڪيءَ ۾ وري ائين ڏسبو آهي جڻ نيدرلئنڊ ۾ برفباري ٿي رهي آهي. رات جو جڏهن هيانءَ نار هوا جي ٿڌڙي هير گهلندي آهي ته نيئن تي ننڊ جي ڳهر چائنءِ شروع ٿي ويندي آهي، ان وقت اهڙيءَ مانار ۾ سئيءَ ڪرڻ جو به آواز ٻڌي سگهيو آهي، جيڪو اسان جي روحن مٿان قدرت جي شاهائي سخا سان نازل ڪيل سک ۽ سکون جي هن جادوءَ جي اثر کي زائل ڪري نه سگهندو آهي.

هاڻي اسان وڳڻ جون ڳالهيون ڪنداسون. اڳئين پيري جڏهن اسان هتي آيا هئاسون ته پنهنجي مڏي اڳتي موڪلي پاڻ ڪراڻن ۽ ڏٻرن گهوڙن تي لانگ ورائي، يارو ناڪو، يارو ناڪو ڪندا، منگهي پير ڏانهن روانا ٿيا هئاسون. انهيءَ زماني ۾ اهو ماڳ ڪراچي شهر کان ست ميل پري هو. سارو رستو اٿانگو ۽ هيٺ مٿي ۽ جهاڪن سان ڀريو هو. انگريز وٽ هندستان جو گهوڙو ڪڍي ڪٿان جو به هجي پر ڏکيو سڪيو ڏوري هلي توڙ رستائيندو آهي. هي هڪ اهڙو تهذيبي ڪم آهي جنهن مان ارجنٽائين ريپبلڪ وڏي آس لڳايو ويٺي آهي. هتي مقامي طور هئسم (Hansom) ۽ هگليز (Huglies) جيان ٻن ڦيٽن وارا ٽانگا آهن جن کي هڏاون پيچرن جهڙا به نئون ڇڪيندا آهن. اسان جنهن ٽانگي ۾ سوار ٿياسون تنهن ۾ هڪ

سڱيءَ (Unicorn) گهوڙي جي نسل سان تعلق رکندڙ اهڙا ٻه گهوڙا جُتيل هئا جيڪي قديم زماني جي جنگين ۾ فقط شاهي سواريءَ لاءِ ڪتب ايندا هئا. هن نسل جي گهوڙن جو مفصل احوال اڳتي ايندو. سو اسان پاڻ ئي هڪ ڪوڙڪيءَ ۽ ٽن ساهدارن لاءِ هڪ جهوڙي پارسي ميروانجي برجو جي (Merwanji Burjo Ji) کي نمائندگيءَ سان گذارش ڪئي هئي ته هو پنجين وڳي صبح جو پهچي وڃي. پر هن پارسيءَ رحمدل انسان اسان تي خاص مهرباني ڪري اهو ٽانگو ڇهين وڳي موڪليو. انهيءَ لاءِ ته جيئن اسان رُگهه ۽ ڪاڙهه جي هتان جي نرالي نعمت کان چڱيءَ ريت لطف اندوز ٿي سگهون. هتي وقت دولت ۽ دوست نه پر جاني دشمن هوندو آهي جيڪو ڪنهن نه ڪنهن طريقي سان گذاري مٿي تان بار هڪو ڪبو آهي. هتان جي ماڻهن لاءِ ڪم کان گسائڻ ۽ لنوائڻ جي هڪ خاص ڳالهه هوندي آهي جنهن کي خدا جي نعمت سمجهي ان مان پورو فائدو ورتو ويندو آهي. اهڙو رويو ٻاهران ايندڙ ماڻهوءَ جي سوچ فڪر تي بار بڻجي پوندو آهي. نيٺ خدا کي سنڀاليندو نيچ ذات جو هڪ هندو گهوڙي ڳتڪاريندو لڪڻ اولاريندو اچي اسان وٽ پهتو. جڏهن اسان کيس اڳواٽ ٽانگي جو پاڙو ڏنو ته هن انهن ڏوڪڙن کي پنهنجو پراڻو قرض سمجهي پنهنجي کيسي ۾ وڌو ۽ پوءِ هن پنهنجون واچون پوئتي ڇڪي، گندا ڏند ڏيکاري شڪر گذاريءَ جو بي ڍنگو اظهار ڪيو هو. پوءِ هن گهوڙن جي پٺن تي ٻه ٻه لڪڻ سٽڪايا. پنهني گهوڙن پنهنجون ڳچيون ڊگهيون ڪيون، پوءِ تنگ ڏني ۽ پوءِ ڊگ ڊگ هلڻ شروع ڪيو. ٽانگو صدر بازار اُڪري اچي نيسيٽ روڊ تي پهتو هو. ان وقت اسان سرڪاري اسڪول واري جهنگلي کان اڳتي نڪري چڪا هئاسون. آئرش (Irish) پل وٽ پهتاسون ته ڏٺوسون ته اناڙي ڪاريگرن جي ٺهيل ڪسين ڪري ڪني پاڻيءَ جا تلاءَ لڳا بيٺا هئا. آڏو جڏا سڌا زبون حال ۽ ڊنل قتل بنگلا نظر اچي رهيا هئا جن کي ”اولڊ چارلي“ جي دؤر ۾ شاهي محلات تصور ڪيو ويندو هو. ساڄي پاسي 2- بلوچ ريجمينٽ جون نيري رنگ جون بئريڪون آهن. سامهون ڪئمپ جي جڏي سڌي بازار آهي جيڪا ڪنهن زماني ۾ سولجر لائين ضرورت جي هر شيءِ مهيا ڪندي هئي. هتي وڻ به اهي ساڳيا آهن جيڪي اڳ ڏنا هئاسون. لائيزي به ائين ڏسجي ٿي جڻ لنڊن جو ڪُنڊ وارو هت هجي. اسان کي هن مقصد سان سرڪاري باغن وچان گذرڻو پوندو ته جيئن ڏسي سگهون ته سيڪجه نڪ آهي يا نه. هتي اچي

توهان کي پتو پوندو ته ڏيونيءَ کان ڪيئن لنوائبو آهي. آمريڪا جيان هتي قبرستان سهڻا نظر ايندا آهن. پر شڪارپور کان سواءِ گهڻو ڪري سندن سنڀال قدرت جي حوالي هوندي آهي ۽ ڪناڪيڙا لڳا پيا هوندا آهن. ڪراچيءَ وارو سرڪاري باغ چالھين ايڪڙن تي مشتمل آهي، جيڪو ڪئمپ کان اتر ۽ لياري نديءَ جي کاٻي ڪناري سان واقع آهي. هيءَ هڪ اهڙي جُوءِ آهي جتي مٺو پاڻي ملندو آهي. هن ايراضيءَ جي زمين ڀلي ته ڪانهي پر ان جو نالو ڏاڍي شد مد سان ورتو ويندو آهي. هن ايراضيءَ ۾ کوهن ۽ نارن جو تعداد به جهجهو نظر ايندو آهي. هن جُوءِ ۾ انگريزن جي پورين عورتن کي ٻڌائڻ ۽ لطف اندوز ڪرڻ لاءِ بئنڊ به وڄائي ويندي آهي، پر خاص ڪري اهڙو اهم تمام چنچر واريءَ شام جو ڪيو ويندو آهي. تير اندازيءَ جي مشق ڪرڻ جو وڏو ميدان به هتي آهي جنهن جي ديوار جو ڪچو پشتو ڪاڇي ڪنا ڪيڙا تي چڪو آهي. سارو ميدان ”گل خيري“ سان ڀريل ڏسبو آهي. ترڻ جي مقصد سان ٺاهيل تلاءُ به هتي هوندا هئا جيڪي هاڻي سڪا پيا آهن ۽ ڊهي ناس ٿي ويا آهن. هتي ڪڏهن ڪرڪيٽ به کيڏي ويندي هئي پر هاڻي ان جو هتي نانءُ نشان به ڪونهي ۽ اهو ميدان سج جي تاءِ ۽ تڪ کان ڦاٽ ڌڻي ويو آهي. ميدان تي چهر پوکيل هئي جيڪا هاڻي هتان جا ماڻهو رنبين سان پاڙئون پتي رهيا آهن. جيڪڏهن انهن کان پڇبو ته اهو نقصان ڇو ٿا ڪريو ته ورائي ڏيندا ته ڊڳا بک ٿا مرن. ڪو زمانو هو جو هتي سائي پاڇي به جام پوکي ويندي هئي. جتي ڪاهو (سلاد)، گوڀي ۽ بصرن جي ساوڪ مٽي پئي هوندي هئي. گهمڻ ڦرڻ واري ٿڌي سمڪ به هتان گذرندي هئي. جنهن جي ٻنهي پاسن کان سبزيءَ جي ساواڻ لڳي پئي هوندي هئي. ڪڏهن ته اهو به سمو هو جو هتان جا ماڻهو چندي طور ڪجهه ڏوڪڙ ڌڻي سيئي سايون پاڇيون مفت ۾ کڻي ويندا هئا. هاڻي ته اهو حال آهي جو مٺ جيتري سائي پاڇيءَ لاءِ بازار تائين پنڌ ڪرڻو پوي ٿو.

اسان سرڪاري باغن وچان لنگهندڙ ان رستي سان ور وڪڙ ڪندا اڳتي وڌون ٿا جيڪو لياري ندي پار ڪري اڳتي وڌي ٿو. هي رستو اتي وڃي توڙ ڪندو آهي جتان کان پوءِ ڪنهن کي تهذيب ۽ تمدن جي خبر ئي ڪانه هوندي آهي. هتي پڪين سرن جون پليون ۽ نڪ سارڻيندڙ ڪني ڌپ اوهان جي آجيان لاءِ اوسيٽي ۾ هونديون آهن. اسان هي نئن نهايت تيز رفتاريءَ سان گذري وڃون ٿا. جن اسان ڊوني برڪ جي ميلي گهمڻ لاءِ

وڃي رهيا آهيون. خوشيءَ وڃان ٻارڙن جيان چيخون ۽ چيتون ڪري رهيا آهيون ۽ آئرلئنڊ جي هڪ ڳوٺ وڃان گذرندي گرمي کان بچاءَ لاءِ پنهنجون چٽيون کولي ڇڏيون آهن. جڏهن ڀر واريءَ جابلو جُوءَ ۾ مينهن جي موڪ ۽ ڀلر جي پالوت ٿيندي آهي ته هن نئين جا وڻن سان ڍڪيل ڪنارا ۽ باغن سان چانيل ڪنڌيون پاڻي جهلي ڪونه سگهنديون آهن، جيڪو گاري ۽ گپ جهڙو ميرو هوندو آهي ۽ ڌوڪيندو ويندو آهي. سياري جي رت ۾ سندس پيت سڪل هوندو آهي، پر ڪراچيءَ ۽ ڀرسان سندس پيت ۾ ڪٿي ڪٿي دٻا تلاءَ بيٺا هوندا آهن جيڪي پنهنجي ڪاري ڪني روپ ۾ ڏاڍا ٺاهوڪا لڳندا آهن. هن نئين جي تري وٽ پاسي سان مٺي پاڻي جي حاصلات جي مقصد سان ڪوه به کوٽيا ويا آهن جن جي پاسن سان اڏڙوت، وهي واريون، سهڻيون، ڪوجهيون، بايون، ٻانهيون، ڪي ڪنگال ڪي سرندي واريون، ڪن جي مٿن تي مٽ ۽ ڪن جي مٿن تي دلا هوندا آهن. ان سان گڏ سندن ٻار به هنن جي ڪپڻ تي هوندا آهن ۽ پنهنجي ماءُ سان ائين چنٻڙيل هوندا آهن جڻ ببون (baboon) باندر جي چاٽيءَ سان پنهنجو ٻچو چنٻڙيل هوندو آهي. عورتن جو هتي ميلو متوپيو هوندو آهي، پيون هڪ ٻئي تي ٽوڪ ۽ ڌنڪ ڪنديون، سارو وقت کل ۽ ڪتراڳ، جڻ چيچ ۽ چيڏڪ. سندن اها ڪچهري به وڏي وات هلندي آهي ۽ تهڪن جا ٿهڪا هوندا آهن. سمجهبو ائين آهي ته وڻن انهن وڏن تهڪن کان سواءِ ٻيو ڪجهه به آهي. ڀاڻبو ائين آهي ته جن ڪوه تي پاڻي ڀرڻ مهل ساريءَ دنيا جون خوشيون اچي هڪ جاءِ تي ٿانڪيون ٿيون آهن. هتان جون سگهڙ سنوڀر عورتون ڏاڍيون گهريٽريون هونديون آهن. سانجڻ جون ڏاڍيون سڄاريون ٿين ٿيون. پنهنجي اهل ڪهول لاءِ رڌ پچاءُ ڪرڻ ۽ ڌوئي پوتِي ڪرڻ عار محسوس نه ڪنديون آهن. واندڪائي مهل چنيءَ ڦاٽيءَ جو ٽوپو سڀو ڪرڻ به سندن ذميواري ۾ شامل هوندو آهي. سٽيءَ جي ڪم ۾ به سڄاڻ ۽ سچيت آهن. وارڪائيءَ ۾ جُهونگڙي مچائي وات ويڙهائڻ ۽ پاڙي پٺي تي ٽيڪا ٽپي ڪرڻ ۽ لاهڻي لاهڻ پڻ سندن منصبِي فرضن ۾ شامل هوندو آهي، ان کان سواءِ ٻيا به ڪي گهڻ پاساوان ڏکيا ڪم هوندا آهن جن کي هو ڏاڍي هنياري سان منهن ڏينديون آهن.

هن نئين کان گهڻو ويترڪو هڪ ڪليو ۽ سنئون سڌو پٽ آهي جيڪو هڪ جهونڙي گنجي جي مٿي وانگي پيو چلڪندو ۽ چمڪندو

آهي. ڪٿي ڪٿي اڪ جو ٻوٽو، ڪٿي ڪو ڪِرڙ ڪٿي اوسي پاسي لٿو ۽ ڪٿي ڏور ٿوهر، جهنگ جهڙي به ڇڏو ڇاڏو جهڙو ڪر بسمارڪ جون مڇيون. هوا سمنڊ واري پاسي کان گهلندي آهي، تنهنڪري وڻ ٻوٽا ان جي مخالف طرف ڏانهن جهڪيل ڏسبا آهن. اهڙيءَ اوڀر کي بچائڻ واسطي مناسب ڪوٽ ڪڍڻ ضروري آهي. هتي فريئر نالي سان هڪ سڙڪ آهي جنهن کي پاسن کان مٿي ڪڍي ڪجهه مٿيڙو ڪيو ويو آهي. سفر ۾ البت اهڃي آهي. هن کان ته گاڏر- دڳ وڌيڪ سولو ۽ سفر لائق آهي. اسان هلندا هلندا نيٺ منگهي پير واري جابلوءَ جوءَ ۾ پهچي ويا آهيون. هي ٽڪريون ڇن- پٿر جون آهن هي علائقو ڪراچيءَ واري پٽ کان اتر طرف آهي. ٻن ننڍين سڪل نئن کي پار ڪرڻ کان پوءِ ان جابلو سلسلي ۾ هڪ لنگهه يا لُڪ آهي. جنهن مان لنگهي ڪاٻي پاسي ڦرجي ٿو ۽ اتان ٿورو پنڌ ڪري هڪ انڌي منڊيءَ سڙڪ تي پهچي ٿو. منگهي پير جي تلاءَ وارو پاڻي به هن سڙڪ جي پاسي سان گڏ ٿي اوڏانهن وهي ويندو آهي. اسان سفر به منگهي پير واري مذڪوره تلاءَ ڏسڻ لاءِ ڪيو آهي. هن گرم ماٿريءَ بلڪ گرم ترين ماٿريءَ جو منظر ٻٽو آهي، ڇاڪاڻ ته هن ڪلٽي پٽ جي وچ تي هڪ ٽڪري آهي تنهن ڪري اهو پٽ اوڀر ۽ اولهه ٻن ڀاڱن ۾ ورهائجي وڃي ٿو. هنن ٻنهيءَ مان هڪ ميدان ۾ پاڻيءَ جو تلاءَ ۽ ان جي چوڌاري وڻڪار نظر اچي ٿي، جيڪا ڪڇين، ناريلن ۽ گدامڙيءَ جي وڻن جي ٻن ڪوچن ۾ ورهايل آهي. اتر وارو پاسو خالي آهي جتان پاڻي وهي، ڏکڻ طرف وارين ٽڪرين جي وٽيءَ مان لنگهي اچي. ان تلاءَ ۾ پوي ٿو جنهن کي منگهي پير جو تلاءَ سڏيو ويندو آهي. اهي ٽڪريون اتر- اولهه ڏانهن وڌن ٿيون ۽ 20 ڊگرين واري ڪنڊ ٺاهي بيهن ٿيون. سندن اوچائي چار سؤ فوٽ ٿيندي ۽ سنئون پٽ انهن جي بلڪل سامهون آهي. مان اڳ به هن ماڳ تي آيو هئس. مون کي ياد پوي ٿو ته تنهن زماني ۾ اسان انهيءَ پاڻي جي ڀرسان گدامڙيءَ جي وڻ هيٺان اچي خيما کوڙيا هئا. هاڻي ان گدامڙيءَ ڀرسان گهاٽن وڻن جو ٻيلو ٻڌجي ويو آهي. هتان جا ماڻهو چوندا آهن ته جيڪڏهن گدامڙيءَ جي ڇانوَ ۾ سمهيو ته ماڻهو تهجي پوندو آهي، اهو بخار تيستائين ڪونه لهندس جيستائين نم جي ڇانوَ ۾ نه سمهندو. مون سنڌين جي انهيءَ وهم کي دور ڪرڻ ۽ کين لڄي ڪرڻ واسطي گدامڙيءَ جي ڇانوَ ۾ سمهي ڏٺو هو. بلڪل ائين جهڙيءَ ريت ”فرائيڊي“ جهاز ۾ سفر ڪندڙ واپاريءَ کي ٿڪي ڪرڻ جي

ڪوشش ڪئي هئڻ. جڏهن مون گدامڙيءَ جي وٽ هيٺان سمهڻ جو تجربو ڪيو ته اها موسر سياري جي هئي ۽ گدامڙيءَ هيٺان پوسل به ڏاڍي هئي. گهوڙي کن اتي سمهيو ته اچي سيءَ ورايو جو ڄاڙي ڄاڙيءَ سان نه ملي. پوءِ اچي ڏڪڻ شروع ڪيم، صفا ڪُڙيءَ وانگي پئي ڦٽڪيس. نينجو اهو نڪتو جو جنهن ماڻهوءَ مون کي ڳالهه ٻڌائي هئي ان کان به وڌيڪ ويساهه ڄمي ويو ته گدامڙيءَ هيٺان سمهيو ته بخار ٿي پوندو آهي.

قديم مصر ۾ واڳونءَ پوڄا جو رواج هوندو هو، پر هن نئينءَ مصر (سنڌ) ۾ واڳونءَ کي هڪ مقدس جانور تصور ڪيو ويندو آهي. راجپوتانا جي پوکري يا پوشڪر واري علائقي ۾ ماڻهو واڳونءَ کي مقدس جانور سمجهندا آهن. هتان جا ماڻهو چوندا آهن ته اهي واڳون هت درياءُ مان ايندا آهن، جنهن ۾ پاڻيءَ جا ٻيا وهڪرا به چوڙا ڪندا آهن. پاڻيءَ جو مذڪوره وهڪرو منگهي پير کان ڏهاڪو ميل پري اولهه طرف آهي. اهو به چيو ويندو آهي ته اهي واڳون سنڌو درياءُ کان خشڪيءَ وارو سفر ڪري هتي پهچندا آهن. پر سوچي ڏسجي ته ڇا خشڪيءَ جو ايڏو وڏو سفر هنن جانورن لاءِ ممڪن آهي. مان پٺيان ٿو ته هي جانور جڏهن ننڍا هوندا آهن ته کين ڪي ساڌو فقير کڻي هن تلاءُ ۾ ڇڏي ويندا آهن. واڳن جي هيءَ جنس آدمخور آهي. سندن دوناڙ بي ضرور قسم جي واڳن کان ننڍو ٿيندو آهي. اهڙن واڳن جو اندرئين پاسي کان وات رنگ جو اڇو ٿيندو آهي، ان جنس جي واڳونءَ جو ڀڄ منڍ واري پاسي کان ٻٽو ۽ پڇڙيءَ وٽ هڪ نظر ايندو آهي. هتان جا ماڻهو قسم کڻي اوهان کي ويساهه ڏيارڻ جي ڪوشش ڪندا ته هي خطرناڪ جانور مينهن کان ڏاڍو ڊڄندو آهي. سنڌوءَ ۾ سيمر جي نالي سان هڪ جانور ٿيندو آهي جنهن جي شڪل صورت ذري گهٽ واڳونءَ جهڙي ٿيندي آهي. پر ان جي دوناڙ گول قسم جي هوندي آهي ۽ دوناڙ جي چوٽي بومبيءَ وانگي هوندي آهي. هتان جا جهڙ مهڻا سيمر کائيندا آهن. پڇڻ کان پوءِ هن جانور جي گوشت جو ساءِ سواد ڍڳيءَ جي پڪل گوشت جهڙو ٿيندو آهي ۽ ڪا به مڇي جي گوشت وانگر مختلف تنهن تي مشتمل هوندو آهي.

هتان جا ماڻهو هن بزرگ کي منگهي پير يا مگر (2) پير جي نالي سان سڏيندا آهن. يعني واڳن وارو پير. منگهو پير، مگر پير جي بگڙيل شڪل آهي. چيو ويندو آهي ته هيءُ مسلمان هڪ آڏوتي فقير هو جنهن هن دنيا سان لڳ لاڳاپا چڻي ڇڏيا هئا ۽ تيرهين صدي عيسويءَ جي وچ ڌاري هن

بريت ۾ دونهين ڏکائي ويٺو هو. پري کان پاڻي پري آڻڻ جي ڏچي کان آجي رهڻ واسطي لٽ هڻي جبل مان پاڻي جاري ڪري ورتو هئائين. حضرت موسيٰ عليه السلام جي لٽ ۾ ساڳئي قسم جي قدرتي طاقت هئي. اتر پاسي اهڙي ٽڪري آهي جنهن جي چوٽيءَ تي ويهي هن ساڌو ماڻهو تيرهن سال چلو ڪڍيو هو. ان کان پوءِ کيس فقيريءَ جو وردان مليو هو. ان جاءِ کي چُن جو اچو لپو ڏنو ويو آهي ۽ اها عام زيارت لاءِ کليل آهي. ان مان پوءِ هتي چار دوست وٽس ايندا هئا جيڪي بنا ڪنهن ظاهري سبب جي ڪرامت آزمائيءَ ڪندا هئا. اهڙو ذڪر مسز جان (Mrs. John) به ساڳئي انداز ۾ ڪيو آهي. مٿي بيان ڪيل دوستن مان لعل شهباز قلندر جنهن کي هاڻي سيوهاڻي به سڏيو ويندو آهي، پنهنجي ڪرامت جي زور سان گرم چشمو پيدا ڪري ورتو هو. حضرت فريد الدين گنج شڪر پنهنجي ڪرامت جي زور آزمائي ڏيکاري ۽ هڪ گل کي آدمخور واڳونءَ جي شڪل ۾ تبديل ڪري ڇڏيو. ٽئين دوست جو نالو جلال الدين هو جنهن ڏندڻ ڪري ان کي ڌرتيءَ ۾ تنبيو ته ڪجيءَ جو وڻ ٿي ويو، جيڪو هڪدم وڌو ٿي ويو ۽ هنن چئن دوستن جي مٿان چانو ڪري بيهي رهيو ۽ هڪدم کارڪون جهلي بيهي رهيو جن کي چئن ئي دوستن کائي رڄ ڪيا، چيو ويندو آهي ته حضرت جلال شاه پنهنجي ڪرامت جي زور تي ماڪي ۽ گيهه جو مينهن وس. هو جيڪو پير وارن وٽن مٿان وسي رهيو هو، چئن سالن کان پوءِ هنن دوستن حاجي منگهي پير کي گذارش ڪئي ته هو ساڻن گڏجي حج تي هلي، پر هن کين ڪتو جواب ڏئي ڇڏيو ته واڳون مري ويندا، پر هو جلدئي وفات ڪري ويو ۽ جنت الفردوس ۾ ويڃي مڪين ٿيو. اتن جي ماڻهن سندس لوڙهه کي ان جڳهه تي لٽي ڇڏيو جتي ويهي هو ماڻهن کي پنهنجون ڪانيون ڪرامتون ڏيکاريندو هو. چيو ويندو آهي ته ڪنهن آڳاٽي سمي هن ساڳيءَ جاءِ تي هندن جو تيرٿ هندو هو. اڄ به اهي ماڻهو لالا جسراج (Lala Jasraj) جي ياترا لاءِ ايندا آهن جيڪو گرم چشمي جي روپ ۾ موجود آهي. ارضياتي ماهرن هن ٿاڪ کي غلطيءَ وچان جوالا مک سمجهيو آهي، پر حقيقت اها آهي ته هن چشمي جو پاڻي گندرف جي تنهن مان نڪرندو آهي. اهڙا گرم چشمه مڪران جي سامونڊي ڪناري سان گهڻا نظر ايندا آهن. هتان جا مسلمان سمجهندا آهن ته انهن گرم چشمن جو پاڻي مشرڪن جي درياءُ ”راوي“ مان ايندو آهي.

اسان وارياسي گس مان ڏوڪيندا اڳتي وڃون ٿا جيڪو ڌرتيءَ جي عام مٿاڇري کان اڌ فوٽ کن هيٺ آهي. ڏيڍ ڪلاڪ ٻڌن ڊوڙاڻ کان پوءِ اسان ان ماڳ تي اچي گهوڙن جون واڳون ڍريون ڪريون ٿا جنهن کي ”ٿرئولوس بنگلو“ سڏيو ويندو آهي. اسان پاڻ کان اڳ هتي ايندڙ ان رهائش گاهه ڏانهن منهن ڪيو بيٺا آهيون جيڪو ٻن وقتن ڀيٽيانگ لڳو پيو آهي ۽ ڪنهن مال جي واڙي جون سڪون پيو لاهي. اهڙو به ڪونهي جو هن تنهن اُس ۾ اڳتي وڃي هن جي ڪنهن ڪنڊ پاسي ۾ ڪتي مٿو لڪائجي. هتي ڪنهن راندي (بورچيءَ) جي ضرورت ڪانهي، ڇاڪاڻ ته انگريز گهوڙيسواريءَ وقت لاپرواهيءَ کان هر شيءِ وساري ويهندا آهن. هن جڳهه جي دالان واري حصي تي هڪ پارسيءَ ديرو جمائي ورتو آهي جنهن جون مٿون سدائين ڦوڪيل رهنديون آهن. هن جڳهه جي هيءَ اها جاءِ آهي جيڪا ماني ڪاٺ لاءِ ڪم ايندي آهي. اتر پاسي ڪتي جي ڌرين جهڙا ٻه ڪمرا آهن جيڪي انگريز صاحبلوڪن لاءِ مخصوص ٿيل آهن. هي ٻئي ڪمرا اهڙا آهن جتي ڪتا ٻلا يا خطرناڪ قسم جا ڏوهاري رهي سگهندا آهن.

هتي اسان جي خدمت چاڪري ميان مٽڪ ڪري رهيو آهي. هيءُ ماڻهو هن درگاهه جي مجاور فقير جو پٽ آهي. سندس پيءُ چوڏهن سال اڳ وفات ڪري ويو هو ۽ وفات وقت سندس عمر تمام وڏي هئي. هيءُ ماڻهو ڪجهه سڌريل نظر اچي رهيو آهي. پڳي ٽٽي انگريزي ۽ فارسي ڳالهائي سگهندو آهي. شڪار جو شوقين آهي. هٿ به واه جو سڌو اٿس. کيس پورو پتو آهي ته پٺ جبل جي ڪهڙي پاسي شڪار جو ڪهڙو جانور وڌيڪ جهجهو آهي. مذڪوره جابلو علائقو اسان جي اتر ۽ اولهه پاسي واري سرحد آهي. هو اسان کي واڳن واري تلاءُ ڏيکارڻ لاءِ اڳيان اڳيان هلي رهيو آهي. اسان تازي ٺهيل ڌرمشالي جي پاسي کان لنگهي هڪ قبرستان وچان گذري رهيا آهيون جتي ٺهيل قبرن ۾ واري پٿر Sand Stone ڪتب آندو ويو آهي. مردن جي قبرن تي پڳ تصوير اُڪريل آهي. اسان هوريان هوريان اڳتي وڌندا وڃون تلاءُ ڏانهن وڃي رهيا آهيون. چيلن جي هڪ جوڙي به اسان جي اڳيان هلي رهي آهي. هن موقعي تي هنن چيلن کي واڳن اڳيان جيئرو ڪونه اڇلايو ويندو. هي مقدس واڳون ڪڏهن ڪڏهن ڪنهن ماڻهوءَ جي جنگهه پتي وٺندا آهن، ايڪٽر بيڪٽر ڪو ٿلهو متارو چوڪرو به کڻي ويندا آهن. اهڙين ڳالهين ڪري تلاءُ جي چوڌاري ڪڇي

يت ڏني وئي آهي جنهن مٿان شيشن جا ٽڪرا به هنيا ويا آهن، انهيءَ لاءِ ته مٿان ڪو ماڻهو مٿي چڙهي ۽ اتفاق سان هيٺ ڪري پوي ۽ بکين واڳون جو ڪاڇ ٿي وڃي. اسان پٿرن تي بيهي هيٺ ٺهاريون ٿا ته اندر چاليهارو کن واڳون موجود نظر اچن ٿا جن مان ڪجهه پاڻيءَ اندر ۽ ڪجهه ڪناري سان اُس کائي رهيا آهن. اندر هڪ ڊنل ڦٽل پڪسري نالي ڏسجي ٿي جنهن وسيلي چشمن جو پاڻي گذري تلاءَ ۾ پوندو آهي. پاڻي جي منهن ۾ پهريائين ”مور صاحب“ جو ڌر آهي. هيءَ سڀني کان وڏو واڳون آهي. ان وقت اهو مور صاحب پنهنجي ڌر مان نڪري پنهنجي رياست جي حدن ۾ داخل ٿي رهيو هو. جنهن جو هيءُ بي تاج بادشاهه آهي. سندس ڊيگهه اٺ فوٽ آهي. هو تلاءَ جي ڪاري ۽ گجيءَ واري پاڻيءَ ۾ وات ڦاڙي تڙگي رهيو آهي. سندس دوناڙ ڊگهي، وات وڏو ۽ اچو هو جنهن ۾ وريل ۽ خطرناڪ ڏند هئا جن سان هو باس ۾ ڏنل چيلي جو گوشت جهلي ڳڙ ڪائي وٺندو آهي. شايد هي مرصع نگاري آهي ته يڙيدن کي سندس دشمن شيطان جا پوجاري ڪري سڏيندا آهن ۽ شيطان لاءِ چيو ويندو آهي ته هن مور فرشتي جي صورت اختيار ڪري ورتي آهي. مسٽر اي. بي ايسٽوڪ (E.B. Eastwick) جو خيال آهي ته اهو اشارو پنجن مٿن واري دٽ ڏانهن آهي جنهن کي شري ڪرشن ماريو هو. هن واقعي کان پوءِ ڪرشن ديوتا کي موراري (Murari) جي نالي سان سڏيو ويو هو جنهن جي معنيٰ آهي مور جو دشمن. اهو پتو ڪونه ٿو پوي ته ان آدمخور دٽ جو نالو ٻڪري خور مقدس جانور آخر ڇو پيو آهي؟

ساڳئي مصنف جو چوڻ آهي ته هنن خطرناڪ جانورن جو احترام انهيءَ ڪري ڪيو ويندو آهي جو اهي مقدس ماڳ وٽ رکيل آهن جنهن کي اڪيرال (Ikeral) جي نالي سان سڏيو ويندو آهي. ”برائيشن اوراڪل“ (Branchean Oracla) جي جهرڪيءَ وارو قصو به ساڳيو آهي. (هيروڊٽس 159.1)

لنڊن جي ماڻهن هن جڳهه کي ڪجهه وڏايو ۽ سڌاريو آهي. معلوم ائين ٿي رهيو آهي ته هتان برطانيه جا ”بورزوا“ قسم جا ماڻهو ضرور گذريا آهن. ڪنهن زماني ۾ ”ڪير ڪنڊ“ چشمي وارو پاڻي جيڏانهن تيزانهن پيو وهندو هو. ان پاڻيءَ تي ٿوري ٽڪي پوکي راهي به ٿيندي هئي جنهن جي اُپت مان چن سان لٽل قبي ۽ حاجي منگهي پير جي مقبري سار سنڀار لهن واسطي ڪجهه خرچ پڪو نڪري پوندو هو. پر هاڻي اهو پاڻي ٻن مختلفن

حوضن ۾ گڏ ٿيندو آهي. هن پاڻيءَ جو گرمي پد عام طور تي 98 ڊگري (3) هوندو آهي جنهن ۾ اڳها سگها ماڻهو وهنجي صحتياب ٿي ويندا آهن. اهو پاڻي ڍور ڍڳا به پيئندا آهن. باقي جيڪو بچندو آهي سو واڳن واري تلاءَ ۾ وڃي پوندو آهي جنهن جي ڪنار سان وڻن جو جهڳٽو ۽ چوڌاري برت بيابان آهي. گرم چشمي جو پاڻي جيڏانهن ڪيڏانهن ڪاڏي پکڙيل ۽ دبا تلاءَ ڪيو بيٺو هوندو آهي. ٿڌي چشمي وارو پاڻي ڪنهن ناليءَ وسيلي ڪيڏانهن نيڪال ڪونه ڪيو ويندو آهي پر چوڌاري ڇاڇريو بيٺو آهي ۽ چوڏس ڪاري گپ لڳي پئي آهي. مٿاهين جڳهه، جتي پاڻي پهچي نه سگهندو آهي، سي ڇڻ ته پيتاريون لڳنديون آهن. پاڻيءَ بيٺل ۽ ڇڻجھن تي گاهه ٻوٽا ڄميل هوندا آهن. پاڻيءَ جي تلاءَ جي چوڌاري پيتيون ڏنيون ويون آهن. جن جي ڊيگهه 400 فوٽ ۽ ويڪر 200 فوٽ کن ٿيندي. هن تلاءَ ۾ هڪ سؤ کن واڳون موجود نظر ايندا آهن. ڪن ماڻهن جو چوڻ آهي اهي هزار کن ٿيندا. سندن ڊيگهه ٻن فوٽن کان وٺي ويهه فوٽ ٿيندي. مجموعي طور هتان جو ڏيک ڏاڍو خوبصورت لڳندو آهي. ٽڪرين جي چوٽيءَ تي مٿي اڇو چمڪندڙ قبو آهي، ميل کن ۾ پکڙيل سايون ڪڇيون ۽ ناريل جا وڻ آهن ۽ ان جي چوڌاري پوري رنگ جو گليل پٽ. ڏسبو ائين آهي ڇڻ گيترو ڪپڙي تي زرد پٿر رکيل آهي. تلاءَ جي به هڪ پوائتي رونق آهي جنهن ۾ جهرڻ جو پاڻي مختلف طرفن کان ڦرندو گهرندو اچي هن تلاءَ ۾ پوندو آهي. منگهي پير جي زيارت تي ماڻهن جا ٽولا ايندا آهن. اندر تلاءَ جي پاڻيءَ جي پوسل ۽ خشڪ ڪناري تي ويٺل خوفناڪ واڳون آهن. سندن پٺيون ڇڻ پاڪر (زرها) جن تي مٽيءَ جا ماڇنگ چڙهيل ڏسبا آهن. باهه جهڙي ڌرتيءَ ۾ ويهڻ ڪري ڇڻ ته رڇي راس ٿي چڪا آهن. اهو منظر ائين لڳندو آهي ڇڻ ڪنهن بانديءَ کي آڇيو مليو هجي، ڇڻ ڪا هڪ سهڻي سدا ملوڪ عورت نوڪرن وارو ميرو ۽ ڦاٽل لباس پايو سامهون بيٺي هجي، ڇڻ سانوري رنگ جي ڪنيا ڳاڙهو رتو وڳو پاتو هجي، ايرائين جي اصطلاح مطابق، جنهن کي گڏهه ڏسي ڪلي ڪلي ڪيرا ٿي پوندا آهن. هن بزرگ جي زيارت تي ايندڙن جو گهڻو تعداد ڳاڻڻ وارين چوڪرين جو آهي جيڪي ڪراچي شهر کان ڪهي هتي اينديون آهن. گهريلو قسم جون شريف عورتون به زيارت لاءِ اينديون آهن جيڪي آزاديءَ سان پيون هيڏانهن هوڏانهن گهمنديون ڦرنديون وتنديون آهن. اهڙي قسم جون عورتون ٻين بزرگن جي آستانن تي به جام اينديون آهن. سندن هلت

چلت اخلاق جي خلاف هوندي آهي. اهو ڪن پل ڏاڍي اتساهه ۽ اڌمن وارو هوندو آهي جڏهن وڏو واڳون ”مور صاحب“ سندس ٺڪ ڳڙ سان جهليل چيلي جي ران تي جهٽ هڻندو آهي. ڳڙ سان بيٺل عورتون پنهنجا برقع لاهيو بي حجاب ٿي بيٺيون هونديون آهن. ڪڏهن ته سندن مٿن تان پوتيون به لهي وينديون آهن ۽ ڪڏهن سندن ڪنڌن تان به ڪپڙو سرڪي ويندو آهي. جڏهن اهو مرحلو خير خوبيءَ سان پورو ٿيندو آهي ته چوڌاري بيٺل ماڻهن جي ڪٽڪ مان واه واه جو آواز ٻري اٿندو آهي. چيلي جي گوشت جو باق حوصو فقير پنهنجي لاءِ رکندو آهي ۽ باس ڏيڻ واري ماڻهوءَ کي فقط ”مبارڪ“ ٿيندي آهي، جڏهن دل جون مرادون پوريون ٿي وينديون، هن جا ٻئي جهان موچارا ٿيندا وغيره وغيره. جڏهن ڪو ننڍو واڳون وات ڦاڙي ڪناري وارن ماڻهن ڏانهن وڌندو آهي ته مٿس پٿرن ۽ پٿرن جو مينهن وسي ويندو آهي. پاڻي جي جهڪي مان واڳون سمجهندا آهن ته ڪو کين گوشت اڇلائي ڏئي رهيو آهي، پر جڏهن کين پٿرن ۽ پٿرن جا ڌڪ لڳندا آهن ته پوءِ پوئتي هٽڻ شروع ڪندا آهن. چشمن جي منهن وٽ شيڊيائين جو ولر وهنجي رهيو آهي. سندن مينهن جهڙن ٿلهن جسمن کي ڍڪڻ لاءِ گراٺ ڪن جيترو ڪپڙو ڪتب آندو ويو آهي.

جڏهن اسان زيارت تي ويا هئاسون تڏهن منگهي پير جو ميلو هو. واڳون ۽ وڏو فقير ڏاڍن مزن ۾ مگن هئا. هن دنيا ۾ پنڊتن، پروهتن ۽ پادرين کي ڪاٺ پيئڻ ۽ ننڊ ڪرڻ کان ڪڏهن به واندڪائي ڪانه ملندي آهي. واڳن ويچارن سان به ساڳي جٺ آهي. کين به ڪاٺ پيئڻ، ڪاريءَ ڳپ ۾ ليٽيون پائڻ، پاڻيءَ ۽ تڙڱن ۽ پاڻي جي ڪناري ۾ پوسل تي چانهه ڪري سمهي پوڻ کان سواءِ ٻيو ڪم ڪونه هوندو آهي. ڪراچيءَ جا مختلف نسلن جا ماڻهو به هتي ايندا آهن جيڪي تلاءَ جي ڪناري سان ويهي واڳن سان ڪٽونس ڪندا آهن. کين پٿريون ڇٽيندا آهن ۽ پاڻيءَ کان ٻاهر ڪڍڻ جي به ڪوشش ڪندا آهن. اهڙن ماڻهن ۾ فوج جا نان-ڪميٽنڊ عملدار به هوندا آهن جيڪي پرواري فوجي ڪئمپ جي تنبن ۾ رهندا آهن. هو پاڻ ته هتي اوڀر لڳندا آهن پر سندن ٽوپا ۽ ڪوٽ به گهٽ عجيب و غريب ڪونه هوندا آهن. هي فوجي وڻن جي هن ڪنج مان گهمي ٿري ٿري پني، ميلي ۾ شريڪ ماڻهن ۾ ٿري ملي ويا آهن جيڪي مور صاحب کي ٻڪريءَ جي باس ڏيڻ آيا آهن. هو بانس جو ڊگهو لڪڙو کڻي

مور صاحب جي وات ۾ ڏين ٿا ۽ مسلمانن جي غلط سلط ٻوليءَ ۾ مجاورن کي چون ٿا ته هي ته ”ڪڪ ڪراڙو“ آهي. هنن فوجين سان گڏ بل ٽيريئرس (Bul Terreers) نسل جا ڪتا به آهن جن جا زنجير مالڪن جي هٿ ۾ آهن ۽ ڪتا کين اڳتي ڊوهيندا ٿا وڃن ۽ نينگ ٽپا به ڏيندا ٿا وڃن. ٽرم، سنٽپ ۽ پنچر کي چڻ گهڻو ڏک (4) آهي. هو واڳونءَ کي اڌ پاءَ جيترو پٿر هڻي سندس پتيل وات ۽ اکين کي چڻ سلامي پيش ڪن ٿا. پٿر لڳڻ ڪري واڳون چڪڻ جهڙي ميري پاڻيءَ ۾ ٽٻي هڻي وڃي ٿو ۽ ڪاوڙ ۾ گرڻ شروع ڪري ٿو. هو فوجي مجاور کي هڪ ريبو ۽ ڪوگنٽڪ (Cognac) شراب جي بوتل ڏين ٿا. هو مرڪندو هليو وڃي ٿو ۽ ويندي ويندي پنهنجي سخي دوستن کي هي چٽاءَ به ڏيندو وڃي ته اهي واڳون ڏاڍا خطرناڪ آهن ۽ چڪ هڻندي دير نه ڪندا آهن. مجاور جي اهڙي ڳالهه کان پوءِ هو پاڻ ۾ بحث ڪن ٿا ۽ سندس ڳالهه کي ڪوڙ سمجهن ٿا. ان ڳالهه تي اعتبار نه ڪرڻ وارن مانهن ۾ بريئرسفورڊ (Beresford) به آهي. هي ماڻهو 86 - ڪئپٽن ريجمينٽ جو ليفٽيننٽ آهي ۽ هندستان اندر چوڪرين جي ڪردار ادا ڪرڻ ڪري گهڻو مشهور آهي. هن پنهنجي دوستن اڳيان اها ڳالهه اچلي آهي ته هو ذاتي تجربو ڪري اڃا ڪارا پڌرا ڪرڻ چاهي ٿو ته واڳون واقعي هڪ خطرناڪ جانور آهي يا نه. هي ڪهڙو نه موڳو مٿر آهي جو اهڙي تجربي ڪرڻ واسطي سرتيءَ تي رکي رهيو آهي. اهڙيءَ ريت سندس دوستن ۾ چويو پئجي وئي. شڪ جي شڪار هن ماڻهو پهريائين پنهنجي بوت جي ڪهين ڏانهن ڏٺو ۽ پوءِ گرڻ جهڙي پاڻيءَ ڏانهن ڊوڙ پاتي ۽ بهادريءَ سان ان جاءِ ڏانهن وڌيو جتي واڳون موجود آهن. هو ٽپ ڏئي گاهه جي هڪ سائي ٽٻي تي پير رکي ٿو ۽ ڪن پل لاءِ سندس بوت پاڻيءَ ۾ ٻڏي وڃن ٿا. پوءِ ٿڙتيءَ سان هڪدم واڳون جي دوناڙ مٿان ٽپي وڃي ٿو ۽ ٻئي پاسي وڃي پاڻيءَ جي چاچر ۾ ڇٽڪو ڪري ٿو. ڪاريءَ گپ جا چنڊا سندس ڪپڙن ۽ جسم کي چٽڪرا ڪري ڇڏين ٿا. هو واڳون جي جهٽ کان ذري گهٽ بچي ويو آهي. هو پنهنجي دليريءَ، جَوَن جي شراب ۽ زورائتي چال ڏيڻ ڪري موت جي چنبي کان بچي ويو آهي. سندس ذهن ۾ اوچتو واڳون تي سواري ڪرڻ جو خيال اچي وڃي ٿو. پنهنجي سنگت جي هن سرواڻ وٽ مڇي ڦاسائڻ جي هڪ مضبوط ڪنڊيءَ سان سگهاري ڏور ٻڌل آهي جنهن جي چيڙي سان هن هڪ ٿڪندڙ ڪڪڙ کي ٻڌو آهي. پوءِ تلاءَ جي پاڻيءَ کي ان سگهاري ڏوري

سان ستيندو ناريل جي وٽ تائين وڃي ٿو ۽ ڏوريءَ سان پاڻيءَ ۾ سٽڪا ڪري ٿو ۽ واڳون ڏانهن وڌي ٿو. ماڻهن جو بيٺل ڪٽڪ اڳتي وڌي ٿو. هڪ خطرناڪ واڳون ۽ انسان جو مقابلو آهي. سندس ساهه مٺ ۾ آهي. واڳون به ويهه فوت ڊگهو ۽ هڪ سڄو پڇو واڳون آهي. سندس جسم جو هڪ هڪ انچ شڪار جي تاز ۾ تائجي ويو آهي. پر منجهي به پيو آهي ته هو پنهنجي شڪار ماڻهوءَ کي ڳڙڪائي ڇڏي يا وري سندس باندي بڻجي وڃي. ڪن پل لاءِ هن هڪ خطرناڪ قدم لاءِ سوچي ورتو آهي ۽ پلي شڪاري ڪٿي جيان هن پنهنجي دوناڙ کي تائي ورتو آهي ۽ پنهنجي مٿي کي جهٽڪا ڏيڻ شروع ڪري ڏنا آهن. معلوم ائين ٿي رهيو آهي جڻ هو پنهنجي منڍيءَ کي باقي ٻئي جسم کان چيني الڳ ڪرڻ ٿو چاهي. هو پنهنجي پڇ کي ان مانگر مچ جيان سٽڪائي ٿو جڏهن سندس پڇ جهاز جي رابڙ (Capstan) جي سرن سان ٽڪرائجي ويندو آهي. ڪن پل کان پوءِ اهو وحشي قسم جو ماڻهو هاڻيءَ جي مهاوت جيان واڳون جي ٿلهي سس مٿان سوار ٿي وڃي ٿو جنهن جي ڪنڌ کي بار ڪڍڻ جو اڳي ڪوبه تجربو ڪونهي. تنهنڪري هو پنهنجي سڙهي ڳرنهه کي ڇڏي پاڻيءَ جي دٻي ڏانهن ڀڄڻ لڳي ٿو. پر ويندي ويندي ڪنڌ تي سوار پنهنجي شڪار کي ڪنڌ ورائي چڪ سان چڪڙ چاهي ٿو. پر واڳون جو ڪنڌ ايترو گهڻو ٿلهو آهي چڪ وجهڻ لاءِ وري نٿو سگهي. تنهن ڪري ائين ڪرڻ کان لاجار آهي. ٿوري وقت کان پوءِ واڳونءَ کي محسوس ٿي رهيو آهي ته سندس جسم جي نرم حصي ۾ هڪ فولادي چاقو ڳبي ويو آهي جنهن تي خوبصورت نقش و نگار ٿيل آهي. تنهن ڪري هو پنهنجو کليل وات بند ڪري ڇڏي ٿو. آخر ۾، جيئن گهوڙي جي ٿاڙ جي ڪرڻ کان اڳ سڄاڻ ۽ ڦڙت سوار جهٽڪو ڏئي هيٺ ٻُڌل ڏيندو آهي، تيئن هو به واڳون جي پڇ جي سخت پاڇاڙ کان بچڻ لاءِ اوچتو ٽپ ڏئي واڳونءَ کان پري ٿي ويو هو جنهن جو ڪنهن کي به وهم گمان ڪونه هو.

اها ساڳي اٽڪل ويڪ فيلڊ (Wake Field) ڀرسان ”اولڊ هال“ ۾ مرهيات واٽرٽن (Waterton) به ڪتب آندي هئي جنهن جو آءٌ اکين ڏٺو شاهد آهيان. جڏهن مسٽر واٽرٽن واڳونءَ سان مقابلي ڪرڻ جو اعلان ڪيو ته اتان جي ڪنهن به ماڻهوءَ کي ويساهه ڪونه آيو هو. ڇاڪاڻ ته هتي عام طور تي اهو سمجهيو ويندو آهي ته واڳون نهايت خطرناڪ جانور آهي ۽ اُٺ جيڏي وڏي جانور کي کائي ڇڏيندو آهي. ان وقت

مذڪوره ماڳ وٽان هڪ سياح صحافي به اچي گذريو هو جنهن مسٽر وائرٽن جون ڳالهيون به ٻڌيون هيون ۽ پنهنجي شماري جي بتي پرچي ۾ ڳاڙهي گدڙ جي ڪارٽون سان خبر هلائي هئي جنهن کي هن ”ناقابل-بيان“ جو عنوان ڏنو هو. سندس نقادن هن جي خبر ۾ رابطي جي عدم موجودگيءَ کي درگذر ڪندي، مذڪوره خبر کي گهڻو مشهور ڪيو هو. خبر جي مصنف آخر ۾ لکيو هو ته جيڪي ڪلندا آهن سي ڪٿي ڪونه سگهندا آهن. آخر مقرر ڏينهن تي مسٽر وائرٽن واڳونءَ جي ڪنڌ تي چڙهي ويهي رهيو. جڏهن کيس پڇ جي سٽڪي جو احساس ٿيو ته اوچتو ٻچانگ ڏئي واڳونءَ کان پري ٿي ويو. ان واقعي کان پوءِ اتان جي ماڻهن اخبار جي خبرن تي اعتبار ڪرڻ ڇڏي ڏنو هو.

منگهي پير واري واڳن جي تلاءَ وٽ اهڙيون رونقون ۽ رنگينيون ختم ٿي ويون آهن. هنن وحشي جانورن جو رکوالو ۽ منگهي پير جو مجاور ميان مٽڪ فقير ڏنل چوڊيواريءَ اندر گهڙي بانس جي هڪ ڊگهي لڪڙي سان کين هيڏانهن هوڏانهن ڪندو رهندو آهي. فقير جي ائين ڪرڻ سان واڳون پنهنجا وڏا وات پٽي گڙندا آهن. جڏهن ان لڪڙي جون هرسون ۽ چوڪون وڌي وينديون آهن ته واڳون چٽا ٿي ان ڊگهي لڪڙي ۾ چڪ ڳپائي ڇڏيندا آهن ۽ ٻُچ کي لمڪو ڏئي پاڇاڙ هٿل کان سواءِ گاري جهڙي ميري پاڻيءَ ۾ گهٽ هڻندا آهن. معلوم ائين ٿيندو آهي ته اهي بکيا آهن ۽ تلاءَ جي ڪناري سان وات ڦاڙيو لپٽيا پيا هوندا آهن. اهو به ڏسڻ ۾ ايندو آهي ته هو پنهنجي قهري ۽ ڪنور اکين سان هر ايندي ويندي ماڻهوءَ کي تاڙيندا ۽ تڪيندا رهندا آهن.

ان کان پوءِ اسان حاجي منگهي پير جي مقبري يا زيارت گاهه وٽان گذرياسون جنهن جي هاڻي تازو مرمت ڪرائي وئي هئي. هي مقبرو گهڻو اوچو ڪونهي. مٿي ويڃڻ لاءِ ٽڪريءَ کي ٽاڪي ڏاڪا ٺاهي ويا آهن. ڀرسان مسجد ٺهيل آهي جيڪا چئن ئي پاسن کان ڪليل آهن. هيءَ اڏاوت ٽڪريءَ جي چوٽيءَ تي آهي ۽ وٿن جي ڌنگي ڦڏي قطار جي چوٽين کان اتاهين ڏسڻ ۾ ايندي آهي. هتان جا ماڻهو منگهي پير جو تمام گهڻو ادب ۽ احترام ڪندا آهن. اها حقيقت هن ڳالهه مان به پروڙي سگهجي ٿي ته جيون مصري نالي هڪ ماڻهو هتي پنهنجي دفن ٿيڻ هڪ شاندار مقبرو تعمير ڪرايو آهي. جنهن ۾ ڦڪي رنگ جون ڪاشيءَ جون سرون به ڪتب آنديون ويون آهن. رستي ۾ ڪيترا قبرستان ۽ ڌرمشالائون نظر

اچن ٽيون. اڌ ميل پنڌ کان پوءِ هڪ ٻيو تلاءُ به آهي جنهن جي چوڌاري
 کجين جا ڊگها وڻ گهيرو ڪيو بيٺا آهن. ڀرسان ٽي گاهه جي ساوڪ
 ڏسبي آهي جنهن تي پيچ پنيءَ مهل ماڪ جي مينهن جون بوندون
 پونديون آهن. ڀرسان ٽڪريءَ تي مٿي لال شهباز قلندر جو تڪيو آهي،
 جنهن جي چوڌاري ڪيترا مقبرا نظر اچن ٿا. ٽڪريءَ تي مٿي ويڃڻ لاءِ
 رستو ٺهيل آهي. ٽڪريءَ ڀرسان ڪوهه آهي. هن جُوءِ وارو جهڙو ننڍڙو آهي
 جنهن ۾ سائي رنگ جو سينور ڏسڻ ۾ اچي ٿو. پاڻي مان ننڍا ننڍا بوڙيا
 پيا نڪرندا رهندا آهن. هن پاڻيءَ جو گرمي پد 129 ڊگريون آهن. اها گرمي
 هٿ سهي سگهندو آهي. ڪنهن زماني ۾ هتي فوجي ڪئمپ به قائم
 ڪئي وئي هئي جنهن ۾ ڪجهه ويساھ وسوڙل نان- ڪميشنل فوجي
 عملدار به هئا، جن کي يقين ٿي ويو هو ته هن قبرستان ۾ دفن ٿيل ڪنهن
 بزرگ ماڻهو هيٺان باھ جا پيڙ پيا ڏڳن جنهن ڪري هن چشمي جو پاڻي
 ايترو گرم آهي. ٿوهر ۾ ڦوتهڙو شروع آهي. سندس تارين جي چوٽين ۾
 گوڻچ ڏسجي رهيا آهن. پٺ جبل جي اولاهين پاسي وارو منظر ڏاڍو دلڦريب
 نظر اچي رهيو آهي. هتان جو مجاور ٽڪريءَ جو اصلي نالو به ٻڌائي ٿو ۽
 چوي ٿو ته هن جابلو سلسلي جي ڊيگهه چاليھ ميل آهي. پر حقيقت اها
 آهي ته اها ويھ ميل به مس ٿيندي. هي ماڻهو وڏي فصاحت ۽ بلاغت سان
 امام حسن، حسين ۽ شاھ بلال جي زيارت بابت ڄاڻ ڏئي ٿو. ٽڪريءَ
 جي اترئين پاسي هڪ لُڪُ آهي جتان هن جابلو علائقي جو پاڻي وهي
 ٻاهر ايندو آهي. هن لڪ وٽان هڪ رستو نڪري ٿو جيڪو آباد زمين واري
 علائقي ڏانهن ويندو آهي، جتي باغ باغيچا ۽ سايون ڀاڄيون به ڄام
 ٿينديون آهن. چيو ويندو آهي ته اها زمين مراد خان نالي هڪ فوجي جنرل
 جي هئي. هن ماڻهو حب نديءَ جي پاڻيءَ کي عجيب نموني سان بند ڏئي،
 آباديءَ جي مقصد سان هن علائقي تائين آندو هو. اهو بند ڪيترا ڀيرا
 ڀڄي به پيو هو. جڏهن هيءُ رڻ پٽ آباد ٿي ويو ته هي ڀرلوڪ ٻڌاري ويو ۽
 وڃي نئين دنيا آباد ڪيائين. هاڻي هيءُ زمين انگريز سرڪار جي
 ملڪيت آهي، تنهنڪري هيستائين اچڻ لاءِ ٽرام پٽي جوڙڻ جي هڪ رٿا
 ويچار هيٺ آهي. اسان سان ڊگهي قد وارو هڪ درويش اچي مليو آهي
 جيڪو مري بلوچ آهي، جنهن جو چوڻ آهي ته چشمي نمبر 3 جو پاڻي
 چناب درياءُ مان ايندو آهي. جڏهن کانئس پڇيو ويو ته هو پنهنجي
 ڪشڪول جي ايتري گهڻي عزت چو ٿو ڪري؟ ته هن ڪو به جواب نه

ڏٺو ويتر ڪاوڙجي ويو ۽ خيرات وٺڻ کان سواءِ ائين خالي موٽي ويو. ان کان ٿورو پنڌ اڳتي ڏکڻ طرف وڌي هڪ تلاءَ تي پهتاسون. جنهن ۾ ٻن چشمن يا جهرڻن جو پاڻي گڏ ٿي رهيو هو. فقير جي بيان مطابق انهن مان هڪ جهرڻي جو پاڻي ڪوسو ۽ ٻئي جو ٽڌو هو. ٿرماميٽر سان جاچي ڏٺو ويو ته ڏاکڻين جهرڻي جي ڪوسائيءَ جو پد 118 ۽ اترئين جو 90 هو. هتي پاڻيءَ جا ٻه تلاءَ آهن جن مان هڪ ۾ ٻه وڏا واڳون ۽ ٻئي ۾ فقط هڪ ننڍڙو واڳون آهي. هن رستي سان هڪ ڌرمشالا آهي جنهن جي ڊيگهه ڏاڍي خوبصورت آهي. هيءَ تعمير توهار (Tuhar) نالي هڪ ميمڻ جوڙائي آهي جنهن تي هن 1500 رپيا خرچ ڪيا آهن. وٽن هيٺان هندن جون لانيڊيون آهن جتان ضرورت جي هر شيءِ ملي ويندي آهي.

اسان به ڪي گهٽ قسمت وارا ماڻهو ڪونه آهيون. ان زماني ۾ اسان جي ڀاڳين هن بزرگ تي مليو به لڳي رهيو هو تنهنڪري اوري پري جا مريد ۽ معتقد ماڻهو هلي اچي هت گڏ ٿيا هئا. جڏهن هتي يورپي ماڻهن جو اچڻ وڃڻ گهٽجي ويو آهي ته سنڌي وندر جا نمونا وڌي ويا آهن ۽ پنهنجي عروج تي پهچي ويا آهن. مسٽر جان بل، منهنجو جيءُ هن ڪري ٿو جهجي ته اسان ڪنهن معزز معاشري ۾ گهمي ڦري ڪونه رهيا آهيون. جيڪڏهن اسان هتي آيل ڪيرن يا ٻين اهڙن بدنام ماڻهن جي وچ ۾ پيا هلنداسون، جن جو نالو پنڊيءَ تي به لکيل ڪونه هوندو يا بدنام عورتن ۾ رلي ملي وياسون ته ماڻهو ٽڪو به عزت ڪونه ڪندا. تنهن ڪري اسان کي هتان نڪري، شيدي ناچ واري ٿاڪ ڏانهن هلڻ گهرجي. شيدي لفظ عربي ”سَيدي“ مان نڪتل آهي، جنهن جي معنيٰ منهنجا سردار. اهو زنجبار (Zanzibar) کان آيل ماڻهن لاءِ هڪ ٽوڪ ۽ ڌنڪ وارو نالو هو. هيءَ قوم پنهنجي ڌرتيءَ تي واسو اهيلي (Waswahili) سڏائيندي آهي، کين حبشي به سڏيو ويندو آهي. سندن واسطو حبش (Abyssinia) سان آهي. اتر ڪونڪن (Konkan) واري ٻيٽ واري بچوءَ جي رهاڪن کي حبشي سڏيو وڃي ٿو. ڪنهن زماني ۾ اهو علائقو سامونڊي ڌاڙيلن جو ڏُن هو جتان نڪري جيڏانهن وڻندو هئڻ، هليا ويندا هئا ۽ ڦهري ڪاروايون ڪري موٽي اچي هتي لڪندا هئا. هڪ ڏينهن سر چارلس نپيئر کي اوجتو خيال آيو ته سنڌ ۾ رهندڙ ڪاري رنگ جا ماڻهو هتان جا آزاد ڪيل غلام آهن جن کي پنهنجن مالڪن آزاد ڪري پنهنجي گهرن مان ڪڍي ڇڏيو هو. هنن غريب ماڻهن وٽ روزگار جا ذريعا ڪونه هئا، تنهنڪري هو

ڏکڻ ڏوجهرن دوران ڏندن هيٺان ڪاٺي ڏئي جيئندا رهيا. ڪي بک وگهي مري زندهه رهڻ واري ڏچي کان آزاد ٿي ويا هئا، ڇاڪاڻ ته هن علائقي ۾ زندگي ڏاڍي سستي آهي. سندن اهڙيءَ آجيءَ زندگيءَ جو هڪ نسل جيترو عرصو گذري چڪو آهي ۽ اڳئين کان سندن تعداد به وڌي ويو آهي. پر اوهان کي هي خيال دل مان ڪڍي ڇڏڻ گهرجي ته آمريڪا ۽ برازيل ۾ به اڳتي هلي سندن اهڙو خراب حال ٿيندو جيڪو هاڻي سنڌ ۾ اٿن، پڇاڳاڇا مان هي پتو پوي ٿو ته اتان جا ماڻهو ڏاڍا انسان دوست آهن. اهي ڪين ڪڏهن به آزاد ڪري بکن مرڻ لاءِ مجبور ڪونه ڪندا پر کين غلام رکي جيڪو ضرور رکندا. سندن زور هن ڳالهه تي به هوندو ته هو نهايت تيز رفتاريءَ سان وڌندا ويجهندا رهن.

هتي ميلي جي تياريءَ ۾ دير ڪانه لڳندي آهي. ڪي روڻشي ڪوڏيا ماڻهو جهنڊا کوڙيندا آهن. وڻن جي هيٺان دهل شرنابون ۽ ناد نفيلون اچي ڏير ٿينديون آهن. هتي ناچ کي عبادت سمجهڻ جو رواج آهي ۽ اها عبادت جنگهن وسيلي ڪئي ويندي آهي. پهريائين ڪنهن نانگر ۾ ڌوپ جو واس ڪيو ويندو آهي، پوءِ دهل کي ڏٽونڪو لڳندو پوءِ شرنابن ۽ ناد نفيلن کي ڦوڪ ايندي. دهلارين کي جيترو ڏيل ۾ ڏپ هوندو اوترو وڃت ۾ وٽ ڏيکاريندا آهن. جيتري ماس جي ڦڦڙن ۾ ڦوڪ جي سگهه هوندي آهي، اوترو شرناب ۽ ناد نفيل زور سان وڃندي آهي. هر هڪ ٽوليءَ گڏجي سنگ جي صورت ۾ ڳائيندي آهي جنهن ۾ تر ۽ نارون هڪ جيترو حصو وٺندا آهن. انگريزن اُتي کان پوءِ ڪين آزاد مزاجيءَ جي ساڃهه ملي وئي آهي. هي ماڻهو لنڊن جي هيٺئين طبقي جي ماڻهن جيان اخلاقن ۽ آدابن کان بلڪل وانجهيل هوندا آهن. ائين پيو معلوم ٿيندو جڏهن قديم دور جي ڪنهن گهريلو عورت جا ملازم آهن. پهريائين هنن جا مرد ۽ عورتون اچي هڪ جاءِ تي گڏ ٿيندا آهن ۽ ميدان ۾ گئل هڪ جهنڊي ٻاهران گول دائري ۾ بيهندا آهن. پوءِ هڪ پير تي نچڻ ۽ ڳاڻڻ شروع ڪندا آهن. جنهن ۾ پير هيٺ رکڻ ۽ مٿي کڻڻ جي پابندي ڪانه هوندي آهي. سندن ڳاڻڻ جو آواز وڏو ۽ بي سرو هوندو آهي. ان کان پوءِ مردن ۽ عورتن جا ٽولا الڳ ٿي ويندا آهن. اهڙيءَ ريت عورت ناچئين جا ناز نخرا ۽ ماڻا شروع ٿي ويندا آهن. ان دوران مکيه عورت ٿورو اڳتي نڪري ايندي ۽ پنجاب جي ناچڻي عورت جيان پڇي هيڏانهن هوڏانهن ڦرندي. ايران ۽ مصر جو ڪيل (Kil) ۽ زغريته (Zaghrithah) وارو ناچ به بلڪل ساڳيو آهي. راڳ مان

معلوم ائين پيو ٿيندو ته جن مرڻ مهل جهنگ ٻلو ڪيڪرات پيو ڪري. اڌ ڪلاڪ کان پوءِ ڏٺوسون ته مردن واري تولي نچندي ڳائيندي پنهنجي هوش حواس مان نڪري وئي هئي. سمجهه ۾ ائين اچي رهيو هو ته جن سندن جسم جي هر رڳ مان راڳ جون رڙيون ٻُري رهيون هيون. متن وجداني ڪيفيت طاري ٿي چڪي هئي. هو اڳتي سَتَ ڏئي هڪدم بيهي ٿي ويا. جهٽ ڏئي هيٺ ويهي ٿي رهيا. وري سٽڪو ڏئي اُٿي ٿي بيٺا. سندن ٻانهون ۽ هٿ ڪنهن وجداني ڪيفيت ۾ هيڏانهن هوڏانهن ڦري رهيا هئا. سندن آواز ڪنهن فاني انسان جو نه، پر ڪنهن ننڍڙي فرشتي جو معلوم ٿي رهيو آهي. سندن جسم تان پگهر نيسارا ٿي وهڻ لڳي ٿو ۽ اهي وڏي داب واري استيم انجن جيان وڏا وڏا ساهه کڻي رهيا آهن پر پوءِ به پنهنجي رنگ ۾ مست هڪ ناچو اورائجي ٿي ڪري پيو. شايد ٿڪ ۽ ڳوري پاڻي پيئڻ ڪري ڏندڻجي ويو آهي. کيس سندس راڳ واري پڙ کان ٻاهر کڻي ٿا وڃن. هو سٽو پيو آهي ۽ هن جي مٿان پاڻيءَ جو دلو هارين ٿا ۽ تازي ٿيڻ تائين کيس اتي لٽيل ڇڏي ڏين ٿا. پڪ آهي ته جڏهن هو سامت ۾ ايندو ۽ سندس ڪايون ڳلنديون ته هو چرين وانگر ڀڄي اچي راڳ وري پڙ ٿي پهچندو ۽ ڪيرو ٿي وري به اورائجي ويندو.

مسٽر جان بل، اوهان ته ايندڙ جُڳ جي ساراهه ڪندي ٿڪبا ٿي نه آهيو. مان اوهان کان قديم دؤر جي بي سُرِي راڳ بابت سوال پڇڻ جي گستاخي ڪري سگهان ٿو؟ جڏهن آڪاشواڻي ناچڻيون، دهلن، شرناين ۽ ناد نفيلن سان گڏ اچي هندستان جي ميرو (Meru) ڀرت يا ايٿوپيا جي ڀرت تي لٿيون هيون، تڏهن انهن سان ڀڳوان جواڻ-ميو پيار هو. امڪان آهي ته انهن مان هڪڙيءَ يونان جي اولپمس جبلن تان لهي نوجوان يونانيءَ سان گڏجي ناچ ڪيو هجي. ڇا اوهان کي هن نئين مصر (سنڌ) جي شيدي ناچ ۾ ڪا قديم فطري جهلڪ نظر نٿي اچي؟ جنهن کي هن ڌرتيءَ طوفاني واءِ به لوڏي سگهيو آهي. جيڪي ڳائيندي نچندي اورائجي ڪري ٿيون پون؟ مان اوهان کي نمائڻيءَ سان ٻاڏائي رهيو آهيان ته هنن جي ڳائڻ وڃائڻ ۽ وجد ۾ اچي اورائجي وڃڻ تي ڪجهه ته چپ چوريو ڪجهه ته تبصرو ڪريو؟

اسان گهر ڏانهن موٽڻ مهل هڪ ڪاريز (زير زمين واها) وٽان گذريا هئاسون. اهڙيون وچ ايشيا ۾ به آهن. هن ڪاريز جون پاڻي زمين هيٺان وهندو آهي. سندس شڪل صورت هڪ سرنگهه جيان آهي. اهڙي سرنگهه

زمين جي مٿاڇري کان مناسب حد تائين هيٺ کوٽي تيار ڪئي وئي آهي ۽ چشمي جي پاڻيءَ کي ويهه فوٽ اڳتي آڻي هن سرنگهه ۾ لاٿو ويو آهي. ائين ڪرڻ سان چشمي جو پاڻي ٻاڦ ٿي اڏامي ويڃڻ کان بچي پوندو ۽ ڪو ٻيو ماڻهو چوري ڪري استعمال ڪري نه سگهندو. هن جوءَ ۾ سرنگهن جي کوٽائين ڪري مٽيءَ جا وڏا دڙا به گهڻا نظر ايندا آهن. اهڙا دڙا سنڌ ۽ ايران جي ملڪن ۾ وڌيڪ ڏسجن ٿا. اڇرج جهڙي ڳالهه اها آهي ته هتان جا جابلو ماڻهو اک جي نظر جي مدد سان زمين جي هيٺ مٿاهين ڪهڙي طريقي سان معلوم ڪري وٺندا آهن ۽ پنهنجي جڏن سڌن اوزارن سان کوٽائيءَ جو صحيح ڪم ڏاڍي مهارت سان ڪري سگهندا آهن. ڪڏهن ڪڏهن وري سندن پورهيو اجايو به ويندو آهي.

حوالا:

- (1) مانگر مڇ جا مختلف قسم آهن جهڙوڪ: Carcharias, Vulgaris, Zygaena, Laticeps, Squalus Raja ۽ S.Pristis وغيره.
- (2) گزيتيئر ۾ حاجي منگهو پير نالو ڏسجي ٿو. اي. بي. ايسٽيوڪ جو خيال آهي ته اهو ايراني نالو مگهه آهي. ڪي ماڻهو هن کي منگيار (Mangyar) ۽ منگهيار (Manghyar) به سڏيندا آهن.
- (3) بامبي نئويءَ جي ليفٽيننٽ ڪارليس (1887ع) 133 ڊگريون فارنهيٽ ٻڌايو آهي.
- (4) مان پنهنجي پهرين تصنيف ۾ ٻڌايو آهي ته واڳوءَ پڇ جي سٽڪي سان ڪتي کي ماري وڌو هو پر اهو هتان جي ماڻهن جو خيال آهي. ليڪن واڳون يا سيسر پڇ جي سٽڪي سان ڪتي کي ڪونه ماري سگهندو آهي.

باب پنجون

ڪراچيءَ کان روانگي، سهڻي ايراني چوڪريءَ جون يادگيريون

ڪراچيءَ ۾ هفتو تڪڙ ضروري آهي. هن علائقي ۾ خشڪيءَ وسيلي سفر ڪرڻ ڏاڍو اڻانگو آهي ۽ يورپ جي اهڙي قسم جي سفر کان وڌيڪ تيارِي لهڻي ٿو جنهن ۾ وڏي چمڙي جي سفري پيٽي (Portman teau)، وڏو ٿيلهو ڊريسنگ جو ٿيلهو ۽ ٽوپلن رکڻ جي صندوق ڪڍڻي پوندي آهي. هيءَ علائقو يورپ کان گهڻو مختلف آهي. ان کان سواءِ موسم به سٺي ڪانهي. مون کي ته اهڙو هم گمان ٿي ڪونه هوندو ته نومبر ۾ جون جي وچ واري خمسين (Khamsin) جي رت دوران ڪراچيءَ کي الوداع چوڻو پوندو. هن موسم دوران هتي ڌوڙيا، ڌڦ ۽ ڌوقان اُڀرندا آهن جيڪي ڪنهن سزا کان گهٽ ڪونه هوندا آهن. مسٽر جان بل، اوهان پاڻ ڏٺو ته صبح جو اٿياسون ته ڌنڌ ڇڏي ڇڏي ۽ جيڏانهن ڪيڏانهن اوندھ ڇانئي پئي هئي. واءِ جا گهوگهاٽ لڳا پيا هئا جيڪا جڻ جسم کي کائي رهي هئي. جيڪڏهن صبح جو ائين وڳي ڪيرٿر. هالار واري جابلو سلسلي ڏانهن نهاريو ته اسان کي هڪ شيطان جو ٺله ڏسڻ ۾ ايندو جيڪو واچوڙي جي شڪل ۾ ان تائين علائقي جي مٽي ۽ سنهو لوڻ اڏامندو نهايت تيز رفتاريءَ سان اتر طرف کان هيڏانهن وڌندو نظر ايندو جنهن کي شمال (Shimal) سڏيندا آهيون (۱)

اها گهاٽ هوريان هوريان وڌي رهي آهي ۽ واکن پٺيان واکا شروع ٿي ويا آهن. هيءَ واءِ سامونڊي طوفان ۽ واچوڙي جيان وڏا واکا ڪندو اڳتي وڌي رهيو آهي ۽ زور سان پتين سان ٽڪرائجي رهيو آهي. ۽ اتي سٽڪو ڪري وڃي ڇت سان لڳي ٿو. سندس آواز ايڏو زوردار آهي جو

ساه مٺ ۾ ٿي وڃي ٿو. درين مان اهڙو منظر ڏسڻ ۾ اچي ٿو جنهن ڪري مون کي فردوسي جي شعر جي هڪ مصرع ياد اچي وڃي ٿي، جنهن جو مفهوم آهي ته ڌرتيءَ جو هڪ تهه جنگ جي گهمسان کان اڏامي وڃي جنت الفردوس پهتو آهي⁽²⁾. توهان ڀلي هن آپدا کان جان چڏائڻ لاءِ چارئي چنبا کوڙي، ويهن ٿي نهن جا زور لايو پر نتيجو لوڻ ثابت ٿيندو. درن ۽ درن تي پردا چاڙهيو ۽ ننڍين وڏين وٽين کي بند ڪرڻ جا جتن ڪيو پر ڌوڙ ٿي واريءَ هن هوا ۾ مٽيءَ جا جيڪي سنهڙا ڌڙا آهن سي ته سٺيءَ جي پاڪي مان به ڏو پار ٿي ويندا آهن. اهي ڀلا اوهان جي پردن جا ڍڪيل درن ۽ شيشن کان سواءِ درن جي وٽين مان گذري ڪونه سگهندا، جن کي لوهه جا سريا به لڳل ڪونه آهن.

معلوم ائين ٿي رهيو آهي ته اڏامندڙ شوري جي ڌڙڻ اسان جي جسم اندر ڪا چڱي شيءِ ڳولهي لڏي آهي. جو جسم اندر چپي رهيا آهن ۽ چمڙي جڻ ڪاچي رهي آهي. اڃا پنج منٽ به ڪونه گذريا آهن جو اسان جي مٿن مان مٽيءَ چڻڻ شروع ڪيو آهي. جيڪڏهن اکيون ٻوٽي نه ويهيو ته سمجهبو ته اکين ۾ جڻ ”چوڙ“ Cayenne پئجي ٿو. آهڻ. نڪ مان سنگهه به ائين لار ڪري وهڻ شروع ڪيو آهي جيئن آئرلئنڊ جي بدمعاش کي پهريون ڀيرو مار ملندي آهي ۽ سندس نڪ وهڻ لڳندو آهي، يا ننڍڙي ٻار کان اسڪول وڃڻ مهل نڪ نيسارا ٿي وهندو آهي. معلوم ائين ٿي رهيو آهي جڻ جَوٺ جي ٻُھ جي سنهي ڪٽي جسم سان چنبڙي وئي آهي. بلڪل ائين جڻ ”فرينچ پراونس“ جا گهر اُس ۾ ٽپي جهنم بڻجي ويا هجن. هن وقت وهنجڻ به ائين آهي جيئن ڪو ماڻهو پير سڙڻ کان تنگ ٿي باھ جي آڙاھ ۾ ٽپ ڏئي.

سائين جان بل، جيڪڏهن اوهان پنهنجي اهل ڪهول يا ڳوٺ جي پنهنجي پڳ مٽ يارن کي مشرق جي هن خوشگوار موسم ۾ تفریح ڪرڻ واسطي هيڏانهن اچڻ جي دعوت ڏيو ٿا ته پنهنجي اردليءَ کي چئو ته قنڊليون روشن ڪري. توهان ان روشنيءَ ۾ کين شاعريءَ جي ٻولن جهڙو خوبصورت خط لکو ۽ خشڪيءَ رستي روانو ڪري ڇڏيو. چئن صفحن وارو عام رواجي خط لکڻ ۾ ڪلاڪ يا ڏيڍ لڳندو. ٿوري وقت اندر خط وارو ڪاغذ به ڌوڙ ٿي ويندو. مٽيءَ جا ڌڙا اوهان جي قلم جي نوڪ ۾ به قاسي پوندا، اها ڪا گهٽ خوشيءَ جي ڳالهه آهي. جيترا پيرا اوهان کي ڪنگهي گڙڪي ٽڙي صاف ڪرڻي پوندي، ايترا ئي پيرا اوهان کي عينڪ صاف

ڪرڻ جو فرض به نيت جي سچائي ادا ڪرڻو پوندو. آخر ۾ اوهان کي وڃايل پنو هٿ لڳي ويندو جنهن کي اوهان سمجهندا ته اهو واريءَ جي ڪا چيڙي آهي، جيڪا ٺيڄي ويلجي اوهان جي هٿ ۾ اچي وئي آهي. مسٽر جان بل، شايد اوهان نيرانا ئي رهجي ويا. خالي پيٽ ۾ انڊا ته ڪلوس ڪلوس ڪندا هوندا. اوهان ماني کائڻ جا ته وڏا وس ڪيا پر واريءَ جي وسڪاري اوهان کي ائين ڪرڻ نه ڏنو. هن ڏوڙي ۾ سانجڻ ڪرڻ ڪا اڪ مان ماڪي ناهي لاهڻي. جيڪڏهن اهڙو جهولو اوهان جي توقع کان وڌيڪ هلي ته چپن کي چوڻو لاهي ماٺ ڪري لڪي ويهي رهجانءِ ۽ اهو سمجهڻ شروع ڪر ته هڪ سينگاريل ۽ سنواريل قبر ۾ ستو پيو آهين ۽ عيش ڪري رهيو آهين. اهو واءُ گهلي گهلي نيت پڻ ٿين يا چهين وڳي شام جو ماٺ ٿي ويندو. بلڪل انهيءَ وقت سنڌوءَ جي ڪنار کان جهڪ لڳڻ شروع ٿي ويندي آهي جنهن جي رفتار ڏينهن جي واءُ جهڙي تيز هوندي آهي ۽ سامونڊي ڪناري سان سج لٿي مهل بلڪل سانت ٿي ويندي آهي. هتان جي بااِصول هوا جو اهو قانون آهي ته جيڪڏهن اها رات جو گهٽندي آهي ته ڏينهن جي پيٽ ۾ گهڻي گهٽ هوندي آهي.

مان اوهان کي هيءَ ڳالهه اڳي به ٻڌائي چڪو آهيان ته ڪراچي هڪ صحت بخش ماڳ طور هنڌين ماڳين مشهور آهي. هتان جو گرمي پد 90 يا 92 ڊگريءَ تائين ته پهچندو ئي ڪونهي (3) ان جي پيٽ ۾ سنڌ جي ٻين علائقن جو گرمي پد 115 ڊگري رهندو آهي. ڪراچيءَ جو گرمي پد حيدرآباد ۽ سکر کان 30 ڊگريون گهٽ آهي. جتي عام طور 110 کان 112 گرمي پد رهي ٿو. سمنڊ ۾ خشڪيءَ جون هوائون ڏهاڙي گهٽنديون آهن. جيڪي پڻ خوشگوار آهن. ماڪ به تمام گهڻي پوندي آهي جيڪا مينهن وانگر ڇت مان پئي ٽمندي آهي. ماڪ جو ايترو گهڻو پوڻ ڏينهن واريءَ گرميءَ کي گهڻو گهٽائي ڇڏيندو آهي. نه ته هن خشڪ علائقي جي اُس جي تاءُ کي پلر جي پالوٽ به گهٽائي ڪانه سگهندي. اسان هن وقت 25 ڊگريون اتر ويڪرائي ڦاڪ تي موجود آهيون ۽ ڪوسي ڪمريند واري ليڪ کان ٿورو ويتر ڪو آهيون جتي هندستان جو چؤماسو سخت قسم جي سيءَ ۾ بدلجي ويندو (4) آهي. هتي مينهن تمام گهٽ وسندو آهي. جيڪڏهن 7 انچ وسيو ته وڏو ڇيهه ٿيو. ممبئيءَ ۾ ساليانو 86 انچ مينهن پوندو آهي.

سنڌ جي سامونڊي علائقي ۾ چار موسمون ٿينديون آهن، يعني سياري ۽ اونھاري جون ٻہ بہ رتون. سياري جي ھڪ رت پھرين نومبر کان مارچ تائين ۽ ٻي موسم آگسٽ کان سيپٽمبر تائين ھلندي آھي. ھن رت ۾ مينھن وسندا آهن ۽ موسم جھڙا ۽ ٿڌي ٿي ويندي آھي. ھن موسم جي خبر ٻيڙياتن کان سواءِ ٻئي ڪنھن کي بہ ڪانهي. اھڙي موسم اولھہ - ڏکڻ جي چؤماسي ڪري پيدا ٿيندي آھي جنھن کي تجارتي ھوا سڏبو آھي. جيڪا اپريل ۾ گھلڻ شروع ڪندي آھي. اسڪندريہ ۽ قاھرہ ۾ بہ ساڳي موسم ٿيندي آھي، يعني ھڪ ھنڌ خشڪ گرمي ۽ ٻئي ھنڌ گھم واري گرمي. اھڙي صورتحال نيل درياءُ ڪري ٿيندي آھي. ھتان جو جابلو علائقو ڀر وارن جبلن جي ڳار ۽ رڻ پٽ جي سوکڙي آھي ان ڪري ھتي تپاولي گھٽ ٿيندي آھي، باقي سنڌوءَ جي چوڙ وارو علائقو تہ مرض جي ماءُ آھي ۽ بلڪ سي (Black Sea) جي پاڻيءَ تلائن واري جُوءَ کان بہ وڌيڪ خطرناڪ آھي.

ڪراچي، عدن، مسقط، بشاير ۽ ٻين خط استوائِي ۽ نيم خط استوائِي شھرن جھڙو گرم خشڪ آھي پر پوءِ انھن ماڳن کان وڌيڪ فرحت بخش آھي. ھتي ڪڏھن ڪڏھن وچڙندڙ بيماريون بہ منھن ڪينديون آهن. وچڙندڙ بيماريون جھڙوڪ مائٽا، پيچش، ڪالرا وغيره بہ ظاھر ٿينديون آهن پر اھڙين بيمارين کي نہايت ڪليءَ دل سان منھن ڏنو ويندو آھي، ھن جي پيٽ ۾ ساليون (Saleone) تہ ڪجھ نہ ڪندي آھي جنھن کي اونداهو کنڊ (Dark Continent) جي نالي سان سڏيو ويندو آھي، جتي اھڙين بيمارين ناتي نہايت خراب صورتحال ھوندي آھي. سنڌ ۾ (5) 1846ع ۾ نہايت خطرناڪ قسم جي ڪالرا پئي ھئي. مون کي يقين آھي اھا خطرناڪ بيماري ڪنھن کان وسري ڪانہ ھوندي ھن بيماريءَ ۾ رائل آرٽس، 86- ريجمينٽ جا اڌ فوجي مري ويا ھئا. ھن ريجمينٽ کي بچائڻ لاءِ سرڪار وڏا وس ڪيا ھئا پر بيماري پنھنجا ڪلور ڪري ڏيکاريا. اھڙي ريت 53 ريجمينٽ، 61- ريجمينٽ، 65- ريجمينٽ ۽ 69- ريجمينٽ جو بہ ڪو گھٽ نقصان ڪونہ ٿيو ھو. ڊاڪٽر بيوز (Buez) ڪائونسل ڊي فرانس ۽ جدہ جي سينٽري آفيسر جو چوڻ آھي تہ ھنن بيمارين جو اصل مرڪز ھندستان آھي. اھڙا مرض اتان ھلي سنڌ کي بہ متاثر ڪندا آهن. اھڙيون بيماريون سامونڊي جھازن وسيلي ھتي اچي نڪرنديون آهن (6) جڏھن مائٽا عربستان کان ھتي ايندي آھي.

مسٽر جان بل، اوهان کي ڊگهو سفر ڪرڻو آهي تنهنڪري اوهان کي سخت آپاءِ وٺڻ ضروري آهن. اوهان کي بي ڪاٺيو تنبو کڻڻو آهي جنهن کي وچ تي ٽيڪ لاءِ لڪڙي ڏيڻ جي ضرورت ڪانه پوندي آهي. هن قسم جا تنبو بنگال ۾ تيار ٿيندا آهن جيڪي گهڻو وقت ممبئيءَ جي ٺهيل تنبوءَ کان ٻيڻ تي هلندا آهن. نوڪرن چاڪرن جي سمهڻ لاءِ ٻن لنگهن واري تنبوءَ جي ضرورت پوندي.

اوهان جو گهوڙو شاندار ۽ عربي نسل سان واسطو رکي ٿو سوئر جي شڪار لاءِ ته پنهنجو مٿ ڀاڻ آهي. سفر ۾ به لٽڙ ڌڙڪي پيو هلندو آهي. ان کان سواءِ افغان نسل جا گهوٽ (Ghunt)، يابو (Y'abu) يا چار گوشه (Char gushah) (چيريل ڪُن وارا) ننڍي قد وارا تتون به آهن جيڪي ٻين گهوڙن کان وڌيڪ ٿلهن متارا هوندا آهن. هي آئرلئنڊ جي هراس (hross) نسل جي گهوڙن جيان بجر ٿيندا آهن. اوهان وٽ پنهنجي ذاتي سواريءَ لاءِ هڪ ڏاڍي آهي. سفر واري سامان کڻڻ لاءِ چار لاڏواڻ آهن، اهي اُٺ توهان جي سفري گهر جو سارو سامان نهايت سولائيءَ سان کڻي سگهندا جيڪو ميزن، ڪرسي، کوڪن، رڌ پچاءَ جي سامان، ڪٽ، غاليچي ۽ ڪپڙن جي صندوق تي مشتمل آهي. هن کان سواءِ ٺو جانور پيا به آهن. جهڙوڪ، اوهان جو فاکس ٽريئر (Fox-terrier) پستو ڪٽو جيڪو سفر دوران اسان مٿان نهايت خبرداري ۽ ايمانداري سان پهرو ڏيندو آهي، جنهن کي اوهان پيار وچان ڪارو مرچ (Pepper) ڪري سڏيندا هئا. هن ڪٽي ۾ خاص ڳالهه اها آهي ته ڏسڻ ۾ ڏاڍو بچڙو ايندو آهي. هن کان علاوه مکيه نوڪر خانسامان، قاصد، چاليهن ورهين جو چوڪرو جنهن کي هرڪو Boy ڪري سڏيندو آهي، اٽڊ-ڊي-ڪئمپ، لٽن ڪپڙن کي ٺاهي رکڻ وارو رانڌو (بورچي)، گهوڙن جا ٻه سٽس، اُنن سان گڏ ٻه جٽه مان سمجهان ٿو ته ان سان گڏ هڪ ڌوپي ۽ ٻيو اهڙو ماڻهو به گڏ هجڻ کپي جيڪو هر قسم جو ڪم ڪري سگهي ۽ صفائي ۽ سنائي کان ائين چرڪندو هجي جيئن ڪانءُ ڪمان کان.

اسان جي سفر جا ٻه رستا آهن. هڪ گهاري کان حيدرآباد ويندو آهي. اهو ماڳ اسان جي ٺوڻ مان پهرين منزل آهي. (7) ۾ جيڪڏهن اسان سفر جي گهڻي ڏچي کان بچڻ چاهيون ته پوءِ اسان کي گذري بندر کان مٿان ٻيڙيءَ جو بندوبست ڪرڻو پوندو. مان سمجهان ٿو ته گهاري واري ڪاريءَ جو پاڻي سانتيڪو ڪونه هوندو آهي. پاڻيءَ جو هي چوڙ ڪراچي

۽ پتي يا بگهياڙ چوڙ جي وچ تي آهي جيڪو وڏو ۽ وڌيڪ اونهو آهي. سج جي تاءِ ۽ تڪ سان گڏ چٽيءَ واءِ کي به منهن ڏيڻو پوندو. مون کي اهڙو ٻن ٽن پيرن جو تجربو آهي. سو اسان کي هيئن ڪرڻو پوندو جو نوڪرن چاڪرن کي چوندا سون ته اهي سڌو جمعدار جي لانيءَ ڏانهن وڌن. هن منزل کي انهيءَ نالي سان سڏيندا آهن. چاڪا ته ڪجهه وقت اڳ ان جاءِ تي هڪ سرڪاري عملدار رهندو هو جنهن ڀرسان ئي هڪ ڪچو منارو ٺهرايو هو.

اسان جو رستو ڪراچيءَ کان اوڀر- ڏکڻ طرف آهي. هيءُ رستو هڪ جابلو علائقي ۽ رڻ پٽ وچان هلندو آهي جتي مٽيءَ جو طوفان ڏچو لائي ڏيندو آهي. هن جوءَ ۾ هن کان سواءِ ٻي ڪا خاص ڳالهه ڪانهي جو ماڻهو کان صحيح رستو وڃائجي ويندو آهي ۽ وڃي اوجھڙ ۾ پوندو آهي. هتي هزارين پير چارا ڏسبا آهن. اهڙيءَ ريت چوپائي مال جا گس به جامر آهن. هڪ رستو ڏئي هلبو ته اڌ ڪلاڪ جي سفر کان پوءِ پتو پوندو ته اهو غلط رستو هو تنهن ڪري اهو سفر ٻيڻ تي وقت وٺي ويندو آهي.

اسان هن وقت هڪ ڌڙي وٽان گذري رهيا آهيون جنهن مٿان هڪ ڊگهو لڪڙو ڪتل آهي. هيءُ مشهور ماڳ آهي جتي هڪ مشهور سنڌي ماڻهو پنهنجي حياتي وڃائي هئي. سندس نالو فقير هو. جنهن هڪ انگريز کي بي رحميءَ سان قتل ڪيو هو. هن ماڻهو کي بعد ۾ انگريز فوجين ڳولي لڏو جيڪو اڪيلو هو ۽ مختصر فوج کي مهاڏو ڏيندي مارجي ويو. هي ماڻهو به چڻ واٽيلڊ فائر ڊڪ (Wildfire Dick) هو. اوهان ڏسو ته ان جاءِ هڪ ڪراڙو چراغ نوس نوس ڪري رهيو آهي. هتان جا ڪي اعتبار جوڳا ماڻهو هن جانور کي ڪاڪو ڊائمون (Kako daimon) سمجهندا آهن. جيڪو هتان جي ڌاڙيلن لاءِ بدسوءَ هوندو آهي.

اوهان کي معلوم ٿي ويو هوندو ته هتان جو هر ماڻهو شريف آهي. سنڌ جي فاتح پهريون حڪم اهو صادر ڪيو هو ته ڪوبه ماڻهو پاڻ سان هٿيار کڻي نه هلي. هيءُ ڪراڙي جنرل جي مطلق العنان حڪومت جو دؤر هو. جيڪو سخت غير مزاج جو مالڪ هو. هن اهڙا قدم ڏسي وائسي ۽ سوچي سمجهي ڪنيا هئا. جنهن مان پتو پوي ٿو ته هو عقلمند انسان هو. پر ممبئي سرڪار 1857ع واري بغاوت کان پوءِ اهڙا قدم ڪنيا هئا. هٿياربند ماڻهن جي وڏي تعداد کي پاڻ ۾ ملڻ جلڻ کان روڪيو ويو هو ته متان انگريزن خلاف سازشون ڪن. شريف ماڻهو اچرج ڀريل اکين سان ڏسي ۽ محسوس.

ڪري رهيا هئا ته رعيت جي حفاظت ڪرڻ سرڪار جو ڪم آهي ۽ ڪوبه ماڻهو شخصي تحفظ ڪري نه سگهندو آهي. معلوم ٿي رهيو هو ته شريف ماڻهو سرڪار جي اهڙي ذميواريءَ جي احساس کي تعريفِي نظرن سان ڏسي رهيا هئا. ڪراچيءَ جي گهڻن ماڻهن کي اها ڳالهه ياد هوندي ته 1850ع تائين ڪير به ڪراچي شهر کان رام باغ تائين وڃي ڪونه سگهندو هو. اهو فاصلو اڌ ميل به ڪونه ٿيندو پر ان ماڳ تائين وڃڻ لاءِ ماڻهوءَ کي خنجر، تلوار، ڍال يا بندوق ساڻ ضرور کڻڻي پوندي هئي.

مان اوهاڻ کي به ٽي مثال ٻڌائڻ چاهيان ٿو جنهن مان اوهاڻ کي محسوس ٿيندو ته انهيءَ زماني انساني زندگي ڪيڏي سستي هرندي هئي. ڪجهه وقت اڳ جو قصو آهي ته هڪ بلوچ قبيلو پنهنجي جابلو جوءَ ڇڏي اسان جي فوجي ڪئمپ جي اتر پاسي بريت ۾ اچي تنبو هڻيا هئا. ٻڌايو ويندو آهي ته هڪ پوڙهيءَ بلوچ رن زال پنهنجي اڪيلي ۽ سڪيلڏي پٽ کي هن مقصد سان موڪليو ته جيڪو ماڻهو ڪيس پهريائين منهن پوي ان کان ”رينو“ (Rhino) وٺي اچي. پوءِ ان ٻيڙي اسپارٽا جي ماءُ جيان پنهنجي پٽ کي چيلهه سان تلوار ٻڌي ۽ ڍال سندس حوالي ڪئي. ان کان سواءِ هن بندوق ۽ خنجر به ڪيس ڏنو. سندس ڪاميابيءَ لاءِ دل سان دعائون ڪيون ۽ نظر اچڻ تائين سندس اڪيون پنهنجي پٽ ۾ ڪتل هيون.

اها هن بلوچ چوڪري جي پهرين مراد هئي جنهن ۾ ڪيس ڪنهن به حالت ۾ ڪامياب ٿيو هو. جيڪڏهن هو پهرين مراد حاصل ڪرڻ ۾ ڪامياب نه ٿيو ته هو پنهنجي ساري زندگيءَ ۾ ڪڏهن به ڪامياب ڪونه ٿيندو. چوڪرو به هن عزم ۽ ارادي سان اڳتي وڌيو ته هو پنهنجن ابن ڏاڏن کي شرمسار نه ڪندو جيڪي پنهنجي زماني جا مشهور چور ۽ ڌاڙيل هئا. هن بلوچ چوڪري کي منهن ۾ پوڻ وارو پهريون ماڻهو هڪ سنڌي هو. سندس هٿ ۾ ٺڪر جو هڪ ڍڪڻ هو جيڪو صبح سان ڀر واري ڳوٺ مان خريد ڪري پنڌ پنهنجي ڳوٺ وڃي رهيو هو. سندس هٿ ۾ عام رواجي قسم جي لٺ هئي جيڪا هتان جو هر ماڻهو ڪتي ٻلي جي پوکاڻ سفر دوران هٿ ۾ کڻندو آهي.

هن بلوچ چوڪري ڪيس للڪاريو ته ”جتي آهين اتي بيهي ره ۽ جيڪا به شيءِ اتي منهنجي حوالي ڪر.“ سندس حڪم جي هڪدم تعميل ڪئي وئي. هن قسم جي بريت علائقن ۾ اهڙن حڪمن جي

اک چنپ ۾ تعميل ڪئي ويندي آهي، نه ته ڌاڙيلن جا هٿيار پنهنجو ڪم شروع ڪري ڏيندا آهن.

بلوچ چوڪري سنڌيءَ کان نڪر جو ڍڪڻ ڪسي ورتو.
 اها سنڌي پهرين ٻوهڻي يا پهرين مراد هئي جنهن کي ڏسي هو ڏاڍو مايوس ٿي ويو هو. سوچڻ لڳو ته هي سندس پهرين مراد آهي، جيڪڏهن هو اها ڦريندو ته سڄي زندگي مائٽ کيس نڪر جو ڌاڙيل سڏيندا. هن خواريءَ کان بچڻ لاءِ هو سوچڻ لڳو ته ڇا ڪجي. ٿوري وقت کان پوءِ کيس هڪ خيال اچي ويو جنهن ڪري سندس منهن ٻهڪڻ لڳو. پوءِ هن تلوار ڪڍي سنڌيءَ جي سسي ڌڙ کان ڌار ڪري ڇڏي. گهر پهچي هن اهو سر هڪ ٽالهيءَ ۾ رکيو ۽ ماءُ جي خدمت ۾ پيش ڪيو. تنهن تي کيس ماءُ چيو ته، ”نڪر جي ڍڪڻ ڦرڻ بدران تون هن سنڌي ڪتي جو سر وڍي آئين. نڪر جا اهڙا ڍڪڻ ته پينس ۾ به ملندا آهن.“ ماءُ پنهنجي ڌڙڪندڙ دل سان پنهنجي پٽ کي مخاطب ٿيندي چيو.
 ولله! امڙ مون بلڪل ائين ڪيو.

هاڻي ته مان بلوچ عورتن ۾ اوچو ڳاٽ ڪري گهمنديس. شال توکي ڪوسو واءُ نه لڳي منهنجا ٻچا، توتي ۽ تنهنجي آل اولاد تي شال خدا جون رحمتون هجن. سندس اکين ۾ خوشيءَ کان پاڻي اچي ويو هو. اسان هاڻي حڪمران ڌر آهيون. اسان جي چمڙي ٿيلهن مان به اهو معلوم ٿي رهيو آهي تنهنڪري اسان کي رعايتون مليل آهن. اهڙيون رعايتون اسان پنهنجي شخصي تحفظ واسطي ڪتب ڪونه آڻينداسون. اسانجي قوم هتان جي ماڻهن کان اعليٰ ۽ اتم آهي. اسان پنهنجي ان اعليٰ حيثيت کي هتان جي ماڻهن کي مرعوب ڪرڻ لاءِ ڪم آڻينداسون. اسان ڪنهن خونخوار جانور جيان مٿن هيبت ڄمائينداسون. هتي اسان کي بنا سوار جي ڪوتنن به نظر اچي سگهي ٿو اوهان هيءُ ڳالهه ياد رکو ته جيڪڏهن اوهان ڪنهن کي حملو ڪندا ڏسو ۽ سندس گهوڙي جو ٻچ مٽي، ڪنڌ هيٺ ۽ هٿڪار ”ڦايرڪنگ“ جي گهوڙي جيان هوريان آهي ته اوهان هڪدم پنهنجو روالو ٻاهر ڪڍو ۽ ان کي ختم ڪري ڇڏيو.

اسان جي پهرئين ڏينهن واري سفر ۾ هڪ عجيب ڳالهه اها نظر آئي آهي ته اسان ساري سفر دوران ڪٿي به پوکي راهيءَ هيٺ زمين جو هڪ انچ به ڪونه ڏٺو. توهان کي محسوس ٿيو هوندو ته هر ٻئي ميل تي اهڙي پلي بني موجود هئي جيڪا هر قسم جي پوکي راهيءَ لائق هئي. اسان

اهڙي رستي سان به سفر ڪيو جيڪو عربستان جي غير آباد علائقي جيان رڻ پٽ هو ۽ اهڙو جابلو علائقو هو جنهن جهڙي علائقي ۾ عربستان جا بدوي رهندا آهن.

اها سامهون جمعدار جي لائين آهي. پهرين منزل اسان هتي ڪنداسون. هيءُ ماڳ ڏکڻ سنڌ جو هڪ مشهور ڳوٺ آهي، جنهن ۾ مٺي پاڻيءَ جو کوھ ۽ هٿن جو ڪجهه تعداد آهي. هن ڳوٺ ۾ ڪڪن جون لائينون ٺهيل آهن جن ۾ دڪانداريءَ جو ڪم هلندو آهي جتان اوهان کي اناج، مٺايون، سبزي ترڪاري، گيهه وغيره ملي سگهندو. گهر ڪچا جيڪي پيهن ۽ منهن جي شڪل ۾ نظر ايندا آهن. پنج منٽ مينهن وسندو آهي ته اهي سگهر سڄو ڏينهن ٽمڻ کان بس نه ڪندا آهن. جُھڙيءَ ڦڙيءَ دوران گهر ڀاتين کي اهڙي خشڪ جاءِ ڪانه لپندي آهي جتي آرام سان ويهي سگهن. اونهاري جي موسم دوران اهڙن گهرن جا رهواسي اس کان بچي ڪونه سگهندا آهن ۽ ڏينهن لڳڻ ڪري تپجي پوندا آهن. اسان جو تنبورستي ڀرسان هڪ ننڍڙي ميدان ۾ هنيو ويو آهي. اسان جو سارو سامان ڀرسان سٿيل گاهه تي تڙيو پکڙيو پيو آهي، جڏهن ته اسان جا نوڪر چاڪر ڀر وارن ٻوڙن ۾ گهمي ڦري رهيا آهن. ڪي وري سامهون واري اڪيلي وڻ جي ڇانوَ ۾ پلٽي هنيو وينا آهن ۽ اسان جي اچڻ جو انتظار ڪري رهيا آهن. تنبوءَ واري جاءِ کان ساڄي طرف يا اوڀر پاسي سياحن جي ترسڻ لاءِ هڪ بنگلو ٺهيل آهي جنهن ۾ ٻه وڏا ڪمر آهن ۽ رڌ پچاءَ لاءِ هڪ بورڊي به موجود آهي. ڀرسان سندس گرم چانهه جو مزو بنگلي ۾ ويهي پيئڻ بدران تنبوءَ ۾ پيئڻ کي ترجيح ڏينداسون، پر سندس اوچتي موت جي ڳالهه کڻڻ جهڙي آهي.

توهان گهوڙي تان لهي رهيا آهيو پر نظرائين اچي ٿو اوهان جي سڄي جان آڪڙجي وئي آهي. اوهان مهينن کان پوءِ هڪ ڊگهي گهوڙيسواري ڪئي آهي. تنهن ڪري اها تڪليف ته لازمي طور ٿيڻي آهي. اميد آهي ته اوهان شام تائين بلڪل صحيح ٿي ويندا. اوهان کي ناشتو به سنڌي نموني وارو ڪرڻو پوندو. اهو ائين آهي جڙن بئس (Bass)، هائسن (Hyson) جي تخت تي قبضو ڪري ورتو آهي. هي ناشتو ڪڻڪ جي مانين (8). لوڻ ۽ پاڻيءَ تي مشتمل آهي. اهي مانين مڪڻ سان مڪيل ٽوسٽ برابر سمجهڻ ڪپن. گرم گرم ڪڙهي (Curry) جنهن کي گوشت برابر سمجهي قبول ڪرڻ گهرجي يا گوشت جا پُڳل گول ٽڪرا تصور ڪرڻ ڪپن.

مسٽر جان بل. جيڪڏهن اوهان جي مزاج گراميءَ ۾ سياحت ڪرڻ جي چوڻا ڪوٺرا لڳل آهي ته پوءِ اوهان کي هتان جي هر آگريءَ شيءِ کي هيانءَ سان لائڻ کپي. اهڙيءَ ابتدا لاءِ ڪوشش ڪرڻ لازمي آهي. اوهان ريل رستي چاليهه ميل في ڪلاڪ جي حساب سان سفر ڪري وڃي ڪنهن نه ڪنهن ٿاڪ تي ٽانڪا ٿيندا. پراڻو سفر وڪ وڪ ڪڍي ڪول وانگر سرڪڻ کان بهر صورت گهٽ آهي. اوهان ريل رستي سفر ڪري اک چنپ ۾ منزل مقصود تي پهچي ته ويندا پر بي سهولت هونئن ۽ ڏچي وارن مسافرخانن جي رهڻ وارين فضيلتن کان وانجهجي ويندا. اهڙيءَ ريت اوهان کي پراڻين ۽ نين اخبارن کي سڪون سان مطالعي ڪرڻ ۽ انهن خبرن تي سوچڻ ويچارڻ جو سونهري موقعو ملي نه سگهندو ان کان سواءِ غير ضروري شين کي ضروري سمجهڻ واري منصبي فرض ادا ڪرڻ کان پڻ رهجي ويندا. اوهان جو هڪ اٺ ڪري پيو آهي ۽ رڌ پچاءُ واري سامان جو سراسر پچي پور ٿي ويو آهي. انهيءَ لاءِ اوهان کي ڪنهن گهٽيءَ ڳارائي ڪرڻ جي ضرورت ناهي. شراب پيئڻ لاءِ جي گلاس ڪونهي، چانهه پيئڻ واري پيالي مان ڪم ڪڍي سگهجي ٿو. اهو به ٻڌڻ ۾ پيو اچي ته اوهان جي ڪٽ جون چوڙون به چڪوٽي ويون آهن. ان لاءِ به اوهان کي افسوس ڪرڻ جي ضرورت ڪانهي. هتي ڪاٺ جو ڏڪار ڪونهي، سو به چار سڌيون ڪاٺيون نورتيءَ سان سوگهيو ڪري ڪٽ جي پاون سان اٽڪائي ڇڏيون ته ڪٽ تيار. گهاٽي واڌي ۾ هر ڪنڊ وٽ ڪنڊو هڻي ڪم پڪو ڪري ڇڏيو. اها خبر به ٻڌي اٿم ته اسان جا نوڪر ترڪن وانگر وڙهي ڍانگو ڍانگ ٿي پيا آهن. جيڪڏهن اوهان امن امان ۽ صلح سانت سان رهڻ چاهيو ٿا ته اهڙي ڪني آگر ڪچيءَ ئي وڌي چڱي آهي، ڇاڪاڻ ته پڪي گهڙي ڪي ڪنا ممڪن ڪونه هوندا آهن. ان لاءِ اسان کي ٿورو ترسو پوندو، تڪڙ جا تيرهن ۽ صبر جا سورهن. ٿوري وقت کان پوءِ اسان انهن کي گهرايون ٿا. اڳرائي گوند ڪئي آهي ۽ فريادي رام آهي.

”اڙي ڪٽي جا ٻچا اوهان هي ڪهڙا ڏچا وٺي شروع ڪيا آهن؟“

سائين اوهان اهڙا حڪم ۽ هدايتون جاري ڪيون آهن ڇا ته ماڻهن جي ڪچڻ تي جوتا نوڪيو؟ رام هٻڪندي چيو.

سائين اوهان اهڙا حڪم ۽ هدايتون جاري ڪيون آهن ڇا ته ماڻهن کي ماءُ تي ڪچيون گاريون ڏيو ۽ چئون ته اوهان جانورن جا ڍونڍ ڪاڍيندا آهيو؟ گوڻند سوال پڇي ٿو.

اسان ٻنهي ڌرين کي گهڻو چڙيو ۽ فارغ ڪري ڇڏيو. اهي ٻئي جڻا اسان کي سج لٿي تائين گاريون ڏيندا رهندا ۽ پاڻ ۾ ٺهي به ويندا. اهڙيءَ ريت اهي ٻئي ماڻهو به ٿي ڏينهن ماڻ ڪري ويهي رهندا ۽ پاڻ ۾ جهيڙو ڪري اسان کي تنگ ڪونه ڪندا.

سمنڊ جي تڌري هوا گهلي رهي آهي. اوهان جا نيڙ به ننڊاڪا پيا لڳن. ناشتي جا چارگره کائي پوءِ خيرن سان لپتي ننڊ ڪري اُتندا ته سفر جا ٿڪ ٿي لهي پوندا.

مسٽر جان بل، اوهان صبح سان ئي لت ڏئي سمهي پيا. خبر اٿو ته مان ان دوران ڇا ڇا ڪندو رهيس؟

توهان تنهن جون اهي قطارون ڏسو ٿا، صندوقون ۽ وڏا ٿيلها به چوڏس پکڙيا پيا آهن. انن جي پاڪوڙن ۽ پلٽن جي کوڙي جي ڇانو ۾ ڊگهين ڏاڙهين وارا ماڻهو سٽا پيا آهن. سندن هٿن ۾ به ڊگهيون ۽ نوڪدار ٽوپيون آهن. هنن ماڻهن جي قسم ڪٿڻ جو طريقو به بي ڍنگو آهي. سندن اکيون به ڏاڍيون خطرناڪ آهن. هي ماڻهو ڪراچي جي هڪ بي انتها سهڻي ايراني چوڪريءَ سان گڏ سفر ڪري رهيا آهن.

پهريائين منهنجي نظر وڃي هڪ ننڍڙي غلام چوڪريءَ تي پئي هئي. ان وقت اوهان جي گهوگهري جو نڪاءُ پئي پيو ۽ هن چوڪريءَ سان گڏ هلندڙ قافلي جا ماڻهو ڳالهائڻ ۾ مصروف هئا. چوڪرو سرڪندو اچي اسان جي تنبوءَ جي در وٽ بيٺو ۽ هيڏانهن هوڏانهن نھاري رهيو هو ته سندس قافلي وارا ماڻهو کيس ڏسي ته نه رهيا آهن. مون موقعو ڏسي کيس اندر سڏيو. هن اندر اچڻ کان اڳ بوٽ لاٿا، پوءِ ساڄيءَ ڇنگهه تي جهڪي ساڄي هٿ سان منهنجو سلام ڪيو اهو ايراني طريقي جو سلام آهي جنهن کي پارسيءَ ۾ ”ڪرمش“ چيو ويندو آهي. بعد ۾ ڪجهه ٻڌڻ لاءِ بادب ٿي بيهي رهيو.

”پُٽ تون ڪير آهين؟“

سائين منهنجو نالو لالو آهي. مان ايران جي شهر بوشهر (Boshehr) سان تعلق رکان ٿو.

”تون ڪهڙي نوڪري ڪندو آهين؟“

مان هن بيبيءَ جو گهريلو نوڪر آهيان ۽ وڏي سردار ”ز“ جي گهر ۾ رهندو آهيان.

”تون فضيلت وارو ۽ ڏاڍو سٺو چوڪرو آهين اچي. هيءُ رڳو وٺ ۽ بازار مان وڃي شيءِ وٺ. پوءِ موٽي اچي مون سان ڪچهري ڪر ۽ ڪنهن قسم جي خوف خطري جو خيال نه ڪر.“

ان ننڍڙي بدقسمت ٻار جي عمر ٻارهن سال مس هئي، جيڪو ڏسڻ وائسڻ ۾ ڄڻ عرب اچي رهيو هو. هو ڏاڍو معصوم هو. هن ٻوٽ پاتا ۽ اُتان نڪري هليو ويو. مان سندس هلت چلت مان سمجهي چڪو هئس ته هو موٽي هتي ضرور ايندو.

ان کان پوءِ مون قلم ۽ ٽڪي رنگ جي ڪاغذ کڻي هن قسم جا تاثرات قلمبند ڪيا. بالجيءَ جي عمر ۾ هڪ مڪمل انسان، جنهن لاءِ پنهنجي خيال جو هن ريت اظهار ڪري سگهجي ٿو ته منهنجي دل جي گلاب جي مڪڙي ٽڙي پئي آهي، جيڪا سج جهڙين اکين آڏو ڪڙي پئي آهي. تنهنجو روح وجد ۾ اچي وڃي ٿو، ڇاڪاڻ ته هڪ (9) عجيب روشني سندس چنڊ جهڙي نرڙ مان نڪري رهي آهي. پر منهنجي اها بدقسمتي چئجي جو هن باغ ۾ ڪو ڳاڻڻ وارو ڪونهي، جو پيار جي بادِ سموم خواهش کي دور ڪري سگهي.

هي غلام (رچرڊ برٽن) ٻاري جي قسمت کان چڱي ريت واقف آهي. بقول شاعر:

”چو! آخر چو! جبل جي هن پٿر کي ايتري خوبصورتِي ڏني وئي آهي.“

هن واقعي جي راويءَ جو تصور به هن ريت آهي.

”هيري جو تخت ڄڻ خالص سون آهي، حقير الماس (10) کي گهڙيل

ڪاري پٿر مٿان ويهاريو ويندو.“

”۽ هن مقدر جي ڪمان جي تير کي چميو آهي جنهن سندس

مڪمل سڪون واري دل کي گهائي ڇڏيو آهي.“ هو ان قبر ڏانهن ڏسي ٿو

جيڪا هن کي ۽ هن جي ڏکڻ سورن کي پاڻ ۾ لڪائي ڇڏيندي.“

”تنهنجي موجودگيءَ جو منو تاثر شال سندس اونهائي رهائشگاهه کي

روشن ڪري.“

مون هي ٻه چار سٽون لکي ڪاغذ ساڳئي رنگ واري لفافي ۾ وڌو ۽

ميڻ سان سيل مهر ڪيو ۽ پنهنجن جڏن سڏن اکرن ۾ الف (A) نالي واري

چوڪريءَ جو پتو لکيو. ان سان ”هينري سٽون به قلمبند ڪيون.“

”هن ڪاغذ تي نظر ايندڙ نشان ڏونهين جا داغ نه آهن پر منهنجي اک

جي ڪاريءَ ماڻڪيءَ جي ڪارنهن آهي جنهن کي مان اکين جي ڳوڙهن

سان ملايو آهي. منهنجي دل کان پڇ ته ان جو مقدر ڇا آهي. توکي
 ٻڌائيندس ته جڏهن لڙڪ لڙڻ بس ٿي ويندا آهن ته پوءِ اکين مان لهو لڙڻ
 لڳندو آهي.“

غلام چوڪرو موٽي آيو ته اسان وري ڳالهيون ڪرڻ شروع ڪيون.
 پهريائين ته هو ڳالهائڻ ۾ هٻڪي رهيو هو پر بعد ۾ هن مون کان ڪابه
 ڳالهه ڪانه لڪائي. ليڪن هن چوڪري ايراني چوڪريءَ جي نالي ٻڌائڻ
 کان انڪار ڪري ڇڏيو هو. ڳالهين جو ڳهيري هو ۽ کيس هر ڳالهه جي خبر
 هئي. ان کان پوءِ هو موڪلائي وڃڻ لڳو ۽ واعدو ڪيائين ته منهنجو
 لکيل هي خط ڪنهن مناسب موقعي تي بيبيءَ کي ضرور ملي ويندو. اهو به
 چيائين ته وڌيڪ جيڪو ڪجهه به ٿيو شام جو اهڙي معلومات اوهان کي
 ملي ويندي.

مسٽر جان بل، اوهان جيڪڏهن ننڊ ڪرڻ چاهيو ته اوهان کي
 اجازت آهي. (مان ڏسان ٿو ته لالو تنبوءَ ٻاهران ڦري رهيو آهي ۽ مون سان
 ملڻ جي ڪوشش ڪري رهيو آهي.)

مسٽر جان بل، اوهان تنبوءَ جي ديوار ڏانهن منهن ڪري سمهي پئو!
 مون چوڪري کي چيو ”پڇڙا ڇا حال آهي ۽ ڪهڙي خبر آهي.“
 ”مان وجهه وٺي خط بيبيءَ جي آڏو رکيو.“ چوڪري ورائيو.
 ”ڏاڍو چڱو ٿيو پٽ. پوءِ بيبيءَ ڇا چيو؟“
 ”ڪجهه به نه.“

”واقعي!“

فقط ايترو چيائين ته صاحب کان پڇ ته هو حڪيم آهي ڇا؟ ۽ وٽس
 يورپ جون دوائون آهن يا نه؟

تون، منهنجي طرفان بيبيءَ کي وڃي دعائون سلام چئو. کيس اهو به
 ٻڌاءِ ته مان اڌ ڪلاڪ اندر سندس خدمت حاضري ٿيڻ چاهيان ٿو. هن کي
 اهو به وڃي گوش گذار ڪر ته اسان فرنگين وٽ دوائون نه پر آبِ حيات
 هوندو آهي.“

مسٽر جان بل، ان وقت مان منجهي پيو هئس ته هاڻي ڇا ڪرڻ
 گهرجي. پر مون کي يقين آهي توهان ڪنهن عورت جي مرض کي سڃاڻي
 ڪونه سگهندا آهيو. ڪيورا ڪوئا (Cura Coa) يا نويائو (Noyau) جي
 هڪ بوتل عورت جي مڪمل دوا هوندي آهي. پر بدقسمتي جي ڳالهه اها
 آهي ته اسان وٽ اهي ٻئي ڪونهي. برانڊي هوءَ پسند ڪانه ڪندي.

شيري لاءِ چوندي اها ٿڌي آهي. شايد اهي مون وٽ موجود آهن.
 ڪراچيءَ کان رواني ٿيڻ وقت مون انهن کي ڪٿڻ نه وساريو هو ۽ جن
 (gin) (شراب) جو بندوبست ڪيو هو. مون کي خبر هئي ته سنڌ ۾ اهڙين
 شين جو ساڻ هجڻ نهايت ضروري آهي. هاڻي ڏسئون ته پنهنجي ان
 جائائي ڪهڙو ٿي رنگ لائي. مان جن جي بوتل سان هڪ پاڻونڊ ڪنڊ
 ملائي باهه تي گرم ڪيو آهي. چڪي ڏنم ته ان جو ڏانڊو ايو ٻي ڪولون
 (Eau de Cologne) جهڙو ٿي پيو آهي. پيئڻ ۾ تيز ۽ منو. اهڙي ڏانڊي
 واري شراب کي مشرق جون وڏا گهراڻيون عورتون ڏاڍي شوق سان
 پيئنديون آهن.

چوڪري آب حيات جو شيشو وڃي بيبيءَ کي پهچايو ۽ ان سان گڏ
 حڪيم جالينوس جو پيغام به ڏنو.

جيڪڏهن اوهان تنبوءَ جي سوراخ وچان نظر ڪندا ته اوهان ان
 عورت کي چڱيءَ ريت ڏسي سگهندا. اها ڏاڍي خوبصورت چوڪري آهي.
 سندس منهن سنگ مرمر جهڙو سفيد آهي. جن يوناني عورت، سندس نرڙ
 اتليءَ جي عورت جهڙو کليل، سوچ ۽ فڪر وارو ۽ اڪيون اندلس جي عورت
 جهڙيون آهن. سندس مزاج ۾ وقار ۽ حياءُ آهي. جن بهشت جي حور
 جنهن جي حضرت محمد ﷺ پاڻ تعريف ڪئي آهي.

ائين محسوس ٿي رهيو آهي جن وقت جونءَ پيو هلي رهيو آهي.
 الاڻي ڪڏهن سج لڙندو ۽ شام ٿيندي. مان جيڪر ٿڌو هجي انهن منتن
 کي اڳتي ڪري ڇڏيان ۽ اهي پاڻ ائين وڃي ٽڪرائجن جن اولڊ آئسس ۾
 مقابلو ڪندي اٿن ونجهن واريون پيڙيون پاڻ ۾ ٽڪرائجي وينديون آهن.
 مان ايراني عورت وٽ هڪ وڏي حڪيم جي روپ ۾ حاضر ٿيندس ۽
 اوهان پنهنجي معلومات وڌائڻ جي غرض سان مون سان گڏ هوندا.

وايومنڊل ڏاڍو منڊل آهي. اڙي اهي ڇا پيا ڪن. انن کي پلاٽيو پيو ٿو
 وڃي ۽ بيبيءَ جو مرد اتاليق سندس خدمت ۾ حاضر ٿيو آهي. اي منهنجي
 غيب جي ڄاڻو دل! هيءُ سڀ ڪجهه منهنجي سوچ کان بلڪل ابتري ٿي
 رهيو آهي. هوءُ برقي ۾ ويڙهي سيڙهجي ٻاهر نڪتي آهي. برقي ۾ لڳل
 چاري (11) اسان طرف آهي ۽ هوءُ پنهنجي غلام چوڪري سان ڳالهائي
 رهي آهي. مان سندن گفتگو ۽ کلڻ جو آواز ٻڌي رهيو آهيان. سندس
 ڪجائي وارو اٺ هُشاو ويو آهي. هوءُ پنهنجي غلام چوڪريءَ جي ڀرسان
 ڪجائيءَ ۾ ويٺي آهي. ٻڌڻ وارو کلي رهيو آهي. ان کان پوءِ ڪجائي جو
 پردو هيٺ ڪري ٿو ۽ قافلو هلڻ لڳي ٿو.

حوالا:

- (1) هن لفظ جي معنيٰ اتر آهي. پر سنڌ وارا هن کي اتر - اولهه جي ڪنڊ سڏيندا آهن جتان اتر - اولهه جي هوا گهلندي آهي جڏهن ته چوماسي وارو واءُ اتر - اوڀر کان لڳندو آهي.
- (2) مسلمانن جو خيال آهي ته ست آسمان ۽ ست زمينون آهن جيڪي بصر جي چل جيان هڪ ٻئي مٿان ويڙهيل آهن. اهو تصور مصر ۽ يونان سان ملي ٿو جن جو خيال آهي ته سيارا (Planets) ست آهن.
- (3) چانو ۾ وڏ ۾ وڏ ڪوسائي پڌ 117 ڊگريون ۽ گهٽ ۾ گهٽ 39 ڊگريون آهي. جڏهن ته گزيتيئر 82 ڊگريون ٻڌائي ٿو.
- (4) مينهن وسڻ جي ڪا پڪ ڪانه هوندي آهي. پر سال ۾ وڏ ۾ وڏ ٻه کان ٽي انچ مس وسندو آهي. ليڪن 57-1856 دوران 7 انچ ۽ 35 cent پيو هو.
- (5) هي ٻيو Asiatico-European حملو هو جيڪو 1840 کان 1848 تائين جاري رهيو. جڏهن ته پهريون Asiatico-European حملو 1830 کان 1832 تائين هليو هو.
- (6) جدي تي لکيل رپورٽ جو ٻيو ڇاپو. هن کان سواءِ ڏسو ڪالرا جي موضوع تي تيار ڪيل اها رپورٽ جنهن ۾ يورپ ۾ 1865 کان 1874 تائين ڏهه سال هلندڙ ڪالرا جي ڪلور جا انگ اکر ٻڌايا ويا آهن. هن ڪالرا جي باري ۾ ”مسٽر ناٽن ريڊڪلف“ جو مقالو به ڇپيو هو جنهن ۾ ڇپيو ويو هو ته اها مشرق کان هوريان هوريان سرندي اچي اولهه پاسي يورپ ۾ پهتي هئي جيڪا 1863 ۾ شروع ٿي ۽ 1873 ۾ ختم ٿي هئي.
- (7) مختلف ماڳن جا نالا ۽ فاصلا هيٺ ڏجن ٿا جيڪي ڪوارٽر - ماسٽر - جنرل ۽ گزيتيئر ٻڌايا آهن:

فرانگ	ميل	ماڳ جونالو
	1	(1) ڪراچي ۽ کان جمعدار جي لائيندي 13
1	15	(2) واتا جي
5.5	9	(3) گهارو
1	12	(4) گجو
4	8	(5) ٺٽو
4	58	ڪل جوڙ
6	16	(6) هيليا
4	16	(7) جهرڪ
4	18	(8) ويرا حقيقت (12.4)
4	5	(9) ڪوٽڙي (11.4)
4	115	ڪل جوڙ

گزيتيئر مطابق ماڳ ۽ فاصلا:

فرانگ	ميل	ماڳ جونالو
-	12	(1) لائيندي
-	10.5	(2) رپڙي
-	5.25	(3) واتا جي

- 9.5	(4) گهارو
- 12	(5) گجو
- 6	(6) نٿو
- 58.75	ڪل جوڙ
- 16	(7) هيلايا
- 6	(8) سونڊا
- 10	(9) جهرڪ
- 11	(10) آنپور
- 14	(11) ڪوتڙي
- 110.75	ڪل جوڙ

- (8) هي سر چارلس ووڊ جون عجيب غريب ڳالهيون آهن. کيس Hali fax جي نالي به سڏيو ويندو هو جيڪو بلوي کان اڳ فسادين لاءِ چڻ ته اسڪاٽلنڊ جو Fiery_Cross هو.
- (9) انگريز شايد ايران جي شاعريءَ جي تصور کان گهٽ ڄاڻ رکندا هوندا. هن انگريزي لفظ linen_stuff کي فارسي ٻولي ۾ ڪرباس (Karbas) چيو ويندو آهي جنهن کي چنڊ جي علامت سمجهيو ويندو آهي.
- (10) الماس جي معنيٰ هيرو (Diamond) آهي. شاعريءَ جون هيءُ ستون مشهور شاعر نظامي جون آهن.
- (11) ايران ۾ پردي واريون عورتون جڏهن گهر کان ٻاهر نڪرنديون آهن ته برقعو ڍڪي پوءِ هلنديون آهن. ڏس و باب سورھون.

پنيور واري ڏند ڪٿا، سنڌ جو رڻ پٽ، ڪمانڊر انچيف جو الوداعي فرمان، اٺ جي سواري

اسان جو قافلو وٽاجي Wutaji ڏانهن وڌي رهيو آهي. هي ماڳ اسان جي ٻي منزل آهي، جيڪو ڪراچيءَ کان 28 ميل پري آهي. هيءُ پنجن نئن وارو رستو سڏبو آهي، جيڪو ڪنهن حد تائين سڌو آهي. ان کان پوءِ اسان جي ڊائرين ۾ هن قسم جي تحرير نظر ايندي:

پهرين منزل کان پوءِ ٻيءَ منزل ڏانهن ويندڙ رستو جابلو ۽ وارياسي علائقي مان گذري ٿو. اهو رستو هڪ ڪاروان سراءِ وٽ پهچي ٿو جتي ڪنهن به قسم جي سهولت موجود ڪانهي. هتي هڪ زيون حال مسجد آهي، جنهن ۾ قدرتي هوا لاءِ ڪا به روڪ رنڊ ڪ نه آهي. هن جڳهه جو ادب ۽ احترام گهٽيل ڏسڻ ۾ اچي ٿو ان کي مسافر خانو بڻايو ويو آهي. راهه ويندڙ مسافرن مسجد جي ڀتين تي پنهنجون ڪي تحريرون لکي انهن کي بدصورت بنائي ڇڏيو. جن کي گارو گنب هئي مٿان چوني جو ڪاريگريءَ سان لپو ڏنو ويو آهي. معلوم ائين پيو ٿئي جو اهي ماڻهو يوناني رومي يا انگريز هجن. مسجد جي ديوار جي هڪ ڀت تي جهنگ ٻلي جا پيرا به هئا جيڪي هتان جي راهه ويندي مسافر جي تحرير ڪري ظاهر ٿي پيا هئا. اهڙي نشاندهي ڊڪ ڊي لوئيس (Duc de Lyunes) ڪئي هئي ۽ ٻڌايو هئائين ته انهن نشانين مٿان هتان جي ماڻهن جون تحريرون هيون.

هتي اسان جي دوستن ڪنهن تڪيءَ شيءِ سان گرچي تحريرون لکيون آهن ۽ پوري ۽ سائي رنگ جي گلڪاريءَ کي بگاڙي تباهه ڪري

چڏيو آهي. اهڙيءَ تحرير کان پوءِ هر مصنف پنهنجي صحيح ڪرڻ به فرمائي آهي. هنن تحريرن جا لکيڪ ڪارا به آهن ته پورا به آهن. هنن مان ڪي تحريرون ڏاڍيون دلچسپ آهن جن جا مثال هيٺ ڏجن ٿا:

”اي مسلمان ياد رکو ڪڏهن اهي ڏينهن به اچڻا آهن جو ڪتا انگريز مسجدن ۾ سوئر جو گوشت کائيندا ۽ شراب پيئندا.“

هڪ قومپرست جي تحرير هن ريت ڏسڻ ۾ اچي ٿي، جيڪو شايد بيروزگاري کان تنگ آهي (1)

”او شير محمد (2) پنهنجي جنگي گهوڙي جون واڳون سنڌ ڏانهن موڙ ۽ پنهنجي تلوار جي هڪ ڌڪ سان نيسيئر جو سر لاهي ڇڏ.“

هڪ ماڻهوءَ جي تحرير اهڙي آهي جنهن ۾ حضرت عمر رضي الله عنه جي شان ۾ گستاخي ڪئي وئي آهي.

هڪ ماڻهوءَ ان جي جواب ۾ وري هن ريت لکيو آهي، ”اي حرامي ٻار شال ڪنوڻي مرين ۽ بکيا ڪتا تنهنجو ماس پتن.“

1876ع ۾ وٽاجي ۾ ڪجهه به ڪونه هو پر گگا فورما (Gagga Fuimara) جي ڪناري سان فوجي ڪئمپ هڻڻ لاءِ کليو ميدان هو. ان فوجي ڪئمپ جي ڪري جهجهي انداز ۾ پاڻي ملي ويندو هو. ان جي سامهون ٻئي پاسي انهن جا سرڪاري باغ هئا. هتي هڪ پوليس وارو نظر ايندو جيڪو انگريزن جي جهنڊي جيان گڏو ٻيٽو آهي ۽ آباد زمين تي نظرداري ڪري رهيو آهي، سندس لباس ۾ نيرو ڳاڙهو پتڪو ۽ وڏو بوت آهي ۽ ڪڏهن گهوڙي تي ۽ ڪڏهن اُٺ تي سوار ڏسڻ ۾ ايندو آهي. پنهنجي مزاج ۾ لاپرواهه ۽ بيباڪ آهي. وٽاجي کان گهارو نوميل پري آهي. اسان صبح جو وٽاجي کان روانا ٿياسون. سارو سفر هڪ اهڙي ٻريٽ بيابان مان ڪيوسون جيڪو فقط سنڌ ۾ ئي موجود ٿي سگهي ٿو. ڪنهن زماني ۾ سمنڊ جو ڪنارو هتي هوندو هو مان سولائيءَ سان ان جا نشان پتا ٻڌائي سگهان ٿو. چاهيان ٿو ته سنڌ جي جبالاجيءَ متعلق اوهان کي هڪ ڀيرو ليڪچر ڏيان ۽ اهو به ٻڌايان ته هن سامونڊي ڪناري سان ڪهڙيون مڇيون هونديون. رستي کان هڪ سؤ گز پري هن وارياسي پٽ تي هڪ ايڪپري آهي، جنهن جي هيٺان سامونڊي ڪاري نظر اچي رهي آهي، پر ٻئي پاسي کان لهواري آهي جيڪا هوريان هوريان پٽيلي پٽ ۽ ٻوڙن تائين پهچي ختم ٿي وڃي ٿي. هن ماڳ جي ناتن اسان

کي هڪ قصو ميسر ٿي ويندو. جيڪو اڌ ڪلاڪ کن هلندو ۽ حقيقت جي ويجهو ۽ دلچسپ آهي.

هن ماڳ کي پنيور جي نالي سان سڏيو ويندو آهي ۽ سندس تعلق سڪندر دؤر سان آهي. سڪندري مؤرخن مان ڪن هن کي بار برڪي (Barbarki) ۽ ڪن باربرائڪ (Barbarike) ڪري لکيو آهي. ڪي وري هن کي ديبل بندر سڏيندا آهن. جيڪو سنڌ جو نهايت قديم بندر هو پر هاڻي ڦٽو ڀڙپانگ لڳو پيو آهي. هاڻي فقط قديم گهرن جا بنياد، قلعي جي چبوترن جا نشان ۽ وچ تي مٽيءَ جا وڏا ڍير موجود آهن. هن ماڳ سان ڪيتريون ڏند ڪٿائون وابستہ آهن.

قديم آثارن جو ماهر شليمن (Schliemann) پنهنجي نگرانيءَ هيٺ کوٽائي ۽ کوجنا ڪري ته ڪيئي حقيقتون ظاهر ٿي سگهن ٿيون، پر ڪنهن شوقيه کوٽائي ۽ کوجنا جي ضرورت ڪانهي جيڪا لڳاتار نه هجي.

ڪن روايتن هن ماڳ متعلق گهڻو منجهائي رکيو آهي ۽ چيو وڃي ٿو ته پنيور جو اصلي ماڳ مذڪوره ڪنڊرن کان ٿورو اتر آهي. معلوم ٿئي ته هي شهر راجا دلوراءِ جي ظلمن ڪري هڪ رات اندر تباھ ٿي ويو جنهن ۾ ڪوبه نه بچيو.⁽³⁾ هن بي رحم راجا کي دلورا (Dilora)، دلو راهي (Dlu) (Rahi)، ڏلو راهي (Dalu Rahi) جي نالن سان پڻ سڏيو ويندو آهي. چيو ويندو آهي ته هن هڪ مسلمان شيخ جي ڌيءَ زبردستي پاڻ وٽ گهرائي هئي. ان شيخ جي بددعا جي اثر کان هڪ طوفان ۽ زلزلو آيو ۽ سارو شهر تباھ ٿي ويو. سنڌ جي تاريخ ۾ راجا دلوراءِ جو ذڪر ڪٿي به نظر ڪونه ٿو اچي. اها ساڳي ڳالهه ٿوري فرق سان اروڙ جي ساڳئي نالي واري راجا لاءِ به چئي ويندي آهي، جنهن جي ظلم ڪري مهراڻ يا سنڌو درياءُ پنهنجو رُخ ڦيرائي ٻئي پاسي کان وهڻ لڳو هو ۽ هيٺ هالا ڀرسان برهمڻ آباد نالي شهر⁽⁴⁾ به تباھ ٿي ويو. جنهن ۾ رهندڙ ڪافرن مان هڪ به ڪونه بچيو هو. اهڙو رواج هندو جاگيردارن ۾ عام هوندو هو. خاص ڪري راجپوتن ۾ ته تمام گهڻو هو. مسلمانن ۾ اهڙيون ڳالهيون نه هونديون آهن پر جيڪڏهن ڪو مسلمان اهڙو ظلم ڪندو آهي ته ڄڻ خدا جي غضب کي دعوت ڏيندو آهي. پنيور جو قديم ماڳ دنيا جي هن حصي ۾ تمام گهڻو مشهور آهي، جنهن جو ڪارڻ اهو آهي ته هتان جي پٿرن ۽ پائن هن قصي کي تمام گهڻو ڳايو آهي.

چيو ويندو آهي ته جڏهن اسلام سنڌ ۾ پير پختا ڪيا ته ان زماني ۾ ڀنڀور بهشت طوبى وانگر هو (5) جنهن جي ڇانو خوشبو واري ۽ ميوو مٺو هوندو آهي. اهڙي ڇانو ۾ ميوو انهن گنهگار روحن لاءِ هوندو آهي جيڪي گمراه هوندا آهن ۽ گناهن جي صحرا ۾ پتڪندا وٽندا آهن ۽ وٽن، پٿرن ۽ ذاتوءَ جي پوڄا ڪندا آهن.

چيو ويندو آهي ته نائو نالي هڪ برهمڻ نٿي ۾ رهندو هو، جيڪو سنڌو درياءَ جي ڪناري سان آباد هوندو هو. کيس هڪ ڌيءَ ڄائي، جيڪا ڏاڍي سهڻي هئي. پر نجومين کيس ٻڌايو ته هوءَ مسلمان ٿيندي ۽ هڪ ڌارئي سان شادي ڪري پنهنجي ڪٿم ۽ قبيلي لاءِ ڪارنهون جوڻڪو ثابت ٿيندي. تنهنڪري ماڻهن پنهنجي ننڍڙي ٻارڙيءَ کي وهنجاري سهنجاري، سونا ڪنگڙ پارائي هڪ ننڍي صندوقڙيءَ ۾ وجهي درياه جي حوالي ڪري ڇڏيو. شاعرن جي چواڻي ته درياءَ جون وحشي لهرون سسئي کي ائين لوڏڻ لڳيون جيئن ماءُ پنهنجي ٻار کي پينگهي ۾ لوڏيندي آهي (6) ۽ لوليون ڏيندي آهي. اهي ڳالهيون مقدر طرفان هونديون آهن جن کي ڪير به تبديل ڪري ڪونه ٿو سگهي. سسئي واري صندوقڙي ترندي ڀنڀور ڏانهن هلڻ لڳي هئي. انهيءَ سمي ڪافرن جو مذڪوره شهر ڏاڍو سڪيو ستابو ۽ ترقيءَ تي هو جنهن کي مهارا (Mahara) يا منسوار (Manswar) سڏيو ويندو هو. هن شهر جون جڳهون سهڻيون ۽ منارا شاندار هئا. هن جي چوڌاري ٺهيل قلعي جون ديواريون ڪنهن بادشاهي شهر جهڙيون هيون. چوڌاري خوبصورت ۽ شاندار باغ هو جن ۾ حورن پرين جهڙيون سهڻيون عورتون پيون گهمنديون ڦرنديون هيون.

انهيءَ زماني ۾ هڪڙو ڌوبي سنڌوءَ جي ڪناري سان ڪپڙا ڌوئيندو هو. هڪ ڏينهن هو جيئن ڪپڙا ڌوئي رهيو هو ته هن هڪ صندوقڙي ڏني جيڪا درياءَ ۾ لڙهندي هن جي ڀرسان گذري رهي هئي. هن اها صندوقڙي کولي ڏني ته اندر چنڊ جهڙي هڪڙي سهڻي چوڪري سمهي پئي هئي. هن اتي بيٺل ماڻهن کي سڏ ڪري اها چوڪري ڏيکاري جيڪي وٽس ڌوپڪو ڏنڌو سڪي رهيا هئا، هن کين چيو ته ڏسو قادر جي قدرت، جو هن نپتي آءِ تم کي درياءَ وسيلي ڏي ڏني وئي آهي.

ٿورين گهڻين ڏينهن سسئي جوان ٿي پئي ۽ اڳئين کان به وڌيڪ سهڻي ٿي پئي، جيڪا جڻ ته ڀنڀور جو ناز هئي. خنجر ايترا خون ڪونه ڪيا هئا جيترا سندس ڀرڻ ماڻهو ماري هئا، تيرن ايترا ماڻهو گهاٽل ڪونه

ڪيا هئا جيترا سندس اکين جي پنٺين ماڻهو زخمي ڪيا هئا. سندس نرڙ سج جيان چمڪي رهيو هو. سندس ڪارا وار ڪاريءَ رات جي آڏيءَ جيان اونڌاها ۽ ڪارا هئا. انگريزي ٻوليءَ ۾ ائين ڪڍي چئجي ته اها نهايت خوبصورت چوڪري هئي. ساري پنيور ۾ سندس سونهن جي هاڪ ۽ ڌاڪ جمجي وئي هئي.

هوءَ پنهنجين جيڏين سرتين سان گڏ آڻڻ ۾ ويهي چرخي تي سٺ ڪٽيندي هئي. هڪ ڏينهن جيئن هوءَ آڻڻ جي دريءَ ڀرسان بيٺي هئي ته اتان هڪ واپاري مسافر اچي لانگهائو ٿيو. اتي ويٺل چوڪرين کي اهو ماڻهو ڏاڍو سهڻو لڳو ۽ کيس اندر سڏ ڪيائون. هندو چوڪرو هو تنهن ڪري هنن چوڪرين ساڻس ڳالهائڻ ٻولهائڻ ۾ ڪنهن به قسم جو حجاب ڪونه ڪيو. گفتگو مان چوڪرين کي پتو پيو ته هو آري نالي هڪ سردار جو نوڪر آهي جيڪو مڪران جي ڪيچ شهر سان واسطو رکي ٿو. هن هندو خوبصورت نوجوان جو نالو ٻاٻيهو هو. آڻڻ ۾ ويٺل چوڪريون جڏهن سندس سونهن سوييا جي تعريف ڪرڻ لڳيون ته هن کين ٻڌايو ته هو پنهنجي مالڪ پنهنون خان جي سونهن جي پيٽ ۾ جڻ ته ڪو جن ۽ پوت آهي. (7) اها ڳالهه ٻڌي سسئيءَ جي دل ۾ عشق جي آڳ ٻري پئي. سائين ماڻهن جو چوڻ آهي ته اکين سان ڏسڻ کان آڳ ڪنن سان ٻڌي عشق ٿي ويندو آهي.

اهڙيءَ ريت سسئي، پنهنونءَ جي عشق ۾ گرفتار ٿي وئي. هن پنهنونءَ کي هڪ خط لکيو يا دل کيس خط لکڻ لاءِ مجبور ڪيو. هن خط سان گڏ سسئيءَ تحفي طور کيس ڪپڙن جو ٻه شاندار وڳو، وانو ڪيو هو انهيءَ مقصد ته جيئن هو شاندار لباس پائي هڪ عزت واري ۽ شريف انسان جيان وٽس اچي. ان کان پوءِ پنهنجي نوڪر ٻاٻيهي جي صلاح مشوري سان پنهنونءَ پنهنجي پيءُ کان اجازت وٺي پنيور ڏانهن روانو ٿيو. اتي پهچي هن سسئي سان ملاقات ڪئي. هو به سسئي کي ڏسي مٿس عاشق ٿي پيو ۽ ساڻس بي انتها محبت ڪرڻ لڳو ۽ پاڻ کي ڏوٻي چواڻي سسئيءَ جي پيءُ جي گهر ۾ رهڻ لڳو ۽ آخريعقوب وانگر پنهنجي محبوب سان شادي ڪئي جنهن کان پوءِ هيءَ جوڙي پنهنجي خوشين ۾ مگن رهي.

ٻين دريائن وانگر سنڌوءَ ۾ به ڪي ٻاند (Snags) هوندا آهن جن کي حالت سڏي سگهجي ٿو جن سان عشق جي ٻيڙي اچي ٽڪرائبي آهي.

چيو ويندو آهي ته جڏهن ڪيچ جي سردار آري (Ari) کي پنهنجي بنجامين (Benjamin) يعني پنهنوءَ جو پتو پيو ته هن پنيور ۾ هڪ ڌوپياڻي چوڪريءَ سان شادي ڪئي آهي ته هن ڪاوڙجي پنهنجي مٿي تان پڳ لاٿي ۽ ان کي ڦاڙي پرزا ڪري هيٺ اڇلائي ڇڏيو. پهرين چوغري کي لاهي باهه ۾ اڇلايو. قميص جو آڳو ڦاڙيو ۽ وهنجڻ سهنجڻ کان ٺپ انڪار ڪري ڇڏيو. ان کان پوءِ هن پنهنجي ڏهن ٻارهن پهلوئن پٽن کي پنيور روانو ڪيو ته جيئن هو وڃي پنهنوءَ کي وٺي اچن. پنهنوءَ جا ڀائر به ڏاڍا ڌمڙجي ويا هئا. ڇاڪاڻ ته هن ڌوپڻ سان شادي ڪري ڄڻ ساري قبيلي کي بي عزت ڪري ڇڏيو هو. تنهن ڪري هو نهايت تيز رفتاريءَ سان وڃي پنيور پهتا. سندن ڀاڄائي سسئي پنهنجن ڌيرن جي ڏاڍي خدمت ڪئي. طرحين طرحين طعام رڌي کارايا. جيئن پاڻ به سهڻي سببتي هئي تيئن کين ڏاڍي عزت آبرو سان پيش اچي رهي هئي. پر هو آڏيءَ رات جو پنهنون کي اٺ جي پاڪڙي سان ٻڌي پنيور مان نڪري هليا ويا.

جڏهن سسئي صبح جو سويل پنهنجون خوبصورت اکيون کوليون ته سندس پاسي ۾ پنهنون ڪونه هو. هوءَ اهو ڏسي بيهوش ڪانه ٿي وئي. سنڌي عورت کي هن واقعي مان سبق سکڻو آهي. ان کان پوءِ سسئي وٺي دانهون ڪوڪون شروع ڪيون. افسوس کان هٿ مهڻڻ لڳي ۽ اکين مان ڳوڙهن جو ايڏو مينهن وسايو جو جيڪر اهي جبل به پاڻيءَ ۾ ڳري وڃن، جن مان سندس ڌير پنهنجا ڏاڳها ڏوري پنهنوءَ کي پاڻ سان وٺي وڃي رهيا هئا. هيٺ وارياسي پٽ تي اُنن جا تازا پيرا لڳل هئا جن مان کيس حقيقت حال جي پروڙ پئجي رهي هئي. هن وڇڙيل عورت لاءِ فقط هڪ ڳولا جو رستو باقجي وڃي بچيو هو.

سندس والده کيس گهر جي ڪم ڪار جو چوي ٿي. پر هوءَ کيس ٻڌو اڻ ٻڌو ڪري ڇڏي ٿي ۽ پنهنوءَ جي ڪيد وڃڻ لاءِ سندس ساهي بيهي رهي ٿي. سندس جيڏيون سرتيون کيس ائين ڪرڻ کان روڪين ٿيون ۽ چون ٿيون:

”اي سسئي جهنگ ۾ نه وڃ جتي ڪارا نانگ، بگهڙ ۽ رڇ آهن. جيڪي مسافرن کي کائي ختم ڪري ٿا ڇڏين جتي زهريلو ڏونگري ڏينيو اڏامندا وٽندا آهن.“

پر هوء پنهنجي سهيلين جي چوڻ ڏانهن ڌيان نٿي ڏئي. جڏهن سندس جيڏيون سرتيون هن سان گڏجي هلڻ لاءِ تيار ٿين ٿيون ته سسئي کين چوي ٿي ته:

”اي جيڏيون سرتيون! اوهان مون سان نه هلو. رستي ۾ رُج ۽ رائو آهي، متان اوهان اُڃ مري منهنجي پنهنون کي پٽيو.“

پوءِ هوء اڪيلي سر پنڌ پوي ٿي. پاڻ سان ڪجهه به ڪانه ٿي کڻي. ڪيچ به سؤ ميل پري آهي، وچ تي اجهڳ رڻ پٽ آهي ۽ ان کان وڌيڪ خوفناڪ جابلو علائقو آهي. اهڙو خطرناڪ علائقو هڪ اڪيلي عورت کي ڪهڙو تحفظ فراهم ڪري سگهيو ٿي. پر هي ڪهڙي قسم جو معاشرو آهي جيڪو هن قسم جون ناممڪن شيون پڙهي ٿو پر اهڙن ڳالهين کي رد نٿو ڪري ۽ نه وري اهڙين ڳالهين لکڻ واري کي چريو ۽ سودائي سڏي ٿو.

مسٽر جان بل، اسان ڪلهه جيڪو پنجن سڪل نئن وارو رستو ڏئي آيا هئاسون سو ڪڏهن پاڻيءَ ۾ جل ٿل هوندو هو جيڪو هاڻي بريت بيابان نظر اچي رهيو آهي. اهي نئون سسئيءَ جي بددعائن سبب سڪي ويون هيون ۽ زير- زمين وهڻ لڳيون هيون. مان هن وقت هڪ وسيع بيابان مان گذري رهيو آهيان جيڪو ان عورت جي احساسن جو نتيجو آهي. هن ۾ اها ئي خاصيت هئي جنهن جو اظهار سسئي ڪيو هو. هتي جڳهون بلڪل ساڳيون هيون جتي هو ٿوري کن لاءِ ويهي ساهه پٽيندي هئي. هي نهايت گرم ۽ بوسائيندڙ لُڪ وارو علائقو آهي. پيرين پنڌ ڪرڻ سبب پيرن ۾ ڦلڪوڪڻا نڪري پيا آهن. پر پوءِ به هو اڳتي وڌي رهي آهي. معلوم ائين ٿو ٿئي ته منجهس سهپ جي بي پناهه طاقت هئي.

جڏهن هوء پٺ جبل وٽ پهتي ته ويچاري اُڃ کان سائي ٿي ڪري پئي. ڀرسان ڪو ٻڪرار بيٺو هو جنهن هن کير ڍڪ ڏيڻ لاءِ چيو. سسئي جي مقدر ڪجهه ٻيو لکيل هو. هي ماڻهو ٻاهر ۾ ٻڪرار ۽ اندر ۾ ڪئليبان (Caliban) هو جنهن کي ڪراڙيءَ سائڪو رٽڪس (Sycorax) ماءُ دعا ڪئي هئي ته منهنجا پٽ توکي سهڻي ۽ سڀيئي زال جهنگ مان ملي ويندي. جڏهن هن ٻڪرار هڪ سهڻيءَ عورت کي اڪيلي سر جهنگ ۾ گهمندي ڦرندي ڏٺو ته کيس يقين ٿي ويو ته سندس ماءُ جي دعا اڳهاڻي آهي ۽ هيءُ دعا واري منهنجي ڪنوار آهي. ان ڪري هن ٻڪرار سسئيءَ سان پنهنجي عشق جو اظهار ڪيو. سسئي اهڙيون ڳالهيون ڏسي ٻڪرار کي پيرائڻي ڳالهه ٻڌائي. پر هو هڪ تي ٻي بيهي رهيو ڇي، تون منهنجي

ڪنوار آهين. سسئي پيو چارو نه ڏسي واهر لاءِ الله تعاليٰ کي ٻاڏايو. الله تعاليٰ سندس عرض اگهايو زمين ڦاٽي پئي ۽ سسئي ان ۾ هلي وئي ۽ مٿان زمين جهڙي زمين ٿي وئي. سنڌ ۾ اهڙيون ڳالهيون عام آهن ته فلاڻي يا فلاڻي عورت بي واه نه ڏسي واهر لاءِ الله کي ٻاڏايو ۽ زمين ڦاٽي پئي وغيره وغيره. هن واقعي کان ان پڪرار کي پتو پيو ته مذڪوره عورت سندس ماءُ جي دعائن واري ڪنوار نه هئي ۽ هن عورت سان زيادتي ڪرڻ واري سوچ سندس غلطي هئي. هي ان گهڙيو ڪاٺ ۽ وحشي ماڻهو هو. پر پوءِ هو پڇتائي ڏاڍو روئڻ لڳو. بعد ۾ هن ننڍا ننڍا پٽ رکي ان عورت جي بڻي جوڙي جيڪا پاڪدامني جو مجسمو ۽ بي انتها سهڻي هئي.

ٿوري وقت کان پوءِ پنهنجي ڪيچ مان ڇڪي نڪرڻ جو موقعو ملي ويو. اهڙن قصن ڪهاڻين ۾ ائين ٿيندو آهي. هو پنيور ڏانهن ويندي سسئيءَ جي قبر وٽان لنگهيو جيڪا رستي جي پاسي سان نئين تيار ٿي چڪي هئي. هن کي اوچتو هڪ آواز ٻڌڻ ۾ آيو ۽ هو ڪٿائي ٻڌڻ لڳو:

”منهنجا پنهنجي هيٺ قبر ۾ لهي اچ. هيءَ ڪا سوڙهي قبر نه آهي. هتي وسيع باغ آهن. گلن جي خوشبو آهي. هتي مٺا ميوا آهن. هوا جي ٿڌڙي هير گهلي رهي آهي ۽ مٺي پاڻيءَ جون ٺهرن وهي رهيون آهن. هتي قبر ۾ پيغمبر ﷺ جي روشني موجود رهندي آهي. ان ڪري هتي نه موت هوندو آهي. نه فنا هوندي آهي.“ (8)

ڇا هو پنهنجي سسئيءَ جي آخري گذارش کان انڪار ڪري سگهيو

ٿي؟ نه.

”نه هن جو يقين ائين هو نه هن جو عشق ائين هو“ هن دعا گهري. قبر ڦاٽي پئي ۽ هو ان ۾ اندر هليو ويو. اهڙيءَ ريت هن هڪ بزرگ جهڙي مڃتا ماڻي ورتي هئي.

اها بدنصيب ترائي ڏس. هن ماڳ جو نالو گهارو بندر آهي (9) اهو ڪڇن گهرن، منهن ۽ پيهن تي مشتمل هڪ ڳوٺ آهي جيڪو هڪ ڌڙي تي اڏيل آهي. جيڪو شايد گهاري جي اڳئين ڳوٺ جي کنڊرن مٿان ٺهيل ڏسجي ٿو. هن جي ڀرسان هڪ سامونڊي ڪاري آهي. اسان جي پيش قدميءَ وقت اها خشڪ هئي. امڪان آهي ته سڪندر جي حملي واري دؤر ۾ سنڌوءَ جي صفا اولاهين چاڙه جو چوڙ هجي (10) ٿي سگهي ٿو ائين نه به هجي. نظر ائين ايندو جڏهن ”هن ماڳ جي چوڌاري سڪل سمنڊ چوليون

هتي رهيو آهي.“ سارو تهه لوڻيانو ڏسڻ ۾ ايندو. نيٺ نهار تائين بريت بيا بان. خشڪ جابلو علائقو ۽ پٽن جو اڻ ڪٽ سلسلو آهي جتي تيز هوائون جيڪي ڪڏهن سمنڊ کان خشڪيءَ طرف ۽ ڪڏهن خشڪيءَ کان سمنڊ طرف ۽ مٿي بيان ڪيل جابلو جوءَ ۽ وسيع لوڻيائي بريت بيا بان مان گهلنديون نظر اينديون آهن. جنهن ۾ ڪٿي ڪٿي پاڻيءَ جا دُبا تلاءَ بينل ڏسبا آهن.

اوهان کي سامهون مسافر بنگلو (Travelers Bungalow) ڏسڻ ۾ ايندو. پر ان بنگلي نهڻ کان اڳ هتي ڪريٽ (milk-plant) جو هڪ گهاٽو جهنگ هو. هتي اوهان کي 18 - بامبي. اين. آءِ ريجمينٽ جي سپاهين جي بئڪن جا باقي بچيل بنياد به ڏسڻ ۾ ايندا، جيڪي 1844ع دوران هتي ٺهرايون ويون هيون. ان کان پوءِ هتي جيڪي فوجي سربراهه آيا تن کي بئڪن ۽ بنگلن ٺهرائڻ جو ڪو خواب خيال ئي نه هو. ڇاڪاڻ ته انهن کي يقين ٿي چڪو هو ته هاڻي سنڌ ۾ ڪنهن جنگ جو امڪان ڪونهي. پر اسان وارو زمانو ٻيو هو. ان وقت اسان سمجهي رهيا هئاسون ته سنڌ ۾ ايندڙ چئن پنجن سالن لاءِ جنگ جو امڪان رهندو.

سائين جان بل، هن ڏکيل مائٽيءَ جي ڏکڻ واري هن حصي ۾ اونهاري جو گرمي پد 117 ڊگريون هوندو آهي پر تنبوءَ اندر 7 ڊگريون وڌيڪ گرمي ٿيندي آهي. اها گرمي وڌي وڃي 124 يا 125 ڊگريون ٿئي ٿي. اهڙي گرمي مهينن تائين لڳاتار رهندي آهي ۽ سمجهبو آهي ته ماڻهو تنبوءَ اندر نه پر هڪ قبر اندر اڌ ڪباب جي صورت ۾ آرامي آهي. ماڻهو کڻي ڪيڏو به مضبوط ۽ سگهارو هوندو پر کيس اڪيون سڙنديون پيو محسوس ٿينديون. ڪنن ۾ روزات هوندو مٿو چڪرائبو پيو. ننڊ ڪوهين ڏور، مانيءَ جو گرڻ به ٽڙيءَ کان هيٺ نه لهندو. اُمنگ ۽ اتساهه ختم ٿي ويندا آهن. ڳالهائبو ته زبان مان هڪ اکر به ڪونه اڪلندو ۽ ماڻهو سمجهندو ته هو مري چڪو آهي. جيڪڏهن هو هن گرم موسم جي آخر تائين زندهه رهيو ته اوهان اهڙي ماڻهوءَ کي ڏسي اهو سمجهندا ته هو گئلپنگ ڪنزمشن (Galloping Consumption) جو بيمار آهي.

ان کان پوءِ سمجهيو ويو ته يا ته رهائش لاءِ جڳهيون جوڙائجن يا سج جي گرميءَ ۾ سڙي پڇي ويڃي. تنهن ڪري فوجي سپاهين جي

زندگي بچائڻ واسطي جڳهون تعمير ڪيون ويون هيون. پر اهو سولو ڪم ڪونه هو.

انهيءَ زماني ۾ هرڪو فوجي پنهنجيءَ پگهار ۽ الائونس تي گذر سفر ڪندو هو. هر ڪمانڊر پنهنجي هوم ريجمينٽ جي سپاهين لاءِ ته سخي هوندو هو پر ايسٽ انڊيا ڪمپني جي فوج لاءِ سال ۾ هڪ پئسي خرچ لاءِ به ”نه مان، نه مان“ پيا ڪندا هئا. پر سنڌ ته قرض ڪڍڻ واري ڳالهه تي به پابندي هئي ڇڏي هئي. اهڙو ڪم ڏنو وائڻو ڏاڍو هو. اهو ڪمانڊر جيڪو پنهنجي سپاهين جي پگهارن تي انهيءَ ڪري ڏاڙو هئي ٿو ته جيئن پنهنجي دوستن کي دعوتون ڪرائي ۽ شراب پياري سگهي ته اهو اعليٰ عملدار ۽ شريف انسان ٿي نه سگهندو آهي. اهڙا ماڻهو جڏهن عزت وارن اصولن تي تبصرو ڪندا آهن ته اسان انهن کي سٺو ڪونه سمجهندا آهيون. اسان جهڙن نادار ۽ محتاج قسم جي ماڻهن کي هنن جرئت ۽ بهادري جي جذبي کان ڄڻ پري ڪري ڇڏيو آهي. تنهنڪري آءٌ ۽ ٻيا ننڍا فوجي عملدار گرمين جي موسم دوران فوج جي هيٺين ملازمن وانگر تنهن ۾ گذاريندا آهيون. اسان مان ڪوبه ان چٽيءَ گرمي وگهي مري ڪونه ويو. ڇاڪاڻ ته اسان موسمي گرمي جا پڪل ٿاڻو آهيون. توهان پاڻ سوچيو ته ائين ڪري سگهو ٿا يا اوهان ۾ ائين ڪرڻ جي صلاحيت آهي؟ اسان کي مجبور ڪيو پيو ٿو وڃي ته جيئن اسان سالا مندر جيان حياتي گذاريون، گهاري واري سامونڊي ڪاريءَ جي ڪناري تي هڪ قديم ڳوٺ، جنهن اسان جون ڪيتريون ئي رانديون ڏٺيون آهن. هي ڳوٺ اڃا به ڪڇن گهرن، منهن ۽ پيهن تي مشتمل آهي. هن ڳوٺ ۾ ڪنهن به قسم جي تبديلي ڪانه آئي آهي. ان کي تبديل ڪرڻ لاءِ اسان ڪهڙيون ڪوششون ڪيون آهن، اهي نئين تهئيءَ جي ڏاهپ ۽ سوچڻ جون ڳالهيون آهن. جڏهن انسان جي ڏاهپ عروج تي پهچندي ته هو پاڻ ئي اهڙن ڳوٺن ۾ ڪونه رهندو.

مان سمجهان ٿو ته اوهان پهريون ڀيرو اُٺ تي سواري ڪري رهيا آهيو ۽ اوهان کي صبح جو سويل هڪ وارياسي پٽ ۾ ڇهه ميل اهڙي سواري ڪرڻي پوندي. اٺ جيڪڏهن سانت ۾ آهي ته ان جي ڀرسان وڃڻ مان ڪوبه خطرو ڪونهي پر ان جي پٺيان ايترو ويجهو نه وڃجي جو لت هڻي سيڪائي رکي ۽ اڳيان به ايترو ويجهو نه وڃجي جو چڪ هڻي وٺي. هن

جانور جي لت ۽ چڪ ڏاڍا خطرناڪ هوندا آهن. سندس چڪ شڪاري ڪٿي وانگي هوندو آهي، جي چڪ وجهندو آهي ته ڪڍڻ مشڪل ٿي پوندو آهي، هن جي ڳچي ڊگهي ٿيندي آهي ۽ چڪ وجهي مٿي ست ڏيندو آهي ۽ اوهان جي پانهن جسم کان جدا ٿيندي دير ئي ڪانه ڪندي آهي. اهو جن هڪ چوڙي لاءِ ترڪيءَ جو ڪڪڙ آهي.

لانگ ورائي پاڪڙي ۾ ويهڻ کان اڳ اوهان ان جي چڙيءَ کي لوڙي وڃائي ڏسو. جيڪا نيري رنگ جي مٿين سان پويل ڳانيءَ ۾ وڌي وئي آهي. جيڪڏهن اوهان بسڪوٽ مان ڌڙو پڇي سندس وات ۾ وجهندا ته هي اُٺ اوهان جو ٿورائتو رهندو. ڏسو ته اُٺ جي پاڪڙي مٿان سوڙ ٻڌل آهي ۽ مٿان گاشور رکيل اٿس ۽ سولائيءَ سان ويهڻ واسطي وهائو به رکيل آهي. اُٺ جو پاڪڙو جن گهوڙي جو هنو آهي جيڪڏهن اوهان اُٺ تي چڙهڻ مهل ان کي چڪ ڏيندا ته هڪدم اٿي کڙو ٿيندو. سندس تڪڙو اٿس سوار کي ڏاڍو خراب لڳندو آهي. اوهان بلڪل چڱيءَ ريت اُٺ تي چڙهي ويٺا، هاڻي اوهان سندس مهار هٿن ۾ وٺو ۽ ٿورو رخ موڙيو. هن جانور کي هڪ ڀيرو رستي سان لائڻ کان پوءِ آزاد ڇڏي ڏبو آهي.

مان جڏهن پهريون ڀيرو اُٺ تي سوار ٿيو هئس ته منهنجي لاءِ جن ڏچو ٿي ويو هو ۽ اوهان وانگر آرام سان سوار ٿي نه سگهيو هئس. غلطي منهنجي هئي جو مان سواري واري اُٺ بدران لاڏواڻ تي چڙهيو هئس. اُٺ مست هو ۽ زوردار پيڪيون ڏئي رهيو هو ۽ مون کي ڪاٺڻ جي ڪوشش ڪري رهيو هو. جڏهن هن ڳچي ورائي منهنجي پير ۾ چڪ هڻڻ جي ڪوشش ٿي ڪئي مون تلوار جي نوڪ سان سندس نڪ کي چوڪ ٿي ڏني. جڏهن اُٺ ڏٺو ته مون کي چڪ هڻڻ هن لاءِ سولو نه آهي ته هن ڪنڊن واري هر وڻ ڏانهن وڃي ان کي چڪ هڻي ڪاٺڻ جي ڪوشش ڪئي ۽ مون کي هيٺ ڪيرائڻ لاءِ وڻ جي ٿڙ سان گهندي ڏئي گذرڻ جي ڪوشش ڪرڻ لڳو. جڏهن ان ۾ ناڪام ٿيو ته اڌ ڪلاڪ تائين هڪ هنڌ بيٺو رهيو. کيس اڙيون ۽ رڱها به هنيم پر اڳتي وڌڻ کان نابري واري بيهي رهيو. ان کان پوءِ ڏاڍي چڱي طريقي سان ”چڪ“ تي هلڻ لڳو. مان به سندس مهار چڪي هن جو مٿو آڻي پاڪڙي جي ڀرڻي سان لڳايو هو. هن وقت هو ڀلي گهوڙي جيان تيز هلڻ لڳو هو. منهنجا ڀاڳ ڀلا هئا جو رستو صفا سنئون سڌو هو. اوچتو سندس نڪ مان مهار نڪري وئي. هن

پنهنجي مٿي کي به ٽي پيرا جهٽڪو ڏنو. مون ڏٺو ته سندس نڪ مان رت وهي رهيو هو. ان وقت سندس رفتار گهٽجي وئي هئي ۽ هن منهن کڻي هڪ گهاٽي جهنگ ڏانهن ڪيو.

مون ڏٺو ته اڳيان پاڻيءَ جي چر هئي. مون کي به پُروڻ پئجي ويا ته اُٺ جي نيت ۾ خلل آهي ۽ مون سان ضرور ڪا ويڏن ٿيندي. پاڻيءَ جي چر جي وٽ سان ترڪڻ ٿيندي آهي ۽ اُٺ ترڪندي دير ئي نه ڪندو آهي ۽ هيٺ ڪري پوندو آهي. ڪڏهن ته سندس پيٽ به ڦاٽي پوندو آهي. مان گهڙي کن لاءِ سوچڻ لڳس ته يا ته تلوار جي هڪ ئي ڌڪ سان هن جو مٿو به اڌ ڪريان يا ٽپ ڏئي لهي پوان. پوءِ جنگهه پڇي يا ڇا به ٿئي، يا وري سندس مهارون ڏريون ڪري ڇڏيان ۽ کيس جيئن وٺي تيئن ڪري. مون ڏٺو ته اُٺ چر جي وٽ واري گپ ۾ به ٽي وال ترڪندو وڃي پاسي ڀريو. هن صابرين جانور اٺ لاءِ عربن کي ڪجهه وهم وسوسا هوندا آهن ته سوار اُٺ تان ڪري ڪڏهن به نه مرنندو آهي، پر ڪيترا ماڻهو گڏهه تان ڪري مري ويندا آهن. مان پاڻ به ڪيترائي پيرا اُٺن تان ڦرندو گهرندو اچي هيٺ ڪريو آهيان پر مون کي ڪنهن به قسم جو ڪو نقصان ڪونه رسيو آهي. ڇاڪاڻ ته هي جانور ڪرڻ مهل پاڻ سنڀالي ڳوڏن ڀر ويهي هيٺ ڪري پوندو آهي تنهنڪري سوار کي گهٽ نقصان پهچندو آهي.

جيڪڏهن اوهان جي سواريءَ وارو اُٺ يا ڏه ميل في ڪلاڪ جي رفتار سان ڊوڙي ۽ سمجهو ته اُٺ جا داڻوڙا وڻ جي ٿڙ جيترا مٿي پيا وڃن ۽ سمجهو ته اهو ايترو مٿي ڇال ڏئي رهيو آهي جو بندي ڪوٽ (bandicoot) جي پور کي ڇهي سگهجي ٿو جيڪو ان جانور وڻ جي ٿڙ جي مٿئين حصي ۾ ٺاهيو آهي ته سمجهو ته اها خطري جي ڳالهه آهي. اوهان جيڪڏهن اهڙي تيز رفتار اُٺ تان هيٺ ڪرندا، اوهان جو هر هڏو هڏي کان الڳ ۽ چيلهه چوڪڻي کان ڇٽ هوندي، ان سان گڏ مٿي ٻين ڪيل عربي اصطلاح جا وڪا پڌرا ٿي پوندا. اوهان جيڪڏهن مسٽر اسهٽن سمٿ (Assheton Smith) جي طئي ڪيل اصول مطابقت هيٺ ڪرندا ته يقين ڪريو اوهان کي ڪجهه به نه ٿيندو. سندس اصول آهي ته جيڪڏهن لاش کي ويهه فوٽ مٿاهين تان هيٺ اچلبو ته سندس ننڍو هڏو به پڇندو پر جيڪڏهن نشي ۾ الهوت ماڻهو کي گئلي مان هيٺ اچلبو ته خير سان وڃي گهر پهچندو. ان اصول کي آڏو رکي اوهان به جيڪڏهن ڪڻڪ جي

ٻوريءَ وانگر اُت تان ڪري پوندا ته اوهان کي ڪجهه به نه ٿيندو. پراوهان کي فقط پنهنجي حاضر دماغي کان ڪم وٺڻو پوندو ۽ پنهنجي عضون کي مثل ماڻهوءَ جيان ڍرو ڇڏي ڏيندا. ڀلي اهي مُڙيل سڙيل صورت ۾ هجن، مٿان ڪرڻ مهل ماڻهوءَ جي جسم جون رڳون تائجي وينديون آهن، جيڪي هڏن پيڄڻ جو سبب بڻبيون آهن.

رڻ پٽ جو هي ٻيڙو سنڌين جو ڄڻ سانبر (reindeer) هوندو آهي جنهن کي هتان جا ماڻهو هر ڪم ۾ ڪتب آڻيندا آهن. هن جانور جو کير به پيتو ويندو آهي جيڪو ڌاتقي ۾ ڪجهه لوڻيانو هوندو آهي، پر جيڪڏهن ماڻهو پيئندو ايندو ته ان جو هيرا ڪٿي ويندو. هن جي کير مان مکڻ ۽ مختلف قسم جون مٺايون به ٺاهيون وينديون آهن. اُت جي ڪنواٽ جو گوشت ڪاڻس اسلام ۾ ثواب سمجهيو ويندو آهي. ان جو ڌاتقو گهوڙي جي گوشت کان بهتر ٿيندو آهي. ڏسڻ ۾ گابي جي گوشت جهڙو ايندو آهي.

سنڌ جا هزارين ماڻهو انهن علائقن ۾ اُنن پالڻ جو ڌنڌو ڪندا آهن جتي لٽي ۽ ٻيڙ جوڙڻ جام هوندو آهي. اهڙن علائقن ۾ اونا وڳ هيڏانهن هوڏانهن پيا وڙڪندا ڏسڻ ۾ ايندا آهن. هن جانور جي سرواڻ کي جت ڪوٺيو ويندو آهي. هن قبيلي جا ماڻهو اُنن کي تجارتي آمدرفت ۾ سواريءَ لاءِ ڪم آڻيندا آهن. سنڌ ۾ اُنن جا پندرهن قسم ٿيندا آهن. انهن مان چڙهيءَ جا پلاٽ ٻاهران ايندا آهن. ننڍي قد جا بچراٺ مسقط ۽ مڪران سان واسطو رکن ٿا. قد جو وڏو ۽ رنگ ۾ سفيد اُت جيسلمير کان اچي ٿو. اٺ جو بختي قسم بخارا سان واسطو رکي ٿو. هن جو رنگ هلڪو ڪارو جنگهون ننڍيون ۽ ٿوڻا به ٿيندا اٿس. گهوڙي گاڏي ۾ وهڻ وارا گهوڙا ايران بلخ ۽ بخارا کان ايندا آهن. هتان جي حڪمران هن قسم جي اٺ جي واپار کي گهڻو همٿايو هو. اهڙن اُنن جي قيمت پنجاهه پائونڊ آهي جيڪڏهن اهو اٺ چڙهي لاءِ ڀلو هوندو ته اها قيمت ڪا گهڻي ڪانهي. سواريءَ جو اٺ معنيٰ ته هلڻ ۾ اڇهو هجي!! (11)

سنڌ ۾ اُنن کي سکيا ڏئي وڌيڪ ڪمائڻو نه بنايو ويندو آهي، پر بنگال ۾ اُنن کي ٻار ڇڪڻ جي سکيا ويندي آهي. اهڙيءَ ريت هي جانور توپن کي ڏاڍي سٺي طريقي سان ڇڪي سگهندو آهي. اتر-اولهه هندستان جي وارياسن پتن ۾ ڏاڍي آسانيءَ سان توپ ڇڪي سگهندو آهي، جتي

توبخاني جا گهوڙا ۽ ڏاند ڪم ڏئي ڪونه سگهندا آهن. مون مصر ۾ ڏٺو ته هن جانور کي اُٺ گاڏن ۾ به استعمال ڪيو وڃي ٿو. پر اتي اهو ڪم مصري ماڻهو نه پر فرينچ ڪندا آهن. هي جانور بار ڪٽڻ ۾ ڏاڍو ڪمائڻو ٿئي ٿو. جيڪڏهن مٿس هلڪو بار لڏيو ويندو ته مهينن تائين لڳاتار سفر ڪري سگهي ٿو. اهڙو وزن به سؤ پائونڊ جيترو هجي. هورا هر ويندي رستي ڀرسان بيٺل وٽن مان چري پيٽ قوت به ڪندا هلندا، ڀلي اوهان انهن کي ڪٿي ساهي نه به پٽايو. پر ان کي سفر دوران تيز نه هلايو وڃي، اهو به خيال رکيو وڃي ته هن جانور کي سفر دوران جَوَن جي اٿي جو اڌ سير پائڻي ۾ گوهي پيڙا ٺاهي وات پٽي نڙيءَ ۾ اڇلايا وڃن. ايراني ماڻهو هن کي نوالو سڏيندا آهن. جيڪڏهن جت ڏسندو ته اُٺ لاءِ ڪم تمام گهڻو آهي ته پوءِ گيهه ۾ پنگ وجهي اُٺ کي ڪارايو ويندو آهي. رسدگاه جي سامان ڍوٽڻ وارن اٺن جي گوشت اسان کي تمام گهڻو نقصان رسايو هو. ان جو ڪارڻ اهو هو ته اسان احتياط کان ڪم ڪونه ورتو. ٻي ڳالهه ته اسان کي اُٺن جي گهڻين بيمارين بابت ڪابه خبر ۽ ڄاڻ نه هئي. هڪ ڏينهن چڙهيءَ جي هڪ اُٺ کي اچي پيٽ ۾ سوريو اسان جي دوست ڇا ڪيو جو ان کي ڪوڪٽڪ شراب جي بوتل پياري ڇڏيائين. پوءِ ته اچي اُٺ کي نشو چڙهيو ۽ اڌ ڪلاڪ اندر اُٺ ان نشي ۾ مري ويو. سنڌ ۾ اُٺن کي ائين چوٽال ڪونه ڊوڙايو ويندو آهي، جيئن عربستان ۽ بلوچستان ۾ رواج آهي.

سوار جي گهمال چڙهيءَ جي اُٺ جو لس پنڌ (trot) ڏاڍو سهنجو ٿيندو آهي. هن پنڌ کان سواءِ جي اُٺ ڪو ٻيو پنڌ هلندو ته سمجهبو ته هڪ بدران ٻن اُٺن تي سوار آهيون، ڪيسي ۾ رکڻ وارو ڪمپاس يا سيڪسٽنٽ (Sextant) اهڙو اوزار آهي جيڪو سدائين ڪم ايندو رهندو آهي، جنهن وسيلي پتو پيو ته سفر ڪرڻ وارن جانورن ۾ اُٺ وڌيڪ تيز هوندو آهي. مون پنهنجي ذاتي تجربي مان هيءَ ڄاڻ حاصل ڪئي ته سنڌ جو اُٺ جيڪڏهن سٺي پٽ ۾ سفر ڪندو آهي ۽ رستي ۾ جهاکا نه هوندا ۽ زمين پٽيلي نه هوندي ته هو هڪ سيڪنڊ ۾ هڪ وڪ ڪندو آهي جيڪا هڪ گز جي برابر هوندي آهي. ان حساب سان هو ڪلاڪ اندر 3600 قدم ڪندو جيڪو ماپ جي حساب سان 3600 گز ٿيندو اهو فاصلو ٻن اسٽيچيوٽ ميلن ۽ اسي گزن برابر بيهي ٿو. منهنجو

هي حساب وٺي جي ڏنل انگن اکرن مطابق آهي. پر برنس جو خيال آهي ته جيڪڏهن پٽ وارياسو ۽ سنئون سڌو آهي ته اُٺ في ڪلاڪ ۾ 3700 گز سفر ڪري سگهي ٿو. هن اهڙو احوال پنهنجي ڪتاب ”سفر“ (Travels) جي پهرئين جلد ۾ ڏنو. مان سمجهان ٿو ته سندس اهو حساب ذري گهٽ صحيح آهي. پر سندس اهو به چوڻ آهي ته مهار جي لڏڻ جي حساب سان اهو فاصلو 3833 گز في ڪلاڪ بيهي ٿو. ڪئپٽن برنبي (Burnaby) جو چوڻ آهي ته اُٺ پوٽا تي ميل في ڪلاڪ جي رفتار سان سفر ڪري سگهندو آهي. پر عام طور تي اُٺ ٻن کان اڍائي ميل في ڪلاڪ رفتار جي حساب سان سفر ڪري ٿو.

گهاري کان گجو ڳوٺ ٻارهن ميل کن پري ٿيندو. هي به ڏنل قتل ۽ پٽيانگ ٿيل ڳوٺ آهي. جنهن ۾ هڪ قديم دؤر جي ڪچي مسجد آهي. جيڪا آئيسلنڊ (Iceland) جي گرجا گهر وانگر ڪتب ايندي آهي ۽ هتي مسافراچي آرام ڪندا آهن. ڳوٺ ۾ گهڻا ماڻهو آباد آهن. پر گند غلاظت ۾ چوٽ تي آهي. اسان پنهنجو لڏو وڃي هڪ وڏي انب جي چانوا (12) ۾ لاٿو هو. هتي هڪ سيد به رهندو آهي. وٽس گهڻيون زالون آهن. ساڻس ملڻ ڏکيو آهي.

حوالا:

- (1) سنڌ ۽ هنڌ ۾ سرڪاري نوڪري کي پگهار وارو روزگار. سمجهيو ويندو آهي.
- (2) هي ٽالپر امير آهي جنهن جنگ ۾ ڏاڍي بهادري جو مظاهرو ڪيو هو. سر چارلس ڪيس سنڌ جي شهيدن جي نالي سان سڏيندو هو.
- (3) ڏسو باب 28
- (4) هن قديم ماڳ جو واسطو سنڌين سان آهي. ان جي موجودگي مان پتو پوي ٿو ته عربن جي حملي سنڌ تي ڪو اثر ڪونه ڇڏيو هو. هي کنڊر 1854ع ۾ اي.ايف. بيلاس به ڏٺا هئا. جنهن سان ڪئپٽن گولڊ سمنڊ به گڏ هو جيڪو هاڻي ميجر جنرل آهي. هن جو بيان ڪيل احوال مري جي هينڊ بوڪ ص 449 تي موجود آهي. پر سنڌ گزيٽيئر ۾ وڌيڪ تفصيل سان نظر اچي ٿو.
- (5) هيءُ مسلمانن جي بهشت سان تعلق رکندڙ وڻ آهي. ساڳئي وڻ جو ذڪر يهودين جي ڪتاب Apocrythal Gospels ۾ پڻ موجود آهي.
- (6) هن لفظ جي معنيٰ سهڻي آهي. ٻي معنيٰ دنيا ۾ مشهور به ٿي سگهي ٿي.
- (7) عفریت عربي لفظ آهي. ائنگلو-ايسٽرن شاعري ۾ Muse جي موجودگي ڏسجي ٿي جنهن کي aye frit ۽ afrit به چيو ويندو آهي.

- (8) هنن ستن ۾ شهيدن جو ذڪر آهي. مسلمانن جو عقيدو آهي ته جيڪو مومن ڪافرن سان جنگ ڪندي مارجي وڃي ٿو سو مري ڪونه ويندو آهي. سندس قبر خدا جي نور سان روشن هوندي آهي. قرآن شريف ۾ ان لاءِ هڪ آيت سڳوري به موجود آهي. تنهن ڪري سڀ مسلمان سمجهندا آهن ته شهيد سدا جيئرو هوندو آهي.
- (9) هي سنڌي ٻوليءَ جو لفظ گهڻو آهي. جنهن جي پڇاڙيءَ ۾ ”و“ ڏسجي ٿو. گجراتي ٻوليءَ جي لفظن جي پڇاڙيءَ ۾ به ”و“ موجود هوندو آهي. گهاري جي معنيٰ سنڌوءَ جو پراڻو ٻيٽ آهي. امڪان آهي ته متان هي سنڌوءَ جو صفا الهندو ڦاٽ هجي.
- (10) هي وهڪرو ڪندر جي حملي واري زماني ۾ ڪونه هو. ٿي سگهي ٿو ته هي سنڌوءَ جو اولهائون ڦاٽ هجي. ڏسواب 28
- (11) هيءُ هڪ توھري واراٺ آهي جيڪو مهريءَ ۽ لاڏو وهڻ طور ڪم آندو ويندو آهي. هن لفظن کان اڻ واقف ماڻهو غلطيءَ جو شڪار ٿي ويندا آهن.
- (12) ٽوپ وٺڻ جي جهڳٽي لاءِ ڪم ايندو آهي. پر خاص ڪري انبن جي وٺڻ لاءِ ڪتب اچي ٿو.

نٿو ۽ ان جي ڀر واري مقدس ٽڪري

هتي نگر (Nagar) کي ننگر (Nangar) ڪري اُچارڻو ويندو آهي. ننگر نٿي جي معنيٰ آهي نٿي جو شاندار شهر. هي شهر اهم شخصيتن ڪري به گهڻو مشهور آهي. اسان پنهنجي ڪئمپ اچي مڪلي ٽڪريءَ هينان هڪ تلاءَ جي ڪناري سان ڪئي، انهيءَ لاءِ ته جيئن مڪليءَ تي گهمي ڦري ڪي چڱيون جايون ڏسي وڃن. هيءَ ٽڪري نٿي شهر کان اٽڪل هڪ ميل ڏکڻ۔ اولهه طرف آهي. ڪراچي هتان کان اٽڪل سٺ ميل پري ٿيندي. اسان ان ماڳ کان اٽڪل ڇهه ميل دور آهيون، جتان سنڌو ٻن حصن ۾ ورهائجي ويندو آهي، جن مان هڪ ڇاڙهه کي ساتا يا سیتا ۽ ٻيءَ کي بگهاڙ سڏيو ويندو آهي. جڏهن ته ساتا اڀاريون ۽ بگهاڙ اولاهيون وهڪرو آهي. هي ماڳ نهايت اهم آهي. اهوئي ڪارڻ آهي جو نٿو قديم زماني ۾ اهم تجارتي شهر هوندو هو. ڪن جو چوڻ آهي ته نٿو سڪندر واري قديم دؤر جو شهر پٽالا آهي. ماڻهو زبان سان ته ائين چئي وڃي ٿو، ڇاڪاڻ ته نٿي وٽان درياءُ ائين ٻن حصن ۾ ورهائجي وڃي ٿو جيئن سڪندر واري دؤر ۾ ساڳيو درياءُ پٽالا وٽان ٻن ڀاڱن ۾ ورهائجي ويندو هو، جن مان هڪ اوڀر ۽ ٻيو اولهه وڃي سمنڊ ۾ ڇوڙ ڪندو هو.

مئڪمرڊو (Macmurdo) جي بيان مطابق، نٿي شهر جو بنياد 1552ع ۾ رکيو ويو هو. نٿي جو لفظ نٿي مان ورتو ويو آهي جنهن جي معنيٰ درياءُ جي ڪناري وارو شهر پر سنڌو هاڻي هن ماڳ کان چار پنج ميل پري آهي. ڪنهن زماني ۾ هي لاڙ يا ڏکڻ سنڌ واري علائقي جي راجڌاني هوندو هو. پر هاڻي ڏنو ڦٽو ڀيانگ لڳو پيو آهي. ڪڏهن سندس آدمشماري ٿي لک هوندي هئي، جيڪا شايد وڏائي ٻڌائي وئي آهي. هن وقت سندس آدمشماري پنج هزار کن ٿيندي. برنس جي بيان مطابق هن شهر جو گهيرو

تيه ميل هو ۱، جيڪو هاڻي گهٽجي ڏهن ميلن تي اچي بيٺو آهي. هتي شالون ۽ پٽ جو ٻيو ڪپڙو اُچندو هو جنهن جا پنج هزار آڏاڻا هئا. هن قسم جو ڪپڙو وچ ايشيا ۾ تمام گهڻو مشهور هوندو هو. پر هاڻي اهڙا آڏاڻا ڏهه يارهن کن مس ٿيندا. هتي لنگيون به اُچنديون آهن. جيڪي پٽ ۽ سٺ جي ڏاڳي سان ملائي ٺاهيون وينديون آهن. هتي هڪ قسم جو ڪپڙو اهڙو به جڙندو هو جنهن ۾ پٽ ۽ سون جو سڳو ڪتب آندو ويندو هو. اهو جڻ پيريلس (Periplus) جو زوناءَ (Zonae) هو. چيو ويندو آهي ته هتي چار سؤ ڪاليج هئا، پر هاڻي ته انهن مان به نه رهيو آهي. هتي اورنگزيب (1661ع) جي ٺهرايل هڪ جامع مسجد آهي. جيڪا دهليءَ طرفان مقرر ڪيل نئي جي نواب تعمير ڪرائي هئي. هن وقت مذڪوره عمارت جي چوڌاري پري ۽ ويجهو ڊنل ڦٽل ۽ جڏيون سڏيون ڪي جڳهون آهن. شهر جي گهڻين ۾ ڪچين سرن جي ٽوٽن جا ڍير لڳا پيا آهن جتا هر آيو ويو ٿاڀا کائيندو گذرندو آهي. ڪٿي وري جڳهون ڊهي پيون آهن ۽ ماڻهن جي اچ وڃ ڪري اتان جڻ ته چؤسول بڻجي ويو آهي. درياءَ جي چاڙهه واري موسم ۾ هن شهر جو هڪ نه ٻيو حصو پاڻي ٻوڙي ڇڏيندو آهي. ٻوڙ ستايل ماڻهو نئي ۾ وري آباد ٿيڻ بدران ڪراچي يا حيدرآباد ڏانهن هليا ويندا آهن. جيڪي هاڻي اڀرندي ۽ ترقي ڪندڙ شهر آهن. هن شهر کي ٻيو گهاءَ ته ريلوي رسايو آهي جيڪو هن کان پري ڪراچيءَ ڏانهن وڃي ٿو. نه ته اڳي ڪراچيءَ ڏانهن ويندڙ رستو نئي وچان گذرندو هو. موٽڻ وقت اوهان اهڙي صورتحال کي ڇڳيءَ ريت سمجهي سگهندا.

اڳي هتي اچبو هو ته ماني مسافرن واري بنگلي ۾ کائيندا هئاسون. بورجي (Messman) هڪ پورچوگيز هوندو هو. پر جڳهه ايسٽ انڊيا ڪمپني جي آهي. جيڪا ڪڏهن هتي واپاري ڪوٺيءَ جي نالي سان مشهور هئي. جنهن کي پنهنجي هڪ تاريخ آهي. سن 1757ع ۾ هن ملڪ جو حڪمران غلام شاهه هو. جنهن جو تعلق ڪلهوڙا گهراڻي سان هو. هن حڪمران ايسٽ انڊيا ڪمپنيءَ کي هتي واپاري ڪوٺي قائم ڪرڻ جي موڪل ڏني هئي. انهيءَ لاءِ ته جيئن سنڌ ۽ هندستان وچ ۾ تجارت جي همت افزائي ڪري سگهجي. پر سنڌ ۽ هندستان وچ ۾ قائم ٿيل هي تجارتي تعلقات 1775ع ۾ سرفراز ڪلهوڙي ختم ڪري ڇڏيا هئا. هيءَ واپاري ڪوٺي مسٽرو ڪرو (Crowe) جي زماني ۾ قائم ٿي هئي. جيڪو

ان زماني ۾ ڪمپنيءَ طرفان ريزيڊنٽ مقرر ڪيو ويو هو. هن واپاري ڪوئيءَ زماني جون ڪيئي لاهيون چاڙهيون به ڏنيون. مون کي اهي ڏينهن چڱيءَ ريت ياد آهن جڏهن مان هن تاريخي جڳهه اندر مشهور فوجي سپاهي سر رابرٽ سيل (Robert Sale) سان گڏجي ناشتو ڪيو هو جنهن کي اسان مليٽئرس (Melitairs) ڪري سڏيندا هئاسون، ڇا ته فوجي شان ۽ ماءُ وارو مڙس هو. هن جڳهه ۾ هڪ وڏو چؤڪنڊو صفو هو جنهن جي چوڌاري ڪاٺ جي ٺهيل گئلري هئي. هن جي تعميري طرز انگلش ان جهرڙي هئي. ماڻهو هتي ويهندو هو ته سمجهندو هو ته هو جڻ هولبورن (Holborn) ۾ ويٺو آهي. هن وڏي صفي واري تعمير جي ابتدا پهريائين آفريڪا ۾ ٿي، جتان کان عربستان، پوءِ اسپين ۽ بعد ۾ گالوي (Galway) کان ٿيندي انگلنڊ پهتي هئي. هن قسم جي تعمير جو مقصد تحفظ ۽ گوڙ شور کان پاسي رهڻ هو. هيءَ تعمير جي نهايت قديم طرز آهي، جنهن کان مهذب دنيا گهٽ واقف آهي. هن جڳهه جي صفي جي چوڌاري ڪمرا وڏا ۽ ڪشادا هئا. انهن مان ڪن ڪمرن جا فرش ۽ چتليون ڊهي ويون ۽ ڊچ پيو ٿيندو هو ته متان چت ڊاهو ڌڻي اچي پت پوي. هڪ اوچيءَ ڏاڪڻ وسيلي مٿي چڙهي چت تي پڄبو هو جتان بيهي ڪي حسين منظر ڏسبا هئا. مسٽر جان بل، سنڌي پنهنجي گهرن جي چتئين تي سمهندا آهن، تنهنڪري ان کي وڌيڪ سينگاريندا ۽ سنواريندا آهن. اوهان ڏسو ته جوان چوڪريون آهن، جيڪي ڪينهوءَ سان راند کيڏي رهيون آهن. سندن مٿا اُگهاڙا آهن. کين سنهيءَ ملعل جون قميصون پاتل آهن، جيڪي ڏاڍي سادي نموني سان سبيل آهن. هو تيز ڊوڙي رهيون آهن ۽ ڪينهوءَ لاءِ هڪ ٻئي کي ڌڪا ڏئي رهيون آهن. اوهان ڏسو ته نينگ ٽپن ڏيڻ ۾ صفا انگريز چوڪريون پيون محسوس ٿين.

ٿورو پريان هڪ گهريٽڙي عورت پنهنجي ڪم کي لڳي پئي آهي، جيڪا ڪتون ٻاهر ڪڍي انهن مٿان هنڌ وڇائي رهي آهي. اهي ڪتون ٻن ٻانهين ۽ ٻن سيروئن ۽ چئن پاون تي مشتمل آهن ۽ تنبوءَ ۾ رکيل ڪٽ جهڙيون آهن. پر نهواڙ بدران واڻ سان وائيل آهن. مٿن پٿرائيون وڇايل آهن.

ماڻهن جو هڪ ٽولو نماز پڙهڻ لاءِ گڏ ويٺو آهي. سفيد ۽ ڊگهي ڌاڙهيءَ سان گهر جو وڏو کين قرآن شريف جي قرائت سيکاري رهيو آهي هن منظر ۾ ڪيڏو نه اعتقاد نظر اچي رهيو آهي ۽ ٻارڙن جو آواز ڪيڏو

خوبصورت ڀڳو لڳي. اوهان گهٻرايو نه، هو اهڙين ڳالهين ڪري گهٻرائجي مُنجهي ڪونه پوندا. کين هر چيز طوطي، ڀانگر ياد آهي. هو هيڏي هوڏي نهاري رهيا آهن، پر سندن قرائت جو سلسلو جاري آهي.

سج لهڻ واري جهونجهڪ ۾ اوهان کي اچرج جهڙي سفيده پوري شيءِ نظر اچي رهي آهي. ان جي مٿي مٿو آهي جيڪو وضو ساري رهيو آهي. هنن علائقن ۾ وضو ڏيڻ هڪ روايت آهي.

مسٽر جان بل، اوهان کي ڪو آواز ٻڌڻ ۾ اچي پيو. اهو هڪ چوڪري، جو آواز آهي جنهن جا ڊگها وار ڪلهي کان هيٺ لڙڪي رهيا آهن. اوهان کي ياد هوندو ته جنهن وقت اسان بنگلي اندر داخل ٿي رهيا هئاسون ته اوهان پنهنجي راءِ جو اظهار ڪيو هو. اهو چوڪرو اوهان ڏانهن وڌي رهيو آهي جيڪو ويجهو اچي اوهان کي چونڌو ته ”سائين اوهان کي ڪجهه ڪپي؟“ پر اوهان ان چوڪري تي گهوڙي وارو لڪڻ اُلاڙيو هوريان ڪري هڻي وڻجو. اهو چوڪرو ڪچرين يا ناچڻين جو پڙو آهي ۽ انهن لاءِ گراهڪ تازيندو وٺندو آهي. اوهان شادي شده ۽ گهر جا وڏا آهيو. اوهان پنهنجي زندگي شان ۽ وقار سان گذاري آهي، مان اوهان کي اهڙي اجازت نه ڏيندس ته نٿي جهڙي بدنام شهر ۾ توهان اهڙيون گنديون حرڪتون ڪندا وتو. هتي رڳو مسافرن لاءِ هڪ بنگلو ڪونهي، پر هتي پوليس ٿاڻو ۽ ڪورٽ به آهي. هڪ ڊسپينسري به آهي، جنهن جي نظرداري يورپ-

ايشيا جا ماڻهو ڪندا آهن جن جو واسطو دوا درمل سان هوندو آهي. صبح ويل ٿڌ هوندي آهي ۽ ٿڌڙي هير پئي گهلندي آهي، جيڪڏهن ان وقت هلي ڪلياڻ ڪوٽ گهمجي ته ڏاڍو سٺو ٿيندو. هي پراڻو ماڳ نٿي شهر کان ڏيڍ ميل کن پري ٿيندو. اسان گهوڙن تي سوار ٿي ٻن ميلن کان ٿورو وڌيڪ پنڌ ڪري وڃي مڪليءَ جي ويجهو پهتاسون. هيءُ ٽڪري شهر کان هڪ ميل ڏور اولهه ۾ واقع آهي جيڪا هڪ ميل ويڪري، اٺ ميل ڊگهي، هڪ سؤ کن فوٽ اوچي ٿيندي ۽ اتر کان ڏکڻ ڏس تي پکڙيل آهي. اسان هڪ سنهي جهنگ مان گذري رهيا آهيون جنهن جو ڊگهي ۾ ڊگهو قد ان لڪڻ جيترو ٿيندو جنهن سان ڪو شريف ماڻهو ٽيڪ ڏئي هلندو آهي. هتي ڪارڙي تتر جي لات ٻڌڻ ۾ اچي رهي آهي، شايد اها ٽڪرين جي وچ واري ميداني علائقي مان اچي رهي آهي. (Hoopoo) به اسان جي آڏو ٽپڪيون ڏئي گذري رهيو آهي. چنڊول (Lark) به اسان کان چرڪي ڪونه ٿو ۽ اسان جي ويجهي اچڻ تي ڀڙڪي ڏئي وري ٿورو پري اسان جي

رستي تي ويهي رهي ٿو. اسان کي هلندي ڏسي ڪانوَ ڪان ڪان ڪري
 ڄڻ اسان جو جائزو وٺي رهيا آهن. جهنگلي ڪبوتر به اسان مٿان اڏامندا
 نظر اچي رهيا آهن. بگڙا تتر به اسان جي ويجهو گهمي ڦرن پيا. سهڙ جهڙو
 ڊڄڻو جانور اسان کان ڪونه ٿو ڇرڪي، سندن قد جهنگي ٻلي کان ٿورو
 وڏو آهي. گذر ساري رات هنن جي ڪڍ لڳا رهيا آهن ته جيئن انهن کي
 شڪار ڪري سگهن. هاڻي اسان کي ڏسي بيهي رهيا آهن ۽ ڇالا ڪ نظر
 سان اسان ڏانهن ڏسي رهيا آهن ڄڻ اهي پگهاردار عملدار هجن ۽ هر
 جانور جي چُرپر تي گجهي نظر رکڻ واسطي مقرر ڪيا ويا هجن. ڪلياڻ
 ڪوٽ جي سنسڪرت ۾ معنيٰ آهي سڪيو ستابو يا شاداب قلعو. ڪنهن
 زماني ۾ هي نهايت مشهور قلعو هوندو هو. اسان جي انگريزن جو خيال
 آهي ته هيءُ قلعو سڪندر اعظم تعمير ڪرايو هو. هتان جي ماڻهن جو
 خيال آهي ته هي قلعو جنن پرين ٺاهيو آهي. سراي، برنس (A. Burnis) ۽
 ووڊ (Wood) هن قلعي جو نالو ”ڪلان ڪوٽ“ ٻڌايو آهي، جيڪو غلط
 آهي ۽ جنهن جي معنيٰ آهي وڏو قلعو. هتان جا مسلمان هن کي تغلق آباد
 سڏيندا آهن. پر هنن مان ڪوبه اهڙو ماڻهو نه آهي جو هن تعمير کي
 مقدونيا جي ماڻهن ڏانهن منسوب ڪري. هن جي تعمير مان پتو پوي ٿو ته
 هي بارود جي ايجاد واري زماني کان گهڻو آڳاٽو آهي. قلعي جا چبوترا گول
 ۽ ڪچا آهن جن جي چوڌاري پڪين سرن جي اوساريءَ جو تهه ڏنو ويو
 آهي. اهڙا چبوترا هڪ ٻئي کان تير جي مار ڪرڻ جيتري فاصلي تي پري
 آهن. قلعي جي اندرئين پاسي کان چوڌاري مٽيءَ جو پراءُ وجهي دمدمو
 ٺاهيو ويو آهي ته جيئن قلعي اندر رهندڙ فوج قلعي جي چوٽيءَ کي چڱيءَ
 ريت گهمي ٿري دشمن سان مقابلو ڪري سگهي. ان ڪري هن قلعي جي
 کنڊرن اندر هڪ وڏو تلاءُ به ڏسڻ ۾ اچي ٿو. هاڻي اهڙي تعمير ڊهي ڍير ٿي
 وئي آهي، جيڪا پري کان ڳاڙهي ٽڪري جي صورت ۾ نظر ايندي آهي ۽
 ڳاڙهاڻ پڪين سرن جي ڳار ڪري ڏسبي آهي. هتي سنڌي طرز بني هڪ
 عمارت جا کنڊر آهن جنهن جي تعمير ۾ بوهڙ سرن ۽ ڪاشيءَ جي سرن
 کي ڪتب آندو ويو آهي. معلوم ٿئي ٿو ته اوساريءَ ۾ ڪهڙيل گارو
 استعمال ٿيل آهي. اهڙي معلومات اسان کي باقي بچيل هڪ ٻن پتين ۽
 قبن واري عمارت مان پوي ٿي، جنهن ۾ هاڻي فقط ڪبوتر رهندا آهن،
 ڪڏهن هتي ماڻهو به رهندا هئا.

اسان گهوڙن تي چڙهي، ٽڪريءَ جي چوٽيءَ تان گهمندا ان جڳهه وٽان لنگهياسين جتي ڪڏهن 22 ۽ 26 ريجمينٽ ۽ نئينو انفنٽري اچي قيام ڪيو هو. هي اهو زمانو هو جڏهن ”بامبي فرسٽ“ هن ملڪ تي قبضو ڪري ورتو هو. ڪجهه مهينن جي قيام کان پوءِ هتي رهندڙ فوج بدنظمي جو شڪار ٿي وئي هئي يا ٻين لفظن ۾ ائين ڪئي چئجي ته اها تباهه ٿي چڪي هئي. کين وچڙندڙ بيماري اچي لڳي هئي. ساڳئي سال جي آگسٽ کان وٺي جنوريءَ تائين 1576 مريض اسپتال ۾ داخل هئا. هاڻي اتي ڪئمپ جي ڪنهن به عمارت جو نالو نشان به موجود ڪونهي. سنڌ جي هن لاڙ واري حصي ۾ ڪاٺ قيمتي شيءِ تصور ڪيو ويندو آهي. جيڪڏهن اهو ڪنهن نڌڻڪيءَ جاءِ ۾ پيل هوندو آهي ته ماڻهو ڪڍي وڃي پنهنجي جاين ۾ ڪتب آڻيندا آهن. اهڙي برباديءَ کان جڳهن جا بنياد بچي ويا آهن، جيڪي ظاهر ظاهر ظهور نظر اچي رهيا آهن. انهن جي چوڌاري ڪوتيل خندق جا نشان به موجود آهن. امڪان آهي ته اها خندق هڪ صديءَ تائين ڪم ڏئي سگهي ٿي. هتي مينهن ٿورو پوندو آهي، تنهنڪري اهڙا نشان گهڻي وقت تائين ڊهي ختم ٿي ڪونه سگهندا، ڇاڪاڻ ته زمين پڪي آهي ۽ منجهس سنهي پٿري مليل آهي.

نئي جواهر جايون

سنڌ يعني نئين مصر ۾ وڌيڪ مشهور اتان جا قديم قبرستان آهن. هر وڏي شهر ڀرسان سوين بلڪ هزارين شاندار قبرون ڏسڻ ۾ اينديون. هتي اهو رواج آهي ته انهن قبرستانن ۾ ڪنهن ٻيءَ ذات واري ماڻهوءَ جو لاش دفن ڪونه ڪيو ويندو آهي، ڇاڪاڻ ته سنڌ جو ماڻهو ڌار ڌار قبيلن سان واسطو رکي ٿو. تنهنڪري چاهيندو آهي ته سندن قبرستان به الڳ هئڻ گهرجن. هنن مري ويل ماڻهن کي پنهنجن متن مائتن گفتگو ڪرڻ ۾ سهوليت ملندي ۽ وارثن کي قرآن بخشڻ ۾ سولائي ٿي ويندي. هتي جا ماڻهو سمجهندا آهن ته جيڪڏهن ڪنهن بزرگ جي ڀرسان دفن ٿبو ته بخششون ۽ خدا جون رحمتون نصيب ٿينديون، اهي فقط جذباتي ڳالهيون آهن، جن ۾ فائدي کان نقصان وڌيڪ آهي. هي مارچ جو مهينو ۽ سال 1876ع آهي. اسان کي ڪالرا ۽ پليگ جو ڏاڍو خوف آهي. هن قسم جون بيماريون ايراني نار کان شروع ٿيون آهن. ايراني پنهنجا لاش وڃي

ڪرلا ۾ دفن ڪندا آهن، تنهنڪري ڪرلا هاڻي اهڙين بيمارين جو مرڪز بڻجي پئي آهي.

مڪليءَ جي ٽڪريءَ کي نهايت مقدس ماڳ سمجهيو ويندو آهي. چيو ويندو آهي ته هتان جي هڪ مشهور بزرگ سما خاندان جي هڪ مشهور حڪمران ڄام تماچي (1500ع) کي مڪلي ٽڪريءَ تي هڪ مسجد تعمير ڪرڻ جو چيو هو جنهن کي هو مڪـلي جي نالي سان سڏيندو هو. مڪـلي جي معنيٰ آهي ”مڪي وانگر.“ اهو نالو مسجد جي ادب ۽ احترام خاطر رکيو ويو هو. (2) هن بزرگ اهو به حڪم ڪيو هو ته پيرپني (3) بدران هن ماڳ کي وڌيڪ اهم تصور ڪيو وڃي. مذڪوره ماڳ بگهاڙ واري سامونڊي ڪاري ڀرسان موجود آهي. ان کان سواءِ هن ٽڪريءَ ۾ هڪ مشهور بزرگ ميان ملوڪ جي به قبر آهي. اهو به چيو ويندو آهي ته مڪليءَ تي ڪڏهن امام حسن رضي الله عنه ۽ امام حسين رضي الله عنه به ايندا هئا. هتي هڪ قصو مشهور آهي ته هڪ اڻ پڙهيل ڌنار پنهنجون پڪريون ڪاهي وڃي مڪليءَ ٽڪريءَ تي چاريندو هو. هن ڏٺو ته سندس پڪريون سدائين هڪ ماڳ وٽان پاسو ڪري گذرنديون آهن. ان کان سواءِ ڪي ماڻهو هڪ قسم جو منظر ڏسندا هئا، جيڪو کين سمجهه ۾ ڪونه ايندو هو. تنهن ڪري هن اهڙي ڳالهه وڃي ان دؤر جي ٻن مشهور عالمن کي ٻڌائي، جن استخارا ڪري هڪ جاءِ تي پٿر ڏئي حديندي ڪئي ۽ چيو ته اتي هڪ بزرگ دفن آهي ۽ سندس احترام کان پڪريون پاسو ڪري گذري وينديون آهن. بعد ۾ نٿي جي هڪ نواب اتي هڪ مقبرو تعمير ڪرايو ۽ ڏينهن ڏينهن سندس احترام وڌندو رهيو.

هتان جا ماڻهو چاهيندا آهن ته سندن لاش جيڪر مڪليءَ تي دفن ٿئي. مڪليءَ جو قبرستان هم چورس ڇهه ميل ايراضيءَ تي مشتمل آهي. هتان جي ماڻهن جي حساب مطابق هن قبرستان ۾ اٽڪل هڪ ملين (ڏهه لک) قبرون آهن، جن مان ٽي هزار قبرون بزرگن ۽ درويشن جون آهن، تنهن ڪري هي قبرستان نهايت مقدس تصور ڪيو ويندو آهي. پٿر دل ڪيون (Kevin) چيو هو ته کيس الله تعاليٰ حڪم ڪيو آهي ته جيڪي ماڻهو ستنن ۽ گرجا گهرن جي دائري اندر دفن ٿيندا تن کان قيامت ڏينهن ڪوبه پڇاڻ ڪرڻ ٿيندو ۽ بهشت ۾ هليا ويندا. ساڳيءَ ريت مسلمان درويشن به اهڙو اعلان ڪيو آهي ته هنن الله تعاليٰ کان اجازت ورتي آهي ته هو قيامت ڏينهن مڪليءَ جي قبرستان وارو ٽڪرو کڻي وڃي بهشت ۾ رکندا. تنهن

ڪري اهڙن قسمن جي قبرستانن ۾ دفن ٿيڻ به هڪ عياشي آهي جنهن لاءِ ڪجهه نقد رقم ادا ڪئي ويندي آهي (4)

مڪليءَ جو پري کان نظارو ماڻهوءَ کي مست ڪري ڇڏيندو آهي. هن ٽڪريءَ جي اوچي چوٽيءَ تان بيهي ڏسبو ته نٿي جو شهر ان جي سر اوڀر آهي. مڪليءَ واري مشهور عيدگاه به ٽڪريءَ جي هن اوچي ٿاڪ تي آهي. جتي مسلمان ٻن عيدن جون نمازون اچي پڙهندا آهن. هن جي چوڌاري وڏيون ڀتيون آهن. عيدگاه جو محراب مٿي اوچو آهي، جتي ويڃڻ لاءِ ڏاکڻ ٺهيل آهي. هن محراب جي ٻنهي پاسن کان نازڪ ۽ نفيس منارا ٺهيل آهن. امام خطبو به هن محراب ۾ بيهي پڙهندو آهي. تحريرن مان معلوم ٿئي ٿو ته هيءَ عيدگاه دهلي جي نواب يوسف 1043 هـ - 1633ع ۾ ٺهرائي هئي. عيدگاه جي پٺئين پاسي ڪيتريون ئي ڇتيون ۽ مقبرا ٺهيل آهن. جن مان گهڻين کي زلزلن ۽ وقت ڏاهي کٽا ڪري ڇڏيو آهي. اهڙا ڪي مقبرا ۽ ڇتيون به آهن جيڪي وارثن جي سارسنيال ۽ معتقد ماڻهن جي نظرداري ڪري بچي ويون آهن. ڇتين سان ڇانيل مقبرا، ونگون، وڏا ڦاٽڪ ۽ خوبصورت ٺلهه، سڀ پنهنجي تعمير جا نادر نمونا آهن. هنن تعميراتن جو هڪ ڊگهو سلسلو نظر ايندو جيڪو ڊنل قتل جاين جي ڊيرن منجهان اوچو ڳاٽ ڪيو بيٺل ڏسڻ ۾ اچي ٿو. هنن مٿان گل پيچان (ivy) جي ڦل پنهنجي ساڻي رنگ ۾ ور وڪڙ کائيندي نظر ڪانه ايندي، جنهن کي بيڪس (Bacchus) (5) گهڻو پيار ڪندو آهي. چوڌاري پٿرن جا کوڙ ڏسڻ ۾ ايندا، اهي ائين تازا لڳندا ڄڻ چري کوٽي انهن کي بنيادن ۾ اڇ رڪيو ويو آهي. وقت ۽ هتان جي ٺٽهڻ اُس انهن جو رنگ اهاڻي نه سگهي آهي. چوڌاري سڪل گاهه جا ٿاڻا ۽ ٻيڙ جا وڻ نظر ايندا، جن جون تاريون تيز واءُ ڪري هڪ پاسي لڙيون بيٺيون آهن جن تي هڪ به سائو لڳ ڪونه آهي. جنهنڪري هتان جو وايومنڊل وڌيڪ اڏاس ٿي پيو آهي. گهڻين تعميراتن جو تعلق جامن، نوابن، اميرن ۽ سيدن سان آهي. سندن نقش و نگار کي ڏسي يقين سان چئي سگهجي ٿو ته هنن جي جڙي راس ٿيڻ ۾ گهڻو وقت لڳي ويو هوندو. ڪي تعميراتون اهڙيون به آهن جن ۾ ٺهيل هڪ قبي جي چوڌاري ڪيترائي ننڍڙا قبا ٺهيل آهن جيڪي ڪٿي هڪ ته ڪٿي ٻن ٺلهن جي آڌار تي مٿي بيٺل آهن ۽ چوڌاري گئلري ڦري اچي ٿي ۽ منجهن صفن جهڙي جڳهه به موجود آهي. اهڙين عمارتن جي چئن پاسن کان ڪُنڊاڻين ونگن سان لنگهه آهن. هتي ڪي

اهڙيون تعميراتون به آهن جن جي چوڌاري اوچيون ديوارون آهن ۽ اچڻ وڃڻ لاءِ چئن ئي پاسن کان ڦاٽڪ آهن ۽ اندر ڪشادو صحن آهي. ڪن اهڙين تعميراتن اندر سنگ مرمر جون چٽيون ٺهيل آهن جيڪي نازڪ ۽ نفيس ٺلهن تي بيهاريون ويون آهن. اهڙن جڳهن تي لکيل ڪتبن وارا پٿر به پور وچوت تي لڳل نظر اچن ٿا. ڪجهه تعميراتون پڪين سرن ۽ ڍچ طرز جي ڪاشيءَ جي رنگين سرن سان جڙيل آهن ۽ قديم روم جي عمارتن جهڙيون آهن. اهڙو ڪو پٿر نظر ڪونه ايندو جنهن تي چيڙيءَ جي مدد سان نازڪ ۽ نفيس نقش نگاري ٿيل ڪانه هوندي. سرون ٺاهيون به ڪاريگريءَ سان ويون آهن ۽ کين پڇاڻيو به وڏي ڏاهپ سان ويو آهي. هٿ ۾ کڻي کين وڃائي ڏسبو ته اُهي ڌاتوءَ وانگر وڃنديون ڏسبيون ۽ چمڪنديون به شيشي وانگر. انهن سرن کي جيڪڏهن رنگ هڻبو آهي ته ميناڪاري enamel جيان پيون چمڪنديون آهن. ڳاڙهي واڱڻائي تر تي لکيل سفيد وڏا اکر ڏاڍا سهڻا لڳندا آهن. معلوم ائين ٿي رهيو آهي ته ڪاريگر ايران جا آهن جيڪي مشرف ۾ پنهنجي هن ڌنڌي ڪري ڏاڍا مشهور معروف آهن. حيدرآباد دکن ۾ هن کي چمڪندڙ چيني گنبذ ڪري سڏيو ويندو آهي. هندستان جي دکن واري علائقي ۾ جيئن جاڳندن ماڻهن جي رهائشگاهه کان وڌيڪ خوبصورت مثل ماڻهن جا مقبرا هوندا آهن جيڪي بي انتها چمڪندڙ ۽ خوبصورتيءَ ۾ بي مثال هوندا آهن. انهن ۾ اُداسي وارو ڪو تاثر نه هوندو آهي نه وري نقش و نگار ۾ هڪجهڙائي هوندي آهي. اهڙي قسم جي تعميري طرزن ۾ خوشي پئي پهڪندي آهي جن ۾ چمڪندڙ سج ۽ گهاٽي نيري آسمان جو تاثر ملندو آهي. جتي ڪڪر جو ڪوبه نانءُ نشان نه هوندو آهي. رنگ به ايڏا پڪا ۽ چمڪندڙ جيڪي ڪڏهن به اڀائجي ڪونه سگهندا آهن. رنگن جي استعمال ۾ تضاد وارو تاثر ملندو آهي جيڪو هن ڌرتيءَ تي پنهنجي شان ۽ شوڪت جي نمائندگي ڪندو آهي.

اسان هن ٽڪريءَ تي گهمي رهيا آهيون بر هر وڪ تي هڪ نه ٻيو فقير پنڻ لاءِ موجود هوندو آهي. جيڪو هتي آيل اوڀرن ماڻهن کي تنگ ڪندو آهي. جيڪڏهن هنن ماڻهن کي خيرات نه ڏبي آهي ته ڌمرجي پوندا آهن. ڪٿي وري ڪونه ڪو رولو ڪتو اسان کي ڏسي زور زور سان پڙوڪڻ شروع ڪري ڏيندو آهي. مکين جو آزار به ڪو گهٽ ڪونهي جيڪي پنهنجي پون پون جي آواز کان تنگ ٿي اسان تي حملو ڪري رهيون آهن.

اسان جڏهن مقبري اندر پير پائيندا آهيون ته اسان جي قدمن جو آواز پڙاڏو پيدا ڪندو آهي. معلوم ائين ٿيندو آهي ته فرش هيٺان نهري زمين نه پر ڪو خال موجود آهي. اهڙو آواز محرابن، ٻاهر ڏيڍي ۽ مقبري جي چنڊن تائين پهچي ويندو آهي.

تعميراتن جي ڪيل نقش و نگار کي جيترو ويجهو وڃي ڏسجي ٿو ايترو وڌيڪ لطف اندوز ٿجي ٿو. هر قسم جي نقش و نگار ۾ ڏاڍي نزاکت ۽ نفاست نظر ايندي جيڪا ساري مقبري تي چانيل هوندي آهي. ديوارن، ڦاٽڪن ۽ خود تعمير ۾ ڪتب آندل هر هڪ پٿر تي چيٽيءَ سان مٿي اڀريل اُڪر (Carveden relief) ڏسجي ٿي. ڏسندڙ جي اک کي اعتبار ئي ڪونه ايندو ته هر چورس، گول، هوريان هوريان مٿي ويندڙ (Spirals)، چوڪڙين جي شڪل (diamonds)، اڌ گول (curves) ڇت جي ويجهو پٽ جي چٽسالي (Scroll work) چٽسالي جي املبڪي طرز (flowers)، ڦراني آيتن جي خوشخطي هڪ ئي جاءِ تي ڪهڙي خوبصورت انداز ۾ ڪئي وئي آهي. قرآن شريف جون آيتون گڏائي وچڙائي اهڙي انداز ۾ لکيون ويون آهن جو پڙهڻ ۾ ئي ڪونه اينديون ۽ اهو چيٽيءَ جي ڪاريگر جو ڪمال هوندو آهي. اوهان کي هتي چٽساليءَ ۾ سڌي ليڪ نظر ئي ڪانه ايندي. معلوم ائين ٿي رهيو آهي ته هتان جي ڪاريگرن کي سڌي ۽ سادي فن کي پيش ڪرڻ جو چڻ ته ڏانءُ ئي ڪونه هو. ائين سمجهڻ کپي ته هي ڪاريگر چڻ هندستان جا سونارا هئا جن کي پُسو زبور ته ٺاهڻ ئي ڪونه ايندو آهي. راهه ويندو هڪ سياح انهن ڳهن جي ظاهر چمڪ کان مجموعي تاثر کي محسوس ڪندو آهي. اهڙي خوبصورت نماشي يا ظاهري هوندي آهي پر اندر ڪجهه به ڪونه هوندو آهي. هنن ملڪن ۾ ماڻهن جي تاريخ مقبرن مان حاصل ڪئي ويندي آهي. مسلمان قبرن تي لکيل ڪتبن جي تعريفن لفظن لاءِ چڻ ته چريا هوندا آهن. ساڳيو حال عيسائين جو به آهي، جن جي تعميراتن ۾ خوشيءَ ۽ اُداسيءَ جو گڏيل تاثر ملندو آهي. هتي ماڻهوءَ جي مرڻ واري تاريخ کي وڏي اهميت ڏني ويندي آهي. قبرن تي عام طور بگ جي تصوير هوندي آهي يا نالو لکيل هوندو آهي. ڪن قبرن تي پارسيءَ جون ٻه ستون لکيل هونديون ته ڪن تي قرآن (شريف) جي آيت تحرير ٿيل ڏسبي آهي. جيڪڏهن ڪو ماڻهو مرڻ وقت بابت ڪا ڄاڻ حاصل ڪرڻ جي ڪوشش ڪندو آهي ته قبر تي لکيل ڪتاب سندس ڪا به مدد ڪري نه سگهندا آهن، نهايت اوچي مقبري جي هيٺان الباستر (alabaster) جي پٿر

جو هڪ وڏو ڪتبو ڏسڻ ۾ ايندو جنهن جي چوڌاري نيري رنگ جون چمڪندڙ ڪاشيءَ جون سرون لڳل آهن. ان جي چمڪ ۽ رونق چيني مٽي (Procelain) جهڙي هوندي جنهن تي گلن ٻوٽن جي اهڙي نقش و نگار ڏسبي آهي جيڪا پاڻ ۾ گڏيل وچڙيل آهي. اهڙن ڪتبن کي هن قسم جي اداس ماحول ۾ مخصوص حيثيت حاصل آهي جنهن جو نسبتاً هڪ خوبصورت تصور آهي. جهڙوڪ:

”تون هن ڏکڻ واريءَ دنيا ۾ رهندو آهين پر کلندوان دنيا ڏانهن وڃين ٿو جيڪا خوشين سان ڀريل آهي.“

هي سامهون نظر ايندڙ مقبرو هڪ سيد جو آهي جيڪو وقت جو قاضي به هو. انصاف سندس هٿ ۾ پڻ پوءِ به ڏاڍو سچو ۽ ايماندار ماڻهو هو. هن پنهنجي ساري زندگي حقيقي معنيٰ ۾ زهد ۽ تقويٰ ۾ گذاري هئي يعني هن پنهنجي ساري عمر جنت الفردوس جي خوشبودار فضا ۾ گذاري ڇڏي هئي. مسٽر جان بل، جيڪڏهن اوهان کي پاسي ۾ سور آهي يا جيڪڏهن اوهان کي خارش جي تڪليف آهي ته اوهان پوري يقين سان پنهنجي جسم کي هن ڪتبي سان رڳڙيو ته اهڙين بيمارين کان اک چنپ ۾ نجات حاصل ڪري سگهو ٿا. اهوئي سبب آهي جو هن قسم جون مقدس جايون شهرن جي ڀرسان آهن. جتي دوا دارون ڏيڻ لاءِ ننڍيون وڏيون اسپتالون ۽ انساني جراحيءَ جي ڄاڻ موجود نه هوندي آهي ته اتي هن قسم جا مقدس ماڳ اسپتالن جو ڪم ڏيندا آهن.

اوهان کي شايد هن ڄاڻ حاصل ڪرڻ جي خواهش آهي ته سنڌ جي وڏين ۽ بزرگن ۾ ڪهڙي مافوق الفطرت طاقت آهي ۽ هو هن دنيا ۽ فطرت کان ٻاهر به پنهنجي روحاني طاقت جو استعمال ڪري سگهن ٿا. مان اوهان کي اهڙن بزرگن جون ڪانيون ڪرامتون ٻڌائيندس، جيڪڏهن اوهان ۾ ايمان جي سلامتي هوندي ته منهنجن هنن ڳالهين تي ضرور اکيون ٻوٽي اعتبار ڪندا.

هتان جا پير انهن جهور ٻڙن جوڙن کي اولاد سان نوازيندا آهن جيڪي قبر ۾ جنگهون لڙڪايو مرڻ جي اوسيٽڙي ۾ ويٺا هوندا آهن. جيڪڏهن اهڙو جوڙو پير خلاف بري سوچ ڪندو آهي ته الله تعاليٰ کانئن ناراض ٿي ڏنل اولاد هڪدم کسي به وٺندو آهي.

هر قسم جي بيمارين کان چٽائڻ ته سندن ذاتي هٿ جو ڪيڏ هوندو آهي. هيڏانهن ڪو مريض سندن مزار تي شفا لاءِ دعا گهرندو مس ته مرض

غائب. جيڪڏهن دعا گهرڻ وارو اندڙو مندڙو ٻوڙو ۽ لولهو لنگڙو هوندو ته بنا ڪنهن دير جي سڀني عيبن کان پاڪ ٿي هڪ تندرست انسان بڻجي پوندو آهي. ڪن مريضن کي مرشد جو قوڪ ڏنل پائي پياريو ويندو آهي ته هڪدم نوبنا ٿي پوندا آهن. مرشد جيڪڏهن ڪنهن پڳل عضوي تي هٿ رکندو آهي ته اهو بلڪل صحيح ٿي پوندو آهي. بزرگن جي دعائن سان ٻرهل ۽ هستيريا جا مريض به صحيح ٿي ويندا آهن. پر حقيقت اها آهي ته مرشدن جي دعائن سان ڪو اگهو ورلي سگهو ٿيندو آهي. جيڪڏهن ماڻهو مري ويندو آهي ته هتان جا ماڻهو چوندا آهن ته رب جي مرضي اها هئي ۽ جيڪڏهن ڪو بيماريءَ جي چڪڙ مان چڙهي پيو ته چوندا ته مرشد جي دعا لڳي اٿس. اهڙي ريت مرشد جون ناڪاميون وساري ڇڏيندا آهن ۽ ڪاميابيون ياد ڪندا رهندا آهن.

هتان جا مرشد ۽ بزرگن ٽين ڳالهه هيءَ ڪري سگهندا آهن ته اهي سامونڊي سفر دوران ٻيڙياتن کي بچائيندا آهن. جيڪڏهن ٻيڙو ڪنهن حادثي جو شڪار ٿيندو آهي ته ٻيڙائن جي حياتي بچائڻ ۽ ڪناري لائين انهن بزرگن جو ڪم هوندو آهي. ان کان سواءِ راهه ويندڙ مسافرن کي راهه سان لاٿڻ، پنهنجي مريد کي ان ڏني خطري کان بچائڻ، ڌيئرن کي دعا سان پٽ بڻائڻ، پر پٽن کي ڌيءَ بڻائڻ سندن ذميواري ڪانه هوندي آهي. جهور ڪراڙي کي ٻار بڻائڻ، ڪنهن رهن ڌاڙيل ۽ قاتل کي عالم فاضل ۽ ولي الله بڻائڻ، ڪافرن کي هڪ لحظي ۾ مؤمن مسلمان ڪرڻ، هڪ ماڻهوءَ کي ماري ڪنهن ٻئي کي موت جي چنبي کان بچائڻ، جيڪو سڪرات جي سختي ۾ هوندو آهي ۽ مائٽ آسرو لاهي ويهندا آهن، جانورن، پکين ۽ مڇين تي حڪم هلائڻ، دعا سان ڪنهن ابهم ٻار جي منهن تي ٺوٺ جيڏي ڏاڙهيءَ جو اچي ويڃڻ، ڪجهه به نه کائڻ کان سواءِ انگريز چوڪرين جيان روزا رکي جيئرو رهڻ، ننڊ نه ڪرڻ، پاڻي نه پيئڻ ۽ زندهه رهي سگهڻ واري قوت جو مالڪ هجڻ، هزارن ماڻهن واري قافلي کي هڪ پيالي (Pipkin) مان پاڻي پياري ڏي ڪرائڻ، بيلن جي وٽن کي ماڪي ۽ گيهه ڏيڻ واسطي حڪم ڏيڻ، دعا ڦيڻي سان مثل ماڻهوءَ کي زندهه ڪرڻ، پنهنجي ڪاٺي ڪرامت سان شيطان ملعون ۽ ان جي موڪليل ننڍن شيطانن کي ڊوڙائي ڪڍي ڇڏڻ، ماڻهن جا گجها خيال ۽ راز معلوم هجڻ، ڪانين ۽ پٿرن کان ڳالهائڻ ۽ انهن کان ماڻهوءَ جو ڪم وٺڻ، زنجيرن ۾ ٻڌل هئڻ باوجود به بند ڪوٺيءَ جي ڀتين مان پار اچي سگهڻ، پنهنجي

مريد کي جهنم جي باهه کان بچائڻ لاءِ دوزخ ۾ هليو وڃڻ ۽ ان کي جهنم جي باهه مان ڪڍي اچڻ ۽ ماڻهن جي اکين آڏو پکين جيان اڏامندو بهشت ڏانهن هليو وڃڻ انهن جون ڪرامتون آهن.

مان هڪ بزرگ جي ڪانيءَ ڪرامت جو ذڪر ڪريان ٿو ۽ اها ڪاني ڪرامت منهنجي گنهگار اکين آڏو ٿي گذري. هڪ ٻيڙي ڪراچيءَ کان ممبئي رواني ٿي. جڏهن اها ڪڇ (جنهن کي هتي ٿالهي (Kan Thus) ڪري لکيو آهي) پهتي ته ٻيڙياتن کي هڪ بتي ٻرندي نظر آئي جنهن کين ٻيڙي پوئتي موٽائڻ جو اشارو ڪيو. ٿوري وقت کان پوءِ اچي طوفان لٿو. سڀني ٻيڙياتن جو ساهه مٿ ۾ هجي. سندن ڳوٺ به هتان کان ويجهو هو. هنن ٻيو ڪو چارو نه ڏسي مدد لاءِ پنهنجي پير کي ٻاڏايو جيڪو سندن ٿي ڳوٺ ۾ رهندو هو. خير هو تيز طوفان کان بچي ويا. جڏهن هو سامونڊي سفر ڪري ڳوٺ موٽي آيا ۽ اچي پنهنجي گهر ڀاتين سان مليا ته هرڪو ٻيڙياتو پنهنجن ماڻهن ۽ دوستن کي آيل طوفان جي ڳالهه ٻڌائڻ لڳو. هر هڪ ٻيڙياتي جي ڪوشش اها هئي ته وڏائي اينگهائي ٻڌندڙ کي وڌيڪ متاثر ڪري سگهي. هڪڙا ماڻهو ڪوڙا هوندا آهن ۽ ڪي وري مها ڪوڙا هوندا آهن ۽ پير ڪوڙي اهڙو ڪوڙ هڻندا آهن جو ٻڌندڙن جا ٽاڪ لڳي ويندا آهن. هنن ٻيڙياتن ۾ به هڪ اهڙو مها ڪوڙو به هو تنهن حضرت محمد ﷺ جو قسم کڻي چيو ته جنهن وقت منهنجي وات مان نڪتو ”ميان منو“ اسان کي بچاءِ.

مسٽر جان ٻُل، سنڌو ماڻهيءَ ۾ ”ميان منو“ نالو تمام گهڻو آهي، گهڻو ڪري هر مرشد ميان منو سڏائيندو آهي. سو ان مها ڪوڙي ماڻهو وڌيڪ ٻڌايو ته جيئن هن ميان مني کي مدد لاءِ پڪاريو ته هو اچي سندس اکين اڳيان بيٺو ۽ چيائين مريد پهچي ويو آهيان، تنهنجو وار به ونگو ڪونه ٿيندو هاڻي توکي لهر نه ڪو لوڏو. ٻين ٻيڙياتن جڏهن سندس اها ڳالهه ٻڌي ته کين ماڻ لڳي وئي جيڪي ٻڙڪ به ٻولي ڪونه ٿي سگهيا. کين ڊج هو ته هو سچ ڳالهائي پنهنجي عزت آبرو وڃائي ويهندا ۽ هرڪو ماڻهو هنن کي ڪافر چئي جيئڻ ٿي جنجال بڻائي ڇڏيندو. جڏهن ماڻهو شد ميان مني کي ٻيڙياتن ۽ طوفان واري ڳالهه ٻڌائي ته هو چوڻ لڳو ته ”طوفان مهل مون ڪن درد وندن جون دانهون ٻڌيون جيڪي منهنجو نالو وٺي مون کي مدد لاءِ پڪاري رهيا هئا، ته مون هڪ روح کي حڪم ڪيو جيڪو

دانهن طرف وٺي اڏاڻو. هاڻي اهو روح نذراني طور ڪجهه نه ڪجهه وٺڻ ته ضرور چاهيندو هوندو.

هن قسم جي وهم ۽ وسوسي کي مرشد جي ٽيڪ ملي وئي. تنهن ڪري اهڙي ڳالهه کي ماڻهو سچ سمجهي اڪيون ٻوتي اعتبار ته ضرور ڪندا. جيڪڏهن ڪانين ڪرامتن جي اهڙين اڃاين سڃاين ڳالهين کي صورتحال جو آڌار ملي ويندو ته عام ماڻهو ضرور ويساهه ڪندو. اهڙيون ڪانين ۽ ڪرامتون چوڏس پڪڙندي به دير ڪونه ڪنديون آهن. ٿوري وقت لاءِ جيڪڏهن اهڙين ڳالهين کي سچيتائي سان ٽيڪو ملندو رهندو ته ماڻهو ان کي حقيقت سمجهڻ شروع ڪري ڏيندا. ان کان اهو ڪوڙو قصو هن ريت بيان ڪيو ويندو ته ٻيڙيءَ کي وچ سمنڊ ۾ اچي طوفان ورايو جنهن آخرڪار وڃي سمنڊ جو تر ورتو. پوءِ مرشد ميان مٺي ان کي پنهنجي هٿن سان کڻي مٿي ڪيو. ٻيڙياتن جو وار به ونگو ڪونه ٿيو. ان کان پوءِ اها ڪاني ڪرامت فارسي ٻوليءَ جي ڪنهن ڪتاب ۾ لکجي ويندي جيڪا پوئين نسل جي هدايت لاءِ روشنيءَ جي مناري طور ڪم ڏيندي رهندي. هيوم (Hume) موجوده دؤر جي ڪانين ڪرامتن کي انهيءَ ڪري ڪونه مڃيندو آهي جو هن اُهي ڪرامتون پنهنجي اڪين سان ڪونه ڏٺيون آهن. پر مون اهي ڪرامتون پاڻ ڏٺيون آهن.

اٽويهينءَ صدي جا پراڻيسٽنٽ فرقي وارا عيسائي انهن ڪانين ڪرامتن کي ڪونه مڃيندا آهن جن کي ڪُٽلڪ وارا سارو سچ سمجهندا آهن. ڪجهه ماڻهو وري سائنس کي سچ ڪري مڃيندا آهن.

مسٽر جان بل، هاڻي اوهان هتان جي مرشدن ۽ بزرگن جي ڪانين ڪرامتن جون ڳالهيون ٻڌي تنگ ٿي چڪا هوندا. مان سمجهان ٿو ته اوهان اترادي ماڻهو اهڙين اڃاين ڳالهين ۾ ڪڏهن ويساهه رکندا ٿي ڪونه آهيو. اهڙيون ڳالهيون اوهان جي شعور ۽ ويساهه ۾ ويهڻ کان اڳ ئي ڪڪ پڻ ٿي هيڏانهن هوڏانهن اڏامي وينديون آهن. هن مقدس ماڳ ڇڏڻ کان اڳ مان هڪ ڀي تي لکيل ان نظر جو ترجمو ڪري ٻڌائڻ جي اوهان کان اجازت وٺندس. جيڪو ڪنهن ماڻهو پنهنجي مرشد جي تعريف ۾ چيو آهي. اهو شعر هڪ صوفي جو چيل آهي. اوهان جي عيسائي فرقي ۾ به هنن صوفين جهڙا ماڻهو آهن جن کي قديم دؤر ۾ پلوٽونسٽس (Plutonists) ۽ نوسٽڪس (Gnostics) ڪري سڏيو ويندو آهي. اهڙي شاعريءَ ۾ پڻ ساڳيون ڳالهيون ڏسڻ ۾ اينديون. يعني هن مادي دنيا جي

وجود جي نفی. سندن تصور آهي ته انسان جو روح ابناس آهي جيڪو کُل جو جز آهي ۽ اهو ڪڏهن به فنا ڪونه ٿيندو. هندو ڌرم وارا هن دنيا جي خوشين کي مایا (Maya) ڪري سڏيندا آهن ۽ ان کي حقيقي عشق ۽ حسن کان پري تصور ڪندا آهن.

هيٺ اهڙي شاعريءَ جا ڪجهه ترجما ڏجن ٿا:

1. اهي هن (6) دنيا کي هڪ سهڻو سڀڻو سمجھن ٿا جيڪو جاڳندڙ ماڻهو جي اکين اڳيان گذري ٿو. خيالي دولت ۽ ڏکڻ جو سڀڻو اهي سڀ غير حقيقي کُل خوشي ۽ سرابي علامتون آهن.
2. اهي سندس خواهش بابت ڪائنس سوال نٿا ڪن. هن کين بدلجندڙ منظرن واريءَ جاءِ تي رکيو آهي، انهن کي رحمتن واري دنيا مان آندو ويو آهي. اهڙيون ڳالهيون حافظي ۾ غير واضح آهن.
3. اهو منهنجو خام خيال آهي ته ٿڌو ساهه اکين جا ڳوڙها آهن جيڪي هو اڪيلائيءَ ۾ ويهي ڳاڙهندو آهي. انهن کي فقط عبادت ناتي متقي سمجهيو وڃي ٿو. اهي اڻپهڻي رکوع ۽ سجدي ۾ نظر ايندا آهن.
4. انهن جي مسجد جي ڇت آسمان هوندو آهي، ان مسجد جون ديوارون پورو آفاق هوندو آهي، ان جو فرش ڪائناتي وسعت آهي جنهن ۾ درياهه، سمنڊ، جبل ۽ ماڻهيون آهن.
5. گلن جي ولين ۽ ولهارن ۾، جهنگ جي وچ تي کليل ميدان ۾، سڀئي گڏجي ان جي ساراهه جا گيت ڳائين ٿا. سڳند وارن ٻوٽن جي ڇانو ۾ چشمن پراسان پنهنجي خوشين جا ڏينهن گذارڻ چاهين ٿا.
6. زاهد (7) جي خوف کان سندن چپ پوئتي هڻي ٿا وڃن. سفيد شراب جي حبابن جي چمين کان، نه وري هو سندن طنبيوري جي ڪن آوازن کان چرڪن ٿا، جيڪو سندن روحن کي خوشين سان تمار ڪري ڇڏي ٿو.
7. سندن اکيون بهشت جي نوجوان خوبصورت حورن جي منهن ۾ ڪپي بيهي ٿيون وڃن پيون، سندن منهن مان قدرتي حسن جا جلوا ٿا نڪرن، جن ته پاڪ ۽ شفاف يادگيريون چمڪي رهيون آهن.
8. انهن جو عشق دنياوي لذت سان واسطو نٿو رکي. اها ڪا شهواني ضرورت ۽ حقير خواهش نه آهي. اهي سندس روشن مقدس وجود جي پالنا ڪن ٿيون، اهڙيءَ ريت جيئن پارسي خوشبودار باهه سدائين باري رکندا آهن.

9. هن لاءِ وڌ ۾ وڌ سنو ڪم انسان سان ڀلائي آهي. ماڻهوءَ کي رنجائڻ ئي هنن لاءِ گناهه عظيم آهي باقي ٻيون ڀلايون ۽ برايون هنن جي لاءِ فنا ٿيندڙ ۽ وحشي خواهشون آهن.

10. هنن لاءِ حياتي هڪ ونگ آهي، جيڪا اونداھي پاتال ۽ دوام تائين پکڙيل آهي. هو انهيءَ مان ڪابه راهداري نٿا جوڙين. اي الله! اهي گهمڻ تان فقط توکي ڳولڻ لاءِ.

11. پنهنجي تنهن ڏانهن موٽندي اسان هڪ ٻيءَ احترام واري جڳهه ڀرسان گذري رهيا آهيون جنهن جي چوڌاري چوڌياري ڏنل آهي ۽ ڀتيون نهايت اوچيون آهن. هن چوڌياري ٻاهران پير جي وڏن وٿن جون قطارون آهن. هندو ڌرم ۾ هن کي پاڪ وڻ سمجهيو ويندو آهي. عيسائي مذهب ۾ سفيدي وڻ (Paplar) کي پاڪ سمجهيو ويندو آهي.

اسان صبح جو سوڀر جڏهن گهوڙيسواري ڪري رهيا هئاسون ته مون اوهان سان هندن جي ڪن پاڪ جاين بابت به ڳالهايو هو. توهان هندو تيرٿن تي پٿر جي هڪ اُڀي شيءِ ڏٺي هوندي جنهن مٿان سونا گيڙو جو رنگ هاريو ويو هو ۽ ان مٿان گلن جا هار رکيل هئا جن جا گل سڪي ويا هئا. اها جاءِ هڪ اونهي تلاءَ جي ڪناري سان واقع آهي ۽ ڪلياڻ ڪوٽ ڀرسان ماڪيءَ جي ماناري جيان کاڌل هڪ ٽڪريءَ جي غارن ۽ چرن ۾ موجود آهي. هتي ڪافر (Gentoo) (8) جي پوڄا جو هڪ ٻيو نشان به نظر ايندو، جنهن ۾ مرداڻي خاصيتن واري هڪ عورت اهڙي جهنگلي جانور تي سوار آهي جيڪو چيتي ۽ شينهن جي هڪ گڏيل جنس آهي ۽ هن عورت کي ”سنگهو واني“ يعني ”شينهن سوار“ (9) جي لقب سان سڏيو ويندو آهي، هي مقامي اوتار آهي جنهن کي ديوي، ڏرگا ۽ پاروتي جي مختلف لقبن سان ڪوٺيو ويندو آهي جيڪا هميشه ڪنهن نه ڪنهن ڪم ۾ جُتل رهندي آهي. جيڪڏهن اوهان وارد جي تصنيف Hinduism ۽ مور (Moor) جي تصنيف Pantheon جي مطالعي ڪرڻ جي تڪليف ڪندا ته اوهان کي معلوم ٿي ويندو ته هيءَ ديوي پنهنجي عمل ۾ سدائين چُست ۽ ڦرڻ ڏسڻ ۾ ايندي (10)

توهان پٿر جي ٺهيل ان شيءِ بابت منهنجي سمجهاڻيءَ ڏانهن ڌيان ڏيو جنهن کي سونا گيڙو رنگ سان ڳاڙهو ڪيو ويو آهي. مسٽر جان بل، جيڪڏهن اوهان هن شيءِ بابت مون کان گهر پهچي به سوال پڇندا ته مان جن چپ سبي ماڻ ٿي ويندس ۽ جواب ۾ بڙڪ به ڪونه ٻوليندس. پر

جيڪڏهن اوهان مذهب (faith) جي عنوان کان اڃا تائين تنگ نه ٿيا آهيو ته مان اوهان کي هتان جي ڪن خاص ڳالهين بابت هڪ سبق پڙهائڻ چاهيان ٿو. مون کي پڪ آهي ته اوهان انهيءَ طريقي سان اهڙين ڳالهين کي چڱيءَ ريت سمجهي سگهندا.

اسلام جو باني (حضرت) محمد (ﷺ) هو. ان زماني ۾ بت پرستي عام هئي. الله تعاليٰ جو وجود غير شخصي آهي جنهن کي ڪير به ڏسي ڪونه سگهندو آهي. اهو غور ۽ فڪر لائق هڪ ادراڪ آهي جنهن کي جهنگلي ماڻهو سمجهي ڪونه ٿو سگهي. مذهب جو تصور ڄم ۽ پالنا خشڪ جابلو علائقن ۾ ٿيندي آهي جتي جهنگلي ماڻهو رهندا آهن. اهڙن جابلو علائقن جي چوڌاري اهي قبيلا اچي گڏ ٿيندا آهن، جن ۾ قبيلائي دشمنيون چوٽ چڙهيل هونديون آهن. اهڙيءَ ريت انسانذات جي هڪ حصي جو هڪ وڏو مجموعو گڏ ٿي ويندو آهي. معلوم ائين ٿيندو آهي ته ان انساني مجموعي کي پيٽ ۾ وڪڙ پوڻ شروع ٿي ويندا آهن ۽ جذبن جي آندارين آڏو وهڻ شروع ڪندا آهن ۽ مذهب دنيا تي چانئجي ويندا آهن ۽ ڪنهن خطرناڪ جابلو نئن جيان ان کي تباھ ڪري ڇڏيندا آهن.

ان کان پوءِ جڏهن حملن وارا جوش ۽ جذبا ٿڌا ٿي ويندا آهن، ڦرلٽ واريون جنگيون پنهنجي تيز رفتاري وڃائي چڪيون هونديون آهن ته مختلف نسلن ۽ مذهبن جا ماڻهو موٽي پنهنجي اصولوڪو مذهب اختيار ڪندا آهن جن حملي آورن جي تشدد سبب پنهنجو مذهب ڇڏي حملي آورن جو مذهب اختيار ڪيو هو. هتي جڏهن اسلامي گرفت ۾ ڪجهه ڍلائي نظر اٿي ته هتان جي اصلي رهاڪن مسلمانن الله تعاليٰ جي وحدت ۾ پنهنجون قديم روايتون به شامل ڪري ڇڏيون جن کي تلوار جي زور سان مسلمان ڪيو ويو هو.

قديم زماني ۾ سنڌوءَ جا ڪنارا هندو ڌرم جي اوسر لاءِ هندورا هئا. ملتان هن ڌرم جو مضبوط قلعو هو. ان کان سواءِ هي ڌرتي ٻڌ ڌرم جي ترقيءَ لاءِ به کليل ميدان رهي. آخر هن ڌرم کي برهمڻ تباھ ڪري ڇڏيو. سنڌوءَ جي چوڙ واري علائقي ۾ هندو ڌرم جا تمام گهڻا يادگار آهن. اهڙا قديم يادگار اولهه طرف ڏانهن وڌندا، مڪران جي جابلو علائقن تائين هليا وڃن ٿا. اهو پتو ڪونه ٿو پوي ته مسلمانن هندن جي هنن مقدس ماڳن تي ڪهڙي دؤر ۽ ڪهڙي طريقي سان قبضو ڪيو آهي. ڇاڪاڻ ته

هتان جي تاريخ اهڙيون ڳالهيون نٿي ٻڌائي. معلوم ائين ٿي رهيو آهي ته مسلمانن هندن جي جنهن مقدس ماڳ کي ڪمائيءَ جو سٺو ذريعو سمجهيو اتي پنهنجي هڪ مشهور مذهبي شخصيت کي دفن ڪري ڇڏيو. هتان جا ماڻهو ڪڏهن مشرڪ هئا پر مسلمانن جي اهڙين مشهور شخصيتن کي پنهنجي هندو روايتن سان ملائي ڇڏيائون. مسٽر جان بل، اوهان هي ڳالهه ضرور محسوس ڪئي هوندي ته مسلمانن جي مشهور مقبرن تي هندو ڌرم جو اصلي روايتون موجود آهن. پيو ته انهن مشهور ماڳن جا نالا سنسڪرت ٻوليءَ ۾ آهن. اهو به ڏسڻ ۾ ايندو ته مسلمانن جي مشهور بزرگن تي جڏهن ميلا لڳندا آهن ته موحد مسلمانن سان گڏ مشرڪ هندو به گهڻي تعداد ۾ شريڪ ٿيندا آهن. هتي دلچسپيءَ جي ڳالهه اها به ڏسبي آهي انهن مقدس ماڳن جا دعويٰ دار مسلمان به هوندا آهن ته هندو به. هو هڪ ٻئي جي دعوائن کي رد ڪرڻ ۾ نهن چوڻيءَ جا زور لائيندا آهن.

سنڌ جي لاڙواري هن راجڌاني کي ڇڏي اڳتي وڌڻ کان اڳ نٿي جي جنڊيءَ جو ڪم ضرور ڏسنداسون. اهو ڪم حيدرآباد کان اتر طرف هالا شهر ۾ پڻ ٿيندو آهي. اهڙو ڪم ٻهڻ (11) Willow poplar جي ڪاٺ مان ورتو ويندو آهي، جنهن کي P. Euphratica جي نالي سڏي سگهجي ٿو. هن وڻ جو ڪاٺ نرم ٿيندو آهي ۽ جنڊيءَ واري لاءِ ڪم ڪرڻ نهايت آسان هوندو آهي. جنڊيءَ جو ڪاريگر ڪاٺ جي مقرر ٽڪريءَ کي رنبيءَ سان هلڪا وڏي سنيھون چوڙيون رکندو آهي يا رنبيءَ جي چرپر سان ڪاٺ ڪا نقش و نگار رکندو آهي. توهان ڏٺو هوندو ته پوليس جمعدار جي هٿ واري ڏنڊي به جنڊيءَ تان لٿل هوندي آهي، کتن جا پاوا ۽ ڏانڊن جو پاڇاريون به جنڊيءَ تان لٿل هونديون آهن. سگارن جا دٻا ۽ اوزارن رکڻ واريون ننڍيون صندوقون به جنڊيءَ تان لٿل نظر اينديون آهن.

حوالا:

(1) مان ليفٽيننٽ ووڊ سان متفق آهيان ته هيءُ ڀڙو ڏکڻ - اوڀر کان اتر - اولهه پوڻ تيرنهن ميلن ۾ پکڙيل آهي. امڪان آهي ته هي قديم نٿي جا آثار هجن. ڇاڪاڻ ته سنڌوءَ جي وهڪري جي رخ تبديل ٿيڻ ڪري اهو قديم شهر ڦٽندو اچڻدو ۽ پاڻيءَ جي رخ سان وري آباد ٿيندو رهيو هوندو.

(2) منشي لطف الله جي لکيل سوانح عمري ص 283 مطابق هيءُ نالو هتان جي مهاڻيءَ جو آهي جيڪا هن ماڳ جي آباد ٿيڻ کان اڳ هتي رهندي هئي.

- (3) Murrys Handbook جي ص 482 ۽ 483 مطابق هيءَ تباه حال مزار پير پنڄي جي آهي جيڪا موجوده شهر کان ڏهه ميل ڏکڻ ڏس تي موجود آهي. سندس چوڻ آهي ته هيءَ اهڙي جڳهه آهي جنهن جو ذڪر ڪرڻ نهايت ضروري آهي. مصنف ص-481 تي لکي ٿو ته اولهه پاسي کان دوه ۽ ڪوه جو هڪ سلسلو آهي جيڪو اتر طرف ڏانهن ملندو پيو وڃي.
- (4) 1699 ۾ ڪئپٽن هيملٽن 42 خوبصورت مقبرا ڏٺا هئا جيڪي هڪ ننڍڙي شهر جيان نظر اچي رهيا هئا. انهن مان هڪ جي تعمير تي ٻه لک رپيا خرچ آيو هو جيڪو 25000 پائونڊن جي برابر ٿيندو.
- (5) سڪندر جي مورخن گل - پيڇان Ivy جو ذڪر ڪونه ڪيو آهي. شايد اها ول هنن علائقن ۾ ڪانه ٿيندي هوندي.
- (6) فارسي ٻوليءَ ۾ احترام خاطر ضمير جي واحد غائب صيغي کي غائب جمع جي صيغي ۾ ڪم آڻيندا آهن يعني ”هي“ بدران ”اهي“ استعمال ڪندا آهن. مان به مشرق جي روايتن کي برقرار رکندي زمان ماضي کي زمان حال ۾ لکيو آهي يعني ”he deemed“ بدران ”they deem“ جا لفظ ڪم آندا آهن. اهڙيءَ ريت پڙهندڙ کي سمجهڻ گهرجي ته هتي خاص قسم جي هڪ فرقي جي اصولن کي سمجهائڻ جي ڪوشش ڪئي وئي آهي. ان کان سواءِ ڪم آندل تشبيهه جو مفهوم به سمجهايو ويو آهي.
- (7) زاهد اهو ماڻهو آهي جيڪو مخرب - اخلاق ڳالهين کان پري پڄندو آهي. يعني شراب، موسيقي ٻڌڻ ۽ سلفي چڪڻ کان دور رهندو آهي.
- (8) پورچوگيزن جي تصنيف ۾ جيئنتو (Genteo) جو لفظ ڏسجي ٿو جيڪو مورتِي پوڄا ڪرڻ واري ماڻهو لاءِ ڪم ايندو آهي. پر ڪڏهن مسلمان لاءِ به Genteo جو لفظ ڪم آندو ويندو آهي.
- (9) قديم دور جا هندو شينهن کان چڱيءَ ريت واقف هئا. پر پوئين دور جا هندو شينهن ۽ چيتي ۾ موجود فرق کي سمجهي ڪونه سگهندا هئا ۽ چيتي کي به شينهن چوندا هئا.
- (10) هندن جو مختصر لباس به يورپ جي ماڻهن جهڙو مختصر آهي جيڪو سٺو ڪونه لڳندو آهي. هندن وٽ مرد ديوتائن جي هڪ نموني هوندي آهي جنهن ۾ برهما، وشنو ۽ شِو ديوتا ڏسڻ ۾ ايندا آهن جيڪي طاقت جي علامت سمجهيا ويندا آهن. ساڳيءَ ريت ديويئن جي به نموني هوندي آهي جنهن کي شڪتيءَ جي نالي سڏيو ويندو آهي. شِو کي تباه ڪندڙ ۽ وري پيدا ڪندڙ ديوتا تصور ڪيو ويندو آهي. هيءَ (شو) ديوتا ۽ شڪتي ديوي پيداوار جي علامت سمجهيا ويندا آهن. ان کان سواءِ هڪ ديوتا اهڙو به ڏسڻ ۾ اچي ٿو جنهن جي مٿي تي مينهن جا سڱ نظر ايندا آهن. کيس شيطان تصور ڪيو ويندو آهي. پر مشرق ۽ مغرب وارا ماڻهو اهڙين نمونن جي اصلي معنيٰ اڃا تائين سمجهي ڪونه سگهيا آهن.
- (11) هي شايد سفيدي جو وڻ willow آهي. جنهن جو يهودي مذهب سان واسطو آهي.

باب انون

قديم دور ۾ نئي جي فتح

قديم تذڪرن ۾ ڪي اهڙيون روايتون موجود آهن ته ڪنهن آڳاٽي زماني ۾ سنڌ جو ملڪ ڏاڍو سڪيو ستابو هوندو هو. سندس آبهوا نهايت صحت بخش هئي، جنهن وچان مهراڻ (۱) جهڙو مهان درياءُ گذرندو هو. منجهس ڪيئي وڏا شهر آباد هوندا هئا. چوڌاري نيٺ نهار تائين باغ ۽ بستان هوندا هئا، جيڪي ارم بهشت جي مٺ شاني هئا. (2) ۽ ست بهشت هن سان ريس ڪندا هئا، هتان جو حڪمران نهايت طاقتور هو. وٽس تمام گهڻا قلعو هئا. هن جا صلاحڪار پنهنجي ڄاڻ ۾ يڪتاءِ روزگار هئا. سندس ڪمانڊر فرض شناس هئا. سندس ملڪ جون حدون قنوج ۽ ڪشمير تائين پکڙيل هيون. ملڪ جي ڏکڻ- اولهه واري سرحد تي راءِ گهراڻي جي ڪنهن راجا سرو جا وڻ پوکي پنهنجي رنگ جو نشان ظاهر ڪيو هو.

خليفه حضرت عمر رضي الله عنه جي زماني ۾ اهو فيصلو ڪيو ويو هو ته انشاء الله سنڌ جي ڪافرن کي مجاهدن جي تلوارن سان فتح ڪجي. پر سنڌي فوجي جنرلن انهن فوجن جو سخت مقابلو ڪيو. مسلمان فوج جو ڪمانڊر قتل ٿي ويو ۽ ان سان گڏ آيل مسلمان فوج جو وڏو حصو به قتل ٿي ويو. باقي بچيلن کي جنگي قيدي بڻايو ويو هو.

جڏهن حضرت عثمان رضي الله عنه خليفو ٿيو ته هن پڪو ارادو ڪيو ته حڪم کي سنڌ روانو ڪجي جيڪو سندس اعتماد جوڳو ساٿي هو. انهيءَ مقصد سان ته جيئن هو ان ملڪ جي جاسوسي ڪري اچي ته ان ملڪ جو انتظام ڪهڙي طريقي سان هلايو وڃي ٿو. هن موٽي اچي اهڙي رپورٽ ٻڌائي جو ان طرف فوجي مهم تان ٽي هٿ ڪنيو ويو. هن ٻڌايو هو ته اتان جو پاڻي ڪارو، ميوو کٽو ۽ زهريلو آهي، علائقو جابلو ۽ زمين

ڪلراني آهي. مؤمنن جي خليفن کانئس پڇيو ته ماڻهو ڪيئن آهن؟ ته هن ورائيو ته مٿن ڪنهن به قسم جو اعتبار (3) ڪري نٿو سگهجي.

ان کان پوءِ حضرت علي رضي الله عنه جي پنهنجي دؤر خلافت ۾ مسلمان فوج مڪران کان اڳتي وڌي ته جابلو فوج سندن مقابلو ڪيو جنهن جو انداز تمام گهڻو هو. جڏهن مسلمانن الله اڪبر جا فلڪ شگاف نعرا هنيا ته جبلن ۾ تمام گهڻو پڙاڏو پيدا ٿيو تنهنڪري دشمن فوج ڊڄي وئي ۽ امان طلب ڪيائين. باقي ٻين پڇي جان بچائي. ان واقعي کان پوءِ جڏهن به عرب فوج ۽ سنڌين ۾ مقابلو ٿيندو هو ته انهي جابلو علائقن مان الله اڪبر جا فلڪ شگاف نعرا گونجندا هئا. هڪ ڀيري خلافت طرفان هڪ فوجي مهم رواني ڪئي وئي هئي جيڪا اڳتي وڌندي اچي مذڪوره ماڳ وٽ پهتي هئي. پر حضرت علي رضه جي وفات جي خبر ٻڌي اتان ئي پوئتي موٽي وئي هئي.

انهيءَ زماني ۾ سريلنڪا جو ملڪ لعلن جواهرن ڪري گهڻو مشهور هوندو هو. اتان جي راجا مسلمانن جي خليفن عبدالملڪ بن مروان ڏانهن لال موتي ۽ جواهرن سان گڏ ڪي حبشي ٻانهيون به تحفي طور موڪليون هيون. ان زماني ۾ حجاج بن يوسف سندس نائب هو جيڪو عراق ۾ ويهي هن علائقي جو انتظام سنڀاليندو هو. سندس صدر مقام بصرو هو. سريلنڪا کان دارالخلافت ڏانهن روانيون ڪيل حبشي ٻانهيون ۽ هيرا جواهر اٺن ٻيڙن تي سوار ڪيا ويا هئا جيڪي سامونڊي طوفان کان توائي ٿي اچي سنڌ جي هڪ بندر سان لڳا هئا. هي بندر عمان جي سمنڊ ۾ هو. انهن اٺن ٻيڙن کي اتان جي ڌاڙيلن ڦري ورتو. سريلنڪا ۾ رهندڙ مسلمان اتان جي راجا وٽ ويا ۽ کيس واقعو ٻڌايو جنهن تي هن ورائيو ته جيڪڏهن قصو ائين آهي ته اوهان تاولان ادا ڪريو ۽ پنهنجي هر چيز ڇڏائي وٺو.

انهن غلام حبشي عورتن ۾ ڪي مسلمان عورتون به هيون جيڪي حج ڪرڻ جي ارادي سان نڪتيون هيون. حج جي اڏاڻگيءَ کان پوءِ سندن ارادو دمشق وڃڻ جو هو جيڪو مسلمانن جو دارالخلافت هو. انهن مان هڪ عورت جڏهن ڏٺو ته هو اڻ طهريل انسانن جون غلام ٿي ويون آهن ته هٿ ڪٽي الله کان مدد گهريائين ۽ وڏي آواز سان ٽي ڀيرا پڪاريو اي حجاج! مدد ڪر.

جڏهن اها خبر حجاج کي پهتي ته هڪ عورت تي پيرا سندس نالو وٺي کيس مدد لاءِ پڪاريو آهي. ته حجاج اهي لفظ ٻڌي پنهنجي جاءِ تان

اُتي بيٺو تلوار ميان مان ڪڍي ٿي پيرا ورجايو ليڪ، مان تنهنجي فرياد
ٻڌي ورتي آهي.

اتي عمر بن عبدالله نالي هڪ ماڻهو ويٺو هو جنهن حجاج کي گذارش
ڪئي ته سنڌ ڏانهن موڪلي ويندڙ فوجي مهم جو سپهه سالار هن کي
مقرر ڪيو وڃي ۽ هو ان فوج سان گڏجي السند ۽ الهند روانو ٿيندو. تنهن
تي نائب خليفي ڪيس ورائيو ته مون نجومين سان صلاح مشورو ڪيو آهي،
جن ٻڌايو آهي ته ڪافرن جي مدد ڪرڻ جو ستارو غروب ٿي رهيو آهي ۽
انهيءَ اونداهيءَ ملڪن ۾ سڄي دين جي روشني ٿيڻ واري آهي ۽ اهي
ملڪ منهنجي ناني محمد بن قاسم هٿان فتح ٿيندا.

ان دوران خليفو عبدالملڪ هي جهان ڇڏي جنت الفردوس وڃي
پهتو ۽ سندس پٽ وليد بن عبدالملڪ خلافت جي مسند تي ويٺو
جيڪو هن ساري زمين تي هڪ ڇانوُ مثل هو. جڏهن هن خليفي پنهنجا
پير مضبوط ڪيا ته حجاج کس گذارش ڪئي ته ڪافرن تي فوجي مهم
جو نئين سراعلاڻ ڪيو وڃي، ته جيئن اتي قيدي مسلمان عورتن کي آزاد
ڪرائي سگهجي ۽ اتان جي سرڪش ڪافر حڪمرانن کي چڱيءَ ريت
سبق سيکاري سگهجي.

ان کان پوءِ نئين خليفي سرڪاري خزاني جي تياري ڪرڻ جو
حڪم ڪيو. ان سان گڏ نئين فوجي مهم جي تياريءَ لاءِ به فرمان جاري
ڪيائين. هڪ مهيني جي اندر 15000 سپاهين تي مشتمل هڪ فوج
ترتيب ڏني وئي جنهن ۾ ڇهه هزار گهوڙيسوار ڇهه هزار اُٺ سوار ۽ ٽي هزار
پيادا هئا. هندن ڪافرن جي قلعي کي ڏاهي ناس ڪرڻ لاءِ پنج
منجنيقون به موڪليون ويون. ان کان سواءِ بارود سان چٽندڙ هٿيار پنهو
به ڏنا ويا جيڪي هن کان اڳ رومي ڪافر استعمال ڪندا هئا.

مجاهدن جي اها فوج عراق کان اڳتي وڌندي فارس (ڏکڻ ايران) مان
گذري مڪران جي رڻ پٽ مان لنگهي اڳتي وڌي ۽ اتان ٻيڙن ۾ سوار ٿي
سامونڊي سفر ڪري مهران جي چوڙوٽ وڃي پهتا هئا ۽ سندس اويارئين
ڪنار سان وڃي لڏا لڏا هٽائون. هنن جي مقابلي لاءِ آيل فوج اولاهين
ڪناري سان ڪئمپ هنيو وئي هئي.

ان کان پوءِ هو بنا ڪنهن مهاڏي جي اڳتي وڌيا ۽ ربول (4) جي بندر
جي اوچين ديوارين سامهون بيٺا جيڪو درياءُ جي ٻئي پار موجود هو. هيءُ
ماڳ سنڌ جو مشهور بندر به هو.

محمد بن قاسم فوجي انجنيئرڻ کي حڪم ڪيو ته سنڌو درياءَ کي اُڪرڻ واسطي ٻيڙين جي ٻل ٺاهڻ جي مقصد سان ٻيڙيون تيار ڪيون وڃن. ٻيڙين جي ٺهي راس ٿيڻ کان پوءِ انهن کي ڊگهن شهتيرن جي مدد سان پاڻ ۾ سوگهو ٻڌو ويو. منجهن مناسب پٿر وجهي ۽ ٻيڙين مٿان مضبوط تختن جي جڙائي ڪئي وئي. ٻيڙين جي ٻل تيار ٿيڻ کان پوءِ اسلامي مجاهد الله تعاليٰ جي مدد سان درياھ جي ٻئي پار ڏانهن وڌڻ لڳا. تيرن جي وڏي ڦڙي ڪافرن کي واٽڙو ڪري ڇڏيو هو جيڪي درياھ جي ٻئي ڪنار سان بيٺا هئا ۽ عرب فوج کي پوئتي هٽائڻ لاءِ نهنن چوڻي جا زور لائي رهيا هئا.

مجاهدن جو ڪافي انداز درياءَ جي ٻئي پار پهچي، دشمنن کان ميدان صاف ڪري، ٻُل جي چيڙي جي سامهون پير پختا ڪري بيهي رهيا ۽ اتي ترسي باقي فوج جو انتظار ڪرڻ لڳا. جڏهن ساري فوج اُڪري ٻئي پار پهتي ته فوجي سپهه سالار امامت (5) جو منصب سنڀاليو. انن جا پاڪڙا ڏئي فوج جي چوڌاري هڪ ڪوٽ اڏي ورتو. بعد ۾ اُتي بيٺو ۽ مجاهدن کي هن ريت خطاب ڪيو:

”درياءُ اوهان جي پٺئين پاسي آهي، توهان جي سامهون دشمنن جي فوج آهي. توهان مان اهي ڪير آهن جيڪي الله ڪارڻ پنهنجون زندگيون قربان ڪرڻ چاهين ٿا؟ اهي ماڻهو شهيد ٿي ابدي زندگي ماڻيندا، ڇاڪاڻ ته اهي پنهنجون زندگيون الله تعاليٰ جي حوالي ڪري رهيا آهن. اهڙن بهادرن کي ڪافرن جو ڄمي مقابلو ڪرڻو آهي. اوهان مان جيڪي ماڻهو پوئتي موٽي وڃن چاهين ٿا ته انهن کي اجازت آهي، پر کين اهو ياد رکڻ گهرجي ته هو درياءَ ۾ ٻڏڻ کان بچي ڪونه سگهندا. جيڪڏهن ڪو ٻڏڻ کان بچي ويو ته ڪافرن جي تلوار کان محفوظ رهي ڪونه سگهندو، جيڪي ماڻهو وڃن چاهين ٿا سي پلي هليا وڃن، باقي بهادر ماڻهو دشمن سان وڙهندا آهن، مرندا ۽ ماريندا آهن.“

مسلمانن جي ساري فوج مان فقط ٽي ڄڻا موٽي ويا. هڪ ماڻهو اهو بهانو ڪري موٽي ويو ته سندس ٻيءَ ماءُ ڪراڙا آهن. سندن خدمت چاڪريءَ لاءِ هن کان سواءِ ڪو ٻيو ماڻهو موجود ڪونهي. ٻئي ماڻهو چيو ته هو پٺيان ڏيءَ ڇڏي آيو آهي جنهن جي ماءُ گذاري وئي آهي، سندس سار سنڀال لاءِ هن ماڻهو جو اتي هجڻ نهايت لازمي آهي. جڏهن ته ٽئين

ماڻهوءَ چيو ته جنگ ڪرڻ لاءِ وٽس هٿيار ڪونه آهن. هنن کان سواءِ باقي
ٻيءَ فوج چيو ته هو دشمن سان جنگ ڪرڻ واسطي تيار آهي.

ڪافر ڊچ ۽ مايوسيءَ کان ماڻ ڪري ويهي رهيا ۽ جنگ ڪانه
ڪيائون. سنڌي فوج جو سپهه سالار جڻپال هو جنهن عرب فوج کي
بزدليءَ جا طعنا ۽ مهڻا ڏنا هئا. سندس لشڪر جا گهوڙيسوار قلعن جي
ڦاٽڪن مان تيز رفتاريءَ سان نڪرندا ۽ طوفاني رفتار سان وڃي عرب فوج
مٿان ڪٽڪيا. جڻپال (جئسينهه) جي هٿ ۾ چڪر (mace) ۽ جهنبارو
هٿيار سيل هو جنهن سان هن جنهن به عرب فوجيءَ مٿان وار ٿي ڪيو ته
سندس سر ڪپجي ٿي ويو. اهڙو جهونجهارڪو جهيڙو سج لٿي تائين
هليو. مسلمان لشڪر سنڌي فوج جي بهادري ڏسي آسرو لاهي ويهي رهيا
هئا. سج لٿي جو جڏهن ڪئمپ ڏانهن موٽيا ته مايوسيءَ کان سندن منهن
لٽل هئا ۽ سندن اکين آڏو دنيا اجاڙجي وئي هئي. اهي سمجهي چڪا هئا
ته سندن مقدر شڪست ۽ خوريءَ کان سواءِ ٻيو ڪجهه به ڪونهي.
سندن پٺيان تباهيءَ برباديءَ کان سواءِ ڪابه شيءِ باقي ڪانه بچي هئي.
ٻئي ڏينهن صبح جو جڻپال پنهنجون فوجون وٺي اڳتي وڌيو. جنهن
۾ هاڻين جي فوج ۽ گهوڙيسوار به شامل هئا. پهريائين هو اسلامي فوج
جون صفون چيري اڳتي نڪري ويو. مسلمان فوج جا حوصلا خطا ٿي ويا.
محمد بن قاسم مايوس ٿي ڏٺيءَ جي درٻار ۾ مدد لاءِ پڪاريو. سندس
دعائن جي اثر ڪري کيس فتح نصيب ٿي.

جڻپال جي هاڻيءَ تي باهه سان ٻرندڙ تير مينهن جيان وسڻ لڳا. هن
جي هاڻي هيءُ اوچتي آيدا ڏسي وٺي پاڇ شروع ڪئي. اهو ڏسي ٻيا هاڻي
به وٺي پوئتي پڳا ۽ پنهنجي فوج کي چيٽائيندا ۽ چيٽائيندا ويا. ڪي وري
قلعي جي ڦاٽڪن وٽ چيٽائڻ جي ويا، ڇاڪاڻ ته هو مقدر جي تير ۽ تلوار
کان بچڻ جي ڪوشش ڪري رهيا هئا.

ديول جي قلعي جي وچ تي هڪ مندر هو جنهن جي عمارت چاليهه
پرهم (rods) اوچي هئي، جنهن جي مٿان قبوا (6) تعمير ٿيل هو جيڪو پڻ
چاليهه پرهم اوچو هو. هن جي چوٽيءَ تي چئن شاخن وارو وڏو جهنڊو
جهولي رهيو هو جنهن ۾ طلسم رکيل هو. مسلمانن کي ان طلسم جي
ڪابه خبر ڪانه هئي. فتح واري ڏينهن شام قلعي مان هڪ برهمڻ
نڪري محمد بن قاسم وٽ آيو ۽ کيس چيائين ته اسان جي ڪتابن مان
اسان کي معلوم ٿيو آهي ته هن ملڪ کي هڪ ڌارڻي مذهب جي فوج فتح

ڪندي. اهو مقرر وقت هاڻي اچي ويو آهي، اهو ڪم مقدر اوهان جي هٿان ڪرائي رهيو آهي. اهڙيءَ ريت مان اوهان کي فتح جو رستو ٻڌائي رهيو آهيان» (7) اسان جي وڏڙن هي مندر طلسم جي اصول تي تيار ڪيو هو. جيستائين اوهان ان طلسم کي ناس نه ڪندا تيستائين اوهان جي فتح ڪانه ٿيندي. اوهان اهڙي ڪا حڪمت عملي اختيار ڪيو جو جهنڊي سان گڏ مندر جو مٿيون حصو ڊهي اچي پٽ پوي ته پوءِ اوهان جا پٿون ٻارنهن.

محمد بن قاسم سڄي رات سوچيندو رهيو. صبح جو هن منجنيق جي انجنيئر کي پاڻ وٽ سڏايو ۽ صلاح مشورو ڪيو. جنهن کيس چيو ته جيڪڏهن اوهان مون کي چانديءَ جا ڏهه هزار درهم انعام ڏيندا ته پوءِ مان ان جهنڊي ۽ مندر جي قبي کي ڊاهي پٽ ڪري ڇڏيندس. جيڪڏهن مان ان مقصد ۾ ڪامياب نه ٿيس ته پوءِ ڀلي اوهان منهنجا هٿ ڪيرائي ڇڏجو.

بگل جي آواز تي اسلامي فوج اچي سائي جهنڊي هيٺان گڏ ٿي هئي. سڀئي فوجي ساهه سڪايو بيٺا هئا، پرسان ئي منجنيق پٿر جا گولا وسائي رهي هئي. جڏهن مندر جو طلسمي جهنڊو واکا ڪندو اچي ڌرتيءَ تي ڦهڪو ڪيو ته مسلمانن جي زبان مان دين! دين!! جا نعرا گونجي ويا. (8) ان کان پوءِ منجنيق مندر جي قبي مٿان پٿر جا گولا وسائڻ شروع ڪيا. نيٺ مندر جو قبو به ڊهي اچي پٽ پيو. اها صورتحال ڏسي فوجي تلوارون کڻي ٻاهر نڪري آيا، جن جون ڏاڙهيون ڊگهيون هيون. هڪ فوجي سردار سندن اڳواڻي ڪري رهيو هو. اهي ماڻهو ماڻ ۾ اچي ويا هئا ۽ سوچي رهيا هئا ته ڀڳوان هنن مسلمانن فوجين کي ماري تباهه ڪري ڇڏيندو.

قلعي اندر ان کي هڪ چيخ ٻڌڻ ۾ آئي. جڏهن ڌوڙ واءِ هيڏانهن هوڏانهن اڏامي وئي ۽ وايو منڊل صاف ٿي ويو ته معلوم ٿيو ته مندر واري ساري جڳهه ڊهي پٽ ٿي چڪي هئي ۽ جهنڊي ۽ قبي واري جاءِ تي ڪجهه به ڪونه هو.

ان کان پوءِ وري به دين. دين!! جا نعرا فضاڻن ۾ ٻرڻ لڳا ۽ پٽڪن وارا فوجي قلعي جي ڦاٽڪ کي شهتيرن سان ڀڄڻ جي ڪوشش ڪري رهيا هئا. قلعي اندر رهندڙ فوج پنهنجي مقرر جڳهه ڇڏي ڀڄڻ لڳي هئي. ٿوري وقت کان پوءِ قلعي جي ڦاٽڪ جا تختا انجيسن کان الڳ ٿي ويا ۽ حملي

آور فوج قلعي اندر داخل ٿي وئي. اهڙيءَ ريت ديول (Deval) جو قلعو فتح ٿي ويو.

ديول جي ماڻهن جو ٽي ڏينهن قتل عام ٿيندو رهيو. قيدي مسلمان عورتون به ڳولهي لڏيون ويون هيون. هتان حملہ آورن کي تمام گهڻي دولت ملي هئي.

هنن ڀڳوڏا ڊاهي پت ڪري ڇڏي ۽ ان جاءِ تي هنن هڪ مسجد ۽ منارو تعمير ڪيو. هڪ ڏينهن محمد بن قاسم مندر ۾ داخل ٿيو ۽ برهمڻن کي چيائين ته هو کيس پنهنجو ڀڳوان ڏيکارين. (9) جنهن تي هڪ برهمڻ گهوڙي تي سوار هڪ بُت ڏانهن اشارو ڪيو ۽ چيو ته اسان هن جي پوڄا ڪندا آهيون. محمد بن قاسم پنهنجي تلوار ڪڍي ان کي هٿن جي ڪوشش ڪئي. اتي بيٺل هڪ برهمڻ رڙ ڪري چيو ته اهو ته بت آهي. ڪا جيئري جاڳندي شيءِ ڪانهي. ان کان پوءِ محمد بن قاسم ٿورو اڳتي وڌي بت جي هٿ تان لوھ جو دستانو لاهي سندس تريءَ تي رکي ڇڏيو ۽ ڀرسان بيٺل ماڻهوءَ کي چيو ته هن بُت کان پڇو ته هن پنهنجو ٻيو فولادي دستانو ڪيڏانهن ڪري ڇڏيو آهي. هن جواب ۾ کيس چيو ته پٿر جي ٺهيل بُتن کي ڪهڙي خبر ته اهڙيون شيون ڪٿي آهن.

محمد بن قاسم کيس ورائيو ته ”اوهان جي پوڄا جون شيون به عجيب و غريب آهن جن کي پنهنجي خبر به ڪانه ٿي پوي.“

هن برهمڻن کي چيو ته هو ٻين هنڌن کان مختلف هٿن گهرجن. هن کين صبح جو در در تان پنڻ لاءِ ڪشڪول رکڻ جي هدايت ڪئي. ديول جي گورنر مقرر ڪرڻ کان پوءِ منجنيقن کي ٻيڙين ۾ رکائي درياءَ وسيلي نيرون ڪوٽ (حيدرآباد) ڏانهن وڌڻ جو حڪم ڪيو. جڏهن ته پاڻ خشڪيءَ وسيلي مذڪوره منزل ڏانهن هلڻ لڳو.

مسٽر جان ٻُل، اسان سڀاڻي پير چارو ڌڻي شيخ راڌڻ ڏانهن هلنداسون. اسان جي بي منزل اتي آهي.

حوالا:

- (1) ڪلاسيڪل دور ۾ سنڌوءَ کي بابا سنڌو Father Indus جي نالي سان سڏيو ويندو هو. پر ڪناري جي پير وارا ماڻهو کيس انهيءَ نالي سڏيندا هئا. ٿيل کي ”هاڀي“ سڏيو ويندو هو. ڪڏهن ان کي تيش - تيش جي نالي سان به سڏيندا هئا.

- (2) هيءَ بهشت يا باغ جو نالو آهي. چيو ويندو آهي ته هي بهشت شداد نالي هڪ حڪمران تيار ڪرايو هو.
- (3) حڪيم هڪ مشهور سياح هو. هن جو سنڌ ۽ سنڌين بابت بيان بلڪل صحيح آهي. سندس چوڻ آهي ته سنڌين جي هلت چلت جانورن جهڙي آهي. هن جيڪي اخلاقي ڳالهائون ٻڌايون هيون سي مسقط جي ماڻهن جي هلت چلت سان ٺهڪي بيهن ٿيون. ڇاڪاڻ ته اهي به سنڌين وانگي اينٿرا آهن. سندس بيان موجوده دور جي سنڌين سان به هڪجهڙائي رکي ٿو.
- (4) اهو ماڳ موجوده دور جو نٿو آهي جنهن کي قديم زماني ۾ ديول يا ديبل به سڏيو ويندو هو. عرب ۽ ايراني هن ماڳ کي اڄ به ديبل سمجهندا آهن ۽ ان کي ديبل نٿو سڏيندا آهن.
- (5) امام ڪتر قسم جو هڪ مذهبي ماڻهو ٿيندو آهي ۽ نماز پڙهڻ وقت جماعت جي آڏو بيهي نماز پڙهائيندو آهي.
- (6) ديوارڪا جو قديم مندر پٿر امڊ جهڙو هو، جيڪو هوبهو ديبل نٿي جي قديم مندر جهڙو هو.
- (7) عيسائين کي اها ڳالهه چڱيءَ ريت ياد هئي ته دانيال جي ڪتاب ۾ عرب حڪومت جي اڳڪٿي ڪيل هئي. تنهن ڪري جڏهن عرب غازي دمشق ۾ داخل ٿيا ته عيسائين کين مهاڏو ڪونه اٽڪايو هو.
- (8) انهيءَ زماني ۾ حڪيم! دين!! عربن جو هڪ عام جنگي نعرو هو.
- (9) هي ساڳيو قصو محمود غزنوي ڏانهن به منسوب ڪيو ويندو آهي. هيءَ پهريون مسلمان حڪمران آهي جنهن پاڻ کي سلطان چوايو هو. هن حڪمران ديوارڪا (؟) تي حملو ڪري اتي رکيل بت کي ناس ڪرڻ پئي چاهيو جيڪو سون جو ٺهيل هو. اهو ڏسي برهمڻ کيس گهڻي دولت آڇڻ لڳا. پر هو ڪونه مڙيو. هن جڏهن سون جي ٺهيل بت کي گرز هنيو ته قيمتي هيرا موتي ۽ لال چٽ چٽ ڪري اچي پٽ تي ڪريا ۽ سون جو ٺهيل بت به ڀڄي پرزا ٿي ويو. معلوم ائين ٿي رهيو آهي ته هر دور جا ماڻهو هن حقيقت کي سمجهي ڪونه سگهيا آهن ته هندو جن بتن جي پوڄا ڪندا آهن سي ڪنهن نه ڪنهن ديوتا جي علامت هوندا آهن. ڇا يهودين ۽ عيسائين وٽ مورتيون ڪونه آهن؟ ڇا اهي پاڻ وٽ متن مائنٽن ۽ دوستن جون تصويرون ۽ فوٽوگراف ڪونه رکندا آهن؟

شيخ رادل، وسيع رل پت

مسٽر جان بل، جڏهن اسان جهرڪ (۱) پهچون ته پوءِ اوهان کي منهنجي طرفان سنڌوءَ کي ڏسڻ جي مڪمل اجازت هوندي. هي درياءُ ڪلاسيڪل آهي ۽ اوهان ان کي ڏسي پاڻ به ڪلاسيڪل بڻجي ويڃو. هو پاڻ به سرمست ۽ بي خود درياءُ آهي ۽ اوهان پاڻ به سرمست ۽ بي خود بڻجي وڃو. هو گاج ۽ گجگوڙيون ڪري رهيو آهي. اوهان به ائين ڪرڻ شروع ڪري ڏيو. سنڌوءَ وانگي اوهان ۾ به لهريون لس ليت ۽ ڪُن آهن. اڄ ته پرھ ڦٽي سان ئي ڌنڌ آهي. جهرڪ هتان کان ٽي چار ميل پري ٿيندو. جيڪڏهن سنڌوءَ کي نٿي پيسان ڏسبو ته ڪنهن آند مانڌ واري چريءَ دل کي لطف ڪونه ايندو.

اوپر ياسي کان چانديءَ جهڙي چٽي روشنيءَ جي اٽلي پوڻ ڪري رات واري ڪاراڻ هلڪي ٿي وئي آهي. اهڙي چٽي روشني چوڏس پڪڙيل ڏسڻ ۾ اچي ٿي. اوهان ڏٺو ته جهڙيءَ ريت اها روشني نڪري آئي، تهڙي ريت تڪڙي غائب به ٿي وئي. هتان جا مشرقي ماڻهو هن کي صبح ڪاڌب سڏيندا آهن. اهي سمجهندا آهن ته سج رات جي ڪٽ تي سٽل هو. جيڪو هاڻي اک پٽي اٿي ڪڙو ٿيو آهي ۽ ڏکڻ واري پاتال جي دنيا جي ڪاف (Kaf) نالي هڪ جبل جي سوراخ مان اسان ڏانهن ڏسي ٿو. ٿورو ڪجهه مٿي چڙهي ٿو ته ان جبل جون چوٽيون سندس روشنيءَ جي آڏو اچي وڃن ٿيون.

ان کان پوءِ هاڻي صبح صادق ٿي رهيو آهي جنهن جي روشني پهريائين پوري ڏسڻ ۾ اچي ٿي. ان کان پوءِ هلڪي ڳاڙهيءَ ڦڪي ٿي وڃي ٿي. ان وقت ماڻهوءَ کي هلڪو نار محسوس ٿيندو آهي. ڪجهه وقت کان پوءِ اوڀر ڏانهن ڳاڙهان ڏسبي آهي ۽ ڪجهه گدلائيءَ جو احساس

ٿيندو آهي. ان وقت اُفق وٽ سج اُڀرڻ وارو هوندو آهي. ان وقت هوا به ٿڌي گهلڻ لڳندي آهي. هن کي دم - صبح يا صبح جو ساهه سڏيو ويندو آهي. مسلمان سمجهندا آهن ته اهو وقت هوندو آهي جڏهن فطرت الله تعاليٰ کي پهريون عقيدت جو سجدو ڪندي آهي.

هاڻي اوهان به صبح ۽ شام کي سمجهڻ ۾ ماهر ٿي ويندا. جڏهن اوهان انگلنڊ کان نڪتا هئا ته اوهان جو ذهن هن موضوع تي ٻڌل جو شڪار هو. اوهان کي اها پڪ ڪانه هئي ته اونهاري ۾ ڏينهن صبح جو پنجين وڳي شروع ٿيندو آهي. جڏهن ته سياري جي موسم ۾ ڏينهن جي شروعات اٺين وڳي صبح کان ٿيندي آهي. پر اوهان جو سڄي سال جو صبح هميشه نائين وڳي جو هوندو آهي. اوهان کي اها خبر ڪانه هوندي آهي ته باق ڦٽي ۽ پيچ پني به ٿيندي آهي. اوهان پرھ ڦٽي بدران ناشتي جي ميز کي ڏسندا آهيو. تنهن ڪري مان سمجهان ٿو ته جيڪو ڪجهه اوهان کي سمجهائي رهيو آهيان سو اوهان جي لاءِ نئون ۽ عجيب و غريب آهي.

ڏسو ته سج اُڀرڻ جو منظر ڪيڏو نه سهڻو آهي. هتي صبح جي سج اُڀرڻ وارو خوبصورت ڏيک سج لهڻ جي منظر جي ڀيٽ ۾ وڌيڪ من موھيندڙ هوندو آهي. ڪڪرن جي هڪ قطار آهي جنهن جو هيٺيون ته سون جيان چمڪي رهيو آهي، اهو سج جي اولڙي ڪري ٿيو آهي جيڪو اڃا اُڀريو ڪونه آهي ۽ اُفق جي پٺئين پاسي آهي. مٿئين پاسي کان اهو ڪارسرو گلابي آهي. آسمان تي به چمڪندڙ گلابي رنگ نظر اچي رهيو آهي. آسمان جي قبي تي ٿررو مٿي خوبصورت گلابي رنگ موجود آهي ۽ سج ”اُفق واري هلڪي ڌنڌ جي ته منجهان اُڀري رهيو آهي.“ ۽ هوريان هوريان اُفق وارن هلڪن نشانن کي پار ڪري مٿي اچي رهيو آهي. محسوس ائين ٿي رهيو آهي جڻ هونجهنجي هيٺئين حصي کي ڇڏڻ لاءِ تيار نه آهي. سارو منظر ڳاڙهو ڏسبو آهي جيڪو اصلي رنگ کان ٿورو بدليل هوندو آهي. جڻ اتر قطب جي ويڪرائي ڦاڪ واري فضا ۾ کليو ڇڏيو ويو آهي. اسان ان کي آني جهڙي شڪل وانگر ڏسون ٿا. اُڀرڻ مهل به سندس شڪل آني وانگر هئي. منجهس تيز ڇيندڙ روشني ڪانهي. اسان لڳاتار بنا اک چنڀڻ جي ان کي چٽائي ڏسي سگهون ٿا.

هي اهو سهانو سمو آهي جڏهن فطرت جي باڪمال جادوگر بائي پنهنجي طلسم مندر ۾ محو هوندي آهي. ائين معلوم ٿي رهيو آهي جڻ

روشنيءَ جا ڪرڻا موڙ کائي رهيا آهن. هڪ ننڍڙو خوبصورت قلعو نظر اچي رهيو آهي. ان جا برج ڪيڏا نه خوبصورت آهن. جهنڊو به ڪيڏو نه وڏو آهي. جن اوهان تائين پکڙيل ڏسڻ ۾ اچي رهيو آهي. جڳهن جو هڪ ڊگهو سلسلو موجود آهي. رستن جي ڪنارن سان وڏن وڻن جون قطارون آهن جن جي رونق چوڌاري پکڙجي وئي آهي. پاڻيءَ جي وسيع چادر وچائي پئي آهي. جيڪو ٻنهي ڪنارن جي وچ ائين ڏسجي رهيو آهي جن فطرت جو ٻار پينگهي ۾ ستو پيو آهي. وهڪري ۾ ور وڪڙ آهن. ائين پيو معلوم ٿئي جن راس (Cape) آهن يا زمين جي مٿاڇري جي پاڻيءَ ۾ اڳتي وڌيل چُڪ (Promontory) آهي. جن سمنڊ جو کاڌل ور وڪڙ ڪنارو آهي. ڪارسريون ٽڪريون آهن. توهان کي اهو منظر ڪيئن ٿو لڳي؟ جن هوبهو ونڊسر (Windsor) جو قلعو يا مان غلط ٿو چوان؟

سائين. اوهان ڇا پيا ڏسو؟ اهي پيچن ۾ ٿوئين سان اڏيل ۽ ڊنل ڦٽل تي چار جُهڳا، خشڪ ڪوماڻل وڻ، رڻ پٽ بيابان ۾ پنج ڇهه ٻوٽا ۽ نيڙ نهار تائين اڇولون جيڪو قوتراجي پيو آهي. هي منظر فطرت جو جن شاعراڻو تصور آهي. اهو قدرت جو جن من پسند منظر آهي. گهڻي زماني کان وٺي فطرت ان کي پنهنجي شاعريءَ جو موضوع بڻايو آهي. هن ۾ ڪنهن به تعجب جي ڳالهه ڪانهي ته فطرت جو ننڍڙو ٻار پنهنجي موضوع تي ڪم ۾ مصروف آهي ۽ ان کي عام فهم شڪل صورت ڏئي رهيو آهي.

اسان هاڻي شاعراڻي تصور کان موٽي عملي دنيا ڏانهن اچون ٿا. مان اوهان جو ڌيان ننڍي قد وارن لَوَن جي وڻن ڏانهن ڇڪايان ٿو جن کي مان باسٽرڊ سائپرس (bastard cypress) سڏيان ٿو. (3) هن وڻ جي نرم لُگن تي ماڪ جا ڦڙا موتين وانگر چمڪندا ڏسڻ ۾ اچن ٿا. پر منهنجا سائين، اها ماڪ نه آهي. ان کي لئي وڻ جي ماڪي سڏيو ويندو آهي. ايران وارا هن کي ترنج بين (Turanjeben) سڏيندا آهن. اسان ان کي غلطيءَ وچان ”من“ (manna) ڪوٺيندا آهيون. هتان جا ماڻهو هن کي اگم (Ugam) يا ماڪي چوندا آهن ۽ ان کي مٺي دوا طور ڪم آڻيندا آهن. مون انجيل مقدس جي ناتي هي معلوم ڪري ورتو آهي ته حضرت موسيٰ عليه السلام فرعون کان آزادي حاصل ڪري واديءَ سينا ۾ پهتو هو ته ساڻس آيل ماڻهن کي کائڻ لاءِ هيءَ شيءِ ڏني وئي هئي. هن ڳالهه تي يهودي ضرور اعتراض ڪندا. پر مسٽر جان بل، مان اوهان کي هن شيءِ جي خوبي

بابت ضرور ٻڌائيندس، جنهن کي ترنج بين يا اڱر سڏيو ويندو آهي. هيءَ شيءِ قبض ڪشا ٿيندي آهي، پر اها شيءِ اهڙين وصفن کان خالي نظر آئي. هڪ دوست کي اهڙي شيءِ ”من“ هڪ بيابان ۾ نظر آئي، پر هن شيءِ مان کيس گوشت ۽ دوا جي گڏيل ٻوڙ اچي رهي هئي. ٻوڙ هن اهو رستو اختيار ڪيو جيڪو عقلمند ماڻهو اختيار ڪندا آهن. (برڪهارڊ Bruck hard) سيٽزن (Seetzen) جي نقطه نظر جو حامي هو ته انجيل واري شيءِ ”من“ لئي (Tamarisk) مان ملندي آهي. حاجي ابراهيم جو چوڻ به صحيح آهي ته ڪوٽر کي بدوي ’من‘ سڏيندا آهن. سندس چوڻ آهي ته لئي جي وڻ ۾ هاڻي اهڙو ڪوٽر ڪونه ٿيندو آهي. مان سمجهان ٿو ته هو اهو چئي پاڻ کي جڻ ٺڳي رهيو آهي، سندس چوڻ آهي اها شيءِ سينا جبل جي اوسي پاسي وارن لئي جي وڻن ۾ ٿيندي هوندي. ماڻهو اهڙين ڳالهين تي صبر اختيار ڇڏيندا آهن. اهڙي ڳالهه تي ماڻهو اعتقاد ڪونه ڪندو ته مصر مان پڇي نڪتل ماڻهن چاليهه سال ان شيءِ تي ڪيئن گذران ڪيو هوندو جنهن جو اثر جلاب جهڙو هو. اهو ڪرامت جو ڪارنامو سمجهن يا ان حقيقت کان انڪار ڪن. ان شيءِ لاءِ ٻيو تصور ته قائم ڪري ڪونه ٿو سگهجي ته اها شيءِ کاڌ خوراڪ به هئي ۽ ساڳئي وقت جلاب جو ڪم به ڪري رهي هئي، ان ڳالهه جي سمجهائي به معجزوي وانگر ماڻهو جي سمجهه ڪا مٽي آهي.

مستر جان بل، مان اوهان کي هڪ نيڪ مشورو ڏئي رهيو آهيان ته اوهان سنڌو ماڻهيءَ ۾ ٺهيل ڪنهن به پُل مٿان گهوڙي تي سوار ٿي درياءَ جي ٻئي پار ويڃڻ ڪوشش به نه ڪجو. درياءَ جي ڪناري ڀرسان ڪڏهن به نه ويڃو. توهان کي ڪا ڪُل ڪانه پوندي جو ترڪي پوندا، ٻوڙ ڦرندا گهرندا ليٽريون پائيندا ڏو ويڃي پائيءَ ۾ ڪندا. درياهه جي ڪناري سان چور ڳپ به هوندي آهي جيڪا سڪي اچي ٿي ويندي آهي. ماڻهو سمجهندو آهي ته اها پڪي آهي ۽ سندس بار سهڻ جوڳي آهي. اوهان جيڪڏهن اتي پير رکندا ته چور ڳپ ۾ گڙپ ٿي ويندا، هيءَ ڳالهه به ڪڏهن نه وسارجو ته اوهان پنهنجو گهوڙو ٻيڙ جي ڌار سان ٻڏي آرام سان ويهي نه رهجو. درياءَ جيڪڏهن پائيندڙ ڪٿي ته اوهان جو اهو ڪستو گهوڙو ٻيڙ جي ساري وڻ سميت درياءَ جي سير ۾ هوندو ۽ اوهان پنهنجي اکين سان کيس لڙهندو ويندو ڏسندا پر ڪري ڪجهه به نه سگهندا. اهي مسئلا آهن پر هتان جون ڀليون انساني زندگيءَ لاءِ وڏو خطرو آهن.

شايد اوهان هن تُرهي (raft) ڏانهن ڏسي رهيا آهيو جنهن تي مهاڻن ڏيا ٻاري رکيا آهن ۽ درياھ جي ان ڇاڙھ جي ڪناري سان اچي پڳھ ھنيا اٿن جنھن جي وٽ پاسي سان اسان بيٺا آھيون. ڪالھ نومبر جي 6 تاريخ ھئي ۽ ان تاريخ تي ڏياريءَ جو ڏينھن بہ ھو. ھي سنڌي ھندن جو وڏو ڏڻ آھي، جنھن تي ھو ڏاڍيون خوشيون ڪندا آھن. ھتي جا مهاڻا انھيءَ تُرھي جي آڌار تي درياءُ ۾ ٽپي ھئي ماڻھوءَ جي مستقبل جي جان ڏئي سگھندا آھن. پاڻي پوڄارا پھريائين سنڌوءَ بابا ۽ جي بعد ۾ لڪشمي ديوي ماما جي پوڄا ڪندا آھن. (4) ھيءَ ھندستانين جي ڀاڳ ديوي آھي. شام جو پھريائين وھندڙ پاڻيءَ جي ڪناري جي صفائي ڪري انھيءَ کي سنواريندا سينگاريندا آھن. پوءِ تُرھي تي ڏيو ٻاري رکيو ويندو آھي، ان کان سواءِ باس واريون شيون بہ ترھي تي رکيون وينديون آھن ۽ پوءِ ان کي پاڻيءَ جي حوالي ڪيو ويندو آھي. درياءُ جي وڪڙ تائين سڀنيءَ جون اکيون تُرھي جي چُرپُر ۾ ھونديون آھن. جيڪڏھن ترھو پاڻيءَ جي لھرين مٿان ناچ ڪندو ھلندو آھي ۽ ڏيو ۽ باس واريون شيون سلامت رھجي وينديون تہ سمجھيو ويندو تہ ترھي واري ماڻھو جي حياتيءَ جو ڏيو گھگھ اونڊاھيءَ ۾ ٻرندو رھندو. پر جيڪڏھن پاڻيءَ جي لھر باس وارين شين کي لوڏي ڪيرائي گھي ڇڏيو تہ اھو بدسوڻ سمجھيو ويندو ۽ ان ماڻھوءَ جي حياتي طوفانن جي ور چڙھيل ھوندي ۽ ھو سدائين ڏکڻ ۽ ڏچن ۾ وڪوڙيل ھوندو. سنڌ جي ڪن حصن ۾ ڏياريءَ واري رات ڏاڍي شاندار نموني ملھائي ويندي آھي ۽ ڏاڍو خوبصورت منظر ھوندو آھي. درياءُ جي ڪناري سان ھزارين ڏيا ٻاري رکيا ويندا آھن. رات جي وڳڙي ۾ ڏين جي روشنيءَ جو عڪس پاڻيءَ ۾ پوندو آھي تہ اھو منظر بہ واھ جو سھڻو لڳندو آھي. جيڪڏھن درياءُ جي ڪناري سان گھاٽا ۽ اوچا وڻ ھوندا آھن يا پراڻا مقبرا ھوندا آھن تہ ھيانءَ ۾ سانڍڻ جھڙو منظر ڏسڻ ۾ ايندو آھي.

اسان جي سفر وارو رستو بہ ھڪ عام رستو آھي جيڪو ھنن علائقن ۾ عام ھوندو آھي. اھڙا رستا ماڻھن جي اچڻ ويڃڻ ڪري جُڙي پوندا آھن. ڪنھن وسيع رڻ پٽ مان گذرندڙ رستا بہ ائين بڻجي پوندا آھن. اسان ھاڻي ان ميداني علائقي کي الوداع چئي رهيا آھيون جنھن ۾ نئون واقع آھي. ھاڻي اسان ھڪ جابلو جُوءَ وچان سفر ڪري رهيا آھيون جنھن جون ٺڪريون چن پٿر جون آھن. ھي ڏکويل ماڻھو، سنڌ جو (Petal) وارو حصو آھي. جيڏانھن ٺھاريو اوڏانھن ڦڪي رنگ جا پٿر ڏسڻ ۾ ايندا، اھڙو سلسلو لڳاتار

ڏسڻ ۾ ايندو ۽ هو ڏاڪن جي صورت ۾ آهي. هتان جي وڏي ۾ وڏي اوجي چوڻي ڏيڍ سؤ فوٽ سنڌوءَ جي پاڻيءَ جي مٿاڇري کان مٿي آهي، لَوَن جا وڻ ۽ ٻيا ننڍا وڏا ٻوٽا ڪٿي به نظر ڪونه ايندا آهن. اهڙي صورتحال مان سولائيءَ سان سمجهي سگهجي ٿو ته هتي ڪڏهن به پاڻي ڪونه آيو آهي. جيڪڏهن پنجين پندرهن سال مينهن پيو به آهي ته تمام ٿورو.

رستي جي ڪناري سان ٽڪرين جي چوٽين تي ڪي مقبرا نظر اچي رهيا آهن. جن جي طرز تعمير عام رواجي ڪانهي. هي پٿر جا ننڍڙا قبا آهن جيڪي پٿرن جي نازڪ نفيس هم چورس ٿلهن جي آڌار تي بيهاريا ويا آهن. معلوم ائين ٿي رهيو آهي ته اهڙيون جڳهون ان جاءِ تي ناهيون ويون آهن جتي ڌرتيءَ جو ڪو ڏڳ مڙس شهيد ٿيو آهي. جيڪڏهن سنڌ جي ڀت پان کان اهڙن بهادر ماڻهن جو حال احوال پڇيو ته هو اهڙن ماڻهن ۽ انهن جي ابن ڏاڏن جا سوين نالا وٺي ويندو. اهڙي بيان ۾ کيس پورا ٽي ڪلاڪ لڳي ويندا. پوءِ لغارين ۽ لاشارين کي ڪٿي مٿي تي ڪٽندا جيڪي سنڌ جون به مشهور ٻروچ ذاتيون آهن ۽ اهي چڻ ڪئمبيل (Cambell) ۽ چئٽن (Chattan) قبيلن وانگر آهن.

مستر جان بل، مون کي ڊج آهي ته متان اهڙيون ڳالهيون اوهان کي ٻڌي ننڊ ايندي هجي، تنهن ڪري اوهان ويورلي (Waverly) واري منظر کي افغانستان جو منظر سمجهو ۽ تصور ڪريو ته اڪبر خان، رابرٽ بروس (Robert Bruce) آهي. جيڪڏهن ائين ٿي پوي ته پوءِ وڏي ۾ وڏي جادوگر جا هٿ ڏڪڻ شروع ڪندا، جنهن تي ليليءَ مان ٽنپ بڻائي ڏيکاريو آهي. پتو نه آهي ته قافلي جا اُٺ هلندي هلندي الائي ڇو بيهي ويا آهن.

مان سمجهان ٿو اسان جا نوڪر پنڌ هلڻ بدران اُنن تي چڙهي ويهي رهيا آهن ۽ اسان جي مڏي ملڪيت تي چوڪيداري ڪرڻ بدران اُنن تي لڏيل ڪٿن مٿان سمهي پيا آهن ۽ کين ننڊ وٺي وئي آهي. ان جو نتيجو اهو ٿيو آهي جو قطار جي صفا پٺ ۾ هلندڙ اُٺ مهارون چٽائي، سامان ڪيرائي، پنهنجن مٿن مائتن ۽ دوستن احبابن سان ملڻ لاءِ گهاٽي جهنگ ۾ هليو ويو آهي. هنن ماڻهن کي اهڙيءَ لاپرواهيءَ ڪري ڇڏڻ ۽ ڇنڊ پٽڻ جي ضرورت ڪانهي. ڇاڪاڻ ته دڙڪن ڏيڻ سان رهندو به گهٽ ڪم ڪندا آهن. اسان کي جتن ڪري پڇي ويل وهڻ کي هٿ ڪرڻ گهرجي. ڀرسان ئي هڪ ڳوٺ آهي جتان هڪ ٺاهوڪو پاڳي ملي ويندو.

اسان هڪ ماڻهوءَ کي وڃي ننڊ مان اُتاريو جيڪو چادر تائيو سٽو پيو هو. پهريائين ته هو اسان ڏانهن گهروي ڏسڻ لڳو. اسان هن لاءِ جڻ حساب ڪتاب پڇڻ وارا فرشتا هجون (5). اسان هن کي تازي ۽ گهاٽي بيهي رهياسون ته متان هي به اُٺ وانگر کڻي جهنگ منهن ڪري. جهنگلي ماڻهو اڃايو سڃايو به سوچيندا آهن. هي ڏنار آهي. پاسي سان سندس پنج اٺ ٻڪريون چري رهيون آهن. کيس شڪ آهي ته جيڪڏهن هو اسان جي وڃايل اُٺن جا پير کڻندو ته سندس ٻڪريون ڪيڏانهن گم ٿي وينديون ۽ کيس ان نتيجي ۾ چڱي خاص جهينگر به ملي ويندي. اسان اُٺ جي پيرن کڻڻ عيوض هڪ رپيو سندس تريءَ تي رکيو. هو سمجهي ٿو ته اسان بيوقوف آهيون جو هيتري ٿوري ڪم واسطي اسان کيس هڪ روڪ رپيو ڏئي رهيا آهيون. اسان ساڻس واعدو ڪريون ٿا ته اُٺن ملڻ وقت ٻيو رپيو به هن کي ڏنو ويندو. اها ڳالهه ٻڌي هو واٽرو ٿي وڃي ٿو ۽ پيرن کڻڻ لاءِ وڌي همت جو اظهار ڪري ٿو.

اوهان ڏسو ته اهو جهنگلي ماڻهو ڪيڏي ڏاهپ جو مظاهرو ڪري رهيو آهي. هو پنهنجي جتي کي ڏوريءَ سان چڪي ٻڌي ٿو. چادر کي چڪي چيلهه سان ٻڌي ٿو. پيرن کڻڻ کان اڳ هو هيٺ جهڪي اٺ جا پير ڏسي ٿو. پوءِ هو پاڻ سان ڳالهائي ٿو ۽ چوي ٿو ته اُٺ ڪنواٽ آهي. سندس پير وڌي اُٺ کان چوٿون حصو گهٽ آهن. هو اڳينءَ جنگهه تي بار ڪجهه گهٽ ڏئي ٿو ۽ پير کي موڙو ڏئي هلي ٿو. معلوم ائين ٿئي ٿو ته سندس داڻوڙي ۾ ڪو ڦٽ آهي. گوري مٿان بار لڏيل ڪونه ٿو ڏسجي. ڏسو هي ٻيو وڃي. شايد شيخ راڌڻ جي جهنگل ڏانهن پيو وڃي. ”هاڻي سائين (6) اوهان جو هي خادم تيار آهي.“

اسان پنهنجي ڪئمپ هڻڻ لاءِ مذڪوره جهنگ کان مٿئين پاسي تنبو هڻڻ لاءِ اڳتي وڃي رهيا آهيون. اسان پنهنجن ماڻهن کي موڪليو آهي ته قافلي جا باقي اٺ ڪاهي اچن ۽ پاڳيءَ سان گڏجي اٺ جي پيرن کڻڻ ۾ سندس مدد ڪن.

هو نهايت تيز رفتاريءَ سان اُٺ جا پير کنيو اڳتي وڌي رهيو آهي. اسان کي ته اڄرڻ پيو ٿئي. هو اُٺ جي پيرن ڏانهن به ڪونه ٿو نهاري. اُٺ وري وڪڙ ڪري اڳتي وڌيو آهي. هو به نهايت تيز رفتاريءَ سان ور وڪڙ ڪندو. شڪاري ڪتي جيان سندس پير سونجهيندو اڳتي وڌي رهيو آهي.

اسان سنئين سڌي جابلو ميدان مان گذري رهيا آهيون. پٿريون بلورن جهڙيون لسيون آهن. اسان مختلف پير چارن سان اڳتي وڌي رهيا آهيون. جتي اوهان کي ۽ مون کي اُنن جا پراڻا ۽ تازا پير نظر اچي رهيا آهن. اسان سخت زمين جي مٿاهين تان هيٺ لهي رهيا آهيون، جتي اُٺ جي پيرن جو ڪو نشان ئي موجود ڪونهي پر اسان جو پاڳي هڪ گهڙيءَ لاءِ ڪٿي مُنجهي بيهي ڪونه ٿو رهي. هو پاڳي تي جائو آهي ۽ ست پيڙهتو پاڳي آهي. سندس ابا ڏاڏا به پاڳي تي گذريا آهن. هو چڻ جبلتي طور پاڳي آهي. هن قسم جي قدرتي ذات کي لفظن سان سمجهائي ڪونه ٿو سگهجي. اهم ڳالهه هيءَ به آهي ته هو پير ڪڍڻ وقت فقط پيرن سان گڏ آهي. سندس خيال ڪنهن ٻئي پاسي ڪونه ٿا وڃن. هو پنهنجي جسم ۽ روح سان پيرن سان گڏ موجود آهي.

جيڪڏهن هڪ ماڻهو پنهنجي سوچ ۽ فڪر سان گڏ هوندو ته پاڳ کي موتائي سگهي ٿو. پر جيڪڏهن گهڻا ماڻهو هوندا ۽ هر هڪ کي ڪيئي سوچون هونديون ته سندن عملي جدوجهد مان ڪوبه ڪڙيل ڪونه نڪرندو. هاڻي هو هڪ گهاتي جهنگ جي وٽ سان ٿوري وقت لاءِ بيهي رهيو آهي، جنهن جي وٽن جا ڌار هڪ ٻئي سان ملي ويا آهن. هو جتين کي سوکهي ٻڌڻ لاءِ بيٺو آهي.

”سائين مون ته اوهان کي اڳيئي ٻڌايو هو ته اُٺ شيخ راڌڻ واري جهنگ ڏانهن وڃي رهيو آهي.“

”برابر! تو ٻڌايو هو. بهادر ٿي اڳتي وڌ.“ سائين مسٽر جان بل، اهي لفظ اسان جي ٻوليءَ ۾ Well done جي لفظن برابر آهن. توهان تڪڙو هلي ان کي پڪڙي سگهندا؟

هو ٿوري وقت لاءِ بيٺو ۽ چوڻ لڳو ته سائين هو چڻ واسطي ٿورو وقت هتي بيٺو آهي. گاهه جو هي ٿبو ڏسو جيڪو سندس داڦوڙي جي بار ڪري پيو ٿي پيو آهي ۽ اڃا سڌو ڪونه ٿيو آهي، جنهن مان لڳي ٿو ته ٿورو وقت ٿيندو جو هو هتان گذريو آهي.

پاڳي پنهنجي بيان کي سچي ثابت ڪرڻ لاءِ اسان کي سڌو گهاتي جهنگ ڏانهن وٺي وڃي ٿو. اسان ڏٺو ته اُٺ پنهنجي ڊگهي ڳچي مٿي ڪيو وٺڻ جا پن چڪي پتي رهيو آهي. اسان جي ظاهر ٿيڻ تي هو اسان ڏانهن ڏسڻ لڳو. معلوم ائين ٿي رهيو هو چڻ اسان کي ڏسي سندس سارو جسم مفلوج ٿي چڪو هو. هو سوچي رهيو هو ته جيڪر هو چوٽال پڇي

ڪيڏانهن نڪري وڃي. پر هو ائين ڪري نه سگهيو. پاڳي آرام سان اڳتي وڌيڪ سندس نڪ ۾ پيل لائيءَ ۾ مهار اٽڪائي ۽ اُٺ ڪنهن به قسم جي آڙا ڳوڙي ڪانه ڪئي.

سنڌي ماڻهو تيهام جي عرين ۽ اتر آمريڪا جي ڳاڙهن ماڻهن جيان ڏاڍا سچيت ۽ سنويرا پاڳي آهن. هنن پاڳين جهڙو ٻيو ماڻهو ڪونهي جو ڏاهپ سان پير کڻي سگهي. جيڪڏهن ڪو فوجي ڀڄي ويندو آهي يا ڪنهن گهر مان چوري ٿي ويندي آهي يا ڪٿي راه وندڙ مسافر قتل ٿي ويندو آهي ته هتان جي پاڳي کي آڻائي ڏوهارين جا پير ڏيکاريا ويندا آهن. هو اهڙو ذات ڌڻي آهي جو ان ماڻهو جي شخصيت جو مڪمل بيان ڪري اوهان کي ٻڌائيندو. هو ڏوهيءَ ماڻهوءَ جا پير کڻندو گهڻي فاصلي تائين هلندو رهندو. مجرم پنهنجن پيرن لڪائڻ لاءِ گهڻيون ئي گهٽون گوهيون ڏيندو پر هو سندس اٽڪل بازي کي سمجهي ويندو آهي ۽ گمراه ٿي ڪونه سگهندو آهي. ان کي گهوڙي جا پير ڏيکارو ٻيو ڀلي ان کي ٻيا غلط نعل هڻايو ڀلي اڳين جُتي لاهي ٻي جُتي ڀايو ڀلي پير اڳهاڙا ڪريو يا ڀلي اڳهاڙن پيرن ۾ جُتي ڀايو. ڀلي ڪئنگرو وانگر ٽپ ڏئي هلو يا بانڙا پائي هلو. هو اوهان کي اچي هٿ کان جهليندو ۽ چوندو اشرف جا پٽ هت ويه ۽ ڏي پاءُ پائيءَ جو. مون کي اهو پتو ڪونه آهي ته هتان جو پهراڙيءَ جو پوليس وارو پيرايو ڪٿي کي ڇو نٿو استعمال ڪري. شايد انهيءَ ڪري جو اهو طريقو ان سڌريل آهي.

اڄ ته اُٺ به اسان لاءِ ڏچو بڻجي ويا آهن. اوهان پاڻ ڏسو ته جنهن جاءِ تي اسان تنبو هڻيا آهن سا پٿريلي آهي. جنهن جي هڪ پاسي کان ڏنگيون ڦڏيون نڪريون آهن جيڪي هنڌان هنڌان ڀڳل ۽ کاڌل آهن. ٻئي پاسي سخت مٽيءَ جو ميداني علائقو آهي جتي اسان کي گهاٽو جهنگ نظر اچي رهيو آهي، جيڪو ”سندو بابا“ جي ساڄي ڪناري سان واقع آهي. جيڪڏهن مان اوهان کي هن جڳهه بابت ڪٿي ڪجهه به نه ٻڌايان پر اوهان ان کي سڃاڻڻ ۾ غلطي نه ڪندا. هتي ميدان تي ڪاري رنگ جي شيشن جا هزارين ٽڪرا تڙيا پڪڙيا پيا آهن. تنهن ڪري اوهان کي انگريزن جي موجود هئڻ جي پڪ ٿي وئي هوندي.

اسان کي هتي تنبو هڻڻ نه گهرجن. ڇاڪاڻ ته ٽڪريءَ جي سنئين سڌي مٿاڇري تي تيز هوا جي دَس لڳي پئي آهي. ڀرسان ئي ڪنهن بزرگ جو مقبرو به آهي، جنهن جي پراڻين پتين کي اڙ ڏئي اسان پنهنجا تنبو

نصب ڪري سگهون ٿا. انهيءَ سان اسان اتر جي گهاٽ ۽ سخت سيءَ کان بچي پونداسون. ائين ڪرڻ سان اوهان سياري جي سخت سيءَ تي کلي مٿس چٿرون به ڪري سگهون ٿا.

مان اوهان کي هيءَ ڳالهه ٻڌائڻ ضروري ڪون ٿو سمجهان ته اسان جي نوڪر لوهه جون ميخون وڪڻي ڇڏيون آهن يا ويڃائي ڇڏيون آهن، هاڻي اسان وٽ تنبن جي رسين کي ٻڌڻ لاءِ ڪاٺ جا ڪلا آهن جيڪي هن قسم جي پٿريلي زمين ۾ چڱيءَ ريت ڳبي تنبن کي سوگهو جهلي سگهندا اٿئي نه. پراڻي جن تصوراتي ڳالهيون آهن.

ڳالهه ڪندا آهن ته قديم زماني ۾ راند جو هڪ شوقين ماڻهو رهندو هو. هڪ شرط دوران ڪنهن ماڻهوءَ کيس چيو ته تنهنجو گهوڙو ڏاڍو براهو بيٺو آهي. تنهنڪري ان کي ٿڌائيءَ ۽ خبرداريءَ سان هلا، نه ته نقصان ڪري وجهندين. هي رانديگر همراھ ماڻهن جي ڏنل مشورن خلاف عمل ڪرڻ جو عادي هو. تنهن ڪري هن هم ڪئي نه ٿي، گهوڙي کي ٻه ٽي تلھڙ وهائي تيز ڪري ڇڏيو ۽ گاڏي واريءَ جي بند تي چڙهي وئي ۽ گاڏيءَ تي سوار ماڻهو اچل کائي پري ميدان ۾ وڃي ڪريا.

ساڳيءَ ريت مان به چاهيان ٿو ته ڪا اٽڪل بازي ڪري هي تنبوءَ پنهنجن دوستن مٿان ڪيرايان. مون کي يقين آهي مان ائين ڪري سگهان ٿو. هوا به تيز ڳلهي رهي آهي. تنبو به هلڪو ۽ هڪ چوب وارو آهي. جيڪڏهن تنبو دوستن مٿان ڪريو ته به ڪو نقصان ڪونه ٿيندو ۽ ائين سولائيءَ سان نڪري ايندا جيئن ماڻهو اُٽلي پيل ڪتي گاڏي (dog-cart) مان آسانيءَ سان نڪري ايندا آهن. مان اوهان کي ان منظر جو نقشو هن ريت سمجهائي سگهان ٿو.

فرض ڪريو اوهان تنبوءَ ۾ نهايت آرام سان منجهند جي ماني کائي نهن سوسڙي گرم ڪافي جو مزو وٺي، ميري شراب مان مزو وٺي رهيا آهيو ۽ ڪڙاهيءَ مان به لطف اندوز ٿي رهيا آهيو. گاڏي جي هر شيءِ ۾ اڌامندڙ واري شامل ٿي رهي آهي، جيڪا واءِ جي سر آواز تي ڏندن هيٺان ڪر ڪر ڪري رهي آهي ۽ اوهان ان کي زور سان چٻاڙڻ جي ڪوشش ڪري رهيا آهيو. ان وقت اوچتو ئي چرڪات جو آواز ٿئي ٿو. ڪرڪ... ڪرڪ... ڪرڪ... ڪاٺ جي ڪلن ۽ پٿر جي بار جي مدد سان بيٺل اوهان جي ٿاٺ جي گهر جون رسيون سرڪي رهيون آهن. توهان تنبوءَ کي مٿان ڪرندو ڏسي چرڪ ڪائي ڪرسيءَ تان اُٿي ٻاهر وڃڻ لاءِ ابھرائيءَ کان ڪم وٺو ٿا ته

ڪرسي هيٺ ڪري پوي ٿي. ان وقت پنئين پاسي واري ڪنات اوهان جي مٿان ڪري پوي ٿي. تنبوءَ واري چوب سٽڪو ڪري اچي توهان جي ميز مٿان ڪري ٿي، جيڪا به اڌ ٿي وڃي هيٺ پوي ٿي ۽ چوب اوهان جي اٺ جي ٿوهي جهڙن نازڪ ڪلهن تي اچي ڪري ٿي. اوهان ٽڙيل پڪڙيل سامان کڻن ۽ وڏين صندوقن جي وچ تي تنبوءَ جي ڪنات هيٺان اُچلي رهيا آهيو ۽ ڇڏائڻ لاءِ هيٺان ڦاڙ ڏانهن ڪري رهيا آهيو. توهان پاڻ ڇڏائڻ جي ڪوشش ڪري رهيا آهيو پر رهندو وڌيڪ ڦاسندا پيا وڃو. اوهان جي نوڪرن جي لوءِ اوهان کي ڇڏائڻ لاءِ رڙيون ڪندي اڳتي وڌي ٿي، ڇاڪاڻ ته انهن جون اوهان ڏانهن مهيني جون پگهارون رهيل آهن. ماڻهن اوهان کي نسن کان سوگهو ڪيو آهي ۽ ٻاهر ڪڍڻ لاءِ اوهان کي نهايت بي رحميءَ سان ڇڪي رهيا آهن. ان ڇڪ ڇڪان ۾ اوهان وڃي سخت فرش تي ڪرو ٿا. وڏي هڻ هٿان کان پوءِ اوهان ٻاهر اچي چڪا آهيو. اوهان جا سفيد اڇا ڪپڙا پورو رنگ اختيار ڪري چڪا آهن. مٿي جا اڇا وار پنهنجو رنگ مٽائي پورا بڻجي پيا آهن. پينل هيڊ ۽ ابريل چانور فرش واري مٿي، شيشي جي ڇهر لڳڻ ڪري اڙهل رت اوهان جي منهن مبارڪ تي اهڙو ته ڇاڙهي ڇڏيو آهي ۽ اوهان جي شڪل اهڙي ٿي وئي آهي جو جيڪر اوهان کي پنهنجي جيجل ماءُ به سڃاڻي نه سگهي. ان وقت اوهان جي شڪل صورت فيلن سوء (Felon Sowe) جي چيل لفظن جيان آهي:

”منهنجا سياڻا ڀائرو هن ويل مون تي هٿيار بند حملو ڪيو ويو آهي. پڪ آهي ته منهنجي مغفرت لاءِ دعائون ڪندا.“

ڪجهه سال اڳ هن ئي قسم جو واقعو توهان جي هن ناچيز گائيد سان به پيش آيو هو. دنيا جي هن حصي ۾ مضبوط جايون ڪڇين سرن جون هونديون آهن. ٻهر جي ڪامن مٿان ڇت جي اڏاوت ڪئي ويندي آهي، گهر کي چوني جو لپيو ڏئي اچو ڪيو ويندو آهي. سرون ۽ گارو ڪلرائي مٽيءَ مان ٺاهيو ويندو آهي، جنهن کي چڱيءَ ريت لتاڙيو ۽ ملايو ڪونه ويندو آهي. بنيادن وٽ ڪلر پتين کي کائڻ شروع ڪندو آهي. معلوم ائين ٿيندو آهي جن انهن پتين کي ڪنهن چنڊور سان اڪوڙيو آهي. اهڙين حالتن ۾ جڳهون ٿوري وقت اندر ڊهي پٽ اچي بونديون آهن. هتان جا ماڻهو هر سال جڳهه جي کاڄي ويل حصي جي مرمت ضرور ڪندا رهندا آهن.

اتفاق اهڙو ٿيو جو منهنجي فوج کي ٽنڊي محمد خان ڀرسان ڪئمپ ڪرڻ جو حڪم ٿيو. هي مختصر گهرن جو هڪ ننڍو ڳوٺ آهي جنهن جي چوڌاري ڪوٽ ڏنو ويو آهي. هي ڳوٺ پري کان چڻ اڏوهيءَ جي گهرن جو مجموعو لڳندو آهي. قلعہ بند هي ڳوٺ ٿليليءَ جي کاٻيءَ ڪناري سان واقع آهي. چوڌاري ڦيريل ڪوٽ جي ڀت جي اوچائي ويهه فوٽ ٿيندي. ان ڪچي ڪوٽ جي تعمير جو مقصد گرم لُڪَ کان بچاءُ ڪرڻ آهي. ڪوٽ اندر اٽڪل نوَ گهر آهن. هنن گهرن جي تعمير به بلڪل ائين آهي جيئن مٿي بيان ڪيو ويو آهي. هر هڪ گهر جي چوڌاري پُره کن جيتري وڻي ڇڏيل آهي. اهي چڻ گهڻيون آهن جيڪي ماڻهن جي اچڻ وڃڻ لاءِ گذرگاهه جو ڪم ڏينديون آهن. هي ڳوٺ ڪنهن مقامي سردار اسان جي سرڪار کي ڏئي ڇڏيو آهي. جنهن جي سالياني مرمت جو ڪنهن ڌر به خيال ڪونه ڪيو.

اسان اتي رهيل هئاسون جو هڪ رات مينهن وسندو رهيو. ان ڪري جتي گوڏي جيڏي ڍاب هئي اتي گوڏي جيڏي گپ ٿي وئي. اسان جا ڪچا گهر به پڇي ڀٽ ٿي ويا هئا. مان بنا ڪنهن خوف خطري جي پنهنجي ڊرائينگ روم ۾ ويٺو هئس. دل ۾ خير هو ته ڪجهه به ڪونه ٿيندو. مون وارو ڊرائينگ روم قبر جهڙو ڪارو هو. مون سان گڏ هڪ افغان منشي ويٺو هو جيڪو رحمان بابا جي شاعري پڙهي رهيو هو جيڪو سندس من پسند شاعر هو ۽ دنياوي عيش عشرت کي ننديندو هو. (7)

ان وقت اوچتو اڌ ٽن مٽيءَ جو اڇي مون واري ڊرائينگ روم ۾ ڪريو. ايتري ۾ مٽيءَ جي اوچتي زيڪي تي شاعري پڙهندڙ ۽ ٻڌندڙ وائڙا ٿي وئي ڀڳا. ڀرسان ٽي اُٿڻ ويهڻ جي جڳهه هئي جيڪا لوڙهو ڏئي الڳ ڪئي وئي هئي. ماڻهن هراسجي اُٻرائيءَ ۾ وٺي ڀڄڻ شروع ڪيو. مان به وقت سر در مان ٽپي نڪري ويس. اهو لنگهه به ساڌن ۽ صوفين جيان لڪل هو. ان موقعي تي جيڪا سارنگي وڄائي وئي هئي سا ايڏي سٺي ڪانه هئي ۽ ڀت جي ڪريل حصي وانگر هر چورس هئي. مناسب وقت تي اها جاءِ به ڏسڻ هلنداسون.

مان ان رات جي مينهن وسڻ جي ڳالهه ڪري رهيو هئس. برسات لڳاتار اڻ پهرو سندي رهي. ان دوران ٽنڊي جي نون گهرن مان ٽي ڊهي پٽ ٿي چڪا هئا. لنڊن جي بال روم جيان ٽنڊو به هڪ رات ۾ تبديل ٿي چڪو هو.

اسان واري رهائشگاه پرسان ٿي وڌيون ڏينديون هيون جيڪي سنڌوءَ جي پرسان واري چاڙه جون نشانين آهن. پاڻي گدلو ميرو ۽ تري ۾ ڪاري گپ هئي. اُس ڪري پاڻي ڏاڍو گرم ٿي ويندو آهي ۽ ٻاٺ وسيلي سُڪندو رهندو آهي. ان تاري پاڻيءَ ۾ ناگرموٺ (sedge)، ڏير ۽ ٻن جام بيني هئي. انهن گاهن مان ڪي هاڻي تازو جمِي رهيا، ڪي جوان ٿي چڪا هئا، ڪي وري جوان ٿي سڙي سڪي تباه ٿي رهيا هئا. هنن ڏينن ۾ ڪانٽيرا (ibis)، (Falcinellus igneus)، ٻگهه (Crane) (Grus cinerea)، ڪنگ (Stark)، سپون بل (Spoon-bill)، بدڪ (anthropodies virgo) demoiselle، ڪلوم (Phaenicopterus roseus) Kullum، لاکي جاجي (Gras vergo)، (Flamingo) (Anser)، هلڪي گلابي رنگ جهڙي پڻ (Pelicanus crispus)، (Anser)، هنج (bar fronted goose)، ۽ ان کان سواءِ هنجن جا ٻيا قسم جهڙوڪ: Widgeon ۽ Lag goose وغيره آهن. هنن پکين کان سواءِ، ڦارائو (بدڪ) (Fulica)، بوئر پکي (Mareca penelope)، (Anas Strepera)، آڙي (Atra) Coat، ڀلو (Trenge a cinedus) dunlin، پکي گهڻي انداز ۾ نظر ايندا آهن. علم الطيور (Ornithology) جي مشهور ماهرن جو خيال آهي ته سنڌ، ايشيا مائنر، اتر-اولهه عرب، اتر-اوڀر آفريڪا، ڪڇ ۽ گجرات جا پکي گهڻو ڪري هڪجهڙا هوندا آهن. اتاهن سامونڊي ڪنارن تي اوهان کي پت سڙن (Pterocles arenaria) Sand grouse، جا ڇهه قسم ڏسڻ ۾ ايندا آهن، انهن مان هڪ رنگين ۽ چمڪدار پکي هوندو آهي، جنهن کي Paented جي نالي سان سڏيو ويندو آهي، جنهن جو زولا جيڪل نالو (Pterocles Alchata) آهي، هتي بحيره روم جي تتر جهڙو پکي (Francolinus Vulgaris)، ڀاڙ تتر (بٽير) (Coturnuy Communis) Quail، ۽ يورپ جي چڙهن ۽ تلائن تي رهندڙ ڳاڙهي پکي (Bull finch) جهڙي مرغابي به آهي. ان کان سواءِ اڇتھو يورو پکي (Isabelline) به عام آهي. اوهان کي ڏسي تعجب ٿيندو ته هتي سنڌوءَ جي ڪناري ٻيهر جي گهاٽن ٻيلن ۾ ماهي مال جا ڌڻ چرندا ڏسڻ ۾ ايندا. هتان جون مينهنون قد ۾ ڪجهه اُچھريون آهن ۽ کير به ججهو ڏينديون آهن. جيڪڏهن اوهان گهڻي وقت تائين پنهنجا پير پاڻيءَ ۾ ٻوڙي ۽ مٿو اُگهاڙو ڪري اُس ۾ ويهندا، ته سمجهندا ته وچ سياري جا سيءَ اچي ويا آهن ۽ مليريا جي تب وانگر اوهان ڏڪڻ شروع ڪري ڏيندا.

ايشيا جي هن خطي ۾ ٻن قسمن جا بخار ٿيندا آهن. هڪ قسم جو بخار جڻ ٿلهو متارو ۽ بهادر هوندو آهي ۽ ڏينهن ڏٺي جو ايندو آهي. بيمار کي نيرن کائڻ جي موڪل ته ڏيندو آهي پر منجهند جي مانيءَ کائڻ جي اجازت نه ڏيندو آهي. ٻئي قسم جو بخار ٽڪل ڏسبو آهي ۽ هوريان هوريان ايندو آهي ۽ هفتو يا پندرهن ڏينهن ته جان ٿي ڪونه ڇڏيندو آهي. (8) پهرئين قسم جي بخار ۾ بيمار کي ٿورو سيءُ ۽ ڏڪڻي ٿيندي آهي، پوءِ مٿي جي سور جو ٿورو احساس ٿيندو آهي. مٿو ڳورو پيو پائڻبو ۽ سمجهبو ته مٿي جي کوپريءَ جي چوڌاري ڪنهن چڪي رسو ٻڏي ڇڏيو آهي ۽ اوهان جو دماغ سڙي پڇري رهيو آهي. توهان کي محسوس ٿيندو ته اهو دٿونڪي رهيو آهي ۽ ڄاڻ ته ڦاٽو. ائين سمجهندا ته اوهان جي چمڙي گرم ۽ سخت ٿي وئي آهي، جڻ گهوڙيسواري دوران ڪم ايندڙ دستانا، جيڪڏهن اوهان مريض ٿي پوندا ته اوهان کي محسوس ٿيندو ته جڻ پنهنجا حواس ويڃائي چڪا آهيو. اهڙيءَ ريت اوهان ذري گهٽ چرئي ٿيڻ کان پوءِ وڌڻ شروع ڪري ڏيندا. ساهه ۾ آمهائي ٿي پوندو محسوس ٿيندو جڻ ساهه گهٽجي رهيو آهي. انهيءَ کان پوءِ اوهان سهڪڻ ۽ اُڀا ساهه کڻڻ شروع ڪري ڏيندا. اوهان جي ڪوشش اها هوندي ته جيسين جسم ۾ جان هجي، توانائيءَ لاءِ ڪوشش ڪندا رهو پر توهان ائين ڪرڻ ۾ ڪامياب ڪونه ٿيندا ۽ شام جو خير سان وڃي هڪ قبر ۾ دفن ٿيندا. آهستي آهستي اچڻ واري بخار جو اثر به ساڳيو هوندو آهي. اهو اوهان کي ڊاڪٽر وٽ پهچڻ جي وٿي ڏيندو آهي، جيڪو اوهان جي ڪوڙيل مٿي تي ٿڌو پاڻي هاريندو. پوءِ بئراميتر ۾ پارو (mercury) وجهي اوهان جي بخار جو درجو ڏسندو بخار وڌيل هوندو ته اوهان جي ڪنڌ ۽ پيرن جي ترين تي راڻي (mustard) يا ڪنهن ٻيءَ شيءِ جو پلستر چاڙهيندو.

جيتري قدر مون کي معلومات آهي، مان ايتري گهڻي بخار واري مريض کي چڙهي چاق ٿيندي ڪونه ڏٺو. مون هڪ اهڙي هندو بيمار کي ڏٺو جنهن جي وات ۾ گنگا جي گپ پيل هئي ۽ ان درياءُ جي ڪناري تي ڏاڍي آرام سان مري رهيو هو. هڪ ماڻهوءَ سندس وات مان گپ ڪڍي ته هو کيس پتون ۽ پاراتا ڏيڻ لڳو. ان ماڻهوءَ اپاريل پاڻيءَ سان سندس علاج ڪيو ته هو صحتمند ٿي ويو. ڏاڍو نيچ ۽ ڪميٽو ماڻهو. معلوم ائين ٿي رهيو هو جڻ لکين سال شايد حقير ڪيڙو هو.

هتي ”اڪيلائيءَ ۾ سڪون“ نالي هڪ سهڻي عورت آهي جنهن جون ڪيتريون ئي گدليون سدليون ڀائون آهن. ڪيترا ماڻهو هن کي ڏسڻ کان سواءِ ساڻس عشق ۽ عيش عشرت ڪرڻ شروع ڪري ڏيندا آهن. جيڪڏهن اوهان کي کيس ڏسڻ جو شوق هجي ته شام جو مون سان گڏجي گهمڻ ڦرڻ هلجو. اوهان کي شيخ راڌڻ جي مزار جي اوسي پاسي ڪنهن ماڻهوءَ جو نانءُ نشان به نظر ڪونه ايندو نه وري اوهان کي اهڙو احساس ٿيندو ته اتي ڪنهن ماڻهوءَ ويهي پورهيو ڪيو ۽ پگهر وهايو آهي. ڏسو نه خالي رڻ پٽ آهي، سڄ پئي ٿي واکا ڪري. اچو ته ڏسون ته هتي جا رهاڪو ڪير آهن. نيري آسمان ۾ مٿي ڏسو لهندڙ سج جي روشنيءَ ۾ ڳجهون ڏسجي رهيون آهن جيڪي ڦيرا پائي هريون آهن. هوڏانهن ٿلهن موٽن ڪانون جو ولر آهي جيڪو وڏي آواز سان کان کان ڪندو واهيري لاءِ گهاٽي ۽ وڏي وڻ ڏانهن وڃي رهيو آهي، جيڪو هتان کان گهڻو پري ڏسجي رهيو آهي. معلوم ائين ٿي رهيو آهي ته هتي ڪنهن ماڻهو بندوق سان سندن شڪار ڪيو آهي. نه ته هي پکي اسان کان ايترو ڪونه چرڪن ها. ڏسو هو چراخ (Lyny) ڪن ڪيتا ڪيو اسان ڏانهن تڪي رهيو آهي. اهو به اسان کان ڊجي رهيو آهي ۽ ٻوٽن ۽ وڏن پٿرن جي اوٽ ڏئي لڪي پڇڻ جي ڪوشش ڪري رهيو آهي جڻ لٽل باب (Little Bob)، جيان ڊرل ڪري رهيو آهي. ڦاڙهو به اسان کي ڏسي ڊجي بيهي رهيو آهي ۽ سمجهي ٿو ته دشمن پرسان ٻيٽا آهن. هو ڪنڌ ورائي اسان ڏانهن نھاري پيو. سندس اکيون ڪيڏيون نه خوبصورت آهن. عرب شاعريءَ ۾ سندس اک جي گهڻي تعريف ڪيل آهي. (9) اسان جي چُرپُر کي ڏسي پڇڻ شروع ڪيو اٿائين ۽ پنهنجي بچاءَ واري جاءِ ڏانهن وڃي رهيو آهي. هورچ ڏسو جيڪو شايد شام جي ڇهل قدميءَ تي نڪتو آهي ۽ رات جي آرام لاءِ پَر واري گهاٽي بيلي ۾ وڃي رهيو آهي. جنهن کي شڪارگاهه به سڏيو ويندو آهي. هيءُ ٻين جانورن وانگر اسان کان ڊجي ڪونه ٿو. اسان جڏهن هن ڏانهن وڌون ٿا ته تڪڙو هلڻ جي ڪوشش ڪري ٿو ۽ ڪنهن حد تائين اسان تي حملي ڪرڻ لاءِ به تيار ٿي ويو آهي. ان جو ڪارڻ اهو آهي ته هن جانور کي به شڪار ڪرڻ جي ڪوشش ڪئي وئي آهي. اهڙيءَ ريت هو اسان کان انتقام وٺڻ جي ڪوشش ڪري رهيو آهي. ڏسو ته هو سوئر اچي پيو. چيڏيوس ته پلي آرام سان گذري وڃي. سندس وچ وريل آهن، پر تڪا اهڙا اٿس جڻ ايراني خنجر.

هي جانور پنهنجن وچن کي حملي ڪرڻ ۽ ساڳئي وقت بچاءَ واسطي ڪم آڻيندو آهي. انهن کي اوهان پنهنجي گهمڻ واري لڪڻ ۾ هڻي سگهو ٿا. توهان انهن خطرناڪ ڪتن جي جوڙيءَ ڏانهن تڪي رهيا آهيو. اهي ڪنهن ڌنار جا ڪتا آهن. اهي ڄڻ ته قلات جا شڪاري ڪتا آهن. هي جانور به پنهنجي تحفظ وارن هٿيارن کي پنهنجي عزت ۽ آبرو واسطي ڪم آڻيندا آهن. ڏسڻ ۾ ڄڻ انگريزن جا گهريلو ڪتا اچي رهيا آهن جن جو وڙهڻ به وڻندڙ هوندو آهي. ڪتن جي اها جوڙي بنا ڪنهن سبب جي وڙهي رهي آهي. پر وڙهي ڏاڍي خطرناڪ طريقي سان ٿي. هو هڪ ٻئي کي چڪ هڻي دسي رهيا آهن ۽ گير به ڪري رهيا آهن ۽ چڪن جي درد کان ڪوٺڪي به رهيا آهن. پاڻ ۾ وڙهڻ لاءِ ڪو سبب به نظر ڪونه ٿو اچي. پر پوءِ به وڙهڻ ڏاڍي خطرناڪ نموني سان ٿا.

پري کان اسان جي اُن جي قطار نظر اچي رهي آهي. جيڪا سارو ڏينهن پُر واري هيلي ۾ چري ڪئمپ واري ٽاڪ ڏانهن اچي رهي آهي. هلڪي ڏنڌ چانئجي وئي آهي. تنهنڪري اهي ڏاڍا وڏا پيا ڏسڻ ۾ اچن. اسان کي سندن جنگهون ڏسڻ ۾ ڪونه ٿيون اچن پر سندن ڊگهيون ڳچيون ڏسجي رهيون آهن جيڪي اُٺ پکي جي ڳچيءَ جيان جُهوتي ۽ جهومي رهيون آهن پر نظر چٽيون ڪونه ٿيون اچن. مشرق جي ڪنهن سياح انگريز هن جانور کي بيابان جو جهاز ان ڪري سڏيو آهي جو هو پري کان ائين پيو ڏسجي ڄڻ ڪو جهاز سمنڊ جي مٿاڇري تي هلندو آهي. توهان به ڏسو هو واقعي هلي به ائين ٿو ڄڻ ڪو جهاز سمنڊ منجهان هاڪاري رهيو هجي.

حوالا:

- (1) جهرڪ کي انگريزيءَ ۾ مختلف هجي پر لکيو ويندو آهي جهڙوڪ Jirakh, Jirkh, Jarak ۽ Jhirkah وغيره.
- (2) اهو بيان عرب جاگرافيدانن جو اڃا پوءِ وڌاءِ آهي. پر انگريزن به اڪيون ٻولي ان جو هوبهو ترجمو ڪيو آهي.
- (3) هن جي معنيٰ لڏي جو وڻ Tamarisk آهي. پر ڪيترن ماڻهن هن کي غلطيءَ وچان تمرند سمجهيو آهي.
- (4) لڪشمي ديوي جنهن کي عام طور ڀاڳ جي ديوي تصور ڪيو ويندو آهي. ڪڏهن غلطي وچان ان کي جهينڪا shrimps جي ديوي به سڏيو ويو آهي.
- (5) مسلمانن جي عقيدتي موجب هي به فرشتا آهن جيڪي قبر ۾ پهچي لاش کان پڇاڻو ڪندا آهن.

- (6) سنڌي ٻولي جو سائين. هندستاني ماڻهن جو صاحب. انگريزي ٻوليءَ جو سر Sir ۽ سنسڪرت جو سوامي ساڳيءَ معنيٰ وارا لفظ آهن.
- (7) هي لفظ پشتو جي مشهور شاعر رحمان بابا جا آهن جن جو مطلب آهي ته ”هن دنيا سان لاڳاپيل“. هن شاعر جو اصل نالو عبدالرحمان هو. پر سندس ملڪ جا ماڻهو هن کي پيار وڃان رحمان به سڏيندا هئا.
- (8) هتي ڪڏهن ڌرتي ڌڙڙ جا واقعا به ٿيندا آهن ڪڏهن ڪالرا، پليگ ۽ ٻيون به آگريون بيماريون اچي منهن ڪينديون آهن جن کي ماڻهو اکين سان ڏسي ڪونه سگهندو آهي. هنن بيمارين جا نالا ٻڌي ماڻهن جو هيٺان ڏکي ويندو آهي. مان ڏٺو آهي ته هنن بيمارين کان ڄامڙا ماڻهو Pigmies صفا ڪونه ڊڄندا آهن. هتان جا ماڻهو سمجهاڻڻ سان سمجهي ويندا آهن ته ڪالرا کان ڪهڙيءَ ريت بچاءُ ڪري سگهجي ٿو. جڏهن هن تسر جون بيماريون صفا وڇڙي وينديون آهن ته ماڻهو هنن کان ڊڄڻ ڇڏي ڏيندا آهن ۽ مقدر پسند ٿي پوندا آهن ۽ سندن چين تي سدائين ”قسمت“ ۽ ”نصيب“ جهڙا لفظ هوندا آهن. اهو به ڏٺو ويو آهي ته اسپين جا ماڻهو به عربن وانگي مقدر پسند ٿيندا آهن.
- (9) هي اشارو لويد Lobed جي چيل خوبصورت ست line ڏانهن آهي جنهن چيو آهي ته: ”تون ائين ٽڪي رهيو آهين جيئن ڦاڙهو پنهنجي تازي جاول ٻڄي ڏانهن گهوري ڏسندو آهي.“

اڳڪٿين ڪرڻ وارا بنا سرن جي ست فقير

سائين مسٽر جان بل، جيڪڏهن اوهان جي مرضي هجي ته اسان هيلايا (1) ڏانهن سڌي هلڻ بدران، حيدرآباد ڏانهن ڏانهن ويندڙ رستي کي ڇڏي، ٿورو ڪاٻي طرف ڪينجهر جي مياڻي نالي مهاڻن جي هڪ ڳوٺ ڏانهن هلنداسون. هن ڳوٺ ڀرسان ڪينجهر نالي تازي پاڻيءَ جي هڪ ڍنڍ آهي. مهاڻن جي ڳوٺ تي اهو نالو به هن ڍنڍ جي ڪري پيو آهي. هن ڍنڍ جو پاڻي گهڻو اونهو ڪونهي. سندس ڪنڌين ڪنارن سان ٿر، ڏير ۽ ٻن ڏسڻ ۾ ايندي آهي. چوڌاري ننڍيون ننڍيون ٽڪريون اٿس. جيڪي خوبصورت نظر ڪونه اينديون آهن پر هنن جو رنگ ڪجهه دلچسپ لڳندو آهي. مان اوهان کي ان ڳوٺ بابت ڪجهه ٻڌائي ڪونه ٿو سگهان. ڇاڪاڻ ته مان هتان جي ڏهن ٻارهن ڳوٺن بابت تفصيلي احوال ٻڌائي چڪو آهيان. هن لاءِ فقط ايترو چئي سگهجي ٿو ته هي سنڌ جو هڪ عام ڳوٺ آهي جنهن جهڙا پنج ڇهه ڳوٺ اکين سان ڏسي به چڪا آهيو. پر مون کي هن ڳوٺ جي قديم تاريخ بابت ٻه ٽي لفظ چوڻ جي اجازت ڏيندا.

سائين، ايشياڻي ڏند ڪٿائون به بلڪل ائين آهن جهڙيون يورپ جي ٻارن کي ٻڌايون ويندڙ ڪهاڻيون. ڳالهه ڪندا آهن ته قديم زماني ۾ سونهري ڍنڍ جي اتر ۾ هڪ وڏو شهر آباد هوندو هو. جڏهن سنڌوءَ ۾ ڇاڙهه ايندو آهي ته سونهري ۽ ڪينجهر جو پاڻي ملي ويندو آهي. مذڪوره شهر سنڌ جي سما خاندان جي حڪمرانن جي راڄڌاني هوندو هو. هي گهراڻو مغلن جي فتح تائين سنڌ جو حڪمران رهيو آهي. چيو ويندو آهي ته هتي 1380ع ڌاري ڄام تماچيءَ جي شهنشاهت قائم هئي. سندس پيءُ جو نالو جُونُ (Junah) هو. هيءُ ڄام پنهنجي گهراڻي جو چوٿون حڪمران هو. جيڪو پنهنجي مرداني خوبصورتِي ۽ بهادريءَ

ڪري تمام گهڻو مشهور هو. هن جا ڪليل هٿ سانوڻ جي وڏ ڦڙي جا
 وسڪار هوندا هئا. جڏهن هن جا هٿ پڪوڙجي مُڪ (2) بڻجي ويندا هئا
 ته هن جي دشمن جا ڳتا ڳاڙها ٿي ويندا هئا. هيءَ حڪمران پنهنجي ڌرتيءَ
 تي الله تعاليٰ جو پاڇو هو. هو شهنشاهت جي گاديءَ تي ائين مضبوط ٿي
 ويٺو جڻ ميدان تي هڪ مضبوط ٽڪري پاڙ هنيو بيٺي هئي. ٻاهرين
 دشمنن جون جنگيون ۽ اندروني بغاوت هن جاڏي جبل کي ڪڏهن به
 لوڏي ڪونه سگهيا هئا. چيو ويندو آهي ته ڄام تماچيءَ جي حڪمرانيءَ
 جي پنجين سال شيخ بهاءُ الدين ذڪريا (3) ملتانيءَ کي سندس مريدن سنڌ
 اچڻ جي دعوت ڏني هئي، جيڪي نئي جي ڀرسان رهندا هئا. سندن
 خواهش هئي ته اهو بزرگ سنڌ اچي ۽ هن ڌرتيءَ کي سڪئي ستابي رهڻ
 جي دعا ڪري. شيخ بهاءُ الدين جون بيان ڪيل روحاني ڳالهيون ٻڌي
 سندس مريدن (شال هنن ۽ هنن جي ابن ڏاڏن جون قبرون ويران ٿين)
 کيس گهڻي سندس گشت رڌي کائڻ جو پڪو پيه ڪيو. انهيءَ مان سندن
 مقصد هو ته جيئن هي بزرگ هتي موجود رهي ۽ سندس گوشت کائڻ
 ڪري هو به روحاني عظمت کي پهچي سگهن. ڪنهن بزرگ جي
 خوشنودي حاصل ڪرڻ جو به اهو عجيب طريقو آهي. وچ ايشيا جي ان
 سڌريل سماج ۾ به اهڙيون ڳالهيون موجود آهن. هزارا نسل جي افغانن کان
 جيڪڏهن پڇيو ته انهن پنهنجن مرشدن ۽ بزرگن کي دعوت ڏئي پنهنجي
 ڀرسان جبلن ۾ ڪيئن دفن ڪري ڇڏيو ته اهي اوهان کي پيرائتو احوال
 ڪري ٻڌائيندا. جيتري قدر ڪنهن بزرگ کي گهڻي ان جي گوشت کائڻ
 جو تعلق آهي ته اهڙيون ڳالهيون وهم وسوڙل ماڻهو ڪندا آهن. سندن
 تصور هوندو آهي ته جيڪڏهن ڪنهن الله جي پهتل ٻانهي جو گوشت
 کائبو يا سندس رت چڪبو ته بزرگ ٿي وڃبو. ٽيمپلرس (Templars) ساڳئي
 تصور هيٺ پنهنجي ڏاهن ۽ ذات ڏئين کي ڪهي کائي ڇڏيندا هئا.

پر شيخ بهاءُ الدين جا مريد پنهنجي ان مقصد ۾ ڪامياب ڪونه ٿي
 سگهيا. شيخ ذڪريا جي هڪ معتقد مريد کي ان منصوبي جي گڙڪ
 پئجي وئي هئي. تنهن ڪري هو اها رات مرشد واري بستري تي سمهي پيو
 ۽ اهڙيءَ ريت شهيدن جي ڊگهيءَ قطار ۾ شامل ٿي ويو. پوءِ لعنتي مريدن (4)
 ڇا ڪيو جو لاش کڻي وڃي وڏي ٽڪي ڍيڳڙي رڌائون. پر پوءِ اچي کين ڊپ
 ورايو ۽ کائڻ بدران رڌل گوشت واري ڍيڳڙي جو منهن ٻڌي مهراڻ جي
 چولين حوالي ڪري ڇڏيائون. اتفاق سان اهو ڍيڳڙو ستن بڪايل مهاڻن کي

هت لڳي ويو. ويچارن مهائن کي اها ڪل ڪانهي ته اهو ڪنهن جو گوشت آهي. پر ڪاٺ شرط هو بزرگ هستيون بڻجي ويا. جيڪي اڳي گارگند کان سواءِ ڪونه ڳالهائيندا هئا، سي هاڻي روحاني ڳالهيون ڪرڻ لڳا. سندن شيون ڏينهن ۾ ڏهه ڀيرا وڙهڻ هو. پر هاڻي پيار ۽ محبت جون ڳالهيون ڪرڻ لڳا.

توهان ڏسو ته پري کان ڳاڙهسري پٿر جي مزار آهي جيڪا هڪ ٽڪريءَ تي نظر اچي رهي آهي. ان جي بلڪل هيٺان ڍنڍ جو پاڻي ڏسجي ٿو. اها ساڳئي ڄام تماچي جي محبوبه گهر واريءَ نوريءَ جي مزار آهي. جيڪا ذات جي مهاڻي هئي. هوءَ غريب گهر جي ڌيءَ هئي. هوءَ پنهنجي حليم سڀاءَ ۽ نياز نوڙت ڪري ڄام تماچيءَ جي پٽ راڻي بڻجي وئي پر پوءِ به مهاڻڪيءَ ڪرت سان پيار ڪندي هئي. اهي ست ئي مهاڻا درويش تماچيءَ جي شاهي محلات اندر داخل ٿي ويا ۽ پهريدارن کي چوڻ لڳا ته هو شاهي دربار ۾ ويڃڻ ٿا چاهين ۽ رعب ۽ تاب سان ڳالهائڻ لڳا. جيئن جرمن عيسائي مشنري وارن حبش جي حڪمران ٿيوڊور (Theodore) سان ڳالهايو هو. سو انهن جي آواز ۽ مزاج ۾ هڪ شان ۽ وقار هو. شاهي محلات جا پهريدار انهن اندر ويڃڻ کان ائين روڪي ڪونه سگهيا، جيئن بلغاريا (Bulgaria) جا فوجي سپاهي پيرين پنڌ آيل ماڻهن کي شاهي محلات جي در کي ڪڙڪائڻ کان روڪي نه سگهيا هئا. اهي ست ئي درويش جڏهن شاهي دربار ۾ داخل ٿيا ته نه هٿ جوڙيائون، نه وري شاهي تعظيم لاءِ جهڪي بيٺا، نه ئي وري شاهي خوف ۾ ڏڪڻ ۽ ڪنڀڻ لڳا هئا. هو شاهي غاليجي تي پلتي هڻي ويهي رهيا ۽ ڄام تماچيءَ جي منهن ۾ پنجن منٽن تائين گهوري ڏسڻ لڳا. مشرق ۾ اهڙي طريقي سان شاهي دربار ۾ ويهڻ واري کي دربار مان ٻاهر نڪري ويڃڻ جو حڪم ڪيو ويندو آهي يا وري پهريدار اهڙن ماڻهن کي ڏنڊن سان ماري ڪٽي ساڻو ڪري ڇڏيندا آهن. يا اهڙن ماڻهن جي ٿڌين کان پيرن ڪپڻ جو حڪم ٿيندو آهي. ڄام تماچي نياءَ نيت پت ۽ کلي دل وارو ڀلو ماڻهو هو جيڪو هنن جي رويي کان ڪاوڙجي پيو هو. غصي کان سندس سونهاري ڏکي رهي هئي. پر کين دربار ۾ اچڻ کان روڪي ڪونه سگهيو هو.

هنن ڄام تماچيءَ کي چيو ته ”اسان خدا تعاليٰ جي حڪم سان توهان وٽ آيا آهيون ۽ اسان اوهان کي مغل پليدن جي حملي کان بچائڻ آيا آهيون.“

ڄام کين ورائيو ته توهان شايد سنڌ جي تاريخ کان واقف ڪونه آهيو. اوهان کي معلوم هئڻ گهرجي ته دهليءَ جي هڪ طاقتور حڪمران علاؤالدين به سنڌ ۾ ٻريون اکيون وڌيون هيون. هو اهو ڏسي راضي ڪونه هو ته اولهه هندستان جون حدون سنڌ جي سرحدن تائين تائين هلي ختم ٿي وڃن، تنهن ڪري هن سومرا خاندان جي حڪمران سان جنگ ڪئي هئي. سومري حڪمران کي خبر هئي ته ايشيا ۾ ڪمزور حڪمران شڪست کائيندا آهن. پر يورپ ۾ به ته ساڳيو حال آهي. پر پوءِ سومري حڪمران دهليءَ جي علاؤالدين کي سخت نقصان پهچائي وڌي توهين ڪئي هئي. ستن فقيرن جڏهن مغلن جي حملي جو اشارو ڪيو هو ته ڄام تماچيءَ جو منهن ڪاوڙ کان ڳاڙهو ٿي ويو هو.

فقيرن کيس ٻڌايو ته خشڪيءَ جو هڪ وڏو نانگ آهي جنهن جي منڍي شاهي قلعي هيٺان ۽ پڇڙي دهليءَ هيٺان آهي. جيڪا هتان کان ڇهه سؤ ميل پري آهي. جيڪڏهن نانگ جي منڍي سنڌ جي شاهي قلعي هيٺان ۽ پڇڙي دهليءَ هيٺان هوندي ته پوءِ سنڌ کي ڪوبه جوکو ڪونهي. ان کان پوءِ فقيرن ڄام کان اجازت ورتي ته لوهر جو وڏو ڪلو هڻي ان نانگ جي چرپر کي روڪي ڇڏين. ته جيئن اهو وڪڙ هڻي پنهنجو رخ نه تبديل ڪري ڇڏي. نٿي جا هر طبقي جا ماڻهو ڄام تماچي جي هن قسم جي وهمن ۽ وسوسن تي ڏاڍو ڪليا. هن واقعي جو ڪنهن سڌريل سماج سان ته جڻ ڪو تعلق ئي ڪونه هو. شهر ۾ توڪ ڌنڪ ۽ تنقيد سان لاڳاپيل ڪيئي ڳالهيون پيون ٻڌيون هيون. انهيءَ ڪري ڄام تماچي قديم، وچولي ۽ پوئين دور جي حڪمرانن جيان هن اجائي افواه کان ڊڄي ويو. ڏهاڙيءَ جون توڪون ۽ چٿرون هن جي سهڻن کان گهڻيون ٿي ويون هيون. اها کيس چڱيءَ ريت خبر هئي ته جيڪڏهن هو اهڙين ڳالهين ٿوري وقت لٽائيندو رهيو ته ماڻهو به ماڻ ٿي ويندا، کين توڪن ۽ ڌنڪن ڪرڻ جو ڪو ٻيو موضوع ملي ويندو پر هو پنهنجي ڪاوڙ تي ضابطو رکي نه سگهيو. سندس ان ڪاوڙ جو نتيجو اهو ٿيو جو هن حڪم ڪيو ته زمين ۾ ڪتل لوهر جو ڪلو ٻاهر ڪڍيو وڃي. جڏهن لوهر جو ڪلو زمين مان ٻاهر ڪڍيو ويو ته معلوم ٿيو ته ان جي هيٺ ڪتل نوڪدار ڇهن رت ۾ ڳاڙهي هئي جيڪا نٿي جي انهن ماڻهن کي ڏيکاري وئي جيڪي ڄام تماچي تي توڪون ۽ ڌنڪون ڪندا هئا. ان کان پوءِ ڄام تماچيءَ تي اهڙا حملا بند ٿي ويا ۽ هڪ نئون ماحول بڻجي ويو. سڀئي ماڻهو ڄام تماچيءَ

۽ سندس صلاحڪارن کان معافي وٺڻ لڳا. ان سان گڏ ستن درويشن کي گذارش ڪرڻ لڳا ته هو خدا جي غضب کان کين، سندن ٻچن ٻارن ۽ ملڪ کي نجات ڏيارين. تنهن تي ستن درويشن هنن کي چيو ته اهو هاڻي ناممڪن آهي، ڇاڪاڻ ته نانگو پاسو ٿيري ڇڏيو آهي. هن وقت سندس منڍي دهلي ۽ پڇڙي نٿي ڏانهن آهي ۽ سنڌ هميشه لاءِ اهڙي طلسم کي ختم ڪري ڇڏيو جيڪو سندس تحفظ ڪندو هو.

مان اوهان کي ٻڌائي چڪو آهيان ته ڄام تماچي انصاف پسند انسان هو. کيس خبر هئي ته ست ئي مهاڻا درويش کيرئون اڇا آهن. هنن ستن درويشن جيڪو ڪجهه ڪيو ڪرتيو تنهن ۾ ڌڌڙ جا داڻا ڪونه هئا. پر هو هن ڳالهه کي گهڻي اهميت ڏئي رهيو هو ته سندس رعيتي ماڻهو سندس چڻي آڪڻي ۾ آهن ۽ سندس هر حڪم اڪين تي رکي مڃيندا آهن. ان ڪري ڄام تماچيءَ هنن فقيرن کي حڪم ڪيو ته اٺن پهرن جي اندر جيڪڏهن ساڳيو وڪڙ هڻي نانگ جي منڍي نٿي ۽ پڇڙي دهلي نه ڪئي ته سندن سر ڌڙن کان ڌار ڪيا ويندا. هن چيو هو ته انصاف ته نهايت اوچي شيءِ آهي پر.....

هن حڪمران جيڪو بحث مباحثو ڪيو هوسو لکڻ جوڳو ڪونهي. حقيقت اها آهي ته سندس ضمير به اڌ ٿي چڪو هو. هن جو غصو ڄڻ ته پاڻ تي هو ۽ هو پاڻ کي سزا ڏئي ڪونه ٿي سگهيو. هو اهڙي ماڻهوءَ جي ڳولا ۾ جنهن تي هو پنهنجي ڪاوڙ ڪڍي سگهي. ستن فقيرن کيس گذارش ڪئي ته کين قتل ڀلي ڪيو وڃي پر ان سان گڏ اسان جو احترام ضرور ڪيو وڃي. تنهن تي ڄام، جلاد کي حڪم ڪيو ته هنن جا ڪنڌ هڪ ڪن کان ٻئي ڪن تائين سڌائيءَ ۾ ڌڙ کان ڌار ڪيا وڃن. پر ڄام تماچي، سندس درباري، صلاحڪار فوجي جنرل ۽ درٻار ۾ ويٺل عام ماڻهو اهو ڏسي دنگ رهجي ويا جڏهن پهرئين درويش جو سر جسم کان جدا ٿي نرم چمڙي واري اڏيءَ تان هيٺ ڪريو ته ڌڙ هڪدم پنهنجو سر پڪڙي ساڄي هٿ ۾ کڻي بيهي رهيو. اوهان سوچيو، جيڪڏهن اوهان ۾ سوچڻ جي سگهه آهي ته، ان لاش جي بي جان ڇپن مان هيٺيون بيت نڪتو جنهن کي ٻڌي درٻار ۾ ويٺل سڀ ماڻهو ڊڄي ويا هئا.

هاڪ وهندو هاڪڙو پڇندي ٻنڌه (اروڙ) (5)

ٻه مڇي (6) ۽ لوڙهه، سمي ويندا سوکڙي

پر هن بيت ۾ جنهن ”بند“ جو ذڪر آهي تنهن ۾ اهو لاڳاپيل واقعو ڄام تماچي جي دؤر کان گهڻو اڳ ٿي گذريو هو. مذڪوره بند هڪ غيرتمند مڙس ۽ پيءُ جي دعا ڪري ڀڳو هو جنهن جي زال ۽ ڌيءُ جي عزت ۽ آبرو تي راجا دلو راءِ (7) حملي ڪرڻ جو ارادو ڪري چڪو هو. مٿين ٻن ماڻهن جي دعا جي اثر کان پوءِ سنڌو ٿورو الهندي طرف مڙي ويو هو جيئن هاڻي وهي رهيو آهي. اهڙي طرح سنڌوءَ جو وهڪرو ظالم راجا جي راجڌاني کان پري هليو ويو هو. هاڪڙي جي وهڪري لاءِ عام خيال اهو آهي ته اهو درياءُ پنهنجي ڇڏيل خشڪ پيٽ ۾ ڪڏهن به اڳئين شان جيان ڪونه وهندو. (سکر، بکر ويجهو واري اروڙ ڀرسان تاريخ جي ڪنهن به دؤر ۾ هاڪڙو درياءُ ته اُڙهو ئي ڪونه آهي هن ماڳ ڀرسان وهندڙ درياءُ ته سنڌ هو جيڪو چوٿين صدي هجري ۽ ڏهين صدي عيسويءَ جي وچ ڌاران اروڙ کان اتر رُخ مٽي بکر کان وهڻ لڳو هو. هاڪڙي واري اروڙ مٽي بيان ڪيل اروڙ کان هڪ ٻنهي مختلف ماڳ آهي. امڪان آهي ته هاڪڙي واري مذڪوره اروڙ موجوده دؤر جي ميرپورخاص ضلعي ۾ هجي. مترجم) پر درويش جو لاش يقين ڏياريندي چوي ٿو ته سما پلو (8) مڇي ۽ بهه کائيندا ۽ هاڪڙو درياءُ اڳينءَ هاڪ ۽ ڌاڪ سان وهندو. دربار ۾ ويٺل ماڻهو هن درويش جون ڳالهيون ٻڌي خوش ٿيا، ان کان پوءِ لاش پنهنجو سر هٿ ۾ کڻي شهر جي ڀريل بازار مان هلندو اوڀر طرف تر ڏانهن هليو ويو. ان کان پوءِ ٻئي درويش جو لاش اٿيو جنهن اتي ويٺل ماڻهن کي مايوس ڪن خبر ٻڌائي ۽ هيٺيون بيت پڙهيو:

ميرا (9) گهوڙا ڏٺا، اتر کان ايندا
 گهگهيرون گهٽن تي ورهائي ويندا
 تهاڻ پو ٿيندا، طبل تاجاڻن جا (10)

اهو شهيد پنهنجو سر کنيو دربار مان نڪتو هليو ويو. اتي ويٺل ماڻهو سندس پيشنگوئي ٻڌي ڊڄي ويا هئا. هتان جي ماڻهن تي دهليءَ جي حملي جو خوف طاري ٿي ويو. سنڌ جا ماڻهو افغانن جي تلوار کان به ڊڄندا آهن. توهان کي اها ڄاڻ ضرور هوندي ته افغانستان سنڌ جي اتر ۾ آهي. اتان جو خوبصورت عورتون ڏاڍيون خوش مزاج آهن، جيڪي بازارين ۽ گهٽين ۾ گهمنديون وٽنديون آهن. کين ڪير به روڪڻ ٽوڪڻ وارو ڪونهي. ٻئي فقير جو چيل بيت ڄڻ غلاميءَ جي اڳڪٿي هئي. اهو ڄڻ ته طوفان جي پڇاڙيءَ جي خبر هئي جيڪا هنن پنهنجي ڪنن سان

ٻڌي. اهڙي خبر هنن اڳي ڪڏهن به ٻڌي سٺي ڪانه هئي. اهڙي اڳڪٿي
ٻڌي هو ڏاڍا ڊڄي ويا هئا.

ٽيون لاش درٻار ۾ ويٺل ماڻهن جي ڏکائيل حال کان باخبر هو. هن
واضح نموني سان هڪ خوشخبري جي اڳڪٿي ڪئي:

وسي وسي آر جڏهن وڃي ڦٽندو
تڏهن ٻاروچاڻا ٻار ٽڪي ٿي وڪامندا

آريا بگهاڙ سنڌوءَ جو نهايت الهندو ڦاٽ آهي، جنهن کي (Petri piti) يا
(Pitte) چوڙ جي نالي سان سڏيو ويندو آهي. (11) سنڌوءَ جو اهو چوڙ ٺٽي جي
ماڻهن واسطي اهم ڪونه هو. انهيءَ زماني ۾ هتان جي ماڻهن مستقبل جي
حڪمرانن بلوچن ڏانهن ڪو ڌيان ئي ڪونه ڏنو هو. نه وري انهن کي ڪا
اهميت ئي ڏيندا هئا جيڪي انهيءَ زماني ۾ جابلو ۽ اڻ سڌريل قوم هئا.
ان دؤر جا سنڌي هن بيت جي معنيٰ ۽ مفهوم کي چڱيءَ ريت سمجهي
چڪا هئا. هاڻي ٽالپرن جي اولاد ۽ سنڌ جي ڪمڌات ماڇيءَ ۾ ڪوبه
سماجي فرق ڪونه رهيو آهي. انگريز حڪمراني ۾ سندن ملهه وڃي ٻه
پنيس تور (Two Penny weight) جيترو رهيو آهي. ڇاڪاڻ ته هنن وٽ
انصاف آهي ۽ انصاف جي تارازيءَ ۾ هر ڪو هڪ جهڙو هوندو آهي.

چوٿين فقير اڳين درويشن وانگر پنهنجو سر هٿ تي کڻي اڳڪٿيءَ
وارو بيت چيو. هو سمجهي رهيو هو ته متان درٻار ۾ ويٺل ماڻهو ڪنهن غلط
فهميءَ جو شڪار ٿين، تنهن ڪري نهايت واضح لفظن ۾ هڪ خطرناڪ
صورتحال جي اڳڪٿي ڪيائين:

لڳندي لاڙان، سونڪو ٿيندو سري ۾
جڏهن ڪڏهن سنڌڙي، اوڳاڻا وٽاه

هن بيت ۾ مجموعي طور هڪ خطرناڪ صورتحال جي پيشنگوئي
ڪئي وئي آهي ته جنگ لاڙ ۾ لڳندي ۽ پٺاڻ سنڌ جي سري تي حملو
ڪندا، اهڙيءَ طرح سنڌ جا ٻئي حصا هڪ ئي وقت وڏيءَ مصيبت ۾
هوندا. جڏهن ٻئي فقير پنهنجي پيشنگوئيءَ وارو بيت چيو ته ٺٽي وارن جي
سوچ ئي مختلف ٿي وئي. اڳئين بيت سندن ذهنن ۾ ڪوڙاڻ پيدا ڪري
ڇڏي هئي، پر هن فقير جي بيت سندن وات ۾ ڄڻ مصريءَ جون ڳڙيون
وڃهي ڇڏيون هيون. اڳڪٿيءَ وارو بيت هن ريت آهي:

ڪاري ڪاٻاري، جهيٽو لڳندو ڇهه ڀير
مرمچي ماري، سڪ وسندي سنڌڙي

هن بيت ۾ ”مرمچي“ جو لفظ ڪم آندو ويو آهي جنهن جو مفهوم واضح ڪونهي، تنهن ڪري ٻڌندڙن ۾ هڪ قسم جو تجسس پيدا ٿي پيو ته ”مرمچي“ جي معنيٰ ڇا آهي. هي بيت ٻڌي منجهن هڪ اُتساهه جاڳيو هو. ان کان پوءِ ٻئي درويش جو ڌڙا ٿيو ۽ ان هيٺيون بيت چيو ۽ ٻين فقيرن وانگر درٻار مان نڪتو هليو ويو. بيت هن ريت آهي:

مرمچي ماري، مرمچي ڪهڙا پار
هيٺين ڪاريون پوتيون، مٿن ڪارا وار

ڄام تماچي ۽ درٻار ۾ ويٺل ماڻهن کي پڪ هئي ته هو صبح جو ساجهر ميت تيل سان وهنجي، وارن کي ڦٽي ڏئي، سنواري وٽي ستي جهوڙو ٺاهي ڇڏيندا آهن. انهن جون خوبصورت عورتون به پنهنجا وار سنواري سينگاري ويڙهيٺيون آهن ۽ خوبصورت ربن سان ٻڌي ڇڏينديون آهن يا موتين سان مڙهيل سڳيون وجهي ڇڏينديون آهن. بيت ۾ مرمچيءَ جو ذڪر آهي جنهن کي وارن جي صفائي ۽ سنوارڻ سينگارڻ جو ڪو پتو ئي ڪونهي. انهيءَ کي اها خبر به ڪانهي ته وار ڪهڙي طريقي سان خوبصورت لڳندا آهن. بيت ۾ چيل ٽوڪ ڏنڪ ۽ چالاڪيءَ ۽ درويشيءَ سان لاڳاپيل ڳالهه هو پاڻ ڏانهن سمجهي ڪونه رهيا هئا. جيڪڏهن ٻڌڻ وارا ماڻهو انگريز هجن ها ته ان درويش جي بيت چوڻ وقت تازيون وڄائي کيس داد ڏين ها. پر هو سنڌي هئا ۽ اشارا ڪري هڪ ٻئي کان پڇي رهيا هئا ته بيت جو مطلب ڇا آهي ۽ ٽڪڙ ٽڪڙ ۾ ڳالهائڻ لڳا. ان وقت آخري درويش جو ڌڙا ٿيو ۽ هيءُ بيت چيو. هن سمجهيو ته هو وقت جي حڪمران جي خوشامد ڪري ويا آهن، تنهنڪري پاڻ به هن کان پوئتي ڪونه رهندو. سندس اڳڪٿيءَ وارو بيت هن ريت آهي:

اچي ويهو ماڙهئا، ننگر (12) جي آڌار
پراڻان پراڻ نوان مَ اڏج نجهرا

ان کان پوءِ اڳين درويشن وانگر درٻار مان نڪري هليو ويو. جڏهن اڳڪٿي ڪرڻ وارن درويشن پنهنجو اڳڪٿيون چئي پوريون ڪيون ته ٻڌندڙ ماڻهو انهن درويشن جي ڪڍ لڳي پيا ته اهي ويا

ڪيڏانهن؟ چيو ويندو آهي ته اهي ست ئي درويش پنهنجي ڪانيءَ ڪرامت جي زور تي ڪيڙي جهڙا سنهڙا ٿي ويا هئا ۽ کين تيز رفتار گهوڙن جون تنگيون لڳي ويون هيون. اهڙيءَ ريت هو تڪا تڪا هلندا اچي پراڻ درياءَ ڪناري تائين پهتا. جيڪو نئي شهر کان سٺ ميل پري هو. نيٺ هلندا آمريءَ نالي هڪ شاهي محلات وٽ پهتا. پهچڻ شرط وري لاش جو لاش بڻجي ويا. سندن ڳولا ۾ نڪتل نئي جا ماڻهو به کين ڳوليندا اچي اتي پهتا ۽ اتي ئي کين دفن ڪري ڇڏيائون. انهن درويشن جون قبرون اڄ به اتي موجود آهن.

مسٽر جان بل، هنن بزرگن جيڪو ڪجهه پنهنجين اڳڪٿين ۾ چيو هو سو ٿي گذريو.

هنن جو ڪي اڳڪٿيون موجوده دؤر بابت به آهن. ڪي وري قديم دؤر سان واسطو رکن ٿيون ۽ وڏڙن جي واتان هلنديون اچي هن دؤر تائين پهتيون آهن. (13) مان سمجهان ٿو ته اوهان هنن اڳڪٿين تي ويساهه ڪونه ڪندا. مسٽر جان بل توهان به تيستائين اعتبار ڪونه ڪندا جيستائين اوهان پاڻ اهڙيون ڳالهيون پنهنجي ڪنن سان نه ٻڌندا. مان اهڙيون اڳڪٿيون اعتبار جوڳن ماڻهن واتان ٻڌيون آهن. هن قسم جي اڳڪٿين سنڌ جي ماڻهن جي پاڳ کي تمام گهڻو متاثر ڪيو آهي. مرمچي جي ڪردار کي هندستانين، افغانن، جتن ۽ ان کان پوءِ بلوچ نسل ڏانهن منسوب ڪيو ويو آهي. ڇهن درويشن جي اڳڪٿيءَ جي ترميمي شڪل هيٺ ڏجي ٿي، جنهن جو ترجمو مون هن ستن ۾ ڪيو آهي:

There locks are blacken Jet above,

There raiment darkly blue below.

هن اڳڪٿيءَ جي لفظن مان محسوس ائين ٿئي ٿو ته انهيءَ نسل جي ماڻهن جو واسطو ڪنهن حد تائين وچ ايشيا سان آهي. جيستائين ڏکڻ ۽ اوڀر واري طوفان جي سمجهاڻيءَ جو تعلق آهي، ته ان لاءِ هيئن چئي سگهجي ٿو ته ممبئي سرڪار سان گرم لفظن جي ڏي وٺ کان پوءِ سر جان ڪين جي اڳواڻيءَ هيٺ سنڌ جي لاڙ واري حصي ڏانهن فوج رواني ڪئي وئي هئي. آخر ۾ وري سر چارلس نيپيئر پنهنجي فوج وٺي سکر کان روانو ٿيو ۽ هالا پهچي حيدرآباد تي حملو ڪيو هئائين. سندس فوج نيرن ۽ ڏهرن گهوڙن تي سوار هئي، تنهن ڪري هنن کي مرمچي سڏي سگهجي ٿو. ڇاڪاڻ ته اهو مقرر وقت اچي چڪو هو. اهي بلند حوصلن سان ڪونه

وڙهيا هئا. اهڙيءَ ريت اڳڪٿي حرف به حرف سڄي ثابت ٿي هئي. موجوده دور جا سنڌي قسم کڻي چوندا آهن ته اهي اڳڪٿيون بلڪل سچيون آهن. بگهاڙ سڪي ويو ان جاءِ تي هاڻي سامونڊي ڪاري آهي. ٽالپرن جا اهي ٺٽ ۽ شان ڪونه رهي آهن. سندن گهر واريون گهٽين ۾ عام ماڻهن جي عورتن جيان گهمي ڦري رهيون آهن. ڪراچيءَ جو شهر ننگر ٺٽي جي ڇانوَ ۾ آهي. جيڪو ان شهر کان گهڻو پري ڪونهي. حيدرآباد بدران هاڻي سنڌ جي راڄڌاني هي شهر آهي. جيڪو ترقي ۾ حيدرآباد کان گوءِ کڻي ويو آهي. اها حقيقت آهي ته اروڙ وارو بند اڄ جيئن جو تيئن موجود آهي. هاڪڙي درياءُ به اڳينءَ هاڪ ۽ ڌاڪ سان اڃا وهڻ شروع نه ڪيو آهي، نه وري ان بڪايل سمن کي مڇي ۽ بهه مهيا ڪيا آهن. ان کان سواءِ ڪاري ڪاٻاري ماڳ لاءِ اڃا تائين ڪا جنگ ڪانه لڳي آهي. اهي اوڻايون ضرور آهن. پر ٿي سگهي ٿو ته شاعراڻو وڌاءُ هجن ۽ بيت جي ماترائن پوري ڪرڻ لاءِ بيت ۾ هرويو پيوند ڪيون ويون هجن. ٿي سگهي ٿو ته شاعري ۾ رنگيني پيدا ڪرڻ واسطي اهڙيون ڪي تصوراتي ڳالهيون آنديون ويون هجن.

هنن ويساهه وسوڙل ماڻهن تي توهان، مسٽر جان بل، ڪاوڙ ۾ نپي ڳاڙها ٿي ويا آهيو ۽ پاڻ کي وڏو بااصول سمجهي رهيا آهيو. سائين، هيءُ هڪ اهڙو گندو گاهه آهي، دنيا جي هر ملڪ ۾، هر دور ۽ هر قسم جي آبهوا ۾ ڦٽي پوندو آهي. اهي وهه ۽ وسوسا دنيا ۾ لڳاتار رهندا آيا آهن. جڏهن مهذب ۽ غير مهذب سوچون ڪنهن آدمي ۽ اُتساهه ۾ پاڻ وهڻيون ڪونه رهنديون آهن، تڏهن اهي مافوق الفطرت ۽ غير فطري ڳالهين ڏانهن هليون وينديون آهن. اوهان ڏٺو هوندو ته ڪنهن شريف ماڻهوءَ کي جيڪڏهن سڪون نه ملندو آهي ته هو شراب پيئڻ شروع ڪري ڏيندو آهي.

اهڙن وهه وسوڙل ماڻهن جا مثال مون وٽ گهڻا آهن جيڪي مٿينءَ ڳالهه جي تائيد ڪن ٿا. مان به آهيان، ڳالهين جو ڳهيڙ، هڪ وار جي ڳالهين ۾ پيسن ته بس ڪونه ڪندس. پر مون وٽ هاڻي وقت ڪونهي. مون کي ڪپڙا پائڻا آهن، ڦٽي به ڏيئي آهي، پنهنجي شخصيت مطابق ڪجهه سينگار به ڪريان ته جيئن ڪجهه ٺاهوڪو ته لڳان. پر چڱو آءُ جهڙن ڪپڙن ۾ آهيان، صحيح آهيان. مان اوهان جي اجازت سان هن موضوع بدلائڻ کان اڳ هڪ ڏند ڪٿا ٻڌايان ٿو جيڪا مون فرينچ ڪتاب ۾ پڙهي آهي. اها ڏند ڪٿا هوبهو اهڙي آهي جهڙي آءُ اوهان کي

مٿي ٻڌائي آيو آهيان. هيءَ ڳالهه اوهان کي اخلاقي سبق سيکارڻ واسطي آهي.

اهو قصو هن ريت آهي ته ڊينس (Dennis) نالي هڪ ماڻهو جيڪو پنهنجي ڪن دوستن سان گڏجي لوٽيشيا پاريسيوريم (Lutetea pariscorum) نالي هڪ اهڙي شهر ڏانهن وڃي رهيو هو جنهن جي چوڌاري پاڻيءَ جون چرون ۽ گپ چڪ هئي. هن ماڻهوءَ کي خيال ويهي ويو هو ته هو الله تعاليٰ جو هڪ انتهائي نيڪ بندو آهي. ان شهر ۾ گئريسن (Garisson) فوج رهندي هئي، جيڪا رومي ۽ مشرڪ هئي. هو هلندو اچي هڪ فوجي چوڪيءَ وٽ پهتو. جيڪا سندن سفر واري رستي کان گهڻو پري ڪانه هئي. روحانيت جي هن صاحب جي خواهش هئي ته رهائش لاءِ کيس چمڙي جو هڪ تنبو ملي وڃي ته سٺو. هن تنبوءَ ۾ اڳيئي ڪي فوجي جوان رهندا هئا. هن اڳتي وڃي انهن فوجين سان پنهنجي خواهش جو اظهار ڪيو. اهڙي ڳالهه ٻولهه هلي پئي جو اوسي پاسي جا پنجاهه کن فوجي ۽ رسد سان لاڳاپيل هڪ سؤ کن خانگي ماڻهو به اچي ان جڳهه تي پهتا.

الله تعاليٰ جي نيڪ ۽ صالح بندي جو ايمان جوش ۾ اچي ويو ۽ هن تبليغ شروع ڪري ڏني. ان مان سندس مقصد هو ته جيئن هو مشرڪن ۽ غير صالح فوجين کي صحيح رستي تي آڻي سگهي. ان دوران هو هڪ علمي ادبي ٻوليءَ ۾ تبليغي فصاحت سان پيريل ٻوليءَ جو استعمال ڪري رهيو هو. ته جيئن هو عيسائي بڻجي وڃن. تبليغ واري ان تقرير مان هڪ بحث چڙهي پيو. جيڪو آهستي آهستي هڪ خطرناڪ صورت اختيار ڪري ويو. جتي اڳ صالح ٿيڻ جون نيڪ ڳالهيون ٿي رهيون، اتي مشرڪن کي ڪچين گارين ڏيڻ وارو ماحول بڻجي ويو. ميان ڊينس انهن مشرڪن جي ابن ڏاڏن، مٽن جيئرن، ننڍين وڏين پر ڪنوارين مان به ڌوپار هليو ويو.

اهڙيون گنديون گاريون ٻڌيون تريارس (Triarius) نالي هڪ فوجي ڪاوڙجي ٽپي باهه ٿي ويو. سندس قد ساڍا ڇهه فوٽ هو. ڏاڍو تندرست ۽ متارو سندس منهن زخمن جي وٿن کان واندو ڪونه هو. سندس ڏاڙهي به رڇ جي پٺيءَ جهڙي ڪاري ۽ گهاٽي هئي. سندس ساري زندگي گرنيڊ اڇلائيندي گذري هئي.

ويلس (Veles) به ڪاوڙ جو شديد اظهار ڪيو هو جنهن جو تعلق نيم مسلح پيادل فوج سان هو.

هڪ تجربڪار جهونو فوجي به پنهنجي تنبوءَ مان نڪتو ۽ ڊينس کي الائي ڇا جو ڇا چئي رهيو هو. هيءُ رومي فوج جو ڪمانڊنگ آفيسر هو.

ڪايس فليڪس ليو سينس آميليانس انڊيڪس (Caius Flaccus Luscinius Amilianus Indicus) به ڏاڍو ڪاوڙجي ويو هو جنهن پنهنجي زندگيءَ جا ويهه سال هندستان ۾ گذاريا هئا. تنهن ڪري کيس ايڏي وڏي نالي سان سڏيو ويندو هو. هن جو اصل نالو بفس (Bufs) هو. هيءُ ماڻهو عيسائين کان وڌيڪ ڪنهن سان به نفرت ڪونه ڪندو هو پر هي عيسائي مبلغ ۽ پادري هو. انهن ڏينهن ۾ فوجي قانون جو مطالعو گهٽ ڪيو ويندو هو. موجوده دؤر وانگر ان قانون جي تعريف ۽ تشريح به گهٽ ڪئي ويندي هئي. هن بهادر فوجي عملدار سنٽ ڊينس ۽ سندس ساٿين خلاف بغاوت جو ڪيس داخل ڪيو. هو سندن اگهاڙن پيرن تي به ڪاوڙجي پيو هو. تنهن ڪري انهن لاءِ شهادت جي سزا مناسب سمجهي وئي هئي. سمجهيو ويو ته هنن ماڻهن کي تلوار هڻي هڪدم ماري ڇڏڻ چڱو نه ٿيندو. پهريائين هنن کي جهلي لتن ۽ لٽين جي سخت مارڪٽ ڪئي وئي. اهي ماڻهو رحم ڪرڻ جوڳا به ڪونه هئا. ڇاڪاڻ ته سندن ڪپڙا ڦاٽل ۽ تمام گهڻا ميرا هئا. ڪئليرافٽس (Caleraftus) کي مٿن جهپو ان ڪري به ڪونه آيو هو جو هنن سڀنيءَ جا کيسا خالي هئا. هي ماڻهو نهايت شريف انسان هو پر هي عيسائي ڪڙڪ سڃا هئا. تنهن ڪري هو پنهنجي شرافت جو چڱيءَ ريت مظاهرو ڪري ڪونه سگهيو هو. سنٽ ڊينس سڀ کان آخر ۾ قتل ڪيو ويو. ڇاڪاڻ ته هو ان وقت ايمان جي سچائيءَ سان دعا گهري رهيو هو. دعا جي ان گرمجوشيءَ ۾ هن پنهنجي قاتل کي اهو ٻڌائڻ وساري ڇڏيو ته هن جا هڏا انسانذات جي هڏن ۽ روح جي هر بيمار لاءِ وڏو علاج آهن. جيڪڏهن هو پنهنجي قاتلن کي اهڙي خبر ٻڌائي ها ته سندس هڏا گڏا ڪٿي ستي مٽيءَ ۾ ملائي ناس ڪري ڇڏين ها. ليڪن قاتلن کيس قتل ڪري لاش ڀر واري کڏ ۾ اڇلائي ڇڏيو. ٿوري وقت کان پوءِ لاش اٿيو ۽ پنهنجو سر پنهنجن هٿن ۾ کنيائين. سندس سر ايمان خاطر قربان ٿيندڙ مجاهدن جيان چمڪڻ لڳو هو. سنٽ ڊينس جا ساٿي ائين ڪري ڪونه سگهيا هئا جو سندس ايمان

ڪمزور هو. ان کان پوءِ هي عيسائي پادري سڌو گپ واري شهر آيو ۽ اتي جي پادري ڊاٻو سڀسان سان صلاح مشورو ڪيائين. ان کان پوءِ چنڊور Shovel ڏئي بستي ۾ سمهاريو ويو هو. انهيءَ آس اميد سان ته ڪجهه وقت گذرڻ کان پوءِ اهو معمولي چنڊور ٻن ٽن تور جيترو هڪ يادگار بڻجي ويندو.

مون کي ايترو ياد ڪونه آهي ته اهو ڪٿڻن ڪايس فلئڪس ليو سينس آميليانس انڊيڪس اهڙي واقعي کان متاثر ٿيو هيا نه، ليڪن هو لاطيني ٻوليءَ جا ڪجهه لفظ چئي مري ويو هو. ڇاڪاڻ ته سندس ساري زندگي شرڪ ۽ الحاد ۾ گذري هئي. پر مون کي ايترو سو ياد آهي ته پئرس ڀرسان مونت مارتر (Mont martre) يعني مائونٽ آف مارٽائر (Mount of Martyrs) نالي هڪ جڳهه آهي جنهن جي معنيٰ آهي ”شهيدن جو جبل.“ هتي سڪري سوئر (Sacre Coeur) نالي عيسائيت جي قديم ۽ جذبي سڌي عمارت آهي. اهڙين ڳالهين مان مون کي ويساهه ٿئي ٿو ته مٿي بيان ڪيل قصو سچي واقعي سان تعلق رکي ٿو.

مستر جان بل، اوهان کي مان اهڙيون ڳالهون هروڀرو ياد ڏيارڻ ڪونه ٿو چاهيان ته 1848ع، 1849ع، 1850ع ۽ 1851ع ۾ ڪن ويلست ۽ جرمن بادشاهن جي سرن، جنگ، ڏڪار ۽ گورڪنن (Grave diggers) بابت ڪجهه اڳڪٿيون ماڻهن جي زبان تي هيون. اتان جا ماڻهو اهڙيون اڳڪٿيون پنهنجي زبان سان اُچاريندا به هئا، پر سندن ويساهه ڪونه هو ته اهي پوريون ٿينديون. اهي صحيح ثابت ته ڪونه ٿيون، پر جيڪڏهن صحيح ثابت ٿين ها ته اهي ائين پوئين نسل جي ماڻهن تائين پهچي وڃن ها جيئن مهاڻن درويشن جون ڪيل اڳڪٿيون هلنديون موجوده دور جي نسل تائين پهتيون آهن.

حوالا:

- (1) هيليا ۾ ڏسڻ جهڙي خوبصورت جڳهه موجود ڪانه آهي. پر ڪوهن جو پاڻي ڄام آهي. فوجي ڪئمپ به هڪ واه جي ڪناري سان نصب ڪئي وئي آهي. ٻهرن جا وڻ وڏا ۽ گهاٽا آهن. ڍنڍ معنيٰ مٺي پاڻيءَ جو قدرتي تلاءُ.
- (2) فارسي ٻوليءَ ۾ کليل هٿ جي معنيٰ سخاوت آهي. جڏهن ته بند هٿ جي معنيٰ ڪنجوسي ۽ تشدد آهي.

- (3) بهاول حق جي صحيح صورتخطي بهاء الحق آهي. ان جي معنيٰ آهي سچ جي روشني. هن بزرگ جو نالو ملتان کان ڏکڻ پاسي گهڻو مشهور آهي. سندس تعلق سهروردي فڪر سان هو. سندس سوانح عمري گهڻن جلدن تي مشتمل چئي وڃي ٿي.
- (4) مريد معنيٰ مرشد جو معتقد.
- (5) اروڙ قديم سنڌ جي راجڌانيءَ جو نالو آهي. هيءُ ماڳ روهڙي وٽان سنڌوءَ جي اوڀر پاسي واقع آهي. ڪئپٽن ڪربي (Kurby) هي ماڳ ڏٺو هو جنهن لاءِ هي شعر چيل آهي:
هاڪ وهندو هاڪڙو پڇندي ٻنڌاروڙ
بهم مڇي ۽ لوڙهه، سمي ويندا سوڪڙي
- (6) بهم، لوڙهه، گم ۽ ڪوئي ڪاٺ جون شيون آهن جن کي تانڊن تي پچائي يا ٻوڙ رڌي ڪتب آندو ويندو آهي.
- (7) ڏسواب 28
- (8) ڏسواب 29
- (9) سنڌي ۽ فارسي ٻوليءَ ۾ ڇاهن رنگ جي گهڙي کي نيرو گهڙو چيو ويندو آهي. هي هلڪي رنگ جو گهڙو آهي. انگريز جي گهڙيسوار دستن وٽ به اهڙي رنگ جا گهڙا آهن.
- (10) تاجاڻي لفظ کي جمع جي صيني ۾ ڪتب آندو ويو آهي.
- (11) مري جي هئند بوڪ جي ص-475 تي هن کي ”پلتي“ (Pulte) سڏيو ويو آهي. بگهاڙ وارو وهڪرو گهڻي وقت کان وٺي لتجي ويو آهي جنهن جي پيٽ مان ٻه فوٽ پاڻي مس وهي سگهندو آهي. هن وقت سنڌوءَ جو مکيه وهڪرو جوڻا Jua يا Jooa نالي ڦاٽ مان وهندو آهي جيڪو بگهاڙ کان ٽيهه ميل ڏکڻ-اوڀر آهي.
- (12) نٽي جي نالي لاءِ ڏسواب ستون.
- (13) مشرق ۾ اڳڪٿيون تمام گهڻيون ڪيون وينديون آهن. جيڪڏهن انهن کي قلمبند ڪبو ته لائني ڪيترا جلد تيار ٿي ويندا. انهن مان ڪجهه اڳڪٿيون دلچسپ به آهن. ٿورا مثال هيٺ ڏجن ٿا:
- چين جا ماڻهو ان قبيلي جي حملي کان ڦاڙيو ڊڄندا آهن جنهن جي سردار عورت هوندي آهي.
- سڪ گرن اڳڪٿي ڪئي هئي ته سنڌ 1900 سنبت يعني 1844 ۾ فتح ٿي ويندي.
- شاهه محمد اڳڪٿي ڪئي هئي ته 58-1857 ۾ انگريزن خلاف بغاوت ٿيندي.

سونڊن ۽ جهرڪن وارو بڌيادگار

مان اوهان کي سونڊا ۽ جهرڪ بابت ڪي ڳالهيون ٻڌائي رهيو آهيان. مان اها معلومات اوهان کي انهيءَ ڪري ڏئي نه رهيو آهيان ته اوهان هنن ٻنهي ماڳن بابت ڄاڻ حاصل ڪري خوش ٿيندا. پر انهيءَ ڪري ڏئي رهيو آهيان ته اهي ماڳ ساڳئي رستي ويجهو واقع آهن.

سونڊا، ڪينجهر جي ويجهو ۽ حيدرآباد ڏانهن ويندڙ رستي جي ڪنڌيءَ تي آهي. توهان جي ڊائريءَ ۾ شايد هن ريت لکيل هوندو:

”صبح جو ساجهر اٿياسون. ڪراڻي عربي گهوڙي تي لانگ ورائي سون. پورا ٽي پيرا رستو پلجي وياسون. ڏاڍو سڀ آهي. سفر ڏاڍو ڏکيو پيو محسوس ٿئي. علائقو وارياسو ۽ جابلو آهي. ٽڪرين تان لهي ۽ چڙهي رهيا آهيون. نائين وڳي صبح تائين به ڪئمپ ۾ ڪونه پهتا آهيون. پنجن ڪلاڪن ۾ ڏهه ميل پنڌ مس ڪيو اٿائون. رڳو پڪين جون ٻوليون ٻڌجي رهيون آهن. چوڌاري ٽڪرين جون چوٽيون ڏسجن ٿيون. ڪٿي ڪٿي نسريل ڪٽڪون به نظر اچن ٿيون. ڪلنگي وارا چنڊول پڪي هيڏانهن هوڏانهن اڏامي رهيا آهن. ڳجهن جا ولر به ڏسڻ ۾ اچن ٿا. جتي تنبو هنيا ويا آهن سا جڳهه ڊاٻ ۽ ڊسٽ واري آهي. تنهن ڪري اصلي ڪانه ٿي وڃي. هميشه جيان ناشو ڪيون. سمهي پياسون. ٻين وڳي منجهند جو جاڳ ٿي. شام ڏاڍي خوبصورت ۽ خوشگوار آهي. منجهند جي ماني ٽين وڳي کاڌي سون. چئين وڳي به ٽي ميل پنڌ ڪري ڦٽن واريون مزارون ڏسڻ وياسون. مان اهڙين جڳهن کي ڏسي ڄڻ ته بيزار ٿي پيو آهيان. پر مستر بل اهڙين جڳهن کي ڏسڻ لاءِ ضد ٻڌي بيهي رهندو آهي. اتي ٻيون نادر شيون ته ڪونه ڏٺيون سون باقي پينو فقيرن جي ڄڻ ته فوج لٽي پئي هئي. هي ماڻهو پاڻ کي فقير سڏائي رهيا هئا. مون کي پڪ آهي ته اهي سڀ ساڳيا

ماڻهو هئا جن کي مان اڳئين پيري به ڏٺو هو. مان کين نامي جا ڪجهه سڪا ڏنا، پوءِ موٽي اچي چانهه پيتي سون ۽ پوءِ سوڙ تائي سمهي پياسون. هي پهريون ڀيرو هو جو مٺڙي انگلنڊ ڇڏڻ کان پوءِ سوڙيون پائي ستا هئاسون.

مون کي هن ڳالهه ۾ ڪنهن به قسم جو شڪ شهبو نه آهي. منهنجا غير رومانوي جهونڙا دوست! سڀاڻي وارو سفر به ساڳئي طريقي سان طئي ٿيندو. اهو چڻ مقدر ۾ لڪجي چڪو آهي.

توهان کي ياد هوندو ته اسان جهرڪ ماڳ ڏانهن روانا ٿيا هئاسون. رستو ٽڪرين جو پاسو ڏيندو ور وڪڙ کائيندو ٽڪرين تان لهندو ۽ چڙهندو هڪ اهڙي ميداني علائقي ۾ داخل ٿيو هو جتي گهاٽا پيلا هئا جيڪي سنڌوءَ جي ڪنار جي ويجهو ۽ اوڏو هئا. ڪجهه پنڌ ڪرڻ کان پوءِ اهڙي جُوءَ ۾ آياسون جنهن جي اولهه پاسي کان روھ هو ۽ ٽڪرين جي چوٽين تي مسلمانن جا مقبرا هئا. اڌ پنڌ تي شڪارگاه نظر آيو جيڪو رستي جي ڀرسان هو. هي نالو ڪيڏو نه خراب آهي. ان شڪارگاه کان ٿورو اڳتي وڌياسون ته رستو ساڄي پاسي يا اوڀر طرف ڏانهن لڙيو. اهو گهاٽو بيلو شڪار ڪرڻ لاءِ مخصوص آهي، جتي گنديءَ دل وارن ٽالپر حڪمرانن ائين هڪ ڳوٺ قائم ڪيو آهي جهڙيءَ ريت قديم نارمن لوڪن ان مقصد سان بولڊر ووڊ (Bolder Wood) ۾ ڳوٺ قائم ڪيو هو ته جيئن اتان جي غريب ماڻهن کي بیدخل ڪري سگهجي. هتان جي ٽالپرن غريب ماڻهو ان ڪري لڏائي دريدر ڪيا هئا جو کين خوف هو ته متان ڪڪڙن ڪتن ۽ ماڻهن جي آواز تي شڪار ڪرڻ وارا جانور هي بيلو ڇڏي ڪيڏانهن پري هليا وڃن ۽ ٻين شڪار گاهن ۾ وڃي رهن.

مسٽر جان بل، جڏهن اوهان صاحب اخلاق بڻجي انسان دوستيءَ تي ويچاريندا ته اوهان جو روح به رڙيون ڪندو. مطلق انسانيت جون پٿر دليون، خوبصورت ظالم ۽ تعريف ڪرڻ وارا هي ماڻهو فاتح وليم (William) يا اهو وليم جنهن جو تخلص ريفوس (Rufus) هو. جيان پنهنجي نازل ٿيڻ کان پوءِ قدم قدم ڪندا اڳتي وڌيا. هنن کي فتح جي شراب جو نشو هو. ان ڪري هو وحشي بڻجي چڪا هئا. هنن جو نازل ٿيڻ گهاٽن بيلن ۾ موجود ڳوٺن جي چڻ تباهي هئي. هتان جي غريب ماڻهن کي ان ڪري دريدر ڪيو ويو هو ته جيئن انهن بيلن کي شڪارگاه بنائي

سگهجي. مان هنن ڳالهين ڪي ان ڪري ورجائي رهيو آهي جو اهي بحث ڪرڻ لاءِ هميشه جا موضوع آهن.

ان کان پوءِ پياري ۽ جهونڙي اوليور (Oliver) جون صحرائي ڳوٺن (Deserted Villages) بابت لکيل ٻه ٽي ستون ياد اچن ٿيون، جيڪي اسان کي سوٽيءَ جي زور تي ياد ڪرايون وينديون هيون. جن ۾ ڳوٺاڻي زندگي جي مڪمل جهلڪ ڏسڻ ۾ ايندي هئي، جنهن ۾ پاڪائيءَ ۽ خوشي ۽ رومانوي خيال موجود هوندا هئا. اوهان جي بالاجتيءَ واري شرارتن سان پيريل زندگي به پهراڙيءَ سان تعلق رکندي هوندي. اهڙيءَ سنڌ جي ڪئليگيولس (Caligulas) کي پنهنجي طرز ۽ طريقي واري زندگي گذارڻ جو هڪ سبب آهي. اوهان پنهنجي ڪنن سان چين سبيل ماڻهن جو هڪ خاموش آواز ٻڌو هو، جيڪو چئي رهيو هو ته بي رحم نسل تباھ ٿي ويو جن غريب ماڻهن کان زمينون ۽ روزگار کسي کين دريڊر ڪري ڇڏيو. انتقام طور قدرت پنهنجو فيصلو ڏئي ڇڏيو.

هن قسم جي ڌوڪي جي واڌ ويجهه لاءِ بهترين ماحول بابت منهنجو خيال غلط هو. اهو ساٿنا (Sathanas) جي مقدس ڪتاب جي قولن جو تعجب جهڙو مثال آهي. جڏهن شريف ميڊم برطانيه جي ائين فرمان جي پيچڪڙي ڪرڻ واري هوندي آهي ته عيسائيت جي خوبصورت باڪهتي جي دل کولي تعريف ڪندي آهي، الله تعاليٰ جي آڱر ۽ تهذيب چوڌار پڪڙڻ جون بشارتون ڏيندي آهي. اهو به اعلان ڪندي آهي ته اها وحشي نسلن تي پنهنجي نعمتن جي بارش ڪرڻ واري آهي، مٿن مهربان ٿي پنهنجي رعيت تيڻ جي اجازت ڏيندي آهي. ان سان گڏ ڪليءَ دل جو مظاهرو ڪري کين اها به موڪل ڏيندي آهي ته اهي ڍل ۽ محصول کيس ادا ڪري پلي پنهنجون دليون خوش ڪن. انهن شڪارگاهن ڏانهن به نظر ڪريو جيڪي ڏاڍ ۽ ظلم جو زندهه ثبوت آهن. شڪارگاهن جي موضوع متعلق اسان کان اڳ گهڻن ماڻهن لکيو آهي. سنڌ جي هر سڪئي ستابي ڳوٺ جي هر گهر کي ڏاهي پٽ ڪيو ويندو هو ۽ ڳوٺ پري ڪٿي پئي هنڌ اڏڻ جي ڪوشش ڪئي ويندي هئي. هر گهر جي اڏڻ لاءِ اڍائي پينس ادا ڪيا ويندا هئا. مون کي اهو چوندي افسوس ٿي رهيو آهي ته هر سنڌي انگريزن وانگر پنهنجي گهر بابت ڪجهه ٻڌائي ڪونه سگهندو آهي ۽ ان خوبصورت جڳهه بابت پنهنجن خوبصورت خيالن جو اظهار ڪري ڪونه سگهندو آهي. ان ڪري مسٽر جان ٻُل، سندس گهر واري مسز جان ٻُل ۽

سندس ننڍا وڏا ٻارڙا هميشه واري رهائشگاهه جي ذڪر ٻڌڻ کان رهجي ويندا آهن. آخر ۾ هيءُ ڳالهه ٻڌائڻ ضروري سمجهان ٿو ته جن شڪارگاهن کي اسان نقصانڪار سمجهون ٿا تن جا گهڻا فائدا به ٿيندا آهن، ڇاڪاڻ ته انهن پيلن ڪري فضا ۾ نمي موجود رهندي آهي. ٻي ڳالهه ته درياءُ جي وهڪري بدلائڻ کي روڪڻ لاءِ اهي هڪ بند جو ڪم ڏيندا آهن. ان کان سواءِ اهي پيلا اهرمن (Ahriman) يعني رڻ پٽ کي هرمزد (Hormuzd) يعني آباد زمين ڏانهن وڌڻ کان روڪيندا آهن.

اوهان اهو ضرور ڏٺو هوندو ته جتان اسان گذرياسون ته سڪل گاهه اسان جي گهوڙن جي سنبن هيٺان ڏکي ٻري رهيو هو. شڪارگاهن کي ڪڏهن اوچتو باهه وڪوڙي ويندي آهي ۽ لهي سڙي رک ٿي ويندا آهن. مان اهڙن شڪارگاهن جي وچ مان پنج ڇهه ڀيرا گذريو آهيان ۽ هر ڀيري شڪارگاهه جو هڪ نه هڪ حصو سڙندي ڏٺو آهي. هتي هڪ افسوسناڪ واقعو به ٿي گذريو آهي. هي انهيءَ زماني جي ڳالهه آهي جڏهن سر جان ڪين پنهنجي فوج سان اتر طرف پيش قدمي ڪري رهيو هو ته 2- ڪئپٽن ريجمينٽ جا ٽي نوجوان فوجي عملدار اهڙيءَ باهه ۾ سڙي رک ٿي ويا هئا. اهڙي واقعي جي صحيح جاچ لاءِ ڪورٽ آف انڪيسٽ (Cout of Inquest) ويهاري وئي، جنهن واقعي بابت مختلف ماڻهن جا بيان قلمبند ڪيا هئا. ريجمينٽ جا ماڻهو ڪاوڙيا وينا هئا ته اهو واقعو ڄاڻي ٻجهي ڪرايو ويو آهي، تنهن ڪري بلوچن مٿان حملو ڪري انتقام وٺجي. ان جاچ مان ڪوبه اهڃاڻ ڪونه مليو هو ته ان واقعي ۾ ڪنهن دشمن ماڻهوءَ جو هٿ هو. هنن ماڻهن جو فوجي ذهن هو. سندن مرضي هئي ته معاملي کي منجهائي وڇڙائي اهڙو ماحول پيدا ڪجي جو جنگ چڙهي پوي. هو لاهي پاڻي رتو ڇاڻ تي سندرو ٻڏي بيهي رهيا هئا، دنيا جي هن حصي ۾ منجهيل معاملن جو حل اهو سوچيو ويندو آهي. اوهان اهو گهٽ ٻڌو هوندو ته شخصي دشمنيءَ کانسواءِ ڪتي جنگ ٿي هجي، جهڙوڪ: ڪنهن عملدار جي زندگي، ڪنهن دوست احباب جو موت وغيره، ڪڏهن ته عورت، ڪٿو ۽ چوري به جنگ جهيڙي جو ڪارڻ پوندا آهن. اسڪاٽلنڊ جو هڪ ماڻهو افغانستان ۾ پنهنجي حياتي وڃائي ويٺو هو. انهيءَ زماني ۾ افغانستان جو ماحول ڏاڍو منجهيل هو. جنگ جو زمانو هو. ڪنهن به ڌر جي حڪومت ڪانه هئي. لاقانونيت چوٽ چڙهيل هئي. اهڙي وايومنڊل ۾ عورتن سان به ڏاڍايون عام هونديون هيون ۽ اهي مدد واسطي امان امان جا لفظ چئي

چيخون ۽ پڪارون ڪنديون هيون. اهڙيءَ ريت ٻڌندڙ ماحول جي سنگينيءَ جو احساس ڪري انهن مظلوم عورتن جي مدد ڪرڻ لاءِ اڳتي وڌي ايندو هو. ڪنهن عورت کي امان ڏيڻ معاف نه ڪرڻ جهڙو خطرناڪ عمل هو. پرائين ڪرڻ جي ڄڻ ته آزادي هئي. اوهان پاڻ ڏسو ته اسان روس کي ائين ڏسي رهيا آهيون جيئن سفيد ڪپڙي تي رت جو داغ.

امڪان آهي ته شڪار جي راڪن جهنگ کي باهه ڏني هجي، انهيءَ لاءِ ته جيئن شڪار سولائيءَ سان ٿي سگهي. پري واءِ جي رُخ جي اوچتيءَ تبديليءَ ڪري باهه اُٻو رُخ اختيار ڪيو هجي، جنهن ڪري مٿيون ڏکڻيندڙ واقعو رونما ٿي گذريو. توهان کي اهڙو وهم گمان ٿي ڪونه هوندو ته اهڙين جڳهن تي ماڻهو ڏاڍيءَ سولائيءَ سان سڙي ويندو آهي. سنڌ جي هن علائقي ۾ لٽي (tamarisk)، ڪنڊي (acacia)، ٻيڙ (memosa) ۽ ٻيڙ (willow_paplar) جا وڻ گهڻي انداز ۾ ٿيندا آهن. انهن وڻن جو هيٺيون جهرُ هيڏانهن هوڏانهن پڪڙجي پاڻ ۾ ملي ويندو آهي. انهن وڻن جي پاڙ ۾ ننڍو وڏو گاهه به هوندو آهي. ڪنهن سڄا ۽ ڪوڙا ٻوڙا به بي انداز هوندا آهن. خشڪ موسم دوران اهي سڪي ويندا آهن ۽ جرمن ٽنڊر (German Tinder) جيان هلڪي شعلي مان ٻري پوندا آهن. مثال طور اوهان جا ماڻهو اڻن جي قطار ڪاهيو اوهان کان هڪ ڪلاڪ اڳ انهن گهاٽن ٻيلن وچان سفر ڪندا اڳتي وڃي رهيا آهن ۽ سُلقيون ۽ حقا چڪيندا، ڪوسي ڦلهير يا تانڊن جون چڻنگون هيڏانهن هوڏانهن اچيندا، چڙواڳ ۽ اهنڊن ماڻهن جيان هلندا ٿا وڃن. اوهان ٻيلي جو هڪ ٻهڙو ڏئي گهوڙن تي سندن پٺيان وڃي رهيا آهيو. اوهان ناشتي يا ڪنهن ٻئي ڪم لاءِ سڀني وڃائي انهن کي پاڻ وٽ سڏيو ٿا. ان وقت اوهان جي ڪنن تي وڻن ڪرڻ جا وڏا آواز پون ٿا. اوهان پوئتي واهايو ٿا ته اوهان جي اک باهه جي چپيءَ تي پئجي وڃي ٿي، جيڪا اوهان کي ساڙي رک ڪرڻ لاءِ نهايت تيز رفتاريءَ سان اڳتي وڌي رهي آهي. اهڙي خطرناڪ صورتحال کي ڏسي اوهان جو ساهه مٿ ۾ اچي ويندو ۽ جان بچائڻ لاءِ اوهان پنهنجي گهوڙي کي مهميزن ۽ اڙين جي هڻ هٿان لائي ڏيندا. اهو به تڏهن ممڪن آهي جڏهن اوهان خوف ۾ هراسجي نه ويا آهيو ۽ پنهنجن عضون کي استعمال ڪرڻ جي اوهان وٽ سگهه آهي. چوندا آهن ته ساهه هر ڪنهن کي پيارو آهي. اوهان خطرناڪ باهه جي لمڪندڙ شعلن کان هراسجي ويا آهيو ۽ گهوڙي کي سر ٻُور پڇائي رهيا آهيو. توهان کي بي حوصلائيءَ ۾ اها خبر ڪانه ٿي

پوي ته آڏو پاڻي آهي يا آئڻو اهڙي چٽڪڻائي ۾ اوهان جي چيلهه مبارڪ زور سان وڻ جي تڙ سان ٽڪرائجي وئي آهي ۽ اوهان خير سان ڏندڻجي ويا آهيو. يا جيڪڏهن اوهان ڏسو ٿا ته جنهن رستي سان اوهان کي اڳتي وڌڻو آهي تنهن کي آسمان سان ڳالهائون ڪندڙ باهه جا شعلا ته ختم ٿي ويا آهن پر پڇرندڙ ٿانڊا سائيءَ سرمائي جَر پاڻي رهيا آهن. جن مٿان اوهان جي گهوڙي جو هلڻ ممڪن ئي ڪونه آهي. يا باهه اوهان جي پٺيان يا اڳيان اوهان کي اچي سوڙهي پئي آهي. پيلي جي باهه جا اهڙا پنج ڇهه امڪان هوندا آهن جن لاءِ اوهان کي اڳ ۾ تيار رهڻو آهي. جيڪڏهن امڪان آهي ته پڇي جان ڇڏايو. جيڪڏهن نه ته پوءِ ڪورٽ آف انڪيسٽ وهاري ويندي ۽ شاهدن جا بيان ورتا ويندا. جيڪڏهن اوهان بيلي وچان پيرين پنڌ سفر ڪري رهيا آهيو ۽ اهڙي نازڪ صورتحال کي ڏسي وڻ تي چڙهي ويا آهيو ائين عقل کان خالي اوڳا ماڻهو ڪندا آهن. ڇاڪاڻ ته چوڌاري باهه باهي سندن ڍڍر ڍرا ٿي ويندا آهن. ابهرائي ۽ واتڙپ ۾ اهڙن گهاٽن وڻن تي چڙهي ويندا آهن جو خطري ٿرڻ کان پوءِ وڻن جي گهاٽين تارين ۽ ڪنڊن هٽڻ ڪري هيٺ لهي ڪونه سگهندا آهن. جيڪڏهن کانئن پڇبو ته پوءِ چڙهي ڪيئن ويا آهيو ته جواب ۾ چوندا آهن ته اهو اسان کي پتو ئي ڪونه آهي ته ڪيئن چڙهي آياسون. جيڪڏهن باهه ٻري رهي آهي ته وڻ تي چڙهي وڃڻ مان ڪو به فائدو ڪونه ٿيندو. ڇاڪاڻ ته باهه سان گڏ نڪرندڙ ڪارو دونهون اوهان کي ٻوسائي ماري ڇڏيندو يا اوهان مٿي وڻ تي آهيو ۽ هيٺ باهه ٻري رهي آهي ۽ اوهان ٽڪڙ ۾ غلط وڻ جي چونڊ ڪئي آهي ۽ اوهان اهڙي غلط چونڊيل پناهه واري جاءِ تان پنهنجو سر بچاءِ ڪندي ٽپ ڏيو ٿا. اوهان پاڻ ئي سولائيءَ سان سمجهي سگهو ٿا. اوهان جو مستقبل ڇا هوندو.

اسان ٽڪري جي هڪ پاسي تي چڙهي ويا هئاسون ته اسان کي سنڌوءَ درياءُ اهڙن ٻن ڪنارن وچان وهندو ڏسڻ ۾ آيو جيڪي گهاٽن وڻن سان ڇانبا پيا هئا. صبح واري اڻ پوري روشنيءَ ۾ سندس پاڻي هلڪو گلابي نظر اچي رهيو هو. توهان کي چڱيءَ ريت ياد هوندو ته مان اڃا به مٿيو چڙهي ويو هئس. جذبات ۾ اچي مون پنهنجي ساڄي ٻانهن پڪيڙي هڻي. منهنجي منهن تي به هڪ اهڙو جذباتي تاثر ڇانيل هو جهڙو ڪئمالڊولي (Camaldoli) وٽ بيهي آثار قديمين جي ماهر گائيد پنهجي اندر جو اظهار ڪيو هو. ان وقت منهنجي نظر اوهان ۾ هڻي ۽ اوهان بي اختيار چيو ”هو اجهو هندستان جي سڀني

خوبن جو تاجدار درياءُ وهي رهيو آهي. اهو ڪلاسيڪل سنڌو جنهن جي هاڪ ۽ ڏاڪ ساري دنيا ۾ پکڙيل آهي.“

اوهان جڏهن ڳوٺ پهچندا ته سال بن کان پوءِ اوهان کي سنڌوءَ جو هي منظر وسري ويندو. اوهان هنن حقيقتن کي ائين سمجھڻ لڳندا ۽ چاٽلڊ۔ هٿرولڊ (Childe-Harold) وانگر بس فقط ايترو چوندا ”Goes down“، يعني مٽيو (Mathew) ۽ سموليٽ (Smalett) جي خيال جيان هن معاشري جي زبان ڏاڍي تيزيءَ سان هلندي پئي وڃي جنهن لاءِ هو هميشه شڪايت ڪندا رهيا آهن. ان جي پيٽ ۾ اوهان رومانوي، شاعرانه مزاج وارا اعليٰ ۽ روشن ضمير انسان بڻجي پوندا۔ ٻڌندڙن کي چڱيءَ ريت متاثر ڪري سگهندا.

مون محسوس ڪري ورتو آهي ته اوهان انگريز عورتن جي هڪ ميڙاڪي ۾ هڪ ڳالهه ٻڌائڻ وارا آهيو ته سنڌوءَ جو اهڙو منظر ڏٺو هو جنهن جي طلسم اوهان کي جڪڙي رکيو آهي ۽ اها اهڙي حقيقت آهي جيڪا مان اليگزينڊرس گلوريز (Alexandrs glories) جو مطالعو ڪندي محسوس ڪئي هئي. اوهان قسم کڻي چئي رهيا آهيو ته اوهان سنڌوءَ کي ڏسڻ کان اڳ پاڻي پوڄا يا پاڻيءَ جي ديوتائن جي پوڄا کي ناقابل معافي جرم سمجهندا هئا. پر هن مهان ۽ پلي درياءُ چوڏس پکڙجي جيڪي رنگ ۽ رونقون ڪيون تنهن ڪري هي ڪنهن به قدرتي نعمت کان گهٽ ڪونهي، تنهن ڪري سنڌو پوڄا لائق درياءُ آهي.

پر مون کي چڱيءَ ريت ياد آهي ته اوهان سنڌوءَ جي پاڻيءَ جي پوڄا کان ڪئي هئي. جڏهن مان اوهان جي اڳيان چريسورر آس (Chrysorr) (hoas) ۽ ٻين حياتي بخشيندڙ دريائن جي پوڄا جو ذڪر ڪري رهيو هوس انهيءَ لاءِ ته جيئن اوهان جي جيءَ ۾ پاڻيءَ جي پوڄا جو جوش جاڳائي سگهان ۽ ٻڌائي سگهان ته ٻين دريائن جي پيٽ ۾ سنڌوءَ جو پاڻي وڌيڪ پوڄا ڪرڻ جي لائق آهي، ته اوهان جواب ۾ چيو هو ته سنڌو ايترو ويڪرو درياءُ نه آهي جيترو تيمس درياءُ بلٽڪال (Blackale) جي ماڳ وٽان آهي. اوهان جو بلٽڪال مان مطلب (Black wall) آهي. اوهان پنهنجي چيل لفظن تيمس ۽ گرنيچ (Greenich) جي اصلاح ڪندي چيو هو ته تيمس ۽ گرنيچ (Greenich) ۽ بلٽڪال جي وچ تي اسان اهي ڳالهيون ڪندا سنڌوءَ ڪناري تي پهچي چڪا هئاسون. ان وقت اوهان درياءُ کي ڏسي قسم کڻي چيو هو ته هيءُ سنڌو ته ايترو ننڍو وهڪرو آهي جنهن سان فقط

هڪ پن چڪي (wind_mill) به مس هلي سگهي ٿي. پاڻي اهڙو ڪارو ۽ گندو آهي جهڙو لنڊن جي گتر جو پاڻي. پاڻي پٺيءَ ٻوڙ به مس ٿيندو. ڪنارا سڌا سنوان، پيٽ ۾ ٻيٽاريون ۽ بانڊون جن کي ڏسي ائين پيو محسوس ٿيندو جڻ انهن کي ڪارائيءَ سان ڪٽي اتي رکيو ويو آهي. مختصر ته اهو صفا گندو ۽ ڪرپ جهڙو منظر آهي. اوهان اها ڳالهه ته ضرور قبول ڪئي هئي ته هيءُ هڪ بهترين درياءُ آهي. اوهان هي لفظ به ته پاڻ چيا هئا ته ڪناري تي بيٺل ڪنڊيءَ جي وٺ جي لڙڪندڙ ڊگهين پورين لامن جو عڪس سنڌوءَ جي لهرين تي پئجي رهيو هو. اهو ائين محسوس ٿي رهيو هو ته جڻ سرڳ جون اسپراڻون سنڌوءَ جي لهرين تي جهمر هڻي رهيون آهن. مون اهي لفظ اوهان کي زوريءَ ته ڪونه چورايا هئا.

اوهان سڀ کان پهريائين جهرڪ شهر ڏٺو آهي جيڪو سنڌوءَ جي لتاسي ميداني علائقي ۾ واقع ته آهي پر هڪ ڏنگيءَ ۽ ڦڏي ٽڪريءَ جي چوٽيءَ تي آهي، جيڪا کيرٿر جابلو سلسلي جي اڀارين ۾ چاڙهه تي آهي، جنهن کي هالار جبل به سڏيو ويندو آهي. هي کاڌل ۽ ڏنگين ڦڏين ٽڪرين جو آخري سلسلو آهي، جنهن وچان سفر ڪري اسان اڳتي نڪري آيا آهيون. هنن ٽڪرين جون چوٽيون سنهيون سڌيون آهن ۽ زمين جي مٿاڇري کان سندن اوچائي اٽڪل هڪ سؤ فوٽ ٿيندي. سندن تري واري ايراضي پنجاهه گزن کان وٺي اڌ ميل تائين ٿيندي. جهرڪ شهر هڪ ٽڪريءَ تي اڏيل آهي، جنهن جي هڪ چڪ سنڌوءَ جي پيٽ ۾ اندر هلي وئي آهي، تنهن ڪري سنڌو اولهه ڏانهن وڌي ڪونه ٿو سگهي. اليگزينڊر برنس ۽ سر چارلس نيپيئر هن جي تمام گهڻي تعريف ڪئي آهي. سر چارلس پنهنجي غلطيءَ کي محسوس ڪندي ۽ افسوس جو اظهار ڪندي چوي ٿو حيدرآباد بدران جهرڪ شهر کي اهميت ڏيان ها ته ڀلو هو.

جهرڪ فوجي ڪئمپ جي چوڌاري هلڪو سلڪو ڪوٽ ڏنو ويو هو جيڪو هاڻي ڊهي ناس ٿي ويو آهي، باقي بنيادن وارا به چار بار سلامت آهن. اوهان شهر کان هيٺ نھاري ڏسندا ته سارو ميدان جابلو آهي ۽ مٿاڇري تي لوھ جا ڌڙا ڪنڊيل آهن. ڪنهن زماني ۾ هتي فوجي ڪئمپ قائم هئي ۽ هر چيز سستي ۽ سولي ملي ويندي هئي. سنڌوءَ وسيلي جهاز راني ٿيندي هئي، جنهن تي هتي ويهي نگراني ڪئي ويندي هئي. هتي پيئڻ جوڳي مٺي پاڻي ۽ ضرورت جي ٻي شيءِ جي ڪڏهن به اثاٺ محسوس نه ڪئي وئي هئي. ماڳ نهايت صحت بخش هو. تجارت جو به اهم مرڪز هو. جتي بلوچستان کان آيل ماڻهو پنهنجي ضرورت جون

شيون خريد ڪندا هئا. ان کان پوءِ فوجي مرڪز حيدرآباد کي بڻايو ويو ۽ جهرڪ ۾ هڪ فوجي چونڪي رکي وئي هئي، جتي ٿورا گهڻا فوجي سپاهي رهندا هئا. هن شهر ۾ هڪ ليفٽيننٽ رهندو هو جيڪو هتان جو آفيسر ڪمانڊنگ هوندو هو. ڪجهه وقت اڳ هتي اُٺ سوار فوج جو هيڊ ڪوارٽر هو جتي ماڻهو ۽ اُٺ گڏ رهندا هئا. جنگ دوران هيءَ فوج ڏاڍي ڪمائي هوندي هئي، پر امن واري زماني ۾ فوج جي هن حصي تي تمام گهڻو خرچ ايندو هو. سنڌ جي فاتح هن اُٺ سوار فوج جو اهڙي جوڙجڪ ڪئي هئي جو جتي به ضرورت پوندي هئي ته هن فوج کي اوڏانهن روانو ڪيو ويندو هو. پر منجهس اوڻائي به هئي جهڙوڪ؛ جڏهن فوجي پيش قدمي جو حڪم ملندو هو ته اٺ سوار فوج به ساڻ ڪڍي پوندي هئي، جنهن سان اُنن جا پلڻ پاڪڙا ۽ انهن جانورن سان لاڳاپيل ٻيو سامان سڙو ايترو گهڻو هوندو هو ماڻهو پريشان ٿي پوندا هئا. هي اوڳا جانور ماڻهن جي لاءِ پاليل مصيبت ۽ ڏچو آهي

چيو وڃي ٿو هاڻي جهرڪ شهر ”اچاڊوڊ“ (Ichadod) لکي وئي آهي. هيءُ ماڳ هاڻي فوجي چانوڻي ڪونه رهيو آهي، باقي ڊپٽي ڪليڪٽر هتي پنهنجو صدر مقام قائم ڪيو آهي. سندس ڪچسرو بنگلو ٽڪريءَ جي اولهه پاسي ۽ ٻيءَ آباديءَ کان 350 فوٽ مٿي آهي.

اسان هتي پرلطف ڏينهن ڪونه گذاريو هڪ يا ٻه ڪلاڪ خوشيءَ ۾ گذري ويا. پوءِ اسان جاسوسيءَ واريون عينڪون پائي ڏٺو ته چوڪرا ۽ چوڪريون هن ڪلاسڪ درياءَ جي ڳپ جهڙي ميري پاڻيءَ ۾ تڙگي رهيا هئا. ان کان پوءِ شهر گهمڻ وياسون. اسان کي ڏسي رولو ڪتن پوئڪڻ شروع ڪيو ۽ ٻارن اسان کي ڪافر سڏيو. اها انگريزن اچڻ ڪري ڪين اظهار خيال جي آزادي ملي هئي. ڪي عورتون اسان کي ڏسي کلڻ لڳيون. ڪين رنگين لباس پاتل هو ۽ سندن اکين ۾ هڪ قسم جي وحشت سمايل هئي. شهر جا باقي ٻيا ماڻهو اسان کان ڄاڻي ٻجهي لنوائي رهيا هئا. اسان به گهڻو وقت گهٽين ۾ ڪونه گهمياسون. مون کي اها چڱيءَ ريت خبر آهي ته هڪ مهذب انگريز هن نئين مصر جي ننڍي شهر ۾ پرسڪون ڪونه رهندو آهي. اسان ٽڪريءَ جي اولهه پاسي واريءَ لاهونديءَ سان هڪ وڏو بُت ڏٺو جيڪو جوڙجڪ ۾ ڏنگو ڦڏو هو جنهن لاءِ مان اوهان کي ٻڌايو ته اهو هنومان هو. اهو هندن جو يولي جي شڪل جهڙو ديوتا آهي. مون اوهان کي ٻڌايو هو ته هن ديوتا جي پوڄارين سندس منهن تي سينڊر جو رنگ هڻي ڇڏيو آهي، انهيءَ مقصد سان نه ته سندس منهن خوبصورت لڳي، پر اهو

سيڪجهه هن ڀولي ديوتا جي عقيدت ۽ احترام ۾ ڪيو ويندو آهي. اهڙي رسم اوڀر ۽ اولهه هندستان ۾ هڪ جهڙي آهي. ان کان پوءِ اسان اڳتي وڌيڪ هڪ مقامي گهوڙيسوار سان مليا هئاسون جيڪو هيٺ ميدان ۾ پنهنجي گهوڙي کي گهمائي رهيو هو. کيس محسوس ٿيو ته گهوڙو چوبار هلڻ کان ٿهي رهيو هو. سوار جڏهن گهوڙي جون واڳون چڪيون ته جانور هڪدم بيهي ويو. گهوڙو چوبار هلندي جڏهن پٺ ٽپڻ جي ڪوشش ڪندو آهي ته اڳين سڀني جون هڪ يا ٻئي ڳاهيون مڃي وجهندو آهي. ان وقت سندس پٺي ۽ واريون مشڪون تاججي وينديون آهن. گهوڙو جڏهن تيز هلندو آهي ته سندس جنگهون ”8“ انگ جي شڪل ۾ ڏسبيون آهن ۽ ان وقت سندس چارئي جنگون 45 درجن واريون ڪُنڊون ٺاهينديون آهن. ان وقت گهوڙو مست ٿي ويندو آهي ۽ سوار کابي پير واري رڪيب تي زور ڏئي هڪ پاسي جهڪي ويندو آهي ۽ زمين تي رکيل نيزي کي جهٽي کڻي وٺندو آهي. اسان سندس اهڙا ڪرتب ڏٺا ۽ پوءِ هليا آياسون. منجهند جي ماني کائي درياءُ جي ڪناري تي ويٺا آهيون ۽ سوچي رهيا آهيون ته هن کان پوءِ اسان کي ڇا ڪرڻ گهرجي.

مون کي هڪ اچرج جهڙي ڳالهه ياد اچي وئي. جيڪا هن شهر جهرڪ ۾ واقع ٿي هئي. اهو مشرقي سوچ فڪر ۽ احساس جو نتيجو آهي. مان سمجهان ٿو ته مسٽر جان بل. اوهان شايد اهو قصو واري چڪا آهيو ۽ مان اوهان کي وري ٻڌايان ٿو. هيءُ ان وقت جي ڳالهه آهي جڏهن اسان سنڌ فتح ڪانه ڪئي هئي. ان زماني ۾ جهرڪ جي هن ننڍي شهر تي هڪ ايراني ماڻهو اچي قبضو ڄمايو هو. اهو پاڻ کي سلطان سڏائي رهيو هو. سندس دعويٰ هئي ته هو تاجدار آهي. هو ماڻهو بغاوت ڪري ايران ڇڏي هيڏانهن هليو آيو هو. ان کان پوءِ هن سر چارلس نيپيئر جي نوڪري ڪئي، جنهن کيس حڪم ڪيو ته، هن شهر ۾ فوج رکي. سندس تعلق اسماعيلي فرقي سان هو. (1) هن هڪدم فوجي ڪمانڊر حاصل ڪري ورتي ۽ اعلان ڪيو ته هتان جا ماڻهو سندس اڙڏ اتالي جو سارو خرچ برداشت ڪن. هتان جا ماڻهو شريف هئا. تنهنڪري سندس حڪم عدولي ڪري ڪونه سگهيا هئا. ان کان پوءِ هن ٻيو اعلان جاري ڪيو ته ماڻهو ڍل ۽ محصول کيس ادا ڪن. جن انڪار ڪيو تن کي ڏنڊي ۽ ڏاڍ جي زور محصول ڏيڻ لاءِ مجبور ڪيو ويو هو. ٿوري ئي وقت اندر هو بادشاهه وانگر رهڻ لڳو هو.

آغا خان پنهنجي زندگيءَ جا ٽي هفتا سئوڪو پننزا (Sancho Panza) وانگر ڏاڍي عيش عشرت ۾ گذاريا. شراب خوري ۽ عشقباري سندس زندگيءَ جو هڪ حصو هو. چوندا آهن ڏاڇي هئي ڏهه توڙي هئي تيرهن. هن معاملي ۾ سندس مريد پنهنجي مرشد کان چار رتيون ڪسر هئا. هنن جو به سارو ڏينهن کائڻ پيئڻ ۽ عشق ڪرڻ ۾ گذري ويندو هو. کين لٽي ايرني جي گڙڪ ئي ڪانه پوندي هئي. ان ڪري جهرڪ شهر ڄڻ نينوا بڻجي چڪو هو. ٽالپر جهڙا هئا تهڙا نه هئا. هنن کيس حملي ڪرڻ جون ڌمڪيون ته گهڻيون ڏنيون هيون پر ڪري ڪجهه به نه سگهيا هئا. آغا خان سندن ڏاڙهيون ڏسي ڏاڍو ڪلندو هو ۽ چونڊو هو ته اهي ٽالپر سوئر آهن، جيڪي سني ٿا لڳن. انهن کي ڪچيون گاريون ڏيندو هو ۽ کليو ڪلايو چونڊو هو ته وس نٿو پڇي نه ته جيڪر سندن ابن ڏاڏن جون قبرون ڊاهي پٽ ڪري ڇڏيان. هنن ڪتن کي اها جرئت ڪيئن ٿي آهي جو اروني (Iroono) (2) تلوار جي سامهون ٿيڻ جي جرئت ڪري رهيا آهن. وات مان اها وائي ڪين جيڪا کين سوهندي هجي، لپاڙون هڻي پنهنجي پرجهه نه وڃائن.

ٿورو وقت بيهجو مان اوهان کي هڪ ڳالهه ٻڌائڻ ٿو چاهيان. توهان ساري دنيا جا ناليرا ڪوڙا ماڻهو سڏايو بٽاڪي ماڻهو ڪوئي هڪ هنڌ ڪٺا ڪريو. مشرق ۽ مغرب منچاسين (Munchausen) ۽ گئسڪون (Gascons) گهرايو. مان يقين سان چوان ٿو ته انهن سڀني کان هڪ ايراني ماڻهو گهڻو ٿي ويندو. مشرق ۾ جيڪي به هوشيار قومون آهن تن سڀنيءَ کان ايراني وڌيڪ سياڻا ۽ ڏاها آهن. دنيا جو ڪيڏو به هوشيار ايلچي هوندو پر اهو ايران جي وچولي درجي واري ايلچيءَ کان وڌيڪ ذهين ۽ هوشيار ڪونه هوندو.

هڪ رات آغا خان رات جي ماني کائي شطرنج جي راند لاءِ تياريون ڪري رهيو هو جنهن ۾ هو هميشه کٽندو رهندو هو ڇاڪاڻ ته مخالف رانديگر کي اها جرئت ڪانه ٿيندي هئي جو هن کان راند کٽي سگهي. شراب پيئڻ جو سارو انتظام ٿي چڪو هو. هن جي سامهون بوتلن جون قطارون لڳايون ويون هيون. ڪنڊ ۾ راڳي ڳائڻ ۾ مصروف هئا. هرڪو ماڻهو پنهنجي پر ۾ خوش هو.

ان وقت اوچتو هڪ سنڌي رڙيون ڪندو اندر ڪاهي پيو جيڪو ڪنهن خوف کان ڄڻ چريو ٿي پيو هو. هو هڪ خبر ٻڌائڻ آيو هو ته پنجاه هزار بلوچ ڪاهي اچي رهيا آهن ۽ جهرڪ شهر کان هڪ ميل پري آهن. هن

ٻڌايو ته اهي ماڻهو هن پنهنجي اکين سان ڏٺا آهن. مان اها خبر آغا خان کي ٻڌائڻ آيو آهيان ته متان هو پاڻ ۽ ساڻس گڏ سندس رستم اوچتو ڪسي نه وڃن.

توهان ۽ مان اهڙي شخص کي جيڪر پُڪو روپين جو انعام ۾ ڏيون ها، ان کان پوءِ اسان فوج جو معائنو ڪريون ها ۽ مقابلي جون تياريون ڪريون ها ۽ معاملي کي رفع دفع ڪرڻ جي ڪوشش ڪريون ها.

پرهن حڪم ڪيو ته پڪڙيو انهي حرامي ٻار کي. سندس منهن مان قهر جي باهه پڙڪي رهي هئي. ڪٿي آهن ڏنڊا، ٻانا؟ آغا خان جا نوڪر به پنهنجي مالڪ جيان ڪاوڙجي ويا هئا ۽ خبر آئيندڙ سنڌي تي ڏنڊن ٻانڻ جو وسڪارو لاهي ڏنو هئائون. هو ويچارو بيوس ٿي هيٺ ڪري پيو هو. ان کان پوءِ آغا خان جي ٻن نوڪرن هڪ ڏنڊي کي چيڙن کان جهليو ۽ ان جي آڌار تي سنڌي کي اونڌو بيهاري سندن پيرن جي ترين ۽ ٿنين کي خوب ڪٽيو. ان کان پوءِ ٻين چئن چئن سنڌي کي ٻانڻ سان ائين ڪٽيو جيئن پراڻين سوڙين جي مرمت ڪبي آهي. اٽليءَ جا چوڪرا سوڙين کي سوڙين سان ڪٽيندا آهن. مٿان بيٺل سندن مالڪ زور سان چونڊو آهي وورن (Wurin) (3). ان وقت آغا خان جي مزاج ۾ ڪنهن به قسم جو رحم ڪونه هو. ايراني ۾ اهو رواج آهي ته جڏهن ڪنهن کي ڦٽڪن سان ڪٽيو ويندو آهي ۽ ڪير معافي ڏيڻ جي سفارش ڪندو آهي ته ان کي به ڦٽڪن هڻڻ جو حڪم ٿيندو آهي. گهڻي رت وهڻ ڪري جڏهن سنڌي ڏندڻجي ويو تڏهن آغا خان مهرباني فرمائي هٿ مٿي ڪري کيس وڌيڪ مارڻ کان روڪڻ جو اشارو ڪيو. ان وقت مارڻ ڪٽڻ وارا ماڻهو سمجهي چڪا هئا ته سنڌيءَ کي ڪيل گستاخيءَ جو پورو سبق ملي چڪو آهي.

پرهن ويچاري کي مارڪٽ ڪرڻ جو ڪارڻ آخر ڪهڙو هو؟

هن نه بخشڻ جهڙو جرم اهو ڪيو هو جو هن حملي جي خبر ٻڌائي هئي، ته جيئن آغا خان جهڙي شخصيت کي ڪو نقصان نه پهچي. ان جرم جي پاداش ۾ انسان جي پڇڙي کي ڏاڍيءَ بي رحميءَ سان ڪٽيو ويو هو.

مستر جان بل، ٻه صديون اڳ اوهان ٿيندڙ انهي ڏاڍ خلاف ٻڙڪ به ٻولي ڪونه سگهو ها. ثابتيءَ لاءِ مان اوهان کي اوهان جي بيت جي تاريخ ٻڌايان ٿو. هيءُ ننڍڙو اقتباس آهي جيڪو مون آندروي ڊي ويغنتائون (Androwe de wyntowne) جي اوريئجل ڪرائيڪل (Orygynale Cronikil) اسڪاٽلئنب (1442ع) تان ورتو آهي.

جڏهن دائود ٻيو (David II) کي خوشحال انگلنڊ ۾ نَوَ ڏه سال قيد ۾ رکڻ کان پوءِ رها ڪيو ويو ته درٻار جي نوابن مٿس تاوان رکيو هو آزاد ٿيڻ کان پوءِ هو پنهنجي اڙڏاڻي سان اتر طرف وڌيو جڏهن بروڪ (Berwick) پهتو ته:

”هو پنهنجي اعتماد جوڳن صلاحڪارن ۽ عام ماڻهن جي پهچڻ تائين سفر ڪندو رهيو. ماڻهو ساڻس ملڻ لاءِ ٻيهه ڪرڻ لڳا. ائين ڪرڻ عادت به آهي. هن پوءِ اوچتو نيزي واري کان هٿ مان نيزو کسي ورتو. چوڻ لڳو اسان هاڻي ڪين آهيون؟ اوهان جتي به آهيو اتي ٻيهي وڃو. (جيڪڏهن نه ته) اوهان مان جيڪو به بهادر ماڻهو هوندو مان ان جي مٿي ۾ نيزو نوڪيندس.“

اوهان پاڻ سوچيو ته اڻويهين صديءَ جو بادشاهه دائود (ڊئنگ ڊوڊ) خواه مخواهه ڪاوڙ ڪرڻ جو مجرم آهي. هو پنهنجي رعيت جي انهن ماڻهن کي نيزو مٿي ۾ هڻڻ جون ڌمڪيون ڏئي رهيو آهي، جيڪي تاوان مڙهيل پنهنجي حڪمران کي ڏسڻ ۽ سندس آجيان ڪرڻ آيا آهن ۽ کيس ويجهي کان ڏسڻ لاءِ ٻيهه ڪري رهيا آهن. پر اوهان کي اهو ڏسي تعجب ٿيندو ته هڪ پادري پنهنجي بادشاهه جي ڪاوڙ (radure) کي جواز ڏئي ٿو ۽ پٽ ۽ ڀاءُ وانگر سندس ساراها ڪندي چوي ٿو:

”بادشاهه ۾ غصو سٺي ڳالهه آهي، انتظام هلائڻ وارن ۾ سدا غصو هوندو آهي. پر ماڻهو ان ڳالهه کي سٺو ڪونه ڀائيندا آهن.“

سنڌ کي اهڙي حڪمران جي ضرورت آهي جڏهن انگلنڊ جو وليم هو. جيڪڏهن اوهان وقت بوقت هنن مٿان سڀني نه ڪندا ته هو ڪونه سمجهندا ته ڪو حڪمران به آهي. ائين جيئن لڪڻ هڻي جانور کي ياد ڏياربو آهي ته سندس مالڪ به آهي يا جڏهن به موقعو ملي ته سندس جاءِ کي به تبديل ڪندو رهجي. اوهان ويسر ۾ اهڙي وحشييت کي دفن ڪري ڇڏيو ته ڀلو. مصر جي محمد علي پاشا سڪرات مهل اهو فرمان جاري ڪيو هو ته جيڪو ماڻهو سمجهندو ته ملڪ جو حڪمران مري ويو آهي ته سندس سر قلم ڪيو ويندو. اسان انگريز به نيم مشرقي آهيون، تنهن ڪري اسان ته سمجهي ويا هئاسون ان شاهي فرمان جو مقصد ڇا آهي. مشرقي ملڪن ۾ جڏهن تخت ۽ تاج خالي هوندو آهي ته ملڪ جي سڀني شهرن ۾ بدنظمي ڪاهي پوندي آهي ۽ قبائلي سردار بغاوت جو علم بلند ڪندا آهن. ڦرلٽ عام ٿي ويندي آهي ۽ هر ماڻهو ترڪن وانگر

سرڪش ٿي پوندو آهي. تخت تي ويهڻ کان پوءِ نئون بادشاهه وڳوڙ ختم ڪرڻ لاءِ تلوار ۽ فوج کان ڪم وٺندو آهي. تڏهن سال جي رتوڇاڻ کان پوءِ مس وڃي ٿاير ٿيندي آهي پر ان سان گڏ، ڇاچن، ڀائرن، سوٽن ۽ ٻين ويجهن عزيزن جي رت ۾ هٿ رڱڻا پوندا آهن. فوج وٺي پنهنجي رعيت تي حملا ڪيا ويندا آهن. ڪن کي قتل ڪرائي جان ڇڏائي آهي ته ڪن کي ڦاهي ڏئي سڪون حاصل ڪبو آهي. ڪن کي زهر ڏياربو آهي ته ڪن کي انڌو ڪرائبو آهي. ساري ملڪ ۾ فوج ماکڙ جيان تباهي مچائي ڇڏيندي آهي، جنهن جو اثر محصول ۽ سرڪاري خزاني تي پوندو آهي.

مان آغا خان جي ڳالهه بيان ڪري ختم ڪرڻ چاهيان ٿو. هن ماڻهوءَ ٻيو ته ٺهيو پر سنڌ ۾ ڇيڻ جي ڏيرن تي بيٺل سڪن وٺڻ جا تڙ به ڪونه ڇڏيا هئا. جيڪو ماڻهو وٽس ڏانهن ويندو هو سو ڏڦ ٿي ويندو هو. جڏهن بلوچن جي فوج ويجهي اچي پهتي هئي ته ڏينهن جو تارا ڏسڻ ۾ اچي رهيا هئا. هن پاڙي سان ڪانه رهائي هئي، پنهنجي وڏيءَ جو نه دارون نه دوا. حملا آورن کي مهاڏي ڏيڻ لاءِ وٽس ڪجهه به ڪونه هو. ٽالپرن جي فوج جهرڪ شهر جي چوڌاري ڏنل قلعو ٽپي اندر آئي. شهر کي لٽي ڦري پينگ ڪيو ويو. جيڪو به ڏاڙهي ڪوڙ ماڻهو سندن نظر ۾ پيو اهو زندهه ڪونه بچيو. (4) هي فوج آغا خان جي شخصيت کي ته هٿ ڪري ڪانه سگهي پر سندس شراب ۽ حرم خاني کي خوب استعمال ڪيائون. آغا خان کي شراب ۽ پيئڻ جهڙي ٻيءَ شيءِ جي نقطه نظر کان تمام گهڻو نقصان ٿيو. ان کان سواءِ سندس ٻيون قيمتي شيون به سلامت ڪونه رهيون هيون، بلوچ سندس خوبصورت زالون به کڻي هليا ويا هئا. هن ڪوشش ڪري ٻن ٽن هفتن کان پوءِ پنهنجون زالون موٽايون هيون. سندس جيڪو قيمتي سامان کنيو ويو هو تنهنجو هن اندازو ڪونه لڳايو هو.

جهرڪ شهر ڪراچيءَ کان 91 ميل پري ۽ حيدرآباد ويندڙ رستي جي ڪنڌيءَ سان واقع آهي. اسان هاڻي سنڌ جو لاڙ وارو حصو ٽپي اڳتي نڪري آيا آهيون. جنهن جوءِ وڃان اسان هاڻي سفر ڪري رهيا آهيون تنهن کي وڇولو سڏيو ويندو آهي (5) جنهن کي اسان سنڌ جو مرڪزي حصو چئي سگهون ٿا. اوهان کي محسوس ٿيندو هوندو ته اسان اتر طرف سفر ڪري رهيا آهيون. هوا به خشڪ ٿي وئي آهي. رات ۽ صبح جو به

جڻ جسم کي کائي رهي آهي. اونهاري جو منجهند مهل خطرناڪ قسم جي گرمي ٿيندي آهي. سامونڊي هوا جو آخري احساس جهرڪ شهر وٽ ٿيو هو. ڪيترا ماڻهو اوهان کي ٻڌائيندا ته سامونڊي هوا حيدرآباد تائين محسوس ٿيندي آهي. پر مون کي ڪڏهن به اهڙو احساس ڪونه ٿيو آهي ته سامونڊي هوا حيدرآباد تائين پهچندي آهي. ٿي سگهي ٿو ته ڪن خاص حالتن اندر هن شهر تائين پهچندي هجي. امڪان آهي جڏهن اولهه - ڏکڻ واريون چؤماسي واريون هوائون نهايت زور سان گهلنديون هونديون ته سامونڊي هوائن جو اثر حيدرآباد تائين پهچي سگهندو هوندو.

اوهان ڏسندا هوندا ته سنڌوءَ جو پاڻي به ڪنارن تي وهي رهيو آهي. اونهاري ۾ هن جي موج ۽ مستيءَ بابت اوهان ته سوچي به ڪونه سگهندا هوندا. انهيءَ زماني ۾ سندس پوري رنگ جو پاڻي گجئيءَ سان ڍڪيل هوندو آهي ۽ ڪپرن کان نڪري چوڏس پڪڙجي ويندو آهي. سندس رفتار به گهڻي وڌي ويندي آهي. ايڏو خوف پيو ٿيندو جو اوهان ان ڏانهن ڏسي دهشت کان منهن ورائي ٻئي پاسي ڏانهن ڪري ڇڏيندا. جڏهن طوفان جهڙيون تيز هوائون گهلنديون آهن ته گجئي سان ڍڪيل وڏيون لهريون ۽ ڪارا ڪُن ڏسڻ ۾ ايندا آهن. ان وقت سنڌوءَ جي پاڻيءَ ۾ جڻ کڏ ڏسڻ ۾ ايندي آهي. ان وقت سنڌو ايڏو آواز پيدا ڪندو آهي جو دل تي دهشت طاري ٿي ويندي آهي. هتان جون وڏي ۾ وڏيون ٻيڙيون سندس خطرناڪ پاڪ ۾ هونديون آهن. تيز واءِ ۽ لهرين ڪري اهي پنهنجي چوڌاري پيون ڦرنديون آهن. سندس لهرون به سمنڊ جي وير وانگر وڙهنديون آهن. چؤوايو گهلندو آهي ته وڏيون ٻيڙيون به ڪڏهن هيڏانهن ڪڏهن هوڏانهن پيون اچلون کائينديون آهن. مقدونيا جي وڏن ٻيڙن سان به هن درياءُ ساڳي جُٺ ڪئي هئي. يونانين جا ڀاڳ ڀلا هئا جو هن درياءُ سندن ٻيڙن کي ڌڪي ڪناري سان ڪونه هنيو هو نه وري اهي لهر جي لپيٽ ۾ آيا هئا. جهرڪ شهر تي سنڌوءَ جي آبهوا جو گهڻو اثر آهي پر ٻيڙياتا ۽ جهازران هن درياءُ جي ائٽڊرٽي جي تمام گهڻي شڪايت ڪندا آهن.

جهرڪ شهر کي ڇڏڻ کان اڳ مان اوهان کي هيءَ ڳالهه ٻڌائڻ ٿو چاهيان ته ٻڌ ڌرم سان لاڳاپيل سرون ڪراچي واري عجائب گهر ۾ ڪٿان آيون هيون. هتان کان ٽي ميل هيٺ سنڌوءَ جي ڪنار سان سئڻين سڌي مٿاڇري سان هڪ ننڍڙي ٽڪري آهي جيڪا سنڌوءَ جي صفا ڪناري تي آهي. هن جي ڀرسان شيخ تارو نالي هڪ ڳوٺ واقع آهي. ڳوٺاڻن جي

روايت مطابق هتي ڪافر ڪوٽ هوندو هو جتي راجا مانجيراڙ جي راجڌاني هوندي هئي.

اهو قصو مسلمانن جي حملي کان اڳ واري دؤر سان تعلق رکي ٿو. مسٽر ڊبليو ڪول (W.Cole) هتي ڊپٽي ڪليڪٽر هو تنهن گهمندي اتفاق سان ڪي خوبصورت سرون ڏٺيون جيڪي کيس ڏاڍيون وڻيون هيون. ان ڪري هن ڇا ڪيو جو ڌڙي ۾ اونهي ڪاهي کڻائي. جنهن ان دوران کيس هڪ پٽ ڏسڻ ۾ آئي. ان کان پوءِ هن وڌيڪ هيٺ کوٽائي ڪرائي ۽ وڃي پٽ جي بنيادن تائين پهتو جيڪي ٽڪريءَ جي مٿاڇري تي بيٺل هئا. اهڙيءَ ريت هن $85\frac{1}{2}$ فوٽ هم چورس هڪ جڳهه ڳولي لڌي. اها جڳهه سرن سان اوساريل هئي ۽ سر جي ماپ $15\frac{1}{2} \times 9\frac{1}{2} \times 2\frac{3}{4}$ انچ هئي. گاري طور سيمينٽ جهڙي نه پر بهترين قسم جي مٽيءَ جو گارو ڪتب آندو ويو هو جيڪا سنڌوءَ جي پيٽ مان ڪٽي وئي هئي ۽ ان ۾ تاندوري واريون شيون ملايون ويون هيون. بنيادن ۾ ٺهي واريون وڏيون سرون ڪتب آنديون ويون آهن. مٿي ڇهه فوٽ هم چورس جي ماپ جيترا نيلاسر ڏسڻ ۾ اچن ٿا. ڪيتريون اهڙيون سرون به آهن جن تي انساني شڪليون ٺهيل آهن. جيڪي مسلمانن رهڙي بدشڪليون بڻائي ڇڏيون آهن. پر هنن موحدين جڳهه جي تعمير ۾ ڪم آندل اهو نڪر ڪونه ڀڳو آهي. جنهن تي خوبصورت قسم جي نقش نگار ڏسڻ ۾ اچي ٿي. نڪر جا اهڙا خوبصورت ٿانوَ تمام گهڻي قسم جا آهن. چين ولايت کان آيل سياحن جو چوڻ آهي ته هتي گهڻا ٻڌ استويا يا ٿمولي هوندا هئا، پر اسان کي هتي اهڙيون تعميراتون ڏسڻ ۾ ڪونه آيون آهن. ان ناتي اسان کي فقط رڪڻ وارو ٺلهه نظر اچي ٿو جيڪو نوشهري ضلعي ۾ موجود آهي. مذڪوره ٺلهه گول طرز جي تعمير آهي. جنهن ۾ پڪيون سرون ڪتب آنديون ويون آهن ۽ نيلاسر به رکيل آهن. ان کان سواءِ نقش نگار واريون ٺهيل سرون به ڏسجن ٿيون. پنجاب ۾ به ڪي ٻڌ يادگار آهن جيڪي طرز ۾ هن تعمير جهڙا آهن. ڪي ماڻهو هن تعمير کي سما خاندان جي ڄام نظام الدين (چوڏهين صدي عيسوي) ڏانهن منسوب ڪندا آهن. هن ماڳ جي کوٽائي مان ڪا دلچسپ شيءِ ڪانه لڌي آهي. سنڌ جي ڏکڻ- اوڀر ۾ پارڪر واري پاسي هڪ مشهور تيرت آهي جتي جين Jain ڌرم (6) سان لاڳاپو رکندڙ ماڻهو ياترا تي ايندا آهن. هي ڌرم ٻڌ ڌرم جي چاڙهه آهي جنهن جي ابتدا نائين صديءَ کان ٿي آهي.

حوالا:

- (1) هن فرقي جو هڪ جهونڙو سردار جبلن ۾ رهندو آهي. سندس قبضي ۾ مسياد (Masyad) نالي هڪ قلعو آهي جيڪو هُما کان اولهه پاسي واقع آهي. هن قبيلي جي ماڻهن جي ڪنهن کي به خبر ڪانه آهي. پر هنن جا منهن مهاندا ايراني نسل جي ماڻهن جهڙا آهن. هي قبيلو اولمپس Olympus ديوتا جي پوڄا ڪندو آهي. ايس لائين جو بيان اهڙو منجهيل آهي جو ڪابه معلومات ملي ڪانه ٿي سگهي. پر اتي حسن صباح يا فدائين جو ڪو اثر رسوخ موجود ڪونه آهي.
- (2) Iroon جي معنيٰ ايران جڏهن ته Iroonee جو مفهوءَ ايراني آهي.
- (3) هن لفظ جي معنيٰ آهي مارڻ ڌڪ هڻ strike. هي ترڪي ٻوليءَ جو لفظ آهي. موجوده دور جا ايراني حڪمران ڪاجار (Kajar) نسل جا ترڪ آهن جيڪي ڳالهائڻ ۾ ترڪي لفظن کي اوليت ڏيندا آهن.
- (4) ايراني فوجي نوجوان ترڪ فوجين جيان ڏاڙهي ڪوڙائيندا آهن.
- (5) مختلف جاگرافيدانن سنڌ کي ٻن حصن جهڙوڪ اتر ۽ لاڙ ۾ ورهايو آهي. حيدرآباد کان ٿورو اتر هالا ڪنڊيءَ کي اتر - لاڙ جي حد سمجهيو ويندو آهي. ڪي ماڻهو وري سنڌ کي ٽن حصن ۾ ورهائيندا آهن.
- (6) صحيح جيئن Jaina آهي جيڪو جي Ji لفظ مان نڪتل آهي جنهن جي معنيٰ آهي فتح. هي ماڻهو ديوتائن جي عظمت کي ڪونه مڃيندا آهن نه وري سندن ذات وارن طبقن ۾ ويساهه آهي. ان کان سواءِ ويدن کي به ڪونه مڃيندا آهن. هو فقط پنهنجي تيرٿنڪرس (Tirthankras) جي مورتين جي پوڄا ڪندا آهن.

باب ٻارهون

ڪوٽڙي، فوجي ڪئمپ جي چؤطرف واري خندق، حيدرآباد ڏانهن ويندڙ ٻه رستا

هن علائقي جي تاريخ ۽ جاگرافيءَ جو خاڪو پتو نه آهي ته ڪيئن ٿي سگهي ٿو؟

نه مسٽر جان بل، هن موضوع تي ڪيترن يورپي مستشرقين شاگردن گهڻو ڪجهه لکيو آهي جن ۾ هيءُ عاجز به شامل سمجهيو وڃي. ٻي ڳالهه ته مون اوهان کي هتان تاريخ ۽ جاگرافي سمجهاڻ لاءِ ننهن چوٽيءَ جا زور لاتا آهن، ته جيئن انهن ۾ دلچسپي وٺو. مان اعتراف ڪريان ٿو ته هن ڪم ۾ آءٌ ڪامياب ڪونه ٿيو آهيان. ان کان سواءِ هي موضوع به غير دلچسپ آهي، ان ڪري اوهان کي سمجهاڻي اوهان جي دلچسپي پيدا ڪرڻ تان هٿ ٽي ڪڍي ويو آهيان.

سائين مشرق جي تاريخ (1) ٻن حصن ۾ ورهائي سگهجي ٿي. قديم تاريخ جهنگلي ماڻهن جي تصوراتي قصن جو مجموعو آهي، جيڪي گهڻو ڪري ڏندڪٿائون ۽ روايتون آهن جن جا ٺاهيندڙ جهونڙي لائوي جهڙا ماڻهو هوندا هئا، جيڪي ٺاهيل ڏند ڪٿائن جي سَند هوندا هئا، جيڪو ”سچائي ۽ ايمانداري سان ڪوڙ ڳالهائڻ ۾ مشهور هوندو هو.“ سندس پيدا ڪيل گند ۽ غلاظت جي هن ڏير کي نيبور (Nebuhr)، آرنولڊ (Arnold) ۽ مومسن (Mommsen) جهڙن ڪوڙ جي ماهرن ڪچي مال طور گهڻو ڪتب آندو هو.

خاص دؤر جي تذڪرن ۾ مستند فقط ماڻهن جا نالا هوندا آهن، جن سان منسوب بهادريءَ جو ڪونه ڪو ڪارنامو هوندو آهي. اهڙا قصا ڏاڍيءَ خوبصورتيءَ سان بيان ڪيا ويندا آهن، جن ۾ انصاف ۽ ان

دريائيءَ کان ڪم ورتا ويندا آهن. اهي قصا ڊگھا ايڏا هوندا آهن جو ماڻهو ٻڌي ڪڪ ٿي بوندو آهي. وڪٽر هيگو (Victor Hugo) پنهنجي پوئينءَ عمر ۾ ڏاڍا ڊگھا ناول لکيا آهن. معلوم ائين ٿي رهيو آهي ته مصنف سمجهي ٿو ته اهڙي ڊيگھ نهايت ضروري آهي. ناول پڙهي محسوس ائين ٿيندو آهي ته مصنف کي جتي ڊيگھ جي ضرورت آهي، اتي اختصار کان ڪم وٺي ويو آهي ۽ جتي جتي اختصار ضروري هو اتي وري غير ضروري ڊيگھ کان ڪم وٺي ويو آهي. ڪٿي وري تاريخ جي بيڪار ڳالھين کي شامل ڪري ويو آهي ۽ بيان به تاريخ جي فلاسفيءَ جي خراب نقطن کي شامل ڪري ويو آهي. عام طور تي منجهس هن ڳالھ جي به ڪوٽ آهي ته هن اعليٰ تعليم يافتہ يورپ جي توقع مطابق هڪ ڏاهي ۽ سچيت مؤرخ جيان پنهنجو فرض ڪونه نڀايو آهي.

مثال طور سنڌ جي راجڌاني اروڙ جي فتح ٿيڻ کان پوءِ ان جي ماتحت ملڪن جا ماڻهو امن امان ٿيڻ ڪري ڏاڍا خوش هئا، جيڪي موتي اچي پنهنجن ڌنڌن ڌاڙين سان لڳا هئا ۽ محمد بن قاسم جا احسان مڃڻ لڳا هئا. هن هارون پٽ قيس پٽ رواح اسدي کي اروڙ جو گورنر، موسيٰ پٽ يعقوب پٽ طائي پٽ نشبان پٽ عثمان ثقفي کي هتان جو قاضي، وداع پٽ احمد نجدي کي برهمڻ آباد جو فوجي سربراه، نوبت بن دراز کي راوڙ قلعي جو حاڪم مقرر ڪيو جڏهن ته باذل پٽ حلواني کي ڪوراه وارو علائقو سپرد ڪيو. ان کان پوءِ هن ملتان جو رخ ڪيو ۽ سفر ڪندو باهيجيه (Bahejeh) نالي هڪ قلعي وٽ اچي پهتو جتي ڪلسور پٽ چندر پٽ سلابيج (Salabij) اچي محمد بن قاسم جي پيش پيو جيڪو راجا ڏاهر جو سوٽ ۽ سندس دشمن هو. ان کان پوءِ هن سکر جو قلعو فتح ڪيو ۽ عطا پٽ جماھي کي اتان حاڪم مقرر ڪيو. اهڙي بندوبست ڪرڻ کان پوءِ هن ملتان ۽ ان جا ماتحت علائقا ۽ وڏا ننڍا قلعا فتح ڪيا. هن ڪاظمه (Kazimah) پٽ عبدالملڪ کي ماهپور جو حاڪم ۽ دائود پٽ موسيٰ پٽ وليد حمامي کي ملتان جو گورنر مقرر ڪيو. جيڪو سندس اعتماد جوڳو ساٿي هو.

برهمڻ آباد هڪ عجيب و غريب قسم جو نالو آهي، جنهن جو اڌ سنسڪرت ۽ اڌ پارسي آهي. جيڪڏهن ڏسجي ته هي نالو سنڌي نه آهي، ليڪن هن نالي وارو شهر سنڌ جو اهم ماڳ آهي، جڏهن ته ملتان جو شهر اوڻيهي کان وٺي اولهه هندستان جي ڪُنڇي رهيو آهي. پر مصنف هنن

ماڳن جو ذڪر ئي ڪونه ڪيو آهي. ان کان سوا هي ماڻهو ماهپور ۽ باهيجيه کان بيخبر ڏسجي ٿو. اسان وٽ انگلنڊ ۾ به پتن ۽ پائن جي شڪل ۾ ڪي تذڪره نويس آهن. اهڙا پت ۽ پان سنڌ ۾ به آهن. ائين سمجهڻ گهرجي ته اهي شاهي دربار جا چاپلوس ۽ خوشامدي تذڪره نويس هئا. هي ماڻهو خاص ڪري ان موضوع تي ڳائيندا ۽ وڃائيندا هئا جنهن مان ڪين توقع هوندي هئي ته حڪمران خوش ٿي هنن کي ڏهرا دان ڏيندو. ڏسبو ته ان دؤر جو نظم ۽ نثر ساڳئي قسم جي گند غلاظت سان ٿُڀ لڳو پيو آهي. هڪ هڪ لفظ چاپلوسي ۽ ڪاري ڪوڙ سان ٽمٽار آهي. اهڙن تصنيفن جا صفحا به روحاني عذاب کان گهٽ ڪونه هوندا آهن. ان کان سواءِ مشرقي تاريخ ۾ واقعن جي هڪ جهڙائي ۽ ساڳياپ گهڻي هوندي آهي، جيڪا پڙهندڙ کي ٽڪائي ڇڏيندي آهي. هتان جو عام قسم جو پل ڪلهيرو ماڻهو پوءِ اهو علم ۾ هجي يا بهادريءَ ۾، ۾، ارجنٽائين ريپبلڪ جي ماڻهوءَ جيان پاڻ کي قلم، تلوار ۽ زبان جو دنيا جو هيرو سمجهندو آهي. معلوم ائين ٿيندو آهي ته هو يا هن جو بهادر پٽ ملڪ جي عام ماڻهوءَ جي مدد سان ڪنهن خاندان جي ناڪام حڪمران کي تخت تان لاهي پاڻ حقيقي حڪمران بڻيو آهي. پر تن نسلن گذرڻ کان پوءِ نئون حڪمران خاندان اڳئين گهراڻي جي حڪمران جيان ٽڪجي ناڪام ٿي پوندو آهي. ان ڪري سندس گهڻا دشمن پيدا ٿي پوندا آهن ۽ حڪمران جا حامي ماڻهو بزدل ۽ چاپلوس بڻجي ويندا آهن. شراب خوري ۽ عيش عشرت عام ٿي ويندي آهي. سماج ۾ انصاف نالي واري به ڪابه شيءِ موجود ڪانه هوندي آهي. اهڙيءَ منڊل وايومنڊل جي پيدا ٿيڻ کان پوءِ هڪ عام قسم جو بهادر ماڻهو چار تلوار باز ڪٿي اڳتي ايندو آهي ۽ وقت جي حڪمران جو انت آڻي. پاڻ گادي سنڀاليندو آهي. اهڙيءَ ريت سندس خاندان به تن نسلن تائين حڪومت ڪري ٽڪجي پوندو آهي ۽ تخت ۽ تاج ڪنهن ٻئي ماڻهوءَ کي ڏيڻ لاءِ ان سڌيءَ طرح تيار ٿي ويندو آهي.

قديم دؤر جي سنڌ جي تاريخ ۽ جاگرافي ايڏي سٺي ڪانه رهي آهي. قديم مصر ۽ نئين مصر (سنڌ) ۾ تمام گهڻو تضدد ڏسڻ ۾ اچي ٿو. جديد دؤر جي شاگرد جي مطالعي واسطي نئين مصر ۾ قديم دؤر سان لاڳاپيل ڪي آثار ڪونه آهن. هندو ڌرم سان لاڳاپيل اهڙو ماڻهو موجود نه آهي جنهن سنڌ جي هن موضوع تي لکيو هجي. ليڊي بل جي قول مطابق

تہ ہندو مصنف پنهنجي برادريءَ جي مفادن واسطي بہ کجھہ ڪونہ لکيو آهي. جڏهن تہ سنڌ جي واپار ۽ تجارت جي موضوع تي مسلمانن پهرينءَ صدي هجري کان وٺي لکڻ شروع ڪيو هو. معلوم ائين ٿي رهيو آهي تہ اسان جي عيسوي سن کان بہ گهڻو اڳ قديم سنسڪرت ڳالهائڻ واري نسل وچ ايشيا جي خشڪ جابلو علائقن کان اچي اتر هندستان کي والاريو هو. سڀ کان اهر حقيقت اها آهي تہ ان نسل جي ماڻهن کي انڊين سڏيو ويو آهي. مٿن اهو نالو سنڌو درياءَ يعني Indus تان پيو آهي. انڊين جي معنيٰ آهي سنڌو درياهه يعني Ind يا انڊس جي اوسي پاسي رهڻ وارا ماڻهو. پر لفظن جي تاريخ بہ عجيب غريب هوندي آهي.

مسٽر جان بل، جڏهن اوھان جي پياري ڌيءَ ”To, the poor Indians et req“ جا لفظ اُچاريندي آهي تہ سندس ڌيان هن حقيقت ڏانھن ڪونہ هوندو آهي تہ هوءُ اهڙي نسل جي ماڻهن بابت ڳالهائي ٿي جيڪي ڪنھن قديم دور ۾ ان عظيم درياءَ جي ڪنڌين ڪنارن سان گذاريندا هئا جيڪو هينئر اوھان جي اکين آڏو آهي. ان نسل جا انسان اڄ واري نئين دؤر ۾ جهنگلي ۽ اڻ سڌريل آهن. مقدونيا جي ماڻهن جي سنڌوءَ وسيلي سفر ۽ حملي (326 ق.م) کان وٺي سنڌوءَ وسيلي عرب حملي (1711ع) تائين، هڪ هزار سال کان هتي هڪ تاريخي خال ڏسڻ ۾ اچي ٿو. معلوم ٿئي ٿو، وچ واري ان دؤر ۾ ڪيترائي انساني گرهه هن ڌرتيءَ تان بار بار گذرندا پنهنجي پيٽ پوڄا لاءِ اڀرندي ڏانھن نڪرندا رهيا آهن.

”هيءَ ڌرتي دولت سان مالامال ۽ رنگينين سان ڀريل هئي.“

پر هن ڌرتيءَ تي اهڙو هڪ بہ ڪتبو ڪونهي جو پتو پوي تہ انهن حملي آورن ڪهڙين ڪهڙين جڳهن تي منزلون ڪيون هيون. هيءُ علائقو اتر کان ڏکڻ ڏانھن لاهوندو آهي ۽ سنڌ درياءَ جي لٽ ۽ مٽيءَ سان ڀريل آهي. ان ڪري سنڌوءَ کي جڏهن بہ ۽ جتان بہ وهڻ جي مرضي پوندي آهي، وهي گذرندو آهي. ڪير بہ سندس موج ۽ مستيءَ کي روڪڻ ٽوڪڻ وارو ڪونہ هوندو آهي ۽ ان جي رُخ کي وري سولائيءَ سان بدلائي بہ سگهيو آهي. جيڪڏهن هن درياءَ جي پيٽ ۾ سرن جو بند ٻڌبو تہ رُخ بدلائي ويندو آهي. ائين ڪرڻ سان راجڌاني سان گڏ ڪيترا مشهور ۽ وڏا شهر اُڇڙي ناس ٿي ويندا آهن. (مان مٿي بہ گذارش ڪري آيو آهيان تہ بند ٻڌڻ ۽ رُخ موڙڻ وارو واقعو سنڌوءَ سان تعلق ڪونہ ٿو رکي. اهڙو بيت هاڪڙي درياءَ جي نالي سان شروع ٿئي ٿو. جڏهن بکر- سکر ويجهو واري

اروڙ ڀرسان هاڪڙي بدران سنڌو وهندو هو. صاموئي فقيرن جي بيت ۾ بيان ڪيل اروڙ کي هاڪڙي جي ڪناري سان موجوده دؤر جي ميرپورخاص واري علائقي ۾ ڳولڻ ڪپي- (مترجم). سڪيا ستابا علائقا جيڪي اڳي باغستان جيان لڳندا هئا، سي رُج ۽ سُج ۾ تبديل ٿي ويندا آهن. جن شهرن ۾ ماڻهن جي پيهه ۽ گپاگيه لڳل هوندي هئي، اتي وائر وايون ڪندا ٻڌبا آهن. اهڙين جاين تي ماڻهن جا ميلا لڳي ويندا آهن جتي هڪ مهينو اڳ برپا بيابان هو ۽ ماڻهوءَ جي بوءِ به ڪابه هوندي هئي.

جيتري قدر لاڙ واري حصي ۾ سنڌوءَ جي قديم وهڪري جو تعلقو آهي، ته هن موضوع تي گهڻو ڪجهه لکيو ويو آهي. بحث مباحثا به گهڻا ٿي گذريا آهن. هر هڪ ڄاڻو ماڻهو پنهنجا نظريا پيش ڪيا آهن. پر مسٽر جان بل، عقلمنديءَ جي شعور جي ڳالهه ضرور ٻڌڻ گهرجي. ڊاڪٽر لارڊ "Memoir on the plan of the Indus" ۾ پنهنجي خيال جو اظهار ڪيو آهي. سندس خيال آهي ته هي درياءُ هڪ سڪنڊ ۾ $300 \times 300 \times 300$ يعني 300 معڪب فوٽ مٽي سمنڊ ۾ ڇڏيندو آهي. ان حساب سان اها مٽي ستاويهه لک فوٽ ٿئي ٿي. ستن مهينن ۾ مٽيءَ جو اهو مقدار اهڙو بيت بڻائي سگهي ٿو جنهن جي ڊيگهه 42 ميل، ويڪر 27 ميل ۽ اونهائي 40 ميل ٿي سگهي ٿي. اهڙيءَ ريت سامونڊي ڪنارو پنج قدم اڳتي وڌي سگهي ٿو. جيڪڏهن ڪو ماڻهو سون بلڪ هزارن سالن جي قديم دؤر کان وٺي مٽيءَ جي ان مقدار جو حساب ڪتاب لڳائيندو ته کيس سولائيءَ سان چوڙ واري علائقي جو پتو پئجي ويندو. (2)

اڄ صبح جو اسان هڪ سنئين سڌي ميدان تان گذريا هئاسون جيڪو سنڌوءَ جي ساڄي ڪنار سان واقع آهي. هيءُ جوءِ رڻ پٽ نه آهي. ڪٿي ڪٿي پتون ڏسبيون آهن. ڪپ، اڪ، ڪٻڙ ڪڙڻ لئي ۽ جهنگلي نيرڪان سواءِ ٻي ساوڪ به موجود آهي. چوڏس آبادي ڏسبي. پوکي راهي کي پاڻي پهچائڻ واسطي نار هلندا آهن. نارواهن مان پاڻي ڪڍڻ ٿا. ڪٿي وري درياءُ مان ڪڙيو کوتي، نار ٻڏي فصلن کي پاڻي ڏنو وڃي ٿو. آباد زمين هر چورس ٽڪرن ۾ ورهايل ڏسجي ٿي. هن رُت ۾ ٻاجهري، مڪائي جا منڊا، ڪڻڪ ۽ جُون جو ناز نظر اچي ٿو. هن ڪشادي ميدان ۾ وڏا وڏا ڳوٺ موجود آهن. ماڻهو به سگهارا متارا آهن. هنن جي پيٽ ۾ چوڙ واري علائقي جا ماڻهو ڦڪا، توڪلا، ڌڙا ۽ بيمار پيا ڏسبا، سدائين پيا ٻڏائين ته گهڻو تپ چڙهي ويو آهي. سنڌوءَ ۾

چاڙھ وارو پاڻي اڃا ماڻي لٿو آهي. هتي هر شيءِ جهجهي آهي. توهان کي کاپي واري هر چيز ملي ويندي. هتي کير ته گهڻو ملي ويندو پر اسان کي هر ڏک ۽ ڏچو سهي وڃڻ گهرجي.

هاڻي اسان ان ماڳ جي ويجهو اچي پهتا آهيون جتي اسان جي منزل آهي. ڪوٽڙي سامهون آهي جنهن جي معنيٰ آهي ننڍڙو قلعو. ٿورو وقت اڳ هتي ڪڇيون هونديون هيون، جنهن ڪري سنڌوءَ جو ساڄو ڪنارو ساڻو نظر ايندو هو. اڳي هت هڪ اهڙي جڳهه هوندي هئي جنهن کي حفاظت لاءِ چوڌاري ڪچو ڪوٽ ڏنل هوندو هو. اسلحو بارود ۽ ٻيو سامان به اتي رکيو ويندو هو. هڪ گول ڪشادي مناري جهڙي جڳهه آهي جنهن کي هڪ سڌي ديوار ڏئي الڳ ڪيو ويو آهي. مذڪوره مناري کي پنئين پاسي پُشتو ڏنل ڪونهي، جنهن جي ديوارين جي وچ تي هڪ کليل ميدان آهي، جتي ٻه ريجمينٽون هڪ ئي وقت ماني کائي سگهن ٿيون. هتان جي ڪچين جڳهن کي ڪي پوڻ جي گندي عادت آهي. ڪچين سرن ۾ قلمي شورو ٿئي ٿو تنهنڪري اهڙيون جڳهون گهڻو جتاءُ ڪونه ڪري سگهنديون آهن. هتي اڏوهي به جام آهي، جيڪا ڪاڻ ڪوٽڻ وارن ليلپوتين (Lilliputian) هر شيءِ ۾ سرنگهه هڻي ناس ڪري ڇڏيندي آهي. سنڌ جي لاڙ واري حصي ۾ هن جيت جو وڏو آزار آهي. هتي انڊس نيول فلوٽيلا (Indus Naval Flotilla) نالي هڪ جهاز ران ڪمپنيءَ جي هيڊ آفيس قائم هئي، جيڪا انڊين نيوي يا بامبي مئرن جي شاخ هئي ۽ هن درياءُ وسيلي تجارتي آمدرفت ڪندي هئي، ان ڪري ڪمپنيءَ تي نالو به ان درياءُ جو رکيو ويو هو. هتي جا ڪجهه بنگلا ان ڪمپنيءَ جي عملدارن لاءِ مخصوص ڪيا ويا هئا. هتي بازار به هوندي هئي، جنهن جا هٿ ڪچا ۽ ڪچيءَ جي ڦرهن سان ڍڪيل هوندا هئا. جهڙي بازار گندي هوندي هئي تهڙا گدلا ۽ ميرا هتان جا ماڻهو هوندا هئا، جن جي سارو ڏينهن پيهه لڳي پئي هوندي هئي. هيءُ بازار سنڌوءَ ڪناري لنگر هڻندڙ آگبوتن جي عملي ۽ سامان لاءِ ٺاهيندڙ چاڙهيندڙ مزدورن جي لاءِ کاپي جون ضروري شيون مهيا ڪندي هئي. هتي آئي وئي انگريز مسافرن جي ترسڻ ۽ آرام ڪرڻ لاءِ بنگلو وغيره ڪونه هوندو هو. انهن ڏينهن ۾ اهڙين جڳهن جي تمام گهڻي ضرورت هوندي هئي. جڏهن هن مهذب قسم جي جڳهه تي سندن ٽنن لڳڻ جو اضافو ٿي ويندو هو ته ڏچي جو ڪجهه وڌيڪ احساس ٿيندو هو. ويچارا همدرد ماڻهو پريشانين ۾ اچي ويندا هئا.

هن ماڳ تي لئبرري، بليئرڊ روم، ماني ڪاٺڻ لاءِ ميس جتي هڪ يا ٻه واقفڪار ملي ويندا هئا، موجود هئا. هن جاءِ تي گهڻن وارين جي جاءِ تي پيٽيڪوٽ واريون به هونديون هيون. اسان ٽاٽ جا گهر ڇڏي ڪيڏانهن وڃڻ وارا ڪونه هئاسين. هيءَ جُوءَ ترقيءَ ۾ گهڻن کان گهڻو اڳتي هئي، تنهن ڪري ڌاڙيلن ۽ چورن جي گهٽتائي ڪانه هوندي هئي. هيءَ علائقو ڪاٺڪو چورن ۾ به خودڪفيل هو. اهو صبح واري وقت گهٽ هوندو هو جنهن ۾ اسان کات هڻي چوري ڪرڻ جي خوشخبري نه ٻڌندا هئاسون. اهڙن چورن کي ڦٽڪڻ جي سزا لاءِ صبح وارو سدورو ٿاڻو مقرر ٿيل هوندو هو. انهيءَ لاءِ ته جيئن هتان جي ماڻهن جو سارو ڏينهن خوشيءَ ۽ خير سان گذري.

اوهان ان فرق کي محسوس ڪريو ته هتي جهاز راني، ريل جي شروعات ۽ ٽيليگراف جي موجودگيءَ ڪهڙا نه رنگ لائي ڇڏيا آهن. درياءَ جي اترئين ڪنار سان جڳهن جون قطارون ڏسڻ ۾ اچن ٿيون. ريل به هتان پئي ايندي ويندي آهي. ريلوي بند سان ڪاٺ جا ننڍا ننڍا سليپر جڙيل آهن. ماڻهو به پيڙين وسيلي درياءَ پار ڪري ڪوٽڙي ۽ حيدرآباد پيا ايندا ويندا آهن. تنهنڪري درياءَ جي ٻنهي ڪنارن سان گهاٽ نهيل آهن، جتي لهڻ ۽ چڙهڻ لاءِ ڏاڪا جوڙيا ويا آهن. هتان جي سڀنيءَ کان وڌيڪ اهم جڳهه ريلوي اسٽيشن آهي جنهن کي اڃا به وڌائڻ جو منصوبو ٺاهيو ويو آهي، جنهن ۾ سامان رکڻ لاءِ ڇاپري جي تعمير ۽ پاڻيءَ جي ٽنڪ لاءِ اتاهون منارو شامل آهي. ٽيليگراف جي ايريل (Aerial) لاءِ 150 فوٽ اتاهين تعمير جي ضرورت هئي، پر هاڻي اهڙيءَ رٿا مان هٽ ڪڍيو ويو آهي. هاڻي انڊس فلوٽيلا جو نالو سنڌ فلوٽيلا، پنجاب فلوٽيلا رکيو ويو آهي. ان سان گڏ دهلي ريلوي اسٽيمرس به ڪم ڪرڻ شروع ڪري ڏنو آهي. انهن ڪمپنين کي پنهنجا الڳ جهنڊا آهن جن جي اچي ٿر تي ”ريڊ ڪراس“ جو نشان آهي، گوديون به شاندار نظر اچي رهيون آهن حد ۾ اعليٰ قسم جا هيدرالڪ پريشر (Hydraulic pressure) لڳل آهن. جهاز جو ڳاڙهو ڳنڍل ڪٽو ونجهن سان هاڪارڻ واري سفيد رنگ جي پيڙيءَ کان مختلف آهي. ڪجهه بنگلن جي تعمير ۾ ٿورو گهڻو اضافو ڪري وڌيڪ بهتر بڻايو ويو آهي، اهي جڳهون ڪمپني جي عملدارن جي رهڻ لائق بڻجي سگهن ٿيون. صفائي سنائي رکڻ جي ناتي بازار کي درياءَ جي ڪناري کان ڪجهه وٿيرڪو رکيو ويو آهي. اهڙيءَ ريت مياڻيءَ وارو رستو به پڪين سان تعمير ڪيو پيو وڃي. هتي انصاف جي تقاضا جي پورائي

لاءِ ڪاردار مقرر ڪيو ويو آهي ۽ انتظام ۽ امن امان لاءِ هڪ فوجدار ڪم ڪري ٿو. جيڪو پوليس جو اعليٰ عملدار آهي. انگريز مسافرن جي رهڻ لاءِ هڪ سٺو بنگلو آهي، جتي رڌ پچاءُ لاءِ گوا جو بورچي موجود آهي، جنهن جو تيار ڪيل کاڌو ڏاڍو سواڊي هوندو آهي. مسٽر ايدلجي (Eduji) به هڪ بورڊنگ هائوس ۽ بليئرڊ روم هلائيندو آهي، جتي شراب به دستياب آهي، پر اچڻ وارن جي گهڻائي ريلوي گارڊ ۽ ڊرائيورن جي هوندي آهي. درياءُ جي ڪناري سان وڻن جي ڇانوَ ۾ بڻجڻ موجود رهندي آهي. ڀرسان ئي هڪ عاليشان باغ آهي جتان بهترين ميوات، گل ۽ سائي ڀاڄي ملي ويندي آهي. هتي انبن جا باغ به آهن، جن مان هڪ فلوتيليا جي نگران عملدار مستري. ولڪنس (A. Wilkins) جو آهي. ٻيا باغ وائين جا آهن، انهن کي جيڪڏهن گهمڻ جي بخشش ڏني آهي ته وڻن کان انڪار ڪندا آهن. وائيا باغن ۾ گلن پوکڻ بدران بصر ۽ سايون ڀاڄيون پوکيندا آهن.

انگريزن واري پراڻي قلعي کي آڏو ورائڻو ڏئي اسپتال بڻائي وئي آهي. پوئين پاسي وارن چبوترن کي ڊاهي پٽ ڪيو ويو آهي. مذڪوره قلعي جي باقي حصي ۾ انڊس فلوتيليا جو سامان رکيو ويو آهي. مسٽر ڪيلان (Kealan) اتي موجود ڪونه آهن پر پوءِ اسان گهمڻ لاءِ اوڏانهن هلنداسون جتي اسان ”هڻ ڪڻ“ بلا (Biscobra) هلي ڏسنداسون. هي گجرات جي چندنگو (Chandangi) جيڪا هڪ زهريلي ڪرڙي آهي. هي سنڌي ”ڪڻ“ آهي جيڪو ڳوهيري جي شڪل جهڙو ٿيندو آهي. پر رڳو زهريلو جيت ڪونه ٿيندو آهي، گلوئي به ڪڻ جي شڪل جهڙي ٿيندي آهي، جيڪا جابلو علائقن ۾ جام ٿيندي آهي جنهن کي ڪجهه ذاتين جا ماڻهو کائيندا آهن. هي ساهدار اُٺ يا ڏهه انچ ڊگهو ٿئي ٿو. سندس ننڍي ٿلهي ڳچي سنهڙي ۽ ٻيو جسم ٽڪنڊو ٿئي ٿو جيڪا هوبهو (Thanatophidia) جهڙي آهي پر سڪيڊينمر (Succedaneum) وانگر سندس پچ واري جاءِ تي ٿورو ڳوڙهو ڏسبو آهي. تنهنڪري ڄڻ ننڍڙي (Gherken) پٽي ڏسبي آهي. گلوئي جڏهن ننڍي هوندي آهي ته سندس رنگ سفيد. واڳڻائي هوندو آهي، وڏي ٿيڻ کان پوءِ متجي سائي-پوري ٿي ويندي آهي. هڻ ڪڻ (Biscobra) بلا تمام گهٽ ڏسبي آهي، تنهن ڪري سنڌ ۾ رهندڙ انگريزن اها بلا ڪانه ڏني آهي. اها بلا گند غلاظت جي ڍير گهوڙن جي ڪُڙهين ۽ پراڻن گدامن ۾ رهندي آهي. ڪجهه وقت ٿيندو ته ٽي ”هڻ ڪڻ“ ڪوٽڙي جي قلعي ۾ ڏني وئي هئي. هتان جا سڀ ماڻهو چوندا آهن ته هيءُ ساهدار چڪ هڻندو آهي ته بچڻ ممڪن ڪونه هوندو.

آهي. ڪيپٽن هچنسن (Hutchinson) ڪمانڊنگ آفيسر آءِ. ايفه. ايس. ايس. فريئر مون کي يقين ڏياريو هو ته هڪ چوڪري کي هن کڻ ڪاڌو ۽ چئن ڪلاڪن کان پوءِ هو مري ويو. ڪرنل بيول (Beville) کي پڻ اهڙو يقين آهي، ڇاڪاڻ ته هن ساڳئي قسم جو واقعو گجرات ۾ ڏٺو هو. اسان سول هاسپيٽل وڃي اها بلا ڏٺي هئي. ڏنوسون ته سندس ڏند ننڍڙا هئا، تنهن ڪري پنهنجي زهر جي ڳوٺڙين کي ڪنهن جسم اندر داخل ڪرڻ جي لائق ڪونه هئا.

ڪوٽڙي ۾ به گرجا گهر آهن جن مان هڪ ڪئٿلڪ ۽ ٻيو پرايسٽنٽ فرقي سان واسطو رکي ٿو. ان کان سواءِ سرڪاري اسڪول، لئبرري ۽ مئڪنڪس انسٽيٽيوٽ مسافرن لاءِ بنگلو ميونسپل باغ، سول هاسپيٽل، لاک اپ (جنهن کي سب آرڊينيت جيل سڏجي ٿو)، ڌرم سراءِ (جتي هتان جا ڏيهي مسافر رهندا آهن) ۽ ڊڪ آهي جتي رولو جانور واڙيا ويندا آهن. ڊڪ ته سنڌ جي ڪنڊ ڪڙڇ ۾ نظر ايندا آهن. سينيٽوريم جي لاءِ ڪوششون هلندڙ آهن. هڪ جڏو سڌو رستو آڳوٺن بيهڻ واري جڳهه ڏانهن ويندو آهي جنهن ۾ هيٺ مٿاهيون ۽ جهاکا آهن، جنهن ڪري ان سان هلڻ ڏاڍو ڏکيو هوندو آهي. ان رستي سان هلبو آهي ته ڌوڙ جا ڪڪر ٺهندا هلندا آهن. پيرسان ٿي سنڌوءَ جي کاٻي ڪناري سان گالون (Galun) نالي هڪ ڳوٺ آهي، جيڪو نئين ڦليليءَ جي منهن وٽ آهي. هتان کان چار پنج ميل مٿي پاڻيءَ ۾ هلندڙ اسپتال پڻ آهي، ماڻهو هوا بدلائڻ لاءِ اوڏهين ويندا آهن. ڏکڻ-اولهه جي چوماسي جي رت دوران سامونڊي هوا گهلندي آهي پر اها حيدرآباد تائين پهچي ڪانه سگهندي آهي. پتو نه آهي ته ان جو سبب ڇا آهي جو فوجي ڪئمپ سنڌو جي 1800 فوٽ ويڪري ڪناري سان چونه قائم ڪئي وئي آهي، جيڪو ڏاڍو گليو ۽ منظرن سان ڀرپو آهي. ائين ڪرڻ سان فوجي تپ ٿو کان بچي پون ها ۽ سرڪار جو خرچ پڪو به گهٽجي وڃي ها. ريزيڊنسي واري پراڻيءَ جاءِ بابت ته هرڪو بحث ڪري رهيو آهي. سنڌوءَ جي اندرئين پاسي واري ڪناري سان پٿر جي پڇنگ به ٿيل آهي، تنهنڪري پاڻيءَ جي چاڙهه سبب ٻوڏ جو ڪو خطرو به ڪونه آهي، ڇاڪاڻ ته سنڌوءَ ۾ چاڙهه اچڻ ڪري ڪوٽڙيءَ ۾ ٻوڏ اچڻ جو سدائين خطرو رهندو آهي. سرڪاري رپورٽن مان اهو ظاهر ٿي رهيو آهي ته اولهه هندستان ۾ ديسا کان پوءِ حيدرآباد ۾ تپاولي گهڻي نه هوندي آهي، پر مٿي بيان ڪيل پوئين نالي واري شهر ۾ 300 انگريز مس ٿيندا. هيءَ جڳهه ڪاغذن ۾ خطرناڪ ته ڪانه ڏيکاري وئي آهي پر هتي پوري رنگ جون اهڙيون خشڪ ٽڪريون

آهن جن تي ساوڪ جو تہ نالو نشان بہ ڪونهي، آبهوا ايڏي گرم هوندي آهي جو معلوم ائين پيو ٿيندو آهي اهي ٽڪريون آڳ جا آلا اوڳاچي رهيون آهن ۽ سنڌ ۾ سڀني ماڳن کان وڌيڪ گرم هي ماڳ آهي، جتي سڪون ۽ آرام جو تہ ڪو سوال ئي پيدا ڪونہ ٿو ٿئي.

ڪوٽڙيءَ ۾ هاڻي ڪجهہ اخلاقي سدرو آيو آهي. سنڌي دُٿا چور آهن. جتي بہ هوندا، هٿ چوهائيءَ کان ڪونہ مڙندا آهن. جڏهن ڪو چور گهر ۾ کات هڻندو آهي تہ هتان جي ڊپٽي ڪليڪٽر جي ڦٽڪن جي پهچ کان پري هوندو آهي، ان کان پوءِ کيس هفتي سوا جي مهلت ڏني ويندي آهي ۽ هو دل جو دل ۾ کلندو آهي.

هتي جهاز راني کلي وئي آهي. اها چڻ ترقي ۽ تعمير جي شروعات آهي. جهاز ۾ ويهڻ کان پوءِ اوهان کي محسوس ٿيندو تہ اوهان اهڙي مضبوط فوجي ڪئمپ ۾ ويٺا آهيو جنهن جي چوڌاري خندق کوٽيل آهي. جهاز جي روانگي جو منظر بہ مزيدار ۽ کلڻ جهڙو هوندو آهي. گهوڙا يا ٻيا جانور جهاز ۾ چاڙهڻ وقت ڏاڍي گهڻي ڪندا آهن. آئسسلنڊ جا ماڻهو بہ جڏهن جهاز ۾ سوار ٿيندا آهن تہ چرڪندا ۽ ڪنبندا آهن. هتي بہ جڏهن ڪنهن گهوڙي کي بيٽيءَ ۾ سوار ڪبو آهي تہ اهو گھ ڪري بيهي ويندو آهي. پوءِ اهڙي گهوڙي کي اڳين پيرن ۾ رسا ٻڏي بيٽيءَ ۾ چاڙهڻ لاءِ اڳتي ڇڪيندا آهن. ساڳئي وقت بہ چٽا ڊگهو لڪڙو هٿن ۾ جهلي ان جي پوين جنگهن کي اڳتي زور ڏيندا. ان جو نتيجو اهو ٿيندو آهي جو يا تہ گهوڙو ٻوٽ ڀر وڃي هيٺ ڪرندو آهي يا وڏو ٻچانگ ڏئي ڏو وڃي آگبوت ۾ ڪندو آهي. اُنن کي آگبوت ۾ وهارڻ واسطي ڪناري ڀرسان هڪ دڙو ٺاهيو ويندو آهي ۽ ان دڙي جي لاهونديءَ اچي ڪناري وٽ ڪٽندي آهي. اُٺ کي اڳين جنگهن جي داڦورن مٿان رسا ٻڏي چار ماڻهو ان کي آگبوت ڏانهن ڇڪيندا آهن. ڏهر ٻارهن ماڻهو وري پٺئين پاسي کان اُٺ تي ڏنڊن جو وسڪارو لائي ڏيندا آهن. اهڙيءَ ريت ڏهن اُنن کي چاڙهڻ ۾ چار ڪلاڪ لڳي ويندا آهن. آگبوتن جو پهريون سلسلو 1854ع تائين هليو. انهن جي جاءِ تي هاڻي اسٽيم بارج (Steam-barge) کي استعمال ڪيو ويندو آهي. هن قسم جا آگبوت سالياني ٽيڪي تي ورتا ويندا آهن. هن ساري آمدرفت جي نظرداري هڪ پارسي ڪئپٽن ڪندو آهي. جانورن کي هن تي سوار ڪرڻ واسطي ڪاٺ جي پل ۽ تڙا استعمال ڪيا ويندا آهن. ان ڪري ڪيڏو بہ تاهڙ اُٺ هوندو تہ بہ چرڪندو ڪونهي، اڳي آگبوت سامان سڙو لاهي انگريزن جي ايجنسي جي پراڻيءَ جاءِ وٽ بيهندا هئا.

جتان هڪ رستو حيدرآباد ويندو آهي، جيڪو کڏن، کوپن ۽ جهاڪن سان ڀريو پيو آهي، پر هاڻي جهاز ڪوٽڙيءَ جي بلڪل سامهون اچي بيهندو آهي. هتي آبي آمدرفت جي سهولت لاءِ ٻه جايون آهن. هڪ بنگلو ۽ ٻيو گاڏين بيهارڻ لاءِ ڇاپرو ٺهيل آهي. ڀرسان ئي گدوءَ جو تئبو آهي جيڪو ڪڇن گهرن ۽ جهوپڙين جو مجموعو هو، جيڪو هاڻي نالو بدلائي گدو بندر بڻجي ويو آهي. هاڻي شام واري گهوڙيسواري ڪري ان ماڳ وٽ پهچندا آهيون. مسافرن جي سهولت لاءِ پڪورستو آهي، جنهن تي فاصلي ڏيکارڻ واسطي پتھر هنيا ويا آهن. رستي جي ٻنهي پاسن کان نمڻ جا وڏا وڻ آهن. ساڍن ٽن ميلن جي پنڌ کان پوءِ فوجي ڪئمپ پهچي ويو آهي، بندر تي ٻڌن ڪن چؤقيٽيون ۽ ٻه قيٽيون گاڏيون جهاز جي انتظار ۾ بيٺيون هونديون آهن. وڏو اعتراض اهو ڪيو ويندو آهي ته هتي گهوڙن کي ڦٽڪن جهڙا لڪڻ هنيا ويندا آهن. ممبئيءَ ۾ جاريو جنس Jarvey genus ڪافي خراب آهي، يعني تباهيءَ جي حد تائين خراب. اهو جڻ هڪ تهذيب ۽ غير تهذيب جو غير قانوني سنگم آهي، جڻ ته لنڊن جي گاڏيءَ کي ننڍڙو ڪري هيٺئين سطح تي آندو ويو آهي، جنهن ۾ ميرن گدالن ۽ سوئي ڪپڙن ۾ وائيا چڙهيا ويندا آهن. معلوم ائين ٿيندو آهي ته اهي جڻ ٽامي جا به ٿي سگهيا ٿاڙين گاڏين ۾ ويهندا آهن ۽ حاڪم ڪلاس يورپي ماڻهن جي توهين ڪندا آهن.

اسان ايجنسيءَ واري جاءِ ۽ رستو به ڏسڻ هلنداسون، جنهن کي مون 1849ع ۾ ڏٺو هو. ان وقت اها جڳهه ڪنهن به ڪم جي ڪانه رهي هئي. هن جڳهه ۾ ڇهه ٻڌن ڪن ننڍڙا ڪمرا هئا، ساري جڳهه کي چوني جو لڀيو ڏنل هو. اوڀر پاسي کان کليل اڱڻ ۽ ڏکڻ هڪ باغ، وڻن جو جهڳٽو ۽ ننڍڙن بنگلن جون قطارون هيون. هاڻي اها جاءِ اندرئين هڪ هال کان سواءِ ڊگهي پٿيانگ ٿي وئي آهي، اهو ڏکونيندڙ منظر ڏسي منهنجو ته ساهه ٿو نڪري، هن جڳهه جي ٻاهرين ديوار سان بلوچ فوج جو مقابلو ڪري کين پڇاڻي ڇڏيو هو جيڪا مير شهداد جي اڳواڻيءَ ۾ ڪاهي آئي هئي. اها جڳهه ائين پٽ ٿي ويئي آهي جو جيڪر اتي بصر وڃي بوکجن. اڱڻ ۾ ٻيرن ۽ ٻين وڻن جو جڻ ٻيلو لڳو پيو آهي. اڄ ته هن جڳهه ڏانهن ڪير ڏسي به ڪونه ٿو. ڪنهن کي خبر ناهي هتي هزمٽجستي جي 22- ريجمينٽ رهندي هئي، جيڪا ميجر آئوٽرام جي نظرداري ۾ رهندي هئي، جنهن جو ڪمانڊنگ آفيسر ڪئپٽن ڪونوي (Conway) هو جيڪو هميشه هن قلعي نما جڳهه جو خيال رکندو ايندو هو. مان سمجهان ٿو اها

ڏاڍي چڱي ڳالهه ٿيندي جو ٻه ٽي رپيا پري هلي اها شاندار جڳهه ڏسنداسون، جنهن جون مٿيون يادگيريون جڻ هيانءَ سان چنبريون پيون آهن. اسان جي انهن جڳهن سان ڪا جذباتي وابستگي ڪانه رهي آهي جيڪا اسان کي هجي.

مسٽر جان بل، جيتري قدر سنڌ جو تعلق آهي، ته اسان مکيه ڪم اهو ڪيو آهي ته هتي جي پراڻي دؤر جي قديم آثارن کي نئين دؤر جي قديم آثارن سان ملائي ڇڏيو آهي.

ايجنسيءَ جي پٺئين پاسي ڪئپٽن اسٽئڪ هڪ بنگلو ٺهرايو هو جيڪو هاڻي جُهڪي پيو آهي. هو هڪ پڙهيل ڳڙهيل ۽ عالم انسان هو. 12000 لفظن (3) تي مشتمل هڪ انگريزي- سنڌي ڊڪشنري به جوڙي هئائين. ايجنسي بازار جو نالو بدلجي چڪو آهي، جنهن کي هاڻي مير خان لوري جو ٿنڊو سڏيو ويندو آهي. اهو جن ائين محسوس ٿي رهيو آهي ته سنڌ نهايت جلديءَ ۾ ٿور-وڌي ڌارئي حڪمرانيءَ مان جند ڇڏائڻ جي ڪوشش ڪري رهي آهي. ٽالپر خاندان سان تعلق رکندڙ مرحوم مير حسن علي ان تڪراري جاءِ ڀرسان هڪ باغ، بنگلو ۽ ڊسپينسري تعمير ڪرائي هئي جنهن کان پوءِ هن نسل جي حڪمراني ختم ٿي چڪي هئي. هتي فقط سفيد رنگ جي هڪ جڳهه پنهنجي اصلي حالت ۾ بيٺي آهي جيڪا زير زمين وڇايل تارن وٽ ان جڳهه تي آهي جتي اهي تارون اچي ملنديون آهن. اها جڳهه وقت جي لوڏن لمن کان بچي وئي آهي ۽ پنهنجي وقت جي منفرد تعمير آهي.

حيدرآباد ڏانهن ويندڙ انهي رستي سان مختلف قسم جا منظر ڏسڻ ۾ ايندا. جنهن جاءِ وٽان هي رستو شروع ٿئي ٿو اتي بڙ جا ٻه وڻ ڏسڻ ۾ اچن ٿا، جيڪي ڏاڍا شاندار آهن. جن جي چوڌاري پٿر جون پُٺل بينچون پيون آهن. اوهان کي ياد هوندو ته مون 1850ع ۾ هڪ اڳڪٿي ڪئي هئي ته جيڪڏهن هنن وڻن کي وقت تي پاڻي ايندو رهيو ۽ ٻڪرين جي ڪاڇڻ کان بچي ويا ته اهي وڻ ايندڙ ٻئي نسل جي ماڻهن لاءِ ٿڌڙي چانوَ ڏيندا. ڏسون، هاڻي ته اهي گدامڙي ۽ ٻير جي وڻن جيان چوڏس چانئجي ويا آهن. تعداد ۾ آهن ته فقط ٻه، پر ڏسڻ ۾ ائين پيا اچن جڻ ته ڪو وڻ جو پيلو ٻڌو پيو آهي. جيئن سنڌ جي راجڌانيءَ ڏانهن وڌندا پيا وڃون، تيئنءَ خوبصورت منظر نظر ٿا اچن. وڻن جي مختلف جهڳٽن کان ٻاهر نڪتا آهيون ته مختلف واهن ۽ ڪترين جو هڪ مها جار وڇايل پيو ڏسجي، جن جي ڪنڊين ڪنارن سان ڪانڊيرا، ڪنڊن وارا پيا ٻوٽا ۽ ٻي عام

رواجي اويٽر نظر اچي ٿي. هتان بيهي ڏسبو ته جبل جي هڪ ڇڪ تي ڪلهوڙن جو تعمير ڪرايل گول طرز جو هڪ قلعو ڏسجي ٿو جنهن جي اندرئين پاسي هڪ خوبصورت ۽ ڊگهي ڏاڪڻ آهي. جيڪا شاهه مڪي جي روضي ڏانهن ويندي آهي. جتي ڪاشيءَ جي نيرين سرن جي جافري ڏسڻ ۾ ايندي. هن ماڻهوءَ جي نالي مان پتو پوي ٿو ته هو مڪي جو ويٺل هو. (4) چيو ويندو آهي ته هو 1260ع ڌارن هرات مان لڏپلاڻي اچي سنڌ پهتو هو. انهن ڏينهن ۾ نيرون ڪوٽ ۾ هڪ ڪافر راجا جي حڪومت هئي. هن مان ڪيترائي سيد پيدا ٿيا جيڪي اڄڪلهه سنڌوءَ جي ڪناري سان آباد آهن. مون کي اهو ڏسي ڏاڍي خوشي ٿي رهي آهي جو پراڻي دؤر جي هن بزرگ جي مزار جي اوسي پاسي ڪابه تبديلي ڪانه آئي آهي. هڪ چيتي جو پيڇرو خالي پيو آهي. هيٺ ننڍن گهرن جا ويڙها وسيل آهن. جتان پئڻ وارن جون دانهون پيون ٻرنديون آهن. جيڪڏهن ساڄي پاسي ڏانهن وڌبو ته اتي هڪ قبرستان ۾ هائلنڊرس جون انهنتر ۽ ريل آئرش وارن جون اسي قبرون ڏسڻ ۾ اينديون. جيڪي هن ملڪ جي طرز جون ٺهيل آهن. انهن مان ڪن قبرن جو واسطو ڪئٿولڪ ۽ ڪن جو لاڳاپو پراڻيسٽن مذهب سان ڏسجي ٿو. ڪيتريون قبرون ڊهي تباھ ٿي ويون آهن ۽ ڪيترين قبرن ۾ گڏڻ ڌريون کوٽي تباھ ڪري ڇڏيو آهي. ديواريون به ڊهي ڪنا ڪيڙا ٿي ويون آهن. هيءَ تباھي ان ڪري آئي آهي جو هن طرف ڪنهن به ماڻهوءَ ڌيان ڪونه ڏنو آهي. اميد آهي ته ڪونه ڪو ماڻهو هن کي بچائڻ واسطي ضرور اڳتي ايندو. هن جي پيٽ ۾ گوا ۾ انگريزن جي قبرستان جي حالت وڌيڪ سٺي آهي. اتي موجود پورچوگيز انگريزن جي قبرن جي سٺي حالت ۾ رکڻ واسطي چڱو ڌيان ڏيندا پيا اچن. ائين چوڻ ڪا فخر جي ڳالهه ڪانهي. هتان کان قلعو ڏاڍو خوبصورت نظر ايندو آهي. هتان اسان چور دروازي Sally-part وسيلي قلعي ۾ داخل ٿيندا هئاسون. پر هاڻي اهو بند ٿي ويو آهي. موجوده بيلاسس روڊ گڏو وٽان نڪرندو آهي. جيڪو هڪ سٺي انگريز عملدار جي نالي آهي. جنهن پوئين دؤر ۾ هتي وفات ڪئي هئي. هن رستي ۾ ڪي خاص ڳالهيون موجود آهن. پهرين ڳالهه هيءَ آهي ته هن رستي مان پاڻيءَ جو هڪ ڪس هلندو آهي. پاڻيءَ جو هي گذرگاهه ونگن وسيلي مٿان ئي مٿان هلندو آهي. پاڻيءَ جو هي ڪس ڇڻ ته زندگيءَ جي جياپي جو هڪ مثال آهي. پاڻيءَ جو اهڙو نظام وڃڻ ڪلاسيڪل دؤر کان اڳتي وڌي ڪونه سگهيو هو. مسٽر رابرٽ برٽن سي. اي پنهنجي ڪم کان وڌيڪ

واقف هوندو. پر هن کي ڪاريز جي الي جي خبر ڪانه هوندي. اسان کي خبر نه آهي ته پاڻي درياءَ جي مٿئين طرف کان ڇو نه کنيو ويو آهي. پاڻيءَ کي اتر طرف مٿي ڇڪڻ لاءِ ٽن اسٽيم انجنيٽين کان ڪم ورتو ويو آهي ۽ اهڙو ڪم بلڪل بيڪار آهي. پاڻيءَ جي هن ڪس جو هجڻ به نه هجڻ جي برابر آهي، جيڪڏهن پاڻي آڻڻ جي اهڙي انتظام ڏانهن ڌيان ڏنو وڃي ها ته سنڌ جي هن اڳوڻي راجڌاني کي ان وقت درياءَ جي تازي پاڻي جو موقعو ملي وڃي ها جڏهن اها اڃا مڪمل راجڌاني هوندي هئي. هن روڊ جي ساڄي پاسي چرين جي اسپتال آهي، جنهن جي چوڌاري اوچي ديوار ڏنل آهي. هيءَ اسپتال سر ڪوواسجي جهانگير جولاءِ 1871ع ۾ تعمير ڪرائي هئي، جنهن ۾ اٺ وارد هتان جي ماڻهن لاءِ ۽ هڪ يورپين لاءِ ٺهرايو ويو هو. ان کان سواءِ هتي عملدارن جي رهڻ لاءِ جايون ۽ پورهيتن لاءِ ڇاپرا ٺهيل آهن. هن اسپتال جي پکيڙ کي تمام گهڻو وڌائي پيش ڪيو ويو آهي. چيو ويندو آهي ته هيءَ اسپتال پهريائين لاڙڪاڻي ۾ ٺهرائڻ جو ارادو ڪيو ويو هو ۽ اها ساريءَ سنڌ جي چرين جي علاج لاءِ ٺهڻي هئي. چرين جي هيءَ اسپتال فقط ان شهر لاءِ مخصوص ڪانه هئي، جنهن جي آدمشماري فقط 35000 آهي. اسان ان جاءِ وٽان ڪا به طرف وڌياسون جتان اهورستو ٽن حصن ۾ ونڊجي ٽن طرفن ڏانهن وڌندو آهي. اسان اڳتي وڌي هڪ ٽڪريءَ تي چڙهياسون. ڪڏهن هيءَ هڪ وسيع کليل علائقو هو، جتي فوج جو بئڪون ٺهيل هيون ۽ منهنجي دوست ڪرنل رٿ فارن (Rath forne) جو بنگلو هو جيڪو هتان جو ڪليڪٽر هو. اهي ماضيءَ جون ڳالهيون آهن. هاڻي ان علائقي ۾ فوجي ڇانوڻي آهي. هتي ڪجهه نئين قسم جون جڳهون به ڏسڻ ۾ اچن ٿيون، جهڙوڪ سنٽ ٿامس جو گرجا گهر آهي، جيڪو اولهه ۽ اوڀر طرف ترچي نموني وڌيل آهي. ڪچهري (عدالت) جي وسيع عمارت به هتي آهي جيڪا اتر ۽ ڏکڻ پاسي کان کليل آهي. ان کان سواءِ ٽيليگراف آفيس، ريسٽ هائوس، بلوچ ريجمينٽ جا ڪوارٽر، منصف جي آفيس به علائقي ۾ موجود آهي. ٻه گوٽڪ پينٽ هائوس به هن ميدان تي آهن، جنهن جي جڳهه نيم شهري تعمير جهڙي آهي، جنهن گهڻي وقت کان ڏکيل سنڌ جي سورن ۾ وڌيڪ اضافو ڪيو آهي. توهان هاڻي حيدرآباد ۾ پهچي چڪا آهيو، جنهن جي معنيٰ آهي شينهن جو شهر.

حوالا:

- (1) هن قسم جي خيالن جو اظهار ان ڪري ڪيو ويو آهي ڇاڪاڻ ته مشرق جي تاريخ جاگرافي اهڙي ئي قسم جي آهي اختلاف راءِ واريون ٻيون به ڳالهون آهن جيڪي طبري ۽ فرشته جي تصنيف ڪيل تاريخن جي مطالعي وسيلي معلوم ڪري سگهجن ٿيون.
- (2) نيل درياه جي پاڻي وسيلي ايندڙ ساليانو لک 240 ملين همچورس گز آهي. ٻين لفظن ۾ هن ريت چئي سگهجي ٿو ته اها همچورس ٻه ميل ايراضي ٿيندي جنهن جي گهرائي پنجاه فوٽ هجي.
- (3) مسٽر اسٽئڪ جي لکيل سنڌي - انگريزي ڊڪشنري هئي جيڪا بامبي - آمريڪن مشن 1851 ۾ ڇاپي هئي جنهن جو هڪ جلد هو ۽ 240 صفحن تي مشتمل هئي. اهڙيءَ ريت 1851 ۾ انگريزي سنڌي ڊڪشنري به ڇاپي وئي هئي.
- (4) مسٽر اي. بي. ايسٽوڪ پنهنجي نقطه نظر ۾ غلط آهي. سندس چوڻ آهي ته شاه مڪي تي اهو نالو انهيءَ ڪري پيو هو جو هن تمام گهڻا ڀيرا حج ڪيا هئا ۽ مڪي ويو هو.

حيدرآباد، قلعو، مقبرا ۽ شهر

حيدرآباد سنڌ جي اڳوڻي راجڌاني آهي. جيڪا دوايي جي مرڪزي جاءِ تي واقع آهي. سمجھڻ ائين ڪبي ته هي شهر هڪ ننڍڙو ٻيٽ آهي. جنهن جي اولهه پاسي ساڍا ٽي ميل کن پري سنڌو پنهنجي موج ۽ مستيءَ سان وهندو آهي. هن جي اوڀر پاسي اٽڪل ميل سوا پري ڦليلي ۽ ٻيون ڪوڙ ساريون ڇاڙهون وهنديون رهنديون آهن. هي شهر اڪيلي ۽ گول ٽڪريءَ تي اڏيل آهي. جيڪا چن-پٿر جي ٺهيل آهي. هي گنجي ٽڪر جي ڇاڙهه آهي. جيڪو اتر کان ڏکڻ اٽڪل تيرهن ميل ڊگهو آهي ۽ سنڌوءَ سان پور وڇوٽ هيٺ هلندو وڃي ٿو. هي جابلو سلسلو دريائي لٽ سان ٺهيل ميداني علائقي کان ڪي ٿورا فوٽ اوچو آهي. ڪٿي ڪٿي سندس اها اوچائي ويتر به گهٽجي ويندي آهي. جهڙوڪ: پارسين واري مناري دڪم ۽ ڪلهوڙن حڪمرانن جي مقبرن وٽ هن سلسلي جي اوچائي گهڻي گهٽ ڏسڻ ۾ ايندي آهي. هي حصو سندس اترين ڇيڙو آهي. شهر واري ٽڪري اوچي آهي. هتان بيهي جيڪڏهن نهاريو ته سنڌو ۽ ان جي مختلف ڦاٽن کي چڱيءَ ريت ڏسي سگهجي ٿو. تنهن ڪري هن ٽڪريءَ کي قلعي اڏڻ لاءِ چونڊيو ويو هو. هن قلعي جو اصل نالو نيرون ڪوٽ يعني راجا نيرون جو ڪوٽ (1) آهي. چيو ويندو آهي ته اهو راجا ڪافر هو تنهنڪري هن قلعي کي ڪافر ڪوٽ سڏيو ويندو هو. هي شهر 1718ع ۾ غلام شاهه ڪلهوڙي تعمير ڪرايو هو. پر 17 فيبروري 1843ع تي مياڻيءَ جي جنگ کان پوءِ اسان جي قبضي ۾ اچي ويو هو.

هي قلعو هڪ سوڙهي ٽڪريءَ تي تعمير ٿيل آهي. شهر جي اڏاوت به ساڳي ٽڪريءَ جي مٿاڇري تي ٿيل آهي. جيڪا گهٽ وڌ بيضوي شڪل جي آهي. هن جي پکيڙ اٽڪل منو ميل ۽ ايراضي اٽڪل چٽيهه ايڪڙ

ٿيندي. قلعي جي ديوار ۾ مختلف جڳهن تي پشتا (revetments) آهن جن ۾ استعمال ٿيل سرون پاڙيون پڪل آهن. پيٽرھ وٽ ديوارون موڪريون ۽ چوٽيءَ وٽ سنهڙيون آهن. مٿي واريون پتيون ٽڪريءَ مٿان مٿي سٿي اوساريون ويون آهن. قلعي کي ٻاهران بچاءَ جي نقطهءَ نگاهه ڪنهن به قسم جي ڪنڊ ڪانهي، ڪجهه گول چبوترا آهن ۽ وڏيءَ قسم جي توب جي ناليءَ لاءِ جهروڪا ڏسجن ٿا. بندوق باز فوجين جي بچاءَ لاءِ ڪنگرا (battlements) ٺهيل آهن. مٿي دمدم (ramparts) به تعمير ٿيل آهن. پراڌ ٻڙن کن چڇا جوڙي انهن کي بيڪار بڻايو ويو آهي. ان کان سواءِ قلعي جي ڀت ۾ مارا (apertures) به ٺهيل آهن، جن کي ايراني دماغه سڏيندا آهن. هنن جو تعداد پنج آهي. انهن مان جنگي مقصدن وارو ڪم به ورتو ويندو آهي ته اتان ڪني پاڻيءَ جو نيڪال به ٿيندو آهي. هي قلعو ايڏو مضبوط ۽ طاقتور آهي جو جيڪڏهن ننڍن گولن سان توب وسيلي گول باري ڪبي ته هي قلعو ڊهي پٽ ٿي ويندو. هي قلعو ڏسڻ ۾ جيترو مضبوط آهي، حقيقت ۾ ايترو ڪمزور آهي، جڻ پنهنجي مالڪن لپاڙي ٽالپرن جي نمائندگي پيو ڪري، جيڪو ايشيا ۾ ڪمزور ترين قلعن مان هڪ آهي. هن قلعي کي اتر پاسي کان چاليهه فوٽ ويڪري ڪڏ ڪڏي شهر کي الڳ ڪيو آهي. ڊاڪٽر هيبل چاليهه گز ماپ لکي آهي. جيڪا غلط آهي. مذڪوره ڪڏ مٿان هڪ ڀُل ٺهيل آهي جنهن تان گذري مختلف راهدارين ڏانهن وڃي سگهيو آهي، جيڪي ڏاڍيون پُريچ آهن، جن ۾ اڌ گول طرز جا چبوترا ٺهيل آهن. قلعي جو هي حصو بلڪل محفوظ آهي، اتي برج نما هڪ منارو آهي جنهن جي ڇت تنبونا آهي ۽ ڏسڻ ۾ هڪ ننڍڙي بنگلي جيان آهي. تصويرن ڪڍڻ وارا ڏاڍي شوق سان هن عمارت جون تصويرون ڪيندا آهن.

هن قلعي جي تعمير جو مقصد بچاءُ، حڪمرانن جي رهائشگاهه ۽ خزانن جي حفاظت ڪرڻ هو. قلعي جي اندرئين پاسي دمدمي سان گڏ هڪ وڏي آهي، جنهن سان ڇهه قدمي ڪري سگهجي ٿي، جيڪا قلعي جي چبوترن سان گڏ گول ٿري اچي ٿي. هتي پهريدارن جون جايون آهن، جيڪي هم چورس ماپ جون آهن. گهڻيون به نانگ وانگر وڪڙ ڪنديون ٿينديون گهرنديون اڳتي وينديون آهن. هتي فوجين جون بئريڪون، مسجدون، دربار حڪمرانن جون محلاتون، رهڻ لاءِ جايون، حرم ۽ گهوڙن جون ڪڙهيون (Stable) به آهن. ڪيترا گهر شاهي محلات جي

چوڌاري ٺهيل آهي جيڪي وڌيڪ ڪشادا به آهن. هنن گهرن کي فاتح انگريزن وڌيڪ آرامده بڻائي ڇڏيو آهي. سياري ۾ شيشي وارين درين جي ضرورت هئي، تنهن ڪري ڪاٺ جي شترس سان گڏ انهن ۾ شيشا به هنيو ويا آهن.

حيدرآباد جي شاهي محلات جي تعمير جو منصوبو هن ريت ڏسڻ ۾ اچي ٿو. اوهان هڪ ننڍڙي دروازي مان لنگهي اڳڻ ۾ داخل ٿيندا، اهو هڪ سوڙهي گذرگاهه ۾ در نه پر هڪ لنگهه آهي، اڳڻ هم چورس نه پر چوڪنڊو آهي. ساڄي پاسي نماز پڙهڻ لاءِ هڪ ننڍڙي مسجد آهي، جنهن جي چوڌاري ننڍڙي پٽ ۽ ڏيڍي آهي. ان جي سامهون کاٻي پاسي گهوڙن جي ڪٽڙهه ۽ رڌڻو آهي، نوڪرن جا ڪوارٽر ۽ آفيس به ان پاسي ڏسبي. چوٿين پاسي تي فقط گهر جي جڳهه آهي جنهن ۾ ڪاٺ جي وڏن شهتيرن جي آڌار تي بيٺل ورائڊو آهي. ان جي سامهون ننڍڙي چٽ جو پلويٽو (Parapet) آهي. ان پاسي اوهان کي عام ماڻهن ۽ حڪمرانن جا ڪمرا ڏسڻ ۾ ايندا، شاهي حرم انهن جڳهن جي پنئين پاسي لڳو لڳ آهي. ان جڳهه وٽ بيهي ڏسبو ته بيشمار ننڍڙا دروازا آهن جيڪي مختلف گذرگاهن ڏانهن کلندا آهن. انهيءَ پاسي وارن ڪمرن ۾ اڪيلائي يا تخيله واسطي گهٽ روشني هوندي آهي. هتي ڪي ڪمرا اهڙا به آهن جن کي چن سان لپو ڏئي ڪاٺ يا لوھ جي پٽيءَ تي ٺڪيل نقش نگار جي مدد سان چٽسالي ڪئي وئي آهي. مير شهادت خان جي گهر ۾ اهڙيون تصويرون نظر اچن ٿيون، جن ۾ راجا رنجيت سنگھ، لارڊ ليڪ سان هٿ ملائي رهيو آهي، ۽ ٻيءَ تصوير ۾ ميجر آئوٽرام پنهنجي گهر واريءَ سان گڏ شراب پيئندي ڏيکاريو ويو آهي. ڪمرن کي هلڪو گلابي رنگ ڏنو ويو آهي ۽ نقش نگار مان سوڊو مورش (Pseudo-Moorish) جي جهلڪ پئي نظر ايندي. شاهوڪار ميرن جي گهرن جي چٽين ۾ وڏا شهتير وڌل آهن، جن تي ٽڪ جو نازڪ ۽ نفيس ڪم پيو نظر ايندو آهي. رنگ به اهڙو ڪتب آندو ويو آهي جيڪو ڏاڍو چمڪدار آهي. ڪن ڪمرن جي ٻاهرين جهلڪ ائين پئي لڳندي آهي جڻ اتي هالا يا ملتان جي ڪاشيءَ جون سرون ڪتب آندل آهن. اندرئين پاسي کان ڀتين ۾ جارا، ڪپٽ ۽ گجها ڳاڻا آهن جن ۾ مشرق جا ماڻهو قيمتي شيون لڪائي رکندا آهن ۽ انهن کان تجوڙيءَ جو ڪم وٺندا آهن. انهن ڪمرن ۾ اهڙو فن مون 1845ع ۾ ڏٺو هو. جيڪو ڪنهن ڏاهي تباھ ڪري ڇڏيو هو. مياڻيءَ ۽ دٻيءَ جي

جنگين کان پوءِ فاتحن ميرن ۽ سندن دربارين کي اوچتو وڃي سوڳهو ڪيو هو. انهن ماڻهن مال خزانو هيرا جواهر سون جون صندوقون ڪمرن جي ڀتين جي پيڙهين ۾ پوري لڪائي ڇڏيون هيون، جيڪي مغرب وارن کي ڪوشش کان پوءِ به ملڻ واريون ڪونه هيون. مذڪوره جنگين کان پوءِ اهڙيون گجهيون ڳالهيون فاتحن جي ڪنن تي به پيون جن کي اهڙي قيمتي خزاني کي هٿ ڪرڻ جي اچي هورا ڪورا لڳي هئي. يورپي ۽ ڏيهي ماڻهن ان قيمتي خزاني کي هٿ ڪرڻ لاءِ نهنن جا زور لاتا هئا پر کين ڪڻ به نصيب ڪونه ٿيو. انهيءَ ڪري ڪمرن جي ٻاهرين خوبصورتي به تباهه ٿي چڪي هئي. ٻاهرينءَ چٽساليءَ ۽ نقش و نگار کي پتي خراب ڪرڻ کان اڳ ڌڪ هڻي ڏنو ويندو هو ته فرش يا پت نهري آهي يا ڪوڪي. ان کان پوءِ ڪوتائي شروع ڪئي ويندي هئي. منهنجي خيال ۾ اهڙي ڪي ٿوريون شيون هيون جيڪي اهڙن ماڻهن جي ور چڙهي ويون هيون.

اچو ته ور وڪڙ کائي مٽي ويندڙ ٻن ڏاکڻين مان هڪ وسيلي مٽي هلون. مٽي هلي اسان پهريائين قلعي جي ٺله يا مناري وٽ پهچنداسون. هن کان پوءِ قلعي جي تعمير شروع ٿي ويندي آهي. اتي پهچي اسان کي ائين محسوس ٿيندو ته جڻ ڪڙن وارو قلعو ڏسي رهيا آهيون. اسان هن جابلو سلسلي جي هڪ چوٽيءَ تي بيٺا آهيون، جيڪو جڻ ته جبل مڪاتام جو حصو آهي. ٿورو اولهه پاسي ڏانهن به ڏس. ان ڪڇي شهر جي ٿورو پريئين پاسي نظر ايندڙ نئون شهر هو بهو ازيڪاهه (Ezbekiyyeh) جهڙو آهي ۽ بندر واري ڳوٺ جو نالو گڏو آهي، جيڪو صفا بولاڪ (Bulak) جيان ڏسجي رهيو آهي. سنڌوءَ جو پوري رنگ جو پاڻي موج ۽ مستيءَ سان وهي رهيو آهي. هي درياءُ نيٺ جو پاءُ آهي جيڪو هڪ سڪي ستابي ماڻهيءَ مان گذري سمنڊ ۾ ڇوڙ ڪندو آهي، جنهن جي ڪنار سان گجگاهه ٻيلن جي هڪ سائي پتي ڏسجي ٿي، ان سائيءَ پتيءَ کان پوءِ اولهه پاسي ڳاڙهسري رنگ جو روڻ پٽ ڏسجي ٿو. لڳيا جو سامونڊي ڪنارو به اهڙو ئي ڳاڙهسرو روڻ پٽ آهي. هن جي الهندي ڪناري سان جبل آ، ان ڪري درياهه اولهه پاسي ڏانهن رخ بدلائي ڪونه ٿو سگهي. اها صورتحال قرآن شريف جي هن آيت جو مظهر آهي ته اسان هنن جبلن کي تنبوءَ جي ڪلن وانگي کوڙيو آهي ته جيئن ڌرتي چري پڙ نه سگهي. مصر ۽ سنڌ ۾ وڏا ٺله ۽ واهن تي ونگن واريون ٻليون به هڪ جهڙيون نظر اينديون وري جيڪڏهن ڪلهوڙن جي تباهه حال مقبرن ڏانهن ڏسجي ٿو.

تہ مصر جي مملوڪ بادشاھ جون مزارون ياد اچي وڃن ٿيون. پر مصر جي پئمبد ۾ مياڻيءَ ۽ دٻيءَ جي جنگي ميدان جهڙا يادگار ڪونه آهن. جيئن نيپوليئن جهڙي بهادر سان جنگ وڙهي ڪاميابي حاصل ڪئي وئي هئي. تو سنڌ ۽ مصر ۾ ڪيتريون ئي هڪجهڙيون ڏنيون آهن ۽ اڃا به ڪيتريون ئي هڪجهڙيون ڏسندين. پر مصر ۾ اهڙيون تاثير پيدا ڪندڙ ڳالهون ڪونه آهن جهڙيون سنڌ ۾ موجود آهي. پر هتي قومي شان شوڪت ۽ فخر موجود ڪونهي. ٻنهيءَ ۾ فطري هڪجهڙيون به بلڪل ساڳيون آهن. پر هڪڙو واضح فرق ضرور موجود آهي ته مصر ۾ مصر وارن جي حڪومت آهي جڏهن ته سنڌ ۾ ڌارين ۽ بي پرواه ماڻهن جو راج آهي. اسان قلعي جي اهڙي گول برج تي بيٺا آهيون، جيڪو پن-چڪي جي بڻياد جيان گول آهي. چيو ويندو آهي ته هن گول برج جي بڻيادن ۾ ٽالپر حڪمرانن جو خزانو پوريل آهي، پر ۽ اها ڳالهه غلط آهي. هاڻي هن برج تي يونين جيڪو جو جهنڊو جهولي رهيو آهي ۽ هتي چار توپون رکيل ڏسجن ٿيون، باقي چوڏس پينگ لڳي پئي آهي. اهڙيءَ اُجاڙ 1857ع کان وٺي ڏسجي رهي آهي، ڇاڪاڻ ته ان سال قلعي جي صفائي ڪئي وئي هئي. اتر واري لنگه سان چٽساليءَ سان سينگاريل هڪ ڪمرو آهي، جنهن کي سرڪاري قيدخانو بڻايو ويو آهي، منجهس مسقط جو سيد سليم نالي ماڻهو قيد آهي. ان جي سامهون به هڪ ڪمرو آهي جنهن کي پڻ سرڪاري قيدخاني هجڻ جو شرف حاصل آهي. منجهس هڪ قيدي رهي ٿو. ڀرسان ئي ٻيون جڳهون آهن جتي ڪيئي پهريدار فوجي رهندا هئا. هاڻي انهن جڳهن ۾ لئبرري قائم ڪئي وئي آهي ۽ پاسي کان ٻه توپون رکيل آهن. ڀرسان ئي پڪسرو تلاءُ تعمير ٿي رهيو آهي. قلعي جو اولهه وارو سارو پاسو پڪ سرائون ۽ ڪاشيءَ جي سرن سان سينگاريل آهي، جتي هٿيار ۽ بارود رکيل آهي. مذڪوره جڳهون گول آهن جن کي سورهن ڪنڊي جي شڪل ڏني وئي آهي، ان ڪري اندريون پاسو ڏاڍو شاندار نظر اچي رهيو آهي. هتي هڪڙو ڪمرو آهي جنهن ۾ جيڪب رائفل (Jacob's rifle) رکيل آهي، جن کي ٻن ڌارين وارو خنجر لڳل آهي. هنن سمورن هٿيارن، بارود ۽ هنن رائفلن جي نظرداريءَ لاءِ ڪيپٽن آر. اي. برجس (R.A. Burgess) مقرر آهي، جيڪو ٿوري وقت کان پوءِ اسان کي عجيب غريب قسم جون اهڙيون تلوارون ڏيکاريندو جيڪي حيدرآباد دکن

۾ به موجود آهن، جن تي ائنڊريا ڊي فيرارا (Andrea di Ferrara) لکيل آهي. شايد اهي فرانس جون ٺهيل آهن.

ڦاٽڪ وٽ پهريدارن لاءِ (guard house) آهي، ان کان سواءِ ٻيون ڪجهه بچيل سڃيل جڳهيون آهن جن جي تعمير خاص نه آهي، هنن کان علاوه باقي ٻيون جڳهون اجڙيون پينگ لڳيون پيون آهن. معلوم ائين ٿي رهيو آهي ته هنن جڳهن جي ڊاھ پٽ به اسان ئي ڪئي آهي ۽ انهن کي وري ٺاهڻ ڏانهن ڌيان ڪونه ڏنو آهي. مون کي اهڙي معلومات ڪانه ملي آهي ته جبل جي هن چوٽيءَ کي ڪوئي ڪٿي تلاءُ بنايو ويو آهي نه وري يوسف وارو ڪوهه هتي ڪٿن (Caerene) جهڙي هن قلعي ۾ ڏسڻ ۾ اچي ٿو. اهو به نظر اچي رهيو آهي ته ڪٿين جي ۽ حيدرآباد جي قلعي ۾ ڪنهن به قسم جو فرق موجود ڪونهي. جڏهن هتي ۽ هتي فطري يا انسان جون ٺهيل شيون ڏسجن ٿيون ته انهن ۾ اچرج جهڙي ساڳياڻپ آهي، جنهن مان سولائيءَ سان سمجهي سگهجي ٿو ته هتان جي سنڌين ۽ هُتان جي جهنگلي ماڻهن ۾ ڪو واضح فرق موجود ڪونهي. هتان جا ماڻهو انهن جڳهن کي نهايت شاندار سمجهندا آهن. هن ٽڪريءَ جي چوٽيءَ تي هڪ ڪوهه آهي، جنهن لاءِ چيو ويندو آهي ته اهو راجا نيرون ڪافر جي دؤر جو آهي. هي ڪم به انساني وٽ کان ٻاهر آهي. اهو به چيو ويندو آهي ته شاھ مڪي⁽²⁾ عرف مل محمود به هتي اچي رهيو هو جنهن جو ذڪر ميوري (Murray) پنهنجي ڪتاب جي صفحي 484 تي ڪيو آهي، جيڪو مون کي هڪ ڏندڪٿا کان وڌيڪ نظر ڪونه ٿو اچي. هن بزرگ جي قبر قلعي جي ڏکڻ-اولهه پاسي موجود آهي.

اسان هاڻي قلعي جي اترئين ڦاٽڪ کان نڪري ظاهر بازار واري رستي سان اڳتي وڌي رهيا آهيون، جيڪو شهر جي ويجهو هڪ عام رستو آهي، جنهن جي کاٻي پاسي پڪسري نالي آهي، جڏهن ته ان جي ساڄي پاسي اها ٽڪري آهي جنهن تي هي قلعو اڏيل ڏسجي ٿو. قديم حيدرآباد ۾ اهڙي ڪا به شيءِ موجود ڪانه آهي جيڪا بيان لائق هجي. جايون به ماڙيا نه ماڙ آهن، پر آهن سڀ ڪچيون. جتي ڪٿي مقبرو ضرور ڏسڻ ۾ ايندو بازاريون ننڍيون پر ڏسڻ ۾ ائين ايندو ته ڄڻ تباهه ٿيل ڪو دڙو آهي. وڏيون ۽ مڪيه جڳهون گهڻ-ماڙ تي مشتمل وسيع ايراضيءَ تي ٺاهيل آهن. دريون به مٽي لڳل آهن جن ۾ شيشا لڳل ڪونهي، اڱڻ به سمرسيت شاير (Somerset shire) جيان ويڪرا ڏسبا آهن. چوڌاري ڏنل

پتيون به ويڪريون ۽ وڏيون آهن. جڳهن جون چتيون مضبوط Pent roofed آهن، جن جون گهتيون سوڙهيون اونداهيون آهن، جن مان اس ۽ هوا ضرور گذري ٿي. هتان جي قديم شين ۾ آنگاس (flag_slaves) آهن. جيڪڏهن ڪو ڪامورو پاڻي ان جي تصوير ڪيرائي ڳوٺ موڪليندو ته اهڙي فنڪار کي هڪ گز جيترو سڙه به اوڏهين موڪلڻو پوندو. هتان جي هر گهر جو رهواسي اها ٻٽاڪ ضرور هڻندو ته سندس گهر کي هڪ به عدد ورائڻو ۽ به ٿي بادگير ضرور آهن. اهي بادگير ڪاٺ جي هڪ ننڍڙي اڏاوت آهي جنهن جو هڪ پاسو هوا لاءِ ڪليل هوندو آهي، جنهن تي ڪاٺ جي سنهين فتيلن جي جاڙي لڳل هوندي آهي، جنهن وسيلي هوا گذري گهر اندر ايندي آهي. ڪن جڳهن جا بادگير ڦيري گهيري به سگهبا آهن، انهيءَ لاءِ ته جيئن مارچ کان وٺي جولاءِ تائين انهن جو منهن ڏکڻ-اولهه جي ڪنڊ ڏانهن هجي. اهڙيءَ ريت هوا جي رخ مطابق ان کي ڦيرائيندو رهجي. اهڙي هوا ڀت ۾ رکيل گذرگاه مان زور سان گذري فرش جي سنوت برابر ڪمري ۾ داخل ٿيندي آهي. انگلنڊ ۾ (Tobinization) آهي، جيڪا گهر کي ٿڌ ۽ غليظ هوا کان بچائيندي آهي.

مستر جان بل، اسان هتان جي نيم وحشي ماڻهن کان گهڻو سکيو آهي. پيرو ۾ به هڪ اهڙي ڀل آهي، جڏهن ماڻهو انهيءَ ٻٽان لنگهڻ لڳندو آهي ته پينگهي وانگر خير سان لڏڻ به لڳندي آهي. ساڳيءَ ريت هماليه ڀرسان به هڪ اهڙي ڀل آهي جنهن کي ”جهولو“ سڏيو ويندو آهي، جنهن کي پينگهه سڏبو آهي. ڀر اوھان کي هيءَ ڳالهه ياد رکڻ گهرجي ته مذڪوره بادگيرن ۾ هڪ وڏي اوٿائي اها آهي ته جڏهن حيدرآباد جو ماڻهو گرميءَ ۾ پيو سڙندو بچزندو آهي ۽ پگهر جا ناريا وهندا آهن ته منگهن يا بادگيرن مان ٿڌڙي هوا اچي سندس ننهن نيڙ ناريندي آهي ته ساڳئي وقت هوا سان گڏمٽيءَ جو ڌوڙيو به اچي گهر اندر پهچندو آهي. حيدرآباد گهڻو ڀري اتر ۾ ڪانه آهي، جتي ماڻهو ڏينهن جي گرميءَ دوران وري هيٺ تهخانن ۾ رهندا آهن ۽ سارو ڏينهن اگهور نند ۾ هوندا آهن.

مستر جان بل، جيڪڏهن تو به خوشقسمتي سان ڪو ڏينهن انهن تهخانن مان هڪ اندر گذاريو ته توکي محسوس ٿيندو ته تون راڻين (Rhinc) يا پائرينز (Pyrenees) جي اوسي پاسي ڪنهن گهر ۾ آرام سان ستو پيو آهين. اهڙا تهخانا پهريائين توکي شڪارپور ۾ ڏسڻ ۾ ايندا.

قديم حيدرآباد ۾ مکيه رستن کان سواءِ ڪٿي به ماڻهن جي پيهه ڳڻا
 ڳيهه نظر ڪانه ايندي. جيڪڏهن گهوڙن تي سوار ٿي انهن رستن سان
 گذريو ته ڪو ماڻهو منهن مٿي ڪري اهو ڪونه ڏسندو ته گهوڙيسوار ڪير
 آهي، پوءِ ڀلي گهوڙو ان ماڻهوءَ مٿان چڙهي به وڃي. هتان جي ماڻهن جي
 اها عام عادت آهي. کين اها خبر به هوندي آهي ته اهي گهوڙيسوار يورپي
 آهن. ماڻهو اسان کي چڱيءَ ريت سڃاڻندا آهن. تنهن ڪري اسان کي
 اشارو ڪري بيهاريندا ڪونه آهن. ٻينو فقير به اسان کان خيرات گهرڻ جي
 غلطي ڪونه ڪندا آهن. نوجوان نسل جا ماڻهو اسان کي ڪافر سڏي
 توک ڏنڪ ڪونه ڪندا آهن. جيڏانهن به وڃيو ته بروج فوجي سپاهي
 ڪنهن هنڌ تي بيٺو وائڻي تي ڪاوڙ ڇنڊي رهيو آهي. ڪٿي وري انگريز
 سرڪار جي ڪاموري جي نوڪر جي خوشامد ڪئي ويندي آهي. اڳتي
 بروج فوجين جي ڪلهي گس لڳي پئي هوندي آهي. پر هاڻي اهي ايڪٽ
 بيڪٽ ڏسجي رهيا آهن. هاڻي ته حيدرآبادي پيا سڳا سوريندا آهن ته شل
 انگريزن جو تعداد اڃان به وڌي ته ڀلو.

مان ته طاهر بازار وارو رستو ڏٺي پنهنجي پراڻي گهر وڃي رهيو آهيان.
 جيڪڏهن تون به اسان سان سنگت ڪيو اوڏانهن هلندين ته توکي ڏسڻ
 جهڙيون گهڻيون شيون نظر اچي وينديون. اسان کي هر موڙ ڪانه ڪا نئين
 شيءِ ڏسڻ ۾ اچي رهي آهي. سامهون ”ڪانگن کاڌو تلاءُ“ نظر اچي رهيو
 آهي. هن جو مطلب آهي ته پاڻيءَ جو اهو تلاءُ جنهن کي ڪانون کائي ڪپائي
 ڇڏيو هجي. هتي ڪانگ يا ڪانو جي ڏاڍي عزت ڪئي ويندي آهي.
 پاڻيءَ جو اهو تلاءُ شهر جي استعمال لاءِ آهي. اصل ۾ اهو هڪ قدرتي ۽
 ڏنگو ڦڏو تلاءُ هو جنهن کي هاڻي سڏاريو ۽ وڌايو ويو آهي. هن جي هاڻوڪي
 ماپ 60 گز ويڪر ۽ 400 گز ڊيگهه آهي. سندس پاسن کان ٻه گهٽ ۽ وچ تي
 ٻه ڀليون آهن. هي ڀاڱن ۾ ٻهراڙي جي گهرن ٺاهڻ لاءِ هڪ سئو علائقا آهن.
 هن کان ٿورو پري ڦليلي ڦات وهي رهيو آهي جيڪو سنڌوءَ جي ڇاڙهه آهي.
 حقيقت ۾ اهو هڪ ڪوٽايل واهه آهي. پر ان جي ڪوٽائي اهڙي طريقي سان
 ڪئي وئي جو هڪ قدرتي ڦات ڏسجي رهيو آهي. ڀل تي بيهي جيڪڏهن
 اتر پاسي نهارينداسون ته ان واهه جو پراڻو ۽ نئون منهن ڏسجي رهيو آهي.
 جيڪو به درياهيءَ جي شڪل ۾ آهي. پاڻيءَ جي وهڪري ۾ بيٺل بيٺڙين
 مان لڳي ٿو ته اهو ڄڻ مستقل وهڪرو بڻجي ويو آهي ۽ سال جا ٻارنهن ٽي
 مهينا وهندو رهندو آهي. جڏهن مٿي جي مهيني ۾ درياءُ جو نئون پاڻي ايندو

آهي ته ماڻهو هتي ويهي تماشو ڏسندا آهن ۽ درياءُ جو ميرو پاڻي جڏهن زور سان وهندو آهي ته ڏاڍا خوش ٿيندا آهن. ساڄي پاسي تي هڪ گهاٽ ٺهيل آهي. پاسي سان ٿلهن وٽن جون قطارون آهن. جن جي چانوَ ڏاڍي گهاٽي آهي. وٽن وارو رستو ساڄي پاسي ڏانهن لڙي ٿاڻي ڏانهن وڃي ٿو پر اسان کاٻي پاسي ڏانهن لڙي پراڻي تنڊي محمد خان ڏانهن وڃون ٿا جيڪو قلعي کان ڏيڍ ميل جي فاصلي تي آهي (هي اهو تنڊو محمد خان (3) نه آهي جيڪو حيدرآباد کان 21 ميل پري آهي). هن ڳوٺ جي چوڌاري ڪوٽ نڪتل آهي جنهن کي موجوده دؤر ۾ ڪرم علي سائين جي نالي سان سڏيو ويندو آهي. مذڪوره ڳوٺ کي اڃا تائين به ڦاٽڪ آهن، ٻاهرئين ڦاٽڪ جو اڌ هيٺ ڪريو پيو آهي، جنهن سان گڏ رنگين ڪاشيءَ جون سرون ۽ ٻي نقش نگار به هيٺ ڪري خراب ٿي وئي آهي. انهيءَ کان سواءِ ڀتين ۾ ٻيا به ڊزن کن ڦاٽڪ ٺاهيا ويا آهن. ٻئي ڦاٽڪ تي هڪ تارو لڳل آهي جنهن کي اسان هن مقصد سان کڙڪايون ٿا ته جيئن عورتون خبردار ٿي وڃن. اتي هڪ ڪراڙو ماڻهو بيٺو آهي جيڪو اعتراض ڪري رهيو آهي ته جيئن اسان اندر داخل نه ٿيون. اسان جي سمجهاڻ ۽ هڪ ريتي ڏيڻ تي هو راضي ٿي وڃي ٿو. اندر تمام گهڻي تبديلي اچي چڪي آهي. هتان جي خالي گهرن ۾ هاڻي شيڊياڻين ماڻهن اچي لڏو لاٿو آهي، جتي ڪڏهن اسان جي فوج رهندي هئي. هتي هڪ Mess-house به هوندو هو جنهن سان گهڻيون يادگيريون وابسته آهن، جيڪو اڃا تائين موجود آهي، ڇاڪاڻ ته ان جو بنياد ٽڪريءَ تي بيٺل آهي ۽ ڀت پڪسراڻين آهي، پر ان جو اڳوڻو ماڻهو جو رهائشگاهه بڻجي ويو آهي. اڳي هتي اهي ماڻهو رهندا هئا جيڪي ڦليليءَ ۾ پيڙين هلائڻ جا مقابلا ڪندا هئا. هن پاڙي ۾ هڪ اهڙو ماڻهو به رهندو هو جنهن جي نالي جو پهريون اکر ”W“ آهي، جيڪو اسان جي خوشين کي ڏسي سڙي ويندو هو. هتان کان ٿوري وٿيءَ تي هڪ گهر هوندو هو جيڪو ڊهي پيو ۽ منجهس رهندڙن ۾ هڪ منشي کي چيپاڻي وڃي پار پيو هو. چلهيون به رک سان اڌ اپريل آهن. فرش تي ڪانڊيرن جي ساواڻ لڳي پئي آهي. هيءَ هڪ ننڍڙي ۽ سوڙهي جاءِ آهي پر دماغ ۾ هن جون يادون هڪ وسيع ايراضي والاريون بينيون آهن. هتي هڪڙو ماڻهو رهندو هو جنهن جي نالي جو پهريون اکر ”T“ آهي، جيڪو پنهنجي سهري ۽ سس سان اڪوٽ راند ڪندو هو. ان سان گڏ هتي اهو ماڻهو به رهندو هو جنهن جي نالي جو پهريون اکر ”B“ آهي، جنهن هڪ نوجوان کي ٿوري وقت لاءِ پوريو هو

۽ سندس گم ٿيڻ بابت پوليس کي اطلاع ڏنو هئائين. ان کان پوءِ پوليس ماستر ان ماڻهوءَ جي ڳولا لاءِ حڪم جاري ڪيو هو. يادگيري به هڪ عجيب شيءِ هوندي آهي جيڪا ماضيءَ جي اهم واقعن کي خوابن جي نفيس پردن ۾ لڪايو ويٺي هوندي آهي، اهڙيءَ ريت ننڍڙيون ۽ غير اهم مذهبي ڳالهائون به ياد رهجي وينديون آهن. ماضي واري پنهنجي شخصيت سان ملڻ به دکدائڪ ڳالهه معلوم ٿيندي آهي، يعني ٽيهه سال اڳ وارو مثل ماڻهو.

الوداع! اي منهنجا پراڻا گهر، مان شايد هاڻي توکي وري ڪڏهن به ڏسي ڪونه سگهندس، پر توکي وساري ڇڏڻ منهنجي وس جي ڳالهه ڪانهي.

هاڻي اسان انهن قديم مقبرن ڏانهن هلي رهيا آهيون جيڪي اسان قلعي جي برج تي بيهي ڏٺا هئا، جتان کان اهي چمڪدار ۽ سفيد رنگ معلوم ٿي رهيا هئا. رستي ۾ هڪ ڍورو ڏسڻ ۾ ايندو جتي چاڙهه جي موسم ۾ درياءُ جو پاڻي پهچي ويندو آهي جيڪو پاڻ سان لٽ کڻي ايندو آهي، ان ڪري اهو ڍورو هوريان هوريان مٽي ٿيندو پيو وڃي. اتي بيٺل پاڻي اُس ۽ هوا تي سڪي ويندو آهي. هتي اتر- اوڀر جي هوا لڳندي آهي، جنهن ڪري شهرين ۽ فوجي ڪئمپ کي خوشبو محسوس ٿيندي آهي. درياهه جي چاڙهه جي پاڻيءَ ڪري حيدرآباد جي اوسي پاسي پاڻي ڇاڇرجي بيهي ويندو آهي. اهڙيءَ ريت اڳئين سال جي چاڙهه جو پاڻي اڃا تائين بيٺو آهي. گهوڙن کي پاڻي به انهن تلاتن مان پياربو ويندو آهي. چوڌاري چڪڻ لڳي ڀڃي هوندي آهي ۽ گپ جو رنگ پورو واڻڻائي هوندو آهي. قلعي جي اتر- اولهه پاسي تي خطرناڪ تلاءُ آهن جن ڏانهن ڪير به ڪونه ويندو آهي ۽ انهن جي چوڌاري ديوارون تعمير ڪيون ويون آهن. اها به اچرج جهڙي ڳالهه ڪانه هئي ته سنڌ ۾ موجود گرجا گهر ٿوري ئي وقت اندر ماڻهن سان ڀرجي ويا هئا. ڪراچيءَ ۾ اٺ سوار فوج کي اجازت ڏني وئي هئي ته ٺاڀر واري واري وايومنڊل کي گندو ڪن. ڇاڪاڻ ته سرڪار کي ڪن ماڻهن کي قتل ڪرڻ جي ضرورت هئي. نٿي جي شهر جا رهواسي ديندار ماڻهو هئا. حيدرآباد. سکر ۽ شڪارپور جي ڀرسان ڪني پاڻيءَ جون ڍنڍون ۽ تلاءُ موجود هئا. اهي جن ڪنهن جنگ جا آثار هئا. جيڪڏهن جنگ نه به لڳي ته بيماري ته ضرور شروع ٿيندي. گندي

پاڻيءَ کي ٻاهر ڪڍڻ واسطي ڪيترا ئي اهم قدم کنيا ويا آهن پر اڃا به گهڻو ڪجهه ڪرڻو آهي. حيدرآباد ۾ پڪين سرن سان تلاءَ ٺاهيا ويا آهن، جڏهن ته ڪراچيءَ جي گندي پاڻيءَ جي نيڪال کي چيني ڪاريءَ ڏانهن ڪڍڻ جي ڪوشش ڪئي وئي آهي. ان کان سواءِ هڪ منصوبي مطابق سنڌوءَ مان تازي پاڻي حاصل ڪرڻ لاءِ هڪ واھ کوٽايو ويندو.

هن وقت اسان هڪ مشهور ميدان مان گذري رهيا آهيون جنهن اندر ايتريون تبديليون ڪيون ويون آهن، جو اهو ميدان سڃاڻڻ جهڙو ئي ڪونه رهيو آهي. هي اهو ميدان آهي جنهن کي آرٽيليري لائنس (Artillery Lines) چيو ويندو آهي، هتي ڪڏهن بليئرڊ روم به هوندو هو. هتي نه مڇي مارڪيٽ آهي، نه وري اهو ڪوس گهر ڏسجي ٿو جتي سدائين ماڻهن جا ميلا لڳا پيا هوندا هئا. اهي ٻئي جڳهون حيدرآباد قلعي کان به وڌيڪ مضبوط هيون. اهو سامهون وارو گهر جان جئڪب جو آهي، جنهن تي هن پورا ويهه هزار خرچ ڪيا آهن. هن اهو گهر هڪ راڳ بدلي ڏئي ڇڏيو آهي. سندس مرضي هئي ته هو پنهنجي گهر جون مهاريون اوڀر ۽ اولهه ڏانهن رکي، ان مقصد لاءِ هن گول منارا به ختم ڪري ڇڏيا آهن. هاڻي سندس خواهش آهي ته هو پنهنجو گهر نظر ايندڙ قبرستان واري جڳهه تي ٺاهيندو. ان کان سواءِ مسٽر گليسپي Gillespie ڪچي قلعي ۽ پڪي قلعي واري اونهي ڪوهه کي سنوارڻ جو منصوبو جوڙيو آهي. سندس ٻيو منصوبو هڪ واهي کوٽي پڪي قلعي تي مٿي پاڻي پهچائڻ جو آهي ۽ سندس خواهش آهي هڪ وسيع جيل به تعمير ڪيو وڃي. سندس اهي سڀ منصوبا نوان آهن، جن تي اچرچ ڪرڻ منع آهي. هاڻي اسان ڪلهوڙن ۽ ٽالپر حڪمرانن جي مقبرن وٽ بيٺا آهيون. هي اڏاوتون گنجي ٽڪر جي سلسلي جي اوڀر پاسي واقع آهن. هنن مقبرن ڏانهن ٺهاري سان معلوم ٿي وڃي ٿو ته اتر واريون اڏاوتون قديم ۽ خوبصورت آهن، جڏهن ته ڏکڻ وارا مقبرا ڪنهن پوئين دور سان تعلق رکن ٿا، جيڪي اڳين مقبرن جو هويهو نقل آهن. اسان غلام شاهه ڪلهوڙي جي مقبري 1768ع کان شروعات ڪنداسون جيڪو فقيرائي مزاج جو انسان هو. حيدرآباد شهر جو بنياد به هن حڪمران رکيو هو. تون جڏهن اندر داخل ٿيندين ته ڏسندين قبرون پڳيون پور لڳيون پيون آهن. قبر وارو ٿلهو Platform سفيد سنگ مرمر سان سينگاريل آهي، جنهن جي چوڌاري اڪيريل پٿر جا پاوا لڳل آهن، جن وسيلي چؤڪنڊ مقبرو ٺهيل آهي، جنهن جي مهاڙي اوڀر پاسي آهي.

مرڪز وارو قبو گهڻ ڪُنڊائين ڏيڍي drum تي بيٺل آهي. تعمير جي هر هڪ ڪُنڊ وٽ هڪ محراب ٺهيل آهي. ٻاهريون پاسو ڪاشيءَ جي سرن سان سينگاريل هو پر گذريل چاليهن سالن کان هن اڏاوت جي مرمت ڪانه ڪئي وئي آهي. هاڻي ته ڪاشيءَ وارو ڪم ايترو ته بگڙي ناس ٿي ويو آهي، جو ان جي مرمت ڪرڻ به ممڪن نه آهي. مقبر جي اندرئين پاسي چئپور جو سنگ مرمر ڪتب آندو ويو آهي ۽ اهو ڪم به اتان جي ڪاريگرن ڪيو آهي. معلوم ٿي رهيو آهي ته انهن ڪاريگرن لاءِ اهو سخت پٿر ڄڻ ته ميڻ هو. هنن جي ڪاريگريءَ ۾ ڏاڍي نفاست ۽ نزاکت نظر اچي رهي آهي، جنهن جو عام تاثر پٿر تي جافري اڪير جهڙو آهي. ديوارين تي مختلف قسم جون تحريرون آهن جن مان هڪ هيءَ به آهي:

غلام شاهه - دين، خسروئے - دنيا (4)

اهڙيءَ ريت ونگن تي به ڪيترن ئي قسمن جون لکتون آهن جن مان هڪ هيءَ به آهي (جنهن جو سنڌي ترجمو هي ٿيندو).
 ”ساري دنيا جو بادشاهه غلام شاهه، جنهن جي آڏو آسمان ڌرتيءَ کي چمهندو آهي.“

ڇت وارو پاسو به ڏاڍو دلچسپ آهي. هن کان اوڀر پاسي نئين ۽ پراڻي ڦليليءَ جا وهڪرا موجود آهن جيڪي سڪين ستابن آستانن وٽان لنگهي اڳتي ويندا آهن. جيڪڏهن ڏينهن چٽو هوندو آهي ته هتان ڏهي وارو جنگي ميدان به چٽيءَ ريت ڏسي سگهيو آهي، جيڪو هتان کان چار ميل پري ۽ اوڀر طرف آهي. هتان کان اتر - اوڀر جي طرف تي گهاٽا وڻ آهن جنهن جي اوسي پاسي مياڻيءَ جو ميدان آهي. ڳوٺ پري کان عقيق وانگر چمڪي رهيا آهن. جڏهن ته وچ تي زمرد جهڙا ساوا نم جا وڻ موجود ڏسجن ٿا، جنهن مان معلوم ٿئي ٿو ته اهو علائقو زرخيز آهي. هتان کان ڏکڻ - اولهه تي حيدرآباد واقع آهي. هن شهر جي اسڪول جو منارو به ڳوٺاڻي گرجا گهر جي مناري جهڙو آهي. وڏو جيل به هن شهر جي حدن ۾ آهي. هن نئين حيدرآباد ۾ ٻيون به ڪيتريون ئي نيون شيون موجود آهن، جڏهن ته پراڻي حيدرآباد سوڙهن ۽ اونداهن گهرن جو مڇو ڏسڻ ۾ ايندو آهي. شهر جي ويجهو خوبصورت باغ آهن. عارضي فوجي چانوئي به مٿي بيان ڪيل جابلو سلسلي جي پڇاڙي وٽ قائم آهي. هن پاسي کان بيهي ڏسبو ته قلعو نهايت شاندار لڳندو جيڪو هڪ نگهبان وانگر شهر تي نظر رکي رهيو آهي، جنهن جا برج ۽ منارا به پري کان ڏسڻ ۾ ايندا آهن. ميان

غلام شاهه جي مقبري جي مجاور ٻڌايو ته غلام شاهه جي مقبري ڀرسان ڏکڻ ۾ ميان غلام نبي جو مقبرو آهي، جيڪو چؤڪنڊو هئڻ بدران گهڻ ڪُنڊائون آهي. هي ڪلهوڙو حڪمران ميان غلام شاهه (5) جو ڀاءُ هو جنهن جي مقبري جي تعمير جو واسطو 1785ع سان آهي پر سنڌ گزيٽيئر مان پتو پوي ٿو ته اهو سرفراز ڪلهوڙي جو مقبرو آهي جيڪو غلام شاهه جو پٽ هو. اسان هن مجاور سان خوبصورت مقبرن جي تباهيءَ تي همدردي ڪريون ٿا ۽ ساڻس واعدو ڪريون ٿا ته حيدرآباد جي ڪليڪٽر کي چونڊاسون ته هنن مقبرن جي مرمت لاءِ ڪجهه ڪري. اسان هن کي ارڙهن پينس جو رپيو ڏنو هو پر کيس اها گهڻي ڪاٺي وڃي هئي ته مقبرن ۾ رهندڙ نيرن ڪبوترن (6) کي ڪهڙيءَ ريت بچائي سگهجي ٿو. انگريز فوجي جڏهن هيڏانهن ايندا آهن ته هنن ڪبوترن کي پٿر هڻي اڏائيندا آهن ۽ جڏهن مقبرن جي حدن مان پري ٿيندا آهن ته انهن کي بندوق سان شڪار ڪندا آهن. اهڙي شڪار ۾ ”نامي ائڪنس“ گهڻو اڳتي آهي.

ڪلهوڙن جي مقبرن جي ڏکڻ پاسي ٽالپرن جا مقبرا آهن، جيڪي ڪلهوڙن جي مقبرن جو هوبهو نقل آهن پر منجهن ڪاريگري سونهن ۽ سوييا ته موجود ئي ڪانهي. هنن جڻ جعل سازي ڪئي آهي. ٻاهرينءَ اڏاوت مان ائين لڳندو آهي ته اهي جڻ گهمڻ جهڙا به ڪونه آهن. ائين سمجهه ۾ ايندو ته ٽالپر دور سنڌ جي فن ۽ ڪلا جي زوال جو زمانو هو. هن دور ۾ ڪاشيءَ جي سر بدران ٺهي واري نقش و نگار ڏسجي ٿي ۽ مقبرن جي اڏاوت ساڻي ٿوريءَ وانگر ڪجهه ٻي آهي جن ۾ ٻه نيرون لڳل آهن. ڪاريگري به سستي ۽ نه جهڙي آهي. مقبرن ۾ جڻپور جو سنگ مرمر ڪتب آندو ويو آهي، نقش و نگار هيري ۽ دل جي طرز تي نظر ايندي آهي. اهڙي ريت ڪجهه تحريرون به نظر اچن ٿيون، قبر جي سيرانديءَ واري پاسي کان لڳل پٿر تي پڳ جهڙي چٽسالي آهي، ان کان سواءِ اُڪر جون ڊگهيون پٿيون آهن جن تي موتين جهڙي چٽسالي به ڏسجي ٿي.

هاڻي اسان رستو ڏئي نئين حيدرآباد مان گذري رهيا آهيون، جيڪا 1850ع کان پوءِ وجود ۾ آئي آهي. جيل کان پوءِ اوهان کي اسڪولن جون جڳهون نظر اينديون. گهڙيال ٽاور جي اڏاوت مان ئي اوهان کي محسوس ٿيندو ته اهو پبلڪ انجنيئرنگ جو ڪم آهي. ان جي ڀرسان عيسائين جي پراڻيستن فرقي جي ڪليسا آهي، جنهن جو گرجا گهر ناهن جي آڌار تي تعمير ڪيو ويو آهي، جيڪو رستي جي ٻئي پاسي آهي. هي ادارو چرچ

مشن اسڪول هلائيندو آهي. ان جي پريڻن پاسي رومن ڪئٽلڪ گرجا گهر آهي، جنهن جي اڏاوت گهر جهڙي آهي. هي ادارو به رومن ڪئٽلڪ مشن اسڪول هلائيندو آهي، جيڪو خانگي آهي. هنن تعليمي ادارن کان سواءِ هڪ هاءِ اسڪول به آهي جتي مئٽرڪ تائين تعليم ڏني وڃي ٿي، جنهن جو امتحان ممبئيءَ ۾ ڏنو ويندو آهي. اهڙيءَ ريت هڪ نارمل اسڪول ۽ ائنگلو ورنڪيولر اسڪول پڻ آهن، جن جا ٻه قسم آهن: جن مان هڪ ۾ سنڌي مسلمان ۽ ٻئي ۾ سنڌي هندو پڙهندا آهن. ساڳيءَ ريت ڇهه ست ٻيا اسڪول به آهن، مون کي خوف آهي ته تحريڪ جو پهريون اعلان سنڌ مان نه ٿئي.

هر دؤر ۽ وقت کي پنهنجي پنهنجي شڪل هوندي آهي، ان ناتي پوليس به هر هنڌ حاضر هوندي آهي. هتي اسان کي شهر واري پوليس نظر اچي رهي آهي جن کي ساوا ڪپڙا ۽ مٿي سان پٽڪو ٻڌل آهي. آرمڊ پوليس کي خاڪي ڪپڙا آهن. هن کان سواءِ سيڪريٽ پوليس به ڪم ڪري رهي آهي. ان پوليس جا اڌ ڊزن ڪن ملازم مقرر وقت تي به تبديل ٿي چڪا آهن. هتي ٽپال رستو به موجود آهي جنهن سان پوسٽ آفيسون به جوڙيون ويون آهن. انهن عمارتن سان گڏ اسان کي هڪ وڏي سول هاسپيٽل به ڏسجي ٿي ۽ سرڪاري عملدارن جي رهڻ لاءِ به جڳهون تعمير ڪيون ويون آهن. مسٽر جان بل، اوهان کي اهو به نظر ايندو ته حيدرآباد جو نئون شهر يورپي فوج جي بئريڪس وقت پڄاڻيءَ کي پهچي ٿو جنهن جي ڏکڻ پاسي ”بلوچ لائينز“ آهي.

هن وقت فوجي سپاهي ڊل ڪري رهيا آهن، تنهن ڪري اسان کي سندن انسپيڪشن ڪرڻ جو هڪ سونهري موقعو ملي ويو آهي. فوج مان بلوچن کي ڪڍيو ويو آهي ۽ انهن جي جاءِ تي هاڻي پٺاڻ ۽ افغاني رکيا ويا آهن. حقيقت اها آهي ته اُهي ماڻهو هاڻي ساڳيا ڪونه رهيا آهن جيڪي اڳي هئا، ان ڪري فوجي اختيارن هنن کي ڪڍي ڇڏيو آهي. جيتري قدر اريگيولر فوج جو تعلق آهي ته هن قسم جي فوجين کي پنجن سالن لاءِ نوڪريءَ ۾ رکيو ويو آهي. هن قسم جي فوج ۾ ائبيسينيا جا ماڻهو به موجود هئا، جن کي ترقي ڏئي ريگيولر فوج ۾ رکيو ويو آهي، جيڪي 27 ۽ 29- بابمي نيتو انفرنٽري ۾ فوجي خدمتون ادا ڪري رهيا آهن. اڳي هنن کي مختصر عرصي لاءِ فوج ۾ رکيو ويندو هو، پر هاڻي هنن کي ساري عمر لاءِ فوج ۾ داخل ڪيو ويو آهي. هن قسم جي فوجي

پابنديء سان پئسي جو گهڻو بچاءُ ٿي پوندو. پر مون کي ته هن ڳالهه ۾ شڪ آهي ته جڏهن هڪ فوجي پندرهن سالن جي خدمت کان پوءِ چار رپيا مهينو پينشن حاصل ڪرڻ لائق ٿي ويندو ته کيس پنهنجي ڳوٺ جي سڪ لڳي ويندي. ان کان سواءِ مشرقي ماڻهو پنهنجي مقصد سان سڄا به هوندا آهن. تنهن ڪري اهي پنهنجي حياتيءَ جو سارو عرصو پاڻ کي نهوڙي ڇڏيندا آهن. ڪجهه وقت اڳ جنهن جابلو صحتمند ماڻهو کي فوج ۾ ڀرتي ڪيو ويو هو تنهن کي اڄ ته ڪير به ڪونه ٿو سڃاڻي. پر جيڪڏهن ان کي مهيني ۾ ست رپيا پينشن ڏبي ته به هو فوجي نوڪري ڪرڻ لاءِ تيار ڪونه ٿيندو. ڇاڪاڻ ته ان لاءِ کيس چاليهه سال نوڪري ڪرڻي پوندي. هن حقيقت تي به ويچار ڪرڻ گهرجي ته پندرهن ۽ چاليهن سالن جي نوڪريءَ ۾ پنجويهن سالن جو فرق آهي.

ڪرنل بيول سي. بي. بلوچ ريجيمنت نمبر هڪ جو ڪمانڊنگ آفيسر آهي، جيڪو منهنجو گهڻو دوست پڻ آهي. هن مون کي ڏيھي فوجين جي پينشن ۾ وڌيڪ سهولت ڏي، انهن کي فوجي خدمت مان خارج ڪرڻ ۽ اڀاهج فوجين لاءِ قائم ڪيل ڪميٽيءَ کي به درخواست ڪرڻ بابت گهڻي معلومات ڏني آهي جيڪا پنهنجو منصبي فرض سڃاڻيءَ سان سرانجام نه ڏئي رهي آهي. ان کان سواءِ هن ڪن غير معمولي فوجي جو به ذڪر ڪيو هو جن کي 1873ع وارين فوجي فهرستن ۾ داخل ڪيو ويو آهي.

هي نهايت اهم موضوع آهي جنهن تي اسان کي ضرور سوچڻ گهرجي. اها حقيقت آهي جيڪا اسان کي مجبور ڪري رهي آهي ته اسان ان تي ضرور ڌيان ڏيون. ڇاڪاڻ ته ان جو تعلق ڏيھي فوجين کي خوش ڪرڻ سان آهي. اسان به چاهيون ٿا ته انهن فوجين جي بهادري ۽ قابليت ڏانهن ضرور توجهه هجڻ کپي. مون کي به اهڙين ڳالهين جو گهڻي عرصي کان وٺي تجربو آهي، جنهن ناتي مان يقين سان چئي سگهان ٿو ته مذڪوره پينشن جا اهي قانون اصولي طور بلڪل ناڪام آهن. ڏيھي فوجين کي نوڪريءَ مان ڪڍي ڇڏڻ ۽ اڀاهج فوجين لاءِ ڪميٽيءَ جا بڻايل قانوني اصول به ڪنهن ڪم جا ڪونه آهن. منهنجو خيال آهي ته انهن ڳالهين بغض ۽ حسد جي همت افزائي ٿئي ٿي. انهي فوج جي هر رٽنڪ ۾ بيچيني پيدا ٿئي ٿي. جڏهن فوج جو هڪ ماڻهو به بيچين ۽ ناراض هوندو آهي ته ساري ريجمينٽ جي ڪارڪردگي متاثر ٿيندي آهي.

خاص ڪري جڏهن فوجي وڏي عمر جو يا اڀاهج هوندو آهي. اهڙي ريت مون کي پڪ آهي ته اهل ۽ بهادر فوجيءَ کي ته پري ئي نه ڪيو ويندو آهي.

مون واري ريجمينٽ ۾ جنهن ماڻهوءَ کي پنجن سالن لاءِ فوج ۾ ڀرتي ڪيو ويندو هو ته ان عرصي گذرڻ تي جيڪڏهن اهو ماڻهو فوجي نوڪري ڇڏڻ چاهيندو هو ته ڇڏي سگهندو هو. جيڪڏهن اهو ماڻهو پنج سال وڌيڪ فوجي نوڪري ڪرڻ پسند ڪندو هو ته سندس اخلاق ۽ فوجي اهليت کي ضرور ڏٺو ويندو هو. پر پوءِ به ڪمانڊنگ آفيسر جي مرضي هوندي هئي ته کيس وڌيڪ عرصي لاءِ فوج ۾ رکي يا ان نوڪريءَ مان خارج ڪري. انهيءَ زماني ۾ فوجي کي نه پيشن ملندي هئي نه وري گريجوئيتي ملندي هئي، نه ئي وري انهيءَ زماني ۾ فوجي نوڪري گهڻي مشهور ۽ معروف هئي. اهڙيون حقيقتون اميدوارن جي ٿوري تعداد مان ئي معلوم ڪري سگهجن ٿيون. جڏهن ته نوجوان فوجي نوڪريءَ لاءِ بلڪل تيار هوندا هئا. ساڳيءَ ريت فوجي ڀرتي لاءِ مقرر ڪيل پارٽيءَ جي ڪنهن کي خبرچار ڪانه هوندي هئي. انهن حقيقتن کي مان هن ريت به بيان ڪري سگهان ٿو ته فوجي نوڪري عام ماڻهن ۾ مشهور ۽ معروف ضرور هئي، پر ان ۾ تمام گهڻيون خاميون هيون. مثال طور هڪ فوجي کي پنجن سالن لاءِ فوج ۾ رکيو ويندو هو جنهن جي نوڪريءَ جي عرصي جو اڌ ته فوجي سکيا ۽ ڊرل ۾ گذري ويندو هو. نئين ڀرتيءَ جي جوانن جو تعداد گهڻو هوندو هو جيڪي ڊرل ۽ ٻي فوجي سکيا حاصل ڪندا هئا، پر اهي جنگي حالتن کي منهن ڏيڻ جهيڙا ڪونه هوندا هئا.

ان زماني ۾ هڪ نمايان تبديلي ڏسڻ ۾ اچي ٿي، جنهن جو تعلق جنگ جي ميدان تي وڙهندڙ وفادار ۽ اهل فوجيءَ سان هو. معلوم ائين ٿي رهيو هو ته جنگ جي ميدان تي بهادريءَ سان وڙهندڙ يونين جئڪ ۽ سرڪار سان وفادار فوج جو سرڪار وٽ ڪو ماءُن مرتبو نه هو نه وري سرڪار اهڙي ريجمينٽ کي عزت ۽ احترام ڏيڻ لاءِ تيار ٿي هئي. منهنجو هيءُ اشارو پيشن جي قانوني اصولن ڏانهن آهي. جيڪا اهڙن پهرين فوجين کي ضرور ملڻ کپي جيڪي ان رعايت جي لائق آهن. منهنجو اهو نقطه نظر آهي ته بهادر ۽ ذهين فوجين کي انعام به ان دوران ڏنو وڃي ۽ سرڪار کي گهرجي ته اهڙن فوجين سان وڌيڪ فوجي نوڪري جو معاهدو ڪري. مان هن ڳالهه تي به زور ڏئي رهيو آهيان ته اهڙي فوجي ريجمينٽ کي به پيشن جي قانون جو به بروقت فائدو ملڻ گهرجي. پر مان هن ڳالهه

جي بلڪل خلاف آهيان، اهڙن فوجين کي ساري عمر لاءِ فوجي خدمت سرانجام ڪرڻ لاءِ مجبور نه ڪجي. منهنجو خيال آهي ته جيڪڏهن انهن کي اهڙي معاهدي ڪرڻ لاءِ مجبور ڪبو ته اهي ناراض ٿي پوندا ۽ ناراض جوان ڪڏهن بهترين فوجي خدمت سرانجام ڏئي نه سگهندو آهي.

انهيءَ زماني ۾ صحتمند طريقو ڪار کي متعارف ڪرائڻ ڏاڍو ڏکيو به هوندو هو. جيڪڏهن ڪا تبديلي آڻي پوندي هئي ته اها به قاعدي ۽ قانون مطابق هوندي هئي. مذڪوره نقطو نظر کان انهن فوجين کي آگاهه ڪيو ويو هو. جيڪي مقرر مدت گذرڻ کان پوءِ فوجي خدمت کان بيدخل ٿيڻا هئا، ته جيڪڏهن هو پيشن وندا ته ضرورت وقت ساري عمر تائين فوجي خدمتون سرانجام ڪرڻ لاءِ ٻڌل رهندا. ان وقت ريجمينٽ ۾ 400 اهڙا فوجي موجود هئا جيڪي بهادر ۽ لائق هئا، جن سرڪار جي پهرين آڇ قبول ڪئي هئي. کين گهڻو ئي سمجهايو ويو هو ته پيشن وڌڻ ۾ سندن وڏي واهر ڪري سگهجي ٿي، پر هنن سرڪار جي اهڙي صلاح قبول ڪانه ڪئي هئي. منهنجو هميشه اهو اصول رهيو آهي ته بهترين فوجي سپاهي معنيٰ بهترين ملڪ هوندو آهي ۽ مان ائين ڏسڻ جو خواهان رهيو آهيان. ان ڪري منهنجي ۽ منهنجن فوجي دوستن جي مرضي هئي ته انهن فوجين کي ريجمينٽ ۾ ضرور رکيو وڃي. جيڪڏهن ائين ٿيو ته مان سمجهندس ته اها منهنجي نقطو نظر جي فتح آهي. مون اعليٰ فوجي عملدارن جي حڪمن جي تعميل ته ضرور ڪئي هئي پر ائين ٿيڻ سان منهنجي دل ڀڄي پئي هئي.

مان انهيءَ زماني ۾ هڪ جوان فوجي سپاهي هئس. پر مون تي ذميوارِي وڏي رکي وئي هئي. ڪمانڊ جا فرائض مون کي سرانجام ڏيڻا پوندا هئا. ان ناتي مان هڪ اهم حقيقت کان واقف ٿي چڪو هئس، جنهن جو واسطو پيشن سان هو. جيڪا فوجي ماڻهو لاءِ وڌڻ ۾ وڏي مددگار ثابت ٿي سگهي پئي. پر ان وقت فوجي تعداد گهٽجي ويو هو. ان ڪري فوجي ٽولين کي ڀرتيءَ لاءِ موڪليو ويو هو. جن کين پيشن جي سرڪاري سهولتن کان به آگاهه ڪيو پر اميدوارن هنن سهولتن ڏانهن ڌيان ڪونه ڏريو هو. مون کي ڏهن ٻارهن سالن جو وڌيڪ فوجي تجربو آهي جنهن جي آڌار تي مان پيشن جي قانوني اصولن تي پنهنجي راءِ جو اظهار ڪري سگهان ٿو. ان کان سواءِ اها به خبر آهي ته اڀاهج فوجين جي پلائيءَ لاءِ ڪم ڪندڙ ڪميٽي ڪهڙي طريقي سان ڪم ڪري رهي

آهي. مان سمجھان ٿو ته اهي سڀ ڳالهيون سرڪار جي فائدي وٽان آهن. مون کي چڱيءَ ريت ياد آهي ته مان ڇهه سال اڳ پنهنجي راءِ جو هن ريت اظهار ڪيو هو ته ساري عمر لاءِ فوجي ڀرتي منهنجي ريجمينٽ جي تباهي آهي. ان کان سواءِ مان هن ڳالهه جو به طرفدار هئس ته ڏيهي ماڻهوءَ کي فوج ۾ ڀرتي نه ڪيو وڃي. مان پنهنجي هن نقطه نظر جو حامي به رهيو آهيان. هن ڳالهه تي به ڳت ٻڌي بيهي رهيو آهيان ته فوجي ڀرتيءَ ۽ ٻين ڳالهين ۾ سدرا آندا وڃن.

مان هتي هڪ مسئلي جي حل لاءِ به گذارش ڪرڻ چاهيان ٿو جنهن کي فوجي ڀرتيءَ جو گڏيل اصلي طريقو سڏي سگهجي ٿو. پر ان ۾ پينشن يا گريجوٽي جو قانون موجود هجڻ گهرجي. اهڙي قسم جي جوڙجڪ هيٺ بيان ڪجي ٿي:

سڀني ماڻهن کي ڏهن سالن لاءِ فوج ۾ ڀرتي ڪيو وڃي. ان مقرر مدت جي گذرڻ کان پوءِ جيڪڏهن فوجي بهادر ۽ لياقت وارو آهي ته ڪانٽنس ڀڄيو وڃي ته هونج سال وڌيڪ فوجي ملازمت ڪري سگهي ٿو يا نه. جيڪڏهن هو ها ڪري ته کيس وڌيڪ پنج سال عرصي لاءِ فوج ۾ رکيو وڃي. پر جيڪڏهن هڪ اهڙي خدمت نٿو سرانجام ڪرڻ چاهي ته کيس ڇهن مهينن جي گريجوٽي ڏني وڃي. اهڙيءَ ريت پندرهن سالن جي گذرڻ کان پوءِ جيڪڏهن هو چاهيندو ته ٻارنهن مهينن لاءِ کيس فوجي ملازمت ۾ رکيو ويندو. انهن ٻارنهن مهينن لاءِ کيس پگهار يا گريجوٽي ادا ڪئي وڃي. جيڪڏهن ڪمانڊنٽ ۽ ميڊيڪل آفيسر ڪنهن فوجي کي صحت جي بنياد تي فوجي نوڪريءَ لاءِ نااهل سمجهندو ته ان کي 3/5 پينشن ڏني وڃي. ويهن سالن جي فوجي خدمت کان پوءِ اهڙي فوجي کي ارڙهن مهينن جي پگهار گريجوٽي طور ملڻ گهرجي. پر جيڪڏهن هو صحتمند نه آهي ته کيس پينشن 4/5 ڏني وڃي.

پر جيڪڏهن ڪو فوجي پنجويهه سال نوڪري ڪري ٿو ته ان کي پوري پينشن ملڻ کپي ۽ اهو نه ڏنو وڃي ته هو بيمار آهي يا صحتمند آهي. منهنجي مرضي آهي ته اڀاهج فوجين لاءِ مقرر ڪيل ڪميٽيءَ جي خدمتن کي ختم ڪيو وڃي، جنهن جو تعلق اڀاهج فوجين جي پلائيءَ واري ڪم سان آهي. مان سمجھان ٿو ته اهڙيون ڳالهيون فوجين جي لياقت تي منفي اثر وجهن ٿيون. ان لاءِ مان هيءَ رٿ پيش ڪري رهيو آهيان ته هن ڪم لاءِ ڪمانڊنٽ ۽ ڊاڪٽر کي ذميوارين ڏنيون وڃن، ته اهي پنهنجو مؤقف ٻڌائين ته ريجمينٽ اڳتي چرپر ڪرڻ جي لائق آهي يا

نہ لیکن مان پوري يقين سان چئي سگهان ٿو تہ موجودہ دؤر ۾ اهڙو اصول تہ موجود ئي نہ آهي.

اها بہ هڪ حقيقت آهي تہ اسان جي ڏيهي فوج ۾ ڏھ يا ٻارھن سيڪڙو فوجي ائبسينيا جي ماڻھن جھڙا مضبوط ۽ سگھارا ڪونہ آھن جو هر قسم جي فوجي خدمت سرانجام ڏئي سگھن. ٿي سگھي ٿو تہ مون هي تناسب غلط نموني سان بيان ڪيو هجي، پر هن معاملي ۾ منهنجي ڄاڻ گھٽ آهي. تنهن ڪري مان اها ڳالھ يقين سان چئي نٿو سگھان تہ اسان جي فوج ۾ موجود ائبسينياڻي بهادر ماڻھن سان هتان جا ڏيهي فوجي ڪيترو سيڪڙو هڪجھڙائي رکن ٿا. مان هاڻي هن ڳالھ جو خواهشمند آهيان تہ فوج جي نظام اندر موجود اوڻاين جو ڪھڙي طريقي سان صحيح قسم جو اندازو ڪري سگھجي ٿو. ان کان اهڙن اصولن جي بہ ڄاڻ ۽ تجربو هئڻ لازمي آهي، جنهن کي فوجين جي پلائيءَ ۽ ترقيءَ لاءِ استعمال ڪري سگھجي. مان اهڙن ماڻھن تي پورو پروسو ڪري سگھان ٿو جيڪي ڏيهي فوجين جي معاملي تي قلم کڻن ۽ ان معاملي وڏي دلچسپيءَ سان مناسب مشورا قلمبند ڪن.

مان جيڪڏهن غلط نہ آهيان تہ هي ضرور چوندس تہ انگريز جي فوج ۾ ڪيترن ڏيهي ماڻھن نوڪري ڪئي آهي، جن مان سڀ کان وڌيڪ پراڻو پنجاب اريگيولر فورس آهي، جنهن انگريز سرڪار جون نمايان خدمتون سرانجام ڏنيون آهن. تنهن ڪري يقين سان چئي سگھجي ٿو اهو ادارو ان ڏيهي فوج لاءِ هڪ اهم معلومات ڏئي سگھي ٿو جنهن کي ساري عمر واسطي فوجي خدمت لاءِ ڀرتي ڪيو ويو آهي. مون کي اُميد آهي تہ جن ماڻھن کي اهڙي وسيع معلومات آهي سي اسان جي رهنمائيءَ لاءِ ضرور اڳتي ايندا.

هن وقت ان سرڪار لاءِ ڏيهي فوج جو راضيو ۽ اهليت نهايت اهم معاملو آهي جنهن جا اسان پاڻ بہ ملازم آهيون، ۽ سرڪار جي انتظام جو معاملو بہ اهڙين ڳالھين تي آهي. منهنجو اندازو آهي تہ هندستان ۾ تعليم جي ترقي جيئن وڌندي ويندي، تيئن فوج تي خرچ گھٽ ٿيندو ويندو، يورپي فوجين تي تہ تمام گھڻو خرچ اچي رهيو آهي، جيڪو پڻ گھٽجي سگھي ٿو. اهڙي خرچ جو گھٽجڻ بہ نهايت ضروري آهي ۽ اهو ڏيهي فوج تي ايندڙ خرچ کان تمام گھڻو آهي. جڏهن ڏيهي ماڻھو فوجي معاملن ۾ ماهر ٿي ويندا تہ اهي ساڳيون ذميواري هي ماڻھو پاڻ نياهي سگھندا جيڪي هاڻي گوري فوج سنڀالي رهي آهي، جنهن جو مون کي پورو پروسو آهي.

جڏهن ڏيهي فوج فوجي معاملن ۾ ماهر ٿي ويندي ته اها به چاهيندي ته جيڪر سدائين جنگي ميدان ۾ هجڻ، چاڪاڻ ته اهي هن قسم جي پراڻي نوڪريءَ جا صفا عاشق ٿي ويندا. مون کي يقين آهي ته گهڻا ڏيهي ماڻهو اڄ به اهڙا آهن جنهن جي لونءَ لونءَ ۾ فوجي نوڪري پيهي پڪي ٿي وئي آهي. اهڙا فوجي سرڪار جي وڏي واهر ڪري سگهن ٿا ۽ هن موضوع تي گهڻو سوچي ويڃاري سگهن ٿا.

هندستان اندر ڏيهي ۽ يورپي فوج کي گڏائي رکيو ويو آهي. اهڙي گڏيل فوج جي جوڙجڪ ڏاڍي ڪامياب ثابت ٿي آهي ۽ اهو ڪم فوج جي ٿورن سان ٿيو آهي. اهڙو فوجي ادارو سڀنيءَ کي گڏجي ڪم ڪرڻ جي نيند ڏيندو آهي ۽ ائين فقط فوج جي هدايتن سان ٿيندو آهي. منهنجي خواهش آهي ته اهڙي قسم جي نيند يا دعوت ڪليءَ دل سان ڏني وڃي. ائين ڪرڻ سان فوج اندر هڪ امنگ ۽ اتساهه پيدا ٿي پوندو. اهڙو اتساهه اڳي ته موجود هوندو هو جيڪو ڪجهه وقت ٿيندو جو ختم ٿي ويو آهي. مون کي معلوم ٿي رهيو آهي ته ڏيهي فوج جو مستقبل روشن آهي. ان لاءِ ڪوشش ڪرڻي پوندي، جيئن اها نوڪري راز ۽ خوشيءَ واري بڻجي وڃي ۽ منجهس ڪنهن به قسم جو زور زبردستي ڪم نه آندي وڃي. ٻي ڳالهه ته ان ۾ نظم ۽ ضبط قائم ڪيو وڃي، لياقت پيدا ڪرڻ جا موقعا ڏنا وڃن، جديد طريقي سان هٿياربند ڪيو وڃي. اهڙين ڳالهين کان پوءِ فوجي نوڪري شاندار ٿي سگهي ٿي.

مسٽر جان بل، اوهان هن ڳالهه جو ضرور مشاهدو ڪريو ته منهنجو دوست ڪرنل بيول ڊگهي ۽ ٿوري عرصي واري فوجي نوڪري تي معتدل طريقي سان سوچي ويڃاري رهيو آهي پر پوئين طرز واري فوجي نوڪري يورپ کنڊ ۾ به مقبول عام ٿي رهي آهي. جتي قومي فوج کي وڌيڪ اهميت ڏني پئي وڃي. جيڪڏهن ڪنهن به فوجيءَ کي ٽن سالن لاءِ تعليم ۽ فوجي سکيا ڏني پرورشيا جي فوج جهڙو ماهر بڻائي سگهجي ٿو ته اهو نقل نه پر ڪلڻ جهڙو خاڪو (Caricature) ٿي پوندو.

1848ع کان اڳ آسٽريا جي فوج جيڪڏهن يورپ جي تمام سٺي نه، ته به پر بهتر ضرور هئي. پر ٽن سالن جي نوڪريءَ ان کي ڇا مان ڇا بڻائي ڇڏيو آهي.

حوالا:

- (1) مري پنهنجي تصنيف جي ص- 483 تي غلط حقيقت بيان ڪئي آهي جيڪو چوي ٿو ته نيرون ڪوٽ معنيٰ پاڻي وارو ڪوٽ water_fort آهي.
- (2) منهنجي تصنيف جي پهرئين ڇاپي ۾ اها حقيقت تحرير ڪئي وئي آهي جيڪا مري پنهنجي ڪتاب جي ص- 484 تي بيان ڪئي آهي ۽ جنهن کي هر هڪ ڏند ڪٿائي شخصيت تصور ڪري ٿو.
- (3) هن ماڳ کي ٽنڊي محمد خان نالي واري ماڳ سان گڏائي وڇڙائي منجهانڙ نه گهرجي. ٽنڊو محمد خان ته حيدرآباد جي ڏکڻ- اوڀر طرف، ايڪيه ميل پري آهي.
- (4) معنيٰ دين جي بادشاهه جو غلام ۽ پنهنجي دور جو خسرو.
- (5) گزيٽيئر هن کي سرفراز پٽ غلام شاهه ڪلهوڙي ڏانهن منسوب ڪري ٿو.
- (6) سنڌ ۽ هند جونيري رنگ وارو عام ڪپوٽر.

سنڌ جو سنڌو درياءُ، سنڌين جو تصور غلط آهي ته اهو سخي درياءُ آهي

اسان هفتو يا ڪجهه گهٽ وڌ ڏينهن حيدرآباد ۾ گذاريا آهن ۽ مون ان سفر تي هلڻ لاءِ اوهان جي ذهن کي تيار ڪيو آهي جنهن لاءِ پنهنجي دل ۾ منصوبا بڻائي رهيو آهيان. مان هن وقت به ٿي لفظ هتان جي ماڻهن جي نسلن بابت ڳالهائڻ چاهيان ٿو. سنڌ جي صفا اولاهين حد هندستان جي اولاهين حد سمجهڻ گهرجي، جتان جا ماڻهو مسلمان ۽ هندو آهن. آدمشماري جي لحاظ کان مسلمان، هندن کان پنجوڻ تي آهن، جن مان گهڻن جو ڌنڌو وڻج واپار آهي.

هيءَ حقيقت مان اوهان کي اڳ به ٻڌائي آيو آهيان ته عربن جي حملي (711-12ع) کان اڳ سنڌ، افغانستان ۽ ملتان يا ان کان اتر جا ماڻهو هندو هئا. امڪان اهو آهي ته انهن ملڪن جا راجپوت هندو گهراڻا مسلمان موحدن جي ظلمن کان بچڻ لاءِ پڇي جيسلمير ۽ ڀروارن ملڪن ڏانهن هليا ويا هئا، جتان جو سرڪاري مذهب اڄ تائين هندو ڌرم آهي. سنڌ ۾ ڪڇ، ڪاٺياواڙ ۽ پنجاب جا ماڻهو به اچي آباد ٿيا آهن، جيڪي سنڌين سان ملي جلي هڪ ٿي ويا آهن. سندن لباس ٻولي ۽ رسمن رواجن ۾ به ڪنهن قسم جو فرق موجود ڪونهي. اهڙيءَ ريت هندن جي پنڊتن کان به سندن اصليت وسري وئي آهي. هڪ سياح جي لکيل روايتن مطابق ارڙهين صديءَ ۾ سنڌ جا سنڌي مسلمان هندن کان ڏهوڻ تي وڌيڪ هئا. پريهودين وانگر هندو به مسلمانن لاءِ ڪُڪ جو ڪنڊو بڻيل هئا، ان دؤر ۾ سنڌ جا حڪمران به مسلمان هئا جن سنڌ جي هندن کي جلاوطن ڪرڻ لاءِ ڪيترائي طريقا اختيار ڪيا هئا، جن ۾ ڏاڍايون ۽ ٻي انصافيون به

شامل هيون. مثال طور ايران جي مسلمانن ۾ اهو تاثر قائم ڪيو ويو هو ته يهودي مسلمانن جي ٻارن کي ڪهي قرباني ڪندا آهن. اهڙيءَ طرح جڏهن ڪو ٻار گم ٿي ويندو هو ته يهودين خلاف دانهون شروع ٿي وينديون هيون ته هنن اهو ٻار قرباني ڪرڻ لاءِ اغوا ڪيو آهي. تنهن ڪري مسلمانن کي يهودين تي ظلم ڪرڻ لاءِ هڪ سٺو سبب ملي ويندو هو. ان کان پوءِ يهودين جا گهر سڙڻ شروع ٿي ويندا هئا. اهڙيءَ ريت عام ماڻهو هنن کي ڦرڻ لٽڻ جو موقعو ڪونه وڃائيندا هئا. هنن جي شاهدين کي ڪڪ جيتري به حيثيت ڪانه هوندي هئي. ڪوبه قاضي منصف هنن جي دردن جي دانهن ٻڌڻ وارو ڪونه هو. تنهن ڪري مسلمان جج فيصلو اهڙو ڪندا هئا جو مجرم جو پتو پئجي ڪونه سگهندو هو ۽ انهن فيصلن جو نتيجو اهو نڪرندو هو جو چور ڏاڙيل ۽ قاتل مؤمن ۽ غازي هجڻ جا سرٽيفڪيٽ حاصل ڪري وٺندا هئا. جيڪڏهن قسمت سان غير مسلمان جو پير مسجد ۾ پوندو هو ته سندس امن امان سان پوئتي موٽڻ مسلمان لاءِ مهڻو ٿي پوندو هو. هن جي مائٽن کي ته ساڻس ملڻ جو ڪو آسرو ڪونه هوندو هو.

سنڌ ۾ به هندن لاءِ ساڳيائي ڪات ڪهاڙا ڪنيا ويا هئا. هنن سنڌين کي سنڌ مان جلاوطن ڪرڻ لاءِ ڪافر هجڻ جو ڪارڻ ٻڌايو ويندو هو. جيڪڏهن سنڌ ۾ انگريزن جي حڪمراني قائم نه ٿئي ها ته هن سنڌي طبقي جو چڻ ٻڄو سلامت ڪونه رهي ها.

ٽالپر سنڌ جا آخري حڪمران هئا. سندن اصلي ڌرتي بلوچستان هئي، جيڪي پيٽ گذر لاءِ بلوچستان جي جابلو علائقن تان هيٺ لهي اچي سنڌ جي ميداني علائقن ۾ آباد ٿيا هئا. پهريائين هو ڪلهوڙن جا اچي مريد ٿيا، پوءِ کانئن جاگيرون وٺي پير ڪوڙي ورتا هڻائون. بعد ۾ کين قتل ڪري تاج ۽ تخت به ڪسي ورتو هڻائون. بنيادي طور هي ماڻهو جابلو هئا. سنڌو ماڻهي ۾ رهڻ ڪري سندن ڏاڍ ڏمر واريون تيز تراريون ته مڏيون ٿي ويون هيون پر پوءِ به ان پڙهيل جاهل، وهمن وسوڙل رهيا. ان کان سواءِ ظلم ۽ ڏاڍ به سندن مزاج مان ڪڏهن به ٻاهر ڪونه ويو هو. ٽالپر حڪمرانن جو پويون نسل به اڳين ٽالپرن جهڙو هو ۽ هو پنهنجي خراب ٿيل گهڙي ٺهڻ لاءِ هندو ڪارنگر کي ڪونه ڏيندا هئا ته متان هندوءَ ڪافر جي ناپاڪ هٿن لڳڻ ڪري سندن پاڪ گهڙي پليد ٿي پوي ۽ سندن پاڻڻ جوڳي نه رهي.

عربن جو هي سياسي اصطلاح مهذب ۽ وڌيڪ، پر مشرق ۾ ڪجهه گهٽ، اثر انداز ڏسجي ٿو ته ”حڪمران جو مذهب عام ماڻهن تي گهڻو اثر انداز ٿيندو آهي.“ ان ڪري هتان جي ماڻهن جڏهن ڏٺو ته ملڪ جو حڪمران هندن ڪافرن جي ڪانڊو ٻڌي ڪڍ لڳي پيو آهي ته هو به هندن جي پاڙ پٽن لاءِ ڪٿو ۽ گريو ڪئي الله کي سنڀالي ٻاهر نڪري پيا هئا. وايومنڊل ڏاڍو ڳنڍيل ٿي ويو هو. ڪوبه هندو تنڊي الهيا (۱) جي نالي وٺڻ جي جرئت ڪري ڪونه سگهندا هئا. ڇاڪاڻ ته ان ڳوٺ جي نالي تي الله جو پاڪ نالو موجود هو. هو ان ڪاغذ کي به هٿ لائي ڪونه سگهندو هو جنهن تي عربي ٻولي لکيل هوندي هئي. ڇاڪاڻ ته اها تحرير قرآن شريف جي تحرير جهڙي هئي. مان سمجهان ٿو ته اهي مسلمانن جي سنڌي ٻوليءَ ۾ لکيل ڪتاب کي هٿ لائي به ڪونه سگهندا هئا. ڇاڪاڻ ته اها ٻي به عربي لکت جهڙي هئي. جيڪڏهن مسلمان کيس ائين ڪندي ڏسندو هو ته ان کي زبردستي طهرائي مسلمان ڪيو ويندو هو. ڇاڪاڻ ته ان تي بسم الله شريف لکيل هوندي هئي. جيڪڏهن به مسلمان هي شاهدي ڏيندا هئا ته جمعي ڏينهن ڪڪڙن جي ويڙهه دوران فلاڻي هندوءَ محمد فضل مسلمان کي سندس نالو وٺي سڏ ڪيو هو ته پوءِ منڻ مڇي ويندو هو ۽ اهڙي هندو کي مسلمان ڪرڻ ۾ دير ڪانه ڪئي ويندي هئي. پر هندو مسلمان کي اهو به چئي ڪونه سگهندو هو ته ”مان توسان گڏجي هلندس، ڇاڪاڻ ته مسلمان سان گڏجي هلڻ کي به مسلمان ٿيڻ سمجهيو ويندو هو. تنهن ڪري اهڙي هندو کي به مسلمان ڪيو ويندو هو. جيڪڏهن هندو ڪو ڏوهه ڪندو هو ته سزا طور سندس طهر ڪرايو ويندو هو. هڪ واڻي ڊاڪٽر برنس جي محافظ تي چوري ڪرڻ جو ڪوڙو الزام هنيو هو. اهو ٻڌي وقت جي حڪمران قاضيءَ کي حڪم ڪيو ته ان واڻي جو طهر ڪرائي کيس مسلمان ڪيو وڃي. انهن ڏينهن ۾ واڻي کي مسلمان اک چنپ ۾ ڪيو ويندو هو. جڏهن ڪنهن واڻي کي مسلمان ڪيو ويندو هو ته کيس قاضيءَ آڏو پيش ڪيو ويندو هو ته پهريائين سندس ڪپڙا تبديل ڪيا ويندا هئا. پوءِ کيس وضو سارڻ جو چيو ويندو هو. ان وقت ڪي روثي ڪوڏيا مسلمان گڏ ٿي ويندا هئا ۽ کيس ڪرسي تي ويهاري مسجد ڏانهن کڻي ويندا هئا. ان کان پوءِ هن جي توبه لاءِ دعائون گهريون وينديون ۽ هو ٽي پيرا چونڊو هو ته هو مسلمان ٿي چڪو آهي. اهڙين رسمن جي اداڻگيءَ کان پوءِ طهر ڪرڻ جو وارو ايندو هو ۽ نالي جي

تبديلي ان مرحلي جي گذرڻ کان پوءِ ايندي هئي ۽ ڪن پل ۾ ڀڳوان داس، عبدالله بڻجي ويندو هو. سڀ کان آخر ۾ دعوت ۽ تبليغ جو وارو هوندو هو. جنهن ۾ کائڻ کان پوءِ اسلام جي فضيلتن جو بيان ٿيندو هو.

هڪ ڪافر مان ٿري مسلمان ٿيڻ کي وڏي ڳالهه سمجهيو ويندو هو. اسلام ۾ ٻين مذهبن جيان نئين مسلمان کي وڏي عزت هوندي آهي، پر پراڻا مسلمان هن تي ڪنهن به قسم جو اعتماد ڪونه ڪندا هئا ۽ کائنس نفرت ڪندا هئا.

سند ۾ رواج آهي ته هندوءَ کي مسلمان ڪرڻ کان پوءِ کيس شيخ سڏيو ويندو آهي. ان جي عزت آبرو به گهٽ ڪئي ويندي هئي. هو شادي به ان ئي ذات مان ڪندو آهي. هن جي خوشحال ٿيڻ جا موقعا به گهٽ هوندا آهن. مسلمان سدائين هن کي شڪ جي نگاهه سان ڏسندا آهن ۽ سمجهندا آهن ته هو سچو مسلمان ڪونه ٿيندو ۽ اندروني طور پنهنجي اباڻي مذهب سان تعلق رکي ٿو. اهڙيءَ صورتحال ۾ هي سنڌي ماڻهو پنهنجي ضمير جي بچاءَ خاطر يا ناراض ٿي پنهنجا صدين جا اباڻا اجها ڇڏي وڃي پر واري ملڪ ۾ آباد ٿيندا هئا، جتي کين ڪنهن به قسم جو ڊپ ڊاءَ ڪونه هوندو هو. ڪڏهن وري ائين به ٿي سگهي ٿو ته ڪو غير مسلمان حڪمران اچي سنڌ مٿان قبضو ڪري، ته اهي زوريءَ مسلمان ٿيل سنڌي وري پنهنجو اصلي مذهب قبول ڪري وٺندا هئا. جڏهن اسان سنڌ ۾ پنهنجي حڪمراني جي شروعات ڪئي ته هتان جا بلوچ حڪمران هڪ سنڌي طبقي کي زوريءَ مسلمان ڪري رهيا هئا. جن شهرن ۾ هندو ٿورا هئا، اتي انهن کي ڏاڍي سولائيءَ سان مسلمان ڪيو ويو هو. ٽالپر حڪمراني جي ختم ٿيڻ کان پوءِ هنن هندو ٿيڻ جي ڪوشش ڪئي هئي ۽ ان ناتي برهمڻن کي وڏيون رقمون ادا ڪيون هئائون، جن کين هن شرط سان هندو ٿيڻ قبول ڪيو هو ته هو گنگا سنان ڪري اچن، ائين ڪرڻ سان سندن مسلمانن واري واپس لهي ويندو. پر اهڙي ڳالهه هميشه لاءِ قابل قبول ڪانه هئي. ڪيترن علائقن ۾ مسلمان ٿي وري هندو ٿيڻ کان پوءِ ڪن کي ته رهڻ لاءِ جڳهه ڪانه ملي هئي. ڇاڪاڻ ته هنن مسلمان ٿيڻ سان ڳئون ماتا جو گوشت کاڌو هو ان کانسواءِ مسلمان جي ٽانئون ۾ کاڌو پيئو هو جيڪي پليد هئا. ان ڪري اهڙو ماڻهو پنهنجي گهر ڀاتين ۾ هڪ ناپاڪ ماڻهو طور الڳ رهندو آيو هو. جنهن کي هٿ سان ڇهڻ وڌو پاپ سمجهيو ويندو هو. سندس گهر واري هن جي ڀرسان ڪانه ايندي

هئي، هن جا ٻارڙا به ڪانئس پري پڄندا هئا. اهڙي ماڻهوءَ ويچاري جي ساري زندگي ڏکڻ ڏاکڻن ۾ گذري ويندي هئي.

هندوءَ کي مسلمان ڪرڻ وارو عمل هندوءَ لاءِ ڪاري قيام هوندو هو. ان کان پوءِ سندس مرضي هوندي هئي ته مسلماني ڇڏي ڪو ٻيو مذهب وڃي اختيار ڪري.

جڏهن هن لاءِ ڪيڏانهن نڪري وڃڻ جا موقعا نه هوندا هئا ته هو مليچن (مسلمان) سان گڏ رهڻ ۾ ڏاڍو خوش هوندو هو. جمعو ته مسلمانن لاءِ هوندو هو. پر آچر سنٽ بارتولوميو (Bartholomew) لاءِ مخصوص هوندو هو. سنڌ ۾ ڪي وري اهڙا شهر هوندا هئا جو هندو بنا فڪر جي گهر ڇڏي ڪيڏانهن هليا وڃن، پر خاص ڪري خميس جي شام کان وٺي ڇنڇر جي صبح تائين ائين ڪري ڪونه سگهندا هئا.

هن مظلوم طبقي ڏاڍو سور ۽ سختيون سٺيون هيون. هتان جي حڪمرانن جي هٿن ۾ تڪيون تلوارون هونديون هيون. هندو وري اهو ڏاڍو ڏمر مسڪين مسلمانن کي ڦري لٽي پورو ڪندا هئا، جيڪي وري پاڻيڙا سڀيا هوندا هئا، اهي ٻين جاگيردارن کي پاڻ ۾ ويڙهائي اڳيون پويون ڪسرون ڪڍي ڇڏيندا هئا. سندن ٻيو طريقو اهو هوندو هو ته ملڪ جي وڏن ڪامورن کي وڏيون رشوتون ڏئي پنهنجو ناجائز ڪم به ڪڍي ويندا هئا. هي هندو واپاري پنهنجي ڪيڏ ڪيڏڻ به چالاڪ هئا ۽ سنڌ جي حڪمرانن کي پڙ وارن دوست ملڪن سان ويڙهائي رکندا هئا. کين نفرت لائق سمجهي ڪانئن ڪراهن ڪئي ويندي هئي، جيڪي پنهنجي پَر ۾ ڏاڍا خطرناڪ هئا. شام ۾ وري يهودين سان ساڳي ويدن هئي، جتي بعد ۾ آئين ذريعي مذهبن کي هڪجهڙي حيثيت ڏني وئي هئي.

هندو ڏاڍا سياڻا ۽ سچيت آهن. سندن سوچ ۽ فڪر رياضيءَ جي اصول $2+2=4$ وانگر آهي. انهن جي پيٽ ۾ مسلمان کي سوچڻ جي سگهه ته موجود ئي ڪانهي. کين جديد سائنس جي ته خبر ئي نه آهي هن معاملي ۾ مصر جا ماڻهو اڳتي آهن. ترڪن، عربن ۽ ايرانين مان ڪجهه ٿورا ماڻهو جديد سائنس کي سمجهي سگهن ٿا. مان سمجهان ٿو ته مشاهدي ڪرڻ واري اک اهو ماحول ڏسي هڪدم محسوس ڪري وٺندي آهي ته جڏهن هندستان جي سرزمين تي مشرڪ ۽ موحد پاڻ ۾ ملندا آهن ته مشرڪ موحدن جا رعايتي بڻجي ويندا آهن. ان کان سواءِ برهما ديوتا جي دماغ ۽ مزاج ۾ هڪ ٻي ڳالهه به شامل هوندي آهي ته ماڻهوءَ جو

رت چوسي وٺندا آهن. هن نسل جي اک ڏاڍي تيز هوندي آهي، جيڪا ٻاٽ ۾ به ڏينهن جيان چٽو ۽ گهرو ڏسي سگهندي آهي. ان کان سواءِ موقع پرست به ڏاڍو آهي ۽ رت پياڪ دشمن مان به پنهنجي ڪم ڪڍڻ جو ماهر ۽ سازش جو ڪويسر ۽ ٺڳي ڪرڻ جو استاد آهي. هندستان ۾ اهڙن ماڻهن جو سلسلو صدين کان وٺي هلندو پيو اچي. جرمني جي مشهور ڪتاب فيلمگريچٽ (Felmgrecht) يا حسن بن صباح (2) جي فداڻي (Fedaviyyat) تنظيم جو مطالعو ڪبو ته پتو پوندو ته هي ماڻهو پنهنجي ٺڳيءَ ۾ گهڻو اڳتي آهن، هنن جي مزاج ۾ همت ۽ دليري موجود آهي پر مائار واري، ان کان سواءِ سور سختيون به عورت کان به وڌيڪ سهي ويندو آهي. دولت لاءِ ته لائي ڪهڙا ڪشت ڪشالا ڪائي وڃي پار پوندو آهي، هي ماڻهو پنهنجي پئسي ۽ وياج بابت ڪنهن کي به اوڳر ڪونه ڏيندو آهي، کيس آڱوڻن ۾ رسيون ٻڏي پلي وڻ ۾ لڙڪائي ڇڏيو يا ڪڙين ۾ ڏوريون هڻي لائڻ ۾ تنگي ڇڏيو بيهوش ٿي ويندو پر پنهنجي پئسي بابت ٻڙڪ به ڪونه ٻوليندو ۽ آخري وقت تائين چونڊو رهندو ته وٽس ڪاري پائي به ڪانهي. هو سڀ ڪجهه سهي ويندو ساهه صحتمند ماڻهوءَ وانگر ڏاڍا سٺا ڪندو پر منجهس اتر آمريڪا جي انڊين واري رهبانيت آهي، استقامت ۽ استقلال سان اها خواهش ڪندو آهي ته سندس اهڙي خاصيت کي ساراهيو وڃي. هتان جي هندو جي مائار (passive) واري بهادري به هوبهو ساڳي آهي. توهان هن کي بندوق ڏيندا ۽ کيس چوندا ته افغان يا ترڪ وانگر هن يا هن شيء کي هن، ته هو توهان ڏانهن عجب وچان نهاريندو پر فائر ڪونه ڪندو. پوءِ توهان تي چٿرون ڪري بندوق ڪليءَ ۾ تنگي وٺي پاڇ ڪندو. اوهان کي هيءَ ڳالهه ضرور ياد رکڻ گهرجي ته مان سنڌ جي هندو بابت ڳالهيون ڪري رهيو آهيان پر سڪ ۽ ناثر (Nayr) بابت نه، ڇاڪاڻ ته هنن کي ننڍي هوندي کان وٺي سيکاريو ويندو آهي ته تبديليون ڪهڙي ريت آڻي سگهجن ٿيون. مان هن لاءِ آخر ۾ هي جملو به چونڊس سنڌ جو هندو گهوڙي مک (flying sucker) آهي، جنهن جو ڪم ئي رت چوسڻ هوندو آهي. سڪل، اڌ اڳهاڙو حال فقير اٿا، ڪٿي ڪٿي بيهه ته دمڙي ٻاهر نه ڪڍي، هوندو لڪپتي پر کائيندو رُڪي ماني يا کنڊ جي شربت سان. ڪيڻ ۽ ڪنڄوس به چوٽ جو. هو ڏانهن مسلمان هوندو جو هوندو ته هزارن جو قرضي پر ڏيک اهڙي ڏيندو جهڻ لک تي مٿو ڌوبو وٺو آهي. ڪپڙا ريشم يا ڪيمخواب جا هوندس. پلي کان پلا گهوڙا

پيو خريد ڪندو. راڳ ناچ پيو ڏسندو آهي. سدائين هت ڦاٿ ڪڏهن به ڪنجوس مڪي چوس ڪون ڏسبو. جيڪا به شيءِ خريد ڪندو سا شاندار ۽ مهانگي ضرور هوندي.

حڪمرانن وٽ هٿيار هئا پر هندن جو فن انهن کان به وڌيڪ سگهارو ثابت ٿيو هو. نوجوان ٽالپر جيڪي پهرين ۽ چواريءَ وارن ميرن جا پٽ ۽ پائيتا آهن، تن محسوس ڪيو آهي ته هو سنڌ جو سياسي نظام انهن هندن کان سواءِ هلائي ڪونه ٿا سگهن. هي ايترا طاقتور هئا جو اڳين ڪلهوڙن حڪمرانن کي ڪڍي پنهنجي حڪمراني قائم ڪري ڇڏي هئائون. پر هو هندن کي سنڌ کان ٻاهر ڪڍي ڪونه سگهيا هئا. سنڌ جي ايراضي انگلنڊ يا ويلس جيتري آهي، ان جي ڍل محصول به انگلنڊ جي وچولي يا ٽئين درجي جي جاگير جيتري به مس آهي. پر هي ٽالپر ايترا نااهل هوندا هئا جو هن ملڪ جي ڍل محصول جي اوڳڙ جو انتظام هلائي ڪونه سگهندا هئا ۽ اهو فرض به هتان جي هندن مٿان رکيو ويو هو. اصل ۾ هي ٽالپر حڪمرانن روھن ۽ ڪوهن جا ماڻهو هئا. هنن جي ساري زندگي ڏکڻ ڏاکڻن ۾ گذري هئي. سندن مزاج جهنگلي ۽ نيم وحشي هو. جبل جا ڏک ڏاکڻ ۽ ڪشت ڪشالا صبر سان برداشت ڪرڻ جي صلاحيت پنهنجن وڏڙن کان سکيا هئا. سندن سارو وقت جيڪو ملڪي معاملن ۽ سياسي ڪمن ۾ گذرڻ گهرجي ها، سو هو شڪار ڪرڻ ۽ ٻين اڃاين ڳالهين ۾ ڪپائي ڇڏيندا هئا. هنن ملڪ جي ڍل محصول جو معاملو ڄاڻي وائي انهن هندن جي حوالي ڪري ڇڏيو جن کي هو ڪافر سڏيندا هئا ۽ ٿوري جرڻ ڪرڻ تي کين زوريءَ مسلمان به ڪري ڇڏيندا هئا. پيو ته ٺهيو پر ميرن جون جاگيرون به اهي هندو سنڀاليندا هئا. ڪڏهن ته وري رعيتي معاملا به اهي اُڪلائيندا هئا. ٽالپر حڪمرانيءَ دوران ساري سنڌ مسلمانن ۽ هندن جي ٻن طبقن ۾ ورهايل هئي. جن مان هڪ قرض ڏيندڙ ۽ ٻيو قرض وٺندڙ هو.

برهما ديوتا جي پوڄارين هندن جو واسطو وچولي طبقي يا اسڪاچ مين وانگر ٽئين درجي مان آهي. هي ماڻهو هن چوڻيءَ ته پنهنجا آخر پنهنجا هوندا آهن، يعني Blood is thicker than water تي عمل ڪندا آهن. جڏهن هندو ميرن وٽ مڃتا مائي ويندو آهي ۽ درٻار ۾ پنهنجا پير ڪپائي ويندو آهي ته هو پنهنجي اوري پاري جي متن مائتن جي ضرور سارسنڀال لهندو آهي، توڙي جو اهي ويهن پيڙهين تائين پري جا ماڻ

هجن. پر سندن نظرون رڳو پنهنجن مائتن لاءِ نه پر ساري هندو برادريءَ لاءِ هيون. بعد ۾ ٿوري وقت اندر سول ملازمت تي هندن جي والار نظر ايندي هئي. ميرن جا سيڪريٽري به هندو بڻجي ويندا هئا ته منشي به هندو هوندا هئا. ظاهر ۾ ته وڙهيل نظر ايندا هئا پر اندر ۾ ڳنڍير جي ڳنڍين وانگر پاڻ ۾ مليل هوندا هئا ۽ گجهه ڳوهه ۾ هڪ ٻئي جي ڀلي لاءِ ڪم ڪندا هئا. هن قسم جي ڳانڍي ڪري حڪمران کڻي ڪيڏو به طاقتور هوندو هو توڙي جو موت ۽ حياتي هن جي هٿ وس هوندي هئي. توڙي جو سندن طهر ڪرائي ڪين مسلمان هجڻ جو شرف ڏيندو هو. پر هو ساڻس اهڙيون ته ٺڳيون ڪندا هئا جو اسان ٻڌي اڄ به حيران ٿي ويندا آهيون. هوڏانهن ٽالپر بلوچ حڪمران هوندو ته هوڏانهن وري سنڌي وائيو هوندو هو. هڪ ڌر تلوار کان ڪم وٺندي هئي ته ٻي ڌر ٺڳيءَ کي ڪم آڻيندي ڏسي. مير هندن کي سچ چواڻ لاءِ لوهه جون پليون استعمال ڪندا هئا جن جا لوهه جا چنبا هندن جي گوشت ۾ اندر هليا ويندا هئا. عذاب کان پيا رڙيون ڪيڪرات ڪندا هئا پر سچ جي پڙڪ به ڪونه ٻاڻيندا هئا.

هندن جون چار ذاتيون هونديون آهن پر هتي سندن فقط ٽي هيون جهڙوڪ: برهمڻ، وٽس ۽ شودر. منجهن ڪوبه ڪتري ڪونه هو جنهن جو تعلق حڪمرانيءَ سان هوندو آهي. فوج جو به ڪتري جاتيءَ سان واسطو هوندو آهي. هي جاتي سنڌ يا ٻين ملڪن ۾ شڪ شبنهي کان خالي ڪانه آهي. نانڪ شاهه (3) پاڻ کي ڪتري سڏائيندو هو جيڪو وري هڪ ڀنگيءَ جو پٽ هو. چيو ويندو آهي ته هي لاهور ڀرڳڻي جي تلونديءَ ڳوٺ ۾ 1469ع ۾ ڄائو هو. هن ننڍپڻ ۾ ناگور ٺاءُ بڻجي ويو هو ۽ کيس توحيد ۾ ويساهه هو. هو ايران، عربستان ويو هو ۽ کليو ڪلايو چونڊو هو ته وٽس ڪو معجزو يا ڪرامت نه آهي هن 1540ع ۾ وفات ڪئي. کيس راوي ڪناري ڪيرتپور ۾ دفن ڪيو ويو. هي اهو پهريون ماڻهو هو جنهن سک مذهب جو بنياد رکيو هو. سندس جانشينن کي گرو ۽ مريدن کي چيلو سڏيو ويندو آهي. اهڙيءَ ريت هندستان جي مانگ، مهار ۽ چنڊالن جو واسطو به هن ذات سان آهي.

سنڌ جو برهمڻ پنهنجي طبقي جو ڪتر قسم جو هندو آهي. هو پنهنجي کاڌ خوراڪ ۾ پاڇين کي وڌيڪ پسند ڪندو آهي. جانورن ۽ پکين جو گوشت ته ڪونه کائيندو آهي پر مڇي ضرور کائيندو آهي، ان کان سواءِ جهنگلي پکيءَ جو گوشت، حلواڻ ۽ سوئر جو گوشت به سندس کاڌ

خوراڪ ۾ شامل هوندو آهي. بصرن ۽ شراب کان به پرهيز ڪونه ڪندو آهي. سندس مطالعي ۾ گرامر ۽ ڌرمي ڪتاب ته رهندا آهن پر پلٽي ماري حساب ڪتاب جي چڪاس به ڪندو رهندو آهي. ان کان سواءِ رڌ پچاءِ تي به نگراني ڪندو آهي ۽ گڏوگڏ ڌرمي فرض به ادا ڪندو رهندو آهي. جڏهن سنڌ ۾ انگريز حڪمرانيءَ جي ابتدا ٿي هئي ته برهمڻن اچي اسان کي ٻڌايو هو ته سندن برادريءَ جا ماڻهو انهن عورتن سان به شاديون ڪندا آهن جن جا مڙس مري ويندا آهن. پر ڪجهه وقت اڳ هندستان جي فوجي سپاهين مون کي ٻڌايو هو ته هو ڪنهن رنڙ عورت سان شادي ڪونه ڪندا آهن. ڇاڪاڻ ته هندو ڌرم ۾ اهڙي شادي جي منع آهي.

سنڌ ۾ برهمڻن جا ٻه قسم آهن جن مان هڪ پوڪارنو (Pokarno) ۽ ٻيا سرست (Sarsat) آهن. پوڪارنو برهمڻن اتر هندستان کان هجرت ڪري هتي آباد ٿيا آهن ۽ وشنو جا پوڄاري آهن. جڏهن سرست برهمڻن جو تعلق ترند (Tread) فرقي سان آهي. هو جوتش ۽ ڌرمي رسمن بجا آڻڻ ۾ نهايت خبردار آهن ۽ شاديون به برهمڻن مان ڪندا آهن، يعني سرست جاتيءَ مان ڪندا آهن. پاڻ کي ٻين کان وڌيڪ اوچو سمجهندا آهن. ٻيا برهمڻ به سندن عظمت کي مڃيندا آهن ۽ سندن هٿن واري پاڻي پيئڻ کي وڏي ڳالهه ڪري سمجهندا آهن. سرست يا سرست ڪي سرستو به سڏيو ويندو آهي. اهو لفظ سرستوئي نديءَ تان نڪتل آهي. برهمڻن جي هيءَ جاتي شو ديوتا جي پوڄا ڪندي آهي. جنهن کي ناس ڪندڙ ديوتا به سڏيو ويندو آهي. پارتي سندس زال آهي. سندس تعليم ۽ پوڄا پاڻ مان محسوس ٿئي ٿو ته سندن تعلق وشنو سان به آهي.

سنڌ جي برهمڻن جي ڄاڻ جو مطلب اهو هوندو آهي ته هو ٿوري گهڻي سنسڪرت ڄاڻندو هجي. ان ڪلاسيڪل ٻولي کي سمجهڻ واسطي کيس گرامر جي خبر هجي. ان کان سواءِ جوتش جي علم، جادو جي ٿوڻي ڦيڻي ۽ ڌرمي ڪتابن جي ٿوري گهڻي خبر هجي. جن جو واسطو هندو ڌرم سان آهي. ڪيترا برهمڻ ڀڳوت گيتا جي به ڄاڻ رکندا آهن، جيڪو ارڙهن مان پنجون پراڻ آهي. ڪن برهمڻن کي سميتا (Samhita) جي به ٿوري گهڻي ڄاڻ هوندي جيڪو يجر ويد جو اختصار آهي. هاڻي ته سفر جون سهولتون آهن تنهن ڪري سنڌ جو برهمڻ سنڌو جون ڪنڌيون ڪنارا ڇڏي ڪاشي ياترا ۽ گنگا سنان لاءِ به ويندو آهي ۽ ڪلڪتي جي ڪاليجن ۾ ويڃي پڙهندو آهي. هنن جي علم مان اهو پتو

پئجي ويندو آهي ته هنن ماڻهن ۾ نه طاقت آهي نه وري عقل آهي. هنن برهمڻن مان ڪجهه وڻج واپار به ڪندا آهن پر کين فارسي ڪانه ايندي آهي، ڇاڪاڻ ته سمجهندا آهن ته اها ٻولي ناپاڪ آهي. منجهن اخلاق کان ڪريل ڳالهيون آهن جيڪي ڪنهن عالم يا برهمڻ لاءِ سٺيون ڪونه آهن. پر هنن کي نانڪ شاھ جي ڌرمي اصولن سکڻ کان ڪو اعتراض ڪونه هو جيڪو پنهنجو اصلي ڌرم ڇڏي مرتد ٿي ويو هو ۽ سڪ ڌرم جو بنياد رکيو هو. مان سمجهان ٿو ته ان جو ڪارڻ اهو آهي ته ان ماڻهوءَ جا چيالا يا مريد برهمڻن جي تمام گهڻي عزت ڪندا آهن ۽ پيٽا طور کين وڏيون رقمون به ڏيندا آهن.

سند جو برهمڻ سارو مٿو ڪوڙائي ٽڪڻ تي ٿوري چوٽي رکندو آهي. ان سان گڏ ڏاڙهي به روز ڪوڙيندو آهي. مڃون به وڏيون رکندو آهي جو سندس وات ٿي ڏسڻ ۾ ڪونه ايندو آهي، انهيءَ لاءِ ته جيئن مسلمان کان نرالو نظر اچي جيڪي پڻ وڏيون مڇيون رکندا ۽ ڏاڙهي ڪوڙيندا آهن. ان کان سواءِ نرڙ تي تلڪ به هڻندو آهي، جنهن مان پتو پوندو آهي ته هو سڻو ديوتا جو پوڄاري آهي. سندس لباس عام واڻين جهڙو هوندو آهي. مٿي سان سفيد يا ڳاڙهي پگڙي ٻڌندو آهي. سرست برهمڻ اچي، جڏهن ته يڪارنو برهمڻ ڳاڙهي پگڙي ٻڌندو آهي. مٿان انگريڪو به پائيندو آهي، جيڪو سوتلي هوندو آهي. جنهن جون ٻانهون ڪرائين تائين ڊگهيون هونديون آهن. هن جو هيٺيون لباس ڌرتي آهي، جنهن جو رنگ ڳاڙهو نارنگي هوندو آهي. مٿان شال يا چادر ڍڪيندو آهي، جيڪا ڪلهن کان هيٺ پئي لڙڪندي آهي. پيرن ۾ چاڪڙي ڪتب آڻيندو آهي، جيڪا چم جي ٺهيل ڪانه هوندي آهي. سندس هٿ ۾ گهڻو ڪري چنڊن ڪاٺ جي مٿين جي مالها هوندي آهي، جنهن ۾ ستاويهه مٿيا ٿيندا آهن، جيڪا هو سدائين پڙهندو رهندو آهي. توڙي هو ڪنهن سان ڳالهائيندو به آهي پر سندس پنهنجو ڪم ڪونه وساريندو آهي. هن جون آڱريون سون جي منڊين سان ۽ ڪنن جون پاپڙيون سونين ڪيوٽين سان سينگاريل ڏسبيون آهن. برهمڻن مان ڪجهه ميرن جي عاملن جهڙو لباس به پائيندا آهن. پوڪارنو فرقي وارن جو خيال آهي ته اهڙو لباس برهمڻن کي نه جڳائي، تنهن ڪري اهي اهڙو لباس ڪونه پائيندا آهن.

جيتري قدر سنڌ ۾ واپاري خاندانن جي موجود هجڻ جو تعلق آهي ته هتي اهڙا پنج واپاري گهراڻا آهن جيڪي هي آهن، سهتا، لوهڻا، ڀاٽيا،

پنجابي ۽ پنجون گهراڻو اهو آهي جنهن کي وئش سڏيو ويندو آهي. واپارين جي پوئين گهراڻي جو نالو هندو جاتيءَ ۾ تئين نمبر تي آهي، پر هتي انهي لفظ کي محدود معنيٰ ۾ ڪم آندو وڃي ٿو جنهن جو واسطو هٿ وائين ۽ واپارين سان آهي. هندو ڌرم مطابق هر حصو ننڍڙن نمبرن ۽ حصن ۾ ورهايل آهي، جيڪي سندن نالا آهن جن جو سندن رهائش واري علائقي سان تعلق رکي ٿو يا ان طبقي جي خاص ڳالهين، منهن مهانڊن ۽ لباس سان تعلق آهي. ان کان سواءِ هڪ ٻئي خلاف تعصب، ساڙ ۽ بغض مان به انهن جي ذاتين جو پتو پئجي ويندو آهي. هنن جي مزاج ۾ خيرات نه ڏيڻ، هڪ ٻئي خلاف اندر ئي اندر ۾ سازشون ڪرڻ ۽ ساڙ ڪرڻ موجود هوندو آهي.

لوهائڻ مان هڪڙا ته پاڻ کي خداوادي سڏائيندا آهن جيڪي خدا کي به گهيري ويندا آهن. اهي انسان کي ته نهيو پر خود خدا کي به ٺڳي ويندا آهن. هي لفظ اخلاق کان ڪجهه پري آهي پر ان جو مطلب آهي ته هو ڏاڍا چالاڪ ٿيندا آهن. هندو مسلمانن وانگر ڪيسن ڪرڻ جا به شوقين هوندا آهن. پر اهي فقط سول ڪورٽ تائين وڃي سگهندا آهن، ليڪن هنن جا مخالف مسلمان سول سان گڏ ڪرمنل ڪورٽ جا به ڪوڏيا آهن، اهڙو ڪو سنڌي آهي ئي ڪونه جيڪو رسيد ۽ اپيل کان غير واقف هجي.

سنڌ جا هندو پنهنجي ڌنڌن جي ڪري هڪ ٻئي کان الڳ هوندا آهن. ۽ انهن جا به قسم آهن. پهريون طبقو واپار سان تعلق رکي ٿو ۽ گهڻا هندو هن ڌنڌي سان لاڳاپيل آهن. ڪجهه هندو پوکي راهي به ڪندا آهن، پر هنن جو تعداد تمام ٿورو هوندو آهي. ٻيا هندو سرڪاري نوڪري ڪندا آهن، جن کي عام سڏيو ويندو آهي.

سنڌ جو واپاري ڌارين حڪمرانن جي ڏاڍ ۽ ڌرم دوران به پنهنجو ڪاروبار ڪندو رهيو آهي. سندن اهو تجارتي عمل غير مشهوري طور رهيو آهي. تنهن ڪري هو پنهنجي پابندين کان گهڻو آزاد رهيو آهي. اهوئي ڪارڻ آهي جو هي ڪنهن پوئو پولي ۽ تباهيءَ جي خوف کان آجو رهيو آهي. معلوم ائين ٿي رهيو آهي ته هي ماڻهو پئسن جي لالچ ۾ پنهنجي ڏيهه مان نڪري ڏورانهن ملڪن ڏانهن به نڪري ويو آهي ۽ اتي سالن جا سال رهي پيو آهي، ان ڪري هنن ماڻهن لاءِ هڪ هٿرادو اصطلاح به موجود آهي ته ”هندوءَ، يهوديءَ عورت ۽ ڪتي کي مارڻ سٺي ڳالهه نه آهي.“ ان سبب ڪري ماڻهو وائين کي مارڻ عيب سمجهندا آهن. جڏهن ملينچا

(مليچا) ملڪن مان موٽي پنهنجي ملڪ پهچندو آهي ته سندس ڏاڍو آڌرڀاءُ ڪيو ويندو آهي. ڇاڪاڻ ته ولایت ۾ رهڻ وقت هن سان ڪنهن به قسم جو رابطو ڪونه هو. هو سدائين سامونڊي سفرن ۾ رهندو آهي، تنهن ڪري ٻيڙن يا جهازن جو سفر هن لاءِ نئون ڪونه هوندو آهي. تنهن ڪري هو آرام سان جهاز ۾ ويهي رڌيندو پڄايندو آهي ۽ ٻين وانگر ڀڳڙن تي گذارو ڪونه ڪندو آهي. هندستان جا ماڻهو جڏهن سامونڊي ٻيڙن تي چڙهندا آهن ته ڊچ ۾ سندن هٿيءَ ۾ هوندو آهي ۽ سفر وارو سارو وقت مانيءَ بدران ڀڳڙا رڙ ڪيندا رهندا آهن. هن مذهبن ۾ اهڙي کاڌ خوراڪ جي اجازت هوندي آهي جيڪا ٿڌن ملڪن ۾ بيڪار سمجهي ويندي آهي، تنهن ڪري ان وقت ڌرمي اصولن کي ڇڏي ڏيندو آهي. هو سفر دوران اهڙن جانورن جو گوشت کائيندو آهي جنهن کي ”جهڻڪي“ کان سواءِ ڪنڊو ويندو آهي، جهڙيءَ ريت سکن ۾ رواج آهي. پرڏيهه ۾ رهڻ دوران چمر جي جُتي پائيندو آهي، جيڪا اڳتي نڪتل هوندي آهي. سندس وار به يهودين وانگر پٺيان ڪتريل هوندا آهن. وچ تي سينڌ نڪتل هوندي اٿس. ڀڳڙي بدران ڳاڙهي ٽوپي پائيندو آهي، جيڪا ڀريل هوندي آهي. کانئس هٿ منهن ڏوٽڻ به صفا وسري ويندو آهي، اتي جڻ ته رهندو ئي ڪونهي. سندس خواهش هوندي آهي ته هو جنهن به ملڪ ۾ وڃي ته اوڀرو نه لڳي ۽ ماڻهو هن سان ملڻ ۾ روشنو ڪن.

هڪ وائٽي جو اولاد مختصر تعليم وٺندو آهي. ٿورين گهڻين ڌرمي ڳالهين سڪڻ کان پوءِ نيم حڪيمن وارا ٿوڻڪا سڪندو آهي ۽ بعد ۾ اسڪول جي ماستر وٽ پڙهڻ ويندو آهي. جيڪو کيس لکڻ ۽ پڙهڻ سکياريندو آهي. اهڙي ريت استاد کيس ٻيون به ڳجهيون ڳالهيون سکياريندو آهي جيڪو هو پنهنجي پيءُ جي بنديءَ ۾ نوٽ ڪندو ويندو آهي. بعد ۾ کيس وٺڻ، ڪٽ ۽ جوڙ سيکاري ويندو آهي. سڀ کان آخر ۾ کيس وڻج واپار جا گر سيکايا ويندا آهن. واپاري پيچيدگين اندر ڪي مخصوص نشانين ڏاڍيون ڏکيون ٿينديون آهن. اها هڪ اختصار نويسي هوندي آهي جنهن ۾ فقط حرف علت استعمال ڪيو ويندو آهي. جنهن جي خبر ڪنهن عام ماڻهوءَ کي پئجي ڪانه سگهندي آهي. هن خفيه تحرير ۾ حرف صحيح به ڪتب آندا ويندا آهن جن جو تعداد ڏهن کن هوندو آهي. بس ايترو ئي ان علم جو نصاب هوندو آهي، ان کان پوءِ کيس هٿ تي ويهاريو ويندو آهي. ٿوري وقت کان پوءِ هو ايترو هوشيار ٿي ويندو

آهي جو اوهان کي پاڪر پائي ملندو پر نڳي به ناهي نوڪي ڪندو. ملاوت به وڄائي وڄائي ڪندو ۽ مختصر عرصي اندر شاهوڪار ٿي ويندو پر واپار جي ڪري نه پر نڳي ۽ ملاوت جي ڪري. اهڙيءَ ريت هو دنيا جي معاملن ۾ پڙ ٿي ويندو آهي. هن جون لکيل ليکي جون بنديون ڪورٽ شاهدي لاءِ قبول ڪانه ڪندي آهي. ساڳيءَ ريت هندستان جي هندوءَ جي حساب ڪتاب جي بندي به ڪورٽ ۾ شاهدي طور قبول ڪانه ڪئي ويندي آهي. معلوم ائين ٿي رهيو هو ته انگريزن جي اچڻ تائين هندن ۾ عزت نفس موجود ڪانه هئي.

سنڌ ۾ عامل هندن يا ڪامورا شاهي جو هڪ طبقو هو جيڪو ان ڪري پيدا ٿي پيو هو جو ٽالپر حڪمران ان پڙهيل ۽ جاهل هئا، هي طبقو ڏاڍي اثر رسوخ وارو هوندو هو يا ائين ڪئي چئجي ته سنڌ اندر هندن جو هي طبقو وڏي عزت ۽ آبرو جو مالڪ هوندو هو. جيڪو ٻين هندن کان لباس ۾ گهڻو مختلف هوندو هو. ٽالپر دربار جي حڪم مطابق نه هو ڏاڙهي ڪوڙي سگهندا هئا نه وري پتڪو ٻڌي سگهندا هئا، هنن کي نرڙ تي تلڪ هئڻ جو اختيار به ڪونه هوندو هو. کين اهو به سرڪاري حڪم هوندو هو ته پنهنجو گهاٽيون مڇون ڪترائي ڇڏين. جيڪي سندن وات ڍڪي ڇڏينديون هيون. انگريزن جي حڪومت جي دؤر ۾ سندن شخصي صورت ۽ لباس جو نمونو ته پراڻو ٿي چڪو آهي پر پوءِ به سرائڪي ٽوپي ضرور پائيندا آهن جنهن کي سنڌي طرز جي ٽوپي به سڏيو ويندو آهي. ان کان سواءِ انگريزي قسم جو ٽوپلو به پائيندا آهن جنهن جي ڪناري ٻاهر تي نڪتل هوندي آهي، جنهن ۾ مختلف رنگ جو ڪپڙو ڪتب آندو ويندو آهي. ان کان سواءِ ڊگهي قميص ۽ مٿان انگرڪو ۽ ان سان گڏ جهولدار سلوار پائيندا آهن. مسلمان به ساڳيو لباس پائيندا آهن. سندن کاڌ خوراڪ ۾ گوشت مڇي شامل هوندي آهي، تنهنڪري هندن جي ٻئي طبقي کان وڌيڪ صحتمند ڏسبو آهي. ان کان سواءِ مٺاڻ ۽ گيهه کائڻ جا به شوقين آهن. ڪپڙي لٽي ۾ سادا هوندا آهن پر پنهنجي صحت تي گهڻو فخر ڪندا آهن ۽ ڪتر مذهبي هندن کان پري کان سڃاڻپ هوندا آهن، جيڪي ڏسڻ ۾ ٿلها ۽ ڦيڦا هوندا آهن پر هاڻي انگريزن جي حڪومت ۾ تلڪ هڻندا آهن ۽ قميصن ۾ ڪوٽن جا بٽڻ کاپي پاسي هڻندا آهن.

عامل طبقي جي تعليم به گهڻي ڪانه هوندي آهي. کين ٻاروتڻ ۾ پڙهڻ لاءِ مسلمان آخوند وٽ ويهاريو ويندو آهي. جتي هو فارسي لکڻ پڙهڻ

۽ ڳالهائڻ سڪي وٺندو آهي يا بي به عام فهم واري ٻولي سڪندو آهي، جنهن جي سڪڻ جو رواج سنڌ ۽ هندستان ۾ آهي. اهي هندو فارسي ٻولي سنڌي لهجي ۾ ڳالهائيندا آهن جهڙيءَ ريت انگريز، انگريزي لهجي ۾ فرينج ٻولي ڳالهائيندو آهي، هي ماڻهو گرامر کي سمجهڻ کان سواءِ بر زبان ياد ڪندا آهن، ان ڪري کين اسم ۽ فعل ۾ ڪو فرق محسوس ڪونه ٿيندو آهي. ان کان سواءِ هو فارسي لفظن کي ياد ڪرڻ ۾ لڳو پيو هوندو آهي. سنڌي هندو فارسي ٻولي جي خوبصورتي کان واقف ڪونه هوندو آهي، تنهن ڪري فارسي جا اصطلاح سنڌي ٻوليءَ ۾ چوڻ جي ڪوشش ڪندو آهي، جنهن جو نتيجو اهو نڪرندو آهي سنڌي ٻولي ڪل جهڙي بڻجي پوندي آهي. ڪڏهن ته هو ان جائانيءَ ۾ گاريون به چئي ويندو آهي. جڏهن هو چوندا آهن ته ”منهنجا حال ڪهڙا آهن“ ته لائي ڇا جو ڇا چئي وڃي مٿي چڙهندا آهن. اهڙيءَ ريت حال احوال پڇڻ ڳاڇڻ جي ڳالهه سڪڻ کان پوءِ عامل درخواست ۾ استعمال ٿيل لفظن کي سڪڻ شروع ڪندو آهي. ان ۾ درخواست جي ابتدا ۽ ان جي خاتمي ڏانهن ڌيان ڏيندو آهي. درخواست ۾ ڪم آندل لفظ جهڙا تهڙا يا عام ڪونه هوندا آهن. ڇاڪاڻ ته درخواست ۾ لفظن کي ڪتب آڻڻ جو خاص طريقو هوندو آهي، جيئن ”اوهان جي آل اقبال جو دعاگو“ جهڙا لفظ استعمال ڪيا ويندا آهن، خاص ڪري عاليشان، بلند مڪان جهڙا لفظ به لکڻ ڪونه وساريا ويندا آهن. ساڳيءَ ريت عاليجاه جو لفظ به عام نظر ايندو آهي، جيڪو خاص معزز ماڻهن لاءِ هوندو آهي. ان مرحلي طئي ٿي وڃڻ کان پوءِ گفتگو ۾ عام استعمال لاءِ فارسيءَ جا بهترين شعر ۽ ڪي مشهور اصطلاح به کيس ياد ڪرڻا پوندا آهن، جنهن مان محسوس ٿيڻ گهرجي ته هو فارسي جو دانا آهي، هن قسم جي تعليم ۾ آخري مرحلو حساب ڪتاب سڪڻ جو هوندو آهي.

ان کان پوءِ اهو عامل پنهنجي مائٽ عاملن يا عام هندو عاملن جي موڪل سان سرڪاري آفيس ۾ هيٺ فرش تي پلٽي هڻي ويهندو آهي، جتي ٻيا به ڪيترا منشي ۽ عريض نويس وينا هوندا آهن. اهڙي ريت عامل هجڻ جو خواهشمند ماڻهو پنهنجي زندگيءَ جي شروعات ائين ڪندو آهي ۽ هوريان هوريان نڳين، سازشن ۽ اٽڪلن تي عبور حاصل ڪندو ويندو آهي. معلوم ٿئي ٿو ته نئين شروعات ڪندڙ هن عامل جي همت افزائي تجربيڪار عامل ڪندا رهندا آهن ۽ سندس پل ڇڪ ڪي به

سڌاريندا رهندا آهن. نئين عامل جي ڪوشش اها هوندي آهي ته انهن ماڻهن طرفان لکيل سرڪاري خطن کي چڱيءَ ريت پڙهي سگهي. جيڪڏهن کيس ڪنهن بااختيار ماڻهوءَ جي سيڪريٽري مقرر ڪيو وڃي ته کيس اهڙا جملا ضرور ياد هجن جو ان جي آڏو گابري خيال کي مڪمل ڪري سگهي ۽ اهو سڀ ڪجهه مهارت سان لکي سگهي جيڪو کيس لکرايو پيو وڃي. هن قسم جي لکپڙهه جي طريقي ۾ ڇاڇ ڀرڪ گهٽ هوندي آهي ۽ ٽيپو سلطان جي معاملي جيان ڪم نه هلندو آهي. ميسور جو هي حڪمران به ان پڙهيل ڄڻ هو پر جڏهن پنهنجي سيڪريٽري کي حڪم لکرائيندو هو ته نظرثانيءَ لاءِ ڀر واري ڪمري ڏانهن ضرور موڪليندو هو ته متان سندس سيڪريٽري غلطيون نه ڪيون هجن ۽ هڪ بدران بي ڳالهه نه لکي ويو هجي. جيڪڏهن ان خط ۾ ٽيپو سلطان جو هر لفظ لکيل نه هوندو هو ته سيڪريٽريءَ کي سزا ڏني ويندي هئي. مصر جو حڪمران محمد علي پاشا به اهڙو خيال ڪندو هو. سنڌ جو عامل جڏهن لکڻ سکي ويندو هو ۽ سندس تحرير بهتر ٿي ويندي هئي ته سرڪاري دستاويزن جو نقل ڪرڻ شروع ڪندو هو ۽ ان ۾ ڏاڍي ڏاهپ سان ٺڳيون ڪري ويندو هو. تازي دؤر جي لکيل دستاويزن کي پنهنجي اٽڪل ائين بڻائي ڇڏيندو جو صدين جو قديم ڏسبو هو. لنڊن جا يهودي به ائين ڪرڻ جا ماهر آهن. عامل پنهنجي طرفان وڏي محنت ڪندو هو ۽ نقل ڪرڻ جو ماهر بڻجي ويندو هو. ساڳي ريت مهر جو به نقل ٺاهي وٺندو هو. سنڌ جي مهر به مشرق جي ٻين ملڪن جيان آهي پر مغرب ۾ اهڙي ڪم لاءِ بااختيار ماڻهو صحيح ڪندو آهي. معلوم ائين ٿي رهيو آهي ته عامل وڏي تجربي کان پوءِ دستاويزن ۾ جعلسازي ڪري سگهندو هو ۽ وڏيون رشوتون وٺندو هو. ان کان پوءِ کيس منشي⁽⁴⁾ مقرر ڪيو ويندو هو ۽ پنهنجو منصبي فرض ادا ڪرڻ جهڙو بڻجي پوندو هو. جڏهن کيس معلوم ٿيندو هو ته ڪنهن ٺڳي ڪرڻ سان کيس گهڻا پئسا ملي ويندا ته پنهنجي مالڪ سان به اهڙي ٺڳي ڪري وٺندو هو جو ان کي ڪنهن به قسم جو ڪو شڪ شبهو ڪونه ٿيندو هو. موقعي مطابق هو سرڪار کي به ٺڳي وٺندو هو. پرايٽرو جيترو کيس حالتون اجازت ڏينديون هيون.

هتان جي عامل يا منشيءَ جي ٻولي سنڌي آهي، پر سندس تعلق انهن معاملن سان نه آهي جيڪي سنڌي ٻوليءَ ۾ لکيل آهن. هي ماڻهو ڏهاڙيءَ جي ڳالهين کان گهڻو ڪري ان ڄاڻ هوندا آهن. سندس خانگي

مطالعو پنهنجي ڌرم سان تعلق رکندو آهي. جيڪڏهن هو نانڪ شاھ واري ڌرم ۾ دلچسپي رکندو آهي ته گرنت کي پڙهڻ جي ڪوشش ڪندو آهي، جيڪو سکن جو ڌرمي ڪتاب آهي، هو پنهنجي پوڄا پاٽ لاءِ پوٽي به پاڻ تيار ڪندو آهي، ليڪن هو گرمڪي ڪونه ڪندو آهي جيڪا ديوناگري يا سنسڪرت جي جديد شڪل آهي، جنهن ۾ سکن جو پاڪ ڪتاب گرنت لکيل آهي. پر هو سدائين فارسي لکڻ جي مشق ڪندو رهندو آهي. واندڪائيءَ ۾ زندهه پير ۽ اڏيرو لال جا ڀڄڻ نقل ڪندو رهندو آهي. سمجهيو ويندو آهي ته زندهه پير سنڌو درياءُ جو اوتار ۽ اڏيرو لال ان جو وزير آهي. ان کان سواءِ هو علم جوتش جي بندي جو نقل ڪندا رهندو آهي جنهن جو تعلق ڀاڳ ۽ نڀاڳ سان آهي. باقي وقت جادو جي ٽوڻ ڦيڻ ۽ دوائن جي نسخن لکڻ ۾ گذري ويندو آهي.

عامل طبقي جا ماڻهو شاديون دير سان ڪندا آهن. ڇاڪاڻ ته هو وهانو جي خرچ ڪرڻ کان ڪيڀائيندا آهن. شاديءَ کان پوءِ به سندس خرچ وڌي ويندو آهي. ڪي عامل ڪنوارا ئي مري ويندا آهن. اهڙو رواج مشرق ۾ عام آهي. ان کان سواءِ هن طبقي ۾ بداخلاقيءَ جون گهڻين ڳالهين کان سواءِ جوا جي چوس ۽ شراب پيئڻ جي به عادت هوندي آهي. اهڙو ماڻهو پنهنجي گهر ڀاتين سان گهرو ڪونه رهندو آهي پر بغي گهر جي ماڻهن سان رکي ملي ويندو آهي. پنهنجي گهر جي کيس ڪا خبر چار ڪانه هوندي آهي. باقي ٻاڙي جي گهرن جي وٽس وڏي معلومات هوندي آهي. سندس خيال ڌرمي نه پر دنياوي هوندا آهن. کيس اهو پتو هوندو آهي ته ديوتائون آهن، ليڪن کيس ڌرمي ڪتابن جي ڪا ڄاڻ ڪانه هوندي آهي، جن کي هو ”ازل“ سان ڳنڍي. هنن مان ڪجهه عامل دهريا آهن پر پنهنجي اندر جي ڳالهه ڪنهن ڌارئي کي نه ٻڌائيندا آهن. اهڙي قسم جا آزاد خيال ماڻهو خطرناڪ به ڏاڍا هوندا آهن. مان سمجهان ٿو ته ڪافر لفظ جو مطلب مڪاني مذهب جي طريقي کان ”انڪار“ آهي. اهڙي ڳالهه مشرق ۾ گهٽ آهي پر يورپ ۾ وڌيڪ آهي. يورپ ۾ ماڻهو پنهنجو عيسائي مذهب ڇڏي مرتد ڏاڍو گهٽ ٿيندو آهي. پر ان جي پيٽ ۾ مشرق جا ماڻهو وڌيڪ آزاد آهن. پنهنجي مرضيءَ مطابق پنهنجي دين ڌرم کي تباهي سگهندا آهن. ايران ۾ صوفي فڪر ۽ هندستان ۾ ويدانيت موجود آهي، جيڪا هندو ڌرم جي هڪ شاخ آهي. ان کان سواءِ هتي برهما سماج به آهي. انگلنڊ وارا الائي ڇو ائين سمجهندا آهن ته اهو ڪتر برهمڻي تصور

۽ ڪتر قسم جي هندو ڌرمي خيال جي ميلاپ مان پيدا ٿيو آهي، جيڪو
ٻنهي ملڪن جي عالمن ۽ ڏاهن ماڻهن جو مذهب ٿي ويو آهي.

سند اندر شورو طبقو ڄڻ ته موجود ئي ڪونهي. ڇاڪاڻ ته هن ذات
سان واڳيل ماڻهو تمام ٿوري تعداد ۾ موجود آهن، جن جو ڪاڌ خوراڪ به
ٻين عام هندن جيان آهي ۽ جُتيون به پائيندا آهن. سندن لباس ۽ اڻڻ
ويهڻ به عام واڻين جهڙو هوندو آهي. ملبار جي نائر جو حال به ساڳيو آهي.
هنن ۽ ٻين هندن، ماڻهن جا ٻيا ڌنڌا ۽ نوڪريون ڪري هندن جي وڏن
خاندانن جهڙا حق حاصل ڪري ورتا آهن. واپارين جو مکيه پاڙو واهڻ
(Wahun) ذات جو آهي، جيڪو مختلف اناجن⁽⁵⁾ جي اتي مان لوليون
پڇائيندو آهي، جيڪي مسافري يا مذهبي ڏينهن تي ڪاڏا ويندا آهن. ٻي
ذاتي ڪٿين جي آهي، جيڪي ڪپڙن کي رنگ ڏيڻ جو ڪم ڪندا آهن.
ان کان سواءِ حجم به هوندا آهن جن جو ڪم ماڻهن جي سنوارت ڪرڻ
هوندو آهي. ڪجهه سوچي به آهن جيڪي ڪپڙي مان جُتيون ٺاهيندا
آهن، جڏهن ته چمڙي مان جُتين ٺاهڻ جو ڪم مڇي ڪندا آهن. هندو
ڌرم وارا ماڻهو هنن کي سٺو ماڻهو ڪونه سمجهندا آهن.

حيدرآباد يا سند جي ٻين وڏن شهر ۾ سڪ⁽⁶⁾ مذهب جا پيرو به رهندا
آهن. سند جي اوڀر واري رڻ ڀٽ واري علائقي ۾ ڪيترين اڇوت ذاتين جا
ماڻهو رهندا آهن. انهن مان ڪي ماڻهو پني پنهنجو پيٽ پاليندا آهن.
اهڙا ماڻهو ڏکڻ يورپ ۾ به آهن جن جو ڌنڌو پنڻ آهي. هي لاڏاڻو ماڻهو آهن
جن جو تعلق سند سان نه آهي. هن نسل جي ماڻهن جو ذڪر اڳي به ڪري
آيو آهيان.⁽⁷⁾

هندو ڌرم جا ماڻهو ڌارين سان لاڳاپا رکڻ ڪري گهڻو متاثر ٿيا آهن.
خاص ڪري سڪن سان رابطي ۾ رهڻ ڪري. اهڙو مثال مسلمانن جو به
آهي. هنن هندن مان ڪن پنهنجو ڌرم ڇڏي ڏنو آهي، جيڪي هندن لاءِ
مسلمانن کان وڌيڪ مخالف آهن. مسلمانن جو هڪ الله تي اعتقاد آهي،
تنهن ڪري انهن کي موحد سڏيو ويندو آهي. جڏهن ته هندو مشرڪ آهن.
انهن جو پڳوان کان سواءِ ديوتائن ۽ ديوين ۾ به ويساهه هوندو آهي. هنن
ٻنهي ڌرين جو پاڻ ۾ اڻهڻي تڪرار هلندو رهندو آهي. هتي وشنو ۽ شو
ديوتا جي پوڄارين جو هڪ طبقو آهي، جيڪو عيسائيت ڏانهن لاڙو
رکندي آهي. پر هندن مان هڪ به اڄ تائين عيسائي مذهب قبول ڪونه
ڪيو آهي. حڪمران طبقي جي مذهب اختيار ڪرڻ سان هندن کي

ڪنهن به قسم جو فائدو ڪونه ٿيندو آهي پر هي ماڻهو اهڙا آهن جو جيڪڏهن سمجهندا آهن ته سندن مذهب يا عقيدو کي نقصان ٿي رهيو آهي ته ان جي مخالفت ڪندا آهن. ڪراچيءَ جي هندن ماتا بيماريءَ خلاف ٽڪن هڻڻ کان انڪار ڪري ڇڏيو هو ڇاڪاڻ ته ماتا جي بيماري ڪونه سمجهندا هئا پر ڪالي ديوي سمجهندا هئا. جيڪڏهن ماتا جو بيمار مري ويندو هو ته ان کي ساڙڻ بدران پوريندا هئا. جيڪڏهن ڪو ماڻهو حفظ ماتقدم طور بچاءُ جي ڪوشش ڪندو هو ته سمجهيو ويندو هو ته ماتا ديويءَ جو دشمن آهي. هن قسم جي صورتحال ۾ ماڻهو متضاد ڳالهائين ڪندا آهن. جڏهن ڪو معصوم ٻار ماتا جي بيماريءَ ۾ ونجي ويندو آهي ته هو توڻي ڦيڻي لاءِ ٻانڀڻ ٻائي ڏانهن به پڇندو آهي، ته ڊاڪٽر جي مدد پڻ حاصل ڪرڻ جي ڪوشش ڪندو آهي. پر جڏهن ٻار بچي نه سگهندو آهي ته سمجهندو آهي ته ٻار کي ديوي ماتا ماري ڇڏيو آهي.

سنڌ جي هندو عورت يورپ جي يهودي عورت وانگر ڏاڍي سهڻي ٿيندي آهي. سندس شخصيت پروفار ۽ جاذب نظر ٿيندي آهي. منهن به ڏاڍو ڊولائتو ٿئي ٿو. وار شاندار پر ڪلها آيا هوندا آهن. عام طور تي هندستان جي گهڻين عورتن جا ڪلها آيا هوندا آهن. سندن رنگ زيتوني ٿيندو آهي ۽ هٿ جي ترين جو رنگ گلابي ٿئي ٿو. جيتري قدر اکين جو تعلق آهي، ته اهي بلڪل مناسب هونديون آهن. عام طور تي منهن ڍڪيو ويندو آهي. پر پوءِ به سندس ڊگهو نڪ ڏسڻ ۾ اچي ويندو آهي. پر هن خوبصورت عورت جي سونهن ٿور وقتي ٿيندي آهي. جن عورتن جو تعلق خوشحال گهراڻي سان هوندو آهي ۽ گهڻو ڪائينديون پيئنديون آهن ته ٿلهيون ٿي وينديون آهن. ڇاڪاڻ ته اهي ڪم ڪار به ڪونه ڪنديون آهن تنهن ڪري ٿوري وقت اندر قد بُت چوراس شڪل اختيار ڪري ويندو آهي. انهن مان ڪجهه سادو ڪائينديون آهن. صفائي سنائيءَ جو طريقو به فطري هوندو آهي. مٿي تي اچي يا پوري رنگ جي چادر ڍڪيل هوندي آهي. جسم تي ڍلي ويڪري انگي پاتي وڃي ٿي، جنهن وسيلي هيٺ لڙڪندڙ ٻنن کي ٽيڪ ملي ويندي آهي. ان جي مٿان انگرڪو پاتو وڃي ٿو جنهن جو رنگ سفيد هوندو آهي. جنهن ۾ ڳاڙها نشان هوندا آهن پيرن ۾ جُتي پاتل هوندي آهي. اهي اهڙيون ڳالهائون آهن جن ڪري اهي بدهاضي ۽ هسٽريائي بيمارين کان بچيون پيون هونديون آهن.

هندو عورت گهڻو ڪري پڙهيل ڪانه هوندي آهي پر منجهس خوشي پوڳ به ڪونه هوندو آهي. نه هو دعوتون ڪنديون آهن، نه دعوتون قبول ڪنديون آهن. چرچي پوڳ کان به پري هونديون آهن، پر هنن جي پيٽ ۾ مسلمان عورتن اندر اهڙيون ڳالهيون موجود هونديون آهن، پر شڪارپور ۾ اهڙيون ڳالهيون موجود نه آهن. سڀ کان پهريائين اسان اهو علائقو ورتو هو جتي هر قسم جي آزادي ڏني وئي آهي. عورتون وڌيڪ عيشن ۾ آهن ۽ مردن تي حڪم هلائينديون آهن. هتان جي هندو عورت ڳهن پائڻ جي به شوقين آهي، ڪنن نڪ، ڪارائي، آڱرين، مرن ۾ مختلف قسم جا سونا زيور پائينديون آهن، جڏهن ته سندن ٻانهن ۾ ڪاڇ جا اڇا جوڙا پاتل هوندا، جن مان ڪي رنگين به هوندا آهن. مٿن نظرداري به ڪئي ويندي آهي. هر ڪلاڪ کان پوءِ کين ماريو ڪٿيو به ويندو آهي پر ان هوندي هو محنت ڪرڻ واريون ۽ پنهنجن مڙسن سان محبت ڪرڻ واريون وفادار زالون هونديون آهن. هي عورتون پنهنجي ٻارن سان بي انتها پيار ڪنديون آهن. اهڙيون ڳالهيون مشرق جون خوبيون آهن. هندو عورت لاءِ اولاد، خاص ڪري پٽ، وڏي ڳالهه هوندو آهي، هو ڄمڻ واري گهڙيءَ کان وٺي رات ڏينهن سندس ڇاتيءَ سان چنبڙيو پيو هوندو آهي. جيڪڏهن ماءُ غريب آهي ته ڪم ڪار به ڪندي وتندي آهي ۽ سندس پٽ ڪڇ تي هوندو آهي، جيڪڏهن خوشحال گهراڻي جي آهي ته سدائين سندس ڪڇ ۾ هوندو آهي. ڇاڪ هوندو آهي ته سندس ماءُ کيس سڄو وقت پئي آڏيندي آهي. جيڪڏهن بيمار ٿي پوندو آهي ته رات ۽ ڏينهن آرام ڦٽل هوندو اٿس. کيس سدائين پئي دعائون ڏيندي آهي. ائين نه آهي ته وڏي ٿيڻ کان پوءِ ماءُ جو پيار ختم ٿي ويندو آهي، پر اهو پيار ساري زندگيءَ تائين ڪم جو رهندو آهي. جڏهن هتان جا ماڻهو هڪ ٻئي تي ناراض ٿيندا آهن ته هڪ ٻئي کي ماءُ تي گاريون ڏئي ڪاوڙ ڏري ڪندا آهن.

مسٽر جان بل، مون تي اعتبار ڪريو. توهان کي پنهنجي تهذيب ۽ ثقافت تي ضرور فخر هوندو. جيڪڏهن اسان جي تهذيب جي جهنگلي ماڻهن جي نيم وحشي تهذيب سان مشابيهت ڪبي ته ڪا غلط ڳالهه ڪانه ٿيندي. توهان ڏٺو هوندو ته مغرب جا ماءُ پيءُ ٻار سان ان وقت تائين پيار ڪندا آهن جيستائين هو ننڍڙو هوندو آهي. والدين کي اها چنتا لڳل هوندي ته هو وڏو ٿئي ته دولت لاءِ ٻاهر هليو وڃي ۽ عيش عشرت سان زندگي گذاري. ٻار کي جڏهن ماءُ جي خدمت جي وڌيڪ ضرورت هوندي

آهي ته کيس نرسري جي حوالي ڪيو ويندو آهي يا وري کيس پنهنجي هڪ جيڏن سان وقت گذارڻ لاءِ آزاد ڇڏيو ويندو آهي. ٿوري وڏي ٿيڻ کان پوءِ اسڪول ۽ ڪاليج جي تعليم لاءِ گهر نيڪالي ملندي آهي. بعد ۾ ڌنڌي جو فڪر ۽ پوءِ شادي ٿي ۽ ننڍي آهي ۽ هڪ نئين گهر جو وجود پيدا ٿي ويندو آهي.

هڪ تهذيب اندر مائٽن ۽ اولاد ۾ ڪن مفادن جي ڏي وٺ به هوندي آهي، جيڪڏهن اهڙن مفادن جي ڏي وٺ موجود نه هوندي آهي ته انهن وچ ۾ موجود تعلقاتن ۾ اوڻائي اچي ويندي آهي. عام طور تي اهو نظر آيو آهي ته مائٽن کي اولاد مٿان اختيار هوندو آهي. ڪڏهن اهي اختيار غلط به استعمال ڪيا ويندا آهن، جڏهن ٻار وڏو ٿي آزاد حيثيت حاصل ڪري وٺندو آهي ته والدين جي اختيار بابت سوچيندو آهي. هنن مان هڪ - رومن ڪئٿولڪ جيان پرائن خيالن وارو آهي، ٻيو وري اهڙو آهي جنهن جا خيال ميٿڊسٽ (Methodist) فرقي وانگر آهن. ٽيون وري اهڙو آهي جنهن جا خيال مانچيسٽرس (Manchestrian) جهڙا آهن. انهن جو اصول پنهنجي اصول تان ڦري وڃڻ آهي. هن ملڪ ۾ نه رڳو ماڻهو مختلف آهن پر انهن جا قانون به هڪ ٻئي کان ڌار آهن. سندن نقطه نظر ئي قانونن جي تشڪيل هوندي آهي. مذهبي اصولن ۾ فرق موجود ڪونه هوندو آهي. سياست، سياستدانن وٽ قيد هوندي آهي، منجهن ڪنهن به قسم جو اصول ڪونه هوندو آهي. هر گهر جو مالڪ سوچيندو آهي ته ٻاهرين بيشمار دشمنن کان پاڻ کي ڪهڙي طريقي سان بچائي سگهجي ٿو پر گهر اندر مڪمل ايڪو هوندو آهي. مان توهان کي هيءَ ڳالهه ٻڌائي هن موضوع کي بند ڪرڻ چاهيندس ته هندن جي هڪ فرقي کي ”درياءُ جا شيوڪ“ چيو سڏيو ويندو آهي.

چوندا آهن ته نٿي جي هڪ حڪمران جو آهو (Ahu) نالي هڪ قاضي هو جو چڱو هندن کان سڙندو هو. هنن هندن لاءِ حڪم جاري ڪيو هو ته هو مسلمان ٿي وڃن يا سرن تان هٽ ڪن. اهڙو قدم ٻن ٽن ڏينهن کان پوءِ ڪڇڻو هو. هندن جو ته ڪو ڌڻي سائين ڪونه هو. تنهن ڪري هنن وڃي درياءُ شاھه کي دانھن ڏني ۽ ديڳ جي سڪا پاسي ۽ رڌل چانور کنڊ ۽ گيهه کيس ڏنو. سڪا ڏيڻ جي دير هئي. ان زماني ۾ درياءُ جو چاڙھو هو. هڪ شھسوار سفيد گهوڙي تي ظاهر ٿيو جيڪو اٿل جي بي پايان پاڻيءَ مان ظاهر ٿيو هو. هو ڪيڏانهن ڪونه لڙيو پر سڌو قاضيءَ وٽ

ويو ۽ کيس حڪم ڪيائين ته ٻيڙيءَ بدران هن شال تي ويهه، جيڪا شهنشوار جي پنهنجي هئي. قاضي به صفا ڪونه ڏٺو ۽ پاڻيءَ ۾ رکيل شال تي ويهي رهيو ۽ ٻڌي ويو. ان کان پوءِ مذڪوره شهنشوار هندن جي دشمن قاضي کي بچائڻ لاءِ پاڻيءَ ۾ پنج آڱريون ٻوڙي شال کي ڪڍي ورتو (8) ۽ قاضي به بچي ويو. ان گهوڙيسوار ماڻهن کي ٻڌايو ته هو پورن ڏهن مهينن کان پوءِ نصرپور جي هندو عورت جي پيٽان ڄمندو ۽ سندس نالو اڏيرو لال رکيو ويندو. اهو شهر درياءَ جي ڪناري ۽ حيدرآباد کان پندرهن ميل اوڀر ڏس تي آهي. جڏهن سنڌو درياءَ جو اوتار اڏيرو لال ڄائو ته مسلمانن کان سواءِ ٻين مذهبن وارا ماڻهو به وائڙا ٿي ويا هئا. هو گهڻي وقت زندهه رهڻ کان چيرائو (Cherao) ۾ وفات ڪري ويو. جيڪو حيدرآباد کان اتر پاسي واقع آهي. هن جي ياد اڃا به تازي ڪئي ويندي آهي ۽ درياءَ پٽي فرقي جا هندو سندس مزار تي هر مهيني حاضري ڀريندا آهن. ان کان سواءِ هر سال چيت جي مهيني ۾ سندس ميلو لڳندو آهي.

حوالا:

- (1) تينڊوالهيار معنيٰ الله جي دوست جو ڳوٺ يا تينڊو الهيار ڪنهن مسلمان جو نالو آهي.
- (2) هن کي سياح Sayyah به سڏيو ويندو هو. پر تذڪره نويس هن نالي سان اختلاف ڀاءُ رکن ٿا. هن ماڻهوءَ هڪ فرقي جي گروه کي منظر ڪيو هو ۽ پاڻ به قاتلن جي هڪ گروه جو سرواڻ هو.
- (3) هي لاهور پرڳڻي جي تلونڊي ڀرسان راجا پور ۾ 1469 ۾ ڄائو هو. سندس تعلق دهليءَ جي ڪتري قبيلي سان هو. هن عربستان، ايران ۽ ساري هندستان جو سفر ڪيو هو ۽ سڪ مذهب جو بنياد رکيو هو. 1540 ۾ وفات ڪيائين. کيس راويءَ ڪناري ڪيرتپور ۾ دفن ڪيو ويو. سندس جانشين کي گرو سڏيو ويندو آهي.
- (4) ايران ۾ هڪ عالم انسان کي منشي سڏيو ويندو آهي. جڏهن ته هندستان ۾ جيڪو ماڻهو ٿورو گهڻو پڙهي ۽ لکي سگهندو آهي تنهن کي منشي ڪوٺيو ويندو آهي. هي لفظ ”انشايه“ مان نڪتل آهي جنهن جي معنيٰ آهي ”لکپڙهه“ ڪرڻ.
- (5) مختلف قسمن جي اناجن کي اُٻاري سڪائي تنهن تي ٽڙڪائي کاڌي خوراڪ طور ڪتب آندو ويندو هو. هن قسم جي خوراڪ کي خاص ڪري ڊگهن سفرن دوران ڪم آڻيندا هئا.
- (6) هنن ماڻهن مون کي سِڪَ بڻايو هو اهڙي رسم تمام گجھي نموني انا ڪئي وئي هئي.
- (7) ڏسو ڪتاب: *Sindh and the Races that inhabit the Valley of the Indus*. Allen, London, 1851
- (8) اها هندن جي روايت آهي. مسلمانن لاءِ نير ۾ پٽل ڪپڙي کي پنج سفيد نشان هوندا هئا. اهڙو ڪپڙو ٻوڇڻ طور ڪلهن تي رکيو ويندو هو. هندن جي اهڙي روايت ڌارين عربن جي حملي خلاف هئي.

سنڌي ماڻهو، سندس خوبيون خاصيتون ۽ خاص ڳالهه ته هو ڇا پيئندو آهي

جيتري قدر مان سمجهان ٿو ته سنڌي قديم هندو ماڻهو ۽ جو اولاد آهي جيڪو سنڌ جو اصلي رهاڪو آهي. هن نسل سان گڏ ڪي ٻيا ماڻهو جهڙوڪ: پٺاڻ، افغان، بلوچ به موجود آهن جن جو تعداد ٿورو آهي ۽ انهن ماڻهن جو ذڪر مناسب وقت تي ڏنو ويندو. هتان جا جيڪي ماڻهو هڏڪاڻ ۾ مضبوط ۽ جسم جان ۾ سگهارا نظر اچن ٿا تن جو شايد تعلق ڪا ڪيشيائي نسل سان آهي. سندن رنگ مٽي نما چاڪليتي کان وٺي سانورو زيتوني ڏسجي ٿو. ڏکڻ يورپ جي ماڻهن جو رنگ به سانورو زيتوني ٿيندو آهي. سندن منهن آيو ۽ سنهڙو ٿيندو آهي ۽ مٿاندي ۾ ملوڪ آهي. سنڌ جي ماڻهو ۽ جو نرڙ کليل آهي، جڏهن ته هندستاني ماڻهن جي پيشاني کليل ڪانه هوندي آهي. ان کان سواءِ سنڌي ۽ جو نرڙ ونگ وانگر گول ٿري اچي ٿو. هنن ماڻهن جو مٿو به ٺاهوڪو ۽ گول ٿئي ٿو پر ان کان به وڌيڪ خوبصورت سندن اکيون ٿينديون آهن. ان کان علاوه وار ۽ ڏاڙهي به ڏاڍي سهڻي ٿئي ٿي.

سنڌي ماڻهو ۽ جي سنڌ اندر سماجي حيثيت گهڻي وقت کان وٺي ساڳي رهي آهي، جهڙيءَ ريت اتر وارن ماڻهن جي حملي کان پوءِ انگلنڊ ۾ سڪسن نسل جي ماڻهن جي رهي آهي. هتان جو ماڻهو هڏ ڪاڻ ۽ جسم جان ۾ ڏاڍو سگهارو نظر ايندو آهي، پر پتو نه آهي ته اهو دلير ڇو نه هوندو آهي. معلوم ائين ٿي رهيو آهي ته هتان جو نسل اولهه هندستان جي ٻين ماڻهن کان ڪجهه گهٽ دلير هوندو آهي ۽ چڻ فتح ٿيل انسان پيو ڏسبو آهي. ماڻهيءَ به اهڙيءَ ۾ رهندو آهي جيڪا گرم ۽ گهم واري آهي ۽

هن لاءِ مناسب نه آهي جنهن جو بهادريءَ تي وڏو اثر ٿئي ٿو. ٿڌن ۽ خشڪ علائقن وارا ماڻهو وڌيڪ بهادر ٿيندا آهن. هيءَ ماڻهي خشڪ ۽ برف پوش پهاڙن جي سخت جان ماڻهن جي حملن جي ضد ۾ رهي آهي. هنن ماڻهن ڪڏهن به حملد آورن کي مهاڏو ڏئي لوڏي ڪونه رکيو آهي. هي ساهڙ جسم ۽ جان ۾ مضبوط ته آهي پر اٽل ارادي جو مالڪ ڪونهي. هو شايد دلي طاقت کان وانجهيل آهي. اسان کيس هاڻوڪي چينيءَ وانگر ڏسي رهيا آهيون. جيڪو تاتاريءَ کان نفرت ڪندو آهي ۽ پنهنجو پاڻ کي احساس ڪمٽيءَ جو مريض بڻائي ڇڏيو آهي. منجهس اهڙيون ڳالهيون ڪونه آهن جو هو ڪو عملي تحرڪ وٺي سگهي، تنهن ڪري اهو سندس جن ته غلام بڻجي پيو آهي.

هتان جي اصلي سنڌين جو ڌنڌو مال چارڻ، پوکي راهي ڪرڻ ۽ پورهيو ڪرڻ آهي. پر انهن کي زمينون اهڙيون ڏنيون ويون آهن جيڪي صوبي اندر وڌيڪ ساديون آهن. ڇاڪاڻ ته کين زمينون واهن جي پڇڙيءَ ۾ مليل آهن ۽ واهن جي منڍ تي موجود زمينون جاگيردارن جون آهن، جيڪي واهن جي کاڌي ۽ صفائي واسطي پئسي خرچ ڪرڻ لاءِ تيار ڪونه هوندا آهن. جاگيردارن جي اهڙي آزار مان نجات حاصل ڪرڻ واسطي هڪ طريقو اهو آهي ته سندن زمين جو ڪجهه حصو يا ساري زمين ضبط ڪئي وڃي. ان کان سواءِ هو پنهنجي زمين مان ڪنهن کي ڪٽيو ڪڍي پنهنجي زمين آباد ڪرڻ جي اجازت به نه ڏيندا آهن. هن سان گڏ بلوچ جاگيردار ۽ ان سان لاڳاپيل ماڻهن کي چونڊ پليون زمينون ڏنيون ويون آهن، جن جي پيداوار ٻين زمينن جي ڀيٽ ۾ تمام گهڻي آهي. اها ته هڪ ڏني وائي ڏاڍائي آهي، جنهن کي سمجهڻ واسطي اکين سان ڏسڻ لازمي آهي. مون ته پنهنجي اکين سان انهن رستن سان ماڻهن کي ان چونڊيندي ۽ ميڙيندي ڏٺو آهي جتان ان گذري جاگيردارن وٽ پهچندو آهي يا جاگيردارن وٽان ڪجهه سئين ڏانهن ويندو آهي. هيءَ حقيقت به منهنجي نظر مان گذري آهي ته اسان جي حڪمراني سان مسلمان ته وڌيڪ ڌٽڙجي ويو آهي. سنڌ جو هيءَ طبقو ٽالپر حڪمرانيءَ دوران وڌيڪ خوشحال هو.

مون اهو به ڏٺو آهي ته هندو طبقو وڏن ۽ ننڍن شهرن ۾ آباد آهي، جڏهن ته مسلمان بهراڙيءَ ڏانهن ڌڪجي ويو آهي. ان کان سواءِ هندو ڌن جو ڌڻي هوندو آهي ته مسلمان مزدوري ڪرڻ لاءِ پريشان هوندو آهي. ايشيا ۾

ڪي ٿورا علائقا اهڙا به آهن جتي هندو شاهوڪار ۽ پنهنجي قرضي ڪي ڏيڍالو ڏسڻ ڪونه ڇاهيندو آهي ۽ سندس ڪوشش هوندي آهي ته هو ايترو سڄو به نه ٿي وڃي جو کيس قرض موٽي ملڻ جو ڪو آسرو ئي نه هجي.

سنڌ ۾ ڪاروهنوار هن ريت هلندو آهي ته هاري پنهنجي زمين جي پيداوار جو ٽيون حصو يا اڌ، حڪمران، ان جي گورنر يا ان جي ڪليڪٽر کي پهچائيندو آهي جيڪو سمجهندو آهي ته ان هاريءَ جنس ۾ محصول ادا ڪري پاڻ کي زمين آباد ڪرڻ لائق بڻائي ورتو آهي. زمين جي باقي رهيل پيداوار هاري وٽ رهندي آهي جيڪو $\frac{2}{3}$ حصو هوندو آهي يا اڌ هوندو آهي ۽ ٻئي فصل تائين هاري جي پيٽ گذر لاءِ ڪافي سمجهيو ويندو آهي، پر ان هاريءَ کي ڪنجوسي کان ڪم وٺڻو پوندو ڇو ته فصل لاءِ بچ به رکڻو هوندو آهي، هاريءَ کي قرضي ٿيڻ جو سبب هن نڪتي وٽان ئي شروع ٿيندو آهي. ڇاڪاڻ ته اهو هاري بچ بچائي ڪونه سگهندو آهي، جڏهن کيس بچ جي لوڙ پوندي آهي ته هو هندو وٽ ويندو آهي جيڪو ويڄ خور هوندو آهي ۽ پهريائين ته هاريءَ کي بچ ڏيڻ کان ڪٿو جواب ڏئي ڇڏيندو آهي، پر پوءِ مٿس رحم ڪري ڳري ويڄ تي بچ ڏيڻ جي هامي واريندو آهي. اهڙي هاريءَ کي سؤ فيصد اگهه تي بچ ملي ويندو آهي. ان کان سواءِ ايندڙ فصل گروي به رکندو آهي پر کيس ٿورڙو ڏيڻ ضروري سمجهندو آهي. سمجهيو وڃي ته اهو هاري فصل لهڻ کان اڳ ئي تباهه ٿي چڪو هوندو آهي.

هاري وڏي ويڄ تي بچ ته حاصل ڪندو آهي پر ان سان ٻي ويدن به ٿي ويندي آهي. اها هيءَ آهي ته سيٺ پڙهي لکي سگهندو آهي جنهن کي قرضيءَ جي اڻ پڙهيل هجڻ مان وڏو فائدو ٿيندو آهي. ڇاڪاڻ ته هو هاريءَ جو حساب ڪتاب اهڙو منجهائي ڇڏيندو آهي جو پاڻ کانسواءِ ڪنهن ٻئي ماڻهوءَ کي ته سمجهه ۾ ئي ڪونه ايندو آهي. ان جو نتيجو اهو نڪرندو آهي جو ويچارو رعيتي (1) هاري ورتل قرض کان ٻارهوڻ تي وڌيڪ ادا ڪري چڪو هوندو آهي پر ان هوندي به هو سيٺ جي قرضن جو ٿورو حصو مس ادا ڪري سگهندو آهي. سيٺ ۽ هاريءَ جو اهو وهنوار ٽالپر دؤر ۾ به هو ۽ هاڻي به آهي. ائين ڪنهن جي به حڪمراني هوندي پر سيٺ جو اهو ساڳيو دستور هوندو ۽ اڻ پڙهيل هاري ائين ڦري رهيو ۽ ڪنهن به قسم جي تبديلي ڪانه ايندي. جيڪڏهن ساري هندستان جي ماڻهن کي هندن جي قرض کان آڇو ڪرائبو ته برطانيه سرڪار جو سارو خزانو به

پورو ڪونہ پوندو. معلوم ائين ٿي رهيو آهي ته انگريز سرڪار جي پيٽ ۾ ڏيهي حڪمران هاريءَ جي جنس لاءِ وڌيڪ بازيرون قائم ڪندا آهن. ان کان سواءِ اهي ڏيهي حڪمران اهڙو بندوبست ڪندا هئا جو هندو هاريءَ کان وياج جي وڌيڪ شرح اوڳاڙي نه سگهندا هئا. ڪڏهن جنگيون لڳنديون هيون، ڪڏهن بغاوتون ٿينديون هيون ۽ ڪڏهن وري ٻاهران حملا ٿيندا هئا، تنهن ڪري پوکي راهي ڪانه ٿي سگهندي هئي ۽ زمين کي ساهي ملي ويندي هئي. هتي هاڻي اسان جي حڪمراني آهي ۽ رهندي. تنهن ڪري هنن لکن هندن ۾ اسان ٿورا انگريز به هوندا سون جن وٽ پنهنجو منفرد طريقو هوندو جيڪو هتان جي حڪمرانن ۽ عام ماڻهن واسطي بلڪل نئون هوندو جيڪو Cut and dry وارو طريقو هوندو. هندن جي ڪانهن جي ڪلڪ لوھ جي لٺ هوندي آهي، جنهن کان سورن جو سيڪاٽيل سنڌي ڏاڍو ڊڄندو آهي. مان جڏهن سنڌوءَ جو اوياريون ڪنارو ڏٺي سفر ڪري رهيو هئس ته هڪ ڏکوئيندڙ واقعو ڏسي دنگ رهجي ويو هئس. ان سفر دوران هڪ ڏينهن منهنجو تنبو هڪ ننڍي ڳوٺ ٻاهران هنيو ويو هو. ان زماني ۾ هتان جا سنڌي ماڻهو هر انگريز کي ملڪ جو حڪمران سمجهي سندس سلاميءَ لاءِ وٽس ضرور ايندا هئا ۽ ڪيترين ئي قسمن جون خوشامدون ڪندا هئا. مون سان به ائين ٿيو هو ۽ ملڻ واسطي تمام گهڻا ماڻهو آيا هئا. پر سڀني ماڻهن کان آخر ۾ هڪ هندو ملڻ آيو هو جنهن جا ڪپڙا ميرا ڪرپ جهڙا، شڪل ۾ هوڀهو شائلاڪ (Shylock) جهڙو ڏٺو ۽ ڪپڙا جهڙي شڪل ڪاڻي، مزاج جو ٿڌو ۽ لالچي ڏسڻ ۾ ٿي آيو. سندس منهن مان ائين لڳي رهيو هو ته کيس ٻن ٽن ڏينهن کان ماني ڪانه ملي آهي. مون ڏٺو ته سندس ڊگهيون چنگهيون بندري گڏهه کان گهڻيون هيٺ لڙڪي رهيون هيون، جنهن جون ناسون چيريل هيون ته جيئن سولائيءَ سان ساهه کڻي سگهي. آخر هو گڏهه جهلي هيٺ لٿو ۽ ڏاڍي نمائائيءَ سان پنهنجون شڪايتون (2) ٻڌائڻ لڳو. سندس چوڻ هو ته هڪ مسلمان ڪمبخت سندس پئسا کائي ويو آهي جيڪي کيس ڏياريا وڃن، جن لاءِ هو قانوني حقدار آهي.

”تو ان مسلمان جو ان ڇو نه ضبط ڪيو؟“ مون کائنس سوال ڪيو.
 ”راجا سائين، مان ته ان جو سارو ان ضبط ڪري پاڻ وٽ کڻي آيو آهيان پر سندس اهو ان پورو آهي.“ سيٺ ورائيو.

”پوءِ ته ان جا ڊگا ڪاهي آئي گهر ٻڌين ها جن سان هو هر ڪاهيندو آهي.“ مون کيس چيو.

سائين بادشاهه سڳورا، مون سندس جوڙو ته ڪاهي اچي گهر ٻڌو آهي، پر پوءِ به هن ڏانهن چار پئسا بچن ٿا.“ سندس جواب هو.

”انهن پئسن ۾ سندس زال جا ڳهه ۽ ڪپڙا ۽ سندس ٻارن بچن جا زيور به ڪٿي اچين ها.“ کيس چيم.

”سائين اهو ته آءٌ اڳيئي عرض ڪري چڪو آهيان. سندس گهر واري ۽ هن جي ٻارن بچن جا ڳهه ڳنا، ڪتون، هنڌ ۽ ٽيڙ ٽاڙي ڪٿي گهر پهچائي، پوءِ هيڏانهن آيو آهيان. پر اهي سڀ تهج سمان هئا، انهن مان ڇا ٿيندو؟“ سيٺ جواب ۾ چيو هو.

”پوءِ ته تون ڪانئس گهر گهات ڪسي وئين ها.“

”شال جيئن بچين، آءٌ ته ائين به ڪري آيو آهيان. هو هاڻي جهنگ ۾ هڪ وڻ هيٺان ويٺو آهي.“

”پوءِ سمجهدار سيٺ، اهو ٻڌاءِ مان توسان ڪهڙو انصاف ڪري سگهان ٿو.“

ان سيٺ جي مرضي هئي ته مان مسلمان کي پنهنجي علم ۽ طاقت وسيلي نيٽي هن جي رت ۽ پونءِ سندس حوالي ڪريان. هن واکا ڪري چيو ته سائين انصاف ڪيو وڃي، جيئن ٽالپر حڪمران ڪندا هئا ته يا ته کيس قرض ڏيڻ گهرجي يا قاسمي ملڻ گهرجي. مون کيس سمجهايو ته اسان مهذب يورپي ماڻهو قرض لاءِ ڪنهن کي جسماني سزا نه ڏيندا آهيون، پر ان بدران سرڪاري بنگلي ۾ کيس بند ڪندا آهيون. سيٺ کي منهنجي چيل لفظن تي اعتبار اچي ويو. کيس وڌيڪ چوڻ جي جرئت ڪانه ٿي. پر هو مون کي ڪاوڙ مان گهوريندو ٻاهر نڪري ويو. مٿس رعب وٺيل هو ڇا ڪاڻ ته آءٌ فاتح هئس.

مسٽر جان بل، مشرق ۾ اهڙيون ڳالهيون ماڻهن کي ڏاڍيون متاثر ڪنديون آهن. پر اهڙيون ڳالهيون 1876ع جي حقيقتن جهڙيون خراب ڪونه هيون. مون کي پورو يقين آهي ته جيستائين مسلمانن کي هندن کان بچائڻ واسطي ڪو قانون نه جوڙيو ويندو تيستائين اهو وياجي هندو کان بچي ڪونه سگهندو. جيڪڏهن هنن جي تحفظ لاءِ (Encumbered Estate Bill) نه آندو ويو ته مسلمانن کي تباهيءَ کان ڪير به بچائي نه سگهندو.

گذريل پنجويهن سالن دوران ڪجهه سنڌي عورتون ۽ مرد، مغربي آداب سکي ويا آهن. انهيءَ مقصد سان ته جيئن هتان جي يورپي وسندين اندر ڪم ڪري سگهن. هنن جي پيٽ ۾ هندستانين ۽ پنجابي نوڪرن کي اوليت ڪانه ڏني ويندي آهي. منهنجو ذاتي تجربو آهي ته ٻين ماڻهن جي پيٽ ۾ سنڌي نوڪر وڌيڪ سٺا ۽ اعتماد جوڳا ٿيندا آهن. ان کان سواءِ انڊس فلوٽيلا ۾ به سنڌي نوڪر آهن. هن ڪمپنيءَ جي ماڻهن جو چوڻ آهي سنڌي ڏاڏا ايماندار ۽ وفادار آهن.

اولهه وارن روهن ۽ ڪوهن ۾ رهندڙ سنڌي يا اوڀر پاسي ٿر ۾ ترين ۽ ترين رهندڙ هن ئي نسل جا ماڻهو قد ۾ ڊگها ٿيندا آهن. اهي سنڌو واري ماتريءَ ۾ رهندڙ ماڻهن کان وڌيڪ طاقتور ۽ سختيون سهي ويندڙ ماڻهو آهن. هنن جا منهن مهاندا به ڀر وارن بلوچن جهڙا ڏسڻ ۾ ايندا. ڪيترن معاملن ۾ بلوچن هنن سنڌين جي طاقت ۽ بهادريءَ کي تسليم ڪري ورتو آهي. هنن مان ڪجهه ماڻهو مڇي مارين ۽ ڪي وري شڪار ڪري پيٽ گذر ڪندا آهن. سندن ٻيو ڌنڌو گهوڙا، اٺ پالڻ ۽ رڌون پڪريون چارڻ آهي. جڏهن سندن ايراضيءَ ۾ پوکي راهي ڪانه ٿيندي آهي ته نوڪري ڪرڻ لاءِ هيٺ لهي ايندا آهن، پر جڏهن جبل ۾ مينهن وسي پوندا آهن ته پوکي راهي ڪري پنهنجي گهرياتين جي پيٽ گذر جو بندوبست ڪري ويندا آهن.

عام سنڌيءَ جو لباس اڇي قميص هوندي آهي. جيڪا بلوچ جي قميص جي مقابلي ۾ ڪجهه ننڍي هوندي آهي. هيٺ تي ڪانچ پائيندو آهي جيڪا مرن وٽ سوڙهي هوندي آهي. پر جابلو ماڻهن جي ڪانچن جا پانچا ويڪرا هوندا آهن. نير ٻڏيل ڪپڙو وڌيڪ پسند ڪيو ويندو آهي. پتڪو وڏو ڦيلهڙ ٻڌو ويندو آهي. جيڪڏهن سرائڪي ٽوپ پائيندا آهن ته انهن جا ڪنارا مٿي ورائي ڇڏيندا آهن ۽ جيڪڏهن ماڻهو خوشحال هوندو آهي ته مٿان لونگي ضرور ويڙهيندو آهي.

هن جي ڏهاڙي جي کاڌ خوراڪ ۾ باجهري جي ٿلهي ماني هوندي آهي. جنهن کي انگريزي ڊڪشنريءَ ۾ *Penicillaria vulgarize* لکيو ويو آهي. باجهريءَ جي اتي کي پاڻيءَ سان گهٽي وقت تائين ڳوهي. دانگيءَ تي پچائي ويندي آهي. ماني پچڻ کان پوءِ ان کي گيهه مڪيو ويندو آهي. اتي ڳوهڻ وقت مناسب لوڻ ملائڻ ڪونه وساريو ويندو آهي. مانيءَ جو رنگ سائو ٿئي ٿو ڪاڻڻ ۾ ايڏو ڏاڻقو ڪونه اٿس. چيو ويندو آهي ته هي ماني

تائپر ۾ گرم ٿيندي آهي، تنهن ڪري سياري ۾ کاڌي ويندي آهي، خوشحال ماڻهن لاءِ پندرهن قسم پچندا آهن جن کي روت ڪري سڏيندا آهن انهن کي پڇايو به مختلف نمونن سان ويندو آهي. هڪڙو ته سٺو قسم ٿيندو آهي، جيڪو buttered-toast وانگر ٿيندو آهي، جنهن مٿان مٺائي پرڪي پوءِ کاڌي ويندي آهي.

هتان جو قومي مشروب کير ۽ پاڻي آهي، پر انهن کي گڏائي ڪونه ڀيتو ويندو آهي. هي ماڻهو پلاءِ جا ڏاڍا شوقين ٿيندا آهن، جنهن کي اسان انگريز پلانيس Pelafis چوندا آهيون. هي لفظ ترڪي ٻوليءَ جو آهي. هي کاڌو چانورن ۾ گوشت، تازي يا سڪل مڇي، سبزي ڦل وغيره وجهي تيار ڪيو ويندو آهي. هتان جي ماڻهن ۾ گڏجي حقي يا چلم چڪڻ جو رواج آهي. هي گول قسم جو ٺڪر جو ٿانو هوندو آهي، جيڪو پڪل هوندو آهي، ڳچي ڊگهي ٿيندي اٿس، مناسب پاڻي وجهي، ڌڻي سان ٻڌل گوءِ وڌي ويندي آهي ۽ ٻئي پاسي تڙ وجهي چڪيو ويندو آهي. جڏهن ته گوءِ مٿان ڦل يا ٽوپي رکي ويندي آهي، جنهن جي چڱل ۾ تماڪ وجهي مٿان ٽانڊو چاڙهيو ويندو آهي. هتي تماڪ جا ڪيترائي قسم ٿيندا آهن، جن مان وڌيڪ سٺو شڪارپوري آهي. جيڪڏهن هن تماڪ کي چڱيءَ ريت صاف ڪجي ته اهم ترڪاري شيءَ ثابت ٿي سگهي ٿي. هن جنس سان ٻُڙ ملائي پنڊن ۾ بند ڪيو ويندو آهي ته مٿان کليءَ هوا ڪري خراب نه ٿي وڃي. مٺاڻ ڪري هن تماڪ ۾ چڪڻ وارو اصلي مزو ڪونه رهندو آهي.

تماڪ اڳي فقط چڪڻ جي ڪم ايندو هو پر هاڻي جڏهن ماڻهو ان سان هري ويا آهن ته ان جي ناس ڏيڻ به سکيا آهي. تماڪ کي ڪُٽي يا پيهي سنهو اٽو بڻايو ويندو آهي. ممبئيءَ جا پارسي به ائين ڪندا آهن. سنڌي سست ۽ ڪاهل انهيءَ ڪري آهن جو هو نشو ڪندا آهن. اهڙي نشي جو رواج ساريءَ سنڌ ۾ موجود آهي. هتان جا هر طبقي جا ماڻهو نشي ڪرڻ جا عادي آهن. غريب غريب مرد عورت نشي جو هيراڪ آهي. فقط اهي ماڻهو آزاد آهن جيڪي ملان موراثا آهن يا ڪي معزز عورتون. اهڙا ماڻهو پيئڻ جي اوسيئڙي ۾ ويٺا هوندا آهن. ان سنگت مان اٿي وڃڻ کي عيب سمجهيو ويندو آهي. نشي ڪرڻ جو اهو طريقو مشرقي آهي. سنڌ ۾ شراب ڪونه ٺهندو آهي، ڇاڪاڻ ته هتي انگور گهٽ ٿيندا آهن ۽ اهي نشي ٺاهڻ بدران کاڌا ويندا آهن. الڪهول ٻُڙ يا ڪارڪن مان ٺاهيو ويندو آهي، جنهن ۾ ٿورا ٻير جا چوڏا ۽ ٻيون شيون ملايون وينديون آهن. جڏهن

اهو رچي ويندو آهي ته ان کي باهه ڏيکارڻ سان کيس لڳي ويندي آهي. نئين ماڻهوءَ لاءِ هن جو ذائقو ۽ بوءِ سهڻ جهڙي ڪانه هوندي آهي. ان کي خوشبودار ڪرڻ واسطي منجهس مشڪ، زعفران يا گلاب جي گل جون پٽيون ملايون وينديون آهن. کيس مٺي ڪرڻ لاءِ ڪڏهن ڳڙ مٺائي ۽ ڪڏهن وري مصري به ملائي ويندي آهي. هتان جا وڏا ماڻهو هن قسم جي شراب کي هٿ به ڪونه لائيندا آهن. اهي يورپ جو ٺهيل شراب ڪم آڻيندا آهن. انهن مان ڪي تيز شراب پيئڻ جا عادي هوندا آهن، ته ڪي وري مٺو پيئندا آهن. عام طور تي هتي (curavu) ۽ (Noyan) نالي وارا شراب پيئا ويندا آهن. فتح واري ابتدائي دؤر ۾ شراب جو ڪاروبار پارسي ڪندا هئا، جيڪي ڌنڌي مان ٽيڪجي ويا هئا.

الڪوحل وارا شراب فقط مٿي طبقي جي ماڻهن جي واسطي هوندو آهي يا وري اهي شيون فقط پيسي ڏوڪڙ وارا پيئندا آهن. عام ماڻهو ويچارا وري ٻيون شيون پيئندا آهن جهڙوڪ: پنگ وغيره. انگلنڊ ۾ هن شيء کي (Indian hemp) (3) سڏيندا آهن. جيڪڏهن ماڻهو ان جو عادي ٿي ويندو آهي ته ان کي ڇڏي ڪونه سگهندو آهي.

(Laudanum) جا عادي به ان کي ڇڏي ڪونه سگهندا آهن. ننڍن وڏن شهرن ۾ ديرا نالي ٽاڪ هوندا آهن جتي ماڻهو ڏهاڙي گڏجي پنگ پيئڻ جو شوق پورو ڪندا آهن ۽ ڪلئي نموني عام ماڻهن جي سامهون پيئندا آهن. اڳي پنگ تي محصول وغيره ڪونه هوندو هو پر اسان جي سرڪار اچڻ سان هن نشيدار شيء تي محصول لاڳو ڪيو آهي. نه ته اڳي هتان جو هر ماڻهو پنهنجي لاءِ پنگ ته ضرور پوکيندو هو. ديرن لاءِ به لائسنس ضروري ڪيو ويو آهي. ان ڪري سندن تعداد به گهڻو گهٽجي ويو آهي، ڇاڪاڻ ته اهڙيون جايون عام ماڻهوءَ لاءِ نقصانڪار ٿينديون آهن. ديري واري جڳهه کي هڪ وڏو کليل ڪمرو هوندو آهي. اهو گهرو اهڙي جاء تي هوندو آهي جتي نازيو يا ٻيون اهڙيون خوشبودار ٻوٽيون لڳل هونديون آهن. هن جڳهه جي چوڌاري وڏي پٽ هوندي آهي. انهيءَ مقصد سان ته جيئن ڪو راهه ويندڙ ماڻهو ديري اندر ڏسي نه سگهي ته اندر ڇا پيو وهي واپري. ان جي چوڌاري ڏاڍي وٽڪار ۽ چانو هوندي آهي. ڀرسان ئي پاڻيءَ جي واهي به گذرندي آهي. اهڙو ٽاڪ ڏاڍو نظاري وارو هوندو آهي. اهڙي خوبصورت منظر واريون جڳهون سنڌ ۾ ڏاڍيون گهٽ آهن. انهيءَ جڳهه تي هڪ ايراني بئڪس سان ڪشتي وڙهڻ ته ضرور پسند ڪندو. جڏهن سج

لهندو آهي ۽ هر ڪم پڄاڻيءَ کي پهچي چڪو هوندو آهي ته ان وقت پنگي يعني پنگ پيٽڻ وارا موالِي هتان هتان کان اچي ان جاءِ تي گڏ ٿيندا آهن ۽ هرڪو پنگ گهوٽڻ جي تيارين ۾ لڳي ويندو آهي. پنگ ۽ ڏنڊو ڪونڊو (4) اچي ويندو آهي ۽ اڌ ڪلاڪ تائين انهيءَ ڪم ۾ جُٽا رهندا آهن. پهريائين پنگ جي پنن کي ڏوٽي صاف ڪيو ويندو آهي، ان کان پوءِ ان کي ڪونڊي ۾ وجهي گهرڙ گهوٽ شروع ٿي ويندي آهي. جڏهن پنگ گهوٽجي سنهي ٿي ويندي آهي، مٺاڻ ملائي ان کي صافي سان ڇاڻي صاف ڪيو ويندو آهي ته ڪڏهن وري پاڻيءَ بدران پنگ ۾ ڪير به ملايو ويندو آهي. هرڪو موالِي پنهنجي حصي جي پنگ پي ڏاڍو خوش ٿيندو آهي ۽ نشي جي مزي ماڻڻ واسطي تيار ٿي ويندو آهي. ان کان سواءِ چلم به ٺهي فرش تي چڪڻ لاءِ تيار هوندي آهي. موالِي پنگ پي چلم جو بڙڪو پري وٺندا آهن ۽ وچ واري وقت ۾ ماڻو به کائيندا رهندا آهن ته جيئن مٺاڻ تي نشو وڌيڪ اثر ڪري. ڪي وري پڳڙا کائيندا آهن، ڪي وري ونگن کائڻ کي لڳا وينا هوندا آهن. سندن مقصد هوندو آهي ته جيئن نشي جي اثر کي گهٽائي سگهجي. اڌ ڪلاڪ کان پوءِ پنگ پنهنجو اثر ڏيکارڻ شروع ڪندي آهي. ان نشي جو هر موالِيءَ تي جدا اثر ٿيندو آهي. هڪ ماڻهو پلٽي هنيو ويندو آهي ۽ نشن ۾ گڙ لڳو پيو هوندو آهي، سندس گوڏا ڀا هوندا آهن ۽ سندس ٻانهون انهن جي چوڌاري ڦريل هونديون آهن، ڳالهائيندو هڪڙو آهي ته زبان مان نڪري پيو ويندو اٿس. سندس ڊگهي ڏاڙهي پڪر جي ڏاڙهيءَ جيان پئي ڏڪندي آهي. ڪنڌ جي به ڏوڻ لڳي پئي هوندي اٿس. ڀر وارو موالِي وري راڳ ڳائڻ جي ڪوشش ڪندو آهي. هو ڇا ڳائيندو آهي؟ تنهن جي خبر ڪنهن کي به ڪانه پئجي سگهندي آهي، پر پنهنجي راڳ مان پاڻ سو مزو ڏاڍو حاصل ڪندو آهي. ٻيو موالِي وري خلوت چاهيندو آهي ۽ ڪمري جي ڪنڊ ۾ مٿان چادر وجهي مراقبي ۾ ويهي رهندو آهي ۽ پنهنجو پاڻ ۾ گم ٿي ويندو آهي ته مينهن جيڪڏهن وڻن تي چڙهي وڃن ته انهن کي ڏهن لاءِ ڏاڪڻ ڪيتري ڊگهي هجڻ گهرجي. ڀرسان ويٺل موالِي وري اهڙيون ڳالهيون ڪندو آهي جنهن جو منڍ ۽ چيڙو ته ملندو ئي ڪونهي. ڪو موالِي آئرنلنڊ جي ماڻهوءَ جيان ڀر واري براليءَ جو مٿو پيچي رکندو آهي. باقي پراڻا گڙنگ موالِي ماڻ ڪيو وينا هوندا آهن ۽ رڳو پيا ڏسندا آهن. ڪڏهن ويهي پاڻ ۾ ڪوڙ پورائيندا آهن. هتي اهڙو ڪو موالِي ڪونه هوندو آهي جو سندس زبان مان سٺو

ٻول نڪري ۽ اهڙو ڪو موالي به ڪونه هوندو آهي جو ڪو سٺو ٻول ٻڌل چاهي. موالن جي هن ميڙ ۾ هڪ خاص ڳالهه ضرور هوندي آهي ته جيڪڏهن ڪنهن مواليءَ کنگهڻ شروع ڪيو يا نيچ ڏني يا نشن ۾ ڪانس ته هڪ نڪري ويو ته گهڻو ڪري سڀ موالي نقل ڪرڻ شروع ڪندا آهن. موالن جو اهو ميڙ رات جو ائين وڳي ختم ٿي ويندو آهي ۽ هرڪو موالي ماني کائڻ ۽ سمهڻ لاءِ گهر ڏانهن ڪڪ پڻ ٿي ويندو آهي.

مسٽر جان بل، مان سمجهان ٿو ته اوهان مون تي ڪرسٽو (Monte Christo) جي هيانءَ چرڪائيندڙ ڳالهه ضرور پڙهي هوندي. اوهان کي ياد هوندو ته ان قصي ۾ هڪ ڪردار گاليڪان (Galician) به آهي جنهن سندس دوست حشيش (Hash hash) ڪارائي ٿو. توهان کي خبر هوندي ته حشيش پنگ جو عربي نالو آهي. ان قصي جي مطالعي مان پتو پئجي وڃي ٿو ته پنگ پيئڻ واري دوست جي ڇا حالت ٿي چڪي هئي. اوهان کي اها خبر هئڻ گهرجي ته پنگ جا اهي ڪارناما هن عملي دنيا ۾ نه وري خيالن ۾ هوندا آهن جيڪو ڄڻ ڪن افسران جو ديس بڻجي پوندو آهي. هن دنيا جو مرد ڏاڍو سخي بڻجي ويندو آهي. عورت تي جڏهن نشو چڙهندو آهي ته اها وري هدايتون ۽ مشورا ڏيڻ شروع ڪندي آهي. نوجوان وڌيڪ عقلمند ٿي ويندا آهن، ته جهوٽا وري رحم ۽ باجهه جو پڙو بڻجي پوندا آهن. مون به پنگ جو چڪڙو چاڙهيو آهي، پر لطف حاصل ڪرڻ جي غرض سان نه پر اهو ڏسڻ لاءِ ته منجهس ڪهڙيون ڳالهيون محسوس ٿينديون آهن. مون کي پنگ جو ڏاڻو ٿيڻ محسوس ٿيو ته ڄڻ کير کي کنڊ سان ملائي ان ۾ ڪارا مرچ گڏي پي رهيو آهيان. نشي جو پهريون اثر اهو ٿيو هو ته نڙيءَ واريون رڳون وڻجڻ لڳيون هيون ۽ اها تڪليف سهڻ جوڳي هئي. بعد ۾ دماغ خشڪ ٿيڻ شروع ڪيو. ان وقت احساس ٿيڻ لڳو ته مٿو ڏاڍو هلڪو ٿي پيو آهي، ڄڻ ساڻ آهي ئي ڪونه. ان لمحي دوران اوهان کي محسوس ٿيندو ته اوهان جي اک هڪ جاءِ ڳپي وئي آهي ۽ ڪنهن ٻئي پاسي سرڻ جو ته نالو ئي ڪانه ٿي وئي. هن نشي ۾ بيا حواس ڏاڍا طاقتور بڻجي وڃن ٿا. اوهان کي اهو به احساس ٿيندو ته اوهان جي عضون کي ڪير بجليءَ جا جهٽڪا هڻي رهيو آهي. انتهائي حد تي پهچڻ کان پوءِ سڀئي حواس بيڪار ٿي وڃن ٿا. اوهان جيڪڏهن ساهه سڪائيندڙ گرميءَ ۾ به بيٺا هوندا پر اوهان کي ان تيز گرميءَ جو ڪو احساس ڪونه ٿيندو. جيڪڏهن سخت سور هوندو ته ان جو ڪو احساس ئي ڪونه

رهندو. مون هڪ سنڌي (Stoker) بابت ٻڌو آهي جيڪو پنگ جو موالو آهي جيڪو بوائلر جي هلندي ان جي پئٽين پاسي نالين جي نالين کي بند ڪري (Plug) وٺندو آهي ۽ فرئيس (Fernace) به بلڪل نئين هوندي آهي پر منجهس داخل ٿي ويندو آهي. اها ڳالهه ٻڌي تنهنجا ته حواس ئي خطا ٿي ويا هوندا. ميان جان بل توهان ته هر شيءِ، هر ماڻهوءَ کان ڊڄندا آهيو. توهان ته ان ماڻهو کان به ڊڄي ويندا آهيو جيڪو اوهان سان گڏجي پنگ پيئندو آهي، پر ان ماڻهوءَ کان تنهندا آهيو جيڪو ڏنڊي ڪونڊي ۾ گهوٽي تيار ڪري آڻي پياريندو آهي. توهان کي هر جاءِ تي اهڙي گجهي شيءِ ڏسڻ ۾ ايندي آهي، جيڪا اوهان جي دشمن هوندي آهي، ڊڄندو انهيءَ ڪري آهين ته تون پنگ پيئندو آهين. چوندا آهن ته پنگ پاڙين جو مشروب آهي. ڪيڏو به بهادر ماڻهو پنگ پيئندو ته بليءَ کان ته ٺهيو پر ڪٿي کان به پيو ڪوڪندو ته متان لت هڻي ماري وجهي. اها ڳالهه ئي غلط آهي ته جنگ ۾ وڙهندڙ فوجين کي پنگ پيارجي ته جيئن هو بهادريءَ سان دشمن کي منهن ڏئي سگهن. پنگ پيئڻ کان پوءِ تنهنجا خيال ئي جهنگلي ٿي ويندا آهن ۽ بي ربط بڻجي ويندا. خيال به پيا اُبتا سبتا هلندا، جيڪڏهن اوهان شاعر هوندا هن قسم جي شاعري شروع ڪري ڏيندا:

جبل پان کاڌو ۽ سندس ڏند پاسن ۽ ڪنارن کان نڪري آيا،
ان ڪري سمنڊ، آسمان جي ڌاڙهي ڏسي مٿس کلڻ لڳو هو.

هي شعر ڊاڪٽر هرڪلات (Herklot) حوالي طور آندو آهي، جيڪو قانون اسلام جي مدراس ايڊيشن جي صفحي 76 تي آهي. (5)

جيڪڏهن اوهان پنگ جو چڪو وڌيڪ پيو ته اوهان جا خيال منجهي پوندا ۽ تصور به ڊانواڊول ٿي ويندو. هڪ پيري مون به پنگ جو چڪو وزن کان وڌيڪ چاڙهي ڇڏيو. جنگهه جنگهه تي چاڙهيو ستو پيو هئس ته مون کي ڏسڻ ۾ آيو ته منهنجي جنگهه ڦري رهي آهي. ان جي تيز ڦرڻ جو آواز به ٻڌي رهيو هئس. ائين به محسوس ٿي رهيو هو ته اها جنگهه ڪلهن مان آريار نڪري رهي آهي. اهڙي نشي دوران جيڪڏهن ڪو ماڻهو توکي اچي چوندو ته توکي فلاڻي عضوي ۾ ته سخت سور آهي، ان کان پوءِ توکي چوندو ته ان سور جي چيئڻ لاءِ هڪ نرس اچي وئي آهي، ته اوهان کي محسوس ٿيندو ته واقعي انهيءَ عضوي ۾ سخت سور آهي ۽ نرس ان جو علاج ڪري رهي آهي. نشي جو اهو مرحلو ڏاڍو خراب هوندو آهي، پر

نئين ماڻهوءَ لاءِ ته وڌيڪ خراب هوندو آهي. پوءِ ماڻهوءَ جا خيال الائي
ڪيڏانهن هليا ويندا آهن ۽ ڇا جو ڇا پيو سمجهندو آهي. جڏهن اهو
نشو ختم ٿي ويندو آهي ته اتي ڪجهه به نظر ڪونه ايندو آهي.

اهڙي نشي مان جان ڇڏائي هوندي آهي ته گلاس ڪن ليمي جي رس،
ٻه ٽي ڪڇا ونگا ۽ چلم جون ٻه ٽي ڦوڪون ڪافي هونديون آهن. انهن
شين جي استعمال ڪرڻ سان اوهان جي پيٽ جي ساري تڪليف
هڪدم دور ٿي ويندي ۽ اوهان کي آرام محسوس ٿيندو. جيڪڏهن اوهان
اهي شيون ڪتب نه آنديون ته پنگ جي نشي ۾ اوهان کي بي انتها بک
جو احساس ٿيندو جيڪا حقيقي طور نه هوندي آهي. اهڙي ريت گهڻي
ڪاڻڻ ڪري اوهان بدهاضمي جو شڪار ٿي پوندا آهيو. ان صورت ۾
اوهان هڪ ويلي تي ماني پورن ٻن ڏينهن جيتري کائي ويندا آهيو.

جڏهن اوڀر جا ماڻهو پنگ پيئندا آهن ته انهن ۾ مذڪوره ڳالهيون
پيدا ٿي پونديون آهن. اهڙو تجربو شخصي طور مون کي به آهي هر پنگي
نشو ڪري پنگ نه پيئڻ واري ماڻهوءَ کان گهڻو مختلف نظر ايندو آهي.
اوهان هن نشي بابت ڪيترائي قصا پڙهندا پر اوهان سمجهي ڪونه
سگهندا ته مصنف اهي ساڳيون ڳالهيون ڪيئن بيان ڪيون آهن. ايترو ۽
ڪلورو فارم يعني جدا شيون آهن ۽ انهن جو اثر به جدا هوندو آهي. مان
هن ڳالهه جو اشارو پروفيسر جانسٽن (Johnston) ڏانهن ڏئي رهيو آهيان
جنهن کي عام زندگيءَ جو ڪيميائگر (Chemist of Common Life) به سڏيو
ويندو آهي. کيس ڪنهن به قسم جو شخصي تجربو ڪونه آهي. هن کي
حقيقتون ڪن ٻين مصنفن جي ڪتابن تان ڪنيون آهن ۽ لکيو آهي ته
فلاڻي نشي مان ماڻهوءَ جي فلاڻن فلاڻن حواسن سان هي يا هو صورتحال
بڻجي ويندي آهي. پراڻا حقيقت ائين نه آهي. نشو هر ماڻهوءَ تي جدا اثر
ڏيکاريندو آهي. جيڪي پراڻا ۽ گڙنگ موالي هوندا آهن، اهي ان مان گهڻو
سرور حاصل ڪندا آهن. ان جا خاص طور تي ٻه اثر ٿيندا آهن جيڪي
جدا جدا ٿيندا آهن. جن مان هڪ آهي نشي ۾ بي انتها خوف ۽ ٻيو آهي
نشی ۾ گهڻي ماني ڪاڻڻ ڪري بدهاضمو ٿيڻ.

مشرق ۾ پنگ جي نشي جو گهڻو واهيو آهي. چيو ويندو آهي ته هن
نشی سان قدرت جا ڪيترائي اسرار ڏسڻ ۾ ايندا آهن. پارسيءَ ۾ هن کي
سبز ٻوٽي جي نالي سان سڏيو ويندو آهي. جنهن جي پيئڻ سان ڌڪ ڏور
ٿي ويندا آهن ۽ ماڻهو پاڻ کي آڄو ۽ خوش محسوس ڪندو آهي. ڪي

اڻ پڙهيل ماڻهو وري هن کي پيئڻ مذهبِي فرض به سمجهندا آهن. اهڙيءَ ريت هڪ صوفي شاعر هڪ روح ۽ جسم جو مثال ڏيندي پنهنجا اندروني ۽ بيروني جذبا هن ريت ظاهر ڪيا آهن:

(1)

اي بهادر ۽ نازڪ خيالن وارا،
تنهنجا لفظ باهه جا شعلا آهن.
تون پراسرار دستگيري ڪرڻ وارو آهين
تون تصور جو هڪ مقدس ٿانءُ (6) آهين ۽
اُمَنگ ۽ اتساهه کي پاليندو آهين

(2)

تون بي رنگ ماضيءَ کي
تازگي ڏيڻ وارو آهين.
هڪ (مقدس) وهڪري مان
تابناڪ اُميد پيدا ٿئي ٿي.
جيڪا فقط تو ۾ موجود آهي.
هڪ نئون عشق آهي، جيڪو
مقدس باهه ۾ جلندو رهي ٿو

(3)

سخت افلاس، بي انتها درد،
انهن کان نجات لاءِ فقط تنهنجو
عشق ئي ڪافي آهي.
انهن تڪليفن مان نجات ڏيندڙ
تون اڪيلو حڪيم آهين
۽ تنهنجو
هڪ لفظ ئي ڪافي ۽ شافي آهي.
ان درد لاءِ سدا بهار ٻوٽي مان
نهيال مرهم
مجبرب علاج آهي

(287)

(4)

اهو جن موسيقي جو پيالو آهي.
تنهنجي وجود اندر هڪ دانا
عالم،
مادي جي مختلف شڪيلن ۾
ڦرندو ڏسي ٿو
اونهو تصور
عشق جي وسعتن ۾ پيهي وڃي ٿو

(5)

مٿي هڪ دوام آهي، جنهن جي
ابتدا نه آهي.
هيٺ به هڪ دوام آهي، جنهن جي
انتهاءِ نه آهي.
ننڍڙيون ڀتيون، حقير وقت
جي سرحدن جو تعين ڪنديون آهن.

(6)

هڪ ننڍڙي گول دائري ۾،
ساري دنيا موجود آهي.
هڪ وڏي وجود تي ننڍو
نشان ڏسجي ٿو، جيڪو هڪ رنگين
نشان وانگر آهي.
اها ناپائدار روشني آهي،
۽ اڪ اهي سڀ شيون فقط
ڏينهن جو ڏسي سگهندي آهي.

(7)

تنهنجي ڪناري سان ڪي منيون شيون
گذري رهيون آهن.
جن جو نتيجو
ڏاڍو ڪوڙو هوندو آهي.
پر
دوست، ان تي ڳڻتي نه ڪر.

(288)

(ڇاڪاڻ ته) انهن ۾ زندگي جي خوشي
لاءِ رڪاوٽ موجود هوندي آهي.

(8)

انسان، هڪ موڳي بيڪ آهي،
جيڪا سدائين ايندي ويندي
رهندي آهي
۽ ان وقت جي
خوشامد ڪندي رهندي آهي
جيڪو بلڪل مختصر هوندو آهي.
ائين ڪري ڪري هو مري وڃي
تو ۽ سندس خوشامدون به هميشه
لاءِ ختم ٿي وڃن ٿيون.

(9)

دنيا جا مختلف تذڪرا
فقط هڪ شيءِ کي ورجائيندا رهندا آهن،
ته هڪ ڏينهن هڪ ماڻهو
مري هي جهان ڇڏي ويو.
اي مرزا (81) اهڙي ريت
ماڻهو جيئنڌا آهن ۽ مرڻ
لاءِ تيار ٿي ويندا آهن

سنڌ ۾ پنگ پيڻ جو رواج عام آهي. انهيءَ ڪري سنڌين جي دماغ
تي ڏاڍو خراب اثر پئجي رهيو آهي. پنگ پيڻ ڪري ماڻهو بهادريءَ جي
خوبي وڃائي ويهندو آهي، ان بدران ڪانٽر ۽ ڪاھل بڻجي ويندو آهي ۽
چارٽي پهر ستو پيو هوندو آهي. ڪڪ پڇي پيڻو ڪري ڪونہ سگهندو
آهي ۽ زندگي سڌارڻ لاءِ ڪجهه به ڪري نہ سگهندو آهي. ڌنار به پنهنجو
ڌڻ ڪڍي ڪنهن پوڙي جي چانو ۾ ڦڙھ لڳو پيو هوندو آهي. آرام سان
ويٺو حقو چڪيندو. پنگ جو چڪو چاڙهي گھيرڻ ۾ پيو هوندو يا وري نٿو
پيو وڃائيندو. واھن تي بيلدار ڪم ڪندا آهن. جيڪي پڳل سڳل
ڪوڏر سان توڪريءَ ۾ مٽي وجهي هڪ سؤ گز في ڪلاڪ جي رفتاريءَ
سان اچي اها مٽي واھ جي ڪناري سان اڇلائيندا آهن. مٽيءَ جي اهڙي
هڪ توڪري اٿل کان پوءِ ٻيا ڪجهندا ڪڍندا آهن، پوءِ ويهي حقي

(289)

جو پڙڪو پريندا آهن ۽ سوچيندا آهن ته پنگ ڪهڙي طريقي سان پيئڻ گهرجي. درياءُ جو پيڙياتو به منجهند جو اچي ڪناري سان پيڙي بيهاريندو. اهو به ٻه چار پيالئون پنگ جون پي نشن جي گهيري ۾ هوندو. منجهس جلليءَ ۾ ڪم گڏائڻ جي چڻ عادت ٿي نه هوندي آهي. هاريءَ به جڏهن هر ڪاهيندو آهي ته سندس حالت به ساڳي هوندي آهي. اهڙيءَ ريت شڪارين، مهاڻن ۽ مزدورن جا حال به ساڳيا هوندا آهن.

مغل حڪمران پنهنجي باغي قيدين کي صبح جو سويل ۽ نيراني پوست پياريندا هئا، يعني پُستَ جي سُڪل ڏوڏي پاڻيءَ ۾ ايترو اُٻاريندا هئا جو ڏوڏي ڳري ختم ٿي ويندي هئي. پوءِ ان ڪاڙهي کي برف سان ٽڌو ڪري، منو بڻائي، خوشبودار شيون ملائي ڦيڻي کي پيئڻ لاءِ ڏيندا هئا. ٻن ٽن مهينن کان پوءِ اهو سرڪاري مهمان ڳري لوڻ ٿي ويندو هو ۽ دماغي صلاحيتون ختم ٿي وينديون هئس. اهو هڪ دير اثر زهر آهي جنهن جو جيئن پوءِ تيشن اثر وڌندو ويندو آهي ۽ اهڙي ماڻهوءَ جو موت کان سواءِ ڪو ٻيو علاج ڪونه هوندو آهي. پر جيڪڏهن هن ماڻهوءَ جي حڪمران کي ضرورت پئجي ويندي هئي ته ٻه ٽي ڏينهن پوست جو ڪاڙهو پيارڻ ڇڏي ڏنو ويندو هو. اهو ماڻهو بلڪل صحيح ٿي ويندو هو ۽ سمجهه ۾ ايندو هو ته کيس ڪڏهن به پوست پياري ٿي ڪانه وئي هئي. ڪاش! يورپ وارن حڪمرانن کي به شل پوست جي هن ڪاڙهي جو پتو پئجي وڃي!

سنڌي ماڻهو نيراني نه پر منجهند جي ماني ڪاڻڻ کان پوءِ پنگ پيئندو آهي، تنهن ڪري گهڻي تباهيءَ کان بچي ويندو آهي. پر هن جي صحت، جسم، دماغ جي ڪم ڪرڻ جي صلاحيت ناس ٿي ويندي آهي. پر پنگ جي پيٽ ۾ وري آفيم جو نشو بهادر آهي. ان کي ڪوسمبا (Kusumba) جي شڪل ۾ به ڪتب آندو ويندو آهي، يعني آفيم جو ذرو ڏاتوءَ جي ٿانوَ ۾ رکي، ٿورو پاڻي وجهي، ڪاٺ جي ڏنڊي سان ان کي ٿوري پاڻيءَ ۾ به حل ڪيو ويندو آهي ۽ بعد ۾ ڪپڙي جي مدد سان ان کي هٿ جي تريءَ تي چاڻيو ويندو آهي. هن کي اسان ڊچ بهادري (Dutch courage) سڏيندا آهيون. بلوچ سپاهين به مياڻيءَ واري جنگ دوران آفيم جو ڪُسمبو ڪتب آندو هو ۽ اسان جي فوج جي ٻن ريجيمينٽ کي پڇائي ڇڏيو هو.

سنڌي اڳين صديءَ جي اٽليءَ جي ماڻهن جيان بدقسمت آهن جن گهڻي وقت کان ڌارين ماڻهن جي حملن جا سور سٺا آهن ۽ جن کي پنهنجن ابن ڏاڏن کان وٺي غلامي جا زنجير ورثي ۾ مليا آهن. سنڌي

انگلو۔ اسڪئنڊينٽون (Anglo Scandinauean) يا انگلو۔ سڪسن (Anglo-Saxons) وانگر ڪونه آهن جيڪي وري پنهنجي اتر وارن ماڻهن جيان مضبوط ۽ سگهارا نه هئا. پر ائين به سمجهڻ نه ڪبي ته غلام قومون بهادر ڪونه ٿينديون آهن. نيوبا (Nuba) ۽ آفريڪا جا ماڻهو ڏسو ڪيڏا نه بهادر آهن. هي ماڻهو ارادي جا پکا، ضلعي ۽ چڙاچڻ کان پوءِ آبي کان ٻاهر نڪري ويندا آهن. پر سنڌي نسل جو ماڻهو پنهنجي هڏڪاڻ ۽ جسم ۾ ناڪاره ٿيندو آهي، جيڪو ڊڄڻو ڪڏهن جسم جي ڪمزوري ڪري ۽ ڪڏهن دل جي ڪمزوري ڪري ٿيندو آهي. منهنجي راءِ جو اظهار انهن ماڻهن لاءِ نه آهي جيڪو جابلو جوءَ ۾ رهندا آهن. انهيءَ علائقي جا ماڻهو بلوچن جهڙا بهادر آهن. اهڙي ذاتي راءِ جو اظهار عام طور تي هروڀرو مشرتي ماڻهن ۽ مسلمانن جي ارادن سان تعلق ڪونه ٿو رکي. پر ڏٺو ائين ويو آهي ته دريائي ماڻهن ۾ رهندڙ ماڻهو ويڙهاڪ گهٽ هوندا آهن ۽ ٻين جي پيٽ ۾ ڊڄڻا ٿيندا آهن ۽ پنگ جو نشو به کين ايترو بهادر بڻائي ڪونه سگهندو آهي جو ڪنهن دشمن سان مڙسيءَ مڙسان منهن ڏئي سگهن.

اهي ماڻهو ٺڳيون انهيءَ ڪري ڪندا آهن جو ماڻهن تي اعتماد ڪرڻ کان چرڪندا آهن. ڪوڙ انهيءَ ڪري ڳالهائيندا آهن ڇاڪاڻ ته سندن مقصد سچ ڳالهائڻ نه هوندو آهي. لٻاڙ انهيءَ ڪري هڻندا آهن ڇاڪاڻ ته هو سمجهندا آهن ته سندن چوڻ هڪ تاثير پيدا ڪري ٿو. اوڀر جي ماڻهن بڻاڪ هڻڻ واريون ڳالهيون پڪيون ٿي ويون آهن ۽ خاص ڪري انهن ماڻهن ۾ جيڪي ڳالهه کي انهيءَ ڪري وڌائي پيش ڪندا آهن جو فطرت ۽ فطري شين کان نفرت ڪندا آهن. هڪ تڻڊيل (Tandel) پنهنجي ماڻهن کي رڙ ڪري چونڊو شاباس پهلوان. سندس چوڻ جو مطلب اهو هوندو آهي ته توهان بي انتها بهادر آهيو ۽ اڳتي وڌو. حقيقت ۾ اهي نهل ڪامڙيا هوندا آهن (9) جيڪي واهن جي کاڌي ڪندا آهن. ڳالهائڻ مان ته سمجهه ۾ ائين ايندو آهي ته هو هڪ جهٽڪي سان ڪو وڏو ڪم ڪري رهيا آهن. جيڪڏهن ڏهه ٻارهن گهر هڪ جڳهه تي موجود هوندا ته ان بيڪار قسم جي ڳوٺ کي سڏيندا وري شهر جي نالي سان. هڪ تهج سمان قبيلي جي سردار کي سڏيندا وري ملڪ يعني بادشاهه. نالو به هوندس گندو سندو پر سڏيندس ”ملڪ ميان چيڙ“. جيڪڏهن اوهان ڏهن ٻارهن منهن ڀرڻ وارين بندوق برادرن جي اڳواڻي ڪندا ته انهن آڱرين

تي ڳڻن جيترن ماڻهن کي سڏيندا لشڪر. جڏهن اوهان هڪ تنهن گهوڙي تي چڙهي ڪنهن وڏي ماڻهوءَ جي محلات ڏانهن ويندا ۽ اوهان سان گڏ هڪ ماڻهو به هوندو ته چوندا اڙڏ اٿالو. اهڙيءَ ريت وري هڪ سردار لڀاڙ هڻندو ته وٽس پنجاهه هزار ماڻهو آهن جيڪي رستم زمان آهن (10) پر حقيقي طور وٽس ايترا ماڻهو اصلي ڪونه هوندا.

”هن جي خوشي نڳي ۾ هوندي ۽ نڳي هن جي خوشي هوندي آهي.“
توهان جيڪڏهن هٿ ۾ گهوڙي جو لڪڻ ڪڍندا ته اهو رستم پاڻ سان ڪڻن جيترا هٿيار کڻي وٺي گوڏن تي زور رکندو. سو اهڙا آهن هتان جا ماڻهو رستم زمان.

انسانن جي فطرت بلڪل متضاد ٿيندي آهي، پر دنيا جي هن حصي ۾ ته ائين آهي. هتان سنڌي يابلوچ بدلي جا ٻه ٽي رپيا وٺندا آهن. بدلي لفظ جي معنيٰ آهي عيوض ۽ ماڻهو بدلو وٺندو ۽ ان عيوض خون جي ڏوهه ۾ ڦاسي چڙهي ويندو جنهن خون جي کيس خبر به ڪانه هوندي آهي. يعني اهو خون ڪنهن هڪ ماڻهوءَ ڪيو هوندو ۽ ٻه ٽي رپيا بدلو وٺي ڦاهيءَ وري پيو چڙهي ويندو آهي. انگريز سرڪار کي هن قسم جي ڳالهه جي خبر گهڻو دير سان پئجي هئي. جڏهن اهڙو قصو سر چارلس نيسپئر کي ٻڌايو ويو ته هن اعتبار ڪونه ڪيو هو. ان وقت تائين ڪيترائي بي گناهه ماڻهو ڦاهيءَ چڙهي چڪا هئا.

مون بدلي وٺڻ واري هڪ ماڻهوءَ کان پڇيو ته ڳالهه ڪيئن آهي؟ ته هن ٻڌايو ته:

”سائين اصلي ڳالهه اها آهي ته مان سڄي زندگي سڄو رهيو آهيان. ساري زندگي بکون کائون آهن. هينئر به منهنجو پيٽ خالي آهي. منهنجي گهر واري ۽ ابهم معصوم ٻارڙا ڏينهن کان لنگهڻ تي آهن. اهي ته مقدر جون ڳالهيون آهن.“ هن رڻندي چيو ته ”اها ڳالهه مون کان برداشت ڪانه ٿي ٿئي ته منهنجي گهر واري ۽ ننڍڙا ٻارڙا بک مري وڃن. مون ڦاسي کائڻ لاءِ اڏائي. سو رپيا ورتا آهن. پنجاهه رپيا مان ست رچي طعام تيار ڪرائي ڦاهيءَ چڙهڻ کان اڳ ۾ مان پاڻ کائيندس. دنيا ۾ هڪ ڀيرو ته پيٽ پري کانوان. باقي ٻه سو رپيا بچندا جيڪي مان پنهنجي زال ۽ ٻارن لاءِ ڇڏيو ويندس. مان هنن لاءِ وڌيڪ ڪجهه ڪري ڪونه ٿو سگهان سائين.“

حوالا:

- (1) رعايه Rayah لفظ کي ترڪي ۾ ريوٽ Ryot چيو ويندو آهي. جڏهن ته هندستان ۾ هي لفظ ”هاريءَ“ لاءِ ڪم ايندو آهي. عربي ٻوليءَ ۾ هي لفظ رعيت (Raiyyat) آهي. اهڙو فرق جاگرافيائي دوري ڪري ڏسجي ٿو.
- (2) هندو سنڌ جا ڌرتيءَ ڏئي هئا. مسلمان حڪمرانن جو حڪم هو ته هو گڏهه تي سواري ڪن. اهو هن ملڪ جي اصلي ماڻهن کي ذليل ڪرڻ جو هڪ طريقو هو. هر مسلمان حڪمران سنڌ جي اصلي باشندن کي بيعزت ڪرڻ جي هن روايت تي پابنديءَ سان عمل ڪندو آيو. پر انگريزن جي اچڻ کان پوءِ کين گهوڙي تي سواري ڪرڻ جي اجازت ملي هئي.
- (3) فارسي ٻوليءَ ۾ به هن کي پنگ سڏيو ويندو آهي. هيءُ ٻوٽيءَ جو هڪ قسم آهي جنهن کي ڏنڊي ڪونڊي جي مدد سان گهوڙي ڇاڻي پاڻي يا کير ملائي پيڻو ويندو آهي.
- (4) عصي يا ڏنڊو. هي ڪاٺيءَ جو گهڙيل ٺهيل ٽڪرو هوندو آهي جنهن جي مدد سان ڪونڊي ۾ پنگ وجهي گهوڙي ويندي آهي.
- (5) ڊاڪٽر هر ڪلاٽس Herklots جي تصنيف قانون اسلام ص-76، مدراس ايڊيشن 1863. ڊاڪٽر پنهنجي هن تصنيف ۾ هنن ستن جو حوالو ڏيندي چيو ته اها سموري بڪواس آهي. نظر جون اهي ستن ڪنهن ماڻهو پنگ جي نشي ۾ چيون آهن. پر پوءِ به هن پنهنجي سمجھ مطابق هنن ستن جي مفهوم کي سمجھائڻ جي ڪوشش ڪئي آهي. منهنجي خيال ۾ اها ڪا وڏي غلطي به ڪانه آهي. پر ڏکڻ هندستان جي هنڌن تي ڪنهن به لکن جي ڪوشش ڪانه ڪئي آهي. جڏهن ته ”The customs of Muslims of India“ نالي تصنيف 1832 ۾ شايع ڪئي وئي هئي جيڪا ڪيترن نسلن تائين مطالعي هيٺ رهندي آئي.
- (6) هي لفظ اصل ۾ سبغ (Sabgh) آهي جنهن جو اشارو عيسائين جي بپتسم (Baptism) واري رسم ڏانهن آهي.
- (7) مسلمانن دوام (eternity) کي بن حصن جهڙوڪ ازليات ۽ ابديات ۾ ورهايو آهي جنهن جي معنيٰ ته ان کي نه ابتدا آهي نه انتها.
- (8) اهو نالو ڪنهن پٽ فقير يا چارڻ جو آهي. سندس شاعري معياري آهي. تنهن ڪري مون ان کي نموني طور پيش ڪيو آهي.
- (9) ڏسواب 29.
- (10) ايران جو جهونجهار (هيرو) جيڪو هر ڪيولس. سئمپسن (Sampson) ۽ سولومن جهڙو بهادر هو. هو بت پرست هو. پر چيو ويندو آهي ته کيس قيامت جي ڏينهن شفا ملندي انهيءَ ڪري جو هو ڏاڍو دلير هو.

سنڌي عورت، خاص ڪري سندس شخصيت ۽ لباس

سائين جان بل، سنڌ جي عورت تي لکڻ وقت اسان ان جي ٻاهرين شخصيت تي لکنداسون.

مغرب جي ان سياح کي مشرق جي سياحت ڪندي اهو ڏسڻ ۾ ايندو هتان جي شهرن ۾ وسندڙ ٻين ماڻهن جا مهاندا هڪ جهڙا ڪونه لڳندا. پر يورپ جي سڌريل ۽ مهذب ملڪن ۾ سڀني نسلن جا ماڻهو شادين جي رشتن ۾ ڳنڍجي وڃڻ ڪري پاڻ ۾ رلي ملي ويا آهن. تنهن ڪري اتان جي ماڻهن جا منهن مهاندا، رنگ ۽ هڏ ڪاٺ ۾ ساڳياڻ ڏسڻ ۾ ايندي آهي. مختلف ماڻهن جي نسلن اندر رت جي ميل ميلاپ وارو عمل گهڻي وقت کان هلندو آيو آهي. هي پاڻ کي سمجهائڻ جي ڪوشش ڪري ٿو ته هو پنهنجي سياحت جي ابتدائي مهينن کان اهو ڏسي رهيو هو ته جيڪي به مرد ساڻس ملي رهيا هئا سي سڀ پاڻ ۾ ڀائر هئا ۽ سڀ عورتون چڻ پاڻ ۾ پيڻر هيون، ان کان پوءِ کيس ياد اچي رهيو هو ته سندس اک اهڙين ڳالهين ڏسڻ جي عادي ٿي ويئي هئي ۽ کيس ڪنهن به ماڻهوءَ اندر ڪو فرق نظر ڪونه آيو هو. اهو فرق فقط اوڀر لنڊن وارو ٻڌائي سگهندو آهي ته ٻن سفيد ۽ هڪ جيتري قد وارين رڌن ۾ ڪهڙو فرق آهي.

اوڀر واري دنيا جي هن حصي (۱) ۾ ملڪ جي آدمشماري ڪيترن ئي طبقن ۾ ورهايل هوندي آهي. پر انهن ۾ خاص قسم جي هڪ جهڙائي موجود هوندي آهي، سندس اُتر ويهڻ منهن مهاندا به هڪ انساني نسل سان تعلق رکندو ڏسڻ ۾ ايندو آهي. پر هر طبقي جو رنگ مختلف هوندو

آهي. مٿئين طبقي جي ماڻهن جي ڪل (2) جو رنگ وڌيڪ خوبصورت ڏسڻ ۾ ايندو آهي. خوشحال گهراڻن جي ماڻهن ۾ نزاکت ۽ نفاست اچي ويندي آهي. سندن منهن مهاندا انهن ماڻهن کان وڌيڪ خوبصورت هوندا آهن جن کي ڪاٺ لاءِ اڻ پورو ڪاڌو ملندو آهي. سندن تعلق پورهيت طبقي سان هوندو آهي. پر انهن ماڻهن ۾ جدا طبقي ۾ هجڻ باوجود نسلي ساڳيائپ ضرور موجود هوندي آهي. مهاندين ۽ مزاج جي اهڙي ساڳيائپ فطري طور هڪ ملڪ جي ماڻهن ۾ ضرور نظر ايندي آهي.

منهنجي اوهان کي گذارش آهي ته توهان سنڌ جي اوچي طبقي جي عورت جي ٻاهرين شخصيت بابت ڪجهه ڳالهيون ٻڌو. ان دوران مان اوهان کي ڪي اهڙيون ڳالهيون به ٻڌائيندس جنهن ۾ اوهان تمام گهڻي دلچسپي وٺندا آهيو.

سائين جان ٻُل، اوهان جي سامهون هڪ عورت برقعو پايو بيٺي آهي. هيءَ عورت اوچي گهراڻي جي عورت جو هڪ نيچ نمونو آهي. سندس برقعو به سندس طبقي جي نمائندگي ڪري رهيو آهي. اوهان کي محسوس ٿيندو هو ته اهو برقعو ڪنڌ وٽ ويڪرو آهي ۽ پيرن تائين پهچندي اهو سوڙهو ٿيندو ٿو وڃي. توهان کي محسوس ٿيندو ته اهو چڻ تابوت مٿان ٿاڻ جو ڪپڙو ويڙهيو ويو آهي. پري کان ائين پيو محسوس ٿيندو چڻ ڪو پوت آهي. اهو برقعو گهر ۾ اُٿيل سوئي ڪپڙو آهي. جيڪو هجڻ ته سفيد ڪپي پر هن وقت ان کي ڪو نالو ڏئي ڪونه ٿو سگهجي. اکين وٽ هڪ جاري لڳل اٿس ته سندس سارو منهن ڍڪيو پيو آهي. هن برقي کي عزت ۽ شرافت جي علامت سمجهيو ويندو آهي ۽ بااخلاق ۽ عزت واريون عورتون پائينديون آهن. پر چرچائي قسم جا سنڌي چوندا آهن ته برقي پائڻ واري عورت هروڀرو شريف ۽ بااخلاق ڪانه هوندي آهي ۽ پاڙي واري ان عورت کان به وڌيڪ خراب هوندي آهي جيڪا برقعو ڪانه پائيندي آهي. پر گفتگو جي وچ ۾ مان اوهان کي هڪ ڳالهه ٻڌائڻ چاهيان ٿو ته اسلام اندر ڪوبه فرق موجود ڪونه آهي. ان کان سواءِ هڪ حديث آهي ته منهنجي نسل مان ڪوبه ڪارو ماڻهو پيدا ڪونه ٿيندو. پر وچ آفريڪا جي ملڪن جا بادشاهه پنهنجي رعيتي ماڻهن جي مقابلي ۾ هلڪي رنگ جا هوندا آهن. ان جو ڪارڻ سفيد رنگ جي عورتن سان شادي ڪرڻ آهي. اهوئي ڪارڻ آهي جو مان ڊاڪٽر ڊارون جي سندس مشهور نظريي جو مخالف آهيان. انهيءَ ڏاهي ماڻهوءَ جو نقطه نظر آهي ته

ڪاري ۾ ڪارو ۽ سفيد ۾ سفيد ماڻهو خوبصورتِي جو نمونو بڻجي سگهي ٿو. منهنجو مشاهدو ان جي بلڪل ابتڙ آهي. مان دنيا جون چارئي ڪنڊو گهميو آهيان ۽ مون هر جڳهه تي سهڻي عورت ڏٺي آهي جنهن جي خوبصورتِيءَ جي هرڪو ماڻهو ساراه ڪندو آهي. هي سوال حقيقت ۾ نظريي جو آهي. مان اهڙي خوبصورتِي جو ڦاٽل ڪونه آهيان جنهن کي ساري دنيا جا ماڻهو گڏجي خوبصورت تسليم ڪن.

هاڻي اسان موتي پنهنجي اصلي موضوع تي اچون ٿا. اسان جي سامهون بيٺل اها عورت ڏاڍي سخت مزاج آهي. چؤطرف پاڻ کي اهڙو ڍڪي ڇڏيو اٿس جو ڪٿان به نظر اچي ڪانه رهي آهي. هيءَ عورت گهر کان ٻاهر وڃڻ وقت چوغي سان گڏ پڙو پائيندي آهي ۽ چوغي مٿان ڊگهو انگوچو به ضرور ڍڪيندي آهي ته مٿان ڪو ڌاريو ماڻهو سندس پيرن جي چيچن جي نهن تي لڳل مينڊيءَ جو رنگ نه ڏسي وٺي. کيس هن وقت اهڙا ڪپڙا پاتل آهي جيڪو هو گهر اندر پائيندي آهي. هن کي مٿي تي نٿي جي ريشمي پوتي آهي. جيڪا سندس چيلهه تائين پهچي ٿي. ان جي وٽ سان نهايت قيمتي ڪم ٿيل ڏسجي ٿو. جڏهن ته ڪپڙن جو رنگ ڳاڙهو آهي. جنهن مان پتو پوي ٿو ته هيءَ عورت سياڳڻ آهي. يعني ڪنهن خوشحال ماڻهوءَ جي گهر واري آهي. رنڙ ۽ ڪراڙيون عورتون سفيد رنگ جا ڪپڙا ڍڪينديون آهن. ٻيو اوچڻ ڊگهو ۽ ويڪرو ۽ فرنيچمين بلائوز جهڙو آهي. ان جون ٻانهون ايتريون ڊگهيون آهن جو هٿ ئي ڍڪجي وڃن ٿا ۽ ان جي ڪناريءَ سان ڀرت جو بهترين ڪم ٿيل هوندو آهي.

اهڙيءَ ريت ڳچيءَ جي چوڌاري به نازڪ ۽ نفيس قسم جو ڀرت پريل هوندو آهي. سياري جي موسم ۾ ڪيمخواب جو لباس ڍڪيو ويندو آهي. جڏهن ته اونهارِي ۾ ملتان جي ملعل ڍڪي ويندي آهي. سندس لباس تي اهڙي اوڻو شيءَ لڳل ڪانه هوندي آهي جو خوبصورتِي گهٽجي وڃي. ان کان سواءِ عورت جو ٻيو لباس گج آهي جنهن جي سيني ڍڪيندڙ واري حصي جو رنگ ڳاڙهو گلابي ٿيندو آهي. ان جي شڪل صورت روم جي استروفيم (Strophium) جهڙي ٿيندي آهي. هن سان عورت جا بڻا ۽ سڻو ڍڪجي وڃي ٿو ۽ پٺئين پاسي کان اهو ڪهين سان ٻڌو ويندو آهي. پٺئين پاسي کان نيري پٽ يا ريشم جو ڍلو ڪپڙو هوندو آهي. جيڪو پيرن تائين پيو لڙڪندو آهي. اهي سڀ ڪپڙا پيرن جي مُرن وٽ اچي گڏ ٿيندا آهن. عورت جي جسم جي هيٺئين حصي جو لباس ڪجهه سوڙهو

هوندو آهي. اهڙيءَ عورت کي سٿڻ سان گڏ ٻئي لباس پائڻ ۾ پندرهن منٽ لڳي ويندا آهن. مان اوهان کي گذارش ڪندس ته عورت جو ناڙو يا اڳڻ به ڏاڍو خوبصورت ٿيندو آهي، هن ۾ سون ۽ ريشم جو گڏيل ڪم ٿيل هوندو آهي ۽ ٻنهي ڇيڙن وٽ سڄن موتين جا گول دائرا ٺهيل هوندا آهن، جن جي ٻاهران زمرد لڳل هوندو آهي ۽ صفا آخر ۾ خوبصورت گل يا ٽئونر لڳل ڏسجي ٿو. معلوم ائين ٿيندو آهي ته ناڙي جي تياريءَ ۾ گهڻو ڪم ٿيل آهي. اڳڻ جي ذڪر کان پوءِ عورتاڻي جُتيءَ جو بيان ڪيو ويندو جيڪا چمڙي جي ٿيندي آهي، ۽ ان کي پٺيون پاسو ڪونه ٿيندو آهي، جيڪو پير کي جهلي بيهي. سندس اهو پويون پاسو سوڙهو ٿيندو آهي جو کڙيءَ به صحيح طريقي سان ڦهي ڪانه بيهندي آهي. اڳئين پاسي کان مهاڙيءَ وٽ ڦٽندڙ لڳل هوندا اٿس جيڪي ريشم يا پٽ جا هوندا آهن ۽ گهڻ رنگا ٿيندا آهن. پاسن تي سائي رنگ جي گلڪاري ڏسبي آهي ۽ ڪڏهن موتي به مڙهيا ويندا آهن، ان ڪري پائڻ واري عورت هر ٻيءَ وڪ تي ٿاڀو کائي ذري گهٽ ڪرندي آهي. توهان اهو ضرور سمجهندا ته سنڌي ماڻهو عيسائي راهبن وانگر عورت جي هلڻ جي طاقت مٿان پابندي جهڙي شيءِ رکندا آهن. پر مان ان لاءِ فقط هيءَ گذارش ڪندس ته اهڙي ڪابه ڳالهه ڪانهي، پر اهو هڪ فئشن آهي جيڪو ڪل جهڙو ڏسبو آهي.

اوهان جيڪڏهن سنڌ جي هن وڏ گهراڻي عورت کان يورپ جي عورت جي جُتيءَ بابت پڇندا، ته هوءَ توڪ ڪندي ورائيندي ته يورپ جي عورت جي جُتي غاليچي جي ٺڪرن جو هڪ مجموعو آهي.

سنڌي عورت کي مٿي تي رتو ڍڪيل هوندو آهي، جڏهن ته چولو سنهڙي ململ جو پائيندي آهي. ان جي هيٺان نيري رنگ جي پٽ جي انگي هوندي اٿس. سندس هيٺيون لباس سٿڻ هوندي آهي. سنڌي عورت جو بس اهوئي لباس آهي. پر رنگ سدائين هڪ جهڙو ڪونه پائيندي آهي. سنڌي هڪ نيم وحشي جهنگلي انساني نسل آهي ۽ ان جهنگلي ماڻهن جي لباس ۾ سنڌي عورت ڏاڍي ملوڪ لڳندي آهي. اوڀر جي ماڻهن ۾ سنڌي عورت وڌيڪ سهڻي آهي، برقعو به چڻ هتي جي عورت جي لباس ۾ شامل آهي، جيڪو مرداڻي معاشري ۾ سٺو ڪونه ٿو لڳي.

هاڻي اسان سنڌي عورت جي شخصيت جي ڳالهه ڪنداسون. سندس وار ڊگها ۽ ڪارا ٿين ٿا، جيڪي خوشبودار تيل سان واسيل هوندا آهن. انهن کي ونگ جهڙي گول نرڙ وٽان ٻن چوٽين جي شڪل ۾ ويڙهيو

ويندو آهي. اهڙيون چوٽيون هڪ قسم جي کوٽر ۽ پاڻيءَ سان ٺهيل لاس وسيلي جوڙيون وينديون آهن. مذڪوره ٻئي چوٽيون پٺئين پاسي هيٺ هلي هڪ چوٽيءَ جي شڪل اختيار ڪري وينديون آهن، جيڪا چيلهه وٽ ٻئي لڙڪندي آهي ۽ ڏاڍي خوبصورت لڳندي آهي. مان هن وقت تائين ڪنهن ٻئي نسل جي عورت جي چوٽي ايتري سهڻي ڪانه ڏٺي آهي. اهي خوبصورت چوٽيون اهڙي پٺ سان گڏ ويڙهيون وينديون آهن جيڪو اڳٽ وانگر پتا پتي هوندو آهي ۽ سينڌ ۽ ڪنگي چوٽيءَ کان وڌيڪ خوبصورت لڳندو آهي. هن جون اکيون وڏيون ٿينديون، جڻ مشعل پيا ٻرن. ماڻڪي صفا ڀُور ڪاري، جڏهن ته تارو صفا اڇو ٿيندو آهي. اک جي شڪل صورت سڀ يا بادامي وانگر ۽ پنڀڻيون به ڊگهيون ۽ بي انتها سهڻيون ٿينديون آهن. مون کي اهو پتو نه آهي ته اکين ۾ ڪجھل ڀاتو ويندو آهي يا نه، جنهن کي اسان (fulego of the Roman fair) سڏيندا آهيون. ڪجھل جي استعمال ڪري اکيون وڌيڪ ڪاريون ۽ سهڻيون لڳنديون آهن. هن شيءَ جي استعمال سان اکيون وڏيون ۽ منهن جو حصو محسوس ٿينديون آهن. ڪجھل هٿ ڪرڻ جو طريقو هي آهي ته ارڻديءَ جي تيل سان ڏيو ٻاري ان جي ٻرندڙ وٽ مٿان چاقو جهليو ويندو آهي ۽ دونهن جي ڪارنهن چاقوءَ جي ڦڙتي اچي گڏ ٿيندي آهي، جنهن کي ڪاٺ يا سيهي جي سرائيءَ سان ڪتب آندو ويندو آهي. هي اکين ۾ سرمي وانگر پايو ويندو آهي پر پنڀڻ جي اڙن وٽ اک جي چير تي به لايو ويندو آهي. مرد سرمو پائيندا آهن جنهن ڪري سندن اکيون ڪاريون ۽ خوبصورت لڳنديون آهن. هن کان سواءِ مرد نرڙ ۽ لونڊڙين تي ڪجهه سان ابرق جو سنهو اتو هڻندا آهن، انهيءَ لاءِ جيئن اهو پگهر محسوس ٿئي. اهڙيون ڳالهيون پارسيءَ جي شاعريءَ تان ورتيون ويون آهن، جيڪي ڏاڍيون خطرناڪ آهن. هتان جا ماڻهو چوندا آهن ته اهو جڻ کل تي لوڻ ڇٽڪارڻ آهي. وارن کي ميت سان ڌوتو ويندو آهي. عبراني ۽ عربي ٻوليءَ ۾ هن شيءَ کي تفل سڏيو ويندو آهي. جڏهن ته فارسيءَ ۾ ميت کي گل سرسوتي ڪوٺيو وڃي ٿو، جنهن جي معنيٰ آهي وارن کي ڌوڻ واري مٽي. ميت حيدرآباد ۽ ٻين جبلن مان کوٽي ٻاهر ڪڍيو ويندو آهي ۽ ان کي صابن بدران ڪم آندو وڃي ٿو. غريب ماڻهو ميت ملي، ان سان سرنهن جو صاف تيل ملائي بدن کي ملي وهنجندا آهن. جڏهن ته خوشحال ماڻهو ميت ملي، ان سان گلاب جون پتيون ۽ ٻي سرهاڻ گڏائي تڙ ڪندا آهن. ڳلن جي خوبصورتيءَ لاءِ ڪيسوڦل (Lac-rouge) هنيا ويندا آهن. ان

لاءِ مان اوهان کي گذارش ڪندس ته اوهان مغرب وارن کي چئو ته خوبصورتِيءَ لاءِ ڪيسوقل ضرور ڪتب آڻين.

سنڌين جا نڪ سڌا، سنهڙا ۽ ناسون اندر تي جهڪيل هونديون آهن. يعني ڦاٽوريون ڪونه ٿينديون آهن. جيڪي ڏاڍيون سهڻيون لڳنديون آهن. توهان ته شايد اهڙن نڪن جي تعريف ڪونه ڪندا، باقي مون کي ته بي انتها سهڻا ٿا لڳن، ڄڻ سون جو گل، ڄڻ سڄي مڪڻ جو پيالو ۽ نڪ جي چوٽي ڄڻ ته موتي پئي لڳندي آهي. سنڌ ۾ نڪ جا ڳهه ڳهڻن قسمن جا ٿيندا آهن. هڪ ته نڪ جي ٻنهي پاسن تي پاتا ويندا آهن. ڪي ڳهه نڪ جي وچين پايڙيءَ ۾ پاتا وڃن ٿا. جڏهن اهي ڳهه نڪ مان ڪڍيا ويندا آهن ته ان جاءِ تي لوڻنگ يا سوني روپي چڻنگ پائي ويندي آهي. جيڪڏهن ائين نه ڪبو ته نڪ جو سوراخ بند ٿي ويندو. اهڙيءَ ريت نڪ ۾ پاتل ڪاري رنگ جي واڳي وجهي آڏو لوندڙي جي مٿان وارن ۾ ڦاسائي ويندي آهي. سنڌي عورت جو وات به ڏاڍو سهڻو ٿيندو آهي. هيٺان مٿيان ڏند موتي جي مڪڙين جون قطارون پاسبيون آهن. ڏند به اهڙا سهڻا جو ڪنهن به ڪٿي ڪونه ڏٺا هوندا. سندس خوبصورت چهري تي جيڪڏهن تر نه هوندو آهي ته سئيءَ ۽ سرمي جي مدد سان هڪ تر ٺاهي وٺندي آهي. چپ ۽ مهارون مسابڳ جي چوڏي هڻڻ سان ڳاڙهيون پوريون ٿي پونديون آهن. مسابڳ اکين لاءِ ايترو خراب ڪونه هوندو آهي جيتري مسي (3) هوندي آهي. اها شيءِ (Vitriol) جي اٿي ۽ فولاد ۽ ٻين شين ملائڻ سان ٺاهي ويندي آهي ۽ ڏندن جي پاڙن ۾ هڻجي ويندي آهي. پاڻ ڪاٺڻ وارن ماڻهن جي ڏندن تي چوني جو خراب اثر ٿيندو آهي ۽ پاڙون ڪاڇي وينديون آهن ۽ ڏندن تي ڪٽ چڙهي ويندي آهي. هتي وڏي ڪن کي ڳهڻو پسند ڪيو ويندو آهي. تنهن ڪري ان کي به وڏي ڪرڻ جي ڪوشش ڪئي ويندي آهي. هڻن جي ترين کي ڦڪو ڪرڻ مڪروه سمجهيو ويندو آهي، ان سان گڏ نهنن کي مينڊيءَ سان ڳاڙهو ڪيو ويندو آهي. اوڀر جو جهنگلي زيتون ڪل تي به اثر ڇڏيندو آهي. هڪ ته اهو چمڙي لاءِ تيز (astringent) ٿيندو آهي، ٻيو ته ان کي رنگ ڇڏڻ جي خوبي آهي. هي يورپ جي ڏاتن جي مرڪب جيترو خراب ڪونهي. مذڪوره جهنگلي زيتون ۾ وارن کي وڌائڻ جي خاصيت آهي. هن جي خوشبوءِ به ڏاڍي سٺي ٿيندي آهي ۽ هڻڻ وقت به ڪا خاص تڪليف ڪونه ڏيندو آهي. هتان جي ماڻهن جو خيال آهي ته ان کي جيڪڏهن ٿورو وقت رکي ڇڏبو ته

پنهنجو اثر وڃائي ويهندو آهي. ائين سمجهڻ سندن غلطي آهي. مان هندستان کي الوداع چوڻ وقت هن جا ڪيترائي شيشا پاڻ سان کڻي ويو هئس. شيشن جون ٻُجيون چڱيءَ ريت بند ڪيون هئم ۽ ان سان گڏ ٻُجين کي ميڻ به هڻي هئم. پورا پنج مهينا سامونڊي سفر ۾ رهيس. پراڻو خراب ڪونه ٿيو هو. پر ان کي تيار ڪرڻ مهل هن جي پنن کي ڪوسو پاڻي وجهندو ۽ گهوٽيندو رهجي يا ان کي چانورن جي سنهي ڀت ۾ سنهو ڪندو رهجي ۽ ان کي استعمال کان ڏهه يا ٻارهن ڪلاڪ اڳ تيار ڪجي ۽ هڻڻ کان ٿورو اڳ اُس تي يا هلڪيءَ گرميءَ تي رکجي. هن جي لئي (paste) مٽي جي کوپڙي (scalp) واري ڪل کان سواءِ ننهن ۽ چمڙيءَ جي هر حصي کي رنگين ڪري ڇڏيندي آهي. استعمال جو طريقو اهو آهي ته ان لئيءَ کي برش جي مدد سان وارن جي پاڙن کي هڻڻ گهرجي. پر ائين ڪرڻ کان اڳ وارن کي صابن يا ٻيءَ شيءِ سان چڱيءَ ريت ڌوئي صاف ڪجي. پنجن ڇهن ڪلاڪن کان پوءِ پڪين سرن جي اتي جهڙو رنگ ظاهر ٿي پوندو آهي. نير جي پنن مان به لئي ٺاهي ويندي آهي، جنهن کي دمشق جي ڪاري ميندي جي نالي سڏيو ويندو آهي. هن جو پهريون رنگ هلڪو سائو ۽ پوءِ ڪارو ٿي ويندو آهي.

آخر ۾ هيءَ ڳالهه ڪرڻ به ضروري ٿو سمجهان ته ٻانهن تي موجود وارن مان سمجهيو ويندو آهي ته عورت جو تعلق هيٺئين طبقي سان آهي، تنهن ڪري ٻانهن جي وارن کي ختم ڪيو ويندو آهي. ان لاءِ به هڪ ليپ ٺاهيو ويندو آهي، جنهن ۾ اڌ آنو هرتال (orpiment) ۽ اڌ پاءُ چونو ملايو ويندو آهي ۽ ٻنهيءَ کي گڏي ڪٽي سنهو ڪبو آهي. جڏهن ان ليپ جو رنگ هلڪو ٿڪو ٿي ويندو آهي ته سمجهبو آهي ته هاڻي ڪتب آڻي سگهجي ٿو. لئي بنائڻ لاءِ هلڪو گرم پاڻي استعمال ڪبو آهي. ان لئيءَ کي ٻانهن تان منت اندر لاهي ڇڏبو آهي. نه ته اهو تيزابيت ڪري ڪل کي ساڙي ڇڏيندو آهي. يورپ جا ماڻهو هن ايجاد کي حضرت سليمان ڏانهن منسوب ڪندا آهن. ڇاڪاڻ ته شيبا جي راڻي بيبي بلقيس، جيڪا حضرت سليمان جي گهر واري هئي، جي جنگهن تي وڏا وار هئا، تنهن ڪري حضرت سليمان هن جي جنگهن جي وارن کي ختم ڪرڻ لاءِ مذڪوره ليپ ايجاد ڪيو هو. پر مهذب ماڻهن لاءِ هي ليپ ايڏو سٺو نه آهي. باند اسٽريٽ (Bond street) جي ماڻهن وٽ هن کان به وڌيڪ سٺيون شيون آهن جيڪي پنهنجي گراهڪن کي ڏيندا آهن، پر هنن جو مکيه

ڏندو خوشبودار شيون وڪڻڻ آهي. ليڪن مان هتي جي هن شيءِ کي رد ڪرڻ ڪونه ٿو چاهيان. توهان کي خبر هوندي ته اسان جون عورتون جوراب نه پر کل جا سخت ڪڪرا (Callosities) پائينديون آهن، ان ڪري کين پيرن جي بيماريءَ جي معالج (Chiropodist) ڏانهن وڃڻو پوندو آهي. اهڙيون ڳالهيون اسان جي اکين کي خراب ڪونه لڳنديون آهن.

اوهان کي ياد هوندو ته مون سنڌ جي عورت جي لباس کي رنگين سڏيو آهي. پر مان اها ڳالهه ضرور قبول ڪندس ته هتي جي وحشي ۽ نيم وحشي ماڻهن جي اها عادت آهي ته محنت سان ايجاد ڪيل شيءِ جو قدر ڪونه ڪندا آهن. هنن ماڻهن جي اها به عادت آهي ته سڄي سون مٿان به چمڪدار پاڻي چاڙهائيندا آهن. سندن چمڙي ڪيڏي به خوبصورت هوندي آهي ته ان کي مختلف قسمن جي لٽي ۽ لپ لائي ان جي قدرتي بهتر رنگ کي بگاڙڻ جي ڪوشش ڪئي ويندي آهي. ٻيو ته الائي ڇا استعمال ڪري خوبصورت ڏندن کي تباهه ڪيو ويندو آهي ۽ سهڻن وارن کي الائي ڪهڙا مسالا هڻي انهن جي قدرتي سونهن جي ستيا ناس ڪئي ويندي آهي. اهو به ڏٺو ويو آهي ته هتي سڀني ۽ قدرتي سونهن خلاف خطرناڪ قسم جا ڏوهه ڪيا ويندا آهن. اها ڄڻ قدرتي فن سان هٿ چراند ڪرڻ آهي. اهڙيون ڳالهيون قدرت کان اڳتي نڪري وڃن جون ڪوششون هونديون آهن. پراڻو نقل ڪرڻ کان سواءِ ٻيو ڪجهه به ڪونه هوندو آهي. يورپ جو به ساڳيو مثال آهي، پاڻ کي سڏائيندو ته مهذب آهي پر ڪيتريون ئي ڪڏيون ڳالهيون ڪري وجهندا آهن. اهو ته سڀنيءَ کان وڌيڪ مجرم آهي. اوهان پاڻ ڏسو بکره جهڙو ڪلف ڏنل ڪپڙو پاتو پيو وڃي، ان کان سواءِ هٿرادو وارن جا جهوڙا ڪتب آندا پيا وڃن، وڏين گڙين وارن جڳين پائڻ جو به رواج عام ٿيندو پيو وڃي. ڪنن ۾ اهڙيون واليون پاتيون پيون وڃن جيڪي لتڪڻ وانگر هيٺ لڙڪي رهيون آهن جيڪي ڪيڏيون خراب پيون محسوس ٿين.

جيتري قدر سنڌ جي ڳهن جو تعلق آهي ته انهن ۾ هتان جي عورت جي پسند سٺي ڪانه ٿي لڳي. اسان نرڙ جي لاءِ اهڙي ڳهه جي چونڊ ڪيون ٿا جيڪو نرڙ تي ٺهي ٿي ڪونه ٿو. اهڙا ڳهه ته ضروري سمجهيا ويندا جيڪي بلڪل ئي سٺا ڪونه هوندا آهن ۽ اهڙي نرڙ لاءِ جيڪو ڪو جهو آهي، هڪ گهاٽي واڱڻائي رنگ جي پتي هوندي آهي جيڪا نرڙ تي موجود هوندو آهي، جنهن تي ڌاتوءَ جو هڪ وڙني گول ٽڪر ڳنڍيل

هوندو آهي يا وري چمڪندڙ قيمتي پٿر مڙهيل ڏسبا آهن. هن معاملي ۾ يورپ وڌيڪ شريف ڏسبو آهي، جتي ڏيڻ پنهنجي ماءُ جي ڳهن مان سوين وڏن ڪيندي آهي پر پنهنجي نانيءَ جي ڳهن کي ضرور پسند ڪندي آهي. ڇاڪاڻ ته سندس والده اهي ڳهه پسند ڪون ڪيا هئا. مشرق ۾ احساس جي ته ڪا ڳالهه ئي ڪانه ڪئي ويندي آهي. هار سينگار ۾ ڳهن جي ضرورت محسوس ضرور ٿيندي آهي. يورپ ۾ ڳهن ۾ نواڻ ۽ تبديلي پسند ڪئي ويندي آهي. پر هتي ائين ڪونه آهي. پراڻن ڳهن ۾ تبديلي آڻڻ جو نه سوچيو ويندو آهي. اهڙيءَ ريت نئين تهڻ ڪي اهي ورثي ۾ ملندا رهندا آهن ۽ پراڻن ڳهن جي صورت ۾ هڪ وڏو خزانو گڏ ٿي ويندو آهي ۽ اهي اڃا به گڏ ٿي رهيا آهن.

نرڙ جو ڳهه سون جو به ٿيندو آهي، جنهن تي قيمتي پٿرن جو جڙاءُ ٿيل هوندو آهي. ڪڏهن وري قيمتي پٿر ڪنهن شيءِ ۾ مڙهي نرڙ جو ڳهه ٺاهيو ويندو آهي، جيڪو ڪڏهن قيمتي ۽ ڪڏهن سادو هوندو آهي. نرڙ جا ٻه ڳهه ٿيندا آهن. هڪ جو نالو ٽڪو ۽ ٻئي جو سينڌ ڦل آهي. هنن ٻنهي ڳهن جا ٽي حصا ٿيندا آهن. مرڪزي حصو وچ نرڙ تي ٽڪيل هوندو آهي، باقي ٻه حصا پاسن تي هوندا آهن. ٽڪو سينڌ ڦل جو سادو قسم آهي. پر هي ٻئي ڳهه ڏاڍا مهانگا ٿيندا آهن ۽ گهڻو ڪري غريب ماڻهو پاڻي ڪونه سگهندو آهي. سنڌين جو ڪن قدرت ٻڌڻ لاءِ نه پر ڳهن پائڻ لاءِ ٺاهيو آهي، سو ڪن ۾ هڪ نه پر گهڻا ڳهه پايا ويندا آهن. ان ڪري وزن پيدا ٿي پوندو آهي، ان ڪري واڳي ضروري پاڻي ويندي آهي. هنن ڳهن ۾ پنڙا، واليون، جهال، سنبلي، ليلر، جهومڪ وغيره شامل آهن. ڳچيءَ جا ڳهه به گهڻا آهن جهڙوڪ هس، ٿاڻڻ، ڪنڍي، دهري، چندن هار وغيره ڳچيءَ جو هڪ ڳهه اهڙو به آهي جيڪو ڳچيءَ سان ٻڌل هوندو آهي، لڙڪي ڪونه بيهندو آهي. هيءُ ريشم جي هڪ پتي آهي، جنهن تي سون ٽاڪيل ۽ قيمتي پٿر مڙهيل هوندا آهن. هڪ ٻيو ڳهه به ٿيندو آهي جيڪو چانديءَ جو ٿيندو آهي. سندس شڪل هس جهڙي ٿيندي آهي پر ان ۾ سون ويهاريو ويندو آهي. ڳچيءَ جو هڪ ڳهه اهڙو به آهي جيڪو ڳهه کان وڌيڪ سزا ڏيڻ جو اوزار معلوم ٿيندو آهي. اهو چڻ موجوده دؤر جي انگريزن جي ڪتي جو زنجير معلوم ٿيندو آهي. آڱرين جا ڳهه گهڻو ڪري بنا چٽ جي هوندا آهن، جن کي ڇلا منڊيون سڏي سگهجي ٿو. هنن مان ڪي ويڪرا ۽ ڪي سوڙها ٿيندا آهن، جيڪي سون ۽ چانديءَ جا آهن.

آڱوٺي جو ڳهه ڪجهه ويڪرو ٿئي ٿو جنهن ۾ آئينو لڳايو ويندو آهي. جنهن ۾ عورت پنهنجي سونهن کي ڏسي وٺندي آهي. هندستان جي عورت وانگر سنڌي عورت شيشي جون رنگين چوڙيون يا ٻيءَ شيءِ جهڙوڪ؛ جَوَ (Scaly wax) جون چوڙيون ڪتب نه آڻيندي آهي، ان جي ڀيٽ ۾ هندستاني عورت ڏهه ٻارهن چوڙيون پايو پئي گهمندي آهي. ٻانهن ۾ پائڻ جا ٻه گهڻا ڳهه جهڙوڪ؛ پئونچي، چوڙيون ڪنگڙ آهن. چوڙيون گهڻو ڪري سون، چاندي ۽ عاج جون ٽين ٿيون، جن مان ڪي نهريون ۽ ڪي پوريون ٿينديون آهن جن جي اندر رال (rosin) رجائي پلتي ويندي آهي. ان کان سواءِ عورت ڏوري ۾ تعويذ (4) به ٻڌندي آهي. پر هن تعويذ جو خيال ڳهن کان وڌيڪ رکيو ويندو آهي. گيئونيا (Guinea) جي چوڻ مطابق ته اها ڪاغذ تي لکيل مقدس تحرير هوندي آهي جيڪا پائڻ واري کي بدنظر کان بچائي وٺندي آهي، يا وري ڪنهن مرحوم صوفي فقير جي بيت جو حصو لکيل هوندو آهي، جنهن کي چانديءَ جي تائٺ ۾ رکيو ويندو آهي ۽ پٽ جي ڪاري سڳي سان ڏوري ۾ ٻڌو وڃي ٿو. منهنجوهڪ دوست آهي جيڪو هن قسم جي تعويذن لکڻ ۾ ماهر آهي، جنهن مون کي هڪ پراڻو تعويذ ڏيکاريو. جيڪو معزز گهراڻي جي هڪ عورت پايو گهمندي هئي ۽ پورا ٻه سال سندس ٻانهن ۾ ٻڌل رهيو هو. مون ڏٺو ته ان جو هڪ هڪ لفظ پڙهڻ جوڳو ئي ڪونه هو. سندس تحرير ڪڏهن گول شڪل ۾ ڪڏهن هم چورس ۽ ڪڏهن چوڪڙين جي شڪل ۾ هئي. اهو مقدس تائٺ بس ان قسم جي تحرير تي مشتمل هو. هڪ ڀيري منهنجي دوست صاف سنڌي ٻوليءَ ۾ ان رن زال کي چڱيءَ ريت سمجهايو هو ته تائٺ ۾ لکيل شيءِ جو مقصد ڇا آهي، جيڪو ان عورت کي هر بدنظر کان بچائي ٿي سگهيو. اها عورت جڏهن خوشحال ٿي وئي هئي ته به هن اهو تعويذ اڇلائڻ بدران هن کي پاتل رهيو هو.

توهان پاڻ ڏسي رهيا آهيو ته سامهون بيٺل عورت جا مُرا ٻانهن جي ڏوري جهڙا آهن، جن ۾ کيس زيور پاتل آهن. هنن سڀنيءَ مان سهڻي هڪ چوڙيءَ جهڙي شيءِ آهي، جنهن سان گول چمڪڻين جي هڪ جھالڻ لڳل آهي، جيڪا عورت جي وڪ ڪٽڻ سان وڃڻ شروع ڪندي آهي. سندس ڪٽين جي مٿان به هڪ ڳهه ٻڌل آهي، جنهن جو تاثر به ڏاڍو ٺاهوڪو آهي، جيڪو چانديءَ جو ٺهيل آهي ۽ مينڊيءَ جي رنگ سان ڏاڍو محسوس ٿي رهيو آهي.

اها سنڌي عورت اوهان جي سامهون بيٺي آهي. جنهن کي رڻو چولو
 انگي ۽ سڻ پاتل آهي. سندس پيرن ۾ اهڙي جُتي پاتل آهي جنهن جا
 مختلف حصا آهن ۽ کيس مختلف رنگ آهن. هن عورت کي هر قسم جا
 گهڻا پاتل آهن ۽ مٿي کان وٺي پيرن تائين ڏاڍي خوبصورت لڳي رهي آهي.
 سندس مزاج ۾ ڏاڍي عزت ۽ آبرو بکي رهيو آهي. سندس شخصيت ۾
 تمام گهڻو وقار آهي. هو لوڻو هڻي ڪيڏانهن واجهائي ڪانه ٿي ڏسي.
 سندس ڪلها آيا آهن پر گولائيءَ تي هيٺ لٿل ڪونه آهن. سندس هٿ ۾
 پٽ جي ڏوري آهي. جنهن ۾ هڪ ٿيلهي ڏسجي ٿي جنهن ۾ مشڪ پيل
 ڏسجي ٿو. اسان هن بابت جيڪي ڳالهائي رهيا آهيون، تنهن کي ڏاڍي
 ڌيان سان ٻڌي رهي آهي. ان جي جواب ۾ هو ڪا به هٿ نرڙ تائين ڪٿي
 اسان کي سلام ڪري ٿي. هتان جي عورت ساڄي هٿ سان سلام ڪانه
 ڪندي آهي. اسان جيڪڏهن کيس ويهڻ جي آڇ ڪنداسون ته هوءَ ڀر
 واري ڪرسيءَ تي ويهندي، پر کيس پلٽي هڻي ويهڻ جي عادت آهي، تنهن
 ڪري ڪرسي جي پاسي سان هڪ فوٽ کن جيتري جاءِ مس والاري
 ويهندي ۽ ايتري جڳهه مخصوص شخصي وجود جي ضرورت مطابق آهي.
 جيڪڏهن سندس هٿ وارو رومال هيٺ ڪري پوندو ته هوءَ نوري هٿ
 سان ڪانه ڪڍندي پر پير جي مدد سان مٿي ڪڍندي. اوڀر جا سڀ ماڻهو
 گهڻو ڪري قدبت ۾ هر چورس ٿيندا آهن. اوهان ڏسندا ته هوءَ هر هر
 پنهنجي رڻي کي ٺاهي ۽ سموهي رهي آهي ۽ ڪڏهن ناز ۽ ادا به ڪري
 رهي آهي. هوءَ اسان جي ڪوشش باوجود اسان سان پنهنجي مان ۽
 مرتبي کي ڏسي ڪاوڙ مان منهن ڪو جهوبه ڪانه ڪندي. هن وقت کيس
 حقي چڪڻ جي ضرورت آهي. هوءَ هاڻي حقو چڪي پئي ۽ زور سان
 پڙڪو پري رهي آهي ۽ تماڪ جي خوشبوءِ کي ڦڙڙ جي هر ڪنڊ ۾
 پهچائڻ جي ڪوشش ڪري رهي آهي، ان دوران اها به ڪوشش ڪري
 رهي آهي ته جيئن هو پنهنجي ٻانهن ۽ چيلهه کي چڱيءَ ريت ڍڪي
 سگهي. مان اوهان کي گذارش ڪندس ته سندس زندگيءَ بابت اهو سڀ
 لکڻ جي ڪوشش ڪجو. آءٌ اوهان کي ٻڌائي رهيو آهيان ته هن عورت
 پنهنجي زندگيءَ جو ابتدائي حصو حرم ۾ گذاريو آهي. جتي سندس والده
 کيس سدائين جهڻڪندي ۽ چڙهيون ڏيندي هئي. سندس والده ساڳئي
 وقت نوڪريائين چوڪرين کي ڌڙڪا ڏيندي هئي. جڏهن هيءَ ننڍڙي
 هوندي هئي ته سندس والدين هن جي لباس ۽ گهڻن جو گهڻو خيال

ڪندا هئا. هن کي اها سڀ خبر هئي، جيڪا کيس نه هئڻ گهرجي ها. ڇهن سالن جي عمر ۾ هوءَ گاريون ڏيڻ به سگهي وئي هئي ۽ ٺڳيون ڪرڻ ۾ ماهر ٿي وئي هئي. چڪي اڇلائڻ جي پڻ ماهر هئي. پتن راند به ڄاڻندي هئي ۽ چيلي چنرواري ڪوڏين جي راند به ڪري سگهندي هئي. ٿوري وڏي ٿي ته هن پڙهڻ به شروع ڪيو هو ان ان گڏ ڪپڙا سبڻ ۽ ٽوپو ڏيڻ به سگهي ورتو هو. بعد ۾ هن ڀرت ڀرڻ ۽ نماز پڙهڻ جي ڄاڻ به حاصل ڪري ورتي هئي. تنهن ڪري هن تي پئسي خرچ ڪرڻ جي ضرورت محسوس ڪانه ٿي هئي. ان کان پوءِ مڪتب جو هڪ مُلا سندس گهر اچي سندس پنهنجي ٻولي ۾ لکڻ پڙهڻ سيکاريندو هو جيڪو قرآن شريف پڙهڻ کان مختلف ڪم هو. البت کيس لکڻ ڪونه سيکاريو ويندو. شايد مائٽ ائين ڪرڻ کان ڊڄندا هئا. سندن وقت يورپ جي عورت جيان موسيقيءَ ۾ گذرندو هو. پر هڪ فرق ضرور هوندو هو ته يورپ جي عورت پيانو تي جدائيءَ جا اُداس سر ڪڍندي آهي، پر هيءُ ان جي پيٽ ۾ دهلڙيءَ ڍولڪ وڄائيندي رهندي آهي. هن ڪڏهن به ڊرائينگ ماسٽر ۽ پروفيسر جون چڙيون ڪونه کاڌيون هيون. دنيا جي هن حصي ۾ نه ڊرائينگ ماسٽر آهي، نه وري پروفيسر ئي موجود آهي. ان وقت تائين هن فقط فرينچ انداز وارو سلام ڪرڻ سکيو هو جيڪو سلام ڪرڻ جو هڪ خوبصورت نمونو هو.

جڏهن سندس عمر ڏهه سال ٿي هئي ته هو ذهني طور ماءُ بڻجڻ لاءِ تيار ٿي چڪي هئي ۽ جسم ۾ هڪ نئين تبديلي محسوس ڪري ورتي هئائين. هن سوچي ڇڏيو هو ته جيڪڏهن هن پنهنجي زندگي عزت ۽ وقار سان گذاري ته سندس آزاديءَ کي ڪير به لوڏي ڪونه سگهندو. ان وقت کيس روڪيو ويو هو ته هوءَ نوڪريائيءَ سان گڏجي ٻاهر ڪوه تان پاڻي ڀرڻ نه وڃي. کيس هن ڪم مان ڏاڍو لطف ايندو هو. پاڻيءَ ڀرڻ لاءِ ڪوهن تي ڪيترن ئي قسمن جا ماڻهو اچي گڏ ٿيندا هئا. تنهن ڪري اهڙن هنڌن تان عشق جون سڄيون ڪُوڙيون ڳالهيون پيون جنم وٺنديون هيون. ائين ٿيڻ کان پوءِ سندس گهرو حياتي بي رنگ گذرندي هئي ۽ ڄڻ گهر ۾ قيد ٿي رهجي وئي هئي. هڪ پاڙيسري ماڻهو سندس پيءُ جو دوست هو تنهن سندس پيءُ کان پنهنجي پٽ لاءِ هن جو سڱ گهريو. اصلي ڳالهه اها هئي ته هن جي پيءُ جي دوست، نه وري ان جي پٽ ڪڏهن کيس ڏٺو هو. اهڙي رشتي لاءِ گهرو لاڳاپا ئي ڪافي هئا ۽ چوڪري جي عمر به شادي

لائق هئي. ان مقصد سان هڪ عورت، ٿيندڙ ڪنوار جي ماءُ ڏانهن موڪلي وئي هئي، جنهن اچي ڪنوار ماءُ کي سلام ڏنا. پر کيس تاڪيد ڪيل هون ته هو ڪنواريتن جي گهر وڃي سامان وغيره چڱيءَ ريت جاچي ڏسي، ان سان گڏ اهو به معلوم ڪري وٺي ته گهرياتين جو پاڻ ۾ ڪهڙي قسم جو رويو آهي. ان عورت تي سڀ کان وڌيڪ هن ڳالهه جو زور ڀريو ويو هو ته ٿيندڙ ڪنوار جي عمر، صورت، شڪل، هڏ ڪاٺ، اُٿڻ ويهڻ، ڳالهائڻ جو طريقو چڱيءَ ريت ڏسي وائسي. جڏهن ته ٻئي پاسي والدين پنهنجي ڌيءُ کي خبردار ڪيو هو ته هوءَ اُٿڻ ويهڻ، ڳالهائڻ ٻولھائڻ جو خيال رکي، ڪڏهن به رڻو مٿي تان نه لاهي، پيڇڻ سان هڪدم ورندي نه ڏئي، پر جڏهن ڪانٽس به ٿي پيرا پڇيو وڃي ته پوءِ مناسب جواب ڏئي. سندس هلڻ چلڻ مان عزت ۽ وقار جهلڪندو رهي. ان ڪري چوڪريءَ هار سينگار ڪري، لتا ڪپڙا پائي پنهنجي شخصيت جو اهڙو اظهار ڪيو جو ايندڙ عورت متاثر ٿي وئي ته هوءَ ڪنهن شريف گهر جي باوقار چوڪري آهي.

هڪ ڏينهن وڃ واري اها مائي آئي ۽ ساري ڳالهه ڏاڍي خوش اسلوبِي تي گذري.

آخر ۾ ان عورت (5) پنهنجي دل جي ڳالهه ڪئي ته هوءَ چوڪريءَ جي رشتي لاءِ آئي آهي ۽ چوڪري کيس پسند آهي. اها ڳالهه ٻڌي چوڪريءَ پيءُ ۽ ماءُ کيس چيو ته هنن جي هن وقت چوڪري جي شادي ڪرڻ جي مرضي ڪانه آهي. پر هنن اهو مٿينءَ دل سان چيو هو، مذڪوره عورت جي ساري زندگي اهڙن رشتن ڪرائڻ ۾ گذري هئي، تنهن ڪري هڪدم سمجهي وئي ته چوڪريءَ جا مائٽ چوڪريءَ جي سڱ ڏيڻ ۾ راضي آهن ۽ مناسب موقعي تي چوڪريءَ جي شادي لاءِ راضي ٿي ويندا. بعد ۾ اها عورت موڪلائي توڪلائي انهن ماڻهن وٽ پهتي جن کيس ابن چوڪريءَ جي سڱ لاءِ موڪليو هو ۽ کين مبارڪون ڏنائين.

اها مائي ٻيهر مهينو کن ڪانه آئي. ان دوران گهوتيتا ۽ ڪنواريتا پنهنجي ڀر ۾ ڪوشش ڪندا رهيا ته گهوت ۽ ڪنوار جي شادي ڪهڙي طريقي سان ٿيڻ گهرجي. اهڙيءَ طرح ڪنواريتا اڃا به وڌيڪ معلومات حاصل ڪندا رهيا ته گهوت جا دوست احباب ڪهڙا آهن. پاڙيوارن سان سندن ڪهڙو سلوڪ آهي وغيره. مائيءَ جي ٻئي پيري اچڻ کان پوءِ گهڻيون ڳالهيون طئي ٿي ويون هيون ۽ مڱڻيءَ جي تاريخ به مقرر ٿي وئي.

مڱڻي ٿيڻ واري ڏينهن شام جو گهوٽيتن مان عورتون ۽ مرد دهلن شرنانين سان اچي پهتا، جيڪي ڦٽاڪن جا نڪاءَ ڪڍندا آيا هئا. مختلف شيون ۽ ڪنوار لاءِ وڳا ڪٽي آيا هئا. گهوٽيتن ڏٺو ته ڪنواريتن سندن آجيان ۽ مان مهت لاءِ تمام گهڻو بندويست ڪري ڇڏيو هو. مرداني پاسي دهل شرنانين جا وڃا وڃي رهيا هئا. عورتن واري پاسي گلر غاليجا وڇايل هئا. چوڌاري عطر ۽ عنبر جو واس هو. ڪنوار کي قيمتي وڳو ڍڪايو ويو هو ۽ ڳهن ڳنن سان جهنجهي وئي هئي. اهي ڳهن کيس ساهرن طرفان مليل هئا. ان کان پوءِ سندن هٿن تي ميندي هڻي وئي، ان کان پوءِ کيس آڻي هڪ ڪمري جي ڪنڊ ۾ ويهاريو ويو. ان وقت سڀني ماڻهن جو ڌيان فقط ڪنوار ڏانهن هو. ان وقت ڪنوار ويڇاري ڏاڍي لهجي تي رهي هئي ۽ سندس اکيون هيٺ هيون. ان وقت سندس ماءُ حجر جي زال کي سڏ ڪندي ته کير جو ٿانو ۽ مٺائيءَ جو خونچو ڪٿي ٻاهر مردن کي ڏئي اچي. شادين ۾ حجامڻ جي عزت تمام گهڻي هوندي آهي، ان جي چوڻ کان پوءِ مائي حجامڻ کير جو ٿانو ۽ مٺائيءَ جو خونچو ڪٿي چرچا ڪندي ڪلندي ۽ ڪلائيندي وڃي ٻاهر پهتي. اتي به ماڻ ڪري ڪانه بيٺي، ۽ گهوٽيتن تي لاهڻيون لاهيندي، ٽوڪون ڏنڪون ڪندي وڃي پار پئي ۽ ان وقت تائين اتي بيٺي رهي جيستائين سورت الحمد پڙهي دعا گهري بس نه ڪيائون. ڪنوار جو پيءُ ڏاڍو خوش هو ڇاڪاڻ ته نياڻيءَ جي شاديءَ جي بار کان آڃو ٿي رهيو هو. پر ظاهر ۾ ڏاڍو ڏکويل پئي لڳو. ٿوري شرمساري کان پوءِ گهوٽيتن کي وهانو جي تڏ ڏنائين. بعد ۾ ڪنواريتن گهوٽيتن کي دعوت ڪارائي، جيڪا دهلن شرناني ۽ جهرمن ۽ لاڏن سان ختم ٿي وئي. مڱڻيءَ جون اهڙيون خوشيون پوري هفتي تائين هليون.

مڱڻي ۽ وهانو جي تڏ ٻڌجڻ کان پوءِ شاديءَ جو نه ٿيڻ وڏو عيب سمجهيو ويندو آهي ۽ اسلام ۾ به واعدي خلاف خراب سمجهي ويندي آهي ۽ ائين ٿيڻ سان لاڳاپيل ڌرين جون ڊليون پڇي پونديون آهن. ڪنهن به مذهب ۾ اها ڳالهه ڪانه هوندي آهي ته مڱڻو ٽوڙيو وڃي.

مڱڻي جي رسم جي اڏاڻگيءَ کان پوءِ يا اڳ ۾ گهوٽ کي ڪنوار کي ڏسڻ جي اجازت ڪانه هوندي آهي پر ڪنوار جي ماءُ پنهنجي ٽيندڙ نانيءَ کي خوش ڪرڻ لاءِ گهڻي ڪوشش ڪندي آهي ۽ شاديءَ جي معاملن ۾ ان جي حيثيت کي گهڻي اهميت هوندي آهي. جيڪڏهن اها

ناٺيءَ کي پنهنجي ڪنوار ڏسڻ جي موڪل ڏئي ته سندس اختيار آهي، پر ائين ٿيندو ڏاڍو گهٽ آهي.

وهانوَ مڱڻي کان هڪ سال بعد ۾ ٿيو. شاديءَ کان اڳ سارو معاملو، شڪنَ شهن تي بيٺل هوندو آهي. شاديءَ ۾ پئسو پاڻيءَ جيان هاريو ويو. دهل شرنائون، لاڏا ۽ ٻيون خوشيون پوڳ شادي کان ڏيڍ مهينو اڳ شروع ٿي ويا هئا. ڪنوار کي سهڻي بڻائڻ لاءِ سنڌي عورتن وٽ جيڪا به ڄاڻ هئي، آزمائشي وڻي هئي. پهريائين پاڻيءَ ۾ ڪيسوڦل ملائي ان ۾ پينل هيڊ، ڪڻڪ جو اٽو ۽ تيل ملائي ڪنوار کي هنيو ويو. سينڌ تي سينڌر استعمال ڪيو ويو. عطر عنبير ان کان سواءِ ڪتب آندا ويا هئا. ڪڇل جي رهه لائي وڻي هئي. مينڊيءَ سان هٿ پير ته اڳيئي ڳاڙها هئا. ڪنوارتن طرفان هر سڏيل عورت ڪنوار کي سهڻي بڻائڻ لاءِ وهلور وڃي رهي هئي. اهڙيءَ ريت ڪنوار جي سونهن جي جادو جڳائڻ ۾ مصروف ٿي ويون هيون. هنن ڪنوار کي ته ساڄي پٿر ٿي ڪانه ڏني هئي. وهنجي مس بس ڪندي هئي ته منهن تي چوري (6) جي رڳڙ شروع ٿي ويندي. اهڙي مالش کان هٿ پير به محفوظ ڪونه هئا. ان مرحلي کان پوءِ چندن جو ٻورو چٽڪارجي ويندو هو. سرنهن جي مٺي تيل ۽ مانهه جي مهٽ مهٽ شروع ٿي ويندي هئي. جنهن کي پيئي چيو ويندو آهي (7) تنهن ڪري ويڄاري ڪنوار جي اصلي ۽ قدرتي سونهن ته الائي ڪڏانهن گم ٿي وئي هئي. مردن واري جاءِ ۾ وري حجم جو حڪم هلي رهيو هو. هن گهوت کي وهنجاري سهنجاري مٿس مهٽ مهٽ جي مشق شروع ڪري ڏني هئي. کيس ڄڻ هڪ مرد مريض هٿ لڳي ويو هو. گهوت جا مٿ مائٽ هن کي ڪپڙن پائڻ ۾ مصروف هئا ۽ سندن ڪوشش هئي ته هو هڪ معزز ۽ محترم شخصيت ڏسڻ ۾ اچي.

مطلب ته ڪيتريون ئي اجايون سجايون ڳالهائون جاري رهيون. ان سان گڏ دعوتن جو سلسلو به جاري هو جيڪو ڊگهو ۽ بنا ڪنهن فائدي وارو هو. اهو مختصر ذڪر هن ريت ڪري سگهجي ٿو ته گهوتين ۽ ڪنوارتن پنهنجي گهرن جا دروازا کولي ڦٽا ڪيا هئا، جن پنهنجي دوستن ۽ مٿن مائتن کي گهرن ۾ گهرائي ورتو هو. جن کي صبح کان وٺي شام تائين کائڻ پيئڻ کان سواءِ ٻيو ڪو ڪم ئي ڪونه هو. سارو ڏينهن حقي چڪڻ جي دس لڳي پئي هوندي هئي. پنگ جا هڪڙا ڪوندا ڇاڻبا هئا ته ٻيا گهوٽبا هئا. پوءِ سارو ڏينهن ڪچهريون ۽ تير پيتر جون

ڳالهيون. رات ٿيندي هئي ته جهميون ۽ هنجيون شروع ٿي وينديون هيون. هنن کان سواءِ ڳائڻا به اچي ويندا هئا، جيڪي پنهنجي آواز جو جادو جاڳائيندا رهندا هئا. ان کان سواءِ دروازي کان ٻاهر به راڳين جون توليون هونديون هيون، جن کي نه راڳ جي سر نه ساز جي آواز جو پتو هو. هن مرحلي دوران گهوت، ڪنوار ڏانهن ۽ ڪنوار گهوت ڏانهن تحفا موڪلڻ شروع ڪيا. گهوت به ڪڏهن ڪنوار وٽ موجود هو ته ڪڏهن مردن واري حصي ۾. جاچين اهو چوڻ شروع ڪيو هو ته گهوت هاڻي ڌوبي جي ڪٽي وانگر نه گهر جو نه گهاٽ جو⁽⁸⁾، بعد ۾ ڪنوار جا ڪپڙا ۽ ڳهه وغيره ڏيکاريا ۽ ڪنوار کي پارايا ويا. اهڙي ريت ڏاج جي به نمائش⁽⁹⁾ ڪئي وئي. جنهن ۾ لٽا ڪپڙا، هار سينگار جو سامان، ڳهه ڳڻا هئا. گهوت وري پنهنجي ڪنوار لاءِ خوبصورت آئينا به موڪليا هئا. اهڙي ريت وري ساڻ سوڻ به شروع ٿي ويا ته جيئن هن جوڙي کي بدنظر کان بچائي سگهجي.

هنن ڳالهين دوران مذهبي ڌر کي به پنهنجو ڪردار ادا ڪرڻو هو. شام جو قاضي يا مُلان اچي ڪنوارين ۾ لڏو لائو، جنهن کي گهوت جو پيءُ وٺي آيو هو. مُلان جي اچڻ تي گهوتينا ۽ ڪنواريتا اچي هڪ جاءِ تي گڏ ٿيا هئا. هن ميڙ ۾ فقط مرد شامل هئا. نڪاح کان اڳ ڪنوار جي پيءُ کان ٽي ڀيرا مرضي پڇي وئي هو پنهنجي ڌيءُ گهوت کي ڏيڻ چاهي ٿو. سندس هائوڪار کان پوءِ اجازت ۽ قبول وارو معاملو پورو ٿي ويو. ڪنوار جي پيءُ جي مرضي هئي ته ڌڻي ٿورو ۽ وٺي گهٽو پر هن جي پيت ۾ گهوت جي پيءُ جي مرضي هئي ته ڪنوار جو پيءُ ڌڻي گهٽو ۽ وٺي ٿورو. ڪنوار جو پيءُ هڪڙيءَ ڳالهه تي ته گهوت جو پيءُ پيءُ ڳالهه تي. ڳالهه وڃي چوٽ تي پهتي. نيٺ ڪن ماڻهن وچ ۾ ٻئي معاملي کي ٿڌو ڪري ڇڏيو ۽ ٻئي ڌريون کير کنڊ ٿي ويون. ان کان پوءِ مُلان عربي ٻوليءَ ۾ ڪجهه پڙهڻ لڳو. بعد ۾ هن قرآن شريف جون آيتون پڙهي ڪن پيغمبرن جا نالا ڪنيا، جن پنهنجين گهر وارن سان پيار ۽ محبت واري زندگي گذاري هئي. نڪاح جي ختم ٿيڻ کان پوءِ مُلان سڀنيءَ کي مبارڪون ڏنيون. بعد ۾ گهوت جي پيءُ ۽ جاچين مُلان کي ڪجهه ڌڻي وٺي خوش ڪيو. اتي ويٺل ماڻهن مان ڪن چيو ته مُلان کي قرآن شريف اها اجازت ڪونه ٿو ڏئي ته نڪاح جا پئسا وٺي يا قرآن ٻڌائي يا تبليغ ڪري ان جو اجورو طلب ڪري يا ڪنهن مسلمان جي جنازي جي نماز پڙهائي ته ان جو بدلو وصول ڪري. هن قسم جي ننڍڙن معاملن تي قرآن شريف جون ڪي آيتون موجود

ڪونه آهن، تنهن ڪري مسلمانن کي اهڙي ننڍي وڏي اداڻگي ضرور ڪرڻي پوندي آهي. وقت جي حڪمرانن هنن ملن کي پوشاڪون، سون جي هٿين سان تلوارون، اُٺ، گهوڙا ۽ جاگيرون به ڏنيون آهن، جن لاءِ قرآن شريف ۾ ڪوبه حڪم ڪونه آهي. اهڙيون اداڻگيون غريب ماڻهو به ڪندا رهندا آهن. شادين وقت گهوٽ جو پيءُ ڪليءَ دل جو مظاهرو ڪندو آهي. ڇاڪاڻ ته اهو سمجهندو آهي ته ائين ڪرڻ سان نه رڳو سندس پر گهوٽيتن طرفان دعوت تي آيل سڀني ماڻهن جي عزت ۽ نيڪ نامي ٿيندي آهي. ان کان پوءِ جلوس ڪڍڻ جي تياري ڪئي ويندي آهي. گهوٽ کي گهوٽيسوار ڪري جلوس (سرگس) ڪڍيو ويندو آهي، سندس گچيءَ ۾ هار پيل هوندا آهن. گهوٽو ڪري سفيد گهوڙو هوندو آهي، جنهن ۾ نهايت خوبصورت سنج رکيل هوندا آهن. هن جي پٺيان مٿ مائٽ ۽ سنگتي ساٿي هوندا آهن. دهلن تي ڏونڪو ۽ شرنانين کي ڦوڪ اچي ويندي آهي. عورتون لاڏا ڳائينديون ۽ چوڪريون جهمريون هڻنديون هلنديون آهن. جلوس يا سرگس شهر جون سڀ گهٽيون گهمندو وڃي ڪنوار جي گهر پهچندو آهي. جيڪڏهن وقت هوندو اٿس ته مسجد شريف ۾ به ويندو آهي. جلوس کان پوءِ گهوٽ جڏهن گهوڙي تان لتو ته کيس ڪنواريتن جي اڱڻ ۾ آندو ويو ۽ گهوٽيتن عورتن هنن جي وڏي آجيان ڪئي. ان کان پوءِ مردن ۽ مهمانن واري حصي ڏانهن آيو ۽ اتان پوءِ ڪنواريتن ڏانهن هليو ويو جتي سندس ڪنوار هن جو انتظار ڪري رهي هئي. ان کان پوءِ هن سان ڪي اڻ وڻندڙ ساٿ سوڻ ڪيا ويا ۽ گهوٽيتون عورتون به انهن ساٿن سوڻ مان خوش هيون ۽ ڪلي رهيون هيون. اهڙين ڳالهين جي سرانجام ٿيڻ کان پوءِ گهوٽ ڪنوار کي ڇڏيو ويو ڇاڪاڻ ته کين صبح جو سوير وهنجڻو ۽ نوان ڪپڙا پائڻا ۽ دوستن ۽ بين ماڻهن کان مبارڪيون وصول ڪرڻيون هيون. اسان جي سامهون بيٺل عورت کي وري حقي جي ٻاڙ لڳي آهي. ان کان پوءِ ئي کيس سڪون حاصل ٿيندو. خير ان ڪنوار کي اسلام طرفان اها اجازت هئي ته پهرئين ٻار ڄمڻ تائين هر هفتي پنهنجن پيڪن ڏانهن ويندي رهي. جڏهن ڪابه عورت پنهنجي مڙس جي اجازت کان سواءِ پيڪن ڏانهن هلي ويندي آهي ته ان لاءِ ضرور ڪي خطرا هوندا آهن. ڇاڪاڻ ته اسلام اهڙي اجازت ڪونه ٿو ڏئي ته زال، مڙس جي موڪل کان سواءِ ڪيڏانهن هلي وڃي. پر جڏهن زال کي مڙس طرفان اهڙي اجازت نه ملندي آهي ته اها نافرماني ڪري وجهندي آهي. هيءُ عورت

هفتي ۾ هڪ ڀيرو نه وڃڻ بدران هڪ ڀيرو روزانو پيڪن ڏانهن ويندي هئي ۽ ڪڏهن ته هڪ ڏينهن ۾ ٻه ڀيرا به ويندي هئي. اهڙين ڳالهين جي نتيجن جي مڙس کي خبر هئي. جڏهن هوءَ مڪمل عورت بڻجي وئي ته هن حقو به چڪڻ شروع ڪري ڏنو ۽ ٻين ڳالهين سان گڏ هن پاڻ کائڻ به شروع ڪيو هو. ان کان علاوه هيءَ ڪلاڪن جا ڪلاڪ پنهنجي هار سينگار ۾ لڳل هوندي هئي. اهو هار سينگار پنهنجي مڙس کي وٺڻ جي مقصد لاءِ ڪانه ڪندي هئي. پر پنهنجي ساهرن کي تنگ ڪرڻ، تعصب ڪرڻ ۽ چيڙائڻ لاءِ ڪندي هئي. سندس اهڙين ڳالهين کان سندس ساهرن جا دوست ۽ اوڙو پاڙو ڄڻ ڪاوڙجي پيو هو. هوءَ ڏهاڙي ڪنهن نه ڪنهن سهيليءَ وٽ دعوت کائڻ لاءِ نڪري ويندي هئي. ان کان پوءِ مڪليءَ تي بزرگن جي مقبرن تي لڳندڙ ميلا ڏسڻ به ڪانه وساريندي هئي، جتي ڪابه مذهبي شيءِ موجود ئي ڪانه هوندي هئي. پر هڪ مذهبي اصول مطابق کيس پنهنجي مڙس جي چڻي ۾ رهڻو هو ۽ مڙس جي عزت آبرو ڪرڻي هئي. اسان جي انگريزي سماج عورت کي گهڻي آزادي ڏئي ڇڏي آهي. پر ان هوندي به عورت پنهنجي مڙس جي وڏي عزت ڪندي آهي، پر هيءَ عورت نه پنهنجي مڙس سان محبت ڪندي هئي، نه وري لوڪ لڄا خاطر هن جي عزت ئي رکندي هئي. ايران جو شيخ سعدي پيٽرو آرڪٽينو (Pietro Arcteno) ۽ پگالت ليبرن (Pigault lebrén) جيان اخلاقيات جو گهڻو قائل هو. سندس مشهور قول آهي ته عورت جو آواز گهر جي چوڌياري کان ٻاهر ٻڌجڻ نه گهرجي. پر عام سنڌي ماڻهوءَ کي سعدي جي ڪا خبر نه آهي. ليڪن هو پنهنجي معاشري جي پرائين چوڻين تي ضرور ڪن ڏيندو آهي. پر هيءَ عورت سدائين پنهنجي مڙس کي چڙيون ڏيندي هئي ۽ عورتاڻي ڪاوڙ جو اظهار ڪندي وڏي آواز سان ڳالهائيندي هئي ۽ ان جي عزت ڪانه رکندي هئي. ۽ گهر ۾ سدائين جهيڙو لڳو پيو هوندو هو. پهرئين ٻار جي ڄمڻ کان پوءِ زال مڙس جا ويڃا اڃا به وڏي ويا هئا ۽ ٻنهي براندي پيئڻ شروع ڪئي هئي. انهيءَ ڪري مڙس کيس مارڻ ڪٽڻ به شروع ڪيو هو. پر کيس اهي ڳالهين هن کان اڳ ڪرڻيون هيون. هن عورت پنهنجي مڙس آڏو جهڪڻ بدران کيس چڻي ڏنو هو ته الله سائين تنهنجو ڪارو منهن ڪندو. هو رنگ جو ڪارو هو. پر جڏهن سندس زال کيس ڪاري منهن ٿيڻ جي پٽ هنئين ته هو ڏاڍو ڌمڙجي ويو ۽ هن به کيس گهڻائي پاراتا ۽ پٽون ڏنيون. سندس زال به کيس منهن تي

اهڙيون روڪڙيون ٻڌايون جو سندس مڙس جا ڪن ٿي ٽري پيا. پوءِ اچي ٻنهيءَ ۾ جهڳڙو متو. خوشقسمتيءَ سان سنڌ مهذب ماڻهن جو ملڪ آهي. هتان جا ماڻهو مرحلي وار هڪ اهڙي ماڻهوءَ کي ضرور قتل ڪري ڇڏيندا آهن جنهن فقط سندس پاسيري پيڇڻ جو جرم ڪيو هوندو آهي. قرآن شريف ۾ زانيءَ لاءِ سزا مقرر آهي. هن معاشري اندر اهو هڪ اخلاقي جرم آهي. جنهن لاءِ اسلام تلوار استعمال ڪرڻ جي اجازت ڏئي ٿو. اسان جنهن ملڪ تي حڪمراني ڪري رهيا آهيون، تنهن جي ماڻهن جي عزت لاءِ ڪنهن به قسم جي ڪوشش ڪانه ڪئي آهي. اهڙو تحفظ فراهم ڪرڻ اسان تي فرض آهي، جڏهن ته اسان اهڙي فرض پوري ڪرڻ ۾ ڪوتاهي ڪئي آهي. جڏهن اسان افغانستان ۽ سنڌ فتح ڪئي هئي ته زنا ڪاري عام ٿي وئي هئي. اسان ان جو هڪدم خيال ڪونه ڪيو هو. نه ته اسان کي اهڙي ڪريت ڏانهن هڪدم ڌيان ڏيڻ گهرجي ها. ملڪي رسمن سان مسلمان گهڻو پيار ڪندا آهن. اهڙين ڳالهين کي قرآن شريف جي حڪمن کان پوءِ وڏي عزت ڏني ويندي آهي.

جڏهن زال مڙس آرام ڪرڻ لاءِ رات جو سمهي پيا ته مڙس خيال ڪرڻ لڳو ته مرد لاءِ به ٽي زالون ڪهڙيون فائدي واريون آهن. تنهن ڪري هن سوچيو ته هو ٻي شادي ڇو نه ڪري. موجوده زال جيڪي کيس ڏک ۽ ڏنجهڙا ڏنا هئا، سي هڪ هڪ ٿي کيس ياد اچڻ لڳا. هيءَ عورت پنهنجي مڙس کان ضرور طلاق وٺي ها پر به ڳالهيون کيس ائين ڪرڻ کان روڪي رهيون هيون. پهرين ڳالهه ته ائين ڪرڻ سان هو پنهنجو حق مهر وڃائي ويهي رهي ها. ٻي ڳالهه اها هئي ته هو طلاق وٺي پيڪاڻي گهر پهچي ها ته سندس ماءُ کيس عزت ڪانه ڏئي ها پر سندس پيءُ به هن کي ڇڏيون ۽ دڙڪا ڏئي ها. ان کان سواءِ سندس ڀائر به هن کي چڱو ڪونه سمجهن ها ۽ گجهه ڳوهه ۾ ڏسندا رهن ها ته سندس پرڪار ڪهڙا آهن. هن عورت کي اهو به ياد اچڻ لڳو ته هو نه سندس مڙس کيس ماءُ تي گاريون ڏيندو هو. هوءُ به ڇڏو ڇڏي تي پيچندي کيس ماءُ پيءُ، ڏاڏي ناني مان به ڏو پار هوندي هئي. هن کيس دڙڪو ڏنو هو. ته هوءُ پنهنجي پيءُ کي دانهن ڏئي کيس بي عزتو ڪرائيندي، کيس اهو به چيو هئائين هوءُ پنهنجن وڏن ڀائرن کي به دانهن ڏيندي جيڪا ڏاڍا اهڻا ۽ ارڏا آهن ۽ سندس لاک لاهيندي دير ڪونه ڪندا، تنهن ڪري ٻنهي جڻن ڪن قانوني ڳالهين ڏانهن ڌيان ڏنو هو.

مسلمان لاءِ ٻي شادي ڪرڻ فرض نه آهي، پر اها مرد جي مرضي هوندي آهي ته ڪري نه ڪري. نظرائين اچي رهيو آهي ته وڌيڪ شاديون وڇولي يا مٿئين طبقي وارا ماڻهو ڪندا آهن. اهي ٻئي طبقيءَ زال جو خرچ پڪو برداشت ڪري سگهندا آهن. هن معاملي ۾ پهرينءَ زال کي اهميت هوندي آهي. جيڪڏهن کيس اولاد نه هوندو آهي ته پوءِ سندس حيثيت کي اهم تصور ڪونه ڪيو ويندو آهي. قرآن شريف طلاق جي عمل کي ننڍيو آهي، شاهوڪار ماڻهو طلاق ڏئي سگهندا آهن پر غريبن ويچارن ۾ اهڙي سگهه ڪانه هوندي آهي. ڇاڪاڻ ته کين طلاق ڏنل زال کي کاڌ خوراڪ لاءِ خرچ ڏيڻو پوندو آهي. اسلام ۾ فقط چئن زالن جي اجازت آهي. قرآن شريف به اهڙي موڪل ڏني آهي ۽ تجربو به ٻڌائي ٿو ته اهو عمل صحيح آهي. ٻن زالن مان جيڪڏهن هڪ مڙس سان جهيڙو ڪندي ته ٻي زال مڙس جي ويجهو ايندي، ڇاڪاڻ ته ٻئي زالون هڪ ٻئي سان مقابلي ۾ رهنديون آهن. جيڪڏهن ٽي زالن هونديون ته گروهه بندي جڙي ويندي ۽ ان زال سان مقابلو هوندو جنهن سان مڙس جو گهڻو پيار هوندو. سندن مقصد هوندو ته ان جي زندگي زهر ڪري ڇڏجي. جيڪڏهن چار زالن هونديون ته هر هڪ جي ڪوشش هوندي مڙس کيس گهڻو پيار ڪري. عام طور هنن ۾ ٻه گروهه ٿي ويندا آهن ۽ مڙس عياشين ۾ هوندو آهي.

محترم سائين جان پُل، اوهان مهرباني ڪري ائين سمجهڻ شروع نه ڪريو ته اهي سڀئي زالن هڪ ڪمري ۾ رهنديون هونديون. جيڪڏهن ائين هجي ها ته گهر ۾ ڪونه ڪو ضرور قتل ٿي وڃي ها. اوهان کي سمجهڻ کپي ته چئن مان هر هڪ زال کي ٻن ٽن ڪمرن تي مشتمل هڪ جدا گهر هوندو آهي، جدا نوڪريائيون ۽ جدا خانگي ڪمرو هوندو آهي. هنن جو پاڻ ۾ ميل ميلاب به گهٽ ٿيندو آهي. اڳواٽ پيغام موڪلڻ کانسواءِ به پهچاڻ پاڻ ۾ ملي ڪونه سگهنديون آهن. هڪ پهچاڻ جا مٿ مائٽ، سهيليون به ٻي پهچاڻ وٽ ڪونه اينديون وينديون آهن. پهرين زال هڪ منظم طريقو استعمال ڪندي آهي. مڙس جون سڀ زالن هن جي چئي آڻي ۾ هونديون آهن. قرآن شريف به اهڙي مڙس کي ننڍيو آهي جيڪو چئن زالن اندر انصاف رکي ڪونه سگهندو آهي ۽ ٻين جي منهن تي فقط هڪ زال کي اهميت ڏيندو آهي. خوشقسمتيءَ جي هيءَ ڳالهه به آهي ته سهڻي عورت قدرتي طور سانوري عورت کان وڌيڪ ڏاهي ۽ ذهين

ڪانه ٿيندي آهي، نه وري اها دلير ۽ سگهاري ٿيندي آهي. هڪ سنڌيءَ وٽ جيڪڏهن افغانستان جي عورت هوندي آهي ته اهو مرد هن عورت جو بدو ٻانهو ٿي ويندو آهي.

مان اوهان کي هيءَ ڳالهه به ٻڌائيندو هلان ته اسان جي سامهون بيٺل اها عورت هندو عورت جي پيٽ ۾ سٺي ماءُ ڪانه هوندي آهي. هي سمجھندي آهي ته هر ٻار هن لاءِ ڏک ۽ ڏچو کڻي آيو آهي، ڇاڪاڻ ته هيءَ مسلمان عورت سمجھندي آهي ته هر ٻار هن جي سونهن ۽ طاقت ڳڙڪائي وٺندو آهي. نيويارڪ ۽ بوسٽن جون عورتون به ٻارن ڄمڻ ڪري بيزار ٿي پونديون آهن. ماءُ ٿيڻ کان پوءِ کيس ڳڻتي ڪاٿي ويندي آهي ته هوءَ هاڻي ڪراڙي ٿي وئي آهي، جڏهن ته سندس عمر ٽيهن سالن کان مٿي ڪانه هوندي آهي. ان کان سواءِ ٻار جي سارسنڀال ڪري سندس خوشيون محدود ٿي وينديون آهن، ان وقت هن عورت اهو سمجھڻ شروع ڪيو هو ته سندس سماجي حيثيت فقط ٻار ڄڻڻ واري عورت جي حيثيت ۾ آهي، تنهن ڪري کيس منهن ۾ گھنجڻ پوڻ کان اڳ پٺاڻي اولاد جي ماءُ ٿيڻ کپي، نه ته کيس گهر ۾ ڪابه حيثيت ڪانه هوندي. کيس اها خبر هئي ته جڏهن استعمال جو سامان بيڪار ٿي ويندو آهي ته ان کي بيڪار سامان جي ڏير تي اڇليو ويندو آهي، جتي اهو هوريان هوريان ڪاڇي مٽي ٿي ويندو آهي. اهي دشمن، جن سان هو نفرت وچان ساري زندگي جهيڙيندي رهي آهي، سي سندس هيٺا حال ڏسي مٿي چڙهي ويندا. هوءَ ته سدائين ڪنهن سورميءَ وانگر هلندي رهي آهي ۽ هن وقت تائين سندس اک ڪنهن تي به ڪانه پڙي آهي. هي حال ڏسي مڙس به کيس پنهنجي دل تان لاهي ڇڏيندو. ان کان سواءِ ساهرائي آڪهه دل ۾ چوندي ته هن مائيءَ ۾ ڪجهه به ڪونه آهي، هن مان ڪو اڱڻ آلو ڪونه ٿيندو تنهن ڪري هو به ٿو ڪٿا ڪري ڇڏيندا، انهيءَ ڪري هن کي مستقبل بابت ڪابه پڪ ڪانه آهي ته اڳتي هلي ڇا ٿيندو هو؟ اهڙيون ڳالهيون دل ۾ سانڍي پنهنجي ٻارن ڏانهن ڌيان ڌرڻ لڳي آهي. سندن چڱيءَ ريت سارسنڀال لهي ٿي ته کين چڱيءَ ريت وهنجاري صاف ڪپڙا پاتا ويا آهن يا نه؟ ۽ جيترا هو وڏا ٿيندا ويندا، هنن ڏانهن تيترو وڌيڪ ڌيان ڏيڻ شروع ڪندي. اهڙيءَ ريت هوءَ سمجھندي آهي ته انشاءِ الله اهو وقت ايندو جو هو انهن ٻارن جي مدد سان پنهنجي بهاج سان چڱيءَ ريت مقابلو ڪندي ۽ کيس ماري مڃائيندي.

اهڙيون ڳالهيون سوچي هيءَ سنڌي عورت پنهنجي خوشين کي
 ڪجهه نه سمجهندي سارو ڌيان هاڻي گهر تي ڏيڻ شروع ڪيو آهي، نه ته
 هن وقت تائين هن پنهنجي ذاتي خوشين خاطر پنهنجي راهه ۾ فقط ڪنڊا
 پوکيا آهن. هوءَ چڱيءَ ريت سوچي چڪي هئي ته يا ته هوءَ پنهنجو پاڻ کي
 ٻارن لاءِ وقف ڪري ڇڏيندي يا دنيا ۾ ڏلتن لاءِ تيار ٿي ويندي. هن پڪو
 پيه ڪيو هو ته هوءَ ذاتي خوشيون ڪانه مائيندي. هوءَ هاڻي اڳئين نسل
 سان تعلق رکي ٿي ۽ موجوده دور جي نوجوانن تي ملامتون وجهڻ لڳي ٿي.
 هن جي بدران سندس پٽن ۽ ڌيئرن کي وڏڻ ويجهڻ ۽ خوشين لاءِ وڏو ٿيڻو
 آهي. هاڻي کيس ناني، ڏاڏي ۽ سس بڻجڻو آهي. ان کان پوءِ ته سندس
 مڙس به گذاري ويندو ۽ هوءَ ڳها ڳها ۽ سٺا ڪپڙا پائڻ ۽ عطر غنبر هڻڻ
 ڇڏي ڏيندي. ان کان پوءِ هوءَ ان ڌوئل ميرا سيرا ڪپڙا پائيندي ۽ انگريزن
 جي گهر جي سنڀال ڪرڻ لڳندي ۽ ايندڙ جهان ۾ وڃي ويچاري جان
 محمد سان ملندي. بتي وسامي وڃي ٿي... استيج اوندهو ٿي وڃي ٿو ۽ پردو
 ڪري ٿو.

حوالا:

- (1) هي پورچوگيز ٻوليءَ جي لفظ Casta جي بگڙيل شڪل آهي. جيڪا سنڌ ۽ هندستان
 جي هنڌن ۽ مسلمانن لاءِ ڪم ايندي آهي. رپ اسلام اندر اهڙو طبقاتي نظام موجود
 ڪونه آهي.
- (2) حضرت محمد صلي الله عليه وآله وسلم جي مشهور حديث آهي ته: ”منهنجي اولاد مان
 ڪوبه ماڻهو رنگ جو ڪارو ڪونه هوندو.“ پر وڃ آفريڪا جي شيدائي قبيلن جا سردار
 پورا هوندا آهن. ڇاڪاڻ ته اهي سفيد چمڙي وارا عورتن سان شاديون ڪندا آهن. هن
 نڪتي تي مان ڊاڪٽر ڊارون جي ارتقا واري نظريي سان اختلاف ڪريان ٿو. ان اصول
 موجب ڪارا ماڻهو وڌيڪ ڪارا، پورا ماڻهو وڌيڪ پورا ۽ نڪ جا ٻينا ماڻهو وڌيڪ ٻينا
 هئڻ گهرجن. مون ته دنيا جي هر ڪنڊ ۾ خوبصورت عورت ڏٺي ۽ ان جي سونهن جي
 تعريف ڪئي آهي. هي سوال اهڙو آهي جنهن کي اسان Fact Verses Theory
 سڏي سگهون ٿا. مون اهڙي سونهن ڪانه ڏٺي آهي جنهن کي ساري دنيا خوبصورت
 تسليم ڪري.
- (3) هي شي فولاد جي سنهي ٻوري سان پين شين کي ملائي تيار ڪئي ويندي
 آهي ۽ ڏندن جي پاڙن ۾ هڻي ويندي آهي. انهيءَ لاءِ ته جيئن ڏندن جون پاڙون
 ڪاڇي ڪمزور نه ٿي وڃن. ان جو رنگ لوهه جي ڪٽ جهڙو ٿيندو آهي جيڪو ڏسڻ ۾
 سٺو ڪونه لڳندو آهي.
- (4) هيءُ قديم دور جون روايتون آهن جيڪي يورپ جي ڪن علائقن ۾ به موجود نظر اچن
 ٿيون. هن قسم جي شين کان هر ڪو ماڻهو واقف آهي. اهي تمويذ جڻ Holy medals
 سمجهيا ويندا آهن.

- (5) هن قسم جي عورت ٻنهي ڌرين کي ٺاهڻ لاءِ گهڻيتن ۽ ڪنواريتن وچ ۾ هلندي رهندي آهي. انگريزي ٻوليءَ ۾ هن عورت کي gad_about يا go_between چيو ويندو آهي. ڏسو مير حسن علي جي گهر واريءَ جو لکيل ڪتاب "Observation on Muslonans of India_1832"
- (6) پڪل مانيءَ کي ڪٽي، مهتي، پوري سنهو ڪري گيهه ۽ ڪنڊ سان ملايو ويندو آهي جنهن کي چورو يا چوري سڏيو ويندو آهي.
- (7) هي مالش ڪرڻ جي شيءِ مانهه جي اتي ۾ تيل ملائي تيار ڪئي ويندي آهي جنهن سان ڪنوار جي منهن ۽ هٿن پيرن کي مهتيو ويندو آهي.
- (8) ڏوٻيءَ جو ڪٽو نه گهر جو نه گهاٽ جو يعني اهو ڪٿان جو به ڪونه هوندو آهي ۽ پيو هيڏانهن جو هوڏانهن ڦرندو آهي. بي اصولو ماڻهو به پيو پنهنجي مفاد مطابق ڦرندو گهرندو آهي.
- (9) ڏاج زال جي ملڪيت هوندو آهي. سندس وفات کان پوءِ ان جي ٻارن کي ورثي ۾ ملندو آهي. جيڪڏهن اها بي اولاد مري ويندي آهي ته سندس ويجهن مائٽن کي ڏنو ويندو آهي. گهڻو ڪنوار کي حق مهر ادا ڪندو آهي جنهن کان سواءِ شاديءَ کي قانوني حيثيت ڪانه ملندي آهي. پر حق مهر ادا ٿيڻ جو هڪ واعدو هوندو آهي.



ڀاڱو ٻيو

تقرير ۽ تبليغ

پڙهڻ ماڻهوءَ کي ڀرپور، سڀاڻا سميلن ماڻهو کي هر وقت تيار ۽ لکڻ ماڻهو کي هڪ مڪمل انسان بڻائيندو آهي. هيءَ چواڻي وقت سارو اهم حقيقت آهي. جنهن کي ٻڌڻ سان اسان اکيون ٻوٽي تسليم ڪندا آهيون. پر ڏاها ماڻهو هن موضوع تي به ٻين موضوعن جيان وڏو اختلاف راءِ رکندا آهن. يا ائين ڪڍي چئجي ته اهي ساڃهه وند ماڻهو هر موضوع تي اختلاف راءِ رکڻ پاڻ تي لازم سمجهندا آهن. هن حقيقت کي ٻين لفظن ۾ هيئن به چئي سگهجي ٿو اهڙن ذات ڏٺين کي جڏهن به اختلاف راءِ رکڻ جو سونهري وجهه ملي ويندو آهي ته ان جو ڀرپور فائدو وٺندا آهن. پوءِ ڀلي ڌرتي ڌڙي وڃي، آڪاس لڙي وڃي پر پنهنجيءَ ڳالهه تي ڳنڍي ٻڌي بيهي وڃڻ نڪ عمل تصور ڪندا آهن.

جيتري قدر هن چواڻي ”مطالعو انسان کي ڀرپور بڻائيندو آهي.“ جو تعلق آهي ته اهڙو ماڻهو ان چواڻي سان اختلاف راءِ نه رکندو آهي. پر ان کي دين دنيا جو دشمن تصور ڪندو آهي. مالميسبري Malmesbury جي هڪ مهان ڏاهي انسان جو هڪ مشهور قول آهي ته جڏهن مان ٻين ماڻهن وانگي گهڻو مطالعو ڪندو آهيان ته ٻين وانگي جاهل مطلق بڻجي ويندو آهيان، تنهن ڪري مان ڪتاب کي ڪارو نانگ سمجهي ان کان پري ڀڄڻ پنهنجو فرض سمجهندو آهيان. سائين مسٽر جان ٻِل، توهان جو هن عرب چواڻيءَ ۾ وڏو ويساهه آهي ته ”جيڪو ماڻهو ڪتابن جو گهڻو مطالعو ڪندو آهي سو اهڙو گڏهه آهي جنهن مٿان ڪتابن جو بار لڙيل هوندو آهي.“ مان ته ڪجهه به ڪونه آهيان پر ساري دنيا هن عرب چواڻيءَ تي اکيون ٻوٽي اعتماد ڪندي آهي.

مغرب جي سياح کي مشرق ۾ پهچي هي ڳالهه ڪڏهن به وسارڻ نه گهرجي ته هو پاڻ لاءِ سمجهي ته مان ٽيچ سمان ۽ موگو متر آهيان. سائنس ۽ علم کان ڪورو ڄڻ ۽ جهنگلي ٻروچن جي پيٽ ۾ سياسي حڪمت عملي کان جاهل مطلق ۽ اڻ گهڙيو ڪاٺ آهيان. اڄ ڪلهه اسان جواهرن عقلمند ٻروچن سان ڪاروهنوار آهي. تاريخ ٻڌائي ٿي ته اسان انگريز هندن جي پيٽ ۾ ڏڏ آهيون ۽ مٿي ۾ ميجالي بدران ٻُڙ پريل آهي. اسان کان ته افغان عقلمندي ۾ چار وڪون اڳتي آهن. ايران وارا اسان کي گهڻي مطالعي ڪري سمجهندا ٿي گذر آهن. جيتري قدر عقل کي استعمال ڪرڻ جو تعلق آهي ته سنڌين اسان جي مقابلي ۾ پاڻ کي فقط هڪ پيرو سياڻو ثابت ڪيو آهي، جيڪڏهن اسان مشرق ۾ پهچي مشرق وارن جنگي هٿيارن سان هتان جي ماڻهن سان جهيڙو واريون ها ته اسان جا به خدا تعاليٰ جي فضل سان ٽپڙ تيشڻ تي هجن ها ۽ هتان جي ڌرتيءَ جو هڪ انچ به فتح ڪري ڪونه سگهون ٿا ۽ گرم مصالحن وارو ملڪ اسان جي هٿ ڪونه اچي ها.

اها به خوشقسمتي جي ڳالهه چئجي جو اسان کي اتر ڏانهن اڳتي وڌڻ جو جنون سوار ٿيو هو جو اسان ڏکڻ ۽ ڏچن جي مهاڃار ۾ وڃي چوڪنيا ڦاٿاسون ۽ غداري جا به مزا ماڻياسون. اسان جي سياسي ساجهوندين کي اهو پورو پتو هو سڪندر جهڙن سورمن اسان جي ابن ڏاڏن کي مڏيون ۽ چسيون تلوارون ڏئي گهر جي ٻوهر جيان ٻاهر اڇلائي رهيا آهن، هنن وٽ نه وقت هو نه ڌيرج، هتي نه وري هنن وٽ منجهيل ست جهڙن مسئلن کي سلجهائي سنئين ڪرڻ جيترو عقل هو. اهڙيون ڳالهيون کين پنهنجي سهوليت لاءِ ڪرڻيون هيون. هنن نه رڳو پنهنجي لاءِ وير وهايو هو پر ويچارن دشمنن جي چن تي تانڊو رکي سندن اندر جي آٿت ۽ مٺڙي ننڊ کي نهوڙي ناحق ڪري ڇڏيو هو. هنن کي هٿيارن جي سگهه، اٽل ارادن جو ٻل ۽ شڪاري ڪتي جيتري دل هئي، پر پوءِ به اگر آلو ڪري ڪونه سگهيا هئا ۽ انهن به اهي ساڳيون غلطيون ورجايون هيون، جيڪي خيرن سان بيٺوٽين Baeo Tian جي سياڻن ۽ سچين ڪيون هيون. (1)

اهڙي ڳپير وايو منڊل جي هوندي به اسان ان جي ڪارڻ کي ڄاڻڻ لاءِ ڪڪ پيچي بيٺو به ڪونه ڪيو هو. مشرقي ماڻهن جي مقابلي ۾ اسان جي سياسي ڄاڻ جي گهٽتائي انهيءَ ڪري ڪانه هئي ته اسان کي انهن ماڻهن جي ڄاڻ ڪانه هئي، جن جي وچ ۾ ويهي اسان سياسي وهنوار ڪري رهيا

هٿاسون، يا اسان کي انهن ماڻهن جي اخلاق، ريتن رسمن ۽ ٻوليءَ جي خبر ڪانه هئي.

مئڪناگٽن Macnaghtens، برنيسيس Burneses ۽ اهڙا ٻيا ماڻهو ٻٽاڪون هڻندا هئا ته اهي هتان جي ماڻهن جي ٻوليءَ ۽ شخصي ڪردار کان چڱيءَ ريت ڄاڻ رکن ٿا. اهڙي معلومات لاءِ هنن وقت ۽ وٽ جو گهڻو استعمال به ڪيو هو. پر انهن جا به پير ڪسڪي ويا ۽ سٽن ۽ چوٽيءَ وڃي ڪريا. اها حقيقت هئي ته انهن چالاڪ ماڻهن هنن کان هٿن مان ڳڙ ڪسڪائي ڇڻيا ڏٺي ڇڏيا. اهڙي راءِ جو اظهار به پراڻو ۽ مدي خارج آهي. ان کي ورجائڻ پاڻي ولوڙڻ برابر آهي، نه وري زبردستيءَ پابندي ڪرائي سگهجي ٿي.

اهڙيون پڙيون ڳالهيون اوهان جي دل ۾ به ضرور لڳنديون هونديون، هتان جي مشرقي ماڻهن جي مسرت ۽ سچيتائي، ڦڙڦڙيءَ ۽ چالاڪي جو ڪارڻ سندن جهالت ته نه آهي، اهي فلاسافي، منطق، رياضي، تاريخ، مابعد از طبيعيات جي علمن سان پنهنجي دماغ کي مڏي ڪرڻ بدران فقط هڪ نقطي تي سوچي رهيا آهن، جيڪو زندگيءَ جي ڪار وهنوار ۽ مقصد حاصل ڪرڻ لاءِ جتن ۽ جاکوڙ ڪرڻ آهي. هن کي فطري تيز ذهن چئي ڪونه ٿو سگهجي پر غير فطري هوشيارِي ضرور ڪوئي سگهجي ٿو. مشرقي ماڻهو مختلف موضوعن جي ڪتابن جي مطالعي تي پنهنجو قيمتي وقت اڃا به زيان ڪونه ڪندا آهن ۽ ان کي ردي مال سمجهي ڪري ڪندا آهن، جڏهن هنن ماڻهن کي ڪڻڪ يا مشرق جي موتين جي ضرورت پوندي آهي ته اهي اگرين سچاين وسيلي پنهنجي زندگيءَ جي ضرورتن جو مطالعو ڪندا آهن، ان جو سوچي ويچاري ان وقت تائين اڀياس ڪندا آهن، جيستائين اهو سبق کين چڱي ريت ياد ٿي چڪو هوندو آهي ۽ وڃي حقيقي نتيجي تي پهچندا آهن. اهڙو تصور سندن سوچ ۽ فڪر جو حصو بڻجي ويندو آهي. هنن جو تجربو ائين هوندو آهي، جيئن سامونڊي جهاز واري روشني هوندي آهي، جيڪا فقط اهو رستو ڏيکاريندي هلندي آهي، جنهن تان جهاز گذري چڪو هوندو آهي، پر فڪر ڪرڻ سان اهڙي روشني وسيلي جهاز جي چوڌاري ڏسي سگهجي ٿو.

جيڪڏهن اهي سوچي ويچاري ڪنهن موضوع تي بحث ڪندا آهن ته انهن کي ناممڪن شيون روشنيءَ ۾ ڇمڪنديون ڏسڻ ۾ اينديون آهن، جڏهن اهڙين ڳالهين تي بحث مباحثو ڪندا آهن ته ذري پرزي تي

ڳالهائيندا آهن. اهڙو ڪوبه باب ٿيو سيڊرس Thucydides جو مطالعو ڇڏي ڪونه ڏيندا آهن نه وري ٽائيمس Times جي پڙهڻ لاءِ مخصوص ڪيو ويندو آهي. اهڙي ريت ڪنهن ٻئي ماڻهوءَ کي مجبور ڪونه ڪيو ويندو آهي ته هنن بدران اهو پڙهي ۽ سبق پڪو ڪري اهو ڄڻ ائين آهي ته بکيو ماڻهو ڍاڻي کي چوي ته مهرباني ڪري منهنجي بدران تون ماني ڪاءِ ۽ خدا تعاليٰ جي مهربانيءَ سان بکيو پيٽ وري منهنجو ڀرو ويٺو. انهن ڪاٺوتن يا ڪوٽڙي جي سر اوراڪلس Oracles وٽان سبق ڪونه سکيو آهي. اهي جديد دور جون ڪئنڇيون ڪڍي پنهنجي مطالعي جي پيٽ چيرڻ جي تڪليف ڪانه ڪندا آهن، جنهن جي نمائندگي عقل سليم جو ڪڻڪ جو ننڍڙو ڍاڻو ڪندو آهي، جيڪو توڙي جو ٿوهر ۾ لڪل هوندو آهي. اهڙو مثال پوليٽيڪل اڪانامي Political Economy جو آهي. اهي ماڻهو ڊزن کن مختلف پامفليٽن جي تحريرن جي ذري پري ڏانهن خيال ڪرڻ بدران هر مسئلي تي سچيتائي سان کوجنا ڪندا رهندا آهن، هنن جي سوچ ۽ فڪر ۾ اها طاقت موجود آهي جيڪا دنيا جي علم هنن کي عطا ڪئي آهي. اهو به ضروري ڪونه آهي ته هنن قسم جي سخت محنت سندن دماغي صلاحيتن کي صحتمند بڻائيندي پر ان جو نظر ايندڙ نتيجو اهو هوندو آهي ته هر ماڻهو دنياوي طور ڏاڍو ڏاهو ٿي ويندو آهي ۽ موجوده دور جي دولت جو سدورو پٽ بڻجي پوندو آهي. هنن متضاد ڳالهين هوندي به اسان موتي ان شروعاتي نڪتي ڏانهن اچون ٿا، جنهن جو واسطو ڪتابن جي مطالعي سان آهي، جيڪو يورپ جي موجوده دور جو ڪتابي مطالعو آهي. اهڙو مطالعو ماڻهوءَ کي ڀرپور ڪري ڇڏيندو آهي پر ڪڏهن خالي ۽ بکيا ذهن عملي تجربو ڪندا آهن ته سمجهو آهي ته اهي پاڳل هوندا آهن. اهڙن ماڻهن کي ذهني بدهاضي جي بيماري هوندي آهي.

فطرت اهڙين ڳالهين لاءِ هڪ حد مقرر ڪري ڇڏي آهي پر هڪ ڳالهه لاءِ ته مقرر حد موجود آهي. اها مشرقي ماڻهن لاءِ عقل جي حد آهي ته اهي ”ايماندار“ جي معنيٰ سمجهي ڪونه سگهندا آهن. هو هن عام چوڻيءَ جو مطلب به سمجهي ڪونه سگهندا آهن ته ايمانداري بهترين تدبير آهي. Honesty is the best Policy هن شيءِ ۾ ڪا اهڙي ڳالهه ڪانه آهي جو ماڻهو پريشان ٿي وڃي، منجهس ڏاڍ ڌم به ڪونه آهي. اهڙي ڳالهه تي مشرقي ماڻهو الائي ڇو واٽڙا ٿي ويندا آهن. هي مناسب حيثيت جا ماڻهو هوندا آهن. کين شعور به هوندو آهي پر مناسب ڪاروهنوار ۾ ڄڻ ڪٽل لڳندا آهن. مثال طور

جيڪڏهن هن سان سڄي ڳالهه ڪجي ته نهه ٻه سمجهڻ شروع ڪندو ته اهو ڪارو ڪوڙ آهي. پر جڏهن کيس پتو پوندو ته اهو ڪوڙ نه پر نسورو سچ هو ته پوءِ هو اوهان جي ڪاري ڪوڙ کي به اکيون ٻوتي سچ سمجهندو آهي، ڇاڪاڻ ته کيس پنهنجي غلطيءَ جو احساس ٿيندو آهي ۽ مايوس ٿي ويندو آهي ۽ مونجهاري جو شڪار ٿي پوندو آهي. ان کانپوءِ اوهان ان کي هر طريقي سان هلائي سگهو ٿا پر کيس ساڳئي طريقي سان اٿاري ويهاري ڪونه ٿو سگهجي. ليڊي هيسٽر اٽسٽنهوپ Hester Stanhope هن باري ۾ حقيقت بيان ڪئي آهي ته مشرقي ماڻهن لاءِ وڏو ڀروءَ سڄو ڪرو ۽ سنو ماڻهو اهو آهي جيڪو هنن سان نيوي جي قديم اسڪول جي عملدار جيان ڪليءَ دل، ايمانداريءَ ۽ بلند اخلاقيءَ سان پيش اچي؟؟؟

پر جيڪڏهن اوهان ڪنهن ايشيائي ماڻهوءَ سان چالاڪي ڪري ائين سندس پيرن ڪيڏن جي ڪوشش ڪندا، جيئن لومٽر حرفت ڪري پين لومٽرن جي تري ڪيڏن جا جتن ڪندو آهي ته پوءِ هو نهه ٻه اوهان جو سڄو سنگتي ٿي پوندو آهي، ڇاڪاڻ ته هن جي اندر ۾ چالاڪ لومٽرن جون لوڏيون ويٺيون هونديون آهن، جڏهن به ساڻس چالاڪي ڪرڻ واري ڳالهه ڪندا ته هو هڪدم سمجهي وٺندو ته اوهان ڇا ڪرڻ وارا آهيو، پوءِ ائين سمجهڻ ڪپي ته اوهان ان جي ڪوڙڪيءَ ۾ ڦاسي چڪا آهيو ۽ کيس پنهنجيءَ سوپ ۾ پورو ويساهه هوندو آهي.

اهڙي ريت اوهان جا وڏا سياستدان جيڪي پاڻ کي عقل جا اڪابر سمجهندا آهن، عربي ۽ سنسڪرت مادري زبان جيان روانيءَ سان ڳالهائي سگهندا آهن، جيڪڏهن فارسي ڳالهائيندا آهن ته سمجهيو آهي ته شيراز جو ايراني ڳالهائي رهيو آهي. ڦڙت ۽ چالاڪ به هندوءَ جيان لڳندو آهي. ڳالهائڻ ۾ مان ۽ مرتبو ترڪ ماڻهوءَ جيترو هوندو. مشرقي علم به برزيان ياد هوندو. سرڪاري رپورٽن مطابق لفاظيءَ جو بادشاهه هوندو سياحت ۾ پڙ ۽ سفارت ۽ ايلچيگيريءَ جي ۾ فن ۾ ماهر سڏجي ماڻهو هن لاءِ جڻ ٻار هوندا آهن. لکيل پڙهيل به تمام گهڻا هوندا آهن. هي ماڻهو هوشيار به گهڻا هوندا آهن، پاڻ مٿان اعتماد به ڏاڍو هوندو اٿن. يوناني علم ۽ ادب جو نمونو ڏسڻ ۾ ايندا آهن ۽ انگريز مان ٿري يوناني بنجڻ جي ڪوشش ڪندا آهن پر اهڙا مهان ماڻهو به مشرقي چالاڪين جي ور چڙهي ويندا آهن، هتان جي ماڻهن سان سياسي ڪاروهنوار وارن لاڳاپن رکڻ لاءِ وڏي تدبير ۽ دانشمنديءَ جي ضرورت هوندي آهي.

اهڙن ماڻهن لاءِ منهنجي حڪمت عملي هيءَ هوندي آهي ته انهن جي ظاهر ۾ مخالفت ڪونه ڪندو آهيان. جڏهن مان انهن سان ڪنهن ڪاروهنوار لاءِ لهه وچڙ ۾ ايندو آهيان ته ماڻ ڪري ويهي رهندو آهيان ۽ جڏهن ڪو ماڻهو ڏيرج سان ڳالهائيندو آهي ته مون کي ڀرون پئجي ويندا آهن. هو مون سان نايت ڪوڙ ڳالهائي رهيو آهي. جڏهن پڪو واعدو ڪندو آهي ته مون کي وسهي ويندو آهي ته اهو ڪونه پاڙيندو. جڏهن اهو ماڻهو قسم کڻي چوندو آهي ته سندس ڳالهه سچي آهي ته مون کي يقين ٿي ويندو ته هو ڪوڙ ڳالهائڻ سان گڏ مون سان ڪا خطرناڪ چالاڪي ڪرڻ گهري ٿو پر مان کيس محسوس ڪرائيندو آهيان ته سندس ڳالهه تي مون کي مڪمل يقين آهي. مان کيس واٽئون ورائي اهو ڪونه چوندو آهيان ته تون چال باز آهين ۽ مون سان فريب ڪري رهيو آهين. مان ڪڏهن به سندن ڳجهن ارادن کي واڻڪي ڪرڻ جي ڪوشش ڪانه ڪئي آهي. چاڪا ته سمجهندو آهيان ته مان چال بازين جو ماهر آهيان ۽ ساڻن پڄڻ لائق آهيان. مان پنهنجي ساري حياتيءَ دوران مختلف نسلن سان سياسي ڪاروهنوار ڪيو آهي. مون کي خبر هوندي آهي ته ڪهڙي وقت سندن ڳالهين تي ويساهه ڪجي. مون ۾ هڪ قدرتي ذات آهي جو ڪوڙن جي وڏن ڏيرن مان سچ جو نئينڌڙو موتي به سونجهي وٺندو آهيان.

منهنجون هي الوڻيون ڳالهائون ٻڌي ڪيترن جي ڪپڙن کي باهه لڳي ويندي ۽ ڪاوڙ ۾ ٽپي ڳاڙها ٿي ويندا پر خاص ڪري انهن ماڻهن کي تاندي لڳندي جيڪي مشرق ۾ رهي وڃي مغرب ۾ ويٺا آهن ۽ قبر ۾ چنگهون لڙڪايون ويٺا آهن، کين فقط پنهنجي دلچسپيءَ واريون ڳالهائون ياد آهن. اهڙا ماڻهو وڏن ميڙاڪن ۾ وڏي واڪ چوندا آهن ته هندو به يورپي ماڻهن وانگي سچا ۽ ڪرا آهن. ڪڇ ۾ ڪوڙ کان ائين ڊڄندا ۽ پڄندا آهن، جيئن ڀولو پڄي نانگ کان. اهڙيون ڳالهائون سيلهه ڪنڊي جيان هيانه ۾ چڀي وينديون آهن. چاڪا ته اهي جڻ ترقي، تعليم، تهذيب ۽ عيسائيت تي توڪ ۽ ڌنڪ آهن. اهڙين ڳالهين جي ابتدا اسڪاٽلئنڊ جي هڪ ماڻهوءَ کان ٿي جيڪو اوڻ ڌريو ۽ ساڙ حسد کان پري آهي، جنهن کي بنارس ۾ اوتار بڻائي ويهاري ڇڏجي يا ان جي مورتِي ٺاهي جڳنات جي مندر جي ڦاٽڪ وٽ پوڄا لاءِ رکجي.

مغرب ۽ مشرق ۾ ٻيو فرق هي آهي پر مغرب وارن ۾ هي مخصوص ڳالهائون آهن. پوءِ اهي اتر يورپ جا ماڻهو هجن يا ڏکڻ يورپ جا هجن يا

مجموعي طور ساري يورپ جا هجن سڀني ماڻهن کي مڪمل يقين هوندو آهي ته دنيا جا سڀ ماڻهو ڪوڙا آهن. هنن ۾ ڪي ماڻهو اهڙا به آهن جيڪي خودغرضيءَ کان پڇندا آهن ۽ سمجهندا آهن ته دنيا اندر ڌوڪي ۽ ٺڳيءَ جهڙي ڪابه شئي موجود ڪانه آهي پر هي نياڻيءَ ۽ نيت پت کان ٻاهر هوندي جو چئجي ته مشرق ۾ اهڙيون ڀليون ڳالهيون موجود ڪونه آهن. اوهان مون تي ويساهه ڪريو توهان ڀلي وڃي انهن جي وچ ۾ رهو. مردن سان گهاٽل مائل ٿيو هر طبقي جي ماڻهوءَ سان رلي ملي وڃو. ڀلي عورتن سان به ڏيڻ ويٺ رکو. پر اوهان کي ڪڏائي ۽ ڪرڻيت جا ڪي هڪ به مثال نظر ايندا.

”هاڻو سائين، خير خيرات ڏيڻ به چڱي ڳالهه آهي. مسٽر جان بل، پر هن ۾ ڪنهن به خرچ گهڻو آهي. سياح ۽ سياسي سوچ جي ماڻهوءَ لاءِ ته مٿي جو سور آهي.“

هتان حيدرآباد کان ٻاهر نڪرڻ کان اڳ مان هتان جي ماڻهن جي اخلاقن ۽ آدابن بابت هڪ ڊگهي تقرير ڪندس. توهان کي مٿي ۾ سور ته ڪونه آهي نه؟ سو هتان جي ماڻهن سان رلي ملي وڃڻ لاءِ اوهان کي ڪي مختصر ڳالهيون ياد ڪرڻيون پونديون. هن وقت تائين اسان به ائين ڪندا رهندا آهيون. ٻي ڳالهه ته دنيا جي هر شيءِ کي لکي ڪتابي صورت ڪانه ڏني وئي آهي. مشرق ۾ ڪابه تصنيف ائين ڪانه آهي، جيئن ڪنهن فئشن واري عورت جي لکيل تصنيف ”اخلاقيات جا رهنما اصول“ اهڙو ڪتاب رهنمائي لاءِ سدائين هٿن ۾ هجڻ گهرجي ۽ سدائين مطالعو ڪندو رهجي ته ڪهڙي ماڻهوءَ سان ملڻ وقت گفتگو جي شروعات ڪهڙن لفظن سان ڪجي. ان سان ڪيئن اڻڄي ويهجي. اهو ڪڏهن به سوچڻ نه گهرجي. مشرق جي ماڻهن ۾ اڻڻ وهڻ ۽ ڳالهائڻ جا آداب غير ضروري آهن. بلڪل نه. هتان جا ماڻهو شخصيت کي ڏسندا آهن. پر اهو ڏٺو ڪونه ويندو آهي ته ان سان ڪهڙا حادثا ۽ واقعا پيش آيا آهن. ٻي ڳالهه اها ڏني ويندي آهي ته اوهان سنڌي ٻولي ڳالهائي سگهو ٿا يا نه. جيڪڏهن اوهان جو جواب ”نه“ آهي ته اهي هڪدم توکي چئي ڏيندا ته تون ڪو حيوان آهين! جهنگلي آهين! پر جيڪڏهن جواب ۾ چونڊس ته هاڻو مان سنڌي ٻولي ڳالهائي سگهان ٿو پر ڳالهائيندس ڪونه ته هو توکي اعليٰ شخصيت سمجهندا. پر تنهنجي هن چپ ڪي چيتيون ڪرڻ مان وٺو آهيان. مون کي خبر آهي ته تون سنڌي ٻولي سکڻ لاءِ وقت ڪونه آهي. اسان جڏهن هن

صوبي جي صفا جاھل علائقي ۾ ٻھچنداسون تہ مان اتان جي ماڻھن کي
 ٻڌائيندس تہ مون سان گڏ هي ماڻھو ترڪ آهي. جيڪڏھن ترڪ چوڻ
 وسري ويو تہ تاتاري تہ ضرور چوندس. اھو ٻڌي ھتان جي سنڌين جا اچرج
 کان وات ٽٻوڻي ويندا. ڇاڪاڻ تہ ھنن ماڻھن لاءِ ولايت جي ھر ٻلي ۾ مٽي
 ھوندي آهي. ان سان گڏ وڏي واڪ اھو بہ اعلان ڪري ڇڏيندس تہ هي ماڻھو
 ترڪي علم ۽ ادب جو وڏو عالم ۽ اڪابر آهي پر ان ڪوڙ لاءِ مون کي معاف
 ڪجانءِ. جيڪڏھن ڪير توسان ڳالھائڻ جي ڪوشش ڪري تہ ڏاڍيءَ
 خوشيءَ جو اظهار ڪجان. ڀلي تنھنجي پيٽ ۾ سور جا ولھوئا پوندا ھجن پر
 تنھنجي چپن تي مٺڙي مرڪ ھجي. ان وقت پنھنجو ساڄو ھٿ ڏاڙھي تي بہ
 ضرور ڦيرائجان. پر ڏسجان تہ ڌوئل ۽ صاف ھجي. خدا کي مڃجانءِ. ائين
 ڪجان، پوءِ مٽي کي شان سان لوڏي وڏي مخرج سان جواب ۾ چئجانءِ
 الحمد للہ يعني سپ ساراهہ الله تعاليٰ کي جڳائي. جيڪڏھن ڪير توکي
 پنھنجو گھوڙو يا پٽ ڏيکاري تہ ڪرسماس جي ڏينھن تي ڏيکاريل ڊراما
 وانگي ھٿ نات ڪجان ۽ چپن کي ٿورو ٻاھر ڪڍي ماشاءَ الله جا اکر
 اچارجانءِ. ان وقت تنھنجن واچون ھٿ ٻانھن تائين پھچڻ ضروري آھن. چپ
 ٿورا ٻاھر ڪڍي واچن کي ھٿ ٻانھن سان ملائي خوشيءَ جو اظهار ڪرڻ ڏاڍو
 ڏکيو ڪم آهي. جنھن جي سڪڻ لاءِ مون کي پورو ھفتو لڳي ويو ھو. ياد
 رکجانءِ، جيڪڏھن توکان ھن ڳالھ ۾ گھٽتائي ٿي وئي تہ سمجھيو ويندو تہ
 تنھنجي دل ۾ ھڪ عدد شيطان جو آڪيرو آهي.

هي ڳالھ بہ توکي ياد رکڻ گھرجي تہ جڏھن بہ تون ائين يا ويھين،
 ڪنھن کي پائيپ کڻي اچڻ لاءِ چوڻ وقت يا پائيپ کڻي اچڻ واري ماڻھوءَ
 واپس ڪرڻ مهل، ماني کائڻ کان اڳ ۽ ماني کائڻ کانپوءِ ڪڏھن بہ بسم الله
 چوڻ نہ وسارجانءِ. پر اھڙن لفظن جي ادائگي ۾ شان ۽ مان ضرور موجود
 ھجڻ گھرجي. آواز بہ اھڙي شد مد سان ھجي جو ڪچهريءَ ۾ ويٺل ھر
 ماڻھوءَ کان چرڪ نڪري وڃي. ڇاڪاڻ تہ اھڙن موقعن تي جانس Januse يا
 گڻيش Ganesha ضرور موجود ھوندو آهي. جيڪڏھن اوهان اھا ڳالھ
 باقاعدي سان ڪندا تہ ماڻھو اوهان کي سنجيده ۽ معزز شخصيت
 سمجھندا. پر اوهان جي ڪنڌ جي لوڏ ۾ برليخ Burleege وارو انداز ھجي.

ان وقت اوهان کي ھڪ عقلمند انسان وانگي نظر اچڻو پوندو ۽ کلڻ
 کان ائين پري پڇڻو آهي جيئن گنجو پڇي پاڪيءَ کان. اوهان جي شڪل
 مبارڪ بہ خيرن سان، برستول جي پشپ جي رھنما اصول جيان ڪنھن بہ

تجربڪار جلاڊ کان گهٽ نه هجي. سندس مشهور قول آهي ته ”ڪنهن اويڙي ماڻهوءَ سان پهرين گفتگو شان ۽ شوڪت واري هئڻ کپي.“

ان کانپوءِ مشرق جو ماڻهو ٻيو سوال هي ڪندو آهي ته ڇا تون وڌڻن جو ادب ڪرڻ سگهيو آهين يا تون نشست ۽ درخواست جي آدابن کان واقف آهين يا جيئن ڄاڻو آهين تيئن ڌريو آهين. توکي اها خبر ڪانه هوندي ته هنن ٻن تن لفظن جو ڪيترو وڏو مفهوم آهي.

مان سمجهان ٿو ته اهو ڪم يورپي سفيرن جو آهي، جن کي سياسي ڪار وهنوار لاءِ مشرق جي شاهي درٻارن ڏانهن روانو ڪيو ويندو آهي. اهڙن سفيرن کي سرڪار خاص مقصد واسطي موڪليندي آهي. هتان جي شاهي درٻار آيل سفير جي اٿڻ ويهڻ جي آدابن کان متاثر ٿي معاهدو ڪندي آهي يا انڪار ڪري ڇڏيندي آهي. سفيرن کي موڪليندڙ سرڪار جون خواهشون به انهي نشست ۽ درخواست مطابق پوريون ٿي سگهنديون آهن. هتي اٿڻ وهڻ جي آدابن کي وڏي اهميت هوندي آهي. سر جان مالڪم John Malcolm مشرقي آدابن کان گهڻو واقف هو. کيس تهرآن جي شاهي درٻار لاءِ ايلچي مقرر ڪيو ويو هو. هوشهناشاه جي درٻار ۾ اچڻ وقت پنهنجي فوجين کان سندس سلامي جي پريڊ ڪرائيندو هو. جيڪا مقرر وقت ۽ ڏهاڙي تي سرانجام ڏني ويندي هجي. انگريز اهڙين ڳالهين ۾ ڇڄڳرا ۽ اينٿرا ٿيندا آهن. اهڙيون ڳالهيون مشرق جي درٻار پسند ڪانه ڪندي آهي، انهن کي ناراض ڪرڻ نه پر خوش ڪرڻ مقصد هوندو آهي. پوءِ ان لاءِ ڇا به ڪرڻو پوي شاهي درٻار جا آداب به مشرقي روايتن مطابق سرانجام ڪيا ويندا آهن ۽ انهن جي آدابن بجا اٿڻ لاءِ پنهنجي ڄاڻ جو هجڻ لازمي آهي. جيڪڏهن اهڙين روايتن جي ڄاڻ نه هوندي ته نفرت پيدا ٿيڻ جو امڪان ٿي پوندو آهي.

جيڪڏهن ائين نه ٿيندو آهي ته سفير جي ناڪامي سمجهي ويندي آهي، جنهن جا سفارتي ميدان ۾ سنا نتيجا ڪونه نڪرندا آهن. مثال طور اسان هڪ پيري ايران جي شاهي درٻار ڏانهن هڪ سفير موڪليو هو، جيڪو بهادر وطن پرست ۽ باصول ماڻهو هو. پر هو اهڙن آدابن کان بي خبر، ترش مزاج ۽ سر ٿريو هو. هي انسان دوستي جي معاهدي جي پرخلوق نقطن تي به ضد ڪري بيهندو هو ۽ هڪ روايتي سردار وانگي انتقامي جذبو ڏيکاريندو هو. اهڙي ريت هو هفتو کن شاهي درٻار ۾ رهيو ان دوران هو جنگهه جنگهه مٿان چاڙهي ائين ويهي رهندو هو جو سندس بوت شهنشاھ

جي بلڪل سامهون تي پوندا هئا. سندن اهڙو اٿڻ ويهڻ ائين هو جڻ پنهنجي حڪمران کي پني ڏئي ويٺو هجي. هو سياسي بحث ڪئي عام ۽ وڏي آواز سان ڪندو هو. ان کانسواءِ شهنشاهه جي روبرو گار گند کان به ڪونه مڙندو هو. اهڙي گستاخي دربار جا سڀ امير وزير وينا ڏسندا هئا. اهي درباري ان زماني ۾ ساري وچ ايشيا جا چونڊيل بدمعاش هئا. پر وقت جي حڪمرانن جا لاڏلا ضرور هئا. ان جو نتيجو اهو نڪتو هو جو اهو سفير موٽي انگلينڊ پهچي ڪونه سگهيو هو. سائين جان بل، اسان سياح آهيون. اوهان جي حيثيت معمولي آهي پر اسان جي امن امان ۽ راحت لاءِ سماجي اصولن مطابق ڪي شيون ڪرڻيون ۽ ڪي شيون نه ڪرڻيون هونديون آهن. اسان ڏٺو آهي مشرق وارا به انهن شين کان نفرت ڪندا آهن، جن کان مغربي ڪراحت ڪندا آهن. جيڪڏهن اسان فوجي وردي پايون گهٽين ۾ اجايو سڃايو گهمندا رهنداسون ته خلق ته ضرور ڪلندي.

الله تعاليٰ جا ڪم به اچرج جهڙا آهن. فرانس جو اهو ماڻهو هوريان هوريان گهمي رهيو آهي، جيڪڏهن هو چاهيندو ته ويهي به رهندو. اتليءَ جي مشهور چواڻي آهي ته ڊوڙڻ کان آهستي گهمڻ، گهمڻ کان ويهي رهڻ، مرڻ کان سمهڻ ۽ سمهي پوڻ کان مري وڃڻ وڌيڪ چڱو آهي.

اسان جي ڳالهائڻ مهل هٿن جا اشارا يا لامارا نه ڏيون، جيڪڏهن اسان ائين ڪنداسون ته هڪ ٻئي کان پڇندا ته اسان جو تعلق ڪنهن نيچ هيچ خاندان سان نه آهي؟ يا اهي ماڻهو چريا نه ٿي پيا آهن يا هنن پينگ جي چڪڙي ته ڪانه ڇاڙهي آهي؟ فرينچن جي ته اها عادت آهي ته ڳالهائڻ مهل هٿن جا لامارا ڏيندا آهن. محسوس ائين ٿيندو آهي ته اهي ڳالهائي نه پر ڳائي رهيا آهن، تنهنڪري هتان جا ماڻهو کين عزت ڪانه ڏيندا آهن.

پر جيڪڏهن اسان بيٺا آهيون ته اسان کي ٻانهون سيني تي رکي بيٺ نه گهرجي، يورپ ۾ نيپولين ائين بيهندو هو، هتي وري غلام ائين بيهندا آهن. ٻڌاءِ تون مغرب جو نيپولين ٿيڻ ٿو چاهين يا مشرق جو غلام؟ اوهان گهمڻ وقت ٻانهن کي نه لوڏيو. پر مناسب آهي ته اوهان پنهنجو هڪ هٿ ڍاڪ تي رکي گهمو ڦرو. پر ٻئي هٿ ۾ پنج فوت ڊگهو ۽ ونگوڙي وارو لڪڻ ضرور هٿ ۾ هجي، جنهن جو مٿيو عاج جو هجي، انهيءَ ڪري عزت ۾ گهڻو اضافو ٿي ويندو آهي. جيڪڏهن هٿ ۾ گهوڙي هلڪڻ وارو لڪڻ کڻبو ته مان هو هڪ ٻئي کان پڇڻ لڳندا ته هي همراهه ڪٿي آهن ڇا؟

جيڪڏهن وهڻو آهي ائين وهجي جيئن ترڪ وهندا آهن ۽ ڊگهي وقت لاءِ خاموش رهڻو پوندو. جيڪڏهن اسان بنا مقصد جي ائين گهمندا ٿيندا رهنداسون ته ڏهن منٽن کانپوءِ اسان کي هي لفظ ٻڌڻا پوندا: ”الله، هنن ماڻهن کي عزت نفس ۽ شان ۽ وقار به ڪونه آهي.“

جيڪڏهن اسان جو مزاج موسيقي ڏانهن راغب آهي ته اسان کي نهايت آهستي پٽڪي ۾ ڳائڻ کپي، سينڊ وڄائڻ کان پاسو ڪرڻ سڀاڻن جو ڪم آهي. هڪ سياح برخارڊت Burckhardt به اها غلطي ڪئي هئي. هتي سينڊ وڄائڻ گناهه آهي پر هن گناهه کي هتي ڪو خاص نالو ڪونه آهي. پر عربي ٻولي ۾ هن السيفر El-sifer ۾ هن ڪم کي گناهه سمجهڻ وهم کانسواءِ ٻيو ڪجهه به ڪونه آهي پر اهو چين وسيلي آواز ڪڍڻ جو هڪ خاص طريقو آهي ۽ اچي ۽ چمڙي وارا ماڻهو ساڻا ناس Sathanas سان ڳالهائڻ مهل اهو آواز ڪيندا آهن.

پر مان اوهان کي هڪ ڳالهه لاءِ سخت تنبيهه ڪري رهيو آهيان ته اوهان ڀلي ڀلائي ”عورت“ لفظ واتان اصل نه ڪڍجو. اها وڏي اخلاق سوز حرڪت آهي.

هاڻي مان اوهان کي مختصر لفظن ۾ ٻڌائي رهيو آهيان ته ملڻ جي مقصد سان ايندڙ ماڻهن سان اوهان جو رويو ڪهڙو هجڻ گهرجي. مان انهن ماڻهن کي تن طبقن ۾ ورهائيندو آهيان، هڪڙا اهي جن جي حيثيت مون کان وڌيڪ هوندي آهي يا منهنجي حيثيت برابر وارا، تيان مون کان گهٽ حيثيت وارا ماڻهو.

فرض ڪريو مون وٽ مير فتح علي ٽالپر اچي ٿو جيڪو وڏو نيڪ ۽ شريف آهي، جنهن جي ڏاڙهي کير جهڙي اچي ۽ آواز مصري جهڙو منو آهي، ڏسڻ وائسڻ ۾ مهانبن جو ملوڪ ۽ سندس مزاج ۾ نياز ۽ نوڙت آهي. هن ماڻهو اڌ ڪلاڪ اڳ پنهنجو ماڻهو موڪلي مون کي پنهنجي اچڻ کان آگاهه ڪيو آهي. جيڪڏهن قاصد مير فتح علي جي گهر جو معزز ماڻهو هوندو ته مان ساڻس ملاقات لاءِ نه مان نه مان ڪندس ۽ ملڻ وقت مرضي گهٽ ڏيکاريندس. اهڙو مظاهرو خراب ته آهي پر ضروري به آهي. بعد ۾ مان پنهنجي منشي کان مير جي حيثيت پڇا ڳاڇا ڪندس ۽ ساڻس ملڻ جون تياريون ڪندس. ڪنهن کي حيثيت آهر مان مرتبو نه ڏيڻ خراب ڳالهه هوندي آهي ۽ اڳلو به پنهنجي توهين تصور ڪندو آهي. مشرق ۾ حيثيت آهر عزت نه ڪرڻ خراب هوندو آهي. جڏهن گهوڙن جي بيهڻ جو آواز ايندو

تہ مان استقبال جي تياري ڪندس. يعني جڏهن هو گهوڙي تان هيٺ لهندو ته مان در کان ٻه ٽي وڪون ٻاهر وڃي ساڻس ملندس ۽ کيس وٺي ويهڻ واري ڪمري ۾ ايندس ۽ کيس بوت کولي آرام سان وهڻ لاءِ چونڊس. انهن ٻوٽن مان ڪنهن ڪمري ۾ داخل ٿيڻ ائين هوندو جيئن ڪو ماڻهو لنڊن سٽلون Saloon ۾ توپلو پايون ويٺو هجي.

”خوش آمدید“ مسٽر خان.

”توهان امن امان ۾ آهيو؟“

”اوهان جي صحت ڪيئن آهي؟“

”توهان جو دماغ به صحيح طريقي سان ڪم ڪري رهيو آهي؟“

”بلڪل صحيح آهيو؟“

”مڪمل طور صحتمند آهيو؟“

”توهان جا گهر ڀاتي به صحيح ۽ صحتمند آهن؟“

”توهان جا ماڻهو خوش آهن؟“

”توهان جا سڀ ماڻهو عزت ۽ عافيت سان گذارن ٿا؟“

”الحمدلله... الحمدله.“

”مان بلڪل خوش آهيان.“

”اوهان کي پڪ آهي ته اوهان صحيح آهيو؟“

منهنجن سوالن جا جواب مير صاحب ڏاڍي خوش خلقي سان ڏيندو

سندس منهن تي مرڪ نچندي رهندي ۽ مون کان ساڳئي قسم جا سوال

ڪندو... ۽ وڃ وڃ ۾ هن قسم جا لفظ چوندو ويندو.

”شال خوش هجو.“

”الله تعاليٰ شال اوهان کي خوش رکي.“

”سدا خوش رکي.“

مان ان ملاقاتيءَ کي ملڻ واري ڪمري جي وچ تي ديوان صوفا سيت

تي ويهاريندس. جيڪو ڪمري جي در کان ٿورو پاسي تي هوندو. مان

سندس پاسي ۾ ويهي رهندس. ان کانپوءِ اسان ٻئي ٻه ڀيرا هڪ ٻئي سان هٿ

ملائينداسون ۽ هڪ ٻئي ڏانهن ڏاڍي عزت ۽ پيار سان نهاريندا رهنداسون.

بعد ۾ وري خوش خيبر عافيت پيڇڻ جو ٻيو دور شروع ٿيندو جنهن جا جواب به

ساڳيا هوندا.

گفتگو دوران جڏهن اسان جون اکيون هڪ ٻئي سان ملنديون ته وري

خوش خيبر عافيت پيڇڻ شروع ڪنداسون.

”اوهان کي پڪ آهي ته توهان جو دماغ صحيح آهي؟ مسٽر خان؟“ اهڙي ملاقات گهٽ ۾ گهٽ ڏيڍ ڪلاڪ وٺي ويندي.

ڪمري جي هڪ پاسي منهنجا گهرو ملازم ۽ ٻئي پاسي معزز مهمان جا گهرو ملازم اڌ اڌ گولن ۾ هيٺ ويٺل هوندا. آيل مهمان ڏاڍي نياز ۽ نوڙت جو اظهار ڪندو رهندو. ملازم به واري سان هڪ ٻئي کان خير عافيت پڇيندا رهندا. هڪ ٻئي سان هٿ ملائيندا، گرانٽيون پائيندا ۽ سندن منهن تي روايتي سنڌي خوش خلقي ڏسڻ ۾ ايندي.

ڪچهري هلندي گفتگو ۾ ٿڌائي اچي وئي، جنهن تي مان پنهنجي ملازم کي اشاري ۾ معزز مهمان جي چلم آڻڻ جو چيو. گهڙي کن کانپوءِ مير جو ملازم چلم کڻي ڪمري اندر آيو، جنهن جي ڪيڊ منهنجو ملازم هو. اها چلم معزز مهمان جي شان شوڪت جي علامت هئي. جنهن جي ڪچهري ۾ موجودگي نوابي نٿ کان گهٽ ڪانه هئي، جنهن کي ٺاهي نيڪ ڪرڻ ۾ اٽڪل پنج منٽ لڳي ويا. پوءِ اسان ٻنهي جڻن ائين چلم چڪڻ شروع ڪئي، جيئن ايراني چڪيندا آهن. ٿوري گهڙيءَ ۾ دونهن جو ڏڦ ٿي ويو. اسان جي واٽن مان دونهن به ائين نڪري رهيو هو جيئن ايران جي حمام خاني جي بخاري مان دونهن نڪرندو هجي. مان چلم چڪي، ساڄي هٿ سان نڙ جي چوٽيءَ کي صاف ڪري ملازم جي حوالي ڪري ڇڏي ۽ هيٺ ويٺل ٻنهي ڌرين جي ملازمن ڏس لائي ڏني.

هر ڏهن منٽن کانپوءِ چلم کي تازو ڪيو ٿي ويو. چلم جو پنهنجو نظام آهي جنهن ۾ گوڙ جو هيٺيون پاسو چلم جي پاڻيءَ ۾ ٻڌل ۽ مٿين پاسي تي تانڊن سان پيريل ٺڪر جي ٽوپي رکيل هوندي آهي، جنهن جي هيٺئين پاسي واري خاني جي تري ۾ چغل وجهي تماڪ سان پريو ويندو آهي، جڏهن ته پاسي واري سوراخ ۾ نڙ وجهي چلم چڪي ويندي آهي.

اسان ٻئي، ميزبان ۽ مهمان چلم چڪڻ دوران گفتگو جا عنوان به چونڊيندا رهيا هئاسون. ٻئي جڻا فارسيءَ ۾ ڳالهائي رهيا هئاسون. سنڌيءَ ۾ ڳالهائڻ جو رواج ڪونه هو. ان جو نتيجو اهو نڪتو هو جو اسان جي ڪمري اندر ويٺل ماڻهن جو پورو اڌ تعداد ڪجهه به سمجهي ڪونه رهيو هو ته اسان ڇا چئي رهيا هئاسون.

فتح علي خان پڙهيل ٻڙهيل ۽ وڏي عمر وارو هو پر انگريزي ٻولي سمجهي ڪونه ٿي سگهيو. تنهن ڪري سندس خيال ۽ تصور محدود هو.

گفتگو دوران سندس ڳالهه ٻوله ننديڙي دائري اندر ڦري گهري رهي هئي. اهڙيون ڳالهيون روح کي اڳتي وڌڻ کان روڪي ڇڏينديون آهن. هيٺ بيان ٿيل ڪن ڳالهين جو مشاهدو ڪري سگهجي ٿو.

جڏهن منهنجو معزز مهمان ڪنهن شيءِ ڏانهن ان جي تعريف ڪري رهيو هو ته مان کيس چئي رهيو هوس ”پيشڪش“ جنهن جو مفهوم اهو هو ته مان اها شيءِ اوهان کي تحفي طور ڏئي ڇڏي آهي. اهو سوغات ڏيڻ جو هڪ مشرقي طريقو آهي. جڏهن هڪ دوست ٻئي کي گل به تحفي طور ڏيندو آهي ته کيس چوندو آهي ”پيشڪش“ هي ماڻهو انهيءَ ڪري ڪو به تحفو وٺڻ قبول ڪونه ڪندو آهي. ڇاڪاڻ ته اصول موجب کيس ان کان وڌيڪ قيمتي شي تحفي طور ڏيڻي هئي.

مان اهو به محسوس ڪيو ته مهمان ٺڄ ڏيڻ وقت چيو هو ته ”شڪر الحمد لله“. اهڙا جملا الله تعاليٰ جي شڪر ادا ٿي ڏيڻ لاءِ آهن. انهيءَ لاءِ ته جيئن هو هميشه رحم ڪندو رهي ۽ سندس پاڇهه ۾ ڪا گهٽتائي نه ٿئي.

ٿوريءَ گهڙيءَ لاءِ وري به مانار ڇانئجي ويئي. جنهن ڪري ٿورو منجهي پيو هوس. اهڙي مانار کي ختم ڪرڻ لاءِ مان ملازم کي ٿوري فروٽ کڻي اچڻ لاءِ چيو. مون کي خبر هئي ته منهنجو مهمان ميوات کائڻ کي فضول خرچي سمجهندو آهي ۽ ان اصول جي سختيءَ سان پابندي ڪندو آهي. هاڻي هو ٿورو جهڪي ننڍڙا ڦوٽا چٻاڙي رهيو آهي ۽ شربت به پيئڻ جي ڪوشش ڪري رهيو آهي. مشرق ۾ به خاص ڳالهيون ڏسڻ ۾ اينديون آهن، چيني ڇانهه وڏي چاهه سان پيئندو آهي. ڪافي ۽ چلم جا موالو وري ترڪ ۽ ايراني ٿيندا آهن. سو مسٽر لي هنت Leigh Hunt ۾ مان انهن ۾ ٿورو اضافو ڪرڻ چاهيندس ته ڇانهه چڪيءَ جا موالو چيني ۽ موراڪو جا ماڻهو ڪافيءَ جا شوقين وري مصري عرب ۽ ترڪ، مشرق جا وري ايراني ۽ سنڌي هيراڪ ٿين. ايراني ڪافي پيئڻ کان لنوائيندا آهن، پر ڪنهن موت جي واقعي وقت به تي سرڪون پي وٺندا آهن. جيڪڏهن انهن کي ڪافي پيئڻ جي صلاح ڪبي ته اڪيون ڳاڙهيون ڪري وڙهڻ لاءِ قميص جون ٻانهون کڻجي وٺندا. مسٽر جان بل تيزيءَ سان مشاهدو ڪندو هلجان ته مان ماڻهن سان ڪهڙي طريقي سان اٿي ويهي رهيو آهيان. اهو اهو پهريائين مان ڏسڻ ٿو هلا. تون سڪندو هل. مشرق ۾ اهڙين ڳالهين ڪرڻ کانسواءِ ٻيو هر گس بند آهي. هتي هڪ ٻي رسم به آهي ته اول تون پاڻ ڪاءِ بعد ۾ ٻئي کي کائڻ جي صلاح ڪر. ڇاڪاڻ ته هتي ٻئي تي ويساهه ڪونه

ڪيو ويندو آهي. منهنجو هي مشورو به هنيانءَ سان هنياءَ ته ڪنهن نئين جڳهه ۾ پهريائين تون پاڻ داخل تجاڻ ۽ پنهنجي ساٿي کي اول داخل ٿيڻ لاءِ ڪڏهن به نه چٽجانءِ. جڏهن ڪو به ماڻهو چانهه يا ڪافي پي پيالو هيٺ رکندو آهي ته اهو چوڻ ڪونه وساريندو آهيان. حنيه Hania يعني شال تون صحتمند رهين ته اڳلو جواب ۾ چوندو ته شال الله تعاليٰ تنهنجي حفاظت ڪري

ٿوري گهڙي کانپوءِ مان ۽ فتح خان ٽالپر اوباسين ڏيڻ جو مقابلو شروع ڪيو ۽ پٽيل وات کي هٿ سان ڍڪڻ جي ڪوشش به ڪندا رهياسون، ڇاڪاڻ ته هتان جون مڪيون ڏاڍيون ڏنگيون ٿينديون آهن. گفتگو به ڪڏهن هلي ڪڏهن بند ٿي رهي هئي. ان لاءِ بئري ڪارنوال Barry Cornwall چيو آهي: ”سندس تخت وٽان خاموشيءَ جو آواز اچي رهيو هو.“ جنهن ۾ حڪم جو مفهوم لڪل هو. اهڙي وايو منبل مان لڳي رهيو هو ته منهنجو ملاقاتي موڪلائي هلڻ وارو آهي. پوءِ وري خوش خير عافيت جو نئون مرحلو شروع ٿي ويو هو ۽ مان کيس چيو هو ته مير صاحب اوهان کي پورو يقين آهي ته اوهان جو دماغ صحيح آهي. ان کانپوءِ هن مون سان هٿ ملائي خوش خير عافيت جو سلسلو جاري رکيو. مان به ساڳين لفظن جو ورجاءُ جاري رکيو. اهو ڏسي ساڻس گڏ آيل اتالي اثر شروع ڪيو جيڪو اڳ ۾ پلٽي ماريون وينو هو. مان در تائين هلي کيس الوداع چيو. ان وقت تائين گهوڙا ۽ اٺ ساري لاءِ تيار ٿي اچي ويجهو بيٺا هئا. منهنجو وڏو نوڪر گهوڙي تي سوار ٿيڻ مهل مهمان جو رڪيب جهلي بيٺو. مان سندس آخري سلام ڪري موٽي اچي اڪيلو پنهنجي ڪمري ۾ وينس ۽ ملاقاتيءَ سان ڪيل ڪچهريءَ جون ڪچيون ٽڪيون ڳالهيون ياد اچڻ لڳيون پر مان پنهنجو مقصد حاصل ڪري چڪو هوس، ڇاڪاڻ ته جهونڙو مير ڏاڍو خوش ٿي ويو هو. ان وقت هو پنهنجي خاص اعتماد وارن ماڻهن کي مون لاءِ چئي رهيو هو ته اهو آدمي آهي يعني هو ڏاڍو سنو انسان آهي. پر کيس شايد اها خبر ڪانه هئي ته سندس اهي ويساهه جوڳا ماڻهو ته درحقيقت منهنجا اعتماد جوڳا ماڻهو آهن. اهڙيون سڀ ڳالهيون فرينچن کي به ٻڌائيندا آهن. اهي ماڻهو نه پر جانور آهن ۽ جانورن جا پٽ آهن.

مشرق جي علائقن ۾ نياز ۽ نوڙت گهٽ ڏسڻ ۾ ڪانه ايندي آهي، جنهن کي آداب ۽ اخلاق سڏيو ويندو آهي. ان سلسلي جو ڪوبه وڏو ماڻهو هندستاني منشيءَ جيترو بافضيلت ڪونه هوندو آهي، جنهن جي پگهار فقط

ويھه رپيا هوندي سندس آواز ۾ شائستگي پئي بکندي آهي. هن جي چيل هر لفظ ۾ ادب ۽ نياز پيو نظر ايندو. سدائين پيو تعريفون ڪندو رهندو. اتليءَ جي شهزادي ۾ ايراني دربار جي هڪ امير يا نواب جيتري بلند اخلاقي ۽ فضيلت ڪانه هوندي آهي. ايران ۾ هندستان جي شاهي دربار منفرد فضيلت جي مالڪ هوندي آهي، جتي اٽل ويهڻ جي آداب جي سختيءَ سان پابندي ڪئي ويندي آهي. عربن ۾ وري سادگي تمام گهڻي آهي جو ماڻهو سندن تعريف ڪرڻ کانسواءِ رهي ڪونه ٿو سگهي. افغان ڳالهائڻ ٻولھائڻ ۾ چيڳرا ۽ اٽل ويهڻ ۾ صفا اينٿرا آهن. پر انهن ۾ به ٽڪو پئسو فضيلت هوندي آهي. پر سنڌ جا تالپر حڪمران جهڙا جاوا آهن تهڙا ڌريا آهن. جهڙا اٽل گهڻيا ڪاٺ. نه ڳالهائڻ ٻولھائڻ ۾ ڪا شائستگي هوندي آهي. نه اٽل ويهڻ ۾ ڪابه فضيلت نه وري ڪاٺ پيئڻ جو ڍنگ ۽ اصول. هنن جي آداب ۽ اخلاق ۾ ڏيکاءُ هوندو آهي. هو ايراني دربار جو نقل ڪندا آهن، جيڪو ڪين ڪرڻ ڪونه ايندو آهي. سندن لباس مان چڱيءَ ريت پتو پئجي ويندو آهي ته اهي جاهل مطلق آهن. ويهندا آهن ته سدائين چُر ڪو لڳو پيو هوندو اٿن. سندن مزاج مان آندو مانته ته ڪڏهن به ڪانه ويندي آهي. سدائين ڪلڻ جهڙيون پيا ڳالهيون ڪندا آهن.

ڀاڻ کان وڌيڪ حيثيت واري ۽ ڀاڻ جهڙي ماڻهوءَ سان ملاقات ڪرڻ ۾ گهڻو فرق آهي ۽ اهڙو فرق به لازمي طور ڪرڻو آهي. توهان ان سان حاضر جمع جي صيغي ۾ ڳالهائيندا ۽ ڪڏهن ”هي“ ڪري مخاطب ڪونه ڪندا. پر اوهان جو ڳالهائڻ بلڪل نرم ۽ فضيلت وارو هوندو جيڪڏهن خير عافيت جو مرحلو هلي ته جواب ۾ اهي ساڳيا لفظ پر ڦڙتيءَ سان ڏنا وڃن. ڪلڪتي کان وٺي تهران تائين پنهنجي بي انتها شان شوڪت جو مظاهرو ڪرڻو آهي. پر جيڪڏهن اوهان جي مهمان جو اوهان سان رويو عزت ڀريون آهي. ڳالهه ٻولھ جي طريقي ۾ گستاخانہ ۽ بي ادبي جو اظهار ڪري ٿو ته ڏندن هيٺان ڪاٺي ڏئي زهر جو ڍڪ ڀري ويڃي ۽ اخلاق رواداري جو دامن هٿان نه ڇڏجي. جيڪڏهن تون ايرانيءَ ۽ هندستاني کي گستاخ ٿيڻ جو موقعو ڏيندين ته ڪنڌ ۾ پئجي ويندا آهن. اوهان هنن مٿان ضابطو رکي انگريزن واريون ڳالهيون مڙهي ڪونه سگهندا، جيڪڏهن اهو ماڻهو اوهان جي لڳاتار توهين ڪندو ٿو اچي ته ان کي تنبيهه ڪرڻ جهڙو پيغام موڪليو ۽ ڏسوان جو ردعمل ڪهڙو ٿو ڏيکاري.

وات ۾ هوندو اٿن ته ڪُٺڻو ته مُٺڻو. ڳالهائيندا ڏهه پاتيون ڏوڪڙ ۽ اُڇلون ڏيندا آهن. هڪ ٻئي کي چوندا آهن، انهن فرنگين وٽ ڪا ڪرامت آهي. مون ڏانهن سٺو مڪو اٿائين ته ملي وڃ. هن سان ملڻ لاءِ ويڃڻ پنهنجي پيرن تي پاڻ ڪهاڙو هڻڻ آهي. ائين ڪُهي رکندو جڻ ڪڪڙ ڪسي گڏهه جو پٽ. مون کي قتل ڪندو باقي پاڻ سوڀجي ويندو. پوءِ سارو شهر اسان يورپي طريقي واري اٿڻ ويهڻ تي چٿرون ۽ ڌنڪون ڪندو ۽ جڏا سڏا شعر ٺاهي پيو ڪلندو.

توهان جو ايران سان گهڻي وقت کان وٺي واسطو آهي. هنن جي اٿڻ ويهڻ جا طريقا پراڻا آهن. پر اوهان جو اٿڻ ويهڻ ايرانيين جهڙو هجڻ ڪپي. جيڪڏهن اهي بي ڍنگو هلن به پر اسان کي وڏي گنجي ڌارڻ گهرجي ۽ هر ڀيرو ڇڏو ڇڏي تي پڇڻ نه گهرجي. اڳلو اهو نه سمجهي ته اوهان سندس الوڻين ڳالهين ڪري چڙي بيزار ٿي پيا آهيو. جڏهن هو موڪلائڻ لاءِ اتي ته توهان اڳي کان به وڌيڪ شرافت ۽ نيڪيءَ جو مظاهرو ڪريو. پر پنهنجي خاص ماڻهو کي اک پڇي اها ڪار ڪرايوس جيڪا پرڙي ڪئي ٻارن سان. ڪجهه عرصو ٿيندو جو هڪ انگريز آفيسر ٿوري ڳالهه تان ذري گهٽ پنهنجي زندگي وڃائي چڪو هو پر سندس وڏڙن جو ڪو ٽڪر اڳهائڻ هو. هڪ ڏينهن هو اهو ترڪ نواب جو وڃي مهمان ٿيو. اتفاق سان ان ترڪ نواب جي چلم جو نٿو اورانگهي ويو جنهن کي پنهنجي عزت نفس جو تمام گهڻو احساس هو. هن پنهنجي نوڪرن کي حڪم ڪيو جن کيس چڱي جهينگر ڏني پر جيڪڏهن ڪو اوهان جي عزت جي توهين ڪري ته توهان به پنهنجي هڪ سگهي متاري گهوڙي سوار کي سڏ ڪري کانئس پنهنجي بي عزتي جو پلانڊ وٺو. جيڪڏهن اوهان پنهنجي ڪاوڙ تي ضابطو نه ٿا رکي سگهو ۽ اڳلي همراھ کي ٻه چار لنيون وڌيڪ لڳيون ته اها ڪا ڳڻتيءَ جهڙي ڳالهه به ڪانه آهي. مشرقي روايتن مطابق جيڪڏهن اوهان توهين جي پلانڊ ۾ ان ملاقاتيءَ جي ڏاڙهيءَ کان وٺي ٻه ٽي لوڏيا ڪڍيا ته ڪو پيءُ ڪونه آهي. پر يورپ ۾ اهڙيون ڳالهيون درگذر ڪيون وينديون آهن. پر اهڙو پلانڊ ڪرڻ ايران، افغانستان ۽ سنڌ ۾ تعريف جوڳو عمل تصور ڪيو ويندو آهي. جيڪڏهن اوهان عزت جي معاملي تي ڪنهن کي لنيون هڻائي سندس مٿو چٽايو دنيا اوهان کي ڪو ڏوراپو ڪانه ڏيندي ڪي ماڻهو ته اوهان سان همدردي ڪري مفيد مشوري سان به نوازيندا ته عزت لاءِ لئين ٻڌران بندوقن جو آزادانه استعمال ڪيو وڃي ۽ جيڪڏهن اوهان شام جو گهوڙيسواري

ڪريو ته بندوق بازن جو به بندويست ضرور ڪريو. جيڪڏهن صحيح طريقي سان اپاءُ وٺبا ته ڪيترن اڻ وڻندڙ واقعن کان بچي سگهجي ٿو. جيڪڏهن هتان جي ماڻهن کي خبر پوي يا ڪوشڪ ٿئي ته اوهان سندن ٻوليءَ جو مطالعو ڪري رهيا آهيو يا انهن جي اثر و پهتو ۾ دلچسپي وٺي رهيا آهيو ته ان بدلي اوهان سان اهڃ ۽ ڪوٺس ڪندا. جيڪڏهن ڪو ماڻهو آزادي خلاف ڪم ڪندي ڏسو ته ان کي هنڌڻي جوڳو سبق سيکاريو. ايران جي مشهور شاعر شيخ سعديءَ چيو آهي ته:

”اوهان هڪ چشمي جي منهن کي ڪوڏر جي لپي سان بند ڪري سگهو ٿا پر جيڪڏهن ان کي وهڻ ڇڏي ڏنو ويو ته اهو هاڻيءَ کي وهائي ويهندو.“

اوهان پنهنجي دوست جي زبان بند ڪرڻ لاءِ مهڻي ۽ چتر واري ٻولي ڪم آڻيو. يا ان ڏانهن اهڙين اکين سان ڏسو ڄڻ اوهان ان کي ڪچو ڪاٺڻ ٿا چاهيو. اهڙو رويو فقط تڏهن ڏيکاريو وڃي جڏهن ڏسو ته ٻيو گس بند آهي. اهڙن ملڪن اندر صحيح قسم جي خوشي هيٺين طبقن ۾ ملندي آهي. توهان کي پاڻ کان گهٽ ماڻهن سان ملڻ ۾ ڪنهن به قسم جي تڪليف محسوس ڪانه ٿيندي. اهڙن ماڻهن جي ملڻ لاءِ اوهان پنهنجي جاءِ تان اٿي بيھو يا ٿورو اٿو. يا جڏهن هو ڪمري اندر داخل ٿي اوهان کي سلام ڪري ته جواب ۾ رڳو ٿورو ڪنڌ لوڏيو. ان وقت اوهان پنهنجي ٽوپلي کي پاسي تي رکي وارن کي وائڪو به ڪري سگهو ٿا. جيڪڏهن اوهان ٻوٽ لاهڻ جو ڪم سرانجام ڪندؤ ته به صحيح آهي. پر جيڪڏهن اوهان جنگهون ڊگهيڙي پير پساري به چار اوباسيون ڏئي ورتيون ته پاڻ سون تي سهاڳ. پر شرط اهو آهي ته وات وڏو پتيل هجي ۽ ان وقت ساهه ڪڍڻ جو آواز وات ۾ نڪرڻ گهرجي ۽ ائين محسوس ٿئي ڄڻ کير پياڪ وڃ ڪڍڪي رهي آهي. ان وقت زبان تي ضابطي رکڻ جي به هروڀرو ضرورت ڪانه آهي. تنهن ڪري جيڪو وڻي سو ڳالهائي وڃي توڙ ڪر. انهن سان گڏ ويهي چڪڙي به چاڙهي سگهين ٿو. پر اهڙيون ڳالهيون پاڻ کان وڌيڪ حيثيت يا پاڻ جهڙي ماڻهوءَ سان نه ٿيون ڪري سگهجن. جيڪڏهن ڪيبن ته عزت کي عيب لڳي ويندو. اهڙين ڳالهين جا نتيجا به سٺا ڪونه نڪرندا آهن. جيڪڏهن تنهنجو ماتحت تنهنجي عزت نه ٿو ڪري يا توهان سان اڙيو تڙيو ڳالهائي رهيو آهي ته گهوڙي هڪلڻ واري لڪڻ سان ان جي باقاعدي مرمت به ڪري سگهين ٿو. ان کانپوءِ کيس اصلي حيثيت جو پتو پئجي ويندو آهي ۽

سمجھڻ شروع ڪندو آهي ته هن اهڙو ڀڏو ڪم ڪري پنهنجو چڻ ڪارو منهن ڪيو آهي. ان کانپوءِ ڪانئس لنين واري مار وسري ويندي آهي ۽ سوچيندو آهي ته اهڙو ڀڏو ڪم هو ٻيهر ڪونه ڪندو. جيڪڏهن اهڙي ماڻهوءَ کي چٽڪو نه چڪائبو ته سندس من وڌي ويندو ۽ ائين گهاٽي رکندڙ چڻ تنهنجي مٿي ۾ ڊگهي جهنب وارو جڳ اچي لڳو آهي.

مشرق ۾ هيٺين طبقي جي ماڻهن ۾ اوڻايون گهٽ ڏسڻ ۾ اينديون آهن. ان جو مثال اسان جو منشي آهي، سندس پيءُ پاڻي وارن جهازن ۾ راندو (بورجي) هو. پر هي اهڙو بافضيلت ۽ بااخلاق ۽ پڙهيل جيترو مغرب جو ڪوولي عهد شهزادو هجي. منجهس ڪا اوڻي پوڻي ڳالهه نظر ڪانه ايندي. جيڪڏهن توهان سان ٿورو به ڏيڍو هلندو لت هڻي ڪڍي ڇڏبس. اهو شڪ آهي ته متان ڪنهن جي طرفان اسان جي جاسوسي ڪندو هجي. اهو به ممڪن ٿي سگهي ٿو ته متان هو هيٺيون مٿيون ڳالهيون ڪري تنهنجا پير ڪڍندو هجي. اهڙا ماڻهو ڳالهيون جا ڳهيڙ ٿيندا آهن ۽ اهڙا قصا ڪري اڳلي جي اندر جو اوگر لهي وٺندا آهن. هو پاڻ ئي چوندا آهن ته هن وٽ ڪيترن ئي ماڻهن جا راز لڪل آهن. هن جي دل محبتن ۽ سياسي رازن جي ڪلف لڳل صندوق آهي. منجهس ٻيا به ڪيئي راز ستل آهن (5) بس هن جون ڳالهيون ٻڌندو ره ۽ وينو ڪل. اٺ ئي پهر ڳلا جو گهانگهو. هي ماڻهو ٻئي جي ڳلا ٿو توکي ٻڌائي ۽ ڪنهن ٻئي کي وري تنهنجي ڳلا ٻڌائيندو هوندو ۽ اهڙا ڊهڪ ڊاهيندو هوندو جو ڪوڙائي نه موٽن.

سنڌين جي شرافت ۽ نرم سپاءَ به مثالي آهي، هو جڏهن پاڻ ۾ ملندا آهن ته اٽليءَ جي ماڻهن وانگي هڪ ٻئي جي ڳل ۾ ڳرائڙي پائي ملندا آهن. ڏسبو ائين چڻ ورهين جا وڇڙيا هجن. هڪ ٻئي کي چميون ڏيڻ به ڪونه وساريندا آهن. ان کانپوءِ هڪ ٻئي جا هٿ لوڏيندا آهن ۽ هڪ ٻئي جي خير سلهه پيچندا آهن. مالوند ماڻهو آهن، تنهن ڪري هڪ ٻئي کان چويائي مال، اٺن، گهوڙن ۽ جهيڙن جو حال احوال به پڇي وٺندا آهن. اهڙيءَ ريت ٻارن ٻچن جي خير سلهه جو جو حال احوال بعد ۾ ڪندا آهن. اسان کين دري وچان ڏسي رهيا هئاسون. محسوس ائين ٿي رهيو هو ته هڪ ٻئي جا گهٽ ۾ گهٽ ڏهن سالن جا پراڻا دوست هوندا. هڪ ٻئي جي هلڻي وڃڻ کانپوءِ جڏهن ٻئي کان پڇيم ته اهو ڪير آهي ته ورائيائين ته اهو بچو تهيم آهي. پڇيومانس مائٽ اٿئي؟ جواب ۾ چيائين نه. وري پڇيومانس ته ڏهن سالن کانپوءِ مليا هوندا؟ جواب ڏنائين ته ”ڪلهه مليا هئاسون.“

اهڙين ڳالهين تي نظر رکي پوءِ وري ٻئي صورتحال تي سوچ ته هڪ
 ترڪ يا ايراني سردار وچ صوفا تي آڪڙيو ويٺو هوندو. ڪنڌ پيو ڪياڙ
 سان لڳندس. اسان جي اعليٰ طبقي جي سفير کي ڀرسان ڪرسي تي ويهڻ
 جي مس موڪل ڏيندو. ڳالهين ۾ ائين پيو ڪندو جڻ نوڪر سان ڳالهائيندو
 هجي. ڏسڻ ۾ ته اها ڪا وڏي شئي ڪانه هوندي پر ڪيڏي نه ڏکوئيندڙ
 هوندي.

حيدرآباد کان روانگيءَ جي تياري

سياري جي سير ۽ پوهه جا پارا آهن. سياڻي صبح جو ڦليلي درياھ ڏٺي ڏکڻ۔ اوڀر ڏانهن اسهنداسون. اسان جڏهن پهريون ڀيرو قلعي وٽان گذريا هئاسون ته اهو اسان لاءِ اوڀرو هو. هاڻي ته هتي توجهه رهي ٿي ۽ هتي مقرر ڪيل هر فوجيءَ سان هٿ ملائي اليڪ سليڪ ڪري سگهون ٿا. وايو منڊل اهڙو آهي جو زبان ڪجهه چوڻ چاهي ٿي.

اوهان انگلينڊ وارا انگريز هڪ لفظ جي مفهوم مطابق اسان هندستاني انگريزن تي توڪ ۽ ڌنڪ ڪندا آهيو ۽ مشهور بت پرست جي نالي بدنام به ٿي چڪا آهيو. هن وقت هڪ اوڀري ۽ ڀرڻيل ماڻهوءَ جي موضوع تي چڙواڳ ڳالهائي سگهجي ٿو. سمجهو ته اوهان هڪ قديم علائقي جي هڪ ننڍڙي اسپا جهڙي شهر ۾ ويٺا آهيو جنهن جي چوڌاري پاڻيءَ جي چر آهي. جتي ماڻهو عبادت لاءِ اچي گڏ ٿيندا آهن. پر اتي ڪو اهڙو حڪمران موجود ڪونه آهي جيڪو هتان جي ماڻهن جي زندگي ۾ هڪ نظام قائم ڪري سگهي. ان جي چوڌاري سماجي فضا نيم گرم برف وانگي جاول ۽ فنا ٿي وئي آهي. اهڙا هڪ سئو کن خاندان آهن جن کي تعاوضي خط هٿن ۾ آهن. انهن جا نالا ملاقاتين جي فهرست ۾ سڀني کان مٿان لکيا ويا آهن. هنن ماڻهن کي ڪنهن سان واقفيت وڌائڻ جو ڪو خيال ڪونه آهي. جن ماڻهن جي هٿن ۾ سفارشي خط نه آهن، تن کان مختلف قسمن جا سوال پڇيا وڃن ٿا ۽ مطمئن ٿيڻ کانپوءِ کين ان ماڻهوءَ سان ملڻ جي موڪل ملي وڃي ٿي. پوءِ اهو شخص ڀلي ڪنوارو به ڇو نه هجي. سوال هن قسم جا هوندا آهن ته تون ڪنهن ڪلب جو ميمبر آهين؟ ڇا تون صاف سٺي ۽ جديد قسم جي گهٽيءَ ۾ رهندو آهين؟ هن وٽ ڪيترا گهوڙا آهن؟ تنهنجو

ڪهڙي علائقي سان واسطو آهي؟ ڇا تنهنجو سمائيت هال Smyth Hall وارن ڪنهن سمائيت سان لاڳاپو آهي؟ ڇا تنهنجو قميص جي بٽن ٺاهڻ وارن سان ڪو تعلق آهي. پڇاڙي ۾ سوال پڇڻ وارو همراھ پنهنجي راءِ جو اظهار ڪندو ته اهو ماڻهو جنهن کان سوال پڇيا ويا آهن، تنهن جي شخصيت ڪيئن آهي؟

هن جو مطلب آهي ته جيئن هڪ علائقي جا ماڻهو اچي هڪ جاءِ تي گڏ ٿين، ائين ڇو هجڻ ڪپي، اها خبر فقط انهن ئي ماڻهن کي آهي پر ايران وارن کي انهيءَ ”سرڪل“ ۾ فقط موسومن لاءِ داخلا ملندي آهي ۽ کيس اسپا Spa ۾ اڪيلور هڻڻو پوندو آهي. ملاقاتن جو تعداد جڏهن وڌي ويندو آهي ته اهو ڏسي خود ملاقاتين کي ڏک به ٿيندو آهي ته هڪ ڏينهن کين اتان ڪڍيو به ويندو تنهن ڪري اهي ڪنهن سان به دوستيءَ وارو هٿ ملائڻ ڪونه چاهيندا آهن. هن سرڪل ۾ اڳي موجود ميمبر پاڻ به ويڳاڻا هوندا آهن ته ڄاڻ ڪين هن سرڪل مان ٿي نڪالي ملي.

اوپري ماڻهوءَ لاءِ هن کان سواءِ ٻيو ڪو گس به ڪونه هوندو آهي ته ڊزن کن شڪاري گڏ ڪري اٽليءَ جا ماتمي گيت ڳائي يا گول ۽ چوراسي قسم جا ڦيرا ڏئي پنهنجي ناچ جي فن جو مظاهرو ڪري ڇاڪاڻ ته هو واندو ويهي دوستن احبابن ۾ واقفڪارن کي ابتيون سبتيون گاريون ڏئي تنگ ٿي چڪو هوندو آهي. واندو ويهڻ کان دوستن کي گاريون ڏيڻ وڌيڪ سنو هوندو آهي پر مشرقي ماڻهن ۾ اهي فضيلتون ڪونه آهن. اهي وري واندڪائيءَ ۾ پنهنجن دشمنن کي گارين جا دوست ڇاڙهيندا آهن، پرپٺ ڪنهن کي گارين ڏيڻ ۾ لطف ئي ٻيو آهي. اڄ ڪلهه جي ماڻهوءَ کي ته گلا ڪرڻ جو به ڏانءُ ڪونهي. هتي ڪي اهڙا تعليمي ادارا به ڪونه آهن، جتي سيڪاريو وڃي ته بافضيلت گار ڪهڙي طريقي سان ڏئي سگهجي ٿي.

پر هاڻي هر شيءِ ڏاڍي تيز رفتاريءَ سان تبديل ٿي رهي آهي. ڏنگا ۽ اڍنگا ماڻهو به نرم ۽ شريف ٿيندا پيا وڃن. سرڦرين ڏيئرن جو مزاج مقبول ٿيندو پيو وڃي، جنهن کي پيءُ دعوت ڏيڻ لاءِ تيار ٿي ويو آهي ۽ پيءُ به کيس سگريٽن چڪڻ ۾ شريڪ ڪري ٿو. پر اهڙيون ڳالهيون فقط تڏهن ٿينديون آهن، جڏهن کيسو پاڻيرو هجي. ڦٽڙ به دونهن جي ست سهڻ لاءِ سگهارا متارا هجن ۽ جنگهن ۾ به لرڻ جيترو ست ۽ سگهه هجي. مان به هميشه هن اصول جي سختيءَ سان پابندي ڪئي آهي ته جيڪڏهن ڦٽڙ ۽ جنگهون طاقتور آهن ته اهڙو ماڻهو جيڪڏهن سگريٽ ۽ سلفي نه چڪي تنهن تي

حيف آهي. مان پنهنجي هنن گنهگار اکين سان ڏٺو آهي ته ڪنگهه جي بهي لڳي پئي هوندي آهي، جنگهون چلڻ کان چڪتو هونديون آهن ته به سچار ماڻهن جو وات ڪنهن فڪرتي جي چمپي لڳو پيو هوندو آهي. پر جيڪڏهن نيت نيڪ ۽ ارادا اٿل آهن ته ڏونهون فقر کي ڇا ڪندو؟ ڪي اهڙا ڏسڻا وائسٽا سگهارا متارا ماڻهو به آهن جن کي سگريت جي سوتي هڻڻ جو چئبو ته ٻرو چڙهي ويندن، ڪين اها به خبر ڪانه آهي ته هيءَ سگريٽن ۽ سلقين جي صدي آهي. پر اڄ ته هر صوبي اندر موجود انگريز اڪيون پتيون ويٺا آهن جن جون اڪيون به ڪنهن دهشت کان خالي ڪونه آهن. جڏهن سلام ڪرڻ لاءِ جهڪندا آهن ته محسوس ٿيندو آهي ته اهي چڪ هڻي ماس پٽڻ لاءِ تيار آهن. اهي ڏسندا نه بلڪ نظرن سان کائيندا آهن. اهو تڪبر ڪرڻ جو هڪ فئشن آهي. لڳندو ائين آهي جڻ اهي بي انتها سست ۽ بي حس هجن. اهو ڏسي ڏاڍو درد محسوس ٿيندو آهي، اهو ڏاڍ ۽ ڌم جو هڪ تسلسل هوندو آهي.

هندستان ۾ هڪ متبادل تبديلي نظر ايندي آهي. اهو ڏسي ڪير چوندو ته اسان ساڳيو نسل آهيون، جنهن جي طرز-زندگي ۾ توازن ۽ ڌيرج آهي. اسان اسپا Spa جي ظلم کان جند ڇڏائڻ لاءِ جاکوڙي رهيا آهيون. اسان اهو به چاهيون ٿا ته اسان مٿان پاڻيءَ جي چرن وارو ڏاڍ به ختم ڪيو وڃي.

انگريز پوءِ اهو نوڪري ۾ هجي يا نه هجي، 200 رپيا مهيني پگهار وارو هڪ سپاهي هجي يا 2000 رپين پگهار وارو ميجر جنرل هجي. سدائين ٻڌو ڊوڙائي هڪ نه ٻيءَ فوجي چانوٽيءَ ۾ هليو ويندو. نيٺ ڪٿي جيڏانهن به نهاريندو کيس ساڳيا ئي چهرا نظر ايندا، جيڪڏهن ڪو دوست نظر اچي ويس ته هفتي کن لاءِ سندس مهمان ٿي ويندا. گهر سندس حوالي هوندو ٿورو وقت ڪلب جو ميمبر ٿي ويندو کيس شڪار ڪرڻ جو موقعو ملي ويندو. مهماني به جهنگلي ماڻهن جهڙي جنهن ۾ کيس کيسن مان تڪو به پرڻو ڪونه پوندو. ڪنگهڻ ڪرڻ جو سڄو بار ميزبان تي. مهمان نوازي جتي ڪٿي موجود آهي ۽ هر روپ ۾ موجود آهي، پر جتي مهمان کي وات الله جي پاليو ويندو آهي. تهذيب يافتہ يورپ جي ماڻهن کي هن قسم جي جاهلن جي مهمان نوازي جي ته ڪا خبر ئي ڪانه آهي. اهڙي مهمان نوازي سڪڻ لاءِ ڪو ڌيان به ڪونه ڏيندا آهن. يورپ جا هي ڏاها ۽ مهذب ماڻهو مهمان کان اٿڻ ويهڻ، کائڻ پيئڻ پر ساهه کڻڻ جو به پئسو وٺندا آهن. هنن لاءِ گهر هوٽل

۽ ڪلب آهي. (1) هنن مهمان نوازي جهڙي شريسنده عنصر کي ڏيهه نيڪالي ڏئي ڇڏي آهي، جنهن وڃي گرين لئنڊ جهڙي ملڪ ۾ سر بچاءُ ڪيو آهي يا هن پڇي وڃي ايميرالڊ آئلس ۾ مٿي ڇانو ڪئي آهي، جتي نرم سڀاءُ جا ڏاڍا سباجهڙا ماڻهو رهندا آهن، اهي جڻ جهنگلي ماڻهن جا ملڪ آهن. پريزيڊنسي مان به هن جهڙي بيڪار شيءِ کي لوڏي ڪڍيو ويو آهي. نيويارڪ، انگلش اسپاءِ اٽليءَ جي وڏن شهرن ۾ ايڪٽر بيڪٽر ڪٿي ڏسبي آهي نه ته نهيو. هاڻوڪي هندستان کي شايد اهڙيون ڳالهيون ياد هجن جو ساري آڪهه جي مهمان نوازي لاءِ هر گهر جا دروازا اٺ ئي پهر ڪليل هوندا هئا. جيترا گهڻا مهمان هوندا هئا، سندن ايتري گهڻي عزت ڪئي ويندي هئي. اهڙن دل جي ڪليل ماڻهن کي جهنگلي سڏيو ويندو هو. ڊگهيون موڪلون ملنديون هيون ته چوڏس رونقون لڳي وينديون هيون. قربداري ۽ ويجهڙاڻپ جو احساس ٿيندو هو پر اڳ واريون اهي دليون به ويون ته دل وارا به ويا. اڳيون خوشيون جڻ ڪوراڪاس ڳهي ويو. ڀرت وارا پراڻا گس ٿي گم ٿي ويا. اهڙا ڳڻ ۽ ڳڻن واريون ڳالهيون ته اڳين صديءَ تائين به موجود هيون جن کي اڄ پڌو ڪم سمجهيو پيو وڃي. ڪلهه واري عبادت گذار ۽ اڄ جي پرڄوش نوجوان ۾ وڏو فرق موجود آهي. ڪلهه جو ٻڌڙو مهمان نوازي کي عبادت سمجهندو هو ۽ اڄ جو نوجوان مهمان نوازي کي ڪُڙ تي ڪارو لينگهو سمجهندو آهي. ٿوري وقت لاءِ به پنهنجي گهر کي تنهنجو گهر سمجهڻ لاءِ تيار ڪونه آهي. پر هو پنهنجي اهڙي ڪوت کي تسليم ڪندي معافي جو طلبگار به آهي، تنهن ڪري ان کي عظيم انسان سمجهي سگهجي ٿو. ائين ڪرڻ جا هو ڪيترا ڪارڻ به ٻڌائي ٿو ۽ هن جي ذهني لاڙن کي ٻڌي اوهان به متاثر ٿي ويندا.

ٿورو وقت اڳي اسان هتان جو ويس پائي گهمندا ڦرندا هئاسون، جيڪڏهن هندستان ۾ رهندڙ انگريز اسان کي انهيءَ لباس ۾ ڏسي ها ته توڪن چٿرون ڪري اسان جو وهڻ وهڻ ۽ کاڌو پيٽو حرام ڪري ڇڏي ها ۽ چوي ها ته اسان هڪ مهذب انسان مان ڀولڙا بڻجي ويا آهيون ۽ پنهنجي قوميت کي قربان ڪري ڇڏيو آهي پر کيس اها چڱيءَ ريت ڄاڻ آهي ته هن جو ڏاڏو تمام گهڻو روايت پسند هو اهڙين ڳالهين کي توهين ڪونه سمجهندو هو پر مان به پنهنجي تجربي مان سکيو آهيان ته پتلون بدران ڪائنج پائي ۽ ٽوپي بدران ترڪي ٽوپي پھري گهميو آهيان ته ماڻهن مون کي اوڀرو ڪونه سمجهيو آهي، نه ڳوٺ وچان سفر ڪرڻ وقت ڪنهن

چوڪري چرڪي پردي ڪرڻ جي ڪوشش ڪئي آهي. اڳي ته ڪتا به يونڪٽ کان بس ڪونه ڪندا هئا پر هاڻي هنن ڏاڙهن جي ڪوشش ڪانه ڪئي. اڳي جهنگ مان گذريو هو ته چوٻايو مال به پڙ تي ٽهي ڪيڏانهن جو ڪيڏانهن پڇي هليو ويندو هو پر هن پيري ائين ڪونه هو. پر جڏهن مان سواريءَ تان هيٺ لٿس ته منهنجي چوڌاري فقيرن جون لوڏون ڦري ويون ۽ درخواستن ڏيڻ وارن جون قطارون لڳي ويون. مان سمجهان ٿو ته يورپي ويس هتي فقط جج پائي سگهن ٿا.

پر تنهنجي مٿي جا وار هيڪاندا ڊگها آهن جيڪي تنهنجا گل ڍڪي بيٺا آهن. هليڻ ٿو ته ائين لمڪي رهيا آهن جيئن وڻ جون لڙڪيل لامون هلڪي هوا تي پيون لڏنديون ۽ لمنديون آهن. ڇا مهذب ماڻهن جا ايترا ڊگها وار ته ڪونه ٿيندا آهن. انهيءَ ڪري تنهنجي شڪل ئي مٽجي وئي آهي. ماڻهو ڏسي توتي کلڻ لڳندا. تنهنجي ڏاڙهي سڳوري نه ڪاري آهي ۽ نه ڊگهي آهي. نه وري ان کي تيل جي چپڙي چاڙهي ڪو چمڪدار ڪيو اٿئي. پر پوءِ به ڏاڙهي رکڻ ضروري آهي. پر جيڪڏهن توکي رڳو ڊگهيون وڏيون مڇون هونديون ته ماڻهو توکي ڏسي ڳاڻڻ شروع ڪندا.

”پار پنجاه سالن جو ڪرڙي ويٺو کاڌي“

پر سائين جان ٻُل! خوشقسمتيءَ جي ڳالهه هيءُ آهي ته اوهان جو منهن مبارڪ سڪل ڊبل روٽيءَ جيان ائين چٻو ڏسڻ ۾ ڪونه ٿو اچي، جيئن فوجي چانوٽي وارن ماڻهن جا منهن سڳورا ڏسڻ ۾ ايندا آهن. جڙ ته سالن جا نڌڻڪا بيمار اسپتال ۾ پيا آهن ڪو اوهي واهي ڪونه هوندو انن، جيڪي يورپي ته لڳندا ئي ڪونه آهن.

پر ڏاڙهي سونهاري جي سنوار لاءِ ميندي جي هڙ. چڪو تيل جو ۽ ڦٽو هجڻ به لازمي آهي، ڇاڪاڻ ته مٿي يا ڏاڙهيءَ کي ميندي لائڻ سان جڻن جو خطرو وڌي ويندو آهي. پر تنهنجي ڏندن واري برش ۾ سوئر جا وار لڳل آهن. تون ته ان جانور جو گوشت ائين وات ۾ اچليندو آهين، جيئن پنگي بوهر ڊسٽ بن ۾ اچليندا آهن. پر هتي اهو جانور ايترو پليت آهي جو ان جو نالو وٺي وات کي ست پيرا ڏوتو ويندو آهي. تنهن ڪري اهو برش اچلي ڇڏ.

هاڻي هدايت جا هي ڏاڙهي بابت ٻه ٽي لفظ به ڪن کولي ٻڌ. وساريندين ته خطا ڪائيندين. توکي جيڪڏهن ڏاڙهي رکيل هوندي، پوءِ پلي انگريزي لباس به پاءُ پوءِ به ماڻهو توکي عزت آبرو ڏيندا.

پر اها تمام گهڻي ڊگهي نه هجي. ڇاڪاڻ ته ڊگهي ڏاڙهيءَ تي ڪيترا ماڻهو توڪون ۽ ڌنڪون ڪندا آهن. ان تي ڪيترائي اصطلاح ۽ پهاڪا به آهن. ڏاڙهي به مٿيون ۽ به آگر هجڻ سنت آهي پر سفر ۾ ڇيلهه جيڏو وڻش ڪٽڻ به ائين آهي جيئن سفر ۾ بيمار زال سان هجي. جيڪڏهن زال صحتمند هوندي آهي ته به بيمار هجڻ جيتري ڪِرڪر ڪندي آهي. پر جيڪڏهن اها بيمار ٿي پوي ته اوڙو پاڙو آزار ۾ ۽ وري جيڪڏهن خير سان هلي سفر تي ته مٿس ويچارو جيئري ئي جهنم ۾ ڏاڙهي به سهڻي عورت جي دل ۽ ننڍڙي ڌيءَ جيان ڪومل هوندي آهي. جنهن کان ڏوڙ دز کان بچائڻ واسطي ڪاري قيمتي ريشمي ڪپڙي جي ڳوٺري چڙهيل هجي، ان تي جيڪڏهن جهانل رڪيل ۽ موتي مڙهيل هوندا ته هر ڪو ڏسي واه واه ڪندو ۽ چوندو ته همراھ آهي ته انگريز پر سنت جو ڏاڍو قدر اٿس. اهڙي ڳوٺري نه رڳو مٽيءَ مٿر جو بچاءُ ڪندي پر اس کان به حفاظت ڪندي سنڌ جي گرمي به بي گري آهي. ماڻهو جڻ 21 جون تي ٻريل سگري سامهون وينو آهي. اهڙي گرم ۽ خشڪ موسم ۾ ڏاڙهي سونهاري به سيٽهه جا اڀا ڪندا ٿي ويندي آهي. تنهن لاءِ تيل جي مک ۽ مهٽ ضروري آهي. ان نيڪ مقصد لاءِ تيل جو دٻو ان جي پاڪڙي سان ٻڌڻو پوندو. تيل به گهڻن قسمن جو هجڻ گهرجي، مثال طور ڏونگهي جو تيل، بادامن جو تيل، راڻيءَ جو تيل، ڪدوءَ جو تيل، اهي سڀئي تيل هڪ ڊبي ۾ گڏائي ڪٽي سگهجن ٿا. اهي تيل جيڪڏهن گڏائي ڏاڙهي سونهاري کي مڪبا ۽ مهٽا ته ان کي ڇاڻي جو مرض ڪونه لڳندو. نه ته ڏاڙهي سڳوريءَ جو هڪ هڪ وار ڇڻندو رهندو. ڇهن مهينن کانپوءِ ڪاري ريشم جي ڳوٺري ته ڏاڙهيءَ تي چڙهيل هوندي پر ان جو هڪ وار به سلامت ڪونه هوندو. اهڙيءَ ريت تيل جي مالش هر تئين ڏينهن ڪرڻي آهي. تيل به پورو پيو هڻڻو آهي، نه ته رستي جي اڏامندڙ ڌوڙان کي ائين چنڊڙي ويندي جيئن چقمق تي لوهه جو پورو. ميندي به هر تئين ڏينهن لائڻي آهي. اهو به ڏسڻ لازمي آهي ته ڏاڙهي سڳوريءَ جو رنگ گهڻو ڳاڙهو نه هجي نه ته ماڻهو چوندا ته وائڙو انگريز ڏاڙهي کي پڪين سرن جو اتو لايون توگهمي. هتان جا ماڻهو اتني ڦاٽوڙا دهل، ڳالهه مان ڳالهوڙو ڪندي دير ڪونه ڪندا آهن. ان لاءِ هڪ چوڻي به آهي.

”ماپ ۽ رنگ ڪاشيءَ جي سر جهڙو هجي.“

انهيءَ جهونڙي سنڌيءَ جي ڏاڙهي ڏس! صفا پڪين سرن جي اتي جهڙي ڏاڙهي. ڪاغذن کي جهڪي ڏسي ڏسي پاڻ به جهونگڙو ٿي پيو آهي. پر ڪڇ وارن ماڻهن جي ڏاڙهي ڳاڙهي بدران نيري ڪاري هوندي آهي. پر هڪ ڳالهه ڏانهن ڌيان ڌرڻ به ضروري آهي ته جڏهن به ڪنهن سان ڳالهائين ته سونهاري تي هٿ ضرور ڦيرجانءِ پر اهو هٿ ساڄو هجڻ گهرجي. اوهان ڏاڙهيءَ تي هٿ رکي واعدو به ڪري سگهو ٿا. ڏاڙهيءَ تي هٿ رکڻ کان اڳ پر اوهان کي ڏسڻو آهي ته اوهان جملو ڪهڙو ڳالهائي رهيا آهيو جيڪڏهن جملي جا لفظ گندا آهن ته ڏاڙهي سڳوري تي هٿ ڦيرڻ مناسب ڪونه آهي ۽ اڳلو سمجهندو ته اوهان ان سان پوڳ چرچو ڪري رهيا آهيو. اوهان جڏهن ڏاڙهيءَ تي هٿ رکي ڪنهن سان واعدو ڪريو ته سمجهو ته اوهان ڇڻ پنهنجي عزت ۽ وقار ان ماڻهو وٽ گروي رکي ڇڏيو آهي ۽ واعدي کي پاڙي عزت ۽ وقار کي گروي مان ڇڏائڻو آهي.

هن معاشري ۾ توهان کي ڏاڙهي سڳوري جي سماجي حيثيت جو پورو پورو خيال رکڻو پوندو بلڪل ائين جيئن تون انگلينڊ ۾ پنهنجي نقطئه نظر ۽ اصول جو وڏيءَ بردياريءَ سان تحفظ ڪندو آهين، جيڪڏهن ڪو ماڻهو ڪاوڙ ۾ اچي تنهنجي ڏاڙهي جهلي بيهي ٿو يا لوڏا ٿو ڪڍي توکي حق آهي ته ان کي پنهنجي خنجر سان جهنم رسيد ڪري ڇڏ. اهو قتل توکي بلڪل ئي معاف آهي. ان لاءِ ڪنهن عيسائي پادري جي فتويٰ جي ڪا ضرورت ئي ڪانه آهي پر ايران ۾ ڏاڙهي جي عزت ۽ وقار کي قانوني تحفظ حاصل آهي. هيٺين طبقي جي ماڻهو لاءِ پاڻ ڏاڙهيءَ جي تحفظ جو فقرو موجود آهي ۽ ڏاڙهي جهلڻ جي مجرم کي سخت سزا ڏني ويندي آهي. ايران جي وڏن شهرن ۾ ٻڌڻ جي خوف کان ڪير به ڊگهي ڏاڙهي ڪونه ڇڏائيندو آهي. اوهان جيڪڏهن ڪنهن سڌريل ملڪ ۾ هوندا ته عورتون خواه مرد وڏيءَ عزت ۽ احترام سان پيچندا ته سائين اوهان جي ڏاڙهي سڳوري جو نالو ڇا آهي؟ پر ڪڏهن به اوهان جي انهيءَ مقدس ڏاڙهيءَ کي ڇهڻ جي جرئت ڪري ڪونه سگهندا.

هيءَ ڳالهه به ضرور ڌيان ۾ رکجان ته ڪنهن کي به ”ٻچي“ نه سڏجانءِ، جيڪڏهن تون ڏاڙهي سڳوري کي ٻچي سڏيندين ته تلوارون اڀيون ٿي وينديون ۽ ڇڏائڻ وارا کڻي ويندا. ان کانسواءِ ڪنهن به ٻي ريش کي خسرو نه چئجان، نه وري اهو ڪو اشارو ڪجانءِ ۽ انهيءَ ڪري جيڪڏهن ڪا اوڻي ڀوڻي ٿي پئي ته مان ذميواري ڪونه آهيان. ان کان سواءِ هي اصول به

سمجھي ڇڏڻ ته جيڪڏهن ڪنهن جي ڏاڙهيءَ ۾ ڪڪ يا ساريءَ توهڙ چنبڙيل ڏسڻن ته ان کي اهو ڪڏهن زبان سان نه چئجان ۾ معنيٰ خيز نظرن سان سندس اکين ۾ ڏسي پنهنجي ڏاڙهيءَ کي ان جاءِ وٽ آگر جي چوٽيءَ جو اشارو ڏجانءِ. اهو ڏسي اڳلو سمجھي ويندو ته سندس ڏاڙهي ۾ ڪڪ وغيره ڦاسي پيو آهي. جيڪڏهن اوهان جي ڏاڙهي ۾ ڪڪ ڦاسي پوندو ته ٻيو ماڻهو به توهان کي ٻڌائڻ جو ساڳيو طريقو اختيار ڪندو.

جيتري قدر مڃڻ جو تعلق آهي ته جيڪڏهن تون سُني فرقي جي ماڻهن وٽ رهين ته ڪن هيٺان وات تي ڪرندڙ مڃڻ ڪترڻيون پونديون پر وات جي ساڃي ۽ ڪاٻي پاسي مڃڻ هيٺ لڙڪيل ڇڏبيون آهن. پري کان ائين ڏسڻ ۾ اچي ڄڻ ڪٿي جي ڀڄ جون چوٽيون. جڏهن ته مڃڻ جو مٿيون پاسو ائين لڳي ڄڻ توهان جي وات مٿان ڀرون ڇاپون بينيون آهن. شيعو سڀني جو مخالف فرقتو آهي. جيڪڏهن توهان انهن سان گڏ رهندا ته مڃڻ کي جاڏي ڪاڏي چوٽ ڇڏيو. ڀلي اهي جهال وانگي هيٺ لڙڪي بيهن ۽ ٻنهي ڇنڇن کي ڍڪي ڇڏن، پر جيڪڏهن تون پاڻ کي ويڙهاڪ ۽ چيڙاڪ ڏيکارڻ چاهين ته انهن کي وٺي مهتي ڇڏڻ ته وڃي اکين سان لڳن. ترڪ ۽ اسپيني ماڻهو به مڃڻ رکڻ جا شوقين ٿيندا آهن. سندن هٿ سدائين مڃڻ ۾ هوندو آهي، جن کي ٻيا سينگاريندا ۽ سنواريندا آهن. سندن قول آهي ته مٿس جي مڃڻ جي چوٽي شينهن جي ڀڄ جيان مٿي آڪڙيل هجي.

مون کي مهرباني ڪري معاف ڪجو ڇاڪاڻ ته مان ڏاڙهي سڳوري بابت ڊگهي تقرير ڪري توهان کي ٽڪائي ڇڏيو آهي پر ماڻهو جڏهن مشرق ۾ سياحت ڪري ته اتان جي آدابن کان ضرور واقف هجي.

موجوده دور ۾ ماڻهن جي عام راءِ جو به خيال رکيو ويندو آهي. هڪ چوڪري جهونڙي جي سلڪ بڪمگهام J. Silk Buokgham کي گذارش ڪئي آهي ته کيس ترڪي ٽوپي ملڻ گهرجي. هو ٽٽي جهڙي ڪاري مٿي کي ڍڪڻ ٿو چاهي. اسان به قميص جي ميرن گندن ڪالرن کي ڍڪڻ جي ڪوشش ڪندا آهيون. اهو ڪو چٽڪو طريقو نه آهي جو ڳلفڙا ڍڪي هلجي. ماڻهو کي خناق سڌيءَ لڳڻ ڪري ٿيندو آهي. تنهنڪري سياري جو ڪٽڙي جي جاءِ شڪاري جيڪيت پائڻ ضروري آهي، جنهن جي مٿان وري نين تانو Nin Tano پائجي. جيڪڏهن ٿڌي موسم ۾ پوستين ڍڪجي ته ڪهڙي آٻوڇي آهي. پر استرخان جو اوني ڪوٽ ته ان کان به چڱو آهي، جنهن ۾ سيمور جي ڪل به ڪم آندي ويندي آهي. ان کان سواءِ گلڪاري

وارو اوني ڪپڙو به ڍڪي سگهجي ٿو. اهڙين شين کي يورپي به گهڻو پسند ڪندا آهن. پر اهڙيون شيون مهانگيون آهن. مٿئين طبقي وارا ماڻهو پائيندا آهن. اهڙو ڪوٽ اوھان کي 40 يا 50 ڀائونڊن ۾ ملي ويندو.

اوھان کي گھر ۾ مسز بل ۽ ٻيا ڪوڙ سارا ننڍڙا بل آهن. تنھن ڪري اهڙو ڪوٽ اوھان جي نئين نسل کي به ڪم ايندو ڇاڪاڻ ته اھو ايترو مضبوط ھوندو آھي جو اوھان ان کي ڪيترو به ڀايو پر ڦاٽندو ڪونہ. سواريءَ لاءِ اوھان کي ٽاپ۔ بوتن جي ضرورت آھي پر اھي يورپ جي بوتن جھڙا ڪونہ ھوندا آھن پر قرطبہ جي نرم ۽ بھترين چمڙي جا ٺھيل ھوندا ۽ اوھان کي گوڏن تائين چڙھيل ھوندا.

توھان جي ٻاج ۾ گندي ڌاتوءَ جي منڊي پاتل آھي. مھرباني ڪري انھيءَ کي پري اچلي ڇڏيو. سوناري ھرو پروان کي سوني منڊي سڏي توکي بيوقوف بڻايو آھي. تون ڀاءُ ھيءَ خالص چانديءَ جي منڊي جنھن جي ٽڪ تي لکيل آھي: جان بول Jon Bool اھو اوھان جي نالي جو مشرقي اچار آھي. توھان جو ڪابو ھٿ چيلھ واري پتي ۾ لڙڪيل تلوار جي ھٿي تي ھٿڻ گھرجي پر اوھان جو ساڄو ھٿ ھلڪيءَ پوري۔ ڳاڙھيءَ (3) کاڌي تي ھجڻ گھرجي. مسٽر جان بل ھاڻي جيڪڏھن چاھين ته ڪنھن وھابي ملڪ مان به ڪرنل پيلي Pelly جيان نہايت آرام سان سفر ڪري سگھندين!

مياڻيءَ جي جنگي ميدان جون يا دگيرون

پهچڻ ته ائين ڏکيو هوندو آهي پر ان کان وڌيڪ ڏچو روانگي جو هوندو آهي.

اسان ڪالهه شام اڳواٽ ئي چئي ڇڏيو هو ته سڀاڻي اٺ موجود هجن. اڃا صبح پهتا آهيون، پر حالت ڇا ٿي چڪي آهي هڪ اٺ بيمار ٿي پيو آهي. توواري مهريءَ پنهنجي جنگهه گهاٽي وڌي آهي. ٻه مهارون چنائڻي الائي ڪيڏانهن گم ٿي ويا آهن. مٿن رکيل پاڪڙن مان هڪ به ساڄو ڪونه رسيو هوندو. اٺن جا سرواڻ (جت) ڏاڍا سنوڀرا ۽ سچيت آهن. ڏسن ائين ٿا ڄڻ اسان کي قتل ڪندا.

پورچوگيزن به اڃا تائين ماڻ ناهي ڪئي، جن کي مسافرن جي بنگلي جي Mess Mau رات جي مانيءَ جي دعوت ڏني آهي. شايد اهو سندن همدر آهي. انهن مان هڪڙو ٿڙندو ٿاڀڙندو آڻندو هلي رهيو هو. ٻين کي لڱن ۾ ساهه ٿي ڪونه رهيو آهي، جيڪي چلڻ کان ئي ماڳهين چڪتو آهن. هتان مسلمانن کي هنن ايترو رنجايو جو کين بازارين ۾ اچڻ کان روڪي ڇڏيائون. واڻيا به هنن کان بر لڳا پيا آهن. سندن هم پيشي وارن هنن کي ساڻي توريون ۽ چانور ڪارائي وڏي عزت ڀري دعوت ڪئي آهي.

صبح جو سيءُ ته رهندو به وڏي ويو آهي. هڪ افغان ۽ هڪ جابلو ماڻهوءَ کان سواءِ باقي ٻيا سڀ سيءُ ۾ ڌڪي رهيا آهن. کين پوسٽين ته پاتل آهي ته به کين سيءُ لڳي رهيو آهي. پتڪا به ڦيڙهه ٻڌا اٿن جن جي ٿرڻ جي ٻُٺ ٻڌي اٿن. پر جنگهن ۽ پيرن کي به ڪو اوچڻ اوڍيل ڪونه اٿن. سياري ۾ مشرق جي رسم اها آهي. گهوڙن سميت نوڪر به پرديسي (1) آهن جيڪي سيءُ ڪري ٻُڪ ماريون وينا آهن. هنن لاءِ سيءُ جي اوڍر به ڪانه آهي ڄڻ

پت تي ويهي آچيران Acheron جو ماتم ڪري رهيا آهن. کين چنل ڦاٿل ڪنبل ويڙهيل آهن. حال ڏاڍا برا اٿن. هنن کي انهيءَ حالت ۾ نه ٿو چڙي سگهجي. جيڪڏهن هو هيٺ ڪم ڪار نه ڪندا ته سيءُ کين سڪائي ڇڏيندو. هنن کي سيءُ کان بچائڻ جو فقط هڪ گس آهي ته کين چئجي ته انن تي پاڪڙا رکوءَ سامان ٻڌي ان کي سليتا Salitah ۾ ويڙهيو ۽ پوءِ رستي سان ايترو تڪڙو هلو جيتري هلڻ جي سگهه اٿو. سنڌ ۾ مينهوڳيءَ جو پهريون ڏينهن آهي. پروڪي سال اوهاڻ ڪڪرن سان چانيل ڪاري آسمان ڏانهن ڏسي دريلي ڏانهن ڪئي هئي. مون به ڀانيو هو ته اوهاڻ جو روح رحمت جي ريلي لاءِ رڙي رهيو آهي. پر مينهن جي سنهي ڪڙ ڪڙ وسي رهي هئي ۽ هڪ جهڙي ۽ لڳاتار وسي رهي هئي. سارو ملڪ گهمجي ويو هو پر جڏهن ٿڌڙا مينهن ٻڙا وسندا آهن ته ڌرتي به نري ڳڱ ٿي پوندي آهي. گس گام پوري چوندا آهن ته سندس گوند به ڪڪ پڻ ٿي ويندا آهن. ڪيڏو نه فرق محسوس ٿي رهيو آهي. هاڻي اوهاڻ چوندا ته رُت ته رتيلي ٿي پئي آهي. توهان هن وڏ ڦڙي جي وسڪاري ۾ ايترا خوش آهيو جهڙا ڏکڻ ايران جا ماڻهو پلر جي پالوت تي خوشيءَ کان هٿن مان نڪري ويندا آهن ۽ جهر جهنگ ۾ ڪاهي پوندا آهن. پنڌ هوندا آهن ته پنڌ ۾ به مگن ۽ مست هوندا آهن. ڪي وري گهوڙن تي لانگ ورائي پڻن ۽ پوڻن تي گهمڻ ويندا آهن. اٽليءَ جو هر شهر اهڙو هوندو آهي جو هيڏانهن مينهن پيو هوڏانهن گهمندو. پڻجن منتن اندر مينهن جو پاڻي اٽلي ڪيڏانهن گم ٿي ويندو آهي. هن قديم ملڪ جو منظر ڏاڍو خوبصورت ٿي پيو آهي. تون به خوشيءَ کان ڪپڙن ۾ ڪونه ٿو مابين. سيءُ ۽ ڏک کي پنهنجي خوبصورت ٿيندي آهي. جنهن ۾ خوشيون لڪل آهن. ستن اٺن مهينن کان پوءِ مس ڪري مينهن جون چار ڪٿيون پيون آهن. گهنگهور گهٽا چائي پئي آهي. توهان به خير سان ايترا خوش آهيو جو ڇڻ اوهاڻ مٿان مينهن سوسڙو ميگهه ملهار ڪري وسي رهيو آهي.

جڏهن سرد ۽ گرم موسم جي ڳالهه هلي رهي آهي ته مان هتي ڪئنٽس سرتس Quintus Curtius جو حوالو ڏيندس. هن ماڻهو سڪندر جي دور جي تاريخ لکي هئي. سنڌ جي فاتح سڪندر ان کي One Roohe سڏيو آهي. سندس خطاب ڏيڻ جي اهڙي انداز کي معاف ڪيو وڃي. پر هاڻي اها تاريخ ته سنڌ لاءِ ڪلاسيڪل (3) ادب جي حيثيت رکي ٿي. سوان مؤرخ لکيو آهي ته ايراني نار واري سامونڊي ڪناري سان واقع مڪران

سخت گرم آهي پر ائرين Arrian جي هڪ سڄاڻ عالم مترجم پنهنجي خيالن جو اظهار ڪندي لکيو آهي ته اهو علائقو خط استوا کان گهڻو پري آهي. تنهن ڪري ان تي سج جا ڪرڻا هيٺ سڌا ڪونه پوندا هوندا ۽ گرمي ايتري گهڻي ڪانه پوندي هوندي، جيتري بيان ڪئي وئي آهي. تنهن ڪري اها حقيقت ويساهه جوڳي ڪانه آهي.

پر ان علائقي ۾ ڪيتري گرمي آهي تنهن جو ته مون کي به شخصي تجربو آهي. اوهان نومبر جي سياري جي مهيني ۾ فقط اڌ ڪلاڪ لاءِ هڪ يا ٻه ڏينهن قميص جون ٻانهون کڻجي مٿي ڪري ڇڏيو ته محسوس ٿيندو ته اوهان جي ٻانهن جڙ باهه جي تڻ تي لهسجي وئي آهي ۽ ڪل تي ڦلڪڻا نڪتل ڏسڻ ۾ ايندا. پر گرمين جي چوٽ واري مهيني ۾ هن بيابان علائقي جي ڪنهن به جڙ ۾ سج جي گرميءَ تي گوشت جي ٻوٽي پچائي سگهو ٿا يا جيڪڏهن چاهيو ته ڪڪڙ جو آڻو به تري سگهو ٿا ۽ ٻن منٽن ۾ اوهان کي اهڙيون شيون پچي تيار ملنديون.

هڪ سياح، هڪڙي فوجي جتي جو اتر سنڌ مان مارچ ڪرڻ جو احوال قلمبند ڪيو آهي. هو لکي ٿو ته هڪ فوجي دستو شڪارپور کان نڪري اتر ۾ هڪ بيابان مان گذري رهيو هو. رات جو وڳڙو هو ۽ پنهنجي راهه وڃائي وڃي اوجھڙ ۾ پيو. هن فوجي جتي جو واسطو N.I. يعني نيٽو انفنٽري سان هو. سندن متوايترو ته ڦري ويو جو ساري رات ۽ ورندي ڏينهن جي منجهند تائين پٽ هن سڄي رڻ پٽ ۾ پئي ڏومائون کاڌائون پر کين ڏرس ڊڳ جو پتو پئجي ڪونه سگهيو هو. نه وري ڪٿي کين پاڻي مليو هو جو پنهنجي خشڪ چين کي آلو ڪري سگهن. اڄ هونتي ٻه عملدار ۽ ايڪيه فوجي سپاهي مري ويا هئا. باقي جيري فوج به اڌ مئل وائڙي ۽ پريشان هئي. کين اها پڪ ڪانه هئي ته هن برپٽ بيابان مان جئرا جاڳندا ٻاهر نڪري سگهندا. پر هنن جا پاڳ ڀلا هئا جو کين سنئون گس هٿ لڳي ويو ۽ شام جو پاڻيءَ جي ننڍي وهڪري وٽ وڃي پهتا هئا.

افغانستان نه رڳو مڪران کان تمام گهڻو اتر ڏي آهي پر اتان جي گرمي به ماڻهن کي ماري رکندي آهي. اهڙي ريت ڏکڻ ايران ۽ مسقط به مڪران جي راجڌاني ڪيچ جي سنوت ۾ آهن جنهن کي يونانين اچتيو فننگي Echthyo Phangi جي نالي سان لکيو آهي. بشيهر Bushehr (Buchure) به ساڳي سنڌ ۾ آهي. انهن علائقن ۾ اهڙي ته گرم ۽ زهريلي هوا گهلندي آهي جهڙي عربستان جي موممار باهه سموم هوندي آهي. انهيءَ

ڪري مستط جا ماڻهو گرم موسم دوران ڪيڏانهن هليا ويندا آهن. اهي سڀئي ملڪ خط استوا کان گهڻو پري واقع آهن. سرلٽس روڪي Rooke به ساڳي ريت احوال قلمبند ڪيو آهي، جيڪو آرا چوڻو ۾ Arachotoe واري علائقي ۾ موجود هو. سندس لکيل اهڙن احوالن مان پڙهندڙ ائين نه سمجهي ته اهو علائقو ڪو اتر قطب وٽ موجود هو. اهو ملڪ 34 ۽ 40 جي وچ واري ويڪرائي ڦاڪ جي ڊگري تي موجود هوندو. تنهن ڪري ان جي گرمي سردي جو درجو يونان يا وڌ ۾ وڌ اٽليءَ جي گرمي سردي جيترو هوندو. اهڙين حقيقتن کي ڏسي اهو بيان ويساه جوڳو ڪونه ٿو نظر اچي.

ڊاڪٽر برنس به سنڌ جي وچولي جي ٿڌ جو ذڪر ڪيو آهي. هو لکي ٿو ته ”مان 1828ع ۾ حيدرآباد هوس. مينهن جو اوڪون ۽ موڪون لڳي ويو هيون ۽ گهڻن ڏينهن تائين ڏهي ڪري بيهي ويو هو. اهڙي سخت سردي هئي جهڙي مان يورپ ۾ به ڪانه ڏني هئي.“ عزت ماب مسٽر آلن Allen به لکيو آهي ته، ”اتر سنڌ ۾ اهڙي خطرناڪ ٿڌ هئي جو مان پوستين ۾ لڪي ماني کاڌي هئي.“ اهڙيءَ ريت اسان جون فوجون افغانستان جي مختلف لڪن ۾ سيءَ ۾ سڪاتجي مري ويون هيون. روسي فوجين سان به ساڳي ڪار تي هئي جيڪي خيوا Khiva واري جوءَ ۾ ٿڌ ۾ ڳڻائجي ڦٽڪي مري ويون هيون. اهو علائقو يونان ۽ اٽليءَ جهڙي ڊگهائي ۽ ويڪرائي ڦاڪ ۾ موجود آهي. ان جي سردي گرمي به يونان ۽ اٽلي جي گرمي سردي جيتري هجڻ گهرجي. مشرق ۾ رهندڙ هڪ انگريز اي. او. ايڇ A.O.H سنڌ لاءِ هن ريت لکيو آهي ته، ”سنڌ جهڙي ننڍڙي صوبي ۾ گهڻيون اختلافي ڳالهيون موجود آهن. اونهاري جي رت ۾ سنڌوءَ ۾ جڏهن چاڙه ايندو آهي ته ننڍا وڏا واهڙ وهي هلندا آهن. ان کان سواءِ آبپاشي جي مقصد وسيلي کوٽيل واهن ۾ به پاڻي اچي ويندو آهي. آبپاشي جو اهڙو سرشتو سنڌ جي ڪنڊ ڪڙڇ تائين پکڙيل هوندو آهي پر جيڪڏهن ڪو انگريز سياح يا شڪار جو شوقين سياري جو هن ڌرتي وچان گذرندو ته هڪدم چئي ڏيندو ته سنڌ جي ڌرتي هندستان جي ٻين حصن جي ڀيٽ ۾ وڌيڪ سڪي ستابي آهي. آبپاشي سٺي آهي جيڪا ٿڌي ۽ خشڪ آهي. جڏهن هوا گهلندي آهي ته ڪڻڪون، رابون ۽ ٻيا فصل ائين جهولندا آهن، جيئن ڪي سرڳ جون ايسرائون پٽ جا ساوا ويس پاڻي جهر هڻي رهيون آهن. انهن سائين پوڪن وچ ۾ موجود ڳوٺن جو منظر به طلسمي لڳندو آهي. چوڌاري نيٺ نهار تائين تازي پاڻي جون وڏيون ننڍيون ڍنڍون ڏسڻ ۾ اينديون جيڪي سج جي

روشنِي تي ائين چمڪنديون آهن جڻ ڪنهن ڪاريگر چانديءَ کي پگهاري اتي پلتي ڇڏيو هجي. ان وقت آسمان ۾ نيرو لباس پائي مٿان ڇانئجي بيهي ويندو آهي. ڪٿي به جهڙ جي ڪڪري به موجود ڪانه هوندي آهي. انهن ڍنڍن ۾ پُرساڻ وائڻائي رنگ جون ٽڪريون اوچو ڳاٽ ڪري پنهنجي رنگيلي روپ کي شفاف ڀاڱي جي آئيني ۾ ڏسڻ جي ڪوشش ڪنديون آهن. چوڌاري هر رنگ ۽ هر قسم جا پکي اڏامندا ۽ ٻوليندا ڏسبا آهن. ان مهل ڪاري تتر جي ٻولين جي سريلي ڪوڪار تي فطرت ناچ ڪرڻ شروع ڪري ڏيندي آهي. ڪاري تتر جون اهڙيون مٿڙيون ٻوليون فطرت جون لوليون رستي کان گهڻو پري کان ٻڌڻ ۾ اينديون آهن. اوهان جيڪڏهن وائڻائي چوٽين وارين ٽڪرين جي روڻ ۽ واري جوڙ ۾ گهڻو پري تائين هليا ويندا ۽ هفتي تائين اتي گهمندا رهندا ته توهان کي محسوس ٿيندو ته هي بي انتها خوبصورت ڌرتي آهي، جنهن کي خدا تعاليٰ هن گولي تي تخليق ڪري وساري ڇڏيو آهي. اي او. ايڇ کي برٽ بيبابان وارو علائقو پسند ڪونه هو.

مياڻي وارو ميدان : اسان جي سامهون هاڻي مياڻيءَ جو ميدان آهي، جنهن جو مٿاڇرو درياھ جي لٽ سان ڇانيل آهي. سياري جي ٿڌ ۾ چوڌاري نظر ايندڙ وڻن ۽ ٻوٽن جا پڻ ڇڻيل آهن، جيڪي پنهنجي فطري لباس کانسواءِ ٻُسا ۽ ڇسا معلوم ٿي رهيا آهن. هن ميدان وچان ڦليلي درياھ جو پراڻو پيٽ ڏسجي ٿو، جنهن هن ميدان کي ٻن ڀاڱن ۾ ورهائي ڇڏيو آهي. هن جي ساڄي پاسي کان شڪارگاهه جا وڏا وڻ آهن جيڪي پري کان هڪ اوچي ديوار جيان نظر اچي رهيا آهن. جڏهن ته هن جي کاٻي پاسي مياڻي آهي جيڪو مهاڻن جو قتل ماڳ آهي. (5) جڏهن ڦليلي درياھ هتان پنهنجي موج ۽ مستي سان وهندو هو ته مياڻيءَ جو اهو ڳوٺ به موج ۽ مستي ۾ هو. هي اهو ماڳ آهي جنهن جي ڀرسان انگريزن ۽ ميرن وچ ۾ جنگ لڳي هئي. تنهن ڪري هن قتل ماڳ جو نالو مشرق جي تاريخ ۾ هميشه لاءِ محفوظ ٿي ويو.

ڪيترن ماڻهن پنهنجون اڃايون ڪوششون ڪري سرچارلس جي فتح کي ڍڪڻ جي ڪوشش ڪئي هئي. (6) پهريائين جڏهن سندس فتح جون خبرون انگلينڊ پهتيون هيون ته ماڻهو هن عظيم شخصيت جي ساراهه ڪندي ڀاڻندا ٿي ڪونه هئا پر وقت گذرڻ کان پوءِ هن اهم واقعي تي بحث ٿيڻ لڳا هئا ۽ هڪ معمولي ڳالهه وانگي ڪيئي سوال پڇيا ويندا هئا. هن

جنگ ۾ شريڪ ماڻهن جنرل سرچارلس جي بهادري ۽ جنگي حڪمت جي مهارت جي تعريف ڪئي آهي پر اهي ماڻهو جيڪي هن واقعي ۾ عملي طور شريڪ نه هئا، تن اهڙن بيانن کي طلسمي احوال سمجهيو هو. وقت جو حڪمران انهن ماڻهن جي خلاف هو جن سر نيپئر خلاف تبليءَ مان ٽنپ بڻائي الزامن جا ڍير لڳائي ڇڏيا هئا. چيو ويندو آهي ته سرچارلس غير قانوني طريقي سان پسغو گڏ ڪري ورتو هو ان ڪري مخالف ڌر هڪ عام قسمر جي دشمن جيان ڪانٽوٻڌي سرچارلس جي ڪڍ لڳي پئي هئي.

انهيءَ زماني ۾ ٽالپرن جا پاڻ ۾ ترسنوان ڪونه هئا. اهڙي ڏقيڙ دوران انگريزن ۽ ٽالپرن جي وچ ۾ جهونجهارڪو جهيڙو لڳو. دشمنن وٽ وڏي فوج هئي پر منجهن ڪو انتظام ڪونه هو. تنهن ڪري اها فوج بي ترتيب ميڙاڪي کان وڌيڪ ڪانه هئي. ان ڪانسواءِ هنن وٽ گهوڙيسوار فوجي دستا موجود هئا پر انهن کي جنگي فن جي ڄاڻ ئي ڪانه هئي. نه وري کين جنگين جي چرپر جو ڪو پتو هو. سندن گهوڙا به جنگي ڪونه هئا پر نتون ۽ عام قسمر جا لاڏو گهوڙا هئا. جيڪڏهن هڪ ٻڍي تي چڙهي تلوار کڻي جنگي جوان دشمن تي حملو ڪندو ته ڪهڙا ڦاڙها ماريڻدو. فوجي ڪمان به اهڙي ماڻهوءَ جي هٿ ۾ هئي جيڪو اسان جو پگهاردار هو. اهڙين ڳالهين ڪانسواءِ ٽالپر ڌر جو توبخانو به نه جهڙو هو. توبون ته 6 پاڻوٻڙس هيون جن کي ڪڏهن تجرببي طور استعمال ئي ڪونه ڪيو ويو هو. انهن مان گهڻن جا ڦيٽا ته رسن سان ٻڌل هئا. گهوڙن کي اڳي ڪڏهن توبن چڪڻ وارين پاچارين ۾ جوڻيو ڪونه ويو هو.

جڏهن انگريزن جي ٻن ڌرين ۾ اختلاف پيدا ٿي پيا ته ڊاڪٽر بئس Buist هروڀرو وچ ۾ ڀڄي پيو ۽ ان ڌر جو پاسو وٺڻ لڳو هو جيڪا سرچارلس جي خلاف هئي. هن وڏي واڪ دنيا کي ٻڌائڻ شروع ڪيو ته، ”فوجي دستي جي هر هڪ اڳواڻ فقط هڪ هڪ جُلهه ڪئي ۽ اک ڇنڀ ۾ جهيڙو ختم.“ جڏهن سنڌ جي جهيڙي ۾ فتح جي خبر انگلينڊ پهتي ته هڪ اڳوڻي ايڊجوتنٽ Adjutant تبصرو ڪندي چيو هو ته ”هن جنگ ۾ انگريزن جي فوج جا جوان گڏ ٿيا آهن. تنهن ڪري اها جنگ ڪا خطرناڪ ڪانه هئي.“ هن وڌيڪ چيو هو ته، ”کيس خبر ڪانه آهي ته جنگي حڪمت عملي ڪهڙي اختيار ڪئي وئي هئي پر ان جنگ کانپوءِ سرچارلس کي 27000 پاڻوٻڌ مال غنيمت طور ملي ويا هئا ۽ بلڪل سولائيءَ سان پر ڪي

اهڙا فوجي ڏاڍا خوش هئا جن جون دليون پياڻي جي وه ۾ وهائيل ڪونه هيون ته اها جنگ نهايت ٿوري وقت اندر ختم ٿي وئي هئي.

سرچارلس پنهنجي فوجن جون صفون 11 وڳي صبح جو سنواريون هيون. توڻن کي بيهارڻ جو ڪم به ان وقت ٿيو هو. فوجي گهوڙيسوار دستن کي پيادل بندو قبانن ۽ تلواربازن سان گڏائي خاص جڳهن تي بيهاريو ويو هو. ان سان گڏ فوجي ڪالڻ کي به مناسب جڳهن تي مقرر ڪيو ويو هو جن کي توڻن جي مدد حاصل هئي. جڏهن فوجي ريجمينٽس کي اڳتي وڌي حملي ڪرڻ جو حڪم مليو ته دشمن کي پيش پورٽ ڪانسوا ۽ ٻيو ڪو گس ڪونه هو جيڪو ڦليلي جي پراڻي پيٽ جي ڪناري سان بيٺو هو جن جي چوڌاري انگريزي فوج ڊگهو گهيرو چاڙهي ڇڏيو هو. انگريزن جي توڻن ٽالپرن جي توڻن کي ماٺ ڪرائي ڇڏيو. ان کانپوءِ انگريزن جي گهوڙيسوار فوجي دستن جي هڪ ٻن حملن ٽالپر فوج جا ڍير ڍرا ڪري ڇڏيا. 1-30 وڳي منجهند جو جنگ پڄاڻي تي پهتي. انگريزن اهو ثابت ڪري ڇڏيو ته هندستان اندر جنگ ڪهڙي بهادرانه طريقي سان وڙهي سگهجي ٿي. انگريزن توبخاني گولاباري ڪري ٽالپر فوج جون صفون هيٺ مٽي ڪري ڇڏيون. ان کان پوءِ پيادل فوج اڳتي وڌي ته دشمن فوج لڏي وئي. اها صورتحال ڏسي گهوڙي سوار دستن، دشمنن جي پاسن واريءَ فوج تي زبردست حملا شروع ڪري ڏنا. اها حقيقت آهي ته جنرل جي فوج مان فقط 62 ماڻهو مارجي ويا، جن مان 6 آفيسر هئا. جڏهن ته 194 گهاٽجي پيا جن مان 13 آفيسر هئا. اهڙي ريت لڳ ڀڳ 2800 فوجين مان 62 مارجي ۽ 194 گهاٽجي پيا هئا، جنگ مان ڪو شديد فوجي نقصان ڪونه ٿيو هو. اهو انهيءَ ڪري ٿيو هو جو انگريزن جي فوج تربيت يافت ۽ منظم هئي، ان کانسواءِ بهترين جنگي حڪمت عملي اختيار ڪئي ويئي هئي پر حقيقتن کي شڪ شڪي واري انداز ۾ پيش ڪيو ويو، جنهن ڪري انڊ جوتنٽ جنرل کي تنقيد ڪرڻ جو موقعو ملي ويو هو هي اهو دور هو جنهن ۾ انگريز-افغان جنگ به ٿي گذري هئي. ميانجيءَ جي جنگ جو فيصلو ڇپتي وڃائيندي ٿي ويو. اهو ئي ڪارڻ هو جو ماڻهو ساڙ وڃان چوڻ لڳا هئا ته انگريز-ٽالپر جنگ افغان جنگ جو پڇُ هو. جيڪڏهن هيءَ جنگ گهڻو وقت وٺي وڃي ها ته هندستان سرڪار جي پيداوار جو گهڻو حصو ان تي خرچ ٿي وڃي ها، جيڪو اسان جي قوم تائين پهچي ڪونه سگهي ها. ٻي اهم ڳالهه اها به هئي ته هندستان جي انگريز سرڪار فتحون حاصل ڪري پنهنجي فورم جو

اعتماد حاصل ڪري ورتو هو ۽ جيڪڏهن مياڻي ۽ ڀر شڪست ملي ها ته اهو اعتماد ختم ٿي وڃي ها. معلوم ائين ٿي رهيو آهي ته هر فوجي حصي جو جنرل اهو پڪو پهر ڪري چڪو هو ته يورپي سپاهي کي ڏکيو ۽ خطرناڪ ڪم منهن ۾ ڏجي ۽ سندن حوصله شڪني ڪجي.

غزنيءَ واري محاذ جو ڪٿي مثال وٺجي جتي چئن ڪمانڊرن پنهنجون فوجون ملائي پنهنجي فوج کي وڌيڪ مضبوط ۽ طوفاني طاقت بڻائي ڇڏيو هو. عام فوجي سپاهيءَ لاءِ سمجهيو ويو ته اهو بهادري ۽ وفاداري کان بلڪل خالي آهي جنهن تي ڪنهن به قسم جو اعتماد ڪري ڪونه ٿو سگهجي. پر انهن جنرلن پنهنجي ارڻ ڄاڻائي ۽ ڪوت بابت ڪڏهن به ڪونه سوچيو ويڃاريو هو. ڪيترا اهڙا به جنرل هئا جن کي جنگ لڙڻ ئي ڪانه آئي هئي، جنهن ڪري فتح جو اهو شان شوڪت ئي موجود ڪونه هو جنهن وسيلي فوجي سپاهيءَ جا حوصلا بلند ٿيندا آهن. معلوم ائين ٿي رهيو هو ته جنرلن پاڻ فوجي سپاهين جي بلند حوصلن کي تباهه ڪيو هو. تنهن ڪري هنن لاءِ بزدلي جي مظاهري کانسواءِ ٻيو ڪو رستو ڪونه رهيو هو.

افغان جنگ کان ستت ئي پوءِ مياڻي جي جنگ لڳي هئي، جنهن ۾ انگريزن پلاسيءَ واري جنگ جيان فتح حاصل ڪرڻ پئي چاهي، تنهن ڪري هندستان جي ڪنهن جنگي ميدان جي پنهنجي قوت جو پرپور مظاهرو ڪرڻ پئي چاهيو. اها جنگي فتح سر آير ڪوٽ Eyre Coote جي بهادري ۽ جنگي فن جي ڄاڻ جو نتيجو هئي. هن جنگ کانسواءِ سر ڪوٽ دليريءَ جا ٻيا ڪم به ڪري ڏيکاريا هئا. اهو ئي ڪارڻ آهي جو ماضيءَ موجوده دور جي نسل کان منفرد ٿي بيٺي هئي. پلاسيءَ جي جنگ کان پوءِ هي پهريون موقعو هو جو فقط 2800 فوجين 22000 جي وڏي لشڪر کي شڪست ڏني هئي. ان فتح مايوس فليڊ آفيسرن، وقت جي سياسي مدبرن ۽ اڳڪٿي ڪرڻ وارن ماڻهن کي حوصلا بخشيا هئا، ڇاڪاڻ ته اهي هت ڪٿي خدا تعاليٰ کي ٻاڏائي رهيا هئا ته شال هندستان اسان جي هٿن ۾ رهي. اهو واقعو انهن فوجين لاءِ وڏي اهميت جو حامل هو جيڪي سمجهي رهيا هئا ته اسان جو جنگي مستقبل ڪاري ڪڪر جيان اونڊاهو آهي پر هاڻي فتح جي سهاني جي سچ جي روشني اسان جي بندوقن جي سنگينن تي پئجي رهي آهي. مياڻيءَ جي فتح کان پوءِ دٻي وارو جهيڙو لڳو. هن جنگي ميدان جي فتح مياڻيءَ جي ميدان جي سوڀ کان گهٽ ڪانه هئي، جنهن کان پوءِ

سنڌ اسان جي حڪمرانيءَ ۾ شامل ٿي وئي هئي. هي صوبو هندستان جي اهم علائقن مان هڪ آهي.

موجوده هندستان جي هڪ عالم (7) پنهنجيءَ راءِ جو اظهار هن ريت ڪيو آهي ته، ”جنرل لئڪ Lake کان وٺي اسان جي طاقت اڳتي وڌي ڪانه سگهي هئي ۽ هڪ وڏي بت جيان چرڻ ڀرڻ جي ڪانه هئي. اهڙو جمود پنهنجو مثال پاڻ هو پر اهو گورو بت وڏا قدم کڻندو وڃي وڃ ايشيا پهتو هو. هڪ اشاري ڪنائي مطابق هن ڳوري بت لاءِ وڃ ايشيا ڪنڊن جو وچاڻو ثابت ٿيو هو پر اهو ٿوري وقت کان پوءِ هڪ اک کان نابين ٿي پيو هو جنهن مان فقط کيس عيب ۽ اوڻايون نظر اينديون هيون. سندس اک جو اهڙو سوچهو ورحم جوڳو ٿي ويو هو. کيس اها پڪ ٿي وئي هئي ته هن جي نئين حيثيت مان کيس نه فائدو ملندو نه وري کيس ڪا خوشي نصيب ٿيندي. تنهن ڪري کيس پوئتي ڀڄڻ کانسواءِ ٻيو ڪو گس نه رهيو هو. پر بهاءُ ۾ ٻٽاڪ سندس زبان کان وار جيترو به پري ڪانه وئي هئي پر هو پنهنجي پاءُ بروڊيجنا جين Brobdignagian کان لڪي ڪونه سگهيو هو. ان کان سواءِ ليليپوتين Lelli Putian به کيس ڏسي ورتو هو جنهن کيس ڪاوڙائي ارن مان ڪڍي ڇڏيو هو پر ڀڄي جند ڇڏائڻ کان پوءِ به ايڏي لڙاڻ هڻڻ جي ڪهڙي ضرورت هئي. جيڪڏهن انهيءَ بت ۾ مڙسي جو اکر هجي ها ته اسان هڪ سال اڳ افغانستان کي فتح ڪري چڪا هجن ها. ليڪن اسان ان کي ڇڏي وٺي کڙين تي زور رکيو هو. پوءِ به اسان سبق ڪونه سگهيو هو ۽ ”آفريڪي اشانتي“ ۾ به ساڳيءَ غلطيءَ کي ورجايو هو. جڏهن ور ڪنجي افغانستان مان ڀڳاسون ته لوڻو ڦيري پوئتي به ڪونه ڏٺوسون ته پٺاڻ پٺيان اچي رهيا آهن يا موٽي ويا. ان کان وهلو ٿي پوءِ سنڌ جي فتح جو ڇت جهلي اچي سرچارلس جي سر تي پيو. اهڙو وايو منڊل ڏسي ٻين جنرلن جي جڻ ٻنهي کان باهه لڳي هئي، ڇاڪاڻ ته هو افغانستان کان شڪست جي خواري جي ڪاري ڪٽي گوڏن تي زور رکيو هو ۽ ساڻ اچي هندستان جي حدن ۾ پرتيو هئائون، ڇاڪاڻ اهي رڻ پٽ ۾ ڌوڙ جي دوقائن جا هيراڪ هٽائڻ تنهن ڪري اهڙن ماڻهن گڏجي سرچارلس کي ڏاڍو لويو ۽ ڊوڙ ڊوڙ ڪئي. ڪن قلم جا تير... ڪن زبان جا پٿر چٽيا.

هن فاتح جي حڪمت عملي بابت وٽن به اعتراض هئا. پهرين ڳالهه اها هئي ته ميرن سان جهيڙو ڳنڍڻ خود به ڏاڍ ۽ ڌمڪ ۽ سرچارلس ڌرتي جي ڌڻين مٿان اهو حملو زوري مڙهيو هو. ان کان سواءِ هن جنرل جي

ريجمينٽ هنن حڪمرانن کي جنگي قيدي بڻايو هو جيڪو انيءَ هو. سياسي اخلاقيات جي اصولن مطابق به ظلم هو جيڪي پنهنجي مرضي موجب ڦيريا گهيريا ويندا آهن. ٻيو اعتراض اهو آهي ته اها جنگ بيوقوفني آهي، تنهن ڪري سنڌ جي حڪومت ٽالپرن جي حوالي ڪري ان ڏاڍ جو ازالو ڪري سگهجي ٿو. هن حقيقت کي ٻين لفظن ۾ هن ريت بيان ڪري سگهجي ٿو ته اهڙي ازالو ڪرڻ وسيلي کانئن لٽيل ڦريل دولت کين واپس ملي ويندي ڇاڪاڻ ته ان ملڪيت جا قانوني مالڪ به اهي هئا.

مٿي بيان ڪيل ڳالهه جي هڪ حصي سان ته منهنجو ڪوبه واسطو ڪونه آهي، ڇاڪاڻ ته مون کي دنيا جي مختلف قومن جي قانونن جي ڪا ڄاڻ ڪانه آهي. ان کانسواءِ مون کي سياسي اخلاقيات جو مطالعو به گهٽ آهي يا بلڪل ڪونه آهي. تنهن ڪري منهنجي لاءِ سياست تي بحث ڪرڻ مٿي جو سور هوندو آهي، انهن سڀني شين کان پنهنجي راءِ جو اظهار ڪرڻ ۽ بحث ۾ حجت اٿارڻ مفيد ڪونه آهي ۽ ارستو Erro tike جي سائنس مطابق ناممڪن شيءِ آهي پر هن ڳالهه جي ٻين نقطن کي مان چڱيءَ ريت سمجهي سگهان ٿو.

سنڌ جي فاتح جهونڙي جنرل کي هندستان ۾ پسند ڪونه ڪيو ويندو هو. سول سروس جا ماڻهو هن کان حقارت ڪندا هئا ۽ کيس ڪجهه به ڪونه سمجهندا هئا. ڇاڪاڻ ته هنن جو سڌو واسطو ڪورٽ آف ڊائريڪٽرس سان هو. تنهن ڪري اهي ڏاڍا طاقتور ماڻهو هئا. هي سياستدانن کي ڏاڍو ڇالاڪ سمجهندو هو جيڪي فارسي ٻولي ڳالهائڻ جا ماهر هئا. هن لاءِ سول سروس وارا ۽ سياستدان، ٻئي ڌريون هڪ جهڙيون ڏوهي هيون. کين ڪچهري جا ڪوڏيا چونڊو هو. هي عزت ۽ آبرو وارو ماڻهو هو تنهن ڪري کانئس ڪو ڪندا هئا. ان کانسواءِ سر ولیم نیپئر به دٻڊي وارو ماڻهو هو جنهن کان هر ڪو ماڻهو چرڪندو هو. اهو ئي ڪارڻ آهي جو سرچارلس نیپئر کي لارڊ ايلنبرو وانگي ياد ڪونه ڪندا هئا. هن ڪمانڊر سنڌ ان وقت فتح ڪئي جڏهن هن خلاف ساڙ ۽ حسد انتهائي پهتل هو. هن جو زور هو ته سنڌ ۾ فوج جو وڏو تعداد رهايو وڃي. هن کي پنهنجي 7000 پاڻونڊ ماهوار پگهار کان سواءِ به گهڻي ملڪيت هئي. هندستان جي پريس وٽ مختلف شخصيتن جا ڌار ڌار معيار هئا جيڪي هن جنرل جي نالي ٻڌڻ سان هٿن مان نڪري ويندا هئا، سندس دشمنيءَ ۾ ”بامي تائيمس“ اخبار گهڻو اڳتي هلي، جنهن کي سندس پيءُ اسڪاٽ خونخوار جانور سڏيندو هو.

هن اخبار جا ڪالم نويس به ڌر بڻيل هئا. اهڙن ماڻهن کي ڪا خبر ئي ڪانه هئي ته بحث جو موضوع ڇا آهي. پر ڪلڻ جي فن ۾ ماهر هئا ۽ سنڌ جي فتح واري واقعي کي گهٽ ڪري سمجهندا هئا، کين پڪ هئي ته هو جيڪا به خبر اڇلائيندا سا سڌو وڃي جنرل نيپيئر تي ڪٽڪندي ان ڪري هو ٻانهون ڪُنجي پٿر ۾ لهي پيا. هنن سرچارلس کي ڏنگائڻ لاءِ ٻين ڏينهن کي به مڇرائي ڇڏيو هو. اهڙا ماڻهو نيا ۽ نيت پٽ کان جهڙوڪر واقف ئي ڪونه آهن ۽ چڱاين جي گهٽن گهڻن کان ته سندن گذر ڪونه ٿيو آهي. سرچارلس جي مان مرتبي سان ائين ڪيڏي رهيا آهن جڻ ٻار ڪينهوڙي سان ڪيڏندا آهن. هن کي خاص ڪري ٻن ڳالهين ڪري بدنام ڪيو ويو آهي.

پهريون ته سنڌ جي انتظام تي ايترو خرچ اچي رهيو آهي جيترو جنگ کانپوءِ ورهيارو ايندو رهندو آهي (8) جيڪو ساليانو منوملين ٿيندو. فتح کان پوءِ پنجاب صوبي جي سالياني بجٽ چوٿائيءَ کان اڌ ملين آهي. ٻنهي ملڪن جي فتح ڪرڻ ۾ هڪ فرق موجود آهي. سنڌ کي فتح ڪرڻ جو ته ڪو جواز ئي ڪونه هو. پنجاب جي فتح لاءِ وري اسان مجبور هئاسون. بحث جو مقصد اهو آهي ته فتح اهڙي ملڪ جتي ڪجھي جنهن مان ٻن ڏوڪڙن جو فائدو ٿئي. ٻي ڳالهه اها آهي ته اسان سنڌ فتح ڪري هندستان جي اولاهين سرحد کي هڪ مستقل حيثيت ڏئي آهي، جيڪا هڪ فطري سرحد به آهي. اها وڏي فائدي واري ڳالهه آهي جنهن کي ٻوهر سمجهي گهر جي ٻني کان ٻاهر ڦٽي ڪري رهيا آهن. جيڪڏهن اسان انهن ماڻهن جي چوڻ لڳي سنڌ جي اهم فائدين ڏانهن اک وڌائي نه ڏٺو ته سمجهو ته اوهان پنهنجي پيرن تي پاڻ ڪهاڙو هڻي رهيا آهيو ۽ پنهنجي وڏي جو نه دارو نه دوا. جيڪڏهن سنڌ جي فتح ايڏي غير اهم آهي ته انگريزي 1808ع ۾ ڊوڙي ميرن سان دوستي جو معاهدو ڇو ڪيو هو؟ جيستائين روس جون اڪيون ڏکڻ ڏس تي آهن ۽ جيستائين روس ۽ ايران جو سبند آهي تيستائين سنڌ جي فتح جي اهميت کان ڪوانڌو ماڻهو انڪار ڪري سگهي ٿو.

سنڌ واقعي هڪ ڏکڻ مائري آهي جنهن ۾ جبل، ڀٽون ۽ دريائي لُٽ موجود آهي. ٿر وارو ٻرپت علائقو اسان آباد ڪري ڪونه سگهنداسون. پر درياھ جي لُٽ واري ڀلي زمين کي جيڪا پوکي راهي کان خالي آهي ان کي اسان آباد ڪري سگهون ٿا. اسان جي فتح کان اڳ سنڌ اجڙي پينگ تي چُڪي هئي. درياھ جي ڪنار سان ڀلي ۽ سون اپائڻ جهڙي ٻني شڪارگاهن حوالي هئي، باقي رهيل ڀليون ٻنيون اهڙن ماڻهن کي جاگير

طور ڏٺيون ويون هيون جيڪي پوکي راهي واري ڪرت کان واقف ڪونه هئا. سنڌ جو وڻج واپار هندن جي هٿ هو جن سان اڻپهڻي جنيون جاري هيون. حڪمرانن مان فقط ٻه ماڻهو هئا، جيڪي پنهنجي تبيلن جا سردار هئا، جن کي حڪمراني جو ڪو پتو پرو ڪونه هو ۽ ساري ڌرتي ڌماچوڪڙي جي ور چڙهيل هئي. تنهن ڪري هتي اسان فتح ڪيل علائقن جهڙو قانون نافذ ڪونه ڪيو هو. اڀيٽ جهڙي هندستان جي ڪنهن به ملڪ مان اهو آسرو ڪرڻ پهرن کان پهر گهرن برابر هو ته اتي پيداواري وسيلن مان چڱي ريت فائدو ورتو پيو وڃي. جيڪڏهن اسان کان اڳ وارا حڪمران ٿوري به ڪوشش ڪن ها ته سنڌ جي آمدني ٻيڻ تي وڌيڪ ٿيڻ ممڪن هئي. اسان جون ضرورتون تمام گهڻيون آهن. امن ۽ سنڌ جي آمدني جا وسيلا ڏسي ڪيترا ئي ماڻهو لڏي پلاڻي هتي اچي آباد ٿي سگهن ٿا پر هتي هڪ ڏينهن جيتري به مزدوري ملڻ ممڪن ڪانه آهي. آبپاشي بهتر بنائڻ لاءِ وقت ۽ پئسي جي ضرورت آهي. ان لاءِ هڪ رقم جي ضرورت آهي، جنهن جي خرچ ڪرڻ کانپوءِ هي ملڪ سڪيو ستابو ٿي سگهي ٿو. (9) اهو سارو ڪم سرمائي جي خرچ ڪرڻ سان ممڪن ٿي سگهي ٿو. اهڙيون ساريون ڳالهيون حڪمرانن کي ڪرڻيون آهن. ترقيءَ ۾ گهربل ڪم ٿي چڪا آهن ۽ ٻيا به وقت سر مڪمل ٿي سگهن ٿا.

سنڌ جو فقط هڪ پيداواري وسيلو آهي، جيڪو سنڌو درياھ آهي. هن وهڪري جي ٻنهي ڪنڌين سان حڪمران سڃاڻ ڪونه رهيا آهن، تنهن ڪري هو سياسي طور سياڻو درياھ ڪونه رهيو آهي، جنهن کي دوستن ۽ دشمنن هڪ جهڙو تباهه ڪيو آهي. موجوده دور ۾ ليفٽيننٽ برنس Burnes هن درياھ جي کوجنا ڪئي آهي ۽ فائدين حاصل ڪرڻ لاءِ ڪوشش ڪئي آهي، جنهن ڪري ڪجهه اميدون پيدا ٿي پيون آهن. هن ڏٺو هو ته درياھ جي ڀيٽ ۾ وڏا بانڊ آهن جيڪي ٻيڙين وسيلي درياھي سفر ۾ رخنو وجهندا. تنهن ڪري هن واڌن کي استعمال ڪري ڪرڻ وسيلي چيرائي ڪيترن خطرناڪ بانڊن جي صفائي ڪري ڇڏي آهي. جهازن وسيلي درياھي سفر ۾ ٻي رنڊڪ اها آهي ته هن درياھ جي ڪناري سان سنا پتڻ ڪونه آهن، جتان جهازن وسيلي ايندڙ ويندڙ سامان سولائيءَ سان لاهجي ۽ چاڙهجي. اهڙيون مشڪلاتون آهن ته ضرور ٻي دور ڪري سگهجن ٿيون. سنڌوءَ وسيلي تجارتي آمد رفت لاءِ انگلينڊ ۾ ”انڊس نيوگيشن ڪمپني“ جوڙي وئي آهي، جنهن پنهنجو هڪ ايجنٽ ممبئي روانو ڪيو

آهي ته جيئن بنيادي شين جو بندوبست ڪري سگهجي. پر پوءِ اهڙيون سرگرميون ٿڌيون ٿي ويون. ماڻهو اهڙيون ڳالهيون ڏسي ڏاڍا خوش ٿيا هئا پر پوءِ اهو معاملو سستي ۽ لاڀرواھي جو شڪار ٿي ويو. گهڻا ماڻهو مايوسيءَ جو شڪار ٿي ويا، تنهن ڪري هنن هن شاندار درياھ جو قدر ڪرڻ ڇڏي ڏنو هو. اهو جڻ سندن ناراضگي جو اظهار هو.

پر اها بي پرواهي ۽ ناراضپو به هلي هڪ ڏينهن ختم ٿي ويو. ان کان پوءِ مشورو ڪيو ويو ته ٻاٺ تي هلندڙ آڳوٺ تمام ننڍڙا ۽ ٿورا آهن ۽ سنڌوءَ جهڙي وڏي درياھ ۾ جڻ اڻ هوند برابر آهن، تنهن ڪري انهن جي جاءِ تي وڏا جهاز رکيا وڃن جن جهڙا گنگا درياھ ۾ هاڪاريندا آهن، اهو به سوچيو ويو ته تجارتي آمدورفت جي سڌاري ۽ واڌاري لاءِ سنڌوءَ جي بندن کي ترقي ڏياري وڃي، مختلف طرفن کان رستا جوڙي بندن تائين پهچايا وڃن ۽ مسافرن جي سهوليت واسطي ڪاروان سريون به جوڙايون وڃن. اهڙيءَ ريت ”انڊس اسٽيم ٽوٽيلا“ وجود ۾ آئي. ان سان گڏ اهو به سوچيو ويو هو ته ريل مارگ جي تعمير ٿي وڃڻ کانپوءِ ان کي اڃا به اڳتي وڌائبو انهن ٻنهي رستن وسيلي به انگريز فوج هيٺ رواني ٿي سگهي ٿي. اهڙيون تدبيرون سنڌ جي ترقيءَ ۽ خوشحالي لاءِ آهن. جنرل سر چارلس به انهن ڳالهين ۾ دلچسپي وٺي رهيو آهي پر انهيءَ سان هندستان جي انتظاميه به اهڙو پڪو پهر ڪري ته ترقيءَ جا ڪم جلد مڪمل ڪري سگهجن ٿا. جنهن ڪري سخت گرمي ۾ اعتدال اچي ويندو ۽ چاڙھ جي پاڻيءَ جو به مناسب بندوبست ٿي سگهندو. مان پوري ويساھ سان هيءَ اڳڪٿي ڪري سگهان ٿو ته تمام ٿوري وقت اندر هي ڏکويل ماتري سڪي ستابي ۽ خوشحال ماتري ٿي سگهي ٿي.

جيئري قدر سنڌو پار اڪرڻ واري خطري جو تعلق آهي ته اهو به هاڻي گهٽجي سگهجي ٿو ڇاڪاڻ ته ڪن سياڻن ۽ سچيت ماڻهن جو خيال آهي ته سنڌ اسان جي اهڙي اهم سرحد آهي جنهن جي اسان کي سخت ضرورت هئي. هن کان وڌيڪَ بي ڪهڙي سُني ڳالهه آهي ته هي ملڪ هڪ کليل ميدان آهي جتي تربيت يافتہ فوج رکي سگهجي ٿي. ان کان سواءِ سنڌ هندستان جي اولاهين فطري سرحد آهي. هتي موجود وڏي درياھ مان فائدين حاصل ڪرڻ کان سواءِ سندس اهي اضافي وصفون ۽ خاصيتون آهن، سندس اولهه پاسي کان جبلن جي اوچي ۽ ڊگهي قطار آهي، جيڪا مضبوط سرحد جو ڪم ڏئي سگهي ٿي.

هن ملڪ جي فتح اسان جي اوڀر واري سلطنت ۾ هڪ بهتر اضافو آهي، جنهن جا ٻه فائدا آهن.

سنڌ جي لاڙ وارو حصو اهڙي فوج رکڻ لاءِ هڪ مناسب علائقو ثابت ٿي سگهي ٿو. جتان اولهه ۽ اتر اولهه وارين باقي قومن کي سولائي سان حملو ڪري سگهجي ٿو. جيتري قدر تجارتي ترقيءَ جو سوال آهي ته هي ملڪ ان لاءِ به اهم ڪردار ادا ڪري سگهي ٿو. ڪراچي جڳ هندستان جو عدن بندر آهي، جنهن جي اوسي پاسي ڪيترائي ننڍا بندر آهن، هي اهڙا گهٽ آهن جن وسيلي وچ ايشيا سان اسان جي تجارت هلي سگهي ٿي. مستقبل ۾ اسان سياست کان سڃاڻ پورچوگيزن جيان فتح ڪيل ۽ خريد ڪيل قلعن ۾ پنهنجا فوجي دستا ويهاري سگهون ٿا ۽ مڪران کان ڏکڻ ايراني نار واري سامونڊي ڪناري ڏانهن به وڌي سگهون ٿا. ان علائقي جي فرائد مائري ۾ ريل مارگ به جوڙي سگهون ٿا. اهڙيءَ ريت اسان پنهنجي سهوليت پتاندر تجارت جو هڪ وڏو وهڪرو قائم ڪري سگهون ٿا. في الحال اسان انهن وسيلن کي پنهنجي تجارتي وهڪري سان ملائي هلائي سگهون ٿا. ان کانسواءِ ڪراچيءَ جو بندر اهڙيءَ مناسب جڳهه تي آهي، جتان انگلينڊ کان ايندڙ تجارتي مال سڌو پنجاب ۽ اتر سرحد صوبي ڏانهن موڪلي سگهجي ٿو پر هن ماڳ کي اڃا تائين فوجي سامان جو ڊيپو ڪونه بڻايو ويو آهي، جنهن کي امڪاني طور پنجاب ۽ اتر سرحد ۾ استعمال ڪري سگهيو. ان مقصد لاءِ گهڻي وقت کان وٺي ڪوششون هلي رهيون آهن. اميد آهي ته عملي طور جلد ئي ڪم شروع ڪيو ويندو.

ٻي اهم ڳالهه هي آهي ته اسان سنڌ کي فتح ڪري پنهنجي مخالف سگهه کي چٽي ان جون پاڙون پٽي ڇڏيون آهن. جيڪا اسان لاءِ اڳي ڪڏهن خطرناڪ ثابت ڪانه ٿي هئي پر اوڙي پاڙي لاءِ آزار ضرور هئي. ان کان سواءِ هاڻي اولهه پاسي وارا جهيڙا ڪار ۽ اوڀر ايران جا سردار سنڌ اچي انگريزن خلاف اتحاد جوڙي ڪونه سگهندا، نه وري لاڙ جا ٽالپر باغي انهن کي هٿيار ڏئي سگهندا. هن علائقي جو سردار نڪري ڪيڏانهن پڄي ويو آهي. سندن خواهش آهي ته هنن جو ڪو سردار هجي، جنهن جي اڳواڻيءَ ۾ انگريزن خلاف ڪارروايون ڪري سگهجن. پر هنن ماڻهن لاءِ اسان جا ريگيولر گهوڙيسوار دستا ۽ انگريزن جو نالوئي ڪافي آهي، انهن کي ايتري جرئت ٿي ڪانه آهي جو هو ڪجهه ڪري سگهن پر هاڻي ته هو عام ماڻهن کي ڦرڻ لٽڻ ۾ رڌل آهن ۽ ڦهر ڪيس ڪري ٽڪري ٽپائي ڇڏي

اٿن. هن کان سواءِ سنڌ جي فتح ڪري هڪ سني ڳالهه ٻي به ٿي آهي سر جان بل! ٿورو وقت اڳ توهان ۽ توهان جي گهر ڀاتين کي هڪ خطرناڪ بيماري لڳي وئي، جنهن کي رشو-فوبيا جي نالي سان سڏيو ويندو هو. جڏهن اهڙي بيماري اوهان تي حملو ڪندي آهي ته اوهان جي جسم ۾ واسو ڪري ويهي ويندي آهي ۽ نڪرڻ جو نانءُ ئي ڪانه وٺندي آهي پر اهڙي وبائي بيماري رکي رکي منهن ڪيندي آهي. هڪ هڏائون پيڇرو اوهان جي اکين سامهون اوهان جي پڪل وڏي گوشت جي ڀرسان بيٺو آهي، جيڪو ڏاڍو چسو ۽ ٻسو ڏسڻ ۾ اچي رهيو آهي. منجهس ڪنهن به قسم جي خوبصورتي موجود ڪانه آهي. منظر ڏاڍا خوفناڪ آهن. ڪجهه اجايا خيال آهن ۽ ڪجهه اڻ ڄاتيءَ جو خوف آهي، جنهن کي حقيقي خطري کان گهڻو وڌائي پيش ڪيو ويو آهي. اوهان گهريءَ ننڊ ۾ آهيو ۽ هو گهڻو پري آهي. سندس اڌ جسم خاموش آهي. توهان کي ڏيوالپڻيءَ جا ننڊ ۾ اوتارا اچي رهيا آهن. توهان ننڊ ۾ وڃي رهيا آهيو. اوهان ننڊ مان اٿي هڪدم دريءَ ڏانهن پڇوڻا ۽ ٻاهر واهيو ٿا ته اتي ڪا عجيب غريب خطرناڪ شيءِ ته موجود ڪانه آهي ۽ هو انگريز جي گهر جي در تي چڻ هڪ خوفناڪ ۽ بکيو ”روسي“ بگهڙ بيٺو آهي. انگريزن جو اهو سوداءِ ۽ خفقان آهي. جڏهن اهڙو خوف ٿري ويندو آهي ته اوچتو ئي نفرت ۽ حقارت جو حملو ٿيندو آهي. پوءِ پنهنجي اجائي خوف تي کلي ويهون ٿا. اوهان ڪنهن پوت مان جند ڇڏائي هلڪائي محسوس ڪري رهيا آهيو. اوهان ڪن ڪارٽن کي سنجيده ٿي سوچيو ٿا، اهي اوهان جا اجايا وهر ۽ وسوسا هئا ۽ سڀ هوائي شيون هيون ۽ ڪجهه به ڪونه هو.

پر رشو-فوبيا جو اهو موذي مرض ڪو اجايو ڪونه هو. ڇاڪاڻ ته روس هڪ سگهه آهي، جيڪڏهن موجوده دور ۾ اها ڪا خطرناڪ طاقت ڪانه آهي پر نيپولين بونا پارٽ اڳڪٿي ڪئي هئي ته ڪڏهن نه ڪڏهن اڀري وڌو ممخ مچائي سگهي ٿي پر هاڻي به سندس نيت ۾ نيلا نانگ ڦڻ ڪڍيون ويٺا آهن. روس پنهنجو سارو اثر وچ ايشيا جي نيم وحشي، جهنگلي ۽ بوکڙو ماڻهن مٿان استعمال ڪري رهيو آهي سو ڪو اجايو ڪونه آهي. افغانستان ۾ هن جاسوسيءَ جو هڪ وڏو چار وڃائي ڇڏيو آهي ۽ هن علائقي جي جايلو علائقن کي انساني رت سان ڳاڙهو ڪري ڇڏيو آهي. اهڙيءَ ريت ڪئسوين واري جوءَ ۾ سونا ۽ روبا گمها مينهن به وسندڙ سڄي رهيا آهن. اهڙيون گهڻائون ان کان اوڀر پاسي به گججي رهيون

آهن. مان ورجائي رهيو آهيان ته هن دور ۾ رشو- فوبيا هڪ فقط پوائتو سڀنو ڪون آهي. اها هر قسم جي امڪانن جي ڏيکاريندڙ تصوير آهي. تون رالنسن Raw linson يا گورڊن Gordon جو نقشو کولي اکيون پتي چڱيءَ ريت جاچي ڏس. جيڪڏهن نظر اوڻي پوڻي اٿئي ته عينڪ به پاءُ هيٺ جهڪي صفحي تي چڱي ريت واجهه ۽ هڪ نڪتي تي آگر جي چوٽي رک ۽ هوريان بلڪل هوريان پن وڌين شهنشاهيت کي جدا ڪندڙ ليڪ تي هل جيڪا ڏهن درجن تي آهي. اها ڪڏهن 25 درجن تي هئي. هن جو مطلب آهي ته هڪ وڏي شهنشاهت 15 درجا اڳتي وڌي آئي آهي. ڀلي تون سوچيندو ويچاريندو بيهندو ۽ لاڳتي وڌندو اڄ ته توکي تڏ جي شڪل جهڙو هڪ سلسلو ڏسڻ ۾ ايندو. جتي اڃا اڃا تڻڪا موجود ڏسڻ ۾ ايندا. اهو هڪ جبل آهي. اڃا تڻڪا واريءَ ۽ لوڻ جي نمائندگي ڪري رهيا آهن. ان جو مطلب آهي ”Great Salt Desert“ سائين جان بل! اهو جبل ۾ هڪ رڻ پٽ آهي. ڀرسان هڪ آبي وهڪرو لوڻ وارو کليل ميدان آهي. جيڪورستي ۾ موجود آهي. پر جيڪڏهن ماڻهو سڃاڻ ۽ سچيت آهي ته هن قسم جون رنڊڪون ڪجھه به ڪون آهن. نادر شاه هو جيڪو جاهل مطلق انسان هو. هن سان ايراني فوج ساڻ هئي جنهن کي فوجي تربيت به مليل ڪانه هئي. هن پنهنجي راڄڌاني کان پيش قدمي جي ابتدا ڪئي. افغانستان جا ڏکيا جابلو لڪ لتاڙيندو اڳتي وڌيو. جيڪو سر هن جي سامهون ٿيو ڪٽجي ويو. جيڪي شهر ۽ ڳوٺ هن جي راهه ۾ آيا سي ڦرجڻ لتجڻ ۽ سڙڻ کان بچي ڪونه سگهيا ۽ پنهنجي پٺيان لال لهوءَ جا دُبا ۽ سڙيل شهرن ۽ ڳوٺن جي رک ڇڏيون ويو. جنهن سڪي ۽ ستابي جو مان گذريو هو سالن تائين سائي ٿي ڪانه سگهي. پوءِ هو اڳتي وڌي هندستان جي دل دهليءَ ۾ داخل ٿيو سندس فوج ڪيس، قهر ۽ تلوارن جي ڪاري آنداري هئي، جنهن دهليءَ کي ڏٺ ڪري ڇڏيو. دهليءَ فتح ڪرڻ ۾ هن جا فقط ٻه ٽي سو ماڻهو قتل ٿيا هئا.

نادر شاه جي هن قهري قصي کي ڪير ٻيو به ته ورجائي سگهي ٿو پر سنڌ جي فتح هندستان تي اڀي ٿيندڙ هر ظالم تلوار کي روڪي ورتو آهي. سر جان بل! توهان کي خبر آهي ته اوهاڻ جي هڪ آئوٽ پوسٽ دشمن جي بلڪل ئي ڀرسان آهي ۽ انهيءَ رستي سان واقع آهي جيڪو افغانستان کان سڌو پنجاب پهچي ٿو جيڪڏهن اڳتي آيو ته اسان جو ساڻس مقابلو هڪ ڪلئي پٽ ۾ ٿيندو اتي ساڻس گڏ ٻيا به ڪيترائي وحشي قسم جا مددگار هوندا، پر اهڙا مددگار سندس ڪنهن ڪم جا ڪونه هوندا.

هن جڳه وٽ تنهنجا جنگي جوڌا به وڌ ۾ وڌ هن جي لشڪر جهڙا هوندا. توکي احساس آهي ته توبخاني سان گڏ فوج جا ٻيا حصا به سنڌوءَ جي اهميت کان سال به سال واقف ٿيندا پيا وڃن. توهان کي اها به خبر آهي ته سنڌوءَ جو وهڪرو 650 ميل ڊگهو آهي، جنهن وسيلي 100 ٽن وڏيون توپون هڪ جڳهه کان ٻي جڳهه تائين نهايت سولائيءَ سان پهچائي سگهجن ٿيون، جڏهن دشمن جي 12 پائونڊ توپ جي چرپر ڏکي هوندي ان کان سواءِ اهو به پڪ سمجهي ڇڏ ته هاڻي دشمن ڪڏهن به سنڌوءَ جي چوڙ واري علائقي کي والاري ڪونه سگهندو نه وري ڪڇ واري علائقي مان گذري پاسي کان حملو ڪندو. سنڌوءَ وسيلي آگبوت هلي رهيا آهن، تنهن ڪري ايراني نار کان ٿيندڙ حملي جو خوف به هميشه لاءِ ٿري ويو آهي. اسان سنڌ کي فتح ڪري هندستان ڏانهن ايندڙ هڪ خوفناڪ رستي جو لنگهه بند ڪري ڇڏيو آهي. اسان مضبوط گهٽن کي والاري ڇڏيو آهي، جيڪڏهن دشمن ڪاهي هندستان ڏانهن هليو ايندو ته موت وارا سڀ گس بند ٿي ويندا ۽ سياڻي ڪانءُ وانگي چوڪيو ڦاسي ويندا. هاڻي سنڌ جي فتح کي صديءَ جو ٽيون حصو گذري ويو آهي، جنهن کي مان ڪنهن ڪرامت کان گهٽ ڪونه ٿو سمجهان. هاڻي ڪڏهن روس جا هندستان تي حملن جا ڏکا ٻڌان ٿو ته منهنجو ڊچ وڇان ساھ سُڪي ٿو وڃي. افغانستان ته هاڻي سڪڙو ڍلڊو ٿاڻو آهي. پنجاب اسان جي هٿن ۾ آهي. ڪشمير ۽ نيپال به اسان جا طفيلي آهن. راجا رنجيت سنگھ جي زماني ۾ هڪڙو گهٽ ڪليل هو جيڪو هاڻي بند ٿي چڪو آهي. ڪرimea جي جنگين کان پوءِ روس لاءِ فقط هندستان تي حملي واسطي رستو ڪليل آهي. اهو هڪ عام اصول آهي ته ننڍيون برادريون وڏن ديون رهنديون آهن. اهڙيءَ ريت فرد به وڏن ۽ پڪڙبا رهندا آهن. هي ملڪ ڏکڻ ڏانهن نه پر اوڀر ڏانهن وڌيو آهي. هن جنوني قسم جي مسلمان علائقن جي والار ڪئي آهي. هن جڻ گهر جي ديوار ٽپي وه جو وٽو پيتو آهي. هو پنهنجي سياسي سرحد کي اڳتي وڌائي چين جي سرحد سان ملائڻ گهري ٿو. سندن اهو هلڻ ائين آهي جڻ به دشمن سئوٽ پاڻ ۾ ملي رهيا آهن. هنن وچ ۾ جنگيون ڪنڻ واريون ڪونه هونديون. اسان کي پورن پنجاه سالن لاءِ رشا جي حملي ۾ خوف نه ڪرڻ گهرجي. رشو- فوينا جي بيماري ماضيءَ جي جُهڻوڙن کي آهي، جيڪي اڃا جيئرا رهندا پيا اچن. ان کان سواءِ يورپ وارن کي هاڻي اوچتو محسوس ٿيو آهي ته يورپ جي اڌ ڌرتي سلاو Slav نسل جي ماڻهن جي قبضي هيٺ آهي. اهو ڏسي سندن

تاڪ لڳي ويا آهن. هنن پنهنجيءَ اهڙي دريافت کان چرڪڻ شروع ڪيو آهي.

افغانستان تي حملي ڪرڻ واري هندستاني انگريز جي تاريخ جا ڪجھ صفحا رت ۾ ڳاڙها لڳا پيا آهن. شايد انگريزن افغانستان کي اڪ جي ماڪي سمجهيو هو جنهن کي ڪمزور سمجهي انهيءَ طرف سلطنت کي وڌائڻ جو ارادو ڪيو هو. پر اهو به ماضيءَ جو قصو آهي. هڪ شيءِ جيڪا اڳتي ٿي چڪي آهي سا پيهر به واقعي ٿي سگهي ٿي. ڇا قبلان بل! اوهان انگريز وري به ساڳي چوڪ ورجائڻ جي مهرباني ڪندا؟ مان گستاخي ڪري اوهان کي ڪن شديد خطرن بابت ڪي لفظ ضرور چونڊس. پوءِ ڀٽ ڦڪو ته ٽڪوئي سهي. اهي شديد خطرا ڏاڍا چٽا پٽا هئا پر انهن ۾ اسان اڪيون ٻوٽي ڌوڪي ڪاهي پيا هئاسون ۽ واکا ڪري چئي رهيا هئاسون ته ڏسو اوهان پنهنجي ٻيڙي پاڻ ٿا ٻوڙيو. پوءِ اسان واقعي ٻڏي وياسون. ڇاڪاڻ ته اسان ڪا اڳواٽ تياري ڪانه ڪئي هئي. سو منهنجا پيارا جان بل ساڳي چڪ نه ورجاءِ تنهنجي اها نانائي آڪهه ڇٽي ڪوريءَ واري ڊيگهه ڪانه ڇڏيندي. ڏاهو ٿي نانگ جي پَر ۾ هٿ نه وجهه. منهنجي بڪواس جوتت اهو ايترو آهي افغانستان، ايران ۽ عربستان ۾ انگريزن جي حڪومت قائم ڪرڻ واسطي اسان لاءِ ٿي مشڪلاتون آهن. جن کي لوڻ پاڻي ڪرڻ لاءِ اسان کي ويهن ئي ننهن جا زور لاڻا پوندا. پهرين مشڪلات اسلام آهي، جيڪو هنن تنهي ملڪن جو قومي مذهب آهي، انهن ملڪن جا ماڻهو اهو ڪڏهن به ڪونه چاهيندا ته سندن ملڪن جو حڪمران غير مسلمان هجي. ٻي مشڪلات انهن ملڪن جي عورتن جي سماجي حيثيت آهي ۽ ٽين مشڪلات اسلامي قانون آهي.

تاريخ جي ڪن مختصر حوالن مطابق ڪجھه ٽڙيل پڪڙيل قبيلن کانسواءِ وچ ايشيا جي ملڪن اندر قومي غيرت نالي ڪابه شيءِ موجود ڪانه آهي. تنهن ڪري هنن ماڻهن جي اتحاد جو اڪيلو وسيلو فقط مذهب يا حسد ۽ ساڙ آهي. ايران وارا ته کليو ڪلايو چوندا رهندا آهن. ته انگريز هجو يا ڪاجر پلي اوهان تهران شهر ۾ ريل چيل گهمندا ڦرندا وڌو اوهان جو ڪير به وار ونگو ڪري ڪونه سگهندو. ليڪن اسان جي ملائن ۽ عورتن سان ڪٽونس نه ڪريو. مشرق جي موضوعن جا مغربي مصنف گهڻيون غلطيون ڪري وجهندا آهن، جيڪي پنهنجن شاعرانہ احساسن سان وچين دور جي مري ويل سردار ۽ اسلام وچ ۾ مشابيهت ڪندا آهن. هي قصو وچين

دور سان واسطو رکي ٿو، جيڪو هڪ ڏند ڪٿا کان وڌيڪ ڪونه آهي. چوندا آهن ته هڪ جنگ دوران ڪو سردار وڃ ڪرڻ سبب مري ويو، پر سندس لاش پنهنجي جنگي گهوڙي تي ائين موجود رهيو جيئن هو جيئرو هجي ۽ سندس هٿ ۾ جهليل تلوار به ائين سوڳهي هئي، جيئن ڪنهن جيئري ماڻهوءَ جي هٿ ۾ هجي. سندس دشمن اهڙي صورتحال ڏسي واٽڙا ٿي ويا هئا. اهڙي قصي تي اعتبار ڪرڻ عقل سليم جي ڪوت آهي. ٻي ڳالهه اها به هوندي آهي ته هڪ نه جهڙيءَ ڳالهه کي پڪيڙي چوڌس مشهور ڪيو ويندو آهي. انهيءَ مقصد سان ته جيئن اهو يورپي ماڻهن جي مشاهدي ۾ اچي. اهو نيج قسم جو جوش هوندو آهي، جنهن ڪري تعريف ڪرڻ واري سوچ ختم ٿي ويندي آهي. اها سندن غلطي هوندي آهي ۽ هو هميشه اهڙيون غلطيون ورجائيندا رهندا آهن پر ائين ڪڏهن به نه ڪرڻ گهرجي. اسلام اڃا به هڪ قوت آهي. منجهس هڪ پر جوش جذبو موجود آهي، جيڪو هر مسلمان جي دل ۾ ڏاڍي گهرائي سان ڪم ڪري رهيو آهي. مان وڃ ايشيا جي ماڻهن جي ڳالهه ڪري رهيو آهيان پر شام ۽ ٻين ملڪن جي ماڻهن جو قصو ڪونه ٿو ڪريان، جتان جي ماڻهن جا قلوب ئي ڪارا ٿي ويا آهن.

افغانستان، ايران ۽ عربستان ۾ اسلام بلڪل ائين آهي جيئن حضرت محمد ﷺ جن پيش ڪيو هو. ان ۾ مائنروا Minerva جيان جهاد جو ڀرپور جذبو موجود آهي، جتي ٻار بڙڙا ۽ جوان پنهنجا سر ترين تي رکي قرباني ڏيڻ لاءِ تيار هوندا آهن. آفريڪا ۾ پڻ اهڙي تبليغ هلي رهي آهي. اوڀر عربستان واري علائقي ۾ وهابي تحريڪ اڀري آهي، جنهن حضرت عمر رضه جو دورِ ياد ڏياري ڇڏيو آهي. هنن ماڻهن جي دلين ۾ حضرت عمر رضه وارو جذبو هو جنهن مختلف ملڪن تي حملا ڪرائي مال غنيمت سان پنهنجي ملڪي ماڻهن کي سڪيو ستابو ڪيو ۽ مفتوح ملڪن ۾ اسلام به پکيڙيو هو. هن صديءَ جا ڏکڻ عربستان جا سرفروش اسلام خاطر سر سان ڪفن ٻڏي نڪتا هئا پر کين خاص ڪاميابي حاصل ٿي ڪانه سگهي هئي. وٽن سگهه هئي، اٽل اراده ۽ بلند حوصلا به هئا پر وٽن سوين ماڻھ جا وسيلا ڪونه هئا، دنيا جون مختلف قومون هن قسم جي تلواري طوفان کان چڱي ريت خبردار ٿي چڪيون آهن. تير ڪمانون ۽ تلوارون فولادي لباس کي فتح ڪري ناهن سگهيون. پر وڃ ايشيا ۾ جهاد واسطي تبليغ ڪرڻ ڪا ڏکي ڳالهه ڪانه آهي.

پر جن ملڪن ۾ ساڙ حسد ۽ جنونيت هوندي آهي اتي ڌارئي ۽
 ڪافر ماڻهو لاءِ جڳهه ڪانه هوندي آهي ۽ چوڌاري تلوارون اڀيون هونديون
 آهن. ان کانسواءِ خوف خطري جو وهائيل وايو منڊل هوندو آهي. اهڙن
 ملڪن ۾ اسان جي خلاف مسلمانن جو بغض موجود هوندو آهي. جنهن
 ڪري اسان کي ڪٿي تڪڙ جي جڳهه ڪانه ملندي آهي. انگريزن جي
 انصاف موجب مسلمانن جي سيد ۽ هندو ڀنگيءَ جي حيثيت هڪجهڙي
 هوندي آهي پر قنڌار ۾ جيڪڏهن هندو ڀنگي ڪنهن سيد جي توهين
 ڪندو ته ان جو نتيجو ڇا نڪرندو (11) مسلمانن جي ڪاوڙ ڪنهن تي
 چڙهي ويندي پنهنجون ڏاڙهيون پٽڻ شروع ڪندا ۽ پٽڪا لاهي زمين تي
 اڇليندا. اجلاس ڪونائجي ويندو. خفيه جٿا تيار ٿي ويندا. تحريڪ هلڻ
 شروع ٿي ويندي. بغاوت باهه جيان پڙڪي اٿندي جيڪڏهن حالتون
 سازگار هونديون ته قتل عام شروع ٿي ويندو. غير مسلمان کي ڳولي ماري
 پنهنجي ڌرتي کي پاڪ ڪيو ويندو. پوءِ ڀلي ڪو مجرم هجي يا نه هجي. پر
 قاتلن کي مجرم ڏسڻ يا نه ڏسڻ جو فرض ڪونه هوندو آهي. اهڙي پوائتي
 وايو منڊل ۾ مذهبي لاوڊن Levites کي ريجھائڻ جي ڪوشش ڪئي ويندي
 آهي. رشوت طور نقد رقم پيش ڪئي ويندي آهي. انهن ئي ويڙهاڪ جٿن
 مان جاسوس بڻايا ويندا آهن. جيڪڏهن عيسائي دنيا ۾ ڪو ايشياڻي قوم
 هوندي آهي ته سهڻ جو وڏو مظاهرو ڪيو ويندو آهي پر رشوت ڏئي وفاداري
 خريد ڪري ڪانه ٿي سگهجي. انهن مان ڪجهه ماڻهو آئرلئنڊ جي راهب
 جيان پنهنجي کان پري هوندا آهن. ڇاڪاڻ ته سمجهندا آهن ته ماڻهن ۾ سندن
 مان ۽ مرتبو گهڻو هوندو آهي. جنهن کي چار پئسا وٺي نهوڙي ناس ڪرڻ
 ڪونه چاهيندا آهن. جيڪڏهن اهي مذهب مخالف عنصر سان جهيڙيندا
 آهن ته سندن عزت ۽ احترام گهڻو وڌي ويندو آهي. اهڙو ماڻهو ڏاڍي اثر
 رسوخ وارو ۽ نهايت خطرناڪ هوندو آهي. جيڪڏهن انهن مان ڪنهن به
 هڪ جي توهين ڪبي ته جڻ ڪر ۾ ڪڙو لڳو. سڀئي مڙي مٺ ٿي ويندا. ڀنڀڻ
 مڇي ويندو. جيڪڏهن مناسب هُشي ۽ هٿي ملي وئي جهاد جو نعرو لڳي
 ويندو ۽ مذهبي باهه جي جَر ساري ملڪ کي جراتي ڇڏيندي آهي.

ان وقت مسلمان اهو ڪونه ڏسندا آهن ته قرآن شريف جو هن قسم
 جي واقعي لاءِ ڪهڙو حڪم آهي يا رسم لاءِ ڪهڙيون واضح هدايتون آهن
 پر ساري دنيا ۾ هڪ نه ٻي اهڙي رسم موجود هوندي آهي، جنهن کي قرآني

حڪم جيترو لازمي سمجهيو ويندو. پر جيڪڏهن غور ڪري ڏٺو وڃي ته ان لاءِ قرآن شريف ۾ ڪوبه حڪم ڪونه هوندو.

سنڌ جي فتح کان ڪجهه مهينا پوءِ سرچارلس نيپيئر حڪم ڪيو هو ته ان انساني قاتل کي ڦاهي تي لڙڪايو ويندو جيڪو ڪنهن انسان جي قتل کي جائز سمجهي. ان ڏوهه جو مرتڪب ٿيندو سندس اهڙو اعلان نياڻ هو. پر سندن اهڙي انصاف پسند اعلان کي ظلم سمجهيو ويو هو. اهو ڪم ائين هو جيئن اتحادي فوجن پئرس ۾ ڊيوئل Duel نالي واري ويڙهه کي بند ڪرڻ جو حڪم ڪيو. توڙي جو فرانس ان ڊيوئل جي فائدي ۾ هئي. ڊيوئل واري ويڙهه عزت ۽ ناموس خاطر وڙهي ويندي هئي.

مسلمانن ۾ عزت ۽ ناموس خاطر قتل ڪرڻ جي هڪ رسم آهي. جڏهن عورت جو پير ترڪي ويندو آهي ته ان جي مڙس ۽ سندس پٽ جي معاشري ۾ ان وقت تائين عزت ڪانه رهندي آهي. جيستائين مجرم عورت هن دنيا ۾ زندهه رهندي آهي، تنهن ڪري ان عورت جو مڙس يا پٽ پنهنجي نڪ تان مڙ لاهڻ لاءِ عورت کي قتل ڪري ڇڏيندو آهي. جيستائين اها عورت جيئري هوندي آهي، تيستائين سندس وارث نڪ کڻي گهمڻ جهڙا ڪونه هوندا آهن. جڏهن ڪي بزدل سنڌي زال کي قتل ڪري ڪارنهن لاهڻ جي سگهه ساري ڪونه سگهندا آهن ته وڻ ۾ رسوبڏي ڦاهي کائي مهڻن سهڻن کان جند ڇڏائي ويهندا آهن. سنڌ جا ڪيترا ماڻهو اسان کي ڏاريو ۽ اسان جي نافذ ڪيل قانون کان نفرت ڪندا آهن. ڇاڪاڻ ته اسان سندن تلوار جي استعمال کي پابندي هڻي ٻين سزائن کي جاري ڪيو آهي. جهڙوڪ مجرم جو ڪارو منهن ڪرڻ، مٿو ڪوڙائڻ، گڏهه تي چاڙهي شهر جو گشت ڪرائڻ ۽ فقيرن ٻارن کان کيس پٿر هڻائڻ وغيره.

پر وڃ ايشيا ۾ تلوار جي جاءِ تي اهڙيون هلڪيون سزائون ڏني ڪونه ٿيون سگهجن.

مسٽر جان بل! جرم کي ڏسي سزا ڏني ويندي آهي. ٻيا به اهڙا گهڻا ڪارڻ آهن جن ڪري اسان تلوار جي استعمال تي سخت پابندي مڙهي ڇڏي آهي. شديد قسم جا واقعا ضرور ٿيندا رهندا آهن پر ان لاءِ هر فيصلو اسان جي هٿن ۾ هوندو. شرم ۽ غيرت وارو مسلمان جو اهو تصور ختم ٿي چڪو آهي. الله تعاليٰ انهن جي ضرور مدد ڪندو يعني ڪردارن خلاف - ماد ڪري رهيا آهن. ايران جي شاهي درٻار روسي سفير ايم گرائيڊوف

Griboedoff کي قتل جي سزا ڏني هئي، ڇاڪاڻ ته سندس اٽالي جي ماڻهن
بداخلاقي جو مظاهرو ڪيو هو.

افغانستان جون حالتون ته اڳ ۾ ئي خراب هيون. وڌيڪ اسان انهن
سردارن جون پگهارون گهٽائي ڇڏيون هيون، جيڪي مختلف ملڪن جي
نظرداري ڪري رهيا هئا. ان کانسواءِ اسان شاهه شجاع جهڙي ناڪام
حڪمران سان گڏ هئاسون، جنهن سان گڏجي افغانستان تي ڪاهي ويا
هئاسون. هن نابين حڪمران هڪڙي پاسي سردارن تي ڳاڙهي پڇا ڏنڊ مڙهيا
ته ٻين جون جاگيرون ۽ ٻيون ملڪيتون ضبط ڪيون. ان ڪري بغاوت جي
باهه پڻ پکڙي ڪري پري پئي. افغانستان جا وڏا سردار هڪ پاسي تي بيهي
رهيا. سندن اکيون ڳاڙهيون ۽ تلوارون تيز هيون. نئين حڪمران جي اچڻ
سان اتان جي عورتن کي هڪ آزاد ماحول ملي ويو هو جيڪي انگريز
عملدارن سان هٿ هٿ ۾ ڌڻي گهمي رهيون هيون. اهڙين سڀني ڳالهين
گڏجي هڪ جهاد جو روپ اختيار ڪري ورتو جنهن جي اڳواڻي افغانستان
جا عالم ڪري رهيا هئا پر هن ساريءَ ڳالهه ۾ ڳجهو هٿ اڳوڻي افغان
حڪمران جو هو، جنهن شاهه شجاع هٿان هار کائي هئي. ليڪن پردي
پنيان روس هو. ان بغاوت کي نالو جهاد جو ڏنو ويو جنهن ۾ رڳو قتل تي ۽
ذاتي پائڻ پلانڊ چڪايا ويا پوءِ جيڪو ٿيڻو هو سو ٿي چڪو.

افغانستان ۾ شاهه شجاع جي حڪومت جي قيام کان پوءِ جڻ اتي
انگريزن جي حڪمراني شروع ٿي ويئي هئي. مجرم افغانن لاءِ اسان جون
سزائون هنن لاءِ قابل نفرت هيون ۽ نيم وحشي ۽ جهنگلي ماڻهوءَ لاءِ عياشيءَ
کان گهٽ ڪونه هيون. هي هٿڙي هٿڻ جا ڏاڍا چالاڪ هوندا آهن ۽ چوري
جي سزا لاءِ ڪين ساڃي هٿ جي وڍجڻ جو انتظار هوندو آهي. اسان وري هنن
کي قيد خائن اندر کائڻ پيئڻ، تماڪ ڇڪڻ ۽ اسان انگريزن ڪچين گارين
جي موڪل ڏئي ڇڏي هئي، ڪين پنهنجي عورت دوست سان ملڻ جي به کلي
اجازت هئي، هنن کي ڦاهيءَ جي سزا ملڻ يا عضوي ڪپڻ جو ڪو پولو
ڪونه هو. ڪين اها به پڪ هئي ته سندس دوست عورت جو مڙس جيڪڏهن
قتل ڪندو ته ان کي ڦاهيءَ جي سزا ملي ويندي هنن کي اهو به يقين هو ته
جيڪڏهن مذهب خلاف ڳالهائيندا ته هنن کي ماڻهن جي پري پري ۾ پٿر
هڻي ماريو ويندو پر هاڻي هنن کي ڪجهه به نه ٿيڻ جو ويساهه آهي ۽ اسان
ڪافرن جي حڪمرانيءَ جي دور ۾ ڪهڙي به وڏي جرم جي بدلي ۾ ڪين
ڦاسيءَ جي سزا ڪانه ملندي اڳي هو قتل ڪندو هو ته اٽي کيس قيدخاني ۾

واڙيو هو. بعد ۾ قاضي مفتي مڙي اچي سندس سزا جو اعلان ڪندا هئا. پنين ۾ رسا ٻڌي کيس اونڌو لڙڪايو ويندو هو ۽ تيز خنجر سان جلاد سندس اکين ۾ آڏو ڪندو هو جيئن ماهر ڪاسائي تڪي ڪات سان ڪنل رڍ کي پن حصن ۾ وڍيندو آهي. ڪڏهن ته مجرم جي جيئري ئي ڪل لائي ويندي هئي. پتو نه آهي ته اهڙي قهر ۽ ڪيس واري ڳالهه ڪنهن ايجاد ڪئي هئي. (12) جڏهن هڪ مجرم کي ٻڌايو ويندو آهي ته کيس فقط هڪ ڪلاڪ لاءِ ڦاهيءَ جي رسي ۾ لڙڪيل رکيو ويندو. پوءِ جلد ئي وارثن حوالي ڪيو ويندو ۽ ڪانونن کي تنهنجي ماس پٽي کائڻ جيتري مهلت ڪانه ملندي ته ڏاڍو خوش ٿيندو آهي. ڪڏهن وري مجرم کي لنيون هڻي هوريان هوريان ماريو ويندو آهي ته جيئن هو عذاب جي مزي کان لطف اندوز ٿيندو رهي. پڇاڙي ۾ سندس شڪل سڃاڻپ کان ٻاهر هوندي آهي. سندس جسم جا سارا هڏا ڪٽجي ڪرچيل ٿي ويندا آهن ۽ گوشت به ڪٽجي مٽجي ٿيڻ تي ويندو آهي. ڇا قرآني آيتن ۾ اهڙي سزا جو حڪم آهي؟ پر جيڪڏهن اهڙي ساڳي سزا غير مسلمان حڪمران هٿان ڪنهن مسلمان کي ملندي ته اهڙي ماڻهوءَ کي شهيد تصور ڪيو ويندو آهي. پر جيڪڏهن مسلمان حڪمران هٿان ڪنهن مسلمان کي ساڳي سزا ملندي آهي ته ڪنهن کي به ٻڙڪ ٻاهر ڪڍڻ جي سگهه ڪانه هوندي آهي. هو به خير سان شهيد ٿي ويو ۽ بهشت ۾ حورن جي هنج ۾ هوندو. وچ ايشيا جا مسلمان حڪمران اتان جي مسلمانن کي عجيب غريب قسم جون وحشتناڪ سزائون ڏئي ضابطي هيٺ آڻيندا آهن. هلندڙ صدي جي ابتدائي حصي ۾ مصر جي مسلمان حڪمران محمد علي، وهابي تحريڪ جي جهادين کي عبرتناڪ سخت سزا ڏني هئي، جيڪي پاڻ نه رڳو مسلمان هئا پر اسلامي اصولن جي سختيءَ سان پابندي پڻ ڪندا هئا. ان کان پوءِ هو حجاز جو به حڪمران ٿي ويو هو. هن حڪمران بسيل Bissel جي فتح کان پوءِ پورن ٽن سون پاڪباز مسلمانن کي چيلن ٻڪرين جيان ڪهراڻي ڦٽو ڪيو، جن مرڻ جي خوف کان سندس اطاعت به قبول ڪئي هئي. هو اهڙن ماڻهن لاءِ عام قسم جي موت جي سزا جو قائل ڪونه هو. اهڙي ريت هن ڪيترن ماڻهن کي تڪي ڪات سان وڍائي انچ انچ جيترا ڳترا ڪرايا. جلاد ڪٽجڻ جي ابتدا اول اول هٿن کان شروع ڪئي. جڏهن ٻانهون ۽ ڏوٿرا وڍجي پورا ٿيا ته اهو ڪم نئين سر پيرن کان شروع ڪيو ويو هو ۽ ميسي ڌڙ کان ڌار بعد ۾ ڪئي ويندي هئي. ٻئي گروهه کي ڦاسيءَ تي لڙڪايو ويو هو. ٽئين گروهه کي توڻ

جي نالين ۾ وجهي گولن سان اڏايو ويو هو. اهڙي ريت انهن وهابين جا هڏا ۽ گوشت ذرڙا ذرڙا ٿي اڏامي الائي ڪٿي جو ڪٿي وڃي ڪريا هئا. ان ڪري هنن ويچارن جي ڪفن جو ڪنهن تي بار پيو نه وري هنن لاءِ قبر کوٽڻ جي تڪليف ڪئي پر دنيا ۾ اهڙو مثال ڪونه آهي جو ڪنهن عيسائي حڪمران ڪنهن مسلمان کي اهڙي وحشتناڪ سزا ڏني هجي.

هن جلاد صفت حڪمران کان پوءِ ابراهيم پاشا سندس جانشين ٿيو. هن اهڙي سروي 1883ع ۾ ڀاتي هئي. جلد ئي پوءِ هن ڳاڙهي سمنڊ جي سيني بندرن تي ضابطو ڪري ورتو هو. ان سان گڏ هن حج تي ويندڙ قافلن جي اڳواڻي ڪري بي جي ڪيل گناهن جي معافي لاءِ جڻ خدا تعاليٰ کي درخواست ڏني هئي پر مصري حڪمرانن لاءِ نئين فتح ڪيل علائقي تي ضابطو رکڻ ڏاڍو ڏکيو ٿي پيو هو. ڇاڪاڻ ته اهي ماڻهو مصرين کان نفرت ڪندا هئا. جيڪي عجيب غريب قسم جي ٻولي ڳالهائيندا هئا ۽ ڏاڙهيون ڪوڙائيندا هئا.

ان کان پوءِ قتل جو هڪ ڊگهو سلسلو شروع ٿيو. اهڙي ريت ڏهاڙي بي حساب مسلمانن جا لاش ڪانون ۽ ڪتن جو ڪاڇ ٿيندا رهندا هئا. ساڳيون ڦهري ڪارروايون ڏورانهن علائقن ۾ ٿيڻ لڳيون هيون. ان کانپوءِ هن مسلمان حڪمران کي خوف وهائي ويو ته هن انساني ڪوس جو پڙاڏو ڏاڍو خوفناڪ هوندو ۽ سارو مانڊاڻ ڊهي اچي پٽ پوندو.

هن قسم جي ڪيس ۽ ڦهر وقت هي حڪمران جي زندگيءَ جو پويون پهريو موت جي اوسيٽڙي ۾ قبر ۾ جنگهون لڙڪايون ويٺو هو. ان سمي هن بدوي جلاد کي سڏائي چيو ته مون کي قتل ڪر ۽ لاش پنهنجي وارثن حوالي ڪري ڇڏ. انهيءَ مقصد سان ته جيئن مون کي هن ڌرتيءَ جي مٿاڇري تي شهيد جي نالي سان ياد ڪيو وڃي ۽ هڪ صوفي سنت تسليم ڪيو وڃي ۽ جنت الفردوس ۾ جاءِ ملي وڃي. ”هي انهيءَ زماني ۾ ڦاسي به گهٽ ماڻهن کي ڏيندو هو ۽ ان کان پوءِ هن شديد قسم جي سزائن ڏيڻ جو سوچيو هو ۽ دل ۾ چيو هئائين ته ڏسان ته انهيءَ جون نتيجو ڇا ٿو نڪري

هن پنهنجيءَ هن ڪوشش ۾ وڏي سوڀ حاصل ڪئي هئي. هن ڏٺو هو ته خود ابراهيم جو روح به ڦاهيءَ جو ڦٽندو ڏسي ڏکي ويو هو. هن بدوي جلاد کي به هڪ ڏينهن موت اچڻو هو پر ڪيس نتيجن جي ڪا خبر ڪانه هئي. هن پنهنجي اکين سان ڏٺو هو ته هر ڏوهيءَ جو لاش بکين جهنگلي ڪتن لاءِ اڇليو ويندو هو جيڪي ساڳئي وقت ڳجهن جو ڪاڇ به ٿيندا هئا. اهڙن

ماڻهن لاءِ مغفرت جي دعا گهرڻ واسطي ڪنهن کي جرئت ئي ڪانه ٿيندي هئي. اهڙن ماڻهن کي قبر ۾ دفن ڪرڻ جي به منع هئي. کيس اها خبر ڪانه هئي ته ٻئي جهان ۾ ڇا ٿيندو؟ ان کان پوءِ هي سمجهي ويو هو ته ڪنهن حڪمران جي نه پر ڦاهيءَ جي فتح هوندي آهي.

مستر جان بل! مون کي پورو ويساهه آهي ته فوجي ڪمانڊر کي افغانستان، ايران ۽ ترڪمان کي فتح ڪرڻ جي طاقت آهي، جيڪو ڪين آر ميجائي سگهي ٿو ۽ ڪنهن جي چواڻيءَ موجب اهي خونخوار چيتي مان ٻڪري بڻجي سگهن ٿا. اهڙيءَ ريت مان سمجهان ٿو ته هڪ ڳوٺ باغين کي ڍل محصول ادا ڪرڻ کان انڪار ڪري سگهي ٿو. اهو ڏسي ڳوٺ جو چڱو مٿس هڪ قاصد هٿان پيغام موڪليندو ته اي فرنگي جا پٽ! توتي واجب ڍل محصول هن نياپي آڻيندڙ ماڻهن جي حوالي ڪري ڇڏڻ قاصد به منهن سڃاڻي اچي ڳوٺاڻي وٽ پهچندو ۽ کيس رعب تاب سان ڍل جي ادا ٿيڻ لاءِ چونڊو. ڳوٺاڻو کيس ڏسي مٿس جُلهه جي تياري ڪندو پر پوءِ ڏند هيٺان ڪاٺي ڏئي زهر پي ويندو. تون اهڙو اوگر ڪنهن کي ڪونه ٿو ڏين ۽ چوڌاري واپس منڊل کي تاري بڙڪ به ٻاهر ڪونه ٿو ڪڍين. اهڙيون ڳالهيون ڏسي تولا ۽ چوي ٿو ته هن مان ڪو ٻوٽو ڪونه ٻرندو. هو ڊڄڻ ۽ گيدي آهي پر هڪ رات جڏهن چنڊ چانجوسجي رهيو آهي. تو سارو هڪ سو کن گهوڙيسوار گڏ آهن جيڪي گهوڙن کي واچ مينهن ڪرائيندا شيخ محمد نالي هڪ ڳوٺ کي ڪڙو چاڙهي ٿا وڃن، تون خاص لنگهه وٽ ڪجهه سوار بيهاري آيو آهين ته مٿان ڪو ڳوٺاڻو ڪڙي مان نڪري ڪيڏانهن پڄي وڃي. پوءِ ڳوٺ جي مختلف پاسن کان جهوپڙين ۾ ٻاهر ڏياري ڇڏي آهي. بيوس انسانن، ٻارن، ٻڏن ۽ عورتن جون زاريون اُپ ڌاري رهيون آهن پر پنهنجو پنجهر به ڪونه ڀري. مرد اهڙو محشر ۽ مانڊاڻ ڏسي ڀڄڻ جي ڪوشش ڪن ٿا پر گهڙي کن کانپوءِ سندن تازن لاشن مان رت ريلا ڪري وهي رهيو آهي. عورتون ڪاوڙيون بينيون آهن، جيڪر وس پڄين ته تنهنجون اکيون سرمي سارين سان ڪڍي رکن. تون ننڍڙن ٻارن کي پنهنجي گهوڙيسوارن کي بخشش ڪري ٿو ڇڏين. ان کان پوءِ تو ڳوٺ ڊهرائي پٽ ڪري ڇڏيو آهي ۽ پنهنجي گهوڙي تي سوار ٿي ڊاهي پٽ ڪيل ڳوٺ مٿان گهمندڙ سان گهمي رهيو آهي ۽ وڏي آواز سان چئي رهيو آهي ته مان يوسف جي اولاد جو جڻ بچو رلائي ڇڏيو ۽ سندس اولاد جي ڳوٺ تي سانهر گهمائي ڇڏيو. پوءِ تون اهڙي بهادرانه ڪارروائي جي ياد ۾ مري ويل ماڻهن جي سرن

کي چونڊي انهن جو مينار تعمير ڪندين (13) جنهن جي پٿرن جي هڪ ٻار کان پوءِ مڃڻ جي سرن جو ٻار هوندو. ان کان پوءِ ٻئي ٻار ۾ قيد ڪيل ماڻهن جا جسم به ان ۾ لٽيا ويندا. پوءِ تون شيخ جي مزار وٽ بيهي ان کي چئجانءِ اي شيخ سڳورا، هاڻي مان تنهنجي عقيدتمندن کان نهايت اهم حيثيت جو مالڪ آهيان. تون سان گڏ آيل گهوڙيسوار به تنهنجي سر جو قسم کڻي چوندا ته هاڻي رعي تي ماڻهو تنهنجي هر حڪم جي فرمانبرداري ڪندا ۽ توکي هڪ جهونجهار (هيرو) تسليم ڪندا ۽ چوندا ته تون بيشڪ مرد آهين. اهڙيءَ ريت هو هڪ ٻئي کي چوندا ته ڇا هن هڪ ئي رات اندر هڪ سو ماڻهن کي نه ڪُٽيو هو ۽ هن سندن پيٽن کي چوني ۾ وجهي نه مارايو هو ڇا؟ (14) سائين جان بل! اوهان کي اهڙن عيسائي سردارن جا نالا ياد آهن، جن پنهنجي عزت ۽ شان وڌائڻ لاءِ انساني سرن جا مينار جوڙايا هجن يا انهيءَ جي حڪمرانن جا هڏاوان ڍانچا قبر مان ڪڍرائي نذر آتش ڪري ”استخوان سوز“ جا لقب حاصل ڪيا هجن. ڪڏهن توکي پنهنجن کي مارڻ جي فضيلت حاصل آهي.

ڪڏهن تو پنهنجن جي لاشن کي بکين ڪتن، ڳجهن ۽ ڪافر چراخن حوالي ڪرڻ جو شرف حاصل ڪيو آهي؟ تو عيسائي ڪافر جا اهڙا بلند ۽ بالا بخت ڪٿي آهن. جڏهن تون ظلم، ڏاڍ ۽ ڏم کان نفرت ڪندو آهين ته تنهنجو خيال ان جي برخلاف چڱاين ۽ نيڪين جي انتهين ڏانهن هوندو آهي. بيوقوفيءَ واري رحمدلي دانشمندي واري ڏاڍ کان وڌيڪ خراب هوندي آهي. سياڻو صحافي تنهنجي سوچ کان غافل ڪونه هوندو آهي، کيس اها خبر هوندي آهي ته تو اڳئين محاذ تي ڪيترو ڪيس ۽ ڦهر ڪيو هو. اهي هنن ڳالهين کان پوريءَ ريت باخبر هوندا آهن. جڏهن جنگ شدت اختيار ڪري وٺندي آهي ته هڪ فوجي سپاهي به جذباتي طور گهڻو اڳتي نڪري ويندو آهي. توهان اهڙيون ڳالهيون پڙهيون هونديون، اهڙيون ڳالهيون ان وقت تائين بار بار ٻڌيون وينديون آهن ۽ بار بار پڙهيون وينديون آهن، جيستائين ڪو ڪمزور فوجي جنرل عام راءِ تي توجهه نه ٿو ڏئي، جنهن کي عام طور پريس جو طوفان سڏي سگهجي ٿو يا جيستائين ٻي خبر عوام جو ڪنهن واقعي بابت اعتماد جڙي ۽ جنرل جي اهڙي پڙي ڪم کي ننڍي جيڪو هن پنهنجو منصوبي فرض سمجهي سرانجام ڪيو آهي يا اهو ڪم ڪيو آهي جيڪو هڪ جنرل جي حيثيت ۾ کيس ڪرڻ گهربو هو. اهڙا واقعا گهڻا ٿي گذريا آهن ۽ ايشيا ئي ماڻهن امڪانن کي ڏسي

منصبي فرض ادا ڪيو آهي. هڪ جاگيردار پنهنجي منفي چال چلت جي ضمانت لاءِ پنهنجا پٽ راجا وٽ رکندو آهي. اهو جاگيردار تي مدار رکندو آهي ته پٽن جي سلامتيءَ خاطر راجا جوهر حڪم اڪين تي رکي سرانجام ڏئي پر هتان جا سردار روم جي سردارن جيان صاحبِ ڪردار ڪونه هوندا آهن جو پنهنجي پٽن کي قربان ڪري پنهنجي ڌرتيءَ ۽ عوام جي بهتريءَ لاءِ سڀ ڪجهه ڪري چڪا هوندا آهن. اسان انگريز جڏهن پنهنجا پٽ ڪنهن بادشاهه جي دربار ۾ ضمانت طور موڪليندا آهيون ته اسان جون دليون ڌڪاريون ڪونه هونديون آهن. اسان کي اها پڪ هوندي آهي ته اسان جي پٽن کي سٺو ڪارايو پياريو ويندو. سندس سهڻي نموني سار سنڀال ٿيندي رهندي هڪ بهتر فوجي سپاهي ٿيڻ لاءِ کين پڙهايو ۽ سيکاريو ويندو پر فوجي سردار کي جڏهن به موقعو ملندو آهي ته پنهنجو لشڪر وٺي اچي بادشاهه جي سامهون ٿيندو آهي.

سائين جان بل! مان اوهان کي گذارش ٿو ڪريان ته ڪڏهن مقتولن جي سرن جا مينار نه تعمير ڪرائجن وري ضمانت طور رکيل منهنجي پٽن کي ڦاهيءَ تي لڙڪائجو. ٻي ڳالهه ته جڏهن مان اوهان کي ڪا گذارش ڪريان اها قبول ضرور ڪجو ۽ ٿوري گهڻي رعايت ضرور ڪجو. مثال طور ته جيستائين اسان نون فتح ٿيل علائقن جي ماڻهن جي قتل عام کان لنوائيندا رهون، تيستائين انهن کي ايتري مناسب سزا ڏني وڃي، جنهن جا هو حقدار آهن. تون اهڙن ماڻهن کي جنگي قيدي بنائيندين پر مان سڄن ۽ ڪنگال ماڻهن کي لڪڻ سان ڪٽائيندس. پر دولتمند ماڻهن مٿان ڏنڊ رکندس ۽ رقم وصول ڪندس. هتي دشمن ڌر جي مسلمانن کي ڦاهيون ڏئي انهن جي لاشن کي ساڙي رک ڪرڻ جو رواج آهي، تنهن ڪري مان به ائين ڪندس. اول لاشن جي ساڙڻ جو بندوبست ڪري پوءِ مسلمان دشمنن کي ڦاهيون ڏيندس. اهڙي ريت مون کي رڳو ڦاهين ڏيڻ مان ڪهڙو لطف ايندو، جيتري قدر پنهنجي دربار ۾ ضمانت طور ڪنهن جي پٽن کي رکڻ جو سوال آهي ته مان ان وقت گونگيءَ وضاحت جو مظاهرو ڪندس، جنهن جو مطلب ڪجهه به ڪونه ۽ سڀ ڪجهه به هوندو. يعني مان ان سوال تي اهڙو عمل ڪندس، جهڙو رنگ منهنجي اکين کي نظر ايندو. جيتري قدر فوجين کي سزائن ڏيڻ جو تعلق آهي ته انهن کي توپ جي ناليءَ ۾ وجهي گولي سان اڏائڻ جو حڪم ڏيندس، ڇاڪاڻ ته اهو هڪ فوجي لاءِ ڦاهي ڏيڻ کان

وڌيڪ عزت ۽ فضيلت وارو آهي. ان کي ننڍڙيءَ گوليءَ سان مارڻ سندس وقار کان گهٽ حيثيت رکي ٿو.

سائين جان بلا هائي اڃ ته تنبوءَ ڏانهن موٽي هلون ۽ خوبصورت يادگيري جي نشي کان لطف اندوز ٿيون. مون کي ماضيءَ جون تلخيون، تقريرون ۽ آديش جا ٻول ياد آهن.

توڪي خبر آهي ته اهو تنبو ڪٿي نصب ڪيل آهي، هي ڳاهه ڏس جيڪو ڏاڍو سائو ۽ چمڪدار آهي، هتي بيٺل ٻوٽا ڀرپاسي وارن ٻوٽن کان ڪجهه ڊگهيرا آهن. هو ڏس سو ڪن ماڻهن پنهنجي جهونڙن مائٽن سان پنهنجي ڪم ۾ رڌل آهن. پر هنن کي اهڙيون ڳالهيون نه ٻڌائجان جو هو جنن پوتن جي هجڻ جو گمان نه ڪن. مان انهن مان هڪ کي ڏسي ۽ سندس آواز به ٻڌي رهيو آهيان. اهي ته جڻ ڄامڙا لڳي رهيا آهن، جيڪي شايد ساري رات تائين هتي موجود رهندا.

گدڙ اوائ ڪري توهان کان چرڪ ڪڍي ڇڏيو آهي. اهڙي پوائتي آواز کان ته اوهان پورو مهينو ڇنڊا رهيا آهيو. توهان جي آڍ گدڙن جي اوائ کان گهڻو ڊڄندي آهي پر شينهن جي شڪار جي شوقين رهي آهي. توهان ٻڌو ته هتان جي گدڙن جي اوائ ڏاڍي سريلي ٿيندي آهي. محسوس ائين ٿيندو آهي جڻ ڪو انگريز جوان پنهنجي محبوبه جي دريءَ جي سامهون بيهي ڳائي رهيو آهي.

چنڊ به ڏسو ڏاڍي شاندار طريقي سان چمڪي رهيو آهي. هوا جي به تڌڙي هير لڳي رهي آهي جو بيٺي ننڊ ڪنيو پئي وڃي. وايو منڊل ايڏو سهڻو آهي جو ڪئمس آرس Camis Aureus ڏسي ته موج ۾ اچي وڃي جيڪڏهن اوهان تنبوءَ جي در کان ٻاهر ليڪو پائي ڏسندا ته گند غلاظت ڪاٽڻ وارا جانور هيڏي هوڏي ڦرندا گهرندا ڏسڻ ۾ ايندا. ٿورو وقت بيهي هيڏي هوڏي واجهائيندا ته چوند ته مڙني خير آهي ۽ هيٺ نوس نوس ڪري ڊوڙون پائن ٿا ۽ پاڻ ۾ ائين ڪيڏن ٿا جڻ ٻليءَ جا پونگڙا هڪ ٻئي سان ڪيڏندا آهن. هڪ چاهين رنگ جي جانور اچي اسان جي تنبوءَ کي پاسو ڏنو آهي. شايد هو اسان جي سلامي ڀرڻ لاءِ آيو آهي. سندن آواز ائين جڻ ڪو ماڻهو سڪرات جا گهوگهرا هڻي رهيو آهي. ڪي وري وڏو آواز ڪري رهيا آهن جڻ ڪنهن ڏک جو ماتم ڪندا هجن. اهي جڻ سندن نفرت جوڳا تهڪ آهن. اهي جانور جڻ اوجاڳيل ۽ ڪاوڙيل مسافرن کي ڏسي پنهنجي جذبن جو اظهار ڪري رهيا آهن.

مون کي ياد پوي ٿو ته فرينچ ٻولي ۾ به هڪ ۽ ٻن... وارن لفظن جو هڪ سلسلو آهي جيڪي پاڻ ۾ گڏجي بلڪل ٻي ٻوليءَ جو آواز ڏيندا آهن. جهڙوڪ:

واه-واه-واه.

مون کي مثل هندوءَ جي باس اچي رهي آهي

ڪٿي- ڪٿي ڪٿي...ي

هتي- هتي هتي...ي

سائين جان بل! اوهان پهرين ۽ ٻي ست تمام ٽڪڙ سان چئي ڏسو ته ڪٿي Where ۽ هتي Here جي ايارن ۾ هه (h) جو آواز ائين محسوس ڪندا ڄڻ آئرلئنڊ جو ماڻهو اوهان کي لڪڻ اولارڻ وقت اچاريندو آهي، ان وقت هو وچ واري ”حرفِ علت“ وٽ ٿورو ساھ ڪڍندو آهي. ٿوريءَ مشق ڪرڻ کانپوءِ اوهان ڏاڍي سولائيءَ سان گدڙ جهڙي سريلي اونا ڪري سگهو ٿا، يعني مسٽر بل! پنهنجي ننڍڙن گابڙن ٽوپڙن جي آڏو اوهان جڏهن گدڙ جي مٺڙي سر واري اونا تي مهارت حاصل ڪري ورتي ته اوهان ان مان ڏاڍو لطف اندوز ٿي سگهندا. ان وقت اوهان کي هي کليل پٽ، چنڊ جي کير جهڙي چانڊوڪي ۽ ٿڌڙي نيٺ نار هير توهان کي ڏاڍو ياد ايندي

قليلي ڏئي هيٺ روانو ٿي سڌيرڻ جي ماڳ وٽ پهچڻ ۽ ويڳي ماءُ

اسان کي صبح جو سويل سفر جي ابتدا ڪرڻ گهرجي. سورنهن ميل سفر ڪرڻ کانپوءِ نيرن ڪنداسون. ان کان وڌيڪ چوڏهن پنڌ هڻي سڌيرڻ جي نالي هڪ ماڳ وٽ پهچنداسون. ڏيپرو اتي ڪنداسون ۽ آرام به ڪنداسون. اسان سفر قليلي وهڪري جي ڪنار سان ڪنداسون. مان اوهان جو هن درياه ڏانهن ڌيان ڇڪائڻ چاهيان ٿو، ڇاڪاڻ ته ڪيترين ڳالهين ڪري هي وهڪرو ڏاڍو اهم آهي. هنن مان هڪ نئين ۽ ٻي پراڻي قليلي آهي. اهي ٻئي وهڪرا انڙپور ۾ مياڻي جي وچ تان سنڌوءَ منجهان ڪاٻي ڪناري مٿان ڦٽي نڪرندا هئا. پراڻي قليلي هاڻي سڪي وئي آهي، جيڪا نئين قليليءَ کان ٿورو اتر مڪيه وهڪري مان نڪرندي هئي. سندس ڊيگهه چاليهه ميل ۽ ويڪر 35 فوٽ هئي. ڪٿي ويڪر ۾ بيٺي به ٿي ويندي هئي ۽ ڪٿي گهٽجي وڃي اڌ ٿي بيهندي هئي، ڪڏهن ته سندس ويڪر هڪ ميل ٿي ويندي هئي. منجهس ور وڪڙ به تمام گهڻا هئا. ڪٿي اهي تمام سوڙها وڪڙ ڏسجن ٿا. معلوم ائين ٿي رهيو آهي ته اهو وهڪرو رڪجي رڪجي هلندو هو پر پوءِ سنڌوءَ جو ذري گهٽ اڌ پائڻي ڪٿي ايندو هو جيڪڏهن ڪي اڳواٽ قدم کڻبا ته هي هڪ وڏو درياه بڻجي سگهي ٿو. هن جي ٻنهي پاسن کان ڪپر وڏا ۽ ايڪيرا آهن. ترو ڪڙپي وانگر پڪو آهي. جتي هي وهڪرو ميل کن ويڪرو ٿي ويندو آهي ته اتي ننڍا ننڍا ٻيٽ به نظر ايندا آهن، انهن جو لت تيز هوا ڪري هيڏانهن هوڏانهن اڏامندو رهندو آهي. پاسن سان ڪٿي ميل کن موڪريون تازي پاڻيءَ جون خوبصورت ڍنڍون به هيون، خريف ۽ ربيع جي پوکي راهيءَ لاءِ تمام گهڻو

پاڻي هوندو هو. هي ڏند پوکيءَ راهي جي مقصد سان ڪانه بنائي وئي پر قدرتي هئي جنهن وسيلي آبپاشي جو مقصد حاصل ٿي ويندو هو.

سنڌ ۾ به هند وانگر پوکيءَ جون ٻه موسمون آهن جن مان هڪ ربيع آهي جيڪا سياري ۾ پوکبي آهي ۽ چيت ۾ لڻبي آهي. هن موسم ۾ ڪڻڪ، جَوَ، تيلي، بڇ، چڻا، مٿر، ڪمند، تماڪ ۽ سايون ٻاجيون پوکيون وڃن ٿيون. خريف وارو فصل چيت ۾ پوکبو آهي ۽ سياري ۾ لهندو آهي. جنهن ۾ وڻ، جوئر، ٻاجهري، نير سائون، مختلف گاه، زعفران، مڇن، سوٺف، وڏف، مصالح، ڦودن، اڇو جيرو، ڏاڻا، ڳاڙها مرچ، ڏوڏي پنگ، سفا، بصر، پالڪ، ٿوم، گجرون، موريون، گوگڙون، هرڀو (ميتي)، واڱڻ، چڪو وغيره. هنن مان هي فصل آهن جيڪي جون ۾ پوکبا آهن ۽ فيبروري ۾ لهندا آهن. وري آڏاڻن فصل به هوندا آهن، جيڪي اپريل ۾ پوکبا آهن ۽ آگسٽ ۾ لهندا آهن جن ۾ جوئر، شامل آهي، مڱ ۽ موٽ به آڏاڻن فصلن ۾ شمار ٿيندا آهن. ٻين مسلمان ملڪن ۾ ربيع جو فصل آڪٽوبر کان شروع ٿيندو آهي ۽ اپريل ۾ پڇي تيار ٿيندو آهي. جڏهن ته خريف جو اپريل ۾ شروع ٿيندو آهي ۽ فيبروري تائين لهي ختم ٿي ويندو آهي. اهي موسمون شمسي ڏينهن مطابق هونديون آهن، ڇاڪاڻ ته قمري سال ڦرندو گهرندو رهندو آهي.

هتي درياھي پاڻي زمين جي مٿاڇري کان هيٺ هوندو آهي ۽ پوکي راهي ڪرڻ جي مقصد سان نار ڇاڙهيا ويندا آهن. اهڙيءَ ريت ڪن جڳهن تي ٻه ڪٽي ٿي ڪٽي وري چار نار گڏ وهندي ڏنا ويا آهن.

هيءَ علائقو جڻ قديم مصر پيو معلوم ٿيندو آهي. هاڻي سرد ۽ خشڪ موسم آهي پر سنڌوءَ جي ڪناري سان ساري جوءَ پوکي راهيءَ ڪري ساڻي ڏسبي آهي، باقي ٻيون زمينون دڪن جي علائقي وانگي غير آباد ٻيون هونديون آهن. پلين بنين تي شڪار گاه قائم ڪيا ويا آهن. وڏن ٻيلن ڪري چوڌاري ساوڪ ڏسڻ ۾ ايندي آهي. ڪٿي ڪٿي جهوپڙين، منهي ۽ لانڍين جي شڪل ۾ ماڻهن جا گهر به نظر ايندا آهن. اهڙا گهر اسان ڪراچي کان ڪوٽڙيءَ تائين فوجي پيش قدمي دوران به ڏٺا هئا.

مٽي مهيني جي وچ تائين ڇاڙه وارو پاڻي سنڌوءَ جي پاڇاڙ تائين پهچي ويندو آهي. درياھ جو هي پهريون لڙهو هارين کي خبردار ٿيڻ لاءِ هڪ چٽاءُ هوندو آهي. هفتي کن اندر درياھ جو پيٽ ڇاڻي پاڻي مٿي چڙهڻ شروع ڪندو آهي. انهيءَ وقت درياھ جي ٻنهي ڀرين سان هارين جي هلچل مڃي ويندي آهي. يورپ ۾ هن کي پهرين درجي واري ڇاڙه First rank جي

نالي سان سڏيو ويندو آهي. ماڻهو هڪ گهڙي به ويهي ڪونه وڃائيندا آهن. واڍا ساري ٻاٽر جي مرمت ڪري نيڪ ڪري ڇڏيندا آهن. ٻڻ ٽوڻين تي ڪانچُ بيهاري ويندي آهي، جنهن جي وچ تي چگر جي مٺي ڦرڻ لاءِ ڪاٺ جو مڪڙو نوڪيو ويندو آهي. گاڏي ڏانڊن جي مدد سان جڪڙ کي ساڄي کان کاٻي ڦيرائيندي آهي. چڪر اڏڻ جي مدد سان چڪري کي ڦيرائيندو آهي. جنهن کي وري ڏندا هوندا آهن. هي چڪري پنج ست فوٽ ڊگهي ۽ مضبوط لٺ سان ڏينگي کي ڦيرو ڏيندي آهي ڏينگهي وارو لٺ جو پاسو گهڻو ٿلهو هوندو آهي، جنهن جي چوٽي جهلڻ ۾ نڪتل ڪانچي ۾ ڦرندي رهندي آهي. لٺ جي ٿلهي مٿس واري جڳهه تي اڀارن، ڦرهن ۽ ونگين جي مدد سان ڏينگو جوڙي راس ڪيو ويندو آهي، جنهن تي رکيل مالھ ڦرندي آهي، جنهن ۾ لوٽا يا ڪنگر تول هوندا آهن. هي هڪ ڪاٺ جي مشين آهي، جيڪا ڏانڊن جي مدد سان ڪم ڪندي آهي ۽ پاڻيءَ هيٺان چڪي مٿي آڻيندي آهي. ڏينگي هيٺيان پاڙچ ۽ ان جي هيٺان نيسر لڳل هوندي آهي. لوٽا مالھ وسيلي هيٺان ڪوٽيل ڪوهاڙي مان ڀرجي پاڙچ وٽ پهچي پاڻ ٿي خالي ٿي ويندا آهن. پاڙچ وارو پاڻي نيسر ۾ پوندو آهي جيڪو وهي وڃي اڏ ۾ پوندو آهي. درياھ جو پاڻي ٻهيءَ وسيلي ڪوهاڙي ۾ آندو وڃي ٿو اهڙيءَ ريت ڏينگهي کي ٻاٽر به سڏيو ويندو آهي.

پاڻيءَ جي وڏي ڇاڙهه اچڻ تائين فصل تارتي ويندا آهن. ٻنيون پليون آهن، تنهنڪري فصل اسرندي دير ڪونه ڪندو آهي. چوڌاري زمرد جهڙيون سايون پوکون نظر اينديون آهن. درياھ جي ڪنار سان باغن جي به بهاري لڳل هوندي آهي. هوا تي مختلف ميوا لامن ۾ ائين پيا لڏندا آهن جڻ پينگهه تي ٻار لڏي رهيا هجن. پوکن جي ساوڪ سان باغن جي سونهن به گڏجي ويندي آهي. تو واڱڻائي رنگ جا انجیر ڏنا هوندا. پر هتي سنڌ ۾ سائي رنگ جا ٿيندا آهن. هتي گدامڙي جهنگ جهڙ ٿيندي آهي. پر ڪٿي باغن جيان پوکي به ويندي آهي. توکي گدامڙي جا ساوا ڇهڇُ وڻ ڏسي تعجب ٿيندو ته اهي ايترا ساوا ڪيئن ٿيا آهن. توتن جا وڻ واهن جي ڪناري سان موجود آهن. انهن جاين تي ڏسبا آهن، جتي پاڻي ويجهو هوندو آهي، هتي ڦارها به گهڻا ٿيندا آهن، جيڪي ڪاڻڻ وٽان هوندا آهن. سنڌ ۾ ڪيلو به گهڻو ٿيندو آهي پر هندستان جي ڪيلي جهڙو منو ڪونه هوندو آهي پر پوءِ به ان جو ساءُ سٺو آهي ۽ سٺي خوراڪ آهي، صوف به ٿيندو آهي، جنهن جو ساءُ سواد ايترو سٺو ڪونه هوندو آهي. هي اونھاري جي صوف جي

جنس آهي، اهڙي ساڳي جنس يورپ ۾ به گرمين جي رُت ۾ ٿيندي آهي. باغن ۾ انگور يا ڍاڪ به ٿيندي آهي پر اتر جي جابلو ملڪن ۾ ٿيندڙ انگور جي ذاتي کان گهٽ ٿيندا آهن. هتي ڪٿا ۽ منا ليمان به موجود آهن پر نارنگيون ڪونه آهن. سيتا ڦل به ٿئي ٿو، چڪو به ٿيندا آهن. اهڙي طرح زيتون ۽ جمون ٿين ٿا. باغن ۾ ووڊ ائپل Wood Apple ۽ روز ائپل Rose Apple جو ڦل به نظر ايندو آهي، جيڪو پوئين دور ۾ سنڌ پهتو آهي. اهڙيون شيون ٽالپرن جي باغن ۾ ڏسبيون آهن ۽ حيدرآباد جي اوسي پاسي ٿينديون آهن. ڏاڙهون جو ڦل به ڏسبو آهي، جيڪو ساءَ ۾ سٺو ڪونه هوندو آهي ۽ پٿر جهڙو سخت ٿيندو آهي. پير ته گهڻا ٿيندا آهن ليڪن انب تمام پلو ٿئي ٿو، جيڪو هتان جي ماڻهن جي کاڌي پيئي ۾ شمار ٿئي ٿو.

توڪي چوڌاري نارن جا رينگات ٻڌڻ ۾ ايندا ۽ سائين پوڪن جا توڻنگن جا توڻنگ هوندا. امن امان ۽ شانتِي هوندي، چوڏس سکر ۽ سٺائي جون ڳالهيون ٻڌبيون. جيڏانهن ڪيڏانهن ڌنارن جون هونگارون ۽ تنوارون هونديون، جيڪي ڳاڻو ۽ ماهيو مال چاريندا ۽ بڪرين جا ڌڻ پهرائيندا رهندا آهن، ٻئي پاسي کان هاري پيهن تي چڙهي ڪنڀاڻي وسيلي ڳوڙها هڻي جهار ٿيندا رهندا آهن.

هاڻي اسان موتي وري به نيل Nile يعني سنڌوءَ ڏانهن موٽي اچون ٿا. چاڙهه جي موسم ۾ هتان واهن ۽ ٻين آبي وهڪرن جي ڀرپاسي ڏاڍا سهڻا مانڊاڻ منڊجي ويندا آهن. هنن جي ڪنارن واقع ڳوٺ ۽ شهرن ۾ رونقون لڳي وينديون آهن. پيرين، ٻيرن ۽ ڪنڊن جي ساون ۽ اوچن وڻن جي وچ تي پيرن فقيرن جا چوني سان لنڊيل اڇا قبا ڏاڍا خوبصورت لڳندا آهن. هنن واهن جي ڪنارن تي نوجوان ناهوڪا ڪپڙا پايون ڏاڍا هار سينگار ڪيون وينا ڪچهريون ڪندا ۽ پري کان مردن ۽ عورتن کي واه ۾ وهجندي ڏسندا آهن. گهاٽن ۽ پٽن وٽ به ماڻهن جا ميڙاڪا لڳل هوندا آهن. گهڻن گهيڙن وٽ شام جو ماهيو مال به گذرندو آهي.

ڦليلي وچولي واري سنڌ جو هڪ مکيه وهڪرو آهي. هتان جا ماڻهو ٻڌائيندا آهن ته سنڌوءَ جو اولهه پاسي ڏانهن سرڪي وڃڻ کان اڳ ان درياهه جو مکيه وهڪرو هو پر افسوس جي ڳالهه اها آهي جو سنڌوءَ جي رخ مٽڻ جي تاريخ تي اڃا تائين ڪنهن به تحقيق ڪانه ڪئي آهي.

مان پنهنجي راءِ جو اظهار هن ريت به ڪري سگهان ٿو. جيڪڏهن هن علائقي مان ڪو گهرو ۽ ويڪرو درياهه ڪلاسڪ هئڻ جي دعويٰ ڪري

سگهي ٿو ته اهو فقط سنڌو آهي. هن درياھ لاءِ چيو ويندو آهي ته سنڌ جي مٿاڇري جي هر ٽن چئن ميلن تي هن جو پراڻو ٻيٽ ڏسبو آهي. اهڙيون ڳالهيون اعتبار جوڳيون به آهن.

سائين جان ٻُل! اهو گهاٽو پيلو ڏس جنهن جي ڪجهه حصي کي ڀٽ ڏنل آهي. ڪجهه حصن تي ڏينگهرن جو لوڙهو ڏنل آهي. اندر بيلي ۾ ٻٻرن، ٻٻرن باهه ۽ لون جا وڏا وڏا ڏسجن ٿا جيڪي ڏاڍا ساوا آهن. هي پيلو سنڌوءَ جي ڪناري سان نيٺ نهار تائين يڪو هلندو وڃي ٿو. وڏي چاڙهه دوران جڏهن سنڌو ڀريون پائيندو ۽ کائيندو اڳتي وڌندو آهي ته انهن ٿلهن وٿن کي به پاڻ سان گڏ وهائي ويندو آهي. ڏسو ته درياھ جي ٻيٽ ۾ سڪل باند انهيءَ ڳالهه جي ثابتي آهي جيڪا هڪ ڀوت وانگي سٽي پئي آهي. شڪار گاهه فارسي ٻوليءَ جو لفظ آهي. ان جي معنيٰ آهي وندر خاطر جانورن کي مارڻ. سنڌي ٻوليءَ ۾ هن جهنگ کي پيلو سڏيو ويندو آهي، جنهن ۾ ڪي خاص ڳالهيون هونديون آهن. هن قسم جي شڪارگاهن سان لاڳاپيل ٻيلا درياھ واهڙيا ڪنهن درياھي ڦاٽ جي ڪناري سان واقع هوندا آهن. هنن پيلن هيٺ آيل زمين پلي هوندي آهي. پاڻيءَ جي اهڙن وهڪرن مان واهيون، ڪڙيا ۽ گئس کوٽي بيلي جي ڪنڊ ڪٽڇ ۾ چاڙهه وارو پاڻي پهچايو ويندو آهي. اهو چوڻ غلط ڪونه ٿيندو ته شڪارگاهن واريون زمينون سنڌ جون پلي ۾ پليون زمينون آهن. ٽالپر جي حساب مطابق شڪار ڪيل هڪ هرڙ کين 80 پائونڊن ۾ پلڻ پوندو آهي. اسان جا انگريز به هن قسم جي سندن بيانن کي اجايو وڌاءُ به ڪونه سمجهندا آهن. جيڪڏهن اهي پليون ٻنيون آباد ٿين جنهن مان غريبن کي روزگار ملي وڃي ها ته ٻئي پاسي کان سرڪار کي ڍل محصول حاصل ٿئي ها. سڀ شڪارگاهه سرڪاري ملڪيت سمجهيا ويندا آهن. حڪمرانن جو هنن شڪارگاهن سان هڪ جذباتي لاڳاپو هوندو آهي. هنن شڪارگاهن تي تمام گهڻو خرچ به ڪيو ويندو آهي، تنهنڪري اوهان به هنن کي همدرديءَ جا به لفظ چئي سگهو ٿا. هنن جهنگن جي حفاظت به نهايت خبرداري سان ڪئي ويندي آهي. هڪ ٽالپر ڳالهيون ڪندي هي حقيقت ٻڌائي هئي ته اسان هنن شڪارگاهن سان پنهنجي زال ۽ اولاد کان به وڌيڪ پيار ڪندا آهيون. حقيقت به ائين آهي، سندن اهڙا بيان ڪيترن ئي انگريز سياحن قلمبند ڪيا آهن. پر سنڌ جي هن موضوع تي اڃا تائين ڪنهن به ڪو ڪتاب ڪونه لکيو آهي ته هن خوشحال ۽ سڪتي ستابي ملڪ کي ٽالپر حڪمرانن هٿ سان وٺي تباهه

برباد ڪيو آهي. هتان جي ماڻهن جي اجائي وڌاءَ کي جيڪڏهن سوچيو ويچاربو ته معلوم ٿيندو ته بروج انگريزن وانگي پنهنجي شڪارگاهن جو تمام گهڻو خيال ڪندا آهن. اتر سنڌ ۾ ساڳيو حال هو. جيڪڏهن ڪو ماڻهو غلطيءَ وچان شڪار گاهه ۾ ٽپي ويندو هو ته هن لاءِ ڌرتي ٿامون ٿي ويندي هئي. هن جي مٿن مائتن جو جيئڻ به جنجال ٿي ويندو هو. وحشانيت ۾ هو انسانيت جو ليڪو ئي لتاڙي ويندا هئا پر جيڪڏهن رابن هودس Rabin Hoads ۽ لتل جانسن Little Joahns جهڙو بي ضرر ماڻهو پيلي جي ڪنهن وڻ جي چانو هيٺان راند کيڏندو ته اهو به ٽالپرن جي ٽپ ۽ بي سزا کان بچي ڪونه سگهندو هو. پر سائين جان بل! جيڪڏهن اوهان هنن ماڻهن تي اجايا الزام هڻندا ۽ مٿن ڪاوڙ جو اظهار ڪندا ته ڇا ٿيندو. توهان به مهرباني ڪري پنهنجي خاندان جي رڪارڊ جا هڪ يا ٻه صفحا ته پڙهي ڏسو جيڪي ڦهر ۽ ڪيس ۾ ڪارا لڳا پيا آهن. مينهن چيو هو ڳئون کي هل ڙي پڇ ڪاري! توهان جو ته ڪودو ئي ڪوهه ۾ آهي. لٻاڙين پيا هڻو ته اسان مغربي علم پڙهي روشن ضمير ٿي ويا آهيون. اها ڪلهه ڪلهوڙي جي ڳالهه آهي جيڪا توکان ڪانه وسري هوندي. تنهنجي گهر جي پاتيءَ ۽ انگلينڊ جي هڪ وڏي جج هڪ اهڙي بدبخت ماڻهوءَ کي ڦاهيءَ تي لڙڪايو هو جنهن پنهنجي مائٽ جي شڪارگاهه ۾ ٽپي چوريءَ شڪار ڪيو هو ۽ ڪيس راڪي ڏسي ورتو هو. پوءِ ٻنهي وچ ۾ تون ڇا تون ڇا شروع ٿي ويئي هئي ۽ چور شڪاريءَ جي هٿ ۾ جهليل چاقوءَ سان شڪارگاهه جي راڪي جو هٿ ويڄي ويو هو. پوءِ ته ڪاري واري ٿي وئي مغرب جي وڏي پڙهيل ۽ مهذب جج سندس ننڍڙن ٻارن تي رحم ڪري فقط ڦاسي ڏئي ڇڏي هئي.

پر هنن شڪارگاهن کان اسان به نفرت ڪريون ٿا. پر ٽالپر حڪمرانن کان پڇيو ته اهي هنن شڪارگاهن سان ڪيترو پيار ڪن ٿا. اسان کي چڱيءَ ريت ڄاڻ آهي ته اهي باند جبلن تان ڪسڪي اچي درياهه جي پيٽ ۾ ڪونه ٿا پون. پر جڏهن درياهه پائيندڙ ڪندو آهي ته ڌرتيءَ هڪ وڏي پڪ سان گڏ پيلي يا شڪارگاهه جا وڻ اچي درياهه جي تيز وهڪري ۾ ڪرندا آهن جيڪي هاڪارڻ وارن آڳوٺن لاءِ وڏو آزار بنيل آهن. اسان ٽالپرن کي چيو هو ته درياهه ۽ شڪارگاهن جي وچ تي ٻارنهن فوت وڻي ڇڏي وڃي جيڪا ماڻهن جي اچڻ ويڃڻ لاءِ ڪم اچي. ٻي ڳالهه ته آڳوٺن ۾ ڪم ايندڙ ٻارڻ جو ڪاٺ به انهن بيلن مان وڌي ڪم آڻيو آهي. پوءِ ته شڪارگاهن جي مالڪن وٺي رڙيون ڪيون ۽ چوڻ لڳا ته توهان انگريز

اسان جي شڪارگاهن جي، هٿ ڏوٽي ڪڍ پيا آهيو ۽ انهن کي ناس ڪري پوءِ ڍنگ ڪندا. اسان کين ورائيو هو ته قدرت جي آڱر مقدر کي رستو ڏيکاريندي آهي. هن ڳالهه جو مطلب هو ته اسان جو چاهيون ٿا ڪري گذرنداسون ۽ اها اوهان جي لاءِ سزا آهي ته شڪارگاهه اسان وٽي رهيا آهيون ۽ اوهان پنهنجي زالن کي سينن سان لايو. اوهان به غريب ماڻهن کي گهرن مان زوري لڏائي شڪارگاهه بڻايا هئا. ان کانپوءِ به تالپر ته نه ڪي نه ڪوٽ ڏئي بيهي رهيا ۽ پنهنجي ڳالهه تان پوئتي هٽڻ لاءِ تيار ڪونه هئا. اسان به پنهنجي ڳالهه تي ڳت ڏئي بيهي رهياسون. هو سودو نه سٺن اسان جو وري اٿل تي زور.

سائين جان بل! توهان انهن کي قابل قبول سمجهندا نه وري انهن جي ساراهه ۾ به ٻول ٻولي سگهندا ته هنن جي دشمنيءَ مان نه وري دوستي مان ڪو آسرو. اهڙيون ڳالهيون مان فقط تنهنجن ويجهن متن مائٽن لاءِ ڪري رهيو آهيان. جيڪي فرينچن ۾ اٽليءَ وارن وانگي ٻارهن ڀاڱي هڪ آهن. جڏهن ته تنهنجا پاڙيسري اسڪاٽلينڊ وارا لوڙهي جي پٺيان ڏسڻ جا عادي ڪونه آهن. اهي اهڙا انسان آهن جن جي وجود اندر اصول ۽ ان تي عمل ڪرڻ جهڙيون پليون ڳالهيون خلقي طور موجود آهن. تون اهڙيون ڳالهيون فقط ماڻهوءَ نه پر پکين لاءِ چئي سگهين ٿو جن کي هلڻ لاءِ به پير به آهن، اهڙيون ساڳيون ڳالهيون چوپائي جانورن لاءِ به چئي سگهين ٿو. تون ساڳيون ڳالهيون ولايتي ماڻهو ۽ جرمن لاءِ به چئي سگهين ٿو جيڪي فئشن جا شوقين آهن پر تنهنجون اکيون اهڙين ڳالهيون کي پسند ڪونه ڪنديون پر تون سنڌ جي تالپر حڪمرانن جون شڪار ڪرڻ واريون ڳالهيون مورڳو پسند ڪونه ڪندين، جنهن جو ڪارڻ به ساڳيو آهي. اوسير وارا ماڻهو بوهيارو شڪارگاهه جي گهاٽي ڪُهي ۾ وينل شڪاري جانورن کي ٻاهر ڪڍڻ جي ڪوشش ڪندا آهن، جن سان گڏ ڪاڍا ڪتا به هوندا آهن، جيڪي جانورن کي ڏسي ڇهڪاريندا آهن. پر ان کي جهلڻ جي ڪوشش ڪونه ڪندا آهن. اهڙي طرح ماڻهو تڙ ڪندا اڳتي وڌندا ويندا آهن ۽ اوسر سوڙهو ٿيندو ويندو آهي ۽ شڪاري جانورن کي ان طرف ڏانهن تڙيندا آهن، جتي شڪار ڪرڻ وارو تالپر مير هڪ ڪُڏڻي ۾ لڪو وينو هوندو آهي، جيڪا زمين کان به ٿي هٿ مٿي ڪري ٺاهيو ويندو آهي. کيس سادا ڪپڙا پاتل هوندا آهن، جڏهن ته شڪاري جانور سوئر، ڦاڙها، هرڻ، ڪارا هرڻ لڳل جهنگل ۽ وڏي ۽ اتاهين لوڙهي ڪري شڪار جي تاڙ ۾ ڪُڏڻي اندر وينل

شڪاري واري طرف کان سواءِ ڪاڏي وڃي ڪونه سگهندا آهن، جيڪي شڪارگاهه ۾ نڪتل پنهن ۾ پاڻ ۾ اچي ٽڪرائبا. اهو شڪار نه پر جانورن جو ڪوس هوندو آهي، ڇاڪاڻ ته شڪاري پندرهن ويهن جانورن جي ولر ۾ بندوق جو فائر ڪندو آهي جيڪي شڪاري جي ڪڏڻي کان ڏهن پندرهن قدمن جيتري وڌي تي ويجهو هوندا آهن. بندوق جي ڌڪ کان فقط اهي جانور بچي سگهندا آهن جيڪي تيز رفتاريءَ سان چوٽال پڇندا وڃي شڪار جي گهاٽي ڪهي ۾ لڪندا آهن پر ڪڏهن وڏي شڪار ڪرڻ جي ارادي سان شڪار گاهه ڏانهن ويندڙ پاڻيءَ جا ڪٽيا ۽ ڪس بند ڪيا ويندا آهن ۽ شڪاري مناسب جڳهه تي ڪڏڻي ۾ ويهي رهندو آهي. ويچارا ٻن تن ڏينهن جا اڃيا جانور پاڻيءَ لاءِ پريشان هيڏي هوڏي ڊوڙندا وٽندا آهن ۽ بندوق جي گوليءَ جو ڪاڇ ٿي ويندا آهن.

شڪار کان لطف اندروز مير ٿيندو آهي، باقي ٻيا ماڻهو ڏچي ۽ خوفناڪ جانورن جي منهن ۾ هوندا هئا. مير سان گڏ ڪڏڻي ۾ سندس پٽ يا ڀائٽيو به وينل هوندو هو جيڪو شڪار جي مقصد سان وينل ڪونه هوندو هو پر مير جي هٿ جي سڌائي جي تعريف ڪندو رهندو هو. واهه واهه قربان وڃان، ڇا ته ڌڪ آ. جڻ فرشتي گولي کي ڪٿي بلڪل ان جاءِ تي وڃي رکيو جتي لڳڻ جو اوهان جوارادو هو. صدف، اوهان جي ان آڱر تان جنهن بندوق جي ترگر کي چڪيو (1) توهان جو هٿ قدرت ٺاهيو ٿي شڪار ڪرڻ لاءِ آهي. جيڪڏهن جانور کان گولي گسي وئي ته ڪڏڻي ۾ وينل پٽ رڙ ڪري چوندو اهو هرڻ ته ڪو چوڻڪ چنڊو هو جنهن کي اوهان جهڙي ڀاڳوند جي گولي لڳڻ نصيب ٿي نه ٿي. جيڪڏهن بندوق پلي هوندي ته ڪنهن کي ان جي تعريف ڪرڻ جي جرئت ڪانه ٿيندي پر رڳو مير صاحب جي سڌي هٿ جي تعريف ڪرڻ جي اجازت هوندي آهي. ڪڏڻي ۾ وينل چوڪرو پنهنجي پيءُ يا چاچي جي سڌي هٿ جي ساراهه ڪندي ڪڏهن هيئن به چئي وٺندو آهي ته ”قربان تيان سرڪارا! ڇا ته اوهان جونشاني باز هٿ آجو گولي اڃا بندوق جي ناليءَ ۾ پئي هئي جو هرڻ ڏڙم. ڪڏهن هرڻ جي شڪار دوران خوفناڪ چيٽا به نڪري پوندا آهن. اهو ڏسي بلوچ سردار پنهنجي شڪاري ڪٿي کي جهلي وٺندو آهي. ان وقت چيٽ ۾ موجود هڪ ڏڦير، ڏڦو سڌو ڪري چيٽي تي وڃي پوندو آهي. اهڙا ڏڦير بلوچ نه پر سنڌي هوندا آهن چيٽو به ڏڦير تي گوليءَ جهڙي تيز رفتاري سان حملو ڪندو آهي. جيڪڏهن چيٽو مري پوندو آهي ته مير ان بهادر انسان کي رڳو شاباس چئي

ٽاٽو تاري ڇڏيندو آهي پر جيڪڏهن ڪو بهادر انسان چيتي سان موت واري
 راند ڪندي مري ويندو آهي ته مير سڳورو ان ڏانهن ڏسندو به ڪونه آهي.
 ڪڏهن وري بلوچ سردار اهڙي خوفناڪ چيتي کي اڳتي ڪري ڪڍي پر
 ويٺل مير جي منهن ۾ ڏيندا آهن ۽ چيتي کي تڪي پڇاڻڻ لاءِ شڪاري ڪتو
 به سندس ڪيڏ لائي ڇڏيندا آهن. جنهن جي هڪ هٿ ۾ ڍال ۽ ٻئي هٿ ۾
 تلوار هوندي آهي پر ڏڦير ۽ چيتي جو مقابلو ڀڙ ۾ برابر طاقتن جو مقابلو
 هوندو آهي. ڪاڏي چيتي جهڙو خوفناڪ ۽ طاقتور جانور ڪيڏانهن ويچارو
 ماڻهو پر هي ماڻهو چوٽ جا دٻير ۽ دلير ٿيندا آهن ۽ مرڻ جي آخري گهڙي
 تائين به چيتي سان چوٽ ڏيندا ايندا آهن. پر سڪرات کان تورو اڳ،
 سرڪي وڃي مير جي پيرن وٽ پهچندا آهن ته جيئن هو سندس بهادريءَ
 جي تعريف ڪري پر مير اهڙي بهادر انسان جي دليريءَ جي تعريف ڪرڻ ۾
 به ڪنجوس هوندا آهن. جيڪڏهن مير سخي هوندو آهي ته هڪ شال
 ڏانهس اڇلائيندو آهي، ٻيو مڙوئي خير. اهو هوندو آهي چيتي کي ڏٺي سان
 ماريندڙ بهادر انسان جو انعام. اتي بيٺل خوشامدڙيا ماڻهو رڙ ڪري چوندا
 آهن، صدقي ڇا ته شال آهي. ڇا ته نوراني شال آهي. بسم الله بسم الله پر
 جيڪڏهن هڪ ڏڦير چيتي جي مقابلي ۾ هار مڃڻ بدران موت قبول ڪندو
 آهي ته ٻيو بهادر ماڻهو ڏڦو ڪڍي ميدان ۾ لهي پوندو هو. ان وقت ڏڦير جي پٺي،
 مٿو ۽ پير اگهاڙا هوندا رڳو لنگوٽو گسيل هوندو اٿس. هو چريو ماڻهو ٻين
 چرين کي پيدا ڪري وٺندو آهي. ڇيڙا مير کي خوش ٿيندو ڏسي پاڻ به ڏاڍا
 سرها ڏسڻ ۾ ايندا آهن. مير به گد گد هوندو آهي ته سندس رعيتي هن کي
 خوش ڪرڻ واسطي سر تريءَ تي کڻي وڃي چيتي جهڙي طاقتور ۽
 خطرناڪ جانور سان ميل ڪندا آهن. جن جو کين ڪو معاوضو به ڪونه
 ملندو آهي. سڀئي مير ڏکڻ لڏن جي شڪارين جهڙا شوقين ۽ بهادر ڪونه
 ٿيندا آهن پر ڪي چوٽ درجي جا شڪاري به ٿيندا آهن. هڪڙي پيري
 خيرپور جي حڪمران مير علي مراد گهوڙي تي ويهي ايراني تلوار سان هڪ
 وڏي ۽ طاقتور چيتي کي ماري ڇڏيو هو. چيتي جهڙو خوفناڪ جانور سنڌ
 جي لاڙ ۽ وچولي ۾ ٿيندو آهي پر اتر سنڌ ۾ ان جانور جو تعداد تمام گهڻو
 آهي پر شڪار گاهه ۽ شڪار ڪرڻ جهڙيون ڳالهيون ملڪ لاءِ سٺو سوڻ
 ڪونه هونديون آهن. شڪار جا شوقين مير هفتن جا هفتا وڃي پنهنجي من
 پسند مهاڙين (شڪارگاهن) ۾ گذاريندا آهن. هنن جواڙو اٽالو به هنن سان
 گڏ هوندو آهي، جيڪو ڀر وارن ڳوٺن ۾ ڇهجي پوندو آهي، لسي، مڪڻ، آنا،

ڪڪڙيون، ڇيلا ٻڪريون ڳوٺاڻن کان مفت ۾ وٺندا هئا. پراڻي دور جا انگلينڊ جا بادشاهه به اهڙا هوندا هئا ۽ سندن شڪارگاهن ۾ سان ڳوٺن جا ماڻهو جنجڻ ۾ هوندا هئا، جيڪڏهن ڪو ماڻهو شڪايت جا ٻه حرف ٻوليندو هو ته تلوار سان ڪنڌ کان آڇوتي ويندو هو. ڪن ماڻهن کي جڏهن ڪُڙڪ پوندي هئي ته خير سان مير شڪار لاءِ اچي رهيو آهي ته ڳوٺ مان لڏي ڪيڏانهن پڇي هليا ويندا هئا پر تالپر سرڪار ظلم کان پڇڻ واري ماڻهوءَ کي غدار سمجهندي هئي، پوءِ ويچارا ماڻهو ڪاٽيءَ هيٺان ڪسندي به ظاهر ۾ کلندا ڏسبا هئا ۽ ڏندن هيٺان ڪاٺي ڏئي پنهنجي اکين سان پنهنجي بربادي ڏسي، ماڻ رهندا هئا. مير سان آيل اڙڏ کي جيڪڏهن باهه ٻارڻ لاءِ ڪاٺي جي لوڙ پوندي هئي، ته غريب جو گهر ڊاهي ڪاٺ کي ٻارڻ طور ڪم آڻيندا هئا. هنن کي جيڪڏهن ڪڪڙ جي ضرورت پوندي هئي ته ڪاري هيٺان واري ڪڪڙن کي گهوڙي واري جهٻڪ سان ماري ڏسندا هئا ته منجهانئن ڪهڙي سگهاري متاري آهي. ويچارا رعيتي ماڻهو ڇيڙا تي شڪار جي تڙ ڪندا هئا. هنن لاءِ ماني ڳڀو به گهران ايندو هو باقي مير سان آيل اڙڏ ته راجن تي چٽي هوندو هو. ڪي هاري پاڻيءَ جو وارو يا پوک جو لاپارو ڇڏي اچي مير جي ڇيڙ وهندا هئا. هندو پنهنجا هٿ ڇڏي ۽ مسلمان پنهنجا هر ۽ گهر ڇڏي اچي شڪار جي تڙ ڪندا هئا. جيڪڏهن ڪو قتل چتو سوئر وڃن سان وڃائي گهاٽي رکندو هو يا ڪو ماڻهو قتل هرڻ کي جهليندي تيز ڇهنبدار سڱ سان زخمي ٿي پوندو هو ته دوا دارونءَ لاءِ ڪيس ڪاري ڪوڏي به ڪانه ملندي هئي. شڪار جي شوق دوران مير عياشيون به ڪندا هئا ۽ سهڻين ڌيئرن جا پيءُ اهڙي ظلم کان آجا ڪونه هئا. مير دل وندرائڻ لاءِ ڳالهين ڪڍڻ جي ماهرن کان ڳالهيون ٻڌندا، موسيقي ٻڌندا ۽ ناچ به ڏسندا هئا. اهڙين ناچڻين چوڪرين جو هڪ قافلو به مير سان گڏ سفر ڪندو هو. اهڙين پڙين ڳالهين جواثر هارين تي به پوندو هو جيڪي پنهنجا ضروري ڪم سيڙائي اچي ان قسم جي وندر ڏسندا هئا. ڦليلي جي ڪنار سان ست ميل هيٺ هوسڙي ۾ هڪ وڏو ڳوٺ آهي، هي ڪو سٺو ڳوٺ ڪونه آهي پر هتي فقط نيرن ڪرڻ جي ارادي سان ترسيا هئاسون. هن ماڳ جي اوسي پاسي مٿ جون ڪاٺيون آهن. هتان جا ماڻهو هن شيءِ کي وهنجڻ لاءِ ڪم آڻيندا آهن. هتي مسافرن جي ترسڻ لاءِ بنگلي نالي هڪ وڏي ۽ شاندار عمارت آهي. جنهن ۾ هڪ وڏي صندوق جيترا ٻه ڪمرا ۽ آڏو هڪ عدد ورائڊو به آهي. هن عظيم عمارت جي چوڌاري وڏو ڪوٽ ڏنل آهي. هن

تعمير ۾ بي چيني ۽ بي آرامي کان سواءِ بي شيءِ موجود ڪانه ڏسبي آهي. مشرق ۾ رهندڙ گهڻا انگريز اڪيلائي لاءِ هن قسم جي جڳهن ۾ اچي رهندا آهن.

”پري اڪيلو افسرده ۽ مائوس“

مان ته اهڙي جڳهه پسند ڪندو آهيان. جتي ڪو هن تان موٽندي جوان تهڪ ٻڌڻ ۾ اچن، جتان ٻارڙا هڪ ٻئي کي ڪٽ مٽڙا ۽ نباتون هڻندا لنگهن، جتي اسان ايندڙ ويندڙ هر ماڻهوءَ کي ڪل جهڙيون تصويرون ڏيکاريون ۽ سخت اصولن تي بحث ڪري ڪن ڪراڻن کي چرڪائي ڇڏيون. سائين جان بل! توڪڙهن پينوفقيرن سان مذهب تي بحث ڪري کين ڇيڙائي ڏنو آهي؟ ٻن جي فن تي رڳو مسلمانن جي هڪ هٿي ڪانه هئي پر هندو به پنڻ جا ملوڪ ۽ مڙس ماڻهو آهن. هنن ٻنهي ڌرين کي مذهب جي تر جيتري به ڄاڻ ڪانه هئي. ٻنهي ڌرين جا فقير، گهوڙن اڏائڻ، ڀتين جي ڊوڙڻ، پنگ مان ڪير ٿيڻ جون قسمون کڻي ڳالهيون ڪندا آهن. هڪڙيءَ ڌر جو فقير چوندو ته هڪ بزرگ سيوهڻ مان جو ڌرتي ۾ گهٽ هئي ته سڌو مديني مان نڪتو. ٻيو وري چوندو آهي ته هڪ ساڌو جو اڏيري لال وٽان زمين ۾ گهٽ هئي ته سڌو وڃي گنگا وٽان زمين مان ٻاهر نڪتو. هنن ماڻهن الله يا ڀڳوان جي نالي تي پنڻ لاءِ پنهنجي زندگي وقف ڪري ڇڏي آهي. اهو به معلوم ٿيندو آهي ته هي ٻئي فقير ڌريون هڪ ٻئي کان ساڙ ڪنديون آهن ۽ هڪ ٻئي جي مخالفت ڪرڻ ۾ به ڏاڍيون اتاوليون هونديون آهن.

اسان ترڪي ٽوپيون پائي پنهنجي لوٽيرن مٿن کي لڪائي پاڻ کي معزز شخصيت ثابت ڪرڻ جي اجائي ڪوشش ڪري رهيا آهيون. ماڻهو اسان جي تنبن ۾ گهوڙن جي زينن ۽ انگريزي طرف جي لغامن ۽ ڪرسيءَ تي ويهي چرين ۽ ڪانٽن سان ماني ڪاٺ مان هي ماڻهو سمجهي چڪا آهن ته اسان انگريز آهيون ۽ ناشڪرا آهيون، ڇاڪاڻ ته جڏهن خدا تعاليٰ هٿن ۽ آڱرين ڏيڻ جي مهرباني ڪئي آهي ته پوءِ به ڪانٽن سان ڪائي رهيا آهيون. تنهن ڪري هو اسان کي ڏسي اچرج ۾ ڪونه پوندا آهن.

هي ماڻهو اسان کي مُمبئيءَ جا ماڻهو سمجهي رهيا آهن، جيڪي هر شيءِ ۾ انگريزن جو نقل ڪندا آهن. رنگ جا سانورا هوندا آهن جيڪي پيار ڪرڻ وقت اڇا ٻاراڻا دستا پائيندا آهن ۽ عورتن سان هٿ ملائيندا آهن، مسلمان هوندا آهن ته مٿي سان پٽڪو ٻڌندا آهن، قميص مٿان سوتي ڪوٽ انگريزي طرز جي پتلون ۽ چمڙي جو بوت پائيندا آهن جيڪڏهن

سندن تعلق هيٺئين طبقي سان هوندو آهي ته ڏورن وانگي ريني ڳالهائيندا آهن ۽ شراب به پيئندا رهندا آهن. اهي چڻ ولايتي ماڻهن ۽ جهنگلي نسل جو دوڳلو نسل آهن. تنهن ڪري هتان جا ماڻهو اسان کي اهڙو گڏيل دوڳلو نسل تصور ڪري رهيا آهن جيڪو هنن هن وقت تائين اڃا ڪونه ڏٺو آهي. تنهن ڪري هو اسان کي صحيح نموني سان سڃاڻڻ واسطي نوڙي ۽ جوهه وجهي ڏسي رهيا آهن. سائين جان بل! خدا تعاليٰ جي مهرباني سان اوهان ڪاٻي پاسي کان درياهي گهوڙو ۽ ساڄي پاسي کان اورنگ اوتانگ Ourang Outang لڳي رهيا آهيو. بلڪل اچرج جهڙا ۽ هيبتناڪا!

هاڻي اسان ٻن ڪمرن تي مشتمل عاليشان بنگلي کان نڪري رانوتي (تنبوءَ) ڏانهن وڌي رهيا آهيون. جيڪو وڏي پير هيٺان نوڪرن جي رهڻ لاءِ نصب ڪيو ويو آهي پر هن ڳالهه بابت به پنهنجي نقطه نظر جو اظهار ڪرڻ ته ان بنگلي جي ڪمرن ۾ به درهٽا نه دريون هيون ته انهن حڪمرانن جي ڏينهن ۾ ملڪ جو ڪهڙو حال هوندو. هو هاڻي ته هتي نه رهيا آهن پر انهن وٽ ڪهڙو انصاف هوندو اهي ضرور سخت گير ۽ تشدد پسند حڪمران هوندا.

مون کي خبر نه آهي ته امن ۽ سڪون سان گذري سگهندين ۽ تنهنجي گهر جي ڍرن ۾ ڪنڊن ڪڙن ۽ ڪلفن جي ضرورت محسوس نه ٿيندي. توهان کي بنگال وارن علائقن جهڙو سُڪون ڪٿي ڏسڻ ۾ نه ايندو جتي اوهان انگريزن سول فوج ۽ هاءِ ڪورٽ وسيلي ملڪ جي ماڻهن جو سڪون نهوڙي ناس ڪري ڇڏيو آهي.

اهو چڻ ته يونان جي ڪالندس Kalonds جي ظهور جو زمانو آهي. هاڻي ڪن کولي ڌيان سان ٻڌا! مان توکي پراڻي زماني جو هڪ سچ ٻڌائي رهيو آهيان ته اهڙن ملڪن ۾ فقط فوجي حڪومتون ئي قانون سازي جو عمل ڪري سگهن ٿيون.

پر مون کي اها چڱيءَ ريت خبر آهي ته تو وٽ فوجي حڪومت هوندي. مون کي پڪ آهي ته تون هاڻي چرئي ٿيڻ وارو هوندين. جڏهن توکي ڳاڙهي ڪوٽ وارو ماڻهو گرفتار ڪندو آهي ته تنهنجيءَ زبان کي تالا لڳي ويندا آهن. پر جڏهن حڪومت جو ڪو ٻيو ادارو توکي گرفتار ڪندو آهي ته تون ڀٽڪڻ به شروع ڪري ڏيندو آهين. تنهن ڪري مان سمجهي رهيو آهيان ته توهان کي خاموش ڪرڻ لاءِ ڏنڊي جي حڪومت نهايت ضروري آهي. جيڪڏهن تلوار جي سرڪار قائم ڪبي ته توهان الله جي فضل سان

چريا ٿي پوندا. جڏهن هڪ فيلڊ مارشل بندوق سان ماڻهو ماري وجهندو آهي ته توهان ان کي قتل سڏيندا آهيو پر جيڪڏهن جج ڪنهن غلط ماڻهوءَ کي ڦاهيءَ جي سزا ڏئي ڇڏي ته چوندا آهيو ته اها اسان جي چوڪ آهي. يعني پنهنجي غلطي تسليم ڪندا آهيو. ڳالهين ته ٻئي هڪ جهڙيون آهن پر تون فوج جي معاملي ۾ حسد، ڪيني ۽ ساڙ جو شڪار آهين. اهڙو حسد ڪرڻ تنهنجو حق به آهي، ڇاڪاڻ ته توکي اختيار آهي ته توپنهنجو گهر ڪهڙي ڏنڊي سان هلايو جنهن کي اوهان پنهنجي گهر جو نظام چوندا آهيو پر جيڪڏهن اوهان جهنگلي ماڻهن مٿان روشن ضمير ادارو زوري مڙهيندا ته ڏاڍو صحيح قدم هوندو ان جو مثال آيونين، بيت جا جهنگلي ماڻهو ۽ افغانستان جا ڪنبل پوش اڻ گهڻا ڪاٺ آهن. تنهنجو اهو ڪم هڪ تجربڪار سخي ماڻهوءَ جهڙو هوندو جيڪو رڳو خبر جا ڪم ڪندو رهندو آهي پر ان باري ۾ منهنجي نمائي گذارش اها هوندي ته تنهنجو اهو سخا وارو خيراتي ڪم بيوقوفن کان سواءِ ٻيو ڪجهه به ڪونه هوندو. تون جڻ زنجيرن ۾ ٻڌل ظلم ۽ ڏاڍ ڪري آزاد ڪري شريفن کي ڪهاڻن جي ابتدا ڪري رهيو آهين.

سائين! مان اوهان کي هزار ڀيرا سمجهايو آهي پر اهي ڳالهين سڀئي گهڙي جيان تنهنجي دماغ مان ترڪي هليون ٿيون وڃن رڍ اڳيان رباب وڄائيندي ورهيه ٿيا. توهان کي خبر آهي سائين جان بل! ته ٽڪڙي ڪتي انڌا گلر ڇڻيندي آهي، اوهان جو خاندان هونءَ به ڪتن جو شوقين آهي، تنهن ڪري اوهان کي ان ٽڪڙي ڪتيءَ جي اُٻهري اصول جي به چڱيءَ ريت خبر هوندي هن جهنگلي ماڻهن کي فقط هڪ پير چاري جي ضرورت آهي. پر توهان کي اڻ تڻ لڳي پئي آهي ته اتان ريل مارڳ ٺهي توهان اهي چوٽيءَ جا ڀلا ڪم انهيءَ ڪري شروع ڪري رهيا آهيو جو اوهان وٽ سياسي شعور جو ذرو موجود آهي. توهان جڻ اهو ڪم انتها تي پهچائڻ چاهيو ٿا، جنهن جي ابتدا وارو نڪتو ئي موجود ڪونه آهي. توهان جيڪڏهن ساري هندستان کي فوجي نظام جي حوالي ڪري ڇڏيندا ته پوءِ سول سروس وارن جو پيٽ گذر ڪيئن ٿيندو جيڪي ويچارا انگلينڊ کان آيا ٿي انهيءَ آس جي سهاري آهن. وڏي وڻ ٿيو آهين پر اٿي ته عقل جو ذرو به ڪونه. جيڪڏهن ائين ٿيندو ته برٽن Burton جي پٽاڪ ڪيئن پوري ٿيندي جيڪو اڻهڻي چوندو وٽندو آهي ته سندس قانون ساريءَ دنيا لاءِ هڪ جهڙو ۽ ساڳيو آهي. تنهنجون اهي ڳجهارتون منهنجي پيڻ کان دور

آهن. پر پوءِ به مان پڪ سان چوان ٿو ته ساري هندستان ۾ فوجي سرڪار هجڻ گهرجي. اها هڪ بنيادي حقيقت آهي پر روس ڏانهن ڏسو ڌڙ ريڊو مٺي پاڪريا اڌ اٿس مشرق ۾ اڌ مغرب ۾. مغرب ڏانهن وڌڻ جي جرئت ڪونه اٿس. تنهن ڪري هو پنهنجون ٻانهون مشرق ڏانهن پکيڙي رهيو آهي. هن جو اٿس ويهڻ مشرق، ڳالهائڻ بولھائڻ ۾ آداب مشرقي. ڪاروهنوار به مشرقيين سان. مان اهڙي ملڪ لاءِ ڪونه چاهيندس ته اتي فوجي راڄ جهڙيون فضيلتون ۽ نعمتون هجن. توهان رڳو هڪ قرب ڪريو جو راجڌاني دهليءَ جي ڀر وارن علائقن جو سول ڪوڊ واري ڪتاب کي ويڙهي سيڙهي ڪٽ ۾ بند ڪري ڇڏيو ۽ هاءِ ڪورٽ جا دروازا بند ڪري انهن کي تالا هڻائي ڇڏيو. اتي فوجي سپاهي ۽ مئجسٽريٽ مقرر ڪريو ۽ پنهنجا ڪي به ٻيهر زنده ڪريو جيڪا انگريز دور کان اڳ معاملن کي چيئرمنڊي نبيريندي هئي. يعني Alfred the Great واري زماني کان اڳ. انتظام هلائڻ لاءِ فوجي پريزيڊنٽ مقرر ڪريو. ان کان پوءِ اوهان پنهنجي رعيتي ماڻهن جي اهليت جي همت افزائي ڪريو پر انهن کي انگريز بناڻ جي ڪوشش نه ڪريو. پر سڀ کان اهم ڳالهه اها به آهي ته هندستان ساري اقتصاديات سول سروس جي عملدارن جي وڌن وٽن ۾ هلي وڃي ٿي. سندن پگهارون به ڏسون ٿ ڏسون شان شوڪت تي لکين رپيا خرچ ٿي رهيا آهن. ملڪ، سر ترين تي رکي فتح فوج ڪندي آهي. پر انهن جي مالي وسيلن جا مالڪ سول سروس وارا بڻجي ويندا آهن. ڪٿيو ڪائي فقير ۽ ڌڪ جهلي ڀولو.

توهان جي منهن مبارڪ مان محسوس ٿي رهيو آهي ته اوهان اوباسين ڏيڻ جي تياري ۾ آهيو. اسپتال جي تجربڪار پراڻي نرس جو هڪ سونهري قول آهي ته جڏهن وات وڃائي ٽڪجي پئو ته موضوع کي تبديل ڪري ڇڏيو. بنا ڪنهن مناسب موضوع جي ڳالهائڻ ڇڏ ڳڻا چوپٽ برابر آهي.

ڪجهه وقت اڳ هوسٽيءَ واري علائقي جي سروي ٿي رهي هئي. مون کي شريف ماڻهوءَ آڏو هڪ ڊگهي تقرير ڪرڻ جو موقعو ملي ويو هو. جنهن جي تاڙ ۽ گهاڙ ۾ گهڻن ڏينهن کان آتو وينو هوس. اهو شريف انسان به خيرن سان اوهان جي ڄمار جيترو هو پر گنجو به هو ته خير سان خسرو به هو. لٻاڙي به چوٽ جو هو. چوندو هو ته اسان جي اڍ جا ماڻهو تيرهن سالن جي عمر ۾ گنجڻا ۽ پنجويهن سالن جي عمر ۾ خسرو ٿيڻ شروع ٿيندا آهن ۽ حجمن جي

محتاجي ۽ ڪوڙ ساري خرچ کان بچي پوندا آهن. سومان تقرير ڪرڻ ۾ مڳن هوس. هو ٻڌڻ ۾ مڳن هو. نيرن جي ماني به ڪانه کاڌي سون ته منجهند جي ماني به هو صبر ۽ تحمل سان تقرير ٻڌندو ۽ چڱي ريت سمجهندو رهيو ڇاڪاڻ ته هو منهنجو ماتحت هو ۽ اوباسيون ڏيڻ ماتحتي ۽ واري شان شوڪت جي قطعاً خلاف هئو. اکيون ٻوٽي جهوٽا کائڻ ته ماتحتي جي فضيلت ۽ اخلاقيات جي آڌابن خلاف بغاوت هئي. ائين سمجهڻ کپي منهنجي اها تقرير هريڙن جهڙي منڙي ۽ خوشبودار ڏانڦي جهڙي ساءِ سڳند واري هئي، جيڪا منهنجي ماتحت ڏاڍي خوشيءَ سان ٻڌي هئي.

مون کي چڱيءَ ريت ياد آهي ته ان وقت کي ماڻهو منهنجي ميل جي ڪڪڙ کي سڀڪا ڏئي ويڙهه لاءِ تيار ڪري رهيا هئا (2) ۽ مان ان منصبي فرض جي دل جي گهرائين سان نظرداري ڪري رهيو هوس ۽ تقرير به فرمائي رهيو هوس. هي ڪو سٺي نسل جو ڪڪڙ ڪونه هو. جيو مون کي ڦرندي گهرندي ڳوٺ جي هڪ گند جي ڏير تي کوٽهڙا ڪندي نظر آيو. اهو ڪڪڙ ايڏو ڪنو هو جو ڪنهن ننڍي چوڙي سان به کڙهه بازي ڪري ڪونه سگهندو هو. سندس چهنه باز وانگر نوڪدار نه پر سانباهي وانگي سڌي هئي. شڪل به ڪڙپ جهڙي ڪئي. نالي واري پوجنگ (3) ڪڪڙ پنهنجي برادري جي ڪيترن ئي ڪڪڙن کي ٻوڙ بڻائڻ لاءِ ڪنيءَ ڏانهن روانو ڪري ڇڏيو هو. اهو ڪڪڙ نه پر ڪاري آنداري هو جنهن جي هڪ کڙهه سان ميل جا مشهور ڪڪڙ لپتجي پيٽجي ۽ ميتجي ويندا هئا. ان ڪڪڙ کي سيڪن ڏيڻ ۽ مهٽڻ کان اڳ هڪ پڪيءَ عمر جو مسلمان اڳتي وڌي مون سان ڳالهائڻ لڳو. ماڻهو ڏاڍو پيوڳائي چرچائي هو ۽ هڪ اوڀري ماڻهوءَ سان به ڳالهائڻ ۾ ڪرو هو.

ميان ڪو زمانو هو جو ماڻهو ڪڪڙن جا ميل رکندا هئا ۽ اهڙن ڪفتين کي ڪو عام ماڻهو ڪونه سمجهيو ويندو هو. ڪڪڙ ويڙهائڻ به شانائتو شوق. جهڙي تهڙي جو ڪم نه آهي. شڪر آهي جو تو جهڙو ڪفتي اهڙو شوق ۽ شغل ڪري رهيو آهي. مون کي اهو همراھ پاڻ به ڪو ڪفتي ٿي لڳو. پر سائين جان بل! تون ڪڪڙن جهڙي ڪلاسيڪل ويڙهه تي هتان جي ماڻهن تي نفوليون ڪري رهيو آهين پر آئرلينڊ جا ماڻهو وري ڪبوتر بازيءَ جا ڪفتي هوندا آهن. تن بابت تنهنجو ڪهڙو خيال آهي پر مون کي تنهنجي اهڙي ڳالهه سمجهه ۾ ڪانه آئي آهي.

نئين آيل ماڻهو جي اکين مان محسوس ٿي رهيو هو ته هو ڏاڍو چالاڪ ۽ هر فن مولا آهي، چوڻ لڳو. صاحب هي نسل يا ته حيدرآبادي آهي يا افغاني ڇهي ڏس! جهڙوڪر عقاب ”دستا جهڙا شينهن جا چنبا! ڪڙهه ڇٽ ٽمنچو! ڪڪڙ آيا ڪو قهر آ. دشمن جي دل کي داڳ آ“ ”ماشاء الله ڇا ته شيءِ آڀر تو ورتو ڪٿان؟

مون کي خبر هئي ته هن ڪڪڙ جو اصل نسل ”ڏير آهي ويڙهو به ايترو آهي جوان کي ڪڪڙيون ڊوڙائينديون آهن.

هڪ ڪفتي کان خريد ڪيم، جنهن چيو ته هن ٻه سال سوا مينهن موٽائي هئي. مير به مرشد وٺي آيو ته ڪڪڙ ڏي چيو مانس ته هونءِ مرشد آهين پريو مت آهين. پر ڪڪڙ ڪونه ڏيندوسانءِ. ”تو کي ڪيتري ڊڙائين؟“

ڇا ٿو پڇين شوق ۽ عشق جو ته ملهه ئي ڪونهي. سمجهه ته هي ڪڪڙ منهنجي ساريءَ عمر جي ڪئي ڪمائي هڪ ڳيت ۾ ڳهي ويو. پر حقيقت اها آهي ته مالڪ ته مون کي ٻوڙ جي اڳهه ۾ ڏنو هو. چيو هو مانس ته به پينس وٺ، چيائين ڏي. مان کيس غريب ڏسي اٺ پينس تريءَ تي رکيا هيامانس.

اي صاحب! اهو ته عجيب غريب سا اهدار آهي، اهڙا پکي ته بخت وارن کي ملڻ نصيب ٿيندا آهن. سمجهان ٿو ته تون ان کي چانديءَ ۾ توري ورتو هوندو يا تي سوري يا پريا هوندا پر به سو ته ڪاڏي ڪونه ويا. (5)

ڪي ماڻهو ٻئي کي بيوقوف بنائڻ ۾ ڏاڍا اتا ولا هوندا آهن ۽ ڪنهن کي چرئي بنائڻ لاءِ پاڻ به بيوقوف ٿي ويندا آهن پر هي ماڻهو ايندو بيوقوف ڪونه هو. مان هڪ ڪرڙ وڏي همراه کي جواب ڏنو جيڪو توريل تڪيل هو.

ان ماڻهو مون کي ٻڌايو ته هو پر پراڻو ڪفتي آهي ۽ ساري زندگي ڪڪڙن جي ميل ۾ ڪڪڙ ويڙهائيندي ۽ شرطون هارائيندي گذري اٿس. هن اهو به ٻڌايو ته مون وٽ گهڻا ڪڪڙ آهن. هڪ ٻئي کان وڌيڪ پر هن ڪڪڙ جي ڪنڀ جو به مٿ ڪونه آهن. سندس اهڙيون ڳالهيون مون کي شرط رکڻ لاءِ هر ڪاڻي رهيو هيو. هن وڌيڪ چيو ته، ”مان توسان ڪڪڙن جو ميل رکڻ چاهيان ٿو پر پڪ آهي ته هارائيندس ضرور. پوءِ ڀلي مون وارو پکي مري يا گهاٽجي. هن مون ڏانهن نهاريو. سلام ڪيو ۽ نڪري هليو ويو.

تپهريءَ جو نماز کان ٿورو اڳ احمد خان مون وٽ آيو جنهن سان گڏ سندس دوست به اڙد اتالي جا ماڻهو هئا. هڪ خاص نوڪر کي سندس هٿيار ۽ ڪچ تي ڪڪڙ هو جيڪو شاندار قد آور، سنهڙو مضبوط اکيون خوفناڪ، صفا موتيءَ جي دائي جيتريون سنهڙو نيدرڙ ۽ لهنوارو مٿو، ڊگهي ڳچي، وريل پني، جسم گول ۽ مضبوط هڏا سگهارا، پر مناسب طريقي سان هيٺ لڙڪيل، سٿرون گهڻي گوشت واريون ۽ مضبوط کڙهون جڻ سون جهرڪي رهيو هو. چنبا وڏا کل ۾ مضبوط، ڪڪڙ نه هو پر ڪڪڙ جي عشق جو هڪ روپ هو. مان مايوس ٿي پنهنجي پوڄنگ ڏانهن ڏٺو. اليڪ سليڪ کان پوءِ اوياريون لهواريون ڳالهيون هيون. ماڻهو ڏاڍو خوش خلق ۽ مانائتو هو. ڳالهين ڪندي ٻئي ڌرين موج ۾ اچي ويون ۽ ڪڪڙن جو ميل لڳي ويو. مان به هڪ نوڪر کي چيو جيڪو پوڄنگ کي ڪچ تي ويهاري کڻي آيو جيڪو ٻئي ڪڪڙ کي ڏسي ڇڏائڻ لاءِ ڦٽڪي رهيو هو. هن کڻي ايندڙ ماڻهوءَ جو پيٽ چنبن سان ڪرڙيو ۽ ڳچيءَ سان هيٺ ڪڪڙي سان ٻانگ به ڏيئي ڇڏي ان وقت هو سمجهي رهيو هو ته ساري دنيا جي ڪڪڙن جي ڪلنگي سندس مٿي تي هجي. مان به کيس رڙ ڪري چيو ته هتي به هڪ ڪڪڙ تنهنجي انتظار ۾ آهي.

مون ڏٺو ته مون واري ڪڪڙ جو رنگ روپ ئي تبديل هو. ڊزن کن اسٽيل جي کڙهن جو گهرائي ورتو هيٺ (6) جيڪي هڪ ڪڙگ وانگي ڏاڍيون تيز هيون. جوڙي کڙهن جي پنهنجي ڪڪڙ جي کڙهن تي چاڙهي ان کان اڳتي وڌي احمد خان جي ڪڪڙ جي کڙهن تي ساڳي قسم جون فولاد جون کڙهون چاڙهي. ان وقت مير احمد خان مون ڏانهن اچڻ وڃان چٽائي ڏسي رهيو هو. هي ماڻهو پنهنجي پٽ جو ناليرو ڪڍي ڇڏي هو. هن ٿوري گهڙيءَ لاءِ ڏسي، پوئتي تڪ ڏئي ويهي رهيو هو. ڪڪڙ جي فطري کڙهن مٿان فولاد جي کڙهن چاڙهڻ جو ڦاٽل ڪونه هو. پر پوءِ به ماڻ ڪري ويهي رهيو. مير احمد خان جو ڪڪڙ شاندار نسل جو هو. سندس کڙهون فطري طور ڏاڍيون سٺيون، سنهڙيون سوا انچ ڊگهيون ۽ سٺيءَ وانگي تيز هيون، جيڪي بلڪل مناسب جڳهه وٽان وريل هيون. جڏهن ته مون واري ڪڪڙ جون کڙهيون ننڍيون، مڏيون ۽ بيڪار هيون، جن کي ويڙهه ۾ ڪم آڻڻ ڪڪڙ لاءِ ممڪن ئي ڪونه هو پر فولاد (اسٽيل) جي کڙهه لڳائڻ کان پوءِ اهڙو عيب ختم ٿي چڪو هو.

ٻوڙ اسان ٻئي جڻا پنهنجا ڪڪڙ ڪٽي هڪ ٻئي کان به ٿي گز ڀري ٿي
 ٻيٺاسون ۽ تڪڙ ۾ زمين تي رڙ ڪري چيو سون شاباس.

هتان جي ڀلي نسل جي ڪڪڙن ۾ ڪي خاص ڳالهون هونديون
 آهن، جيڪي زبان سان سمجهائي ڪونه ٿيون سگهجن. جڏهن اعليٰ نسل
 جي ڪڪڙ کي ڏير تي کوٽهڙا ڪندڙ گندي ڪڪڙ سان ويڙهه لاءِ پڙ تي
 لاهيو آهي ته ساڻس هڪدم ائين ڪونه وڙهندو آهي جيئن اعليٰ ذات جي
 ويڙهاڪ ڪڪڙ سان ويڙي ڳرو ڏيندو آهي. شايد اهو سوچيندو هجي ته
 نيچ درجي جي ڪڪڙ سان سان وڙهڻ سندس اعليٰ شان ۽ اصول جي خلاف
 آهي پر اهڙي وايو منڊل کي سمجهي وٺندو آهي. اها ڳالهه ڪٿي ڪيئن به
 هجي پر ان نيچ ذات جي ڪڪڙ جون به ٿي ڦٽون چپ ڪري سهندو رهندو
 آهي. پر هن موقعي تي منهنجي ڏير تان هٿ آيل پوڄنگ، اعليٰ نسل جي
 ڪڪڙ کي به چار زوردار ڦٽون هڻي ڪڍيون، جنهن ڪري سندس فولاد جي
 هڪ ڪٽهه دشمن جي دل جي رت سان رڱجي وئي هئي. مان اهڙي ڳالهه ڏسي
 وڏا تهڪ ڏئي ڪلڻ وارو هوس پر مان شرافت جو مظاهرو ڪيو ۽ خاموش
 رهيس.

ان وقت مير احمد خان ٽپ ڏئي اٿيو ۽ پنهنجي ڪڪڙ کي پڙ تان
 کڻي سندس سيني کي چڱي ريت جاچي ڏٺو ۽ سندس منهن ملول ٿي ويو.
 ڇاڪاڻ ته سندس اعليٰ نسل جي ڪڪڙ جي دل مان رت وهي رهيو هو ۽
 ڏير جي هڪ رواجي ڪڪڙ کيس ماري رکيو هو. سندس رت جلجي ڪامي
 رهيو هو ۽ چپ پڪوڙي ماڻ ٿي ويو هو. اهو ڏسي مان رڙ ڪري چيو احمد
 خان الله وڏو طاقت رارو آهي جنهن نمروڊ کي ناس ڪري ڇڏيو (7) جيڪو
 پنهنجي دور جو هڪ وڏو شهنشاهه هو. زال جو پٽ رستڻ پستول جي هڪ
 گولي به سهي ڪونه سگهندو انتار Anta کي به اڌ آني جيتري ڌڪ سهڻ
 جيتري سگهه ڪانه هئي. توهان فرنگي جي حڪمت عمليءَ بابت ڪونه
 ٻڌو آهي جيڪو عقل ۽ اٽڪل بازيءَ ۾ مڪمل افلاطون (Plato) آهي ۽ اهو
 ڳيري جي ڪوڙي هيٺان به آنا ڪسڪائي ڪڍي وٺندو ۽ حڪمت جو (8)
 صاحب آهي. سائين اوهاڻ ٻئي پيري ڪڏهن به ائين نه چئجو ته اسان اچيءَ
 چمڙي وارا گڏهه جا ڦڻ آهيون. ان کانسواءِ مان اوهاڻ کي هڪ ٻيو به مفيد
 مشورو ڏيندس ته اوهاڻ ڪڏهن به اعليٰ نسل جي ڀلي ڪڪڙ کي هاريءَ جي
 گهر آڏو ڏير تي کوٽهڙا ڪندڙ ڪڪڙ سان نه ويڙهائجو.

”ولہ۔ ڇا ته مفيد مشورو آهي. مان ان جي هڪ هڪ لفظ تي عمل ڪندس.“ مير احمد خان چيو جنهن پنهنجون اکيون تڪڙو چنپيندي چيو هو هي سهڻي ۽ کليءَ دل وارو ماڻهو هو جنهن ڏاڍيءَ ڌيرج سان چوڻ شروع ڪيو هو ته ”تنهنجو ڪڪڙ نهايت شاندار آهي. ماشاء الله! اميد آهي ته هي ٻيون شرطون به ائين ڪٽيندو جيئن هاڻي ڪٿي اٿائين.“

نيٺ اسان اڳتي سفر ڪري سڌيڙ واري ماڳ وٽ پهتاسون. سنڌ جي هن ڀاڱي ۾ سفر ڪرڻ به رڪ جي چئن چٻاڙڻ جهڙو آهي، جبل ۾ ڪوه اڏا وڌا هوندا آهن جو پنڌ ڪرڻ سان ته جڻ ڪندا ئي ڪونه آهن. جيڪڏهن ماڻهو تڪل ۽ بڪ ۾ چتو هوندو ۽ پنڌ ويندو وڌندو ته رهندو به چتو ٿي پوندو ۽ جرمنيءَ وارو ميل به ويندو آڏو ڳهو ٿيندو. سنڌين جو ڪوه به ايڏو ڳهو جيڏو شيطان جو آندو. هندستان جي پڪي ڪوه ۾ به ميل هوندا آهن، هتي فاصلي جي ماپ وري مختلف آهي، اتر، ڏکڻ ۽ ڏکڻ اوڀر جي ماپ ڌار ڌار آهي، جيڪا عام فاصلي کان ٻيڻ تي وڌيڪ هوندي آهي. اهو به ممڪن آهي ته هتان جا ماڻهو فاصلي لاءِ مختلف خيال رکندا هجن، يا وري انهن جي زبان صحيح فاصلو نه ٻڌائي سگهندي هجي. جيڪڏهن ڪنهن وات ويندي کان پڇيو ته فلاڻو ڳوٺ ڪيترو پري آهي ته جواب ڏيندو ته اهو ته هتي آهي بس ويجهڙو آهي. هن جو مطلب هوندو آهي رائفل جي گولي جي پهچڻ جيترو پري يا سڌ پنڌ تي. پر اوهان کي پڪ سمجهڻ گهرجي ته اهو پنڌ گهٽ ۾ گهٽ چار ميل هوندو.

اسان ان ٽاڪ سامهون کليل ميدان ۾ رات گذاري جتي ڦليلي جو پاڻي گوني وهڪري ۾ وهي رهيو هو يا ان ماڳ وٽ جتي گجي (Gajah) وٽ ڦليلي مختلف واهڙن جي شڪل ۾ گوني درياھ ۾ داخل ٿي رهيو هو جتي اسان کي هڪ وسيع جوڙ ٺڪراڻو ۽ پڪين سرن جا ٽوٽا ڏسڻ ۾ آيا. ان کان سواءِ وڏين جڳهن جي پيڙهه کان مٿي وارا پڪين سرن جا پار به نظر آيا. معلوم ائين ٿي رهيو هو ته اهي ڪنهن وڏي قديم شهر جا آثار هئا، هتي ڪيترائي اهڙا قديم آثار آهن جيڪي سنڌ جي شاندار ماضيءَ جا ساڪي آهن. ان کان سواءِ هن ملڪ ۾ ڪيتريون مزارون ۽ مسجدون آهن جن جي قديم طور جي تباهه حال قبن ۾ رڳو ڪبوترن جا آڪيرا آهن. هن قديم طرز جي اڏاوتن مان معلوم ٿي رهيو آهي ته سنڌ جو ماضي نهايت ئي عاليشان هئو. موجوده دور ۾ ڪجهه ڪچيون مسجدون آهن جن ۾ پري پري آباد ٿيل ڳوٺن جا ماڻهو نماز پڙهندا آهن. موجوده دور ۽ اڳئين دور جي اڏاوتن ۾ زمين آسمان جو فرق ڏسڻ

۾ اچي ٿو. هي شايد مدد خان پٺاڻ جي فوجن جو رستو هو. هي پٺاڻ سردار نالي چڙهيو ظالم ۽ ڪنور هو جنهن واهڻ وسنديون اجاڙي ناس ڪري ڇڏيون. ڪوبه شهر سندس خونخوار تلوار جي تيز وار کان آجو ڪونه رهيو. جتي سندس پير پهتو اتي لاشن جا ڍير لڳي ويا ۽ رت جون نديون وهي چڙيون، جيڪي ڳوٺ ۽ شهر سندس ڦرلٽ کان بچي ويا سي سڙي رک ٿيڻ کان بچي ڪونه سگهيا. جتان به گذريو اتان ماتم روج راڻن جا پڙاڏا ڇڏيون ويو. هو پٺاڪ هڻي چوندو هو ته ڪنهن ماڳ تي پير پوڻ سان گلابن جي گلن جا باغ برپت بيابانن ۾ تبديل ٿي ويندا آهن. اڳين صديءَ جي پڇاڙيءَ واري دور ۾ افغانستان جي حڪمران شاهه تيمور ڪيس سنڌ کي پيلي پينگ ڪرڻ جي ارادي سان موڪليو هو. سندس اچڻ جو خاص مقصد ميان عبدالنبي جهڙي ظالم کي تخت تي ويهائڻ هو جنهن کي ٽالپر فوجي سردارن بغاوت ڪري ڊوڙائي ڪڍي ڇڏيو هو. هي پٺاڻ فوجي ڏاڍو ظالم هو. جنهن جي اکين ۾ ڪوشم حيا ڪونه هو سندس ڏاڍ ۽ قهر ڪري هن جي فوجي مهر ڪامياب ثابت ٿي هئي.

هتان جون روايتون ڪنهن دلچسپي کان خالي ڪونه آهن. سڌيرڻ نالي هن ماڳ وٽ هڪ پراڻو نلھ آهي، هتي هر سال ويساڪ جي مهيني ۾ هندو ياتري ايندا آهن، پهريائين هو پنهنجا مٿا ڪوڙائيندا آهن، بعد ۾ ان نلھ جي چوڌاري ساڄي کان کاٻي طرف تي پيرا طواف ڪندا آهن. اهڙي ڌرمي رسم جي ادائگي کانپوءِ هر ياتري ست پتر يا ست سروتا قبلي جهڙي اڏاوت کي هڻندو آهي (9) شايد اهو انهيءَ ماڻهوءَ جي لاءِ نفرت جو اظهار آهي جيڪو ڪڏهن انهيءَ اڏاوت اندر رهندو هو. هي مذهبي رسم هر سال ويساڪ مهيني جي پوئين اڌ ۾ ادا ڪئي ويندي آهي.

اونڊاهي ٿيڻ کان پوءِ اسان موٽي اچي پنهنجي بند تنبوءَ ۾ ويهندا هئاسون. وچ تي ڪوٽيل ڪڏ ۾ ٿانڊا پيا جرڪندا هئا ۽ اسان ڏاڍي مزي سان ويٺا هٿ سڀڪيندا هئاسون. ان کانپوءِ ڪتن جي موسيقي شروع ٿي ويندي هئي. گڏهن جي هيٺاڻن جا پلٽا به پري تائين ٻڌبا هئا. بعد ۾ گذرڻ جون رڻڻ جهڙيون اونايون ٻڌيون هيون. معلوم ائين ٿي رهيو آهي ته حضرت محمد ﷺ جي ظهور کان گهڻو وقت اڳ هتي ڪو وڏو شهر آباد هو جيڪو نظر ايندڙ ٽڪرن کان به پري پاسي پري تائين پکڙيل هو، چيو ويندو آهي ته راجڌاني وارو شهر هو جتي ويهي راجا رام نالي هڪ ماڻهو راج

ڪندو هو. هي راءِ نياءَ نيت وارو بهادر ۽ ڏيهن جو ڌاتار هو. هن گهڻيون شاديون ڪيون هيون، تنهن ڪري سندس آڪهر وڏي هوندي هئي. اتفاق جي ڳالهه اها ٿي جو راجا رام جو وڏو پٽ سڌيرڻ جڏهن جوان ٿيو ته سندس ماءُ جيڪا پٽ راڻي هئي، وفات ڪري وئي. هن جي مرتئي کان پوءِ راجا رام پنهنجي ملڪ جي هڪ سهڻي ڇوڪريءَ سان شادي ڪئي.

اهو دنيا جو دستور آهي ته ويڳيون مائون پنهنجي ويڳن پتن کي گهٽ پائينديون آهن ۽ پيءُ ۽ پٽن جي وچ ۾ محبت وارن رشتن ۾ وهه اوتينديون آهن. انهيءَ لاءِ ته جيئن راجا جي وفات کان پوءِ هن جي گهڻي ملڪيت تي قبضو ڪري سگهن.

راجا رام جي پوئين گهر واري ڏاڍي خوبصورت هئي، جيڪا راجڪمار سڌيرڻ سان دل جو دل ۾ عشق ڪندي هئي. هڪ ڏينهن سڌيرڻ باغ ۾ نشاني بازي ڪري رهيو هو ته سندس نشان خطا ٿي ويو ۽ تير وڃي سندس ويڳي ماما جي ڪمري ۾ ڪريو جنهن سان سندس پيءُ تازو شادي ڪئي هئي. راجڪمار سڌيرڻ ٽڪڙو ٽڪڙو ڏاڪڻ چڙهي مٿي ويو ۽ راڻيءَ جي ڪمري ۾ گهڙي تير کڻڻ لڳو. راڻي کيس اڪيلو پنهنجي ڪمري ۾ ڏسي کيس پنهنجي دل جي ڳالهه ٻڌائي. سڌيرڻ کيس وراڻيو ته، ”تون منهنجي ماما آهين ۽ مان تنهنجي پٽ جي جاءِ تي آهيان. مون کان اهڙي ڪريت ڪانه ٿيندي ان کان پوءِ هو ٽڪڙ ۾ ڪمري کان ٻاهر نڪري هليو ويو.

ان ڏينهن راجا رام شڪار تي ويو هو. موٽي آيو ته کيس راڻي ٻڌايو ته راجڪمار سڌيرڻ هن جي غير حاضري ۾ سندس عزت لٽي آهي. تنهن ڪري کيس سخت سزا ملڻ گهرجي.

راجا رام پنهنجي گهر واري جي ڳالهه ٻڌي ڪاوڙ ۾ تپي باهه ٿي ويو ۽ اهڙي باهه فقط رت جي پاڻيءَ سان ٽڙي ٿي اجهامي سگهندي آهي. هن هڪدم درٻار جا خاص ماڻهو سڏائي اها ماجرا سڻائي جيڪا ٿورو وقت اڳ کيس پنهنجي نئين ۽ سهڻي زال ٻڌائي چڪي هئي. کين حڪم ڪيائين، اهڙي راجڪمار کي هڪدم قتل ڪيو وڃي، جنهن پنهنجي ماما جي عزت ۾ هٿ وڌا آهن.

جڏهن راجا رام پنهنجي خاص درٻارين سان باغ ۾ داخل ٿيو ته ان وقت راجڪمار سڌيرڻ نشاني بازيءَ ۾ رڌل هو. ان وقت هن پنهنجي درٻارين

کي پاڻ ڏانهن ايندي ڏٺو جيڪي هٿيارن سان مسلح هئا ۽ سندن منهن تي ڪاوڙ ۽ ڪروڙ جي ڇايا هئي. جڏهن اهو سارو مسلح ميٽراڪو هن جي ويجهو پهتو ته کيس حقيقت جو احساس ٿيو ۽ پڇڻ لڳو پر گهڻي دير تي چڪي هئي، راجا جي هٿ ۾ تلوار هئي، جيڪو ڏاڍي تيز رفتاري سان اڳتي وڌڻ لڳو. جڏهن نيڪ ۽ صالح پٽ سڌيرڻ ڏٺو ته سندس پيءُ کيس قتل ڪري پنهنجي بي گناه پٽ جي هٿيا ڪرڻ جو پاپ ڪري رهيو آهي ته هن ڀڳوان کي وينتي ڪئي ته هو کيس هڪدم ماري ڇڏي هن معصوم راجڪمار جي دعا هڪدم اڳهائجي ويئي ۽ سڌيرڻ مري ويو.

جڏهن راجا رام سڌيرڻ کي دعا گهرڻ کان پوءِ هڪدم مثل ڏٺو ته کيس هوش اچي ويو ۽ سمجهي ويو ته سندس نوجوان خوبصورت ۽ صالح پٽ بي ڏوهي هو. هو موٽي محل آيو ۽ دربارين کي حڪم ڪيائين ته سندس راڻيءَ کي قتل ڪري سندس جسم کي ٽڪرا ٽڪرا ڪري ڇڏين، جيڪا جلد ئي پٽ راڻي ٿيڻ واري هئي. راجا رام کي به ڏاڍو صدمو رسيو ۽ کائن پيئڻ ڇڏي ڏنائين، بعد ۾ ستت ئي مري ويو. کيس ان مقبري ۾ دفن ڪيو ويو. جنهن کي هر سال ياتري سروتا يا پتر هڻندا آهن.

پر هتي هڪ ٺله موجود آهي، جنهن جو هن ڪهاڻيءَ سان ڪو واسطو نظر ڪونه ٿو اچي. اهڙيءَ ريت هيءَ تعمير هڪ گجهارت بڻجي ويئي آهي. سندس اڏاوت مورتيا (مخروطي) آهي. اوساريءَ ۾ ڪڇيون سرون ڪم آنديون ويون آهن، جيڪي سنڌ ۾ اڏاوتي ڪم ۾ ڪتب اينديون آهن. هي ٺله سورنهن فوت اوچو ۽ ايڪهتر فوت موڪرو آهي ۽ سندس پيڙه وارو پتر جو اوساريل ٺلهو به ايترو ئي ويڪرو آهي. ٺلهي ڀرسان مٽيءَ جو هڪ ڌڙو هو جنهن جي آڌار تي مٽي ٺلهي تي چڙهي ويڙ سولو هو. مٽي وڃي ڌنڌ ته هڪ سوڙهو ڌڙو ڪنيل هو جيڪو هڪ سرنگهه وانگي هو. ڏيهي ماڻهو سمجهندا آهن انهيءَ سرنگهه ۾ جن پوت ڪاريهر نانگ ۽ وڏا وڇون موجود آهن. تنهن ڪري جيڪو به هن سرنگ ۾ لهندو ته جن پوت سندس ڪنڌ ڀڃي ڇڏيندا، جيڪڏهن اهي ڪيڏانهن ٻاهر هليا ويا هوندا ته اتي وينل واسينگ ۽ وڇون کيس ڏنگي ڪڍي ماري ڇڏيندا. پر اهو ڏورو ست اٺ فوت گهرو هو ۽ ڪيڏانهن به ڪونه ٿي ويو. مون کي بعد ۾ ڪنهن ٻڌايو ته اها سرنگهه مير غلام علي ٽالپر ڪٽائي هئي، ڇاڪاڻ ته هن کي پڪ هئي ته اهڙين پراڻين اڏاوتن جي پيڙه هيٺان تمام گهڻي دولت پوريل هوندي

آهي. ان ڪري هو ڪجهه جاننا جڙان وٺي آيو جن ڪوڌارين سان ڪوئي هن تاريخي ماڳ کي هيٺ مٿي ڪري ڇڏيو پر لڏو ڪارو ڏوڪڙ به ڪونه هو. هن قسم جي قديم ماڳن کي هڪ عقيدتمند ئي محفوظ ڪري سگهي ٿو. جيڪڏهن ائين نه ٿيو ته ايندڙ صديءَ ڌار ان تباهه ٿي ويندو. هي ماڳ تمام گهڻو قديم ڪونه آهي. سنڌ جي هن علائقي ۾ اهڙا قديم يادگار تمام گهڻا آهن ۽ اهڙا نلھ گول طرز جا آهن. پر اهي گهڻا گهر نه آهن، جيڪي عام طور تي گرجا گهرن ۾ نظر ايندا آهن پر مذهبي رسمن لاءِ پڪا ماڳ آهن. اهو به امڪان آهي ته مستقبل ۾ هي ماڳ قديم آثارن جي ماهرن لاءِ بحث جو موضوع بڻبا.

سڌيرڻ واري نلھ کان اٽڪل ٽي ميل پري گنجي تڪر واري جوڙي ۾ هڪ ٻيو به اهڙو قديم يادگار موجود آهي، جيڪو ڦٽي ناس ٿي ويو آهي، اتان جا ماڻهو اهي اڏاوت کي ڪُٽيهار Kuttehar سڏيندا آهن. چيو ويندو آهي ته هڪ ڪُٽي پنهنجي مالڪ جي چوري ڪيل ملڪيت ڳولي لڏي هئي، پر سندس مالڪ تڪڙ ڪري ان کي ائين ماري ڇڏيو جيئن سڌيرڻ کي سندس پيءُ جلد بازي ڪري قتل ڪري ڇڏيو هو. ٿوري وقت کان پوءِ مالڪ کي حقيقت معلوم ٿي ۽ ڏاڍو پڇتايو هڻائين ۽ ڪتي مٿان قبر جوڙائي هڻائين. جڏهن اسان آگبوتن وسيلي هيٺ سفر ڪرڻ شروع ڪيو ته مان توکي سنڌي گيلرت Gelert جي ڳالهه ٻڌائيندس.

ابراهيم خان ٽالپر ڳوٺ ڏانهن روانگي

اهو ڪرس ماس جو وڏو ڏڻ هو. مون کي خبر آهي ته هاڻي اوهان ڪو ڊگهو بحث ڪرڻ ڪونه ٿا چاهيو. نه وري اوهان جو مقصد پنهنجي اندر جي اوڀر کي ٻاهر ڪڍڻ جو آهي. ڪيڏي نه بيان پئي لڳي. مون کي اها چڱي ريت ڄاڻ آهي ته توهان جي اندر ۾ پئڻ متو پيو آهي. توهان ته ڪپڙا به ڪونه بدلايا آهن. ميرا نڪ ٿي ويا آهن. اڏما ۽ اتساهه به پڪيئڙن جيان آڪاس ۾ اڏامي رهيا آهن. اوهان دل سورن جي وهه ۾ وهائي ڇڏي آهي. سائين جان بلا! اوهان جي خودڪشي ڪرڻ جو نهايت مناسب وقت آهي. سالگرهه ۽ وڏو ڏڻ خوبصورت يادگيرين جي گلف سان سينگاريل هوندو آهي، جنهن جو واسطو ماڻهوءَ جي ماضيءَ جي محبتن سان هوندو آهي پر اڄ اوهان هڪ اوڀري ملڪ ۾ موجود آهيو ۽ اوهان جي چوڌاري ڏک ڏچا ۽ پنهنجي پيارن جي وڇوڙي جا سور آهن ۽ ڪرسماس جو ڀلا روڏڻ آهي.

مثال طور اڄ ڏينهن جا يارنهن وڃي رهيا آهن. اوهان جي جسم تي ڪافرن جو لباس آهي ۽ گهوڙي تي سوار آهيو ڏٺو ڪلهي تي آهي. ڪليل ميدان آهي ۽ اس لوساڻي رهي آهي. ڊبن وچان پاڻيءَ جو هڪ وهڪرو آهي. صبح جو سويل ان جو ڪنارو ڏئي جڏهن سفر شروع ڪيو هيوسون ته سيءَ کان لوءَ ڪانڊارجي وئي هئي، هينئر منجهند ٿيڻ واري آهي ۽ سج جڻ اچي نيزي پاند تي پهتو آهي. نيرن به تڙ تڪڙ ۾ نه جهڙي ڪري گهوڙن تي لانگ ورائي هئي سون. تون گهوڙي تي سوار ڪونه آهين پر اٽليءَ جي ماڻهن جي چواڻيءَ مطابق گهوڙي تي چڙهي جوڳنگ ڪري رهيو آهين، توهان اوچتو گهوڙي جي واڳ کي ڇڪي ورتو. توهان جون اکيون هڪ جاءِ تي ڪنل آهن. توهان جو سارو ڌيان پنهنجي ڪنن ۾ آهي. تون ڪٿان پري

کان گرجا گھر جي گھنڊن جا گرندڙ آواز ٻڌي رهيو آھين! سوچي رهيو آھين ته اھي ڪٿان اچي رھيا آھن. اچرج کان تنھنجو وات سڳورو ٽپو ٿي ويو آھي ۽ مڪين جي آمد رفت شروع آھي. اھي سڄا پڇا گرجا گھر جي گھنڊن جا آواز آھن جن ۾ مصريءَ جي تڙ جو ميناڇ ۽ گلاب جي گلن جھڙي سڙھڻ ۽ سڳند آھي اھو مٺو آواز جڻ ته ھو اچي جھوٽي ڪٽي تو وٽ پڄايو آھي. اھو سُر گھڻي فاصلي تان اچڻ ڪري وڌيڪ نفيس ۽ مٺو ٿي ويو آھي ۽ ڏينھن جي گرمي ۾ مختلف آوازن ڪري جھيٽو ٻڌجي رهيو آھي. ڏينھن ٽپي ويو آھي ۽ تنھنجي دماغ ۾ ڪم ڪرڻ ڇڏي موڪل تي ھليو ويو آھي. روشني ڏاڍي تيز آھي ۽ اکيون چڄھيون ٿي پيون آھن. آڏو جڻ ڪاري رات چانيل ڏسجي رھي آھي. ڪڏھن توهان اھڙي آواز کي محسوس ڪري رھيا آھيو ڪڏھن نه ڪري رھيا آھيو. ڪڏھن سوچي رھيا آھيو ته اھو ھم کان سواءِ ٻيو ڪجھ ۾ ڪونہ آھي ۽ سوچ جو ڌوڪو آھي. ڪڏھن وري اوهان کي احساس ٿي رهيو آھي ته ڪير گونجدار آواز ۾ پاڪاري رهيو آھي. ڪڏھن اوهان کي احساس ٿي رهيو آھي ته اھو ماضيءَ جي يادگيرين جو اثر آھي.

بعد ۾ سج لھي رهيو آھي. اونداهيءَ جي ڪاراڻ چائنڇڻ لڳي ٿي. جھونجھڪڙي جي روشني جڻ چانڊوڪي محسوس ٿي رھي آھي. توهان به جڻ شام جو پسار ڪري ان اڪيلي تنبوءَ ڏانھن موٽي اچي رھيا آھيو جنھن ۾ جھيٽي روشني جھرڪي رھي آھي. ھتي پھچي توهان کاڌي پيتي جي تيارين ۾ لڳي وڃو ٿا. توهان جو تيار ڪيل کاڌو به اھڙو ساءِ سواد وارو آھي جو گرھ به تڙيءَ کان ھيٺ ڪونہ ٿو لھي ۽ اوهان جي مزاج جي لاهي چاڙھي جا عجيب غريب رنگ نظر اچي رھيا آھن.

آخر ۾ وڃي آرامي ٿيڻ ٿو. توهان پنھنجو منھن تنبوءَ جي ديوار ڏانھن ڪري ڇڏيو آھي ۽ اوهان جي نيٽن مان نار وھي رھيا آھن سر ۾ سواد ۽ سارو ٿيون سمانجي ويون آھن. نه ننڊ آھي نه جاڳ آھي. رات جي ڪري نيٽ ننڊاڪا آھن. اڪيلائي جي چپ آھي ۽ وڇوڙي جي وڇوڻءَ جي ڏنگن ڪري اوهان جو ھيانءُ مٺ ۾ آھي. توهان ڪيتري وقت کان وٺي پاسا ورائي رھيا آھيو. معلوم ائين ٿي رهيو آھي جڻ اوهان جي ھر ساروئي اوهان جي دل کي واهيري جو وڻ سمجھي پنھنجي لاءِ آس جا آڪيرا اڏي رھي آھي. اها اوهان جي غلط فھمي آھي ته اوهان جا نيرانا نيٽ ٻين نظارن جي تلاش ۾ آھن ۽ اوساٽيل ھرڻ جيان ڪنھن تڙ جي ڳولا ۾ ڳھي رھيا آھن. تنھنجا ڪن

اهڙيون ڳهيليون ڳالهيون ٻڌي رهيا آهن جن جو واسطو انهن سان ڪونه آهي. اهڙين سرهين ساروئين توهان جي نڪ کي به متاثر ڪري رکيو آهي. پر گهڙيءَ کن کان پوءِ اوهان جو ڏک لوڻ پاڻي ٿي ويو آهي. ڇاڪاڻ ته توهان عجيب غريب ملڪ ۽ سمنڊ ڏٺا آهن. توهان ته زمان ۽ مڪان واري تصور کي ٺهوڙي ناس ڪري ڇڏيو آهي. توهان جئڪ Jaik آهيو جاني Johnny آهيو ماسٽر جان آهيو ۽ مسٽر جان بل آهيو. اوهان جي اکين جي تمڪڻ مان ئي محسوس ٿي رهيو آهي ته اوهان مسٽر جان بل آهيو. ماضيءَ جا سڀ منظر ڏاڍي ڇٽائيءَ سان اوهان جي آڏو موجود آهن. جيڪي اوهان کي چرڪائي رهيا آهن. مون کي هاڻي محسوس ٿي رهيو آهي ته توهان پنهنجي گهر ڀاتين ۽ ويجهن دوستن جا پيار پريا آواز به ٻڌندا رهيا آهيو جيڪي اوهان جي روح جي پردي سان لڳي وڃي رهيا آهن. اوهان جي آڏو ڪي چهره بيٺا آهن جن مان ڪي مُرڪي رهيا آهن ۽ ڪن جي نراڙ ۾ گهنج آهن جيڪي شايد اوهان تي رنج آهن. ڪي ٻول به ٻڌڻ ۾ اچن ٿا، جيڪي ماکيءَ جي آر ۽ مصري جي لار جهڙا منڙا ۽ باجهارا آهن، ڪي ٻول وري ٻاڙا به آهن جن ۾ ڪاوڙ ۽ رُسامي جو رنگ ڀريل آهي. اهي ماضيءَ جي پڪل گوشت جهڙا چهره ۽ پڊنگ جهڙا ساءِ وارا ۽ سرها آهن جيڪي عجيب اتفانن ۽ واقعن سان پريا پيا آهن.

توڪي ڪن ماڻهن جي اُڪنڊ ۽ اُڪير ستايو آهي. تنهن ڪري تون اتاولو ٿي ويو آهين. ان ڪري جو تون ان جاءِ تي موجود آهين، جتي توکي نه هجڻ گهربو هو. تون سرهين ساروئين کي ورجائي رهيو آهين. چاهين ٿو ته جيڪر پر هجن ته اڏامي هليو وڃان پر اهڙو اڏامڻ به ڀرو هوندو. اهڙي سچ توکي هيٺ پاتال ۾ ڌڪي ڇڏيو آهي. پر وري ان سوچ ۾ ٻڌي ويو آهين ته توهان اتي موجود آهيو جتي اوهان کي موجود هجڻ گهرجي. بعد ۾ اوهان کي ٺنڊاچي وڃي ٿي، سائين جان بل! اوهان هن وقت سندر سپنن جي ڌرتي تي موجود آهيو. هن وقت اوهان جي سوچ اوهان جي جسم کان ڇڄي ڌار ٿي ويئي آهي. تنهنجو دماغ توازن وڃائي چڪو آهي ۽ ٿورين گهڙين لاءِ پنهنجي خواهش کان لطف اندوز ٿي رهيا آهيو.

اسان خلاف عادت ڪي ڳالهيون پڙهيون ۽ ٻڌيون آهن ته هڪ ماڻهو ٻئي سان هڪ ڀاڄن واري دنيا ۾ ملندو آهي پر کيس محسوس ائين ٿيندو آهي جڻ اهو ساڻس حقيقي جهان ۾ ملندو هجي. ڇا اهڙيون شين فقط رڃ جي ڌيڪ جهڙيون غير حقيقي هونديون آهن. ڇا تنهنجي سرشتي واري جهان ۾

ڪي اهڙيون رمزون ۽ راز آهن جن کي سمجهي ڪونه ٿو سگهجي، جيڪي مافوق الفطرت ڪردار ادا ڪندا رهندا آهن. اها به فطرت جي هڪ شڪل آهي. جنهن کي اڃا ته سمجهيو ئي ڪونه ويو آهي پر جيڪڏهن سمجهيو ويو آهي ته غلط سمجهيو ويو آهي.

اسان هن ڳالهه تي يقين ڪونه ڪندا آهيون ته جڏهن انسان ڪنهن پري واري شيءِ تي ڳوڙهو سوچيندو آهي ته سندس دماغ به ساڳيءَ رخ ۾ سوچيندو آهي ۽ ان شيءِ کي حقيقي طور موجود سمجهندو آهي.

مان سمجهان ٿو ته اوهان فڪر جي ان مقام تائين پهچي چڪا آهيو. اسان سياح سمجهاڻن کان سواءِ ڪابه ڳالهه سمجهي ڪونه سگهندا آهيون. اها خبر به ڪانه پوندي آهي ته ڪهڙي طريقي سان فطري ماحول آفاقي حيثيت حاصل ڪري وٺندو آهي.

اسان بعد از طبيعيات تي گهڻو ڳالهائون ٿا پر اهي لفظن جي اڏاوتن جون پيچيدگيون آهن. اهو خيالن جو هڪ مها چار آهي جيڪو اسان جي رهبري ڪري ڪيڏانهن به وٺي ڪونه ويندو آهي. چين جي ڳجهارت فقط ڳجهارت هوندي آهي، جنهن مان ڪنهن به قسم جو لاپ ڪونه ملندو آهي. اخلاقيات جي علم جو ماهر رهبري لاءِ به سائين بل، ترڪي سرڪي اچي اوهان وٽ پهچندو. اهڙيون ڳالهيون ته ڪنهن قديم اصول سان واسطو رکڻ ٿيون. پر اخلاقيات جي اصول جو ماهر اوهان کي اچي چونڌو ته سائين اوهان هن ڳالهه ٻڌائڻ جا پابند آهيو ته ڪير خوش آهي ۽ ڪير خوش نه آهي ۽ جيڪڏهن خوش آهي ته ڇو خوش آهي ۽ ڪهڙو ماڻهو ڪهڙين ڳالهين تي خوش آهي، جيڪڏهن ڪو ناخوش آهي ته ڇو آهي ۽ سندس ناخوشيءَ لاءِ ڪهڙيون ڳالهيون ڪارڻ آهن. اهڙين ڳالهين تي فقط ڪافر ماڻهو سوچي سگهي ٿو. مثال طور توهان ڪرسماس واري وڏي ڏڻ تي اڏهيءَ ۽ چوپائي جانور جيترو به خوش ڪونه ٿين. نه وري ان ڏينهن بندوق ۾ گولي وجهي ڪنهن کي شڪار ڪرڻ جو سوچيو هو. اوهان ٽپ ڪري هيٺ ڪري ڪونه پيا آهيو. نه وري چيتي جهڙي بهادر بلوچ پنهنجي خونخوار خنجر سان wind_pipe وڌي پرزا پرزا ڪري ڇڏيو آهي. هن ماڻهوءَ جي ڪاوڙ ڪنڊي تي ان ويل چڙهي ويندي آهي جڏهن اوهان مٿس ڪيل احسان ۽ رحم بابت هن تي چڙ وچان کلندا آهيو.

هڪ مذهبي ماڻهو اوهان سان خوش اخلاقيءَ سان ضرور ملندو ۽ ڪرسمس جي تاريخ به کولي ٻڌائيندو. پر هدايت به ضرور ڪندو ته مٿان

عيسائي ٽئين. ان وقت توکي به ڪاوڙ ۾ ڪنڊي تي چڙهي ويڃڻ گهرجي ۽ گهوڙي تي لانگ ورائي ڳوٺيءَ جي ڪنار ڏٺي ڏکڻ اوڀر اهل وهي پوءِ پر سائين جان بل! پنهنجي ٻليءَ يا مهميز کي ضرور ڪم آڻجو. تنهنجي انهيءَ گهوڙي کي گهٽ ڪرڻ جي خاص خوبي آهي، لڪڻ لڳندس ته پستيون هڻي پوئين پير پوئتي هلندو. پچ جي پاسي ٻليءَ جو چٽڪو به چاڙهينس ۽ ان سان گڏ اڙين هڻڻ جي به باهه ٻاري ڏسينس. ائين جيڪڏهن يارو. ناکو. يارو. ناکو ڪري هلندو ته مير ابراهيم خان جي ڳوٺ پهچڻ تائين بک ۾ آندا ته ڪلوس ڪلوس ڪندا هلندا.

مير ابراهيم خان وٽ هرڻ جو شڪارگاهه آهي جيڪو ايترو وڏو ڪونه آهي پر هن مير لاءِ ته وڏي شيءِ آهي.

هڪ ڏينهن مان ۽ منهنجو دوست ليفٽننٽ بلاگريو Bla Grave به هن وٽ شڪار ڪيو هو جيڪو تن ڏينهن ڪئنال سروي ۾ ملازم هو. ان ڏينهن اسان سان گڏ تڙ ڪرڻ واري چيئر به گڏ هئي، جن جي هٿن ۾ ڊگهيون ڏانگيون هيون ۽ قاتل جي حد تائين وات ڦاڙي رڙيون ڪري رهيا هئا. اسان اهو ڏينهن بندوقن ۾ نڪاءُ ڪندي گذاريو هو. هن مير جي حد اندر مٺي هڪ ٻي ڍنڍ ۾ به بيشمار پکي ويٺا هئا جو پاڻي نظر ڪونه ٿي آيو.

اسان کي ڏهر ٻارنهن فائر ڪرڻ جي اجازت ملي هئي سو چاهيو سي پئي ته پڇاڙي ۾ به پکين کي موت جو مزو چڪائجي. تنهن ڪري مان پنهنجي دوست بلاگريو کي چيو ته ”مان ڍنڍ جي ٻئي پاسي وڃي ٿو بندوق جا فائر ڪري پکي توڏانهن موڪليان ۽ تون اتي بيهه.“

”اها ته تنهنجي مهرباني پر لوڏ ڪرڻ واري هي چيئر به پاڻ سان وٺي وڃ.“ بلاگريو چيو.

ڍنڍ جي ٻئي پاسي ويڃڻ لاءِ هڪ واهي وٽ پهتو جيڪا ٻن ڍنڍن کي پاڻ ۾ ملائي رهي هئي. ٽپ ڏيئي پار ويڃڻ جو مون کي خيال ڪونه آيو. مان سمجهيو ته پاڻي پٺيءَ ٻوڙ هوندو سو اک چنپ ۾ جهاڳي وڃي ٿو پار پوان، اندر گهڙيس ته پاڻيءَ ۾ ڪاري گپا ڪنن تائين گڙپ ٿي ويس. پيرن ۾ گوڏن تائين وڏا جئڪ. بوت پاتل هئا. اٿيل. ڪلات جو جئڪيٽ هو جنهن جي وڏن ڪيسن ۾ ڪارتوس پيل هئا. ان کانسواءِ ترڪن واري جهولدار شلوار پهريل ۽ ڪلهي تي به نالي بندوق رکيل هئي. توهان کي به جيڪڏهن سائين بل صاحب! اهڙا ڪپڙا ۽ ايترو بار هجي ته توهان به ان ايڪپري واهيءَ مان نڪري ڪونه سگهو ها. ڪوشش ته ٻاهر نڪرڻ جي

ڪري رهيو هوس پر پوءِ به وڃي هيٺ رهيو هوس. ڪناري تي بيٺل گاهه ۾ هٿ وجهي مٿي چڙهڻ جي ڪوشش ڪيم ته گاهه پٽجي آيو ۽ ڏو وڃي پائيءَ گپ ۾ ڪيم. ان وقت به ٽي ڍڪ ڪڍي پائيءَ ۽ گپ جا وات ۾ پئجي ويا ته ڏاڍو لطف اچي ويو. توهان جان بل! اهڙا خوش قسمت ڪٿي آهيو جو اوهان کي گندي گپ چڪڻ جي سعادت ۽ عياشي نصيب ٿئي. وري به ڪنهن گاهه جي ٿڀي ۾ هٿ وجهي مٿي چڙهڻ لاءِ سوچيو پر واهي جو ڪنارو گاهه کان ائين صاف هو جيئن گنجي جو مٿو وارن کان پاڪ هجي. رڙيون ڪري مدد لاءِ پڪاري به ڪونه ٿي سگهيس، ڇاڪاڻ ته منهنجو پيارو وان، به پائيءَ ۾ ٻڌل هو منهنجي هڪ هٿ ۾ ويستلي ۽ رچرڊس جي به نالي بندوق هئي، جيڪا مان گپ ۾ وڃائڻ نٿي چاهي، سو هڪ هٿ وڃي ڪناري ۾ وڌم زور ڏيئي مٿي چڙهيس ته ساري پڪ چڙجي پئي ۽ مون سان پائيءَ ۾ هلي آئي، اهو ڪنارو جڙ مٽيءَ جو نه پر مڪڻ جو ٺهيل هو. ان وقت مون کان بندوق به هٿن مان ڪري پئي، ڏل ۾ چيم ته اڌ دنيا گهمي ڦري اڄ هن گندي ڪسيءَ جي ڪاري گپ ۾ مري رهيو آهيان، هاڻي ٿي قسمت! پوءِ آخري پيرو واهيءَ جي گپ جهڙي ڪناري ۾ اندر ڪپائي تڏ ڏيئي مٿي ٿيڻ جي ائين ڪوشش ڪئي، جيئن ڪاسموڊو جو شڪاري ماڻهو بچڻ واسطي گهرجي، ڇت ۾ به هٿ وجهندو آهي، سائين جان بل! منهنجيون ڳالهيون ٻڌي ڪلي رهيو آهين، پر جيڪڏهن تون پاڻ هن ڪاري گپ ۾ ڦاسي پوين ها ته تنهنجو حال ڪهڙو هجي ها، چوندا آهن ته، جيڪو ماڻهو جنگ جي ميدان کان ٻاهر هوندو آهي، سو پنهنجي بهادريءَ جي ڏاڍي لٻاڙ هڻندو آهي! وڏڙن جو ڪو لولو اگهائڻ هو. ان وقت منهنجي دوست، جي بلا گريو جي اک مون تي پئجي وئي، جنهن مون کي بچائڻ لاءِ واهيءَ جي ڪناري تي بيهي هيٺ ڇال ڏنو ته هو به ڪاريءَ گپ اندر ڪنن تائين گم ٿي ويو ۽ پنهنجي زندگي بچائڻ لاءِ منهنجي مٿان چڙهي ويو اڳي ته ڪاري گپ ۾ پائي ٻوڙي ماري رهيو هو. هاڻي وري وفادار دوست پنهنجي پياري زندگي بچائڻ لاءِ منهنجي مٿان چڙهي مون کي ڪاريءَ گپ ۾ قربان ڪري رهيو هو. ان وقت چيڙن جي اسان تي نظر پئجي وئي جيڪي وارو وارو ڪندا اسان ڏانهن اچي رهيا هئا. هڪ ماڻهوءَ مون کي لاش وانگر گهلي اچي واهيءَ جي ڪناري تي رکيو. چيڙا اسان ٻنهي جي ڪل جاچي ڏسي رهيا هئا ته اسان جيڙا آهيون يا پرلوڪ پڌاري ويا آهيون. منهنجو جسم جيڪو، جهولدار شلوار، جئڪ بوٽ ڪاريءَ گرڻ ۾ ڪارا هئا. هن انگريز آفيسرن هيٺ واهيءَ ۾ لهي ٽپيون هڻي

بندوق ڳولي ورتي. هنن اهو ڪم نهايت ڦڙتائي سان ڪري ڏيکاريو جن کي ڏسي هتان جا ماڻهو واٽڙا ٿي ويا هئا. ان کان پوءِ گهوڙيسوار جهونجهڪڙي جو ڊڊن کي ڊوڙائيندا مير جي مهمان خاني ۾ پهتا هئا. چاڪاڙ ته سخت سيءَ پئجي رهيو هو.

سائين بل صاحب! اسان هاڻي جتن واريءَ جوءَ ۾ آهيون. اوهان کي ڄاڻڻ پريڪڙ ۽ تنقيد ڪرڻ واري ساڃهه ۽ سچيتائي ڪانه آهي جو اوهان ڪنهن فرق کي محسوس ڪري سگهو. اوهان گهمي ڏسندا ته چوندا ته جتن جي وائيءَ سنڌين جي ڳوٺ ۾ ڪو فرق موجود ڪونه آهي. پر مان اوهان کي اهڙي فرق سمجهائڻ جي ڄاڻڻ ضرور ڪندس. پوءِ ڪتن اوهان جا ڀاڳ. ليڪن مون کي پڪ آهي ته اوهان هر ڳالهه نه سمجهڻ جو اٽل ارادو ڪري چڪا آهيو ۽ اوهان جي ”نه“ کي ٽوڪوڻ هوندا آهن. اوهان ان عورت جي نسل بابت ضرور کوجنا ڪندا جنهن کي ڳاڙهي رنگ جي پوتي اوڍيل هئي، ان عورت جي زبان ۽ هڻن جي چر ۾ ماڻ ڪانه هئي، سندس پيرن کان وٺي مٿي تائين چاندي جي گهن جو جڙاءُ ۽ جنسار لڳو پيو هو ٻيٽي جي چهي جهڙي سڌي سنهي ۽ لڪوار توتي به ٽوڪون ۽ ڏنڪون ڪري رهي هئي. مهاندي ۾ سدا ملوڪ سندس مزاج ۾ احساس برتري به موجود هو. اوهان ته سندس ساراھ جا ڳاڙڪ پريندي ٽڪجوتئي ڪونه ٿا.

اسان جا عالم پنهنجي نقطه نظر ۾ صحيح آهن ته جت اصل ۾ سنڌ جا هندو آهن (1) اهي اسلام اچڻ کان پوءِ مسلمان ٿي ويا آهن. ڪڇپتن پوسٽنس به پنهنجي ڪتاب پرسنل آبزرويشن آف سنڌ جي ٽئين باب ۾ هن نسل تي ٿيڪا ٽپي ڪئي آهي. مان ته هن نسل بابت پنهنجي اڳئين ڪتاب ۾ پنهنجي خيال جو اظهار ڪري چڪو آهيان ۽ مستقبل ۾ به هن نسل جي ماڻهن تي ضرور لکندس. مون کي پڪ آهي ته يورپ جو چيسي نسل ۽ سنڌ جو جت هڪ رت سان تعلق رکن ٿا.

هتان جي مورخن جي بيانن ۾ جتن جي پنهنجي روايتن مطابق هي عجيب غريب ماڻهو آهن. هنن ماڻهن جي ٻولي به مختلف آهي. اهڙي ريت جت نسل جا ماڻهو سنڌوءَ جي ڪنار سان پنجاب ۾ به موجود آهن. اهي ڳالهيون هن حقيقت جي پٺڀرائي ڪن ٿيون ته هي نسل ڏڪار يا جنگ ڪري سنڌ مان لڏ پلاڻ ڪري هيڏانهن هوڏانهن پکڙجي ويو آهي ۽ صفا ڏکڻ ۾ ارڙهين صديءَ جي اوائل ۾ اچي آباد ٿيا آهن.

ڪلهوڙن جي دور ۾ نواب ۽ امير به سنڌي هئا ته عام رعيتي ماڻهو به سنڌي هئا. ان دور ۾ جت نسل جا ماڻهو گهڻو اڳتي نڪري آيا هئا، ڇاڪاڻ ته هو جرئت مند، بهادر، متحد ۽ متحرڪ هئا. ڪلهوڙن جي دربار جا امير نواب ۽ سردار به هن نسل سان تعلق رکندا هئا. هن سان گڏ ٻيا ماڻهو به آيا هئا، جن کي هنن پنهنجي زمينن تي وڃي آباد ڪيو هو پر سندن اها اهم حيثيت گهڻو وقت هلي ڪانه سگهي هئي.

ڪن عالمن جو چوڻ آهي ته جت نسل جي اولهه ڏانهن لڏ پلاڻ پندرهن صدي عيسوي ڌارن ٿي آهي، جنهن وقت امير تيمور ۽ ٻيا تاتاري هندستان تي ڪاهي رهيا هئا. پر ڪن حقيقتن مان معلوم ٿئي ٿو ته اهي پندرهن صديءَ کان گهڻو اڳ يورپ پهتا هئا. پر حقيقي چپسي نسل جي اها آخري لڏ پلاڻ هئي. اهو به چيو ويندو آهي ته جڏهن بلوچ سنڌ ۾ آيا ته جت نسل جي اهميت گهٽجي وئي هئي، ڇاڪاڻ ته نئون آيل نسل جتن کان گهڻو اڳتي ۽ بهادر هو. هن کان سواءِ جاگيرون ۽ ٻيون رعيتون به هنن کان ڪسجي ويون هيون. هي نسل سنڌ جي ڪنڊ ڪڙڇ ۾ نظر ايندو هو پر سندن گهڻائي ڏکڻ اوڀر سنڌ ۾ ڏسجي ٿي. هن وقت هو چوڀايو مال ڌاري ۽ ڀوڪي راهي ڪري پيٽ گذر ڪندا آهن پر اٺن پالڻ ۽ انهن کي پنڌ سيکارڻ ۾ هو وڏي مهارت جا مالڪ آهن. جتن کي سنڌ ۾ سرونڀ به سڏيو ويندو آهي.

جت رنگ جا سانورا ۽ منهن مهانڊن ۾ ملوڪ به ورلي هوندا آهن. گدلا ميرا، پر هڏ ڪاڻ ۾ سگهه ۽ مضبوط قد ۾ ڊگها ۽ پانجيرا. مهيني ماسي اٿي هئي وهنجي سهنجي ڪو ڌو ٿو پوتو ڪپڙو ڍڪيندا نه ته آڻا. هنن جون ڏاڙهيون به پنيون ڪونه ٿين. سندن اکين ۾ موجود چمڪ نرالي هوندي آهي. ويس وڳو به عام سنڌين جهڙو هوندو اٿن. قد جا ڊگها ۽ جسم ۾ سگهه هوندا آهن، تنهن ڪري سمجهبو آهي ته اهي هندستان جا جوڌا جوان آهن.

عورت به اهڙي ڪا ورلي ڏسبي جيڪا منهن مهانڊن ۾ ملوڪ هجي. پر اها به ٿوري وقت کان پوءِ ميري ۽ گدلي ٿي ويندي آهي. سڀئي عورتون نتھڻ اس ۾ پيون هلنديون آهن، جڻ مٿن ڪا جهڙ جي چانو هجي. کاڌو پيٽو لڀي ٿي ۽ نه جهڙو ڪونه ڪو ٻار سندن ڪنڌ تي ڪانبي ۾ هوندو ۽ چوڀائي مال جي ڪڍ لڳنديون وتنديون يا ڪنهن ٻئي ڪم ۾ رڌل هونديون. عورتون ۽ مرد ڏسڻ ۾ ائين ايندا جڻ ڪنهن ڦهر جا ڪنڀال ۽ هراس ۾ هيسايل هجن. جهيڙي جهتي کان ڪوهين پري ڪنهن سان به ٻاڙو ڪونه ٻولن. جڻ اهڻسا جي اصول جا سخت پابند. سارو ڏينهن پنهنجي

پورهئي ۾ گتا پيا هوندا آهن. اخلاقي طور به ويل ڪونه آهن. ٻي نسل جي ماڻهن سان ڪؤنسٽ ۽ ڦٽائڻ ڪونه ڄاڻن. مان هي ٻڌڻ ڀريون ڳالهائون سنڌ جي جتن لاءِ ڪري رهيو آهيان. هن نسل جا ماڻهو وچ ايشيا تائين به وڃي پهتا آهن پر اهي ٻڌڻ جا ٻڌڻ ڪونه آهن. پر هتي سنڌ ۾ ڪنهن اهڙي ۽ ويڙهاڪ ماڻهوءَ کي جت سڏيو ويندو آهي.

تحفة الڪرام (3) سنڌ جي هڪ مشهور تاريخ آهي. سندس مصنف جو خيال آهي ته بلوچ ۽ جت هڪ ۽ ساڳئي نسل سان تعلق رکن ٿا پر هاڻي جيڪڏهن ڪنهن بلوچ کي جت سڏبو ته ڪا وڙجي پوندو ڇاڪاڻ ته هن نسل جا ماڻهو جتن کي گهٽ ڄاڻندا آهن. اهڙي ريت جيڪڏهن ٻروچن، افغانن ۽ ايرانين کي جت ڪري سڏبو ته ٽپي باهه ٿي ويندا.

سنڌي پورهيت ڪاٺ جا ڪرا ڪم جا ٻرا.

مير ابراهيم خان جو ڳوٺ سڌيرڻ جي نلھ کان پندرهن ميل پري آهي. سال جي هن موسم ۾ به صبح جو ڏهين وڳي واريءَ جو ڌوڙيو شروع ٿي ويندو آهي. تنهن ڪري هن قسم جي ڏچي کان بچڻ لاءِ صبح جو سويل سفر ڪرڻ جي تياري ڪرڻي پوندي آهي ته جيئن 10 وڳڻ کان اڳ ابراهيم خان جي ڳوٺ پهچي سگهجي. ايترو سوير سيءَ به ڏاڍو هوندو آهي، جوڇياري جياريءَ سان ڪانه ملندي آهي. پر پوءِ ٻرھ ڦٽيءَ جو سفر سنوارڻ صحيح ٿيندو.

سائين بل! انهيءَ گهوڙي کي اڙين جا ارا ڇاڙهه ته چُري سوتين جي سٽڪي کان پوءِ به تو وارو ڍڍو ڊڳ کان مٿي ڪونه ٿو هلي. هتي ڏس چوڌاري سايون پوکون آهن. هنڌين ماڳين واه، ڪٽيا، ڪسيون موجود آهن جيڪي درياھ جي مختلف ڦاٽن مان کوٽيل آهن. اهي ڦاٽ جڏهن ڇاڙهه جي موسم ڌاران وهڻ لڳندا آهن ته انهن واهن ۽ ڪٽين ۾ پاڻي اچي ويندو آهي. درياھ جي پاسي ڪي اهڙا اونها واه آهن جيڪي اوهان کي هاڻي به وهندا ڏسبا. ڪيترين جاين تي اهي ڏاڍا ويڪرا هوندا آهن ۽ ميلن تائين پاڻ پور وڇوٽ تي هلندا آهن. چيو ويندو آهي ته اهي واه ڪنهن نواب جي زمين آباد ڪرڻ لاءِ کوٽيا ويا هئا پر ٿوري وقت کان پوءِ ماڻهن انهن واهن مان بنا موڪل جي ڪٽيا ۽ ڪسيون ڪڍي پنهنجون زمينون آباد ڪيون. اهو اتر وارو واه هڪ چانڊئي بلوچ جو آهي. جڏهن ڏاکڻيون چانگئي (؟) جو کوٽايل آهي. وچ تي اهي غير آباد زمينون ڪجهه خانگي ۽ ڪجهه سرڪاري آهن جيڪي هنن ٻنهي جي پاڻيءَ جي پهچ کان گهڻيون پري

آهن. اوهان کي نظر ايندو ته انهن ٻنهي واهن جا منهن اهڙي ريت ڪوتيل آهن جو درياهي لت منجهن وهندو ۽ دڙا ٿيندو ويو آهي. هتان جا ماڻهو ايڏا تجربڪار آهن جو زمين جي هيٺاهين ۽ مٿاهين ڏسي محسوس ڪري وٺندا آهن. اسپرٽ ليول سان زمين جي هيٺ مٿاهين معلوم ڪرڻ جي ڄاڻ هتان جي ماڻهن وٽ ڪانه آهي. تنهن ڪري ڏهن مان ڪنهن هڪ واه يا ڪڙي جو رخ صحيح نظر ايندو آهي. ان کان سواءِ واهن جي ڪنارن کي ڪنهن خاص ڪنڊ تي رکڻ بدران ايڪپرا يا اڳتي وڌيل هوندا آهن. تنهن ڪري جڏهن پاڻي ۾ ٿورو چاڙهه ايندو آهي ته اهڙا ڪپر ڪاڇي هيٺ پاڻيءَ ۾ ڪري پوندا آهن. ان جو نتيجو اهو نڪرندو آهي جو واهن جي ڪاٽيءَ ۾ صفائي ڏاڍي ڏکي ٿي پوندي آهي ۽ گهڻو وقت وٺي ويندي آهي جنهن جو فائدو وري ٻين کي ملي ويندو آهي ۽ سندن پيسي ڪماڻڻ واري خواهش پوري ٿي ويندي آهي. هنن واهن ۾ اوهان کي ڏاڍا ور وڪڙ نظر ايندا، ڇاڪاڻ ته زمين جي هيٺ مٿاهين جو اندازو غلط ڪيو ويندو آهي. ڪن جڳهن تي وهڪرن کي ڪجهه ويڪرو به رکيو ويو آهي. انهيءَ لاءِ ته جيئن چاڙهه جي پاڻيءَ کي منهن ڏيڻ واري تڪليف کان بچي پئجي. هن موسم ۾ سنڌ اندر پاڻي ٿورو هوندو آهي. پوکي راهي به ان حساب سان هوندي آهي پر ڏس ته هتي چل يا جهل، ڪاريل ۽ جَوَ جامر آهن (4) جيڪي چانديءَ جهڙي اڇي ۽ لتاڻي زمين ۾ جاوا بيٺا آهن. ڪٿي وري اهي ٻوٽا ڇڏا پاڏا آهن جن ڪنهن جهونڙي جي مٿي جا ڪٽل وار معلوم ٿي رهيا آهن. هنن واهڙن جو پاڻي توڙي جو تري ۾ هوندو آهي پر پوءِ ”بابا ٿيمس“ دربان کان وڌيڪ خطرن ۾ هوندو آهي. وڻ به پاڪڙ ۽ ننڍا ڏسجي رهيا آهن. چوڌاري نظر ايندڙ ڳوٺن ۾ هر طرف کان سڪل ڪانڊيرا ۽ سنهو جهنگ موجود آهي. سج چمڪي رهيو آهي. ڊاٻ ايڏي آهي جو گهوڙن جا سنب هيٺ لهي ٿا وڃن.

ڪمي پنهنجي پورهيو ۾ لڳا پيا آهن ۽ واهن جي کوٽائيءَ ۽ صفائي جو ڪم جاري آهي. سياري جو ڪوپيو ڪم ڪونه هوندو آهي، هي ماڻهو بک کان بچڻ واسطي هي پورهيو ڪري رهيا آهن ڪم ڪرڻ جو نمونو به ڏس. اهڙن ماڻهن کي چئبو آهي ڪاٺ جا ڪرا ۽ ڪم جا پرا! جمعدرا سرڪار کان 2 پائونڊ في ماڻهوءَ جا وٺندو آهي ۽ هتي 150 ماڻهو ڪم ڪري رهيا آهن پر جمعدار پاڻ ڏاڍي پنگ پيو نشن ۾ گڙ لڳو اهو پر سان مٿان پوتي تالپو ستو پيو آهي. گهوگهري جو نڪاءُ اڌ ميل پنڌ ڪن ڪونه ٿو ڏياري سندس

جُون به آرام ۾ آهي. ڳڻتي نه ڳارائو. في ماڻهوءَ تي سرڪار کان ملندڙ پن پائونڊن کي نه لهر نه لوڏو. چوڌاري چادرن جو ڀلوڙو ڏئي آرام سان ستو پيو آهي. هي ڪم ته نيڪي تي ڏنو ويندو آهي. هڪ ريتي ۾ هڪ ڀرھ هيٺ ۽ ارڙھن ڀرھ ڊيگھ ۾ کاتيءَ جو اگھ مقرر آهي اڌ ڪاهڙيا ته ڀرسان پلتي ماريو هيڏي هوڏي واجهائي رهيا آهن. هي ماڻهو درياھ جو پيل لت واهن مان کوٽي ڪڍي رهيا آهن. ڪم ۾ گتل ڪاٿڙيا پنهنجي ڪوڏرن سان لت کوٽي توڪرين ۾ وجهي رهيا آهن، جيڪي گھڻيون وڏيون ڪونه آهن ۽ بعد ۾ مٿي تي ڪٽي وڃي واه جي ڪپر تي اڇلائي ايندا آهن. ان توڪري ۽ منجهنس پيل مٽيءَ جو وزن پنج پائونڊ به ڪونه ٿيندو پر هلندا چڙهندا ۽ هلندا ڪنجهندا آهن. ڪنجهڻ ڪرڪڻ ته سندن هير آهي. مٿي ڪپر تي چڙهڻ لاءِ به ڏاڪا ٺهيل آهن پر مٿي چڙهندا ائين چڻ ڪنهن اڀڪپري جبل تي چڙهي رهيا آهن. هر سال ڪپر تي چڙهندڙ مٿي ۾ ڀرھ کن هوندي آهي. هو ٻن منٽن جي ڪم ڪرڻ کان پوءِ چيلھ تي هٿ ڏئي وڃي ڪپر تي بيٺل ٻيهر هيٺان بيهندا آهن پر هنن ٻيرن بدران جيڪڏهن توت جا وڻ هجن ها ته واه سان ڏاڍا سهڻا لڳن ها پر اهڙا وڻ هتي نظر ڪونه ايندا آهن. ان کانپوءِ هو هيٺ هلندا ته خالي توڪريءَ سان به ڪنجهندا ۽ خير لاءِ الله تعاليٰ کي ٻاڏائيندا ايندا. هن کاتي کان سواءِ هنن ماڻهن جو ٻيو دلپسند ڪم انهن نشانن وٽ بيهڻ آهي، جيڪي ماپ ڪرڻ جي سولائيءَ لاءِ ٺاهيا ويا آهن يا وري ڊڪين وٽ اچي بيهندا آهن جيڪي کاتيءَ جي ماپ ڏيکارڻ لاءِ وڃن تي رکيون وينديون آهن. هر اڌ ڪلاڪ کان پوءِ هي ماڻهو وڃي حقي کي پاسو ڏيندا آهن. ڳالهيون به پيون هلنديون آهن ۽ حقي جا بڙڪا به هلندا آهن. ان کان سواءِ پنگ جي چڪڙيءَ جي به کين تاس ۽ تانگھ لڳل هوندي آهي، جنهن جي ڍڪ لاءِ صبح کان وٺي سڀنا ڏسندا رهندا آهن. ڪم ڪرڻ جي هيءَ تيز رفتاري ته سياري واري رُت ۾ هوندي آهي. جيڪڏهن رُت ڪوسي ٿي ويندي ته پوءِ هو صبح جو 11 وڳي کان 3 وڳي تائين ڪم کي ڪارو نانگ سمجهي ويجهوئي ڪونه ويندا آهن. سندن جسم چانوَ جا گاهه هوندا آهن ۽ تنهن ۾ ڪم ڪرڻ جهڙا ڪونه هوندا آهن پر جڏهن پاڻيءَ جو درياھ ۾ پهريون لڙهو ايندو آهي ته ڪم کي اڌ ۾ ڇڏي ڪٽي جَوَ وهائيندا آهن. پوءِ جوڳي نه ڪنهن جامت، چاڪاڻ ته هنن کي پنهنجون زمينون تيار ڪرڻيون ۽ نار چاڙهڻا هوندا آهن. مصر جو فلاح ۽ سنڌ جو هاري چمندي ئي هاري ناري هوندا آهن.

اها حقيقت آهي ته هر ضلعي جي نگراني لاءِ هڪ يورپي عملدار مقرر هوندو آهي پر معلوم ائين ٿي رهيو آهي ته هر ضلعي ۾ گهٽ ۾ گهٽ ٽي سوننڊا وڏا واه ڪٽيا ۽ ڪسيون آهن. تنهن ڪري هو صحيح طريقي سان نظرداري ڪري ڪونه سگهندو آهي پر هتان جا ماڻهو ڪم جا ڪوس آهن ۽ واه جي ٽيهه فوٽ تري واري مٽي جيڪا کاتي وسيلي ڪڍي ڪپرن تي پهچندي آهي سا ٻن ٽن سالن گذرڻ کان پوءِ اڌ مس وڃي پڇندي آهي. ڪپر جو ڪجهه حصو ته واه جي نظرداريءَ لاءِ رستي جو ڪم ڏيندو آهي، باقي ماڻهن ۽ پيسن جي اچ وڃ لاءِ هوندو آهي. ڏٺو ائين ويو آهي ته کاتي مقرر ماپ بدران ٻه ٽي انچ ٿيندي آهي. ان ڪري واه سوڙهو ٿيندو ويندو آهي ۽ ترو به مٽي ٿيندو ويندو آهي، ڇاڪاڻ ته درياهه جي لت سان هر مهيني ترو هڪ انچ مٽي ٿيندو رهندو آهي. ڪي اثر رسوخ وارا جاگيردار ڪپرن واري مٽي تري ۾ وجهرائي پاڻي جي سطح کي مٿي ڪرڻ جي ڪوشش ڪندا آهن ته جيئن سندن نارن کي گهڻو پاڻي ملي سگهي. هن قسم جي آزار کي ختم ڪرڻ لاءِ يورپي عملدارن پنهنجي وسان ڪونه گهٽايو آهي، ڇاڪاڻ ته ڪاغذن ۾ ڏيکاريو ويندو آهي ته واه جي کاتيءَ صفائي ۽ چڱي ريت مڪمل ڪئي وئي آهي پر ٿڌي هوندا ڪاري وارا ڪڪ آهن. اهڙي لڪ چوري واري بي ايماني جي رقم ته ٿوري هوندي آهي پر وڏي وڃي وڏي رقم تي پهچندي آهي. ان جو نتيجو اهو نڪرندو آهي جو پوکي راهيءَ جي ايراضي ٿوري هوندي آهي جيڪو ملڪي ترقي لاءِ وڏو هاجو آهي.

سائين جان بل! سنڌ اوهان کي ائين ڏسڻ ۾ ايندي جن اوهان آئرلينڊ جي اويارئين ڀاڱي واري پُونءَ ۾ گهمي رهيا آهيو. اتان جا رهاڪو به سست ۽ ڪاهل، چوڪرن کي ڪنهن ڪم جو چئبو ته ٻرو چڙهي ويندن. لس لنگهڻ تي ويٺا هوندا پر گڏ ڀڄي بيٺو ڪونه ڪندا. اتان جون عورتون به چوئڪ چنڊيون آهن. ڳالهين جون ڳهيڙ، ڪچهريءَ جون ڪوڏيون، نه لٽيءَ اڀري ۾ ڄاڻ، نه چنيءَ ڦاٽيءَ جي ٽوپي ٽڳي جو پتو. هٿ هٿ تي چاڙهيون پير پساڙيون ويٺيون هونديون. هٿ پير ڪونه هڻن باقي زبان سڳوري ريس ڪورس جي ڀلي وهت جيان سدائين چوتال. ڪجهه ڪري چئن ڏوڪڙن ڪمانڊ بدران ڪجهه نه ڪري محتاجيءَ کي وڌيڪ پسند ڪنديون آهن. سندن ٻار به ندورا. سڄو ڏينهن روڏن ۽ پٽڪو. سندن ڪم رڳو گهر جاتانو ڀڄڻ هوندو آهي. ڏاڍي هڻي ڏهه ته توڙي هڻي تيرنهن. جيڪڏهن ماءُ ٿي اتي تي چٽي هوندي ته ٻار ڪهڙو اوجر ڪندا، سو هتان جا ماڻهو آئرلينڊ جي

ماڻهن جيان آهن جيڪي چاهيندا آهن ته کين ڪير سمهڻي پيو ڪرائي. سواھڙن سُستن کي سيڪارڻ جو اڪيلو طريقو آھو آھي ته ڪم ڪرڻ لاءِ ماڻهن کي ڪٿان ٻاهران آڻايو وڃي. انهيءَ ڪم لاءِ ڀر وارن جابلو علائقن جا ماڻهو به گهرائي سگهجن ٿا. موجوده دور ۾ جبل جي ماڻهن کي آڻڻ ۽ پورهي سان لائڻ وڌيڪ سنو ثابت ٿيندو. هڪ سگهارو ماڻهو هن ڪم مان ڏهاڙي اٺ ڏهه شلنگ ته سولائيءَ سان ڪمائي سگهندو. اهڙي طرح قلات کان بروهي ۽ بلوچ اچي هي ڪم ڪري سگهن ٿا ۽ سياري جي سين وارا ڏينهن هن ميداني علائقي ۾ گذاري سگهن ٿا. اونھاري ۾ موتي وڃي پنهنجي گهر وارن سان گڏ گھارين. اهڙيءَ ريت جبل جو هڪ ماڻهو هتان جي ٽن ماڻهن جيترو ڪم ڪري سگهندو.

پر هي ڳالهه ٽيان ۾ رکڻ به ضروري آهي ته ملڪ جي چوڻي حصي جا ماڻهو پنهنجون اڳيون اوڳيون ڳالهيون ڇڏي چڪا آهن. سنڌ جي ڪئنال واري کاتي جو سربراھ ڪنرل لي ميسور رير Le Messurier آهي جنهن هن شعبي کي منظم ڪري ڇڏيو آهي. ميجر سمت، آر. اي اڀرندي ۽ الهندي ناري جي نظرداري لاءِ مقرر ڪيو ويو آهي. اهي مک وهڪرا ته ائين آهن جيئن اڳي وهي رهيا هئا پر انهن مان کوٽي ڪڍيل واهن ۾ سلوس Sluises ۽ گيج هنيا ويا آهن. اڳي آبپاشي جي نظام ۾ ڪا انتظامي هڪجهڙائي ڪانه هئي ۽ جنهن کي جيئن ايندو هو پاڻي استعمال ڪندو هو. پر هاڻي پاڻيءَ جو هڪ منظم استعمال آهي. اهڙي ريت سنڌو آبپاشي نظام به مصر وانگي باقاعدي منظم ٿي رهيو آهي.

اوسي پاسي جي آئينجن مان معلوم ٿي رهيو آهي ته اسان ان ڳوٺ کي اچي سڻاوان ٿيا آهيون، جتي اسان کي ترسڻو آهي. هتي اسان کي اڳئين پيري هڪ بدقسمت ڀاڳيو ملي ويو هو جيڪو ڏاڍو سچيت ۽ سياڻو هو. هن جواڻ وڃائجي ويو هو جنهن جا پيرا هن اچي مير ابراهيم جي اوطاق جي در وٽ وڃايا هئا. هن سڀني پيرن فقيرن جا نالي وٺي قسم کڻي چيو هو ته اهي پيرا سندس اٺ جا آهن. هر هاري ناري پنهنجي گهر جي پٺي وٽ بيٺو هو ۽ منهن مٿو پٽي رهيو هو. گذريل ٻن سالن کان هيڏانهن پاڻي ڪونه آيو آهي جو هو پوک ڪاهي پنهنجا ٻچا پالي سگهن. وائيان به هٿ تاز ڪري اچي اسان وٽ پهتا هئا، جيڪي ڦڪڙيون ڪري رهيا هئا ته مير ابراهيم اسان کان قرض وٺي ٿڀائي ويو آهي. هاڻي ته ڏيڻ جي واٽ ئي ڪونه ٿو واري هو چئي رهيا هئا ته ڀڳوان تنهنجي ڀلي ڪندو رزق ڪشادو ڪندو ۽ بچن ۾

برڪت وجهندو. اسان کي رڳو مير کان قرض وٺي ڏي سندن گهيتون ڏسي مون کي مٿن ڪو رحم ڪونه آيو. نه ڪي گهٽ گهوت پر نڪي ڪمي منجهه ڪنوار. جهڙي سن تهڙيون تي ويهون. آڏو نالپر هئا ته هي وري واپيان هئا. اسان جڏهن حيدرآباد ڇڏي هئي تڏهن ڪڙڪ جي اتي جو اڳهه هڪ شلنگ ڏهه پائونڊ (اٽڪل پنج سيرا) هو. اسان جي هر نوڪر کي ڏهاڙي هڪ سيرا اتي جي ضرورت هوندي هئي. تنهن ڪري انهن جي اٺ ڏهه رپيا ماهوار پگهار مان پورٽ ڪانه ٿيندي هئي. ابراهيم کي ڏاڍيون سهولتون حاصل هيون. هو غريب ماڻهن کان ان ڦري وٺڻ وارن جي ڪل لاهڻ ۾ ماهر هو. مان سندس اهڙي بخت سان ريس ڪندو هوس. دل ۾ چونڊو هوس جيڪر مان به مير ابراهيم هجان ها ته هنن واپين لاءِ ڌرتي ٽامون ڪري ڇڏيان ها. قرض وٺي اٿلندو سزا به اهڙي ڏيان ها جو چئنيءَ جو ڪير به ياد اچي وڃين ها. اهي واپيان اناج جي ديرن وقت سستي اڳهه ۾ ان وٺي پائڻن ۾ رکي ڇڏيندا هئا. جڏهن ڏسندا هئا ته چاڙهه جو پهريون لڙهو اچي ويو آهي ته ان مهانگو ڪري ڇڏيندا هئا. ڇاڪاڻ ته انهيءَ وقت ماڻهن کي بچ جي به ضرورت پوندي آهي. هاري ناري ته ٿيندو ئي ڪنگال آهي. جيڪي پنهنجي آڪهه جي سال جي ورءَ به رکي ڪونه سگهندا آهن. ويچارا پاڳي يا پيا ماڻهو ته هوندا ئي ويلن تي ويٺا آهن. جيڪي ويچارا اسان کي ٻانهون ٻڌي نمائائي سان ٻاڏائيندا آهن کين به چار ٻارا ٻنيءَ جا ملن ته پاڻ ئي ڪيڙي کائي دعا ڪن ۽ کين به ته زمين جي مالڪيءَ جو حق آهي.

سرداري ته هوندي ئي اوڀرن ماڻهن جي آجيان ڪرڻ لاءِ آهي. اوهان جي اڳ تي به ميزبان جو پائتو آهي هو جيڪو سنهڙو ٽوڪلڙو ۽ ٽانڊي تپڻو هو. نرڙ جو به رڳو ليڪون ڪتو پيو هوس. اکيون چُنجهيون، چپ سنهڙا. ڪن ڪُرا هئس. مٿي ۾ سائي ۽ سونهري رنگ واري ميراڻي ٽوپي هئس. چهڪدار چيٽ جو چولو ۽ گاڙهي رنگ جي سٽڻ پاتل هئس. هي نوجوان مير اسان جي ڊگهي سفر جي تڪليف جي معافي گهري رهيو هو. سندس مزاج ۾ انڪساري ۽ نوڙت هئي. سندس چاچو هڪ رڪو ماڻهو هو جيڪو اسان جي آجيان لاءِ ٻه وڪون به اڳتي نڪري ڪونه آيو هو. هن ننڍي مير ٻڌايو ته سندس چاچو بازن وسيلي شڪار ڪرڻ جي ارادي سان ڪيڏانهن نڪري ويو آهي. هي لاپرواهه قسم جو آهي جنهن جو ذڪر بعد ۾ ڪڏهن ڪيو ويندو. پر هي مير اسان جي آجيان ۽ عزت خاطر هتي موجود آهي. اسان جا سڀ دوست نظاماڻين جي گهوڙن تي سوار آهن، جيڪي ڏاڍا ٿلها

متارا آهن. معلوم ائين ٿي رهيو آهي ته نظاماڻين پنهنجي وهتن کي چڱيءَ ريت چاريو پيارو آهي. سندن گهوڙا ڏاڍا کستا آهن ۽ هوا ڀري رهيا آهن. دڙها ۽ پستيون به هڻي رهيا آهن. فلورينس جا مور به جڏهن عورتن جي مجموعي ۾ هوندا آهن ته هنن گهوڙن جيان هٿن مان نڪري ويندا آهن. هي گهوڙا ڪڏهن رلهي ۽ ڪڏهن ڊگ ۾ هلي رهيا آهن. ارڙا به آهن هلندي به هانهن ۽ ٻرڙو تن کان بس ڪانه اٿن. قافلي ۾ مٿن ضابطو رکڻ به مشڪل آهي. اها هڪ فطري ڳالهه آهي ته سياري جي ٿڌ ۾ هر ساھوار پاڻ کي گرم رکڻ جي ڪوشش ڪندو آهي. اونھاري جو گهوڙي کي ٿورو به تڙبو ته سندس ساري جان گجيءَ ۽ گف ۾ ڍڪجي ويندي آهي. سوار جو به ساھ ساھ ۾ ڪونه پيو ماپندو. اسان جا دوست به رکائيءَ مان اليڪ سليڪ ڪري رهيا آهن پر اها گهڙيءَ گهڙيءَ پيا ڪن. هٿ به گهوڙي تي ويهي ٿا ملائين ۽ گهوڙا به هٿ کي ۽ نرا ڪٽي رهيا آهن. پٺن جو به لاماري مٿان لامارو لڳو پيو آهي. پستين جو به نيٺ پيو ٿو پوي تنهن ڪري سارو منظر مانڊاڻ لڳو پيو آهي. گهوڙن جي هيتري ساري ميڙاڪي ۾ ڪنهن کي به چئي ڪونه ٿو سگهجي ته مهرباني ڪري ٿوري جاءِ ته ڏجو. گهوڙا هر هر چمڪ ڪري رهيا آهن ۽ اسان جي نظر پنهنجي جنگهن ۾ آهي. مير سان گڏ آيل ماڻهو اسان جي عزت خاطر اسان جي ٻاهران گول دائري ۾ بيٺا آهن. هي ماڻهو اسان کي مجبور ڪري رهيا آهن ته اسان گهوڙن کي ڏوريون پر اسان کين اهو چئي ڪونه ٿا سگهون ته اسان انگريز گهوڙن کي چانچ Gallop ۾ ڊوڙائي سفر ڪري سگهندا آهيون. انهيءَ طريقي سان اسان هن پر تڪلف دوستن مان جان آجي ڪري پئي سگهياسون. اسان جون اهڙيون ڳالهيون ٻڌي ڪي همراھ پنهنجن نٿن کي ڊيهڙ ڏئي نڪتا هليا ويا. باقي گهوڙيسوار پوئتي رهجي ويا جو سندن گهوڙن تي ڳورا سنج رکيل هئا. تنهن ڪري تيز ڊوڙي ڪونه ٿي سگهيا. پر هنن گهوڙن جي مٿن ۾ هلڻ ڪري سڻن جو وڏو آواز ٿي رهيو هو.

هاڻي ڳوٺ جي ويجهو اچي پڳا آهيون. ڪهڙو ڳوٺ آهي. ماڻهن جا گهر به بيهيون پڪا ۽ منهن آهن. ڀرسان هڪ باغ آهي، وچ ۾ ڪجهه ڏسڻ وائسڻ جهڙو هڪ گهر ڏسجي ٿو. ان جو ٻاهريون ڏيک به حيدرآبادي مير جي گهر جهڙو آهي. مان سمجهيو هو ته اسان هڪدم ئي ان شاهي محل ۾ داخل ٿي وينداسون. اتي سردار ابراهيم خان ويٺو هوندو جيڪو اسان جي آجيان ڪرڻ لاءِ اوسيٽري ۾ هوندو جنهن لاءِ ننڍي مير ٻڌايو هو ته بازن سان شڪار ڪرڻ جي مقصد سان ٻاهر نڪري ويو آهي پر پوءِ مان سوچيو ته هرو ڀرو

ايڏي ابهرائي به نه ڪجي. سائين بل! اوهان پاڻ ته چوندا آهيو ته سنڌ جي ماڻهن سان ملاقات ڪري ماڻهو ٽڪجي پوندو آهي. ٻي ڳالهه اها به آهي ته مير ابراهيم ٻاهر نڪري اسان جي آجيان ڪانه ڪئي آهي. جيڪڏهن هو اسان سان ملڻ ڪونه ٿو چاهي ته اسان به ساڻس ملڻ ۾ ٽڪڙ چو ڪريون. هونءَ به سنڌين ۾ آڪڙ ۽ وڏائي گهڻي هوندي آهي. چوندا آهن ته پاڇو به اسان سان گڏجي نه هلي. هي سوچڻ ۽ فڪر ڪرڻ جو وقت آهي. کيس ته خوش ٿيڻ کپي جو اسان ڪشالا ڪري ساڻس ملڻ لاءِ وٽس اچي نڪتا آهيون ۽ مهمان ٿيا آهيون. پر بهتر آهي ته اسان جا تنبوھنن ساون وٽن جي ٿڌڙي چانو ۾ هنيا وڃن. اسان جو اُٺ سوار به حيدرآباد مان سامان کڻائي اچي پهتو آهي ۽ پوليس کي اطلاع ڪرڻ لاءِ واکا ڪري رهيو آهي پر جيڪڏهن ڪنهن گهر ۾ رهيو ته جيت جڻيا پتي ڇڏيندا. اسان جو ڊگهي سفر کان پوءِ هي پهريون ڏاڍو آهي. اٺ سوار ضروري سامان سان گڏ ضروري دستاويز ۽ ٻيا ڪاڳر پٽ به کڻي آيو آهي.

اسان جي گهوڙن جا سنب به سور ۾ ڦاٽي رهيا آهن. ننڻھو اس ۾ ڪوسي واريءَ تان پنڌ ڪرڻ ڪا اڪ جي ماڪي ڪانه آهي. ان لاءِ ضروري آهي ته سندن اکين مٿان سنڍ جي پاڻيءَ جي مالش ڪريون (5) ۽ جنگهن کي ٿڌي پاڻيءَ سان ڌوئون ۽ مالش ڪريون. پر هڪ ڳالهه ڏانهن ڌيان ڏرڻ ضروري آهي يعني مير ابراهيم سان ملاقات ڪرڻ کان اڳ پنهنجي منشيءَ کي سڏائي مير جي ذاتي حيثيت ۽ خاندان بابت پوري ڄاڻ حاصل ڪريون. ان کان پوءِ سندس حيثيت ۽ وقار کي ڏسي ساڻس ملاقات ڪريون.

مير ابراهيم خان ٽالپر

سائين جان بل! جيستائين مان منشيءَ سان ڳالهائي وٺان تيستائين اوهان هي ڪتاب پڙهو ۽ خاص نڪتا ڏيان ۾ رکندا وڃو. اوهان کي خبر هئڻ گهرجي ته هتان جا ماڻهو تيستائين اک جي تيز نظر سان نفرت جو اظهار ڪندا آهن. جيستائين ٽينءَ ڌر وٽ ڪنن ٻڌي پڪي شاهدي نه هوندي آهي.

هاڻي ڏس هريچند اندر داخل ٿي رهيو آهي. تلهو ۽ ڦيڦو. جڻ پيٽ سان هڙ ٻڌي گهمي رهيو آهي. اگهلو ۽ چيڳرو لٽا به ڌوٽل ڪونه اٿس. مهينن کان وهنتو به ڪونه آهي. هنن جي اڍي اهڙي آهي. هلڻ ۾ پليءَ جان چيپيرو. ڏس ته ڪيڏو جُھڪي پيو هلي. سندس دل سورن ۾ سيڪائيل هوندي ۾ هن جي چپن تي مٺڙي مرڪ هوندي. ڪاوڙ ۽ ڪيني ۾ ڦاٿندو پيو ليڪن مرڪندو پيو ڏسبو. هن جي ملڻ جو ڍنگ ۽ رنگ به ڏسجو. سندس تريءَ تي بي حساب پئسا رکبا ته به سندس منهن تان مرڪ غائب ڪانه ٿيندي ۽ جيڪڏهن کيس فرش تي لپتائي ٻوٽ جي ٿڌن سان سيڪائي رکندا ته به سندس منهن تي مرڪن جي بهار هوندي. سدائين پڻڪندو ۽ چيچون ڳڻيندو ڏسبو. نظر ائين ايندو جڻ سندس دل بيهڻ واري آهي. اوهان ڏانهن نهاريندو ۽ اڪيون هيٺ هوندس. اوهان سان ملاقات ڪندو ۽ سندس خيال الائي ڪٿي هوندا.

ڏس! ڌر وٽ بيٺو آهي، ۾ جڻ ڊچ ۾ ٽڙڪي رهيو آهي. هن جي سلام ڪرڻ جو نمونو به ڏس. لڳي ٿو ته زندگي مان بيزار ويٺو آهي. هو هيڏي هوڏي ڏسي ڪنڊ ۾ ويهي رهيو آهي. اهو به ڏيان سان ڏس ته هومون ڏانهن ڪهڙي طريقي سان ڪن اپڙا ڪڍي ڏسي رهيو آهي ته مان کيس ڇا چوڻ وارو

آهيان ۽ وايو منبل مان ئي اندازو ڪري وٺندو آهي ته ڪانئس ڪو نئون نڪورو احوال پڇڻ وارو آهيان، جيستائين اوهان سوچيندا ويچاريندا تيستائين هو نڪتي جي پاڙ تائين پهچي ويندو آهي. هي ماڻهو انساني شڪل اندر خاص مڪينزم جو هڪ عجيب غريب وجود آهي. هيءُ هڪ اهڙي مخلوق آهي، جنهن کي الله تعاليٰ عزت ۽ نفس ۽ وقار کان سواءِ ٻيءَ هر شي سان ڏاڍي سخاوت سان نوازيو آهي. قناعت ۽ ڪفايت شعاري به ڪو ڪانئس سڪي ڪريل مک گيهه مان ڪڍي خبرداريءَ سان چوسي پوءِ پري اڇليندو آهي. اوهان ڪڏهن به صحيح اندازو ڪري ڪونه سگهندا ته هو ڇا بابت سوچي رهيو آهي.

مان روايتي اليڪ سليڪ ڪانپوءِ ڪانئس پڇندس ته هريچند ٻڌاءِ هي مير ڪهڙي قسم جو ماڻهو آهي؟ ڇا هيءُ...

واها، واها! ڇا ته سردار آهي. نياءُ ۽ نيت، پت وارو ڀلو ماڻهو سڀني لاءِ چپر چانوَ. سخا ۾ حاتم به ڪونه پڄي. رستم جهڙو بهادر سڀني تي هٿ هڻي چونڌو ”مان بلوچ“ آهيان.

هريچند منهنجي منهن مان سمجهي وٺي ٿو ته سندس بيان ۾ ڪجهه ترميم هجڻ گهرجي. هو سمجهي وڃي ٿو ته صاحب کي الف کان وٺي تائين ساري خبر آهي ته بلوچ اوکا ۽ موگا آهن بلڪه بيوقوف آهن پر هي مير ابراهيم خان رڄ چڱو مڙهو آهي جيڪو ٻين ٻروچن وانگي ڪونه آهي پر مان سمجهان ٿو هو مون کي خوش ڪرڻ لاءِ ائين چئي رهيو آهي.

”تنهنجو مطلب آهي ته هو ٺڳ آهي؟“ مان ڪانئس سوال ڪيو ۽ سمجهي ويو ته مان ڪانئس ڇا پڇي رهيو آهيان.

”صاحب جو تير پوري نشاني تي وڃي لڳو آهي. يعني پهرئين جوڙ جو ٺڳ“ هريچند ورائيو.

پر هريچند تو پهرين تائين ته ائين چيو هو هو ته نياءُ ۽ نيت پت ۾ نوشيروان، ٻڪريون ۽ شينهن هڪ تلاءُ مان پيا پاڻي پين. تاجيءَ پيئي پٽ. سخاوت ۾ حاتم به سندس جتيءَ ۾ پير پائي نه سگهي. ڪوپو ۽ ڪلنگيتر مڙس جهڙو ڪر سهراب. ٻيا مير ته چسا ۽ گڏهه آهن پر هي مير ابراهيم رڄ جهڙو نج ۽ ڳائي گيهه جهڙو سڄو آهي. اٺو ٻڌي گهمبو ته اهڙو مکڻ ماڻهو ملي ڪونه سگهندو.

”برابر چير صاحب، بس گانءِ کاڌم پر سڄ اهو آهي.“

واڻئي جي وات جي وائي ٻڌم سائين جان بل! جنهن مان سولائيءَ سان اندازو ڪري سگهجي ٿو ته هندستان ۽ وچ ايشيا جا ماڻهو مکيه ٻن ٽولين ۾ ورهائي سگهجن ٿا، جن مان هڪ ٺڳ ۽ ٻيو بيوقوف آهي. سندس خيال آهي ته اڃا به هڪ ٽيون ٽولو آهي جيڪو سياڻو ۽ سچيت آهي. اهڙيءَ ورهاست کي توکي تسليم به ڪرڻو پوندو. اهو طبقو سادو آهي پر هن طبقي ۾ ڪي عملي ڳالهيون به موجود هونديون آهن. سندس ڪنڌ ۾ هڪ تائٽ به ٻڌل هوندو آهي. سندس خواهش هوندي آهي ته جڏهن ڪير ڪنهن سان ڏيتي لپيتي ڪري ته هن سان صلاح مشورو ڪري. مشرق جو هر ماڻهو سمجهندو آهي ته کيس پنهنجي ٻڌڙي ماءُ جون دعائون آهن. تنهن ڪري هو جنهن به ڪم ۾ هٿ وجهندو ته سڀ سڻيون پر هن وهيءَ جي انڌ ۾ ڪي چڪون ضرور ڪيون آهن. ڪڏهن هو ٺڳ کي بيوقوف سمجهي پنهنجو کيسو ڪترائي وٺندو آهي. ڪڏهن وري ٻئي نسل جي ماڻهوءَ جي عقل کي ڏسي وائڙو به ٿي ويندو آهي، جيڪو ٻن نسلن جي نفسياتي اثرن جي پيداوار هوندو آهي پر هو پنهنجي بالاجتيءَ ۾ زندگي جو سودو ڪرڻ سڪي ويندو آهي. هي پنهنجي ڪمائي جي هر اصول کي پاڪ ڪتاب سمجهندو آهي. سندس مقصد به فقط هڪ هوندو آهي جنهن ۾ هو ڪريت ۽ ڪڏو ڪم ڪري سگهندو آهي. اهڙي ريت هر شيءِ تي فتح حاصل ڪري وٺندو ۽ ان شعبي ۾ ڪمال حاصل ڪري وٺندو آهي ۽ سندس ڏاڙهي سنهاري ۾ پرين (اڇن وارن) پوڻ کان اڳ هو سڀ ڪجهه سمجهي بي حساب دولت ڪمائي وٺندو آهي.

هرچند مير ابراهيم کي پهرين جوڙ جو ٺڳ سڏيو هو پر پهرئين جوڙ جا ٺڳ ته هو پاڻ آهن. هنن سمرقند ۽ بخارا پهچي ناڻي جون پوريون پريون. هي ماڻهو ايسٽ انڊيا ڪمپني جي آڌار تي اتي پهتا پر اڻ جو فني ڪن چهن پاڻونين ۾ هنن ڪمپني کي وڪيو جيڪو هنن فقط ٻن پاڻونين ۾ خريد ڪيو هو. هڪ شاعر سچ چيو آهي ته:

”مان ڪنهن بي انصاف جو بادشاهه جي رعيت هجڻ کان شيطان جي سنگت وڌيڪ پسند ڪندس.“

هن مير انگريزن سان دوستي وڌائي پنهنجي جاگير جي ايراضي به وڌائي ڇڏي آهي. جڏهن هن مير کي ڪمپني بهادر واهن جي کاتي ۽ صفائي لاءِ ويهن هزارن رپين جي اجازت ڏني ته هن اڌ رقم خرچ ڪري کاتي ڪرائي باقي اڌ ڇپر ڪري ڇڏي. الله تعاليٰ کيس بخشيندو. هرچند ته هن ۾ به خوش آهي ته اسان کيس عام ماڻهن تي ظلم ڪرڻ جي چوٽ ڏئي ڇڏي

آهي. صاحب ته کيس پنهنجي اکين سان ڏٺو آهي. هو ماهر چور آهي. ڇا مان ڪوڙ ٿو چوان؟ ڪلهه هڪ سنڌيءَ ويڇاري صاحب آڏو ڏانهيو هو ته سندس اٺ هن جي حڪم سان چورايو ويو آهي. پنهنجي هارين کي ان جو ڊاٽو به ڪونه ڏيندو آهي. جيڪي سدائين لس لنگهن تي هوندا آهن. هندن کي ته هن نهوڙي نهوڙي ناس ڪري ڇڏيو آهي. هتان جي هر ماڻهوءَ کي پڪ آهي ته پنهنجن ڪتن جا ڀڄ ڪپرائي ڏوهي وري ٻين ماڻهن کي ڪندو ۽ انهن کان ڏنڊ ڏوهه به وٺندو. سو هن مير ابراهيم لاءِ ٻيو وڌيڪ ڇا چئجي.

هاڻي هريچند جي وات جو ٻنڀ ڦاٽڻ وارو آهي ۽ الائي ڇا جو ڇا چئي وڃي پار پوندو. جيڪڏهن هن ماڻهوءَ کي گسو ڏوڪڙ به پاسبو ته هر عزت واري ماڻهوءَ جو پتڪو لاهيندي دير ڪونه ڪندو. هو ڳالهائي سرٻاٽن ۾ رهيو آهي. جڻ هن ڪپڙي جي تنبوءَ کي ٻڌڻ سٺ لاءِ هٿ جيڏا ڪن هجن. هي اهو مير ابراهيم آهي جنهن جا هٿ پنهنجي وڏي جي رت ۾ ڳاڙها آهن. هن مياڻي واري جنگ کان ٿورو اڳ ملڪيت واسطي ڪلنگيڌر پاءُ کي ڪهاڻي ڇڏيو هو. سندس پائيتن کي ايتري ڇاتي ڪانه آهي جو سندس سامهون ڪچهري ۾ ويهي سگهن. پر سائين چوندا آهن هي دنيا هڪ نار آهي ۽ انسان ان جي مال ۾ ٻڌل لوتو آهي. ڪڏهن انهن جا سر پٿرن جي هيٺان ۽ ڪڏهن آڪاس جي اوچائين کي ڇهندا آهن.

لنڊن جون ڪي عورتون دولتمند خاندان جي ڪنهن سڃي سڪڻي ماڻهوءَ کي وڃون سڏينديون آهن. اهڙا ماڻهو مغرب ۾ مشرق وانگي ڪامياب انسان سمجهيا ويندا آهن. هندستان جي مقابلي ۾ اسان جو ملڪ وڌيڪ ٿڌو آهي. تنهن ڪري اتان جي ماڻهن جا جذبا به ٿڌا هوندا آهن. ڪنهن جانور وانگي بي حس ۽ لاپرواهه وڃون ۽ وانگي ڌنگ هڻڻ ۾ ڦڙتائي ڏيکاريندا آهن. ڪڏهن ڏک ۾ ڏچو هوندا آهن ته ڪڏهن وري خطرناڪ به بڻجي پوندا آهن پر هتي اهڙيون ڳالهيون تباهه ڪن ٿينديون آهن.

هريچند ته تيليءَ مان ٽنپ ٺاهڻ جو ماهر ڪاريگر آهي. اصل حقيقت هن ريت آهي مير ابراهيم جي پاءُ کي مياڻيءَ جي جنگ ۾ بندوق جي هڪ گولي وڃي پنيءَ ۾ لڳي هئي ۽ وڃي هيٺ ڪريو هو. سندس قبيلي وارن جڏهن هن مير کي ڌرتيءَ تي تڙڻدو ۽ ڦٽڪندو ڏٺو ته وٺي ڪڙين تي زور رکيو هئا. ٽن ٻين به ڀاڄ ڪئي هئي، پر هي ماڻهو پيرڙيا وڌيڪ هئا، تنهن ڪري هو سڀني کان اڳ ۾ نڪري آيا هئا. سر چارلس مياڻي جي ميدان مارڻ کان پوءِ اچي حيدرآباد جي قلعي کي گهيرو ڪيو هو. هتي به جنهن مير سڀني کان اڳ قلعي کان ٻاهر نڪري پنهنجي تلوار سر نيڪيڀر جي پيرن ۾

رکي هئي سو به مير ابراهيم هو. پر پيش پوڻ جو شرط اهو رکيو هئائين ته هن جي پاءُ جي جاگير سندس پٽ کي ملڻ بدران هن کي ملڻ گهرجي. پوءِ هن مير لومڙ واري چالاڪي ڪري چيتي کان سارو شڪار ڪسي ورتو هو. هريچند وري وات کوليو ۽ مير ابراهيم مٿان ڪونه ڪو ڪارهن جو لنگهو ضرور لائيندو.

اهو ساڳيو مير ابراهيم آهي جيڪو اڳي ميرن جي دربار ۾ ويهي ڪونه سگهندو هو سو هاڻي ڪليڪٽرن جي سامهون ڪرسيءَ تي ويهندو آهي ۽ انگريزن جي زالن ”منڊمن“ سان به ملي سگهندو آهي (1) هڪ سج به پاڇا! هاڻي ان مير جو من ايترو وڌي ويو آهي جو وڏي واڪ چوندو پيو وڃي ته هڪ منڊر سان سندس عشق ٿي ويو آهي. ڪلهه ڪلهوڻي ڳالهه آهي جو ڪير کيس ڪنگهندو به ڪونه هو. سائين جان بل! هي هريچند جون ڳالهيون آهن. مان سمجهان ٿو ته هي ماڻهو ڪي ايتيون سبتيون ڳالهيون ٻڌائي پائيءَ مان ڪڍڻ ٿو چاهي ته جيئن مير ابراهيم کي جوڳو سبق سيکاريون. هريچند وڌيڪ چوڻ لڳو ته ”هي مير، صاحب وانگي برانڊي ۽ ڪيورا ڪون شراب به پيئندو آهي. هاڻي سندس ڪنڌ ڪياڙ ۾ آهي. آڪڙ ۽ وڏائي به ڏاڍي اٿس، ڪنهن کي پاڻ جهڙو ته سمجهي ٿي ڪونه ٿو. ڪلهوڪو به سندس مثال آهي. هن جو ڪم هو ته ٻه ٽي ميل اڳتي اچي اوهان جي آڌر ڪري ها ته ڪو آسمان لڏي ڪونه پوي ها.“

منهنجو خيال آهي ته هريچند سان ملاقات کي ختم ڪجي. الائي ڇا ٿو ويٺو وائي ۽ ڌاڻي. هر مشرقي ماڻهو پنهنجي زندگي جي رستي سان هلندي پاڻ تي ڪڪ به رکڻ ڪونه ڏيندو آهي ۽ پنهنجي گهر جو ٻوهر ٻئي جي در تي اچي وٺندو آهي. اها سندس سچ گوئي ڪانه هوندي آهي پر غلامانه جبلتن جو اظهار هوندو آهي. اها به چواڻي آهي ته ”وڙهن چور پلو ٿئي يا ڳين جو“ اهو به چيو ويندو آهي ته ”جڏهن به چور هڏي تي وڙهندا آهن ته ٿئين کي ٻوٽي کي جهلڻ جو وجهه ملندو آهي. ڏسجانءِ، هريچند وائيو ڇوڇڙي ڏئي باهه مان پنيٽ ڪرڻ چاهي ٿو. شايد سمجهي ٿو ته هر ماڻهوءَ جو اندر ائين ڪارو آهي، جيئن سندس اندر اونداهو آهي. هو وڌيڪ چئي رهيو آهي ته صاحب ته قيصر هند جو ملازم آهي. شال سندس ڀاڳ ڀلائين. مير ابراهيم جهڙا تڇ سمان ماڻهو ان جي در جا ڪٿا آهن. (2) هي ماڻهو انهن سان سينو ساهي رهيو آهي جن جو آهي نه مٿ نه ٿاڻي. اهي ته قلم ۽ تلوار جا ڌڻي آهن (3) هن مير آجيان لاءِ پنهنجي پاتڻي کي مڃي ڇڻ پاڻ سان وير وهايو آهي، جنهن جي شڪل صورت به اهڙي آهي جهڙو ڇيرو (4) جڏهن هي معزز ۽

محترم ماڻهو ڪهي اچي قبر جهڙي سندس اوطاق (5) تي اچي پهتا ته منهن ڏئي ملڻ کان گسائي هليو ويو آهي. جيڪڏهن ڪليڪٽر سمت صاحب هتي اچي ها، هن سان منشي مڙا ۽ ڪلارڪ گڏ هجن ها، ٻيو اڙد اتالو به سندس ڪڍ هجي ها، ڪاردار ڪاراط به هن جي منزل لاءِ ڪتا نه پڇن ها ته مير ابراهيم جون وايون بتال هجن ها ۽ ڪترين تائين پگهر ۾ شل هجي ها ۽ به تي ميل اڳتي وڃي سندس پير چمي ها، چاڪاڻ ته سمت صاحب مٿي مڙس آهي ۽ کيس مڪڻ مان وار ڪڍڻ جو ڏانءُ آهي. ابراهيم جهڙن اهنڊ ماڻهن کي سڌي ڪرڻ جي وٽس سمڪ آهي. انهن ۾ وڙنگ ۾ ور. نظامي (6) چيو آهي:

هن دنيا جي خوشين ۾ گذر مدهوش آهن،
الله جي آڏو ته خود نظامي به گذر آهي.

اهو ابراهيم مياڻي واري جنگ کان اڳ هڪ وات ڳاڙهو ڇوڪرو هو. لٺ هڻ ته گهر ۾ ڍانڍا ٿانڀيا واکا ڪندا هئا. نه وٽس هئي ڪا بيڪٽي نه ڊيڪٽي. پنڊيءَ تي به نالو ڪونه هوس. هاڻي ته جڳ ٿا ڍرن. هريچند هاڻي ماڻ ٿي ويو آهي پر هو ٻين ڳالهين ٻڌائڻ لاءِ تڪڙو تڪڙو سوچي رهيو آهي. بعد ۾ هو چوي ٿو ته ”ابراهيم نه پر ڪا ڪومل ماڻهپي جا سڀ ليڪا لتاڙي ويو آهي.“
”ڪا ڪومل وري ڪهڙي بلا آهي؟“

”توهان کي ڪاڪي مل جي ڪا ڪل نه آهي ڇا؟ اها ڀڳ مير ابراهيم جو وڏو منشي آهي. حيدرآباد جي ڪارنهن جو ڪُنو ۽ ڪچ پر مان سيوهاڻي سارو سڄ. ڪن تي سدائين قلم ۽ وڙ ۾ مس ڪپڙي چارئي پهر وٽندو آهي ڪاڳر ڪارا ڪندو ۽ مسڪينن جا آڳر اجاڙيندو ۽ پنگيون پينگ ڪندو.“

ان کان پوءِ ڪاڪي مل جو خوفناڪ ڪردار ياد اچڻ لڳو. مناسب ائين سمجهيو ويو ته هريچند کي موڪل ڏجي، چاڪاڻ ته ڪاڪي مل جي اچڻ جو وقت ٿيڻ وارو آهي. ابراهيم خان جو اهو ماڻهو هريچند کي اهڙيون ست سريون ٻڌائيندو جيئن هاڻي هريچند ڪاڪي مل ۽ ابراهيم خان جي گلائن جي ڪنڌي کولي بيهي رهيو آهي.

مان قسم کڻي چوان ٿو ته اهو ڪين جهڙو ڪاڪو اچي چوندو ته ابراهيم خان اوهان جي آجيان انهيءَ ڪري ڪانه ڪئي هئي جو اوهان

رئڪ ۾ نٿو عملدار آهيو. ان کان پوءِ هو منهنجي خلاف ڏهيون ناوا اٿي وڃي مٿي چڙهندو.“ منشي هريچند چيو.

”هاڻو منشي اسان ڏسي وٺنداسون ته هو ڇا ٿو چوي. هاڻي تون نڪري هليو وڃ، اسان 11 وڳي ملاقات شروع ڪنداسون. تون اسان سان گڏجي هلجان ۽ ڪاڪي مل کان مور نه ڊڄجانءِ. ليڪن مان ڏٺو آهي ته تون ڪاڪي مل جي پريٽ ته ڦڙڪيون ڇڏيندو آهين پر روبرو تون جڙ ڪڪڙ تي مينهن هوندو آهين.

”اوهان منهنجي لاءِ چير چانو آهيو. منهنجي ڪاڪي مل تي ته اک به ڪانه ٻڏي ڏيون ڇو بکيو ڪانءِ لڙ ٿو ٻولون ٿيو.“ هريچند چيو.

اسان کي اڌ ڏيھي ۾ اڌ يورپي ڪپڙا پاتل هئا. گهوڙن تي لانگ ورائي روانا ٿياسون. منشي هريچند به اسان سان گڏ هو ۽ ٻڌن جي رفتار سان ڊپور هلي رهيو هو. افغان نوڪر به اسان سان گڏ هئا. جيڪي اسان جي پٺيان اچي رهيا هئا.

اسان هلندا اچي ابراهيم خان جي اوطاق جي اڱڻ ۾ پهتاسون، آجيان لاءِ ابراهيم خان جو پائيتيو بيٺو هو جنهن سان ٽي ماڻهو گڏ هئا. جن کي مياڻ ۾ پيل تلوارون ۽ چيلھ ۾ ٻڌل خنجر هئا. ننڍو مير اڳتي وڌي اسان جي آجيان لاءِ آيو. هنن جي اچڻ جو نمونو ۽ اکيون اهڙيون هيون جو معلوم ٿي رهيو هو ته هو اسان جو گچيون ڳيا ڪري پوءِ ساهر پٽيندا. ننڍو مير اسان جي هٿن کان جهلي هزارين مبارڪون ڏئي رهيو آهي، خوش خير عافيت پڇي رهيو آهي. مير ابراهيم جا پيغام ڏئي رهيو آهي. سندس هٿن جا جهٽڪا اهڙا آهن جو جڙ هو اسان کي گهوڙن کان هيٺ ڪيرائڻ لاءِ ننهن چوٽيءَ جا زور لائي رهيو آهي. هن سان گڏ آيل ماڻهو اسان جي اچڻ جي خوشيءَ ۾ گڏڻ جهڙيون اونايون ڪري رهيا آهن. هڪڙو ماڻهو اسان جي اچڻ جو ٻڌائڻ واسطي مير ابراهيم خان ڏانهن وڃي رهيو آهي. هاڻي اسان کي اهڙين جڳهن وٽان هلڻو پوندو، جن کي ڏسي اسان کي محسوس ڪرايو ويندو آهي ته مير ابراهيم وڏيءَ حشيت جو ماڻهو آهي. ان کان پوءِ اسان مختلف ننڍن وڏن ڦاٽڪن مان گذري هڪ جڳهه جي وړاندي وٽ پهتاسون. جنهن ۾ مير ابراهيم خان اسان جي انتظار ۾ بيٺو هو.

مون کي محسوس ٿي رهيو هو ته اسان جي آجيان جو اهو طريقو هو جڙ اسان ڪنهن شاهي دربار ۾ حاضر ٿي رهيا آهيون. پر اها هڪ ڪوڙي ڏيڪاءَ جي اجائي ڪوشش هئي.

اهڙيءَ ريت ويهن ماڻهن اڳتي وڌي اسان جي رڪيبن کي جهليو ۽ اسان کي گهوڙن سميت اڳتي گهلي جا جتن ڪري رهيا هئا. جڏهن اسان هيٺ لٿاسون ته پير زمين تي کٽا ته چوڌاري بسم الله بسم الله جي ڏونگ مڇي وئي. ان کانپوءِ ابراهيم خان اڳتي وڌيو ۽ اسان جي ٻانهن کان جهلي چڪو لڳو. جڻ اسان جي ٻانهن جي سنڌ سنڌ کي الوڻ ۽ اڪوڻ چاهيندو هجي. اهڙيءَ ريت اسان سان ملڻ جو هڪ عذاب شروع ٿي ويو ۽ پاڪر وڃي پنهنجي ڪنڌ کي اسان جي ڳچيءَ ۾ ڪڏهن ساڄي پاسي ۽ ڪڏهن کاٻي پاسي ڦيري رهيو هو ۽ سندس ڏاڙهي جا ڪهرا وار اسان جي ڪلهن جي ڦٽين ۾ سيله ڪنڊن جيان چڀي رهيا هئا. اسان بوتن سان اندر ڪمري ۾ هليا وياسون. مير کي به بوت پاتل هئا. اسان جڏهن ديوان تي وهنداسون ته پاڪر پائڻ ۽ خوش خيبر عافيت پيڇڻ جو هڪ نئون آزمائشي مرحلو شروع ٿي ويندو. ان ديوان تي مير ابراهيم ۽ سندس وڏو ڀائيٽو به وهندا. مير جي ويجهن ماتن ۽ دوستن جو گوڙ لڳو پيو هوندو هر ايندڙ ويندڙ ماڻهو به در کان اندر ليٽو پائيندو اسان کي ۽ اسان جي اڙڏ اتالي کي ڏسندو پنهنجي ڪم سان روانو ٿي وڃي ٿو ۽ هن جي منهن تي خوف ۽ اچرج جهڙا اهياڻ نظر اچن ٿا. عام ماڻهو خوش ٿي ويٺا آهن ۽ سڀئي ماڻهو هڪ ئي وقت ڳالهائي رهيا آهن. شايد ٻڌڻ لاءِ ڪو ماڻهو آڻڻ کانئن وسري ويو آهي.

سائين جان بل! اک کڻي ڏسو هريچند ۽ ڪاڪومل ڪنڊ ۾ پيءُ پٽ ٻڍيا ويٺا آهن. خوشي مان ڪپڙن ۾ ڪونه ٿا مڀن ۽ هڪ ٻئي کي ڳرائڙي پايون ويٺا آهن. لک شڪر ان الله تعاليٰ جا جنهن انهيءَ قسم جي مخلوق پيدا ڪئي آهي. هنن ماڻهن جي اميدن ۽ آسرن جا وڻ ساوا ٿي رهيا آهن ۽ ڦر جهلي رهيا آهن. سڄي ۽ صحيح تهذيب وچ تي آهي جنهن جي چوڌاري وحشانيت جو رڻ پٽ موجود ڏسجي ٿو. مير ابراهيم خان جي اوطاق جي اڱڻ ۾ گند ڪچري جا ڍير لڳا پيا آهن. جنهن جي وچ تي جڻ لکيل آهي forget_me_not هتي ويهي ڪنهن ڳالهه جو احساس ڪونه ٿو ٿئي. پر ڪجهه پراڻيون يادگيريون تازيون ٿي رهيون آهن.

هاڻي مان ان ڪمري کي ڏسي رهيو آهيان. جنهن اندر اسان ويٺا آهيون ۽ اسان جي آجيان ٿي رهي آهي. نظر اچي ٿو ته هن ڪمري جون پيتيون ۽ فرش ايراني غاليچن سان ڍڪيل آهي. معلوم ائين ٿي رهيو آهي ته هن ڪمري جي هر شيءِ انگريزن جو نقل آهي. ميزون ۽ ڪرسيون به ڏسڻ ۾ اچن ٿيون. در دريون به انگريزي طرز تي ٺهيل آهن. جن ۾ شيشي جو استعمال

به ڏسجي ٿو. عام ڏيک ۾ به ڪجهه ٿوري گهڻي تبديلي موجود آهي. شراب جي بوتلن سان گڏ شاهي ڊگهي سلڻي به رکيل آهي، جيڪا ڊريسنڪ ٽيبل تي شراب جي شيشن سان گڏ پئي آهي. پت جي هڪ جاري ۾ فرانس جو تيار ڪيل هڪ گهڙيال رکيو آهي. مختلف قسمن جا منظر آهن جيڪي پتين تي تنگيل آهن. ان کانسواءِ عورتاڻا دستانا به پيا آهن جن کي ڏسي اچرج ٿي رهيو آهي، جوتن جي جوڙي به موجود آهي، جيڪا پت تي تنگيل آهي.

جيڪڏهن اسان هتي صبح جو ڪجهه سویر اچون ها ته هڪ اهڙو ٿلهيو (خدمتگار) اسان جي سڀوا ڪري ها، جنهن جي مٿي تي مٿي اڏامندي ڏسڻ ۾ اچي ها ۽ سندس ترين تي ڪسمبا Kusumba رکيل هجي ها.. مان اوهان کي اڳتي سمجهائي آيو آهيان ته ڪسمبا آفيم کي مختلف شين سان ملائي هڪ نشيدار شئي تيار ڪئي ويندي آهي، جنهن کي هتان جا ماڻهو ڪسمبا جي نالي سان سڏيندا آهن. هاڻي ابراهيم خان شاهي لباس ۾ موجود آهي. سندس مٿي تي بخمل ۾ سون جي ڏاڳن سان ڀريل ٽوپي پاتل آهي. سندس وار گهنڊيدار ۽ ڊگها آهن، جيڪي هن جهوڙو ٺاهي ٻڌي ڇڏيا آهن. سندس ڪجهه وار ٽوپيءَ مان ٻاهر نڪري لوندڙيءَ وٽ موجود آهن، جيڪي سندس خوبصورت ڏاڙهي ۽ مڇن سان ميل کائي رهيا آهن. ڪوبه وار هڪ ٻئي کان هيٺ مٿي ڪونه آهي. نه وري پنهنجي اصل جڳهه کان پاسي آهي. سندس چولو ڪرمڙي رنگ جي سائڻ جو آهي، جنهن تي نازڪ ۽ نفيس ڀرت جو ڪم ٿيل آهي. چيلهه سان ٺاڻو ٻڌل اٿس جنهن جي پاسي مان عاج جي منڇي سان ننڍڙي تلوار لڙڪي رهي آهي. شلوار ٺيري رنگ جي پاتل اٿس، هي رنگ بلوچ تمام گهڻو پسند ڪندا آهن. کيس ڪوٽ به پهريل آهي، جيڪو مرداڻو ۽ شاندار آهي. پاتل بوت ڪور ڍووا جي ڪروم جا آهن جن جو رنگ ڦڪو آهي. سندس لباس ۾ ڪٿي به ڪو قيمتي پٿر نظر ڪونه ايندو. پر هن جي خونخوار تلوار جي منڇي ۾ زمر ڊگڙل ڏسڻ ۾ اچي ٿو کيس هڪ چيچ ۾ سوني منڊي آهي جنهن جو ڳن چانديءَ جو آهي. اهڙيون منڊيون ته انگريز به پائيندا آهن، جن کي مهر طور به ڪم آندو ويندو آهي. هي نمائشي ڳهه ڪونه آهن پر ان جو هڪ ڪارج آهي. اوهان جيڪڏهن ڪانئس پڇندا ته جهٽ جواب ڏيندو ته لکپڙه جو ڪم سندس منشي ڪندو آهي، جيڪو خوشخطيءَ جو ماهر آهي. ابراهيم پاشا لنڊن ۾ لڄ کان اهو ٻڌائي ڪونه سگهيو هو ته هو پڙهيل ڪونه آهي پر هي ابراهيم

خان تالپر اوهان کي ڪڙڳائيءَ ۾ ٻڌائي ڇڏيندو ته مان جاهل مطلق آهيان ۽ فخر جو اظهار ڪندي چوندو ته مان انهيءَ گنديءَ شيءِ کان واقف ڪونه آهيان.

پر اوهان هن جي جسم جي ٽولهه ۽ ويڪر ڏانهن به ٿورو خيال ڪجو. اهو ويٺو نه آهي پر ڪا شيءِ ڄڻ ويڃائي پئي آهي. هتان جو ماڻهو جيترو وڌيڪ تلهو هوندو آهي، ايترو وڌيڪ پاڻ کي سهڻو سمجهندو آهي. هتان جا سهڻا مرد ۽ خوبصورت عورتون ”هندريڊ ويٽ“ جي وزن کان به گهڻيون هونديون آهن. جن کي اتاريو ۽ ويهاريو ٿيڪن سان ويندو آهي. هتان جو تالپر مرد يا عورت پنهنجو پاڻ اتي جڏهن پهريون ڪنڌي آهي ته چوڏس بسم الله جا نعرا ٻري ويندا آهن. حيدرآباد جو اڳوڻو حڪمران نصير خان سنڌ جو هڪ خوبصورت ترين ماڻهو هو، ڇاڪاڻ ته هو تمام گهڻو تلهو هو. اٽڻ ويهڻ ۾ عاجز هلڻ ۾ هلاڪ هو. سگهو متارو گهوڙو کيس کڻي ڪونه سگهندو هو. نه وري گهوڙي تي ماڻهي سگهندو هو. ميلاڻي جي جنگ کان پوءِ جڏهن هن مير کي ڏيهه نيڪالي ملي هئي ته ڏچي ۾ پئجي ويو هو. هن کان پوءِ ڪمپني بهادر اهڙو ماڻهو موڪليو جيڪو مير نصير جي ٽولهه جي اڌ جيترو به ڪونه هو. سنڌ جا ماڻهو سنهڙي کي بيمار يا سڄو سمجهندا آهن. سنڌ جو گدڙ برطانيه جي شينهن جيترو تلهو هوندو آهي ۽ جنهن کي چاهيندو آهي ٿيڪاري تي سندس ڪڍ لڳي پوندو آهي. شوق جي ماڻهن جي هن معاملي ۾ سوچ ساڳي آهي. هنن جي زندگيءَ جو مقصد کائڻ پيئڻ ۽ تلهو ٿيڻ هوندو آهي. اهي ماڻهو جڏهن ڪنهن ليفٽيننٽ کي ڏسندا آهن ته جهت پٽ چئي ڏيندا آهن ته ”ڇا توکي ماني ڪانه ٿي ملي؟ ڇا تون بيمار رهندو آهين.“

هندو خاندان جا ماڻهو ته ها... ها... ها... جهڙا آواز ڪڍي وڌي آواز سان ٻڌا تهڪ ڏيندا آهن. اوهان جي ميزبان جو چهرو به خوشيءَ وچان ٻهڪي رهيو آهي. سائين جان بل! اوهان به هن ڏانهن نهاري قسم کڻي چئي ڏيندا ته هي دنيا جو سڀ کان وڌيڪ خوش مزاج انسان آهي، جيڪو پنهنجي گفتگو جي هر جملي جي پڇاڙيءَ ۾ ها... ها... ها... جهڙو بلند آواز ڪڍي تهڪ ڏئي ڇڏيندو آهي. اسان کي نيم مشرقي لباس پاتل آهي، جنهن کي ڏسي ها... ها... ها جهڙو تهڪ ڏئي رهيو آهي. هي مير ويهه پيرا اڳي به چئي چڪو آهي ته يورپ وارن جو لباس ڪانئون کي ڊيچارڻ وارو اوڙو Scare Grow آهي. توهان اسان وارو لباس چو نه ٿا ڏيکو.

”اوهان ته هاڻي اسان جهڙو لباس پاتو آهي. تنهن ڪري اوهان هاڻي اسان وانگي آفيم جو ڪاڙهو به پيو.“ هن اهي لفظ چئي ها... ها... ها جهڙو تهڪ ڏنو. هن جواهو تهڪ نه پر چٽڪ هڪ رڙهڻي، هي ماڻهو پنهنجي ئي سوال تي تهڪ ڏئي رهيو هو.

پر آفيم جواهو ڪاڙهو تو بدران مان پيئندس ۽ کين چوندس ته هي سنجيده ۽ اصول جو پابند ماڻهو آهي ۽ اهڙيون ڪريل حرڪتون ڪلئي عام ڪونه ڪندو آهي. اسان جي ميزبان جي مرضي آهي ته اهو ڪوڙو ڪاڙهو انگريزن کي به پياري ۽ عاقبت سنواري. جڏهن برازيل جي مئجسٽريٽ کي رپورٽ ملندي آهي ته نئون قيدي انگريز آهي ۽ نشي ۾ مدهوش لڳو پيو آهي ته جواب ۾ چوندو آهي اڙي نشي ۾ بيهوش انگريز. پر هن معاملي ۾ بلوچ سردار ڪليءَ دل جو مالڪ آهي ۽ پاڻ نشي ڪرڻ جي صلاح ڪري رهيو آهي.

آفيم سنڌ ۾ ٿيندو آهي، تنهن ڪري هن شيءِ کان ڪراحت ڪانه ڪئي ويندي آهي. هيءُ مير جواهو نوڪر ڪٿي آيو، جيڪو سڀني کان وڏو هو ۽ مير صاحب جي حقي جو تانڊو ٽوپي ڪندو هو. هن شراب جي پيئڻ وارو گلاس ۽ ٽڙي پاڻي جو لوٽو رکيو. ابراهيم خان گهر جو مالڪ هو جنهن آفيم جي هڪ چوڪنڊي ٽڪري ۾ ويهندو ويو جيڪا هڪ گوريءَ جيتري هئي، هن اهڙيون چوڪنڊيون پاڻ لاءِ کنيون، انهيءَ ڪري جو هو گزنگ موالي هو. مان عادي آفيمي ڪونه هوس. تنهن ڪري مان فقط هڪ ٽڪي ڪٽي هڻي ۽ هٿ جي تريءَ تي رکي ٻئي هٿ جي آڱر سان ان کي مهڻي گلاس ۾ وڌو ۽ پاڻي ملائي ڪپڙ ڇاڻ ڪري پيئڻ لاءِ تيار ڪيو. پيئڻ کان ٿورو اڳ ڀرسان ويٺل ماڻهوءَ کي نياز نوڙت سان ڪجهه چئي هٿ ۾ جهليل گلاس پي ويڃو آهي. اها هتان جي رسم آهي. اهڙي قسم جو پيئڻ وڻي چاهي نه وڻي پر منهن جا تاثرات ائين هجڻ گهرجن جڏهن اهو ذاتي ۾ شاندار ۽ لذت هوندو آهي. جهونڙو مير ته اهڙين شين جو هيراڪ هو جيڪو ڳٽ ڳٽ ڪري ڏوگهي ويو جنهن جو رنگ ئي عجيب غريب هو. مان هتي مٿي ڪري جند ڇڏائي. هن کان پوءِ روايت مطابق مائي جو ڌرو يا مصريءَ جي ڳڙي ڪاٽي آهي ته جيئن نشو پڪو ٿئي. ان کان پوءِ حقي چڪڻ جو بندوبست ٿيندو آهي ۽ نشي جي ڳهر چڙهڻ شروع ٿيندي آهي.

سنڌ ۾ آفيم تماڪ سان گڏائي سلفي يا حقي ۾ چڪڻ جي رسم ڪانه آهي. ماڻهن جو اهڙو تعداد به ٿورو آهي، جيڪي آفيم کائيندا هجن

پر پيتو ويندو آهي پر اهڙو خرچ دولتمند ڪري سگهندا آهن. اهڙو نشو مهانگو هوندو آهي. هنن ملڪن ۾ اهڙيون نشيدار شيون ڪتب آنديون وينديون آهن. هن شيءِ جي واپرائڻ سان ڪي خطرناڪ نتيجا ڪونه ڪندا آهن. هتان جا ماڻهو واتوڙا آهن. جيڪي ڳالهه مان ڳالهوڙو ٺاهي هٿن تي پرتا ڪري ڏيکاريندا آهن. سائين بل! اوهان ڪي ڪي ماڻهو ايتيون سبتيون ڳالهيون ٻڌائي آفيم کان بر ڪري ڇڏيندا. تون هروڀرو مرمٽريو نه تڄان. هتي ڪي صوفي قسم جا ماڻهو به آهن جيڪي ٻاهران ايندڙ نشي جي شيءِ تي ڪوڏي به خرچ ڪرڻ ڪونه چاهيندا ۽ چوندا آهن ته آفيم جو نشو نه ڪريو. اهڙا ماڻهو اجايو وڌاءُ ڪري آفيم لاءِ نفرت پيدا ڪندا آهن ۽ پڪن ارادن وارن ماڻهن کي به متاثر ڪري ڇڏيندا آهن. 1876ع ۾ ڪي چريا ماڻهو هڪ وفد جي صورت ۾ سيڪريٽري آف اسٽيٽ فار انڊيا سان وڃي مليا هئا ته آفيم جي تجارت بند ڪئي وڃي. جنهن مان سرڪار کي ساليانو اٺ ملين پاڻونڊ بچت ٿيندي آهي. چرين ماڻهن کي وري ڪي ٻيا سڱ ٿيندا آهن. اهو آهي پنهنجي پيرن کي پاڻ ڪهاڙو هڻڻ. اهي ماڻهو اتي به راضي ڪونه ٿيا.

هنن اٽڪلو-اورينٽل سوسائٽي به جوڙي ورتي هئي، جنهن جو ڪم آفيم جي تجارت بند ڪرڻ هو. اهو اٽڪلي رب رُسي ته مت ڪسي. گجرات ۽ مالوا جا ماڻهو صدين کان وٺي ڏوڏي پوکيندا، آفيم تيار ڪندا ۽ کائيندا رهندا آهن. هنن ماڻهن احتجاج ڪيو آهي ته آفيم کي بري چوڻ واريون اجايون ڳالهيون بند ڪيون وڃن.

اهي ماڻهو هن حقيقت کي به تسليم ڪن ٿا ته جيڪڏهن آفيم گهڻي انداز ۾ واپرائبو ته اهو وهه سمان آهي. جيڪڏهن ان کي گهڻي مقدار ۾ پاڻي ۾ ملائي استعمال ڪبو ته به اهو هاجيڪار آهي. پر ان ۾ وڇڙندڙ عادت ڪانه آهي. نه وري منجهس اهڙي خاصيت آهي جو جيڪڏهن هڪ ان کي واپرائيندو ته ٻئي کي به نشو ٿي پوندو. اهي گهڻو ڪري هن عربي چواڻي کي ورجائيندا رهندا آهن ته آفيم سيني بيمارين لاءِ دوا آهي ۽ سيني بچڙاين جي ماءُ آهي. هن جو مطلب آهي ته جيڪڏهن ٿورو ڪتب آڻيو ته تمام سٺي شئي آهي پر گهڻو قاتل زهر آهي. پر عام طور تي آفيم جو عادي ماڻهو ان جي مقدار وڌائڻ لاءِ مجبور ٿي پوندو آهي ۽ ائين ڪرڻ کان پاڻ کي روڪي ڪونه سگهندو آهي. تنهن ڪري يقين سان چئي سگهجي ٿو ته اها شي انساني صحت ۽ زندگي لاءِ سخت هاجيڪار آهي. مان هن ڳالهه ۾ هڪ

حقيقت جو اضافو ضرور ڪندس ته هي شيءِ ٻين نشيدار شين جهڙي هاجيڪار ڪانه آهي. هن جي پيٽ ۾ الڪهول، شراب ۽ ٻيون شيون وڌيڪ نقصانڪار آهن. مان هيءَ حقيقت به تسليم ڪريان ٿو ۽ ڊي ڪئنسي De Quincy ۽ ڪوليريج Colridge جي ڏنل چٽاءِ کي به سچ سمجهان ٿو. پر منهنجي ڳالهه ڏي به ضرور ڌيان ڏنو وڃي.

منهنجو شخصي خيال آهي ته آفيم جو استعمال صحت لاءِ نقصانڪار ڪونه آهي. پر شرط اهو آهي ته ان جو مقدار وڌائيندو نه وڃجي. مون کي چڱي ريت ياد آهي ته هڪ ايراني منشي هوندو هو. سندس عمر سٺ جي پيٽي ۾ هئي، جيڪو آفيم جو گڙنگ موليٰ هو. تي ٽڪيون آفيم سندس ڏهاڙي جو وزن هو پر هو ڏاڍو صحتمند ۽ خوش مزاج هو ۽ مان ساري مشرق ۾ اهڙو زنده دل ماڻهو ڪونه ڏٺو.

سنڌي ماڻهن جو خيال آهي بلڪه ساري مشرق جو به تصور ساڳيو آهي ته آفيم هڪ بهادر نشو آهي، ڇاڪاڻ ته ان جي استعمال ڪري رڳن ۾ موجود اضطراب ختم ٿي ويندو آهي، تنهن ڪري انسان ۾ مضبوط ارادو پيدا ٿي پوندو آهي. جنگ ۾ انساني مزاج جو وڏو عمل دخل ٿيندو آهي، تنهن ڪري مشرق جي فوجي لاءِ آفيم جو مقرر مشروب لازمي آهي. ٻي ڳالهه ته هتان جي جنگ مختلف محاذن جو هڪ تسلسل هوندو آهي، جنهن ڪري انساني مزاج ۾ اضطراب جو اضافو ٿي ويندو آهي. ڀنگ جو اثر وري پنهنجو آهي جيڪو ڳوڙهي سوچ ۽ فڪر لاءِ سنو آهي. تماڪ چڪڻ لاءِ به ساڳيو خيال آهي ۽ خاموش لمحن ۾ انسان جو ساٿي هوندو آهي.

هن وقت اسان جو ميزبان اشارو ڪري حقي کي پري ڪرڻ جو حڪم ڏئي رهيو آهي، سندس منهن مان لڳي ٿو ته هو ڳالهائڻ چاهي ٿو. پهريائين هو هڪ تهڪ ڏئي ٿو ها... ها... ها.

”ڇا تون نصير خان جي جنگ جو طريقو ڏٺو هو؟“

هن اهو سوال انهيءَ ڪري ڪيو هو ته سنڌي سمجهندا آهن ته مياڻي واري جنگ مير شير محمد جي ڏي واري جنگ کان گهڻي مختلف هئي. مان کيس ناڪاريو هو. مان سمجهي رهيو هوس ته هڪ نواب ماڻهو جي دل ۾ هن جنگ جون ڪيئي ڳالهيون موجود هونديون، جن کي هو کولي ٻڌائڻ چاهي ٿو.

”ها... ها... ها... الله اڪبر ڇا ته جنگ هئي، اهڙي جنگ اڳي ڪڏهن به وڙهي ڪانه وئي هئي.“

”مان سمجھان ٿو ته اوهان انهيءَ جنگ ۾ موجود هئا؟“ (8) مان کانئس

پڇيو.

هاڻو مان انهيءَ جنگ ۾ موجود هئس. مون سان گڏ منهنجي وڏي ڀاءُ جا لاڳاپيوارا ماڻهو هئا، جن کي توهان قتل ڪري ڇڏيو. ڏس هن منهنجي ڀائٽي ڏانهن ڏس. جنهن جي پيءُ کي اوهان قتل ڪيو. پر ها... ها... ها مون کي به اوهان انگريز قتل ڪري چڪا هجو ها پر مان اوهان کان وڌيڪ تيز هوس.

مان سندس چوڻ تي هن جي ڀائٽي ڏانهن نهاريو جيڪو هن جي پاسي ۾ ڇڪ هنيو ويٺو هو. جيڪو سنهڙو سيڪڙو هو. مان وڏي مير جي اندر جي اوڳر لهڻ لاءِ کيس چيو ته، ”اهو وري ڪيئن؟“

پوءِ هن پنهنجو اندر اوتڻ شروع ڪيو ۽ وٺي ڪهاڻي پئي. ”جڏهن اسان اوهان جي فوج تي حملو ڪيو ته اسان سمجهي رهيا هئاسون ته اهو جڙ ته مڙن جو شڪار هو. پوءِ ڪن تلوارون ڪنيون، ڪنهن ڏٺا ڪنيا ۽ گهڻن وري ڏنڊا هٿ ۾ ڪنيا. ماڻهو به اهي ڪنڀاسون جيڪي عام طور هرڻن جي شڪار ۾ کڻندا آهيون. اوسر به ائين ڪنيون سون جيئن هرڻن جي شڪار ۾ کڻبو آهي. اسان اوهان انگريزن کي قتل ڪرڻ ڪونه پئي چاهيو پر ڏنڊن سان چٽي اوهان کي سبق سيکارڻ پئي گهريو ڇاڪاڻ ته اوهان اسان جي نرم مزاجي کي ڏسي شينگ چڙهي ويا هئا.

منهنجو ڀاءُ هڪ سادو ۽ سڀاڄهو ماڻهو هو الله شال سندس قبر کي روشن رکي. هو چئي رهيو هو ته جيڪڏهن انگريزن وٽ لوهه آهي ته اسان وٽ رڪ جهڙا ٻروچ آهن (9) سو اسان هڪ وڏي ميڙ جي شڪل ۾ رنڊها (نعرا) هڻندا اڳتي وڌي رهيا هئاسون ۽ حملي ڏڪڻ وارا هئاسون جو اوهان جي توڻن تي نظر پئجي وئي. اهي مناسب وڻي تان بيهي جوڻيل گهوڙن کي توڻن کان الڳ ڪري گولا باري شروع ڪري ڏني. ان جي جواب ۾ اسان جي طرف کان به توڻون باهه جا گولا اوڳاڇڻ لڳيون. مان محاذ جي ٻئي پاسي جنگي ميدان جي صفا ڇيڙي وٽ بيٺو هوس. اسان توهان تي ۽ توهان اسان تي گولا باري ڪري رهيا هئا (10) مان اهڙي گولاباري جي مار کان پري بيٺو هوس. تنهن ڪري ڪو پڻ ڀولو ڪونه هو. پر توري وقت کان پوءِ مان ڇا ڏٺو؟ هڪ ڳاڙهي ليڪ؟ جنهن جي هٿن ۾ تيز ۽ نوڪدار نيزا هئا جيڪي تيز طوفاني رفتار سان جنگي ميدان ڏانهن وڌي رهيا هئا. اهو تيز طوفان نه هو پر باد سمور اسان بهادرن ۽ بانڪن کي ڏسي اهي ڪتا پڇي ميدان ڇڏي وڃي ته ڪونه رهيا آهن؟ اهڙي قسم جا سوال هئا جيڪي منهنجي ڀاءُ سان

گڏجي آيل ماڻهو هڪ بغي کان پڇي رهيا هئا. پوءِ وڏين توڻن گولا باري شروع ڪئي. جواب ۾ ننڍين توڻن گولا اوڳاڇڻ شروع ڪيا. اسان الله سائين کي مدد لاءِ ٻاڏائي رهيا هئاسون. اسان جا انگريز دشمن شيطان کي شَر لاءِ پڪاري رهيا هئا. هن کان سواءِ مسجدن ۾ هزارين ملا ورد وظيفن پڙهڻ ۾ جنڀيل هئا. ڪي قرآن خوانيءَ ۾ مشغول هئا ۽ اسان جي مدد لاءِ الله تعاليٰ کي ٻاڏائي رهيا هئا. تنهن ڪري اسان کي پڪ هئي ته فتح اسان جي ٿيندي (11) پر وڙهيو ڪير؟ هوڏانهن بندوق جي گولين جو وڏو ڦرو هو. تجلا ڏيندڙ نيزن ۽ تلوارن جا حملا هئا توڻن جي گولاباريءَ جي اوريڪ هئي جنهن جي جواب ۾ اسان جو هل هنگامو لڙ ۽ لڙيات هو. فلڪ شگاف نعرا هئا. اسان ڏسي رهيا هئاسون ته ڇا ٿي رهيو آهي. هو اڳتي وڌندا رهيا. اسان به رستم جيان اڳتي وڌندا رهيا هئاسون. پر پوءِ به هو اڳتي وڌندا رهيا. اهي سفيد رنگ وارا شيطان هئا (12) اسان به الله تعاليٰ کي سنڀالي وٺي گوڏن تي زور رکيو. اسان سمجهيو هو ته هو موٽي ويندا پر هو اسان جي ڪيڊ لڳي پيا، انهن جادوءَ جي جنن سان مقابلو ڪرڻ اسان جي وس کان ٻاهر هو. وڏو جادوگر جن هڪ گهوڙي تي سوار هو جيڪو پنهنجي ٽوپلي کي گول دائري ۾ ڦيرائي رهيو هو. هو ٻولي به اها ڳالهائي رهيو هو جيڪا شيطان جي ٻولي هئي. مان پنهنجي پياري پاءُ جي قتل ٿيڻ تائين اتي بيٺو هوس. ان کان پوءِ مان رڙ ڪري پنهنجي ماڻهن کي چيو اڙي ڪونڌر ڪسجي ويو. هاڻي سر ترين تي رکي اکيون ٻوٽي باهه ۾ ڪاهي پئو. ڪافرن کان پاند چڪايو. مون کي سر جو سانگولاهي انگريزن جي ڪوس ڪرڻ جو حق هو. پر مان ور ڪُنجي وٺي پاڇ ڪئي. لوڻ ڦيرائي پوئتي ڏسڻ جو وقت ڪونه هو. هاڻي تون کي ٻڌاءِ اي ميان انگريز ته اهڙن اميرن کي سنڌ تي وري حڪومت ڪرڻ جو حق آهي؟“

سائين جان بل! اسان جي ميزبان هڪ لائو آهي، گهٽ ڪونه آهي هو ته پوءِ ڀر ڀر جي پن جيان ٿڙڪي رهيو آهي ته متان ساڳيا مير اچي سنڌ جي حڪمراني سنڀالين، کيس اچي ڦٽڙي لڳي آهي ته جيڪڏهن مير موٽي آيا ته سندس پڙ پالها ٿي ويندا. سندس پيرن هيٺان زمين ڪسڪي ويندي. هن مڌي ملڪيت جا مالڪ ٻيا ٿي ويندا ۽ چوندو پنهنجن سان ڦٽائي پرڇهه وڃايم ڪُتو به کاڌم ڪُڪ به ڪانه پري جيڪڏهن اسان هليا وياسون ۽ ڪاري ڏاند جا مالڪ اچي پهتا ته ابراهيم خان جو ساهه مٺ ۾ ٿي ويندو. کيس لڪڻ جي جاءِ به ڪانه ٿيندي. اسان جي فتح کان پوءِ هتان جي ميرن

ڏيهه نيڪاليءَ جا ڏڃا، غربت افلاس جا سور ۽ نڌڻڪا ٿي ڏنپ ڏنا آهن. جيڪڏهن اهي موٽي آيا ته انهن ماڻهن کان ته ڳڻي ڳڻي پاند چڪائيندا جيڪي اسان سان گذر رهيا ۽ افغان جنگ ۾ اسان جي سهائتا ڪئي. ان کان سواءِ هندستان جي هر ماڻهوءَ جي دل ۾ اهو وهم ويهي ويو آهي ته انگريز ڪنهن سان به سڃا ڪونه آهن ۽ هر ماڻهوءَ کي استعمال ڪري چوسيل ڳنڍيريءَ وانگي گهر جي دري مان ٻاهر اچي ڇڏيندا آهن ۽ ڌرم جي ڌڪن کائڻ لاءِ دنيا ۾ نڌڻڪو ڇڏي ڏيندا آهن، پر سائين جان بل! اهو به سوچڻو آهي ته هن ابراهيم خان جهڙا ماڻهو ڇو ڇڏي ڇڏيا آهن هت ۾ به منهنين تلوار جيان هوندا آهن. هن ماڻهو پنهنجي تلوار جو هڪ منهن پنهنجي خلاف ڪم آندو آهي پر وقت اچڻ تي سندس تلوار جو ٻيو منهن اسان انگريزن خلاف ڪم ايندو تنهن ڪري اهڙن ماڻهن جي نه دوستي چڱي نه دشمني ڀلي. مون کي خوشي انهيءَ ڪري ٿي آهي جو پنهنجن جي پاند چڪڻ واري رت پياڪ تلوار کان بچي ويو آهي ۽ اهڙي خوف ڪري وقتي طور اسان سان به سڃو آهي.

مير ابراهيم جون مياڻيءَ جي جنگ جي بهادريءَ جون ڳالهيون ٻڌي ويٺل سڀ ماڻهو کلي رهيا هئا. هن وڌيڪ اهو به چيو هو ته حڪمران ميرن جا سنڌ جي ڪنڊ ڪڙڇ ۾ گماشتا موجود آهن. تنهن ڪري کيس پيٽ ۾ ساھ ڪونه هو پر هو اهڙي سوال جي جواب لاءِ اسان جو منتظر هو.

”نه مير صاحب اڳئين حڪمران ميرن جو هتي ڪوبه گماشتو ڪونه آهي. سنڌ ترقي واري راه سان هلڻ شروع ڪري ڏنو آهي. نئين ڏينهن جي پرھ ڦٽي چڪي آهي. هن لات کان پوءِ ٻات ڪانه ٿيندي

”جيڪڏهن ائين آهي ته پوءِ الله توهان.“ مير چيو.

مير پنهنجي هر جملي کان پوءِ ها... ها... ها ڪري وڌو تهڪ ڏيندو هو. پر هاڻي ماڻ هو.

ان وقت مون کي محسوس ٿيو ته نشي جي ڳهر ڳاتي تي چڙهڻ شروع ڪيو آهي. تنهن ڪري سوچيوسون ته نشن ۾ الهوت ٿيڻ کان راند رس ۾ ڇڏجي ته ڀلو. ڪچهريءَ ۾ ويٺل ماڻهن تي به آفيم پنهنجو اثر ڇڏڻ شروع ڪيو هو ۽ لائي چا جو چا چئي رهيا هئا. ان کان سواءِ اسان جي ٿلهن متارن دوستن به وڻلڻ جون تياريون ڪري ڇڏيون هيون.

ابراهيم خان هاڻي پنهنجو پاڻ کي وڏو ماڻهو سمجهڻ شروع ڪيو آهي. سندس مرضي آهي ته اسان به کيس وڏو ماڻهو تسليم ڪريون ۽

جڏهن هو اشارو ڪري ته ملاقات ختم ڪري هڪدم اٿي هليا وڃون، تنهنڪري اسان کي ڪابه اهڙي ڳالهه ڪرڻي ڪانه آهي. ملاقات جي ختم ڪرڻ واري ذميواري مٿس آهي ۽ اسان ماڻ ڪري اهڙو انتظار ڪري رهيا آهيون.

مير ابراهيم خان سائين جان بل ۽ سندس ساٿين کي شام جو 4 وڳي دعوت ڏني آهي پر سائين جان بل! اها دعوت اولهه جي روايتن مطابق ڪانه هوندي. اسان جو ميزبان اها دعوت اسان کي پنهنجي تنبوءَ ڏانهن موڪلي ڏيندو جنهن ۾ پلاءُ هوندو گرم ڪباب هوندا، مختلف قسم جون سايون پاجيون هونديون، جن ۾ گيهه تمام گهڻو هوندو ۽ تازي گرم ماني هوندي هي اهڙيون شيون هونديون جيڪي هو پاڻ کائڻ پسند ڪندو آهي. هي ماڻهو اوهان کي بلوچ قسم جي ماني ڪارائڻ کان به انڪار ڪونه ڪندو جيڪا تنهنجي لاءِ بلڪل نئين هوندي.

اسان اٿياسون ته اتي ويٺل ماڻهو به اٿي کڙا ٿيا. مير اسان کي ويهڻ لاءِ گهڻو زور ڀريو پر اسان زوريءَ کانئس موڪلائي روانا ٿياسون. پوءِ هر ڪو ماڻهو درن کان ابهرڻ تي نڪرڻ لڳو ۽ گهوڙن ڏانهن وڌڻ لڳو. گهوڙا به چرڪي ۽ ڌڙها هڻي رهيا هئا، ڇاڪاڻ ته انهن جي لغامن جي هر واڳ ۾ ڏهن ماڻهن جا هٿ هئا. مير ابراهيم اسان کي الوداع ڪرڻ لاءِ وڏي ڦاٽڪ تائين آيو هٿ ملائي اسان کان صحت ۽ دماغي حالت جي خير عافيت معلوم ڪئي. ان وقت هن ورجايو هو ته اسان سان ملي ڏاڍو خوش ٿيو آهي. آخر ۾ هن وري به اسان سان هٿ ملايو ۽ چيو ته اسان پنهنجي ڌرين وچ ۾ موجود دوستي ڏينهن ڏينهن سگهاري ٿيندي رهندي پر سائين جان بل! مان هڪ گذارش ضرور ڪندس ته جنهن وقت مير صاحب توکي چمي ڏني ته تون ننڊاڪڙو نه لڳجاءِ، توکي ان وقت اهڙو ڦڙت ۽ چالاڪ هجڻ گهرجي جيئن تنهنجو جوان پٽ ”بلي“ لڳندو آهي. ٻي ڳالهه ته توهان کي انگلينڊ کان پري ٻين ملڪن جي روايتن ۽ رسمن کان چڱيءَ ريت واقف هجڻ گهرجي.

بروچن جي دعوت

”هڪ چانهه پاڻيءَ جي دعوت“ جنهن ۾ فقط ٽي لفظ ڪتب آندا ويا آهن. اهي چئن ماضيءَ جي ڪنهن پوت جي حيثيت رکن ٿا. اسان جڏهن پنهنجي تنبوءَ ڀرسان پهتاسون ته بروچن جي هڪ ڊگهي قطار ڏٺي سون جن آڏو نڪر جا اهڙا ٿانو رکيل هئا، جن جو رنگ ۽ شڪل شبيهه هوبهو وڏي ڳاڙهي گوگڙوءَ جهڙي هئي، جن ۾ مختلف قسم جون شيون جهڙوڪ: منائي، کنڊ، چانور، اتو، مرچ، مصالحا ۽ گيهه هيون. اهڙيون شيون دوستي طور دعوت ۾ موڪليون ويون. سائين جان بل! اهڙا ڏهه ٿانو توهان لاءِ، اٺ ٿانو مون لاءِ ۽ هڪ ٿانو منشي لاءِ آهي. اهو ڏسي منشيءَ جو منهن پيلو ٿي ويو آهي ڪو نڪري هڻيس جو رت ڦڙي نڪريس. سندس مرضي هئي ته مير هن لاءِ اهڙا ٻه ٿانو ڇو نه موڪليا، باقي ٻيا ٿانو نوڪرن ڇاڪرن لاءِ آهن. اهڙيون شيون نوڪرن کي ملنديون آهن. پر هو دعويٰ ڪري ڪونه سگهندا. هنن شين جي واپرائڻ ڪري ٻيو ته ڪجهه ڪونه ٿيندو پر اسان کي جيورنديون ڪونه ۽ بيت ۾ سور ڪري رکنديون. جنهن مان جند ڇڏائڻ لاءِ تاتاري ڪوڙيون ڪساريون دوائون ڪاڻيون پونديون. اهڙيون شيون ڪائينداسون ته گڏيل پاڻونڊ ڪن سفوف اسان جي زندگين کي داءِ تي لڳائي ڇڏيندو. ٻي ڳالهه اها به هوندي آهي ته هن قسم جي دعوت جي جواب ۾ بيٺو موڪليو ويندو آهي، جيڪا مشرق جي روايت آهي. واپسي ۾ موڪليون ويندڙ پنهنجي عزت ۽ وقار کي ڏسي روانيون ڪيون وينديون آهن. ان کان سواءِ هنن ماڻهن کي ڪيسي خرچي ڏيئي پوندي نه ته چوندا ته اهي مڪي چوس آهن، جيڪو لفظ هتان جي وائين لاءِ آهي. جيڪڏهن سندن گيهه جي ٿانو ۾ مک ڪري پوندي آهي ته ڪيڏي ان کي چوسي پوءِ پري اڇلائيندا آهن. اسان اهڙن ماڻهن کي پنهنجي ملڪ ۾ Skin Flirts سڏيندا آهيون.

هنن کي سڪڻين هٿين موٽائي ڪونه سگهيو. کين تڏه جيان تاري پري ڦٽي ڪرڻ بدران ساڻن سهڻو سلوڪ روا رکڻو آهي نه ته گلا جا گهانگها بڻجي وڃي جڳ کي هڪ جون ٻيون ٻڌائيندا. مشرق اڃا ايترو کليل ذهن وارو ڪونه ٿيو آهي جو اوهان جي نئين روايت کي پسند ڪري منائي موڪلڻ واري ڏانهن به ڪو تحفو روانو ڪرڻو پوندو. جيڪڏهن هن ڏانهن ڪجهه به نه موڪلبو ته هو اهڙي گهر ڪونه ڪندو. ملاقات دوران هن توهان جي هٿ ۾ منڊي ڏسي ڏاڍي تعريف ڪئي هئي، جنهن ۾ عتيق جي ڳاڙهي رنگ جي تڱ پيل هئي، جنهن جي اڪير شينهن جي شڪل جهڙي هئي. سو پنهنجي اها قيمتي دوستي جي نشانيءَ ڏانهن موڪلي ڏي ته تنهنجي هنڌين ماڳين هاڪ ٿي ويندي.

”هريچند ڏي خبر هيءَ منڊي جو مير وٽ پهچندي ته اهو ڇا سمجهندو؟“
 ”شال تنهنجا ٻچا جيئن، هو خوشيءَ ۾ هنيو ڇيون هڻندو. هن چورين ڪرائي ڌرين دڦ ڪري ڇڏيون آهن. اُن ته چرندو ڪونه ڇڏيو اٿائين، هي به جڻ اوهان کي وات منو ڪرائي منڊي ڦري ورتي. ڇيڻو ڏئي ڳڙ ڪسي ويو. هاڻي ته ڀر وارن جاگيردارن لاءِ ڌرتي تامون ڪري ڇڏي اٿائين. ان ئي پهر اٿس جهيڙو وات ۾. هو کائڻ ماني تي جاگيرون ونڻ توڻ چاهي. وٽس ويهه باز آهن جن جي خوراڪ لاءِ ڏهاڙي الائي ڪيترا پڪي ماريا وڃن ٿا. ساري جوءَ پڪين کان خالي ٿي ويئي. واهيري جي ٻولن ٻڌڻ لاءِ ته ڪن ٿا سڪن. اڳئين پيري جڏهن حيدرآباد کان موٽيو هو ته ٻٽاڪ هڻندي چيو هئائين ته هن ٻن گورن جنهن سان گڏ شراب پيئو ۽ ٻن منڊن سان به ٻه پيرا عشق ڪيو آهي. هاڻي تازو ايتريءَ ننڍي نيتيءَ چوڪريءَ سان شادي ڪئي اٿائين جيڪا عمر ۾ سندس پوٽي ٿي سونهين. خيرن سان (1) پنج زالون ته اڳيئي اٿس. پوئين زال اهڙي وڻاند اٿس جو سندس اڳين زالن لاءِ محشر مچائي ڇڏيو اٿس. سندس گهر مان ان ئي پهر تهجڻ ته ويندو ئي ڪونه. ايترو ڪروڙ ته نڪر جو پاڻي به سڪائي ڇڏيندو آهي. هڪ ڏينهن مير حيدرآباد ويو ته پويان سندس ڌيءَ رکي مٿي تي پوٽي پنهنجي جڳهه سان نڪري هلي ويئي، جيڪو گهوڙيسوار هو. واه واه هي آهي امير گهراڻو. اهڙن ماڻهن لاءِ ڪنهن چيو آهي:

هي ڪهڙا نه منفرد ماڻهو آهن جن جا مرد ”ها“ ۽ عورتون ”نه“ ڪونه ڪنديون آهن.

”پر هريچند، توکي ڪا ڪومل ڪينءَ ٿو لڳي؟“

”نياڳن جا نارواڍن چاڙهيا واٽن تي. ناهي گهٽ گهٽ ۾ نه ڪمي منجهه ڪنوار بس جهڙي سٺ تهڙيون ٿيوپهون. جهڙو مير ابراهيم تهڙو ڪاڪومل. بس ٽڪري تپائي ڇڏي اٿائين. هن جو دين ڌرم ڌوڪڙ آهي. هر تعريف الله جي آهي. پهرئين جوڙ جوڻيڪ هن جا ليڇ لڪبا ته ڪاڳر ڪارا ٿي ويندا. اوهان جا بخت شل بالا هجن، ٻڌڻ ۾ اوهان کي ڪلاڪن جا ڪلاڪ لڳي ويندا پر هاڻي ڏچي جا اهڙا ڏينهن ڏسندو جو ڪانس اڳيون پويون ڪسرون نڪري وينديون... پيرن ۾ ته سندس نظر ئي ڪانه آهي. چوٽ ٿو آسمان سان گسييس. کيس اهڙو سبق ملندو جو پيا سڪي ويندا.“

هر ڀڄندڙ جون ڪاڪي مل بابت اڳڪٿيون انهيءَ ڪري آهن جو ڪاڪي مل جون پنج ئي آڱريون گيهه ۾ آهن. اهو ڏسي هر ڀڄندڙ جو هيانءُ ٿو سڙي مير ابراهيم کيس تمام گهڻا اختيار ڏئي ڇڏيا آهن. سندس جاگيرداري جي حدن اندر اچي ڪاري جو مالڪ آهي. چيڙي نبيري به سندس وس آهي. هن جي هلندي پچندي ۽ ماڻُ مرجاتا ڏسي هر ڀڄندڙ جي نيٺن جي ننڊ حرام ۽ وهڻ وهڻ ٿي ويو آهي. هو سندس گلا ڪري ڇڻ مزو پيو وٺي. اهو به چونڊو آهي ته هن جي پاپن جو تورو خود ديوتائون ڪندا ڏوهه ايترا اٿس جو ڏٺي پچندو. هن جو اهڙو ڳالهائڻ سندس عادت آهي. کيس خبر ڪانه هوندي آهي ته هو ڇا ٿو ڳالهائي ۽ ان جو نتيجو ڇا نڪرندو. پر اهڙيون ڳالهيون نه رڳو مشرق ۾ پر مغرب ۾ به جرم آهن. هنن ماڻهن جو خيال آهي ته ڪن بچڙاين جو نتيجو هن جهان ۾ ئي ملي ويندو آهي. کين اها پڪ هوندي آهي ته برن نتيجن کان ماڻهو پاسو ڪري بچي به سگهندو آهي. اکين سان نه ڏسڻ جهڙي ۽ غير يقيني سزا تي ماڻهو گهٽ اعتبار ڪندا آهن. اهڙن ڌمڪين جو به اثر ڪونه ٿيندو آهي. اهڙو عجيب تصور موجود آهي ته پڇتاءُ ۽ قرباني ڏيڻ ڪري ماڻهو سرگ هليو وڃي ٿو پوءِ ماڻهو هن دنيا ۾ ڪيڏو به انڌ ڪيو هجي پر قدرت گناهن جي سزا ۽ ثوابن جي جزا ڏاڍي دير سان ڏيندي آهي. ماڻهو پلي ڪهڙو به عيش عشرتون ڪندو ۽ گناهه ڪندو رهي پر ان کي سزا گهڻي دير سان ملندي آهي. تنهن ڪري هر ماڻهو انهيءَ عذاب کان ڊيڄاريندو آهي جيڪو وري پاڻ خود به ڪري وٺندو آهي.

هاڻي اڙد اٿالو اچي رسيو آهي. مير ابراهيم کي ڪرمزي رنگ جو وڳو پاتل آهي. جنهن تي ڏاڍي نزاکت سان سون جي ڍاڳي جو ڪم ٿيل آهي. هو هاڻي پنهنجي وهڻ تان لهي رهيو آهي. بلوچ سردار جي اها گهوڙي ڏاڍي خوبصورت آهي. جنهن جي لغام جي واڳن ۽ نڪتي تي چانديءَ جو

خوبصورت ڪم ٿيل آهي. اهي گهوڙي جا ساز نه پر جڻ ٻڳه پيا محسوس ٿين. اتي گهوڙي ڪن بيهي گهوڙيءَ کي ٽٽڪيون هڻي رهيو آهي ۽ هر چيز کي چڱيءَ ريت ڏسي وائسي رهيو آهي، هن تي به واه جو ڪم ٿيل آهي. هندستان جي راجائن جي گهوڙن جا هئا به هن هنڌ جهڙا سهڻا سڀيتا ڪونه هوندا آهن پر انهن ماڻهن جي گهوڙن جي هنن تي موتي مڙهيل ۽ لال لڙڪيل ڏسڻ ۾ ضرور هوندا آهن پر مٿن نازڪ ۽ نفيس ڪم ٿيل ڏسڻ ۾ ڪونه ايندو آهي. تنگ تي به گهوڙو ڪم ٿيل آهي پر ان ۾ خوبصورتِي ڪانه آهي پر ڪنارن سان ڪجهه شاندار ڪم نظر اچي ٿو.

مير ابراهيم خان دعوت جي تيارين ۾ لڳي وڃي ٿو ان لاءِ هن ٻين ماڻهن کي ٻاهر موڪلي ڇڏيو آهي. باقي ڪاڪومل وٽس موجود آهي. جيڪو سندس هروڀرو خوشامد ۾ مشغول آهي. مير جڏهن ڪوڏڻو وائڻو ڪوڙ هڻندو آهي ته هي ڪاڪومل سَوَ قسم کڻي چوندو آهي ته اهو ته نسورو سچ آهي ۽ سندس هر ٻالھ تي واه واه ڪري کيس داد ڏيندو آهي. جڏهن مير ڪنهن ٻالھ تي توڪ ڏنڪ ڪندو آهي يا ان تي واه واه ڪندو يا ڪاوڙيا خوشيءَ جو اظهار ڪندو آهي ته ڪاڪومل به پنهنجي ساڳي راءِ جو اظهار ڪري مير کي خوش رکندو آهي. مير صاحب جي عقابي نظرن هڪدم محسوس ڪري ورتو آهي ته اسان کيس ڪنهن نشيدار شيءِ جي آڇ ڪرڻ وارا آهيون. تنهن ڪري شراب جي ڳلاسن جو صاف ۽ چمڪندڙ اندريون پاسو ڏسي سندس منهن تي خوشيءَ جي رونق اچي وئي آهي. چمچن جي چمڪندڙ ڳنن بدران هٿ جي چپٽيءَ سان لوڻ کڻي رهيو آهي. پر سندس ميري آڱوٺي جي ڦڪاڻ لوڻ تي واضح رنگ ڇڏيو آهي. جيڪو پري کان ڏسجي رهيو آهي. ايڏو سياڻو ۽ سچيت آهي جو مصالحن جي ٿانو کي سينت جي شيشي سمجهي رهيو آهي. ڪارڪ اسڪرو سان به راند ڪري سندس ڏينگوئي ڏيري ڪري ڇڏيو اٿائين.

”سائين مير صاحب آپ حيات جو دور هلي ڇا؟“ سائين جان بل! مير ابراهيم فرينچن وانگي برانڊيءَ جا فقط ٻه ٽي ڍڪ پيئندو وڌيڪ نه. توهان کي ٿوري وقت کان پوءِ پنهنجي غلطيءَ جو احساس ٿي ويندو.

مير ابراهيم خان سوني منڻي واري تلوار پنهنجي ڪٽڙگ افغان نوڪر جي حوالي ڪري رهيو آهي، جيڪو پري کان بيهي اها تلوار وٺي رهيو آهي جڻ کيس مير چڪ پائيندو. بعد ۾ هو وڃي تنبوءَ جي ڪنڊ ۾ بيٺو آهي. مير ميز پري سان رکيل ڪٽ تي وڃي ماني ڪاٽڻ لاءِ تيار ٿي رهيو آهي. پري سان رکيل

شيشي جو گلاس کٽي ان ۾ ٽوڪ ڏئي سندس اندريون پاسو کيسي واري رومال سان اگهڻ شروع ڪري ٿو جيڪو سندس ٽوڪ ڏيڻ ڪري گهمجي ويو آهي ۽ ماني کائڻ جي ابتدا شراب جي چڪڙي چاڙهي پوءِ ڪري رهيو آهي. منهنجو خيال آهي ته اسان کي به مير سان ماني کائڻ ۾ شامل ٿيڻ گهرجي. سائين بل! سنڌ ۾ ماني کائڻ کان اڳ شراب پيتو ويندو آهي، جڏهن ته انگلينڊ ۾ ماني کائڻ کان پوءِ پيتو وڃي ٿو. انگلينڊ ۾ شراب انهيءَ ڪري پيتو ويندو آهي ته جيئن ڪلاڪ سوا جو سک ۽ ڪل خوشيءَ ۾ گذري ۽ دنيا جا ڏک ڏچا وسري وڃن پر هتي نشي جي خمار لاءِ پيتو ويندو آهي. نشن جي آداب کان مشرق جا ماڻهو وڌيڪ سڃاڻ آهن، کين اها ڄاڻ آهي ته خالي پيٽ نشو بيٺ تي اثر ڪندو آهي. مانيءَ کان پوءِ واري نشي ۾ گهڻو خمار ڪونه هوندو آهي. تنهن ڪري هتان جو گزنگ موالي پر ره جو پيا ڪ هوندو آهي پر سنڌي اهو چوندا آهن ته ماني کائڻ کان اڳ شراب جي چڪڙي بک تيز ڪري ڇڏيندي آهي، جيڪڏهن ان کان پوءِ ماني کائي ته جهٽ پٽ هضم به ٿي ويندي آهي. هر ماڻهوءَ جي پنهنجي هير (عادت) آهي. ڪي ماڻهو مانيءَ کان اڳ ۾ ڪي مانيءَ کان پوءِ پيئندا آهن. سائين جان بل! مان به ٿورو پري کان بيهي هي مشورو ڏئي رهيو آهيان ته اوهان مير ابراهيم وانگي شراب ماني کان اڳ واپرائيندا ڪريو.

ماني جلد کائي پوءِ بس ڪئي سون. پر ابراهيم خان جيترو گهڻو شراب پيئندو آهي ايتري گهڻي ماني کائيندو آهي. اپريل ڇانور اپريل آنن کائڻ کان ته هو بس ئي ڪونه ٿو ڪري ٻاڦ تي تيار گوشت به سندس آڏو آهي. ڪباب (3) به هن کان پري ڪونه آهن ۽ ٻنهي هٿن سان هڪ وڏو هڏو وات جي ڀرسان جهليون بينو آهي، جنهن جو گوشت چڪي پئي رهيو آهي پر بعد ۾ اسان کي ڏسي چري ۽ ڪانٽا ڪتب آڻڻ لڳو آهي پر کيس چري ڪهي هٿ ۾ ۽ ڪانٽو ساڄي هٿ ۾ جهليل آهي ۽ هڪ ڪباب ٿيل پڪي کي وڍڻ جي ڪوشش ڪري رهيو آهي. پر اهو اڳتي نڪري وڃي ٿو. ائين محسوس ٿي رهيو آهي ته ان ڪباب ٿيل پڪيءَ ۾ ڪو ساهه پئجي ويو آهي. بعد ۾ هو ها... ها... ها... وارو وڏو تهڪ ڏئي ٿو ۽ وري جاکوڙ ڪري ٿو پر ڪباب ٿيل پڪي کيس سنوت ۾ سته ڪونه ٿو ڏئي. بعد ۾ هو بسم الله چئي نئين سر ڪوشش ڪري ٿو.

”ڪافر ڪتا، هنن ته ڪباب ٿيل پڪيءَ ۾ ساهه وجهي ڇڏيو آهي.“ هن نوڙي ڪاڪي مل کي چيو جنهن هن جي ڳالهه کي پنهنجي بي

عزتي (4) تصور ڪيو ۽ دل ۾ مير صاحب تي هڪ هزار رپيا ڏنڊ رکيو هو. سوچيو هئائين ته جڏهن به کيس موقعو ملندو ته اهو هزار رپيو ٺڳي ڪري به حاصل ڪري وٺندو.

گهڻيءَ ڪوشش کان پوءِ به جڏهن مير پنهنجيءَ ڪوششن ۾ ڪامياب نه ٿيو هو ته هن بيزار ٿي ڪانٽوپري اچلي ساڄي هٿ ۾ چريءَ کي جهليو ۽ پکي کي ننگهت کان جهلي گوشت کي وڍڻ لڳو. جيڪو انهيءَ طريقي اختيار ڪرڻ سان وڌيڪ سولو ٿي پيو هو. ان کان پوءِ هن وري هڪ وڏو تهڪ ڏنو.

مان مشرق ۾ هي پهريون ماڻهو ڏٺو آهي جيڪو پنهنجي اوڻائيءَ تي پاڻ وڏا تهڪ ڏئي کلي رهيو آهي. سڄي ڳالهه اها آهي ته هي ماڻهو ٻارن وانگر سادا آهن ۽ حساب ۾ به ڏاڍا آهن ۽ هر چيز تي توڪ ۽ ڌنڪ ڪري لطف اندوز ٿيندا آهن ۽ اجائي بناوت کان پڇندا آهن. مان سمجهان ٿو ته اهي سني سياڻا وارا ماڻهو آهن. ايران جو ڪو پڙهيل ماڻهو اندر جي آتت سان مري ڪونه سگهندو آهي پر نوجوان نسل به ائين زندهه رهڻ چاهيندو آهي جيئن ڪابل ۾ رهڻ وارو ماڻهو پسند ڪندو آهي جن جو سارو ڏينهن عيش عشرت ڪندي گذري ويندو آهي.

سند جو رڌپچاءُ به هتان جي ماڻهن جي مزاج مطابق آهي. هي ملڪ ايران ۽ هندستان جي وچ تي آهي. تنهن ڪري هتان جي ماڻهن جو کاڌو پيتو به ايران ۽ هندستان واري طريقي جو وچ آهي.

هن معاملي ۾ وچ ايشيا ماڻهون آهي. سند جو کاڌو پيتو به ڇا چئجي. رڌپچاءُ به اهڙو ڪندا جو پئرس ۽ نپلس به پڇي ڪونه سگهن. هو پنهنجي کاڌي خوراڪ ۾ به زندگي جي فلاسافي پيا ڳالهائين.

سند جو هندو به جهڙوڪر يهودي جيڪو چانور ۽ سائي پاڇيءَ کان سواءِ ڪجهه به کائي ڪونه ٿو ڄاڻي. يعني هڪ ڏينهن هڪ سائي پاڇي ٻئي ڏينهن ٻي ۽ ٽئين ڏينهن سائي پاڇيءَ جو ٽيون قسم هوندو آهي. مٿ ست ضرور هوندي پر هوندي پوءِ به سائي پاڇي اهڙي ريت چانور به مٿ ست هوندا يعني هڪ ڏينهن هڪ جنس ته ٻئي ڏينهن ٻي. پر هوندا پوءِ به چانور. هو کاڌي پيتي ۾ گيهه ايترو وجهندا آهن جو ڄڻ کين مفت ۾ ملير آهي. مٺايون به ائين ئي سڻيون آهن. پر مرچن مصالحن جو استعمال تمام گهڻو آهي. جيڪي بهر حال ڏاڍا وڻندڙ ٿيندا آهن.

تو ڪڏهن سنڌ جي ڪارڙي تتر جي پڪل سيخ کائي ڏني آهي يا ٻاڦ تي پڪل واڱڻ جو برفو هٿان جون هي شيون ته ساءِ سواد ۾ ٻي مثال آهن. سائين جان بل! توهان ڏسي رهيا آهيو ته اسان جي هن ٿلهي مهمان جي اکين جا مٿيان چير ڪيڏا نه ڳورا آهن. هن جي اکين چنڀڻ جو نمونو به پنهنجو نرالو آهي. هن نيم گرم کير جي گهر ڪئي آهي، ان جو مطلب ته هي دعوت خير سان پڄاڻي کي پهتي آهي. پر دعوت جي اهڙي پڄاڻي آدابن جي خلاف آهي. هو هاڻي موڪلائي هليو ويندو. کيس نماز به پڙهڻي آهي. ان کان سواءِ ڪي مسلمان به هن جي انتظار ۾ اوطاق (5) ۾ ويٺا هوندا. شام جي موٽي اچي اسان سان گڏجي چانهه پيئندو. هاڻي هو گهوڙو آڻائي ويڃڻ وارو آهي. مير صاحب ته خير سان هليو ويو ۽ توهان کي سائين بل! خط پت به لکڻا آهن.

هر ڇنڊ ٻڌايو ته ابراهيم خان شراب جي گهر ۾ ايڏو ڳڻاتيل هو جو آتني وڃي گهوڙي سان ٽڪرايو هو. هتان نڪتو ته نماز پڙهڻ جي نيت سان هو پر وڃي شراب کي پتو اوطاق تي مهمانن جي اچڻ جو ته ڪو سوال ڪونه هو پر اتي ويچارا مسڪين ماڻهو ويٺا هئا، سمجهو ته هن جي اوطاق بکين ماڻهن جو گهر آهي. ڳورا صاحب، مان اوهان کي وري به عرض ڪريان ٿو ته هن کي رڳو بيئر برانڊي ڏيندا ڪريو. توهان ڏسو ته هلي. معلوم ائين ٿي رهيو آهي ڇڻ هو اُٺ جي بار جيترو شراب پي اچي ڳوٺ پهتو آهي. مون کي ڪنهن ٻڌايو ته شام جڏهن توهان وٽ چانهه پيئڻ ايندو ته پاڻ سان پنهنجو پت به وٺيئون ايندو.

تن ڪلاڪن جي ننڊ کان پوءِ اڪيون ڪليون ته پتو پيو ته مير ابراهيم اچي رهيو آهي. هن سان اڳ واري اڙڏ اتالي کان سواءِ ٻيا به ماڻهو هئا جن ۾ هڪ پوري رنگ جو چوڪرو جنهن جي ڄمار پنج يا ڇهه ورهيه هئي ٻيو ساڻس هڪ نوڪر هو جنهن جي مٿي تي ڪوڙ ساريون شيون هيون. توهان کي محسوس ٿيندو ته سنڌ جي مٿئين طبقي جا ٻار ڏاڍا خوبصورت ٿيندا آهن، جيڪي دنيا جي ٻئي خطي جي ٻارن کان مختلف هوندا آهن. مٺانڊن ۾ سدا ملوڪ ۽ ڏاڍا وڻندڙ سندس جسم جو هر عضوو پنهنجي جاءِ تي ڏاڍو ڀلو لڳندو آهي. نرڙ کليل، منهن موڪرو ۽ گول، رنگ زيتوني وار پت جهڙا ڪئونرا ۽ گهنڊيدار اڪيون چير ويون وڏيون ۽ ڪاريون جن مان محسوس ٿي رهيو آهي ته چوڪرو ڏاڍو ذهين آهي. انهن جي بيهڪ موڪري منهن سان ڪيڏي ناهوڪي لڳي رهي آهي ڇڻ مريليو Murrilio ۽ ڪوريگيو

Correggio جو هڪ نمونو پيو محسوس ٿئي. سندس لباس مان ڏاڍي سادگي بکي رهي آهي. مٿي ۾ ٽوپي، ڪارو ريشمي ڊگهو چولو چيلهه سان شال جو نائو بڌل اٿس، جنهن ۾ ننڍڙو خنجر لڙڪي رهيو آهي. پيرن ۾ ويڪري جتي اٿس. اهڙو خوبصورت لباس بيگم جان بل به پنهنجي ٻارن کي ڪانه پارائيندي هوندي. سندن جيڪٽ ۽ وئسٽ ڪوٽ هيڏا سارا موڪرا پيا لڳندا آهن. جيڪڏهن سندس وڳو خوبصورت آهي ته هنن جو اٽڻ ويهڻ به شانائتو ۽ مانائتو آهي. ڏسڻ ۾ چڻ وڏو مير پيو لڳي. ٻاراڻي ڪيچل ۽ ات ويهه ڪانه اٿس. جڏهن ته توهان جا ٻار اينٿرا ۽ چيگرا جهڙا ٻاڪرا ڦر، تڏهن ته تنهنجي گهر جا سارا ٿانو ٽپا پڳل هوندا آهن. هڪ جاءِ تي ويهڻ به ڪونه ايندو اٿن پيا به وڏي ڪمري ۾ بند هوندا آهن، جنهن کي اوهان نرسري جو نالو ڏيندا آهيو. هي ٻارڙو ڪهڙو نه فضيلت وارو آهي جو ڪڏهن پيءُ پير سان بيٺو آهي يا سندس پير سان وينو آهي. جڏهن پيءُ ساڻس ڳالهائي ٿو ته ڏاڍي ڌيان سان ٻڌي رهيو آهي. کيس جواب به ڏاڍي شانائتي طريقي سان ڏئي رهيو آهي ۽ کيس سمجهائڻ لاءِ ڊگهي تقرير ڪانه ٿي ڪرڻي پوي. ننڍڙن ٻارڙن کي گهڻو ڏيکاريو پر ٻڌايو نه ويندو آهي. جڏهن هوائن سالن جي عمر جو ٿيندو ته هر ڪم ڏاڍي سيٽائي ۽ سلايت سان ڪندو. جيڪڏهن سندس پيءُ نه هوندو ته هو در وٽ اچي اوهان جي آجيان ڪندو. توهان کي اٽي ڪمري اندر هڪ مناسب جڳهه تي ويهاري ٿو. توهان سان ڳالهائيندو خوش خير عافيت پڇندو. نوڪر کي حڪم ڪندو جيڪو اوهان لاءِ چلم کڻي ايندو. ڪاٺ لاءِ اوهان کي منائي ڏيندو. مانيءَ جي صلاح ڪندو. توهان موڪلائي هلڻ چاهيندا ته در تائين گڏ هلي الوداع ڪندو. توهان کي محسوس ٿيندو ته هو ٻارڙو ڪنهن به ڳالهه ۾ ڪٽل ڪونه آهي. هو هڪ ننڍي ٻار جي شڪل ۾ وڏو مرد ۽ شانائتو محسوس ٿيندو. هن جي ننڍڙي پيٽ حرماندر به هڪ اڏي ساماڻي مانائتي عورت محسوس ٿيندي. هو چلولو ڪونه آهي. نه وري پيءُ کان ڪا شيءِ طلب ڪري رهيو آهي ۽ هر سني ٻار جيان سادو ۽ ٻالو پولو ڏسجي رهيو آهي. ڏسو ته هواسان کي به تنگ نه ڪري رهيو آهي. تنهنجن ۽ آئرلينڊ جي ٻارن جيان اهڙا به ڪونه آهن.

اسان جا هي بيان مشرق ۾ رهندڙ انگريزن جي بيانن خلاف آهن. مان ٻڌو آهي ته نواب قسم جا هندو ميلن جا ميل سفر ڪري انگريزن جا خوبصورت ٻار ڏسڻ ايندا آهن جن جي چمڙي سفيد هوندي آهي. مرهٽن وٽ ته سفيد چمڙي جي سونهن لاءِ ڪئي اصطلاح آهن.

اسان مير جان محمد جي عزت سندس پيءُ ڪري ڪندا آهيون، جيڪو هڪ رڃ چڱو مڙس ۽ مانائتو ماڻهو آهي. هميشه کيس مٿاهينءَ جڳهه تي ويهڻ جي آڇ ڪندا آهيون. جڏهن به اسان وٽ ايندو آهي ته ڪانئس اول گهوڙي ۽ پوءِ باز جي خيريت عافيت پڇندا آهيون، ان کان پوءِ ساڻس سندس خنجر ۽ تلوار جو ذڪر ڪندا آهيون. سانگي سان کيس اهو به چئي وٺندا آهيون ته هو به پنهنجي پيءُ جهڙو بهادر آهي. اسان ڪانئس اهو ڪڏهن به ڪونه پڇيو آهي ته سندس عمر ڪيتري آهي يا هو نهايت سهڻو ٻار آهي. ڪڏهن به ڪانئس سندس ڀائرن ۽ ڀينرن بابت ڪو سوال ڪونه پڇيو آهي. اسان فقط کيس عزت آبرو ڏئي گهر ڏانهن روانو ڪري ڇڏيندا آهيون. ان کان سواءِ کيس ٻاراڻيون سوکڙيون جهڙوڪ ننڍڙو پستول، رنگين تصويرون ۽ ٻيون به ڪي اهڙيون شيون جن سان ننڍڙو ٻار خوش ٿي ويندو آهي. اهڙن تحفن ملڻ ڪري هو به خوش ٿي ويندو آهي ۽ سمجهندو آهي ته سندس اسان وٽ اچڻ سڃاڻو ٿيو آهي. وچ ايشيا ۾ ٻار جو ائين اچڻ مناسب ڪونه سمجهيو ويندو آهي.

سائين جان بلا! شايد اوهان پنهنجو وات سڀي ڇڏيو آهي يا وري وات ۾ مڱ وجهيو ويٺو آهين. مير ابراهيم جون ڏنل شراب جون بوتلون ميز تي ڪونجن جي قطار جيان پيون آهن. پر تنهنجي زبان مان ساراهه جو هڪ اکر به ڪونه ٿو اُڪلي. شمعپن، شيري، ڪيوراکوٽا، نويائو برانڊي، جن، سوڊا واٽر ۽ سيلرز سڀ موجود آهن. گهٽ ۾ گهٽ ٻه ڏن ٿيندا. سائين، اوهان کي اهو ڏسي به خوشي ٿيندي ته مير ابراهيم خان مختلف شرابن کي ملائي پيريل گلاس ڇڏي ويو آهي، ڇاڪاڻ ته شراب پيئڻ کان ويهه منٽ پوءِ نشي جي ڳهر وڃي سندس ڳاتو ورتو هو. توبه لاهي ان کي ڇڪي ڦاٽڻ شروع ڪري ڏنو هئائين. پنهنجي منشيءَ کي به گارين جا ڊيهڙ لائي ڏنا هئائين. گهوڙي تي چڙهيو ته ٻچ ڏانهن منهن ڪري ويهي رهيو، الوداع ڪرڻ مهل اهي لفظ چيائين جيڪي آجيان وقت چڻبا آهن. پر چلم ڇڪڻ مهل ٿوري نڪ ۾ وجهي ويهي رهيو. سارو وقت مٿن ٽوڪيون ويٺو هو. ٻڌو! تنبوءَ جي ڪنڊ کان توانگ توانگ جو آواز اچي رهيو آهي ۽ تنهنجو ڌيان به اوڏانهن ڇڪجي ويو آهي. دارا به مشرق جو قيصر هو جيڪو سڌائين موسيقي ٻڌندو رهندو هو.

اڻ پيٽيءَ جا ڍڪڙ نه ڪا، اڪيون پٽي ۽ ڪن سرلا ڪري ويهه ۽ ڏس ته انهيءَ ڀان جا منهن مهاندا ڪهڙا آهن. سندس رنگ چاڪليت جهڙو سانورو

آهي. ڏاڙهي به ڪٿل ۽ آفيم جي رنگ جهڙي ڪاري آهي. سڪل توڪل بس ڄڻ هڏن تي ڪل چڙهيل آهي. ميرو گدلو. جسم تي ميراڻ جا مڻ چڙهيل اٿس. ڪڙمن ۽ ڪسين ۾ پاڻي به جام آهي. کانئس منهن ڌوڻ به وسري ويندو آهي. هي اهڙا ماڻهو آهن جن کان ڏکڻ ڌولائن ڪري پاڻ به وسري ويندو آهي، جيڪو ماڻهو آڪهه سميت لس لنگهڻ تي ويٺو هجي، سو منهن ڌوڻ کي فضيلت چو سمجهي. هڪ پراڻي ڇڄل ڦاٽل اڳڙي لونڌڙي تائين ويڙهيل اٿس جيڪو سندس مٿي جو اوچڻ آهي. سوتي ڪپڙي جو ڊگهو ساڻو چولو جنهن کي ڌوتي به ڪو زمانو ٿيو آهي. هيٺ نير ٻڌل ڪائنج اٿس جنهن جون ڦاٽل جايون ٽوپي سان سبيل نه پر ڳنڍيون ٻڌي سڱ ڪيل آهن. سندس وجود وسريل ۽ ويڳاڻو. سندس هٿ ۾ سرنڊو آهي. هي سندس پيٽ گذر لاءِ ساز آهي. هن ساز جي گهٽ وڌ شڪل اسان جي Violin جهڙي آهي، جنهن جا چار يا پنج رڌ جي آڏن جون تارون آهن. هن جي وڃت لاءِ ڪمان وانگي وريل هڪ گز ڪتب ايندو آهي جنهن ۾ گهوڙي جي پيچ جا وار ٻڌل هوندا آهن. هي ماڻهو هاڻي پنهنجي سرنڊي کي وڄائڻ جون تياريون ڪري رهيو آهي. هن ساز جو سر آواز پگنيني Paganini وانگر نه پر رافائيل Raphaels وانگي آهن جنهن جو لاڙو اتليءَ واري سر آواز جهڙو آهي. هي ساز سندس هسليءَ جي هڏي وٽ رکيل نه پر سيني جي پاسي تي رکيل ڏسجي ٿو. هن ماڻهوءَ جي فن تي ڳالهائڻ کان اڳ سندس نسل بابت ذڪر ڪرڻ چاهيان ٿو.

هي لنگهونسل آهي جنهن کي سنڌ ۾ مڱڻهار به سڏيو ويندو آهي (6) هن نسل جا ماڻهو سنڌ ۾ فقير سڏرائيندا آهن، قديم زماني ۾ هر ذات جو پنهنجو پٽ ۽ ڀاءُ هوندو هو جيڪو سرنڊي کي وڄائي سندن وڏڙن جون تعريفون ڪندو هو انهن جي بهادري جا قصا ٻڌائيندو هو. انگلينڊ جي جابلو علائقن جي اهم سردارن وٽ به اهڙا پٽ ۽ ڀاءُ هوندا هئا، جيڪي جنگ وقت هنن سان گڏ هوندا هئا جيڪي سردار ۽ ان سان گڏ وڙهندڙ بهادرن جي دليري جي تعريف ڪندا هئا ۽ پني ڏئي پيچڻ وارن کي گاريون ڏيندا هئا ۽ جُٺ ڪندا هئا جن کي high land pipers ڪري سڏيو ويندو هو. سنڌ ۾ به اڳيون روايتون ڪونه رهيون آهن. تنهن ڪري هن نسل جا ماڻهو پني پيٽ گذر ڪندا آهن. ڪڏهن وهائڻ وڌائڻ جي موقعن تي ماڻهن جي گهر وڃي پنهنجي فن جو مظاهرو ڪندا آهن. هاڻي سندن حال هيڻا آهن. سارو ڏينهن واندا گهر ويٺا هوندا آهن ۽ هڪ ٻئي سان پوڳ چرچا

ڪري ڏينهن لاهيندا آهن. سندن گهرن ۾ بڪ ۽ سڄ پئي واڪا ڪندي آهي. تنهن ڪري جسم فروشيءَ کان سواءِ ٻيون به بچتاڙيون ڪندا رهندا آهن، ٺڳي ۽ هٿ چوهائي جي به هير هوندي اٿن ڪي ماڻهو پتن ۽ پانن کي ڏهرا دان ڏيندا آهن ۽ پنهنجا گهر گهوري ڇڏيندا آهن. اهڙي ريت سندن گهر ته سڄا سڪتا ٿي ويندا آهن پر پانن جا گهر پر جي ويندا آهن. جيڪڏهن ڪنهن لنگهي کي ڪتان ڏوڪڙ پئسو هٿ لڳي ويو ته کيس گهر ۾ وهڻ وه ٿي ويندو آهي، جيستائين انهن کي ڪپائي ڪيسا خالي نه ڪندا آهن، تيستائين کيس گهر چڀرا ڏيندو آهي. ڪڏهن هيڏي ڪڏهن هوڏي سڄو ڏينهن ڌرتي پيرن هيٺان پوءِ ڪجهه پئسا جوا ۾ هارائي ۽ ڪجهه پئسا نشي پتي ۾ گنوائِي پوءِ آرام سان گهر ويهي رهندا آهن. گهڻو ڪري ننڍيءَ عمر ۾ مري ويندا آهن پر وهيءَ جي اڌ ۾ اهو پتو ڪونه پوندو اٿن ته چار ڏوڪڙ پيري لاءِ پاڇي ڪجن.

هريچند چوندو آهي ته مير ابراهيم خان مياڻي جنگ دوران ڀڄي جان بچائي هٽائين. پيرن جي ترين کي تيل لائي وٺي جو پاڇ ڪئي هٽائين ته ڳوٺ ڀڄڻ تائين لوڻو ٿيري پوئتي ڪونه ڏنو هٽائين. پوءِ ته هنن پتن ۽ پانن سڙندن ۽ سارنگين تي وٺي سندس پاڇ ۽ بزدلي کي ڪنيو جو هو گهر کان ٻاهر نڪري ڪونه ٿي سگهيو ۽ جڳ جهان کان نڪ لڪائي ويهي رهيو هو. هن مير هنن پانن مان جند ڇڏائڻ لاءِ پاڻيءَ جيان پئسا هاريا هئا جيڪي هن جي حويليءَ جي در تي بيهي سندس ڀڄڻ جي ڪهاٽ پٽيندا هئا. لڄ کان مير ڪنڌ هيٺ ڪندو هو ته مٿي ڪونه ڪندو هو. ايران جو به اهو حال آهي. اتان جي وڏن نوابن جي آمدنيءَ جو وڏو حصو پتن ۽ پانن تي خرچ ٿيندو آهي. ان ڪري هن مير ابراهيم به ڏن ڪن پتن ۽ پانن کي گهر وٺي اڏي ڇڏيو آهي، تنهن ڪري هاڻي اهي هن مير جي مياڻيءَ کان ڀڄي اچڻ جي قصي کي بيان ڪونه ڪندا آهن.

مير ابراهيم پنهنجي منشيءَ ڪاڪي مل ۽ پنهنجي افغان نوڪرن کان به تنگ اچي چڪو آهي. ان ڪري سندس گهڻو وقت موسيقي ۽ راڳ ٻڌڻ ۾ گذري ويندو آهي. اهڙي موسيقي ۽ راڳ ڪنهن سرڳ جي اڀسرا وانگي الوري فقيرن جي شڪل ۾ اسان وٽ به پهچي ويندو آهي، جيڪو پنهنجي سارنگيءَ جي مٺي سر تي ٽالپرن جي ڏاڏي مير بهرام جي بهادريءَ جو قصو ٻڌائيندو آهي، جنهن کي ڪلهوڙن جي گهراڻي جي هڪ عياش حڪمران سرفراز جي حڪم تي قتل ڪرايو ويو هو. هن دور جو شاهه بهارو

به ڇا ته بلند ڪردار انسان هو. جڏهن سرفراز کيس مير بهرام کي قتل ڪرڻ جو حڪم ڪيو هو ته کيس ورائيو هئائين ته مان مير بهرام سان جنگ دوران وڙهي ته سگهان ٿو پر کيس هن طريقي سان قتل ڪرڻ ڪونه ٿو گهران. کيس اهو به چيو هئائين ته محمد ﷺ جو شان آهي ۽ مسلم ڪذاب ڪٿي آهي جنهن نبوت جي دعويٰ ڪئي هئي. شاه بهاري جو دليري وارو جواب ٻڌي اسماعيل مومبياڻي Momibyani کي ايلاز منتون ڪندو هيو ته جيئن هو مير بهرام کي قتل ڪرڻ لاءِ راضي ٿئي. اسماعيل ڪاٻڙيل هو جنهن مير بهرام جي پٺيان بيهي ڪاٻي هٿ سان مٿس تلوار جو وار ڪيو جيڪا کيس مٿي کان چيري اچي ڪنن تائين پهتي هئي. بعد ۾ هن ڏک هڻي سندس سسي ڌڙ کان ڌار ڪري ڇڏي. سرفراز اهڙو حڪم ڪري وڌو ظلم ڪيو هو ۽ غير انساني جذبن جو مظاهرو ڪيو هو.

قهر جو اهو قصو ڄڻ ته فرينچ ناول جو هڪ ڪردار آهي جنهن جو تعلق اتليءَ جي هڪ عشقيه داستان سان آهي. سارنگيءَ سان گڏ ٻين سازن جو آواز به ڏاڍو سوز ۽ گداز وارو آهي جيڪو پٽ جي راڳ ۾ موجود ڪونه آهي. ان رزميه جون نئون بند هڪ ڊگهي اوناڙ واري آواز سان شروع ڪيو ويندو آهي جيڪو سٺو ڪونه لڳندو آهي ۽ ٻڌندڙ چاهيندو آهي ته ان کي هڪدم بند ڪجي ته ڏاڍو سٺو. انساني آواز سان سارنگين جي وچت جي پنهنجي لٽي هئي جنهن جا به سُر سنهي چيت ڪري انساني الپ کان مٿي وڃڻ جي ڪوشش ڪري رهيا هئا. انهيءَ سُر ۽ الپ جو مون کي پتو پئجي ڪونه سگهيو. بعد ۾ انساني آواز صفا جهيٽو پئجي ويو ته سارنگين جي مينڍ به آسمان جي بلندي ڇهي ڄڻ سمنڊ جي پاڻال ۾ پيهي ويئي هجي. اهو سنهڙو سر ڄڻ گهوڙي وار سارنگيءَ جي تار يا تيز تلوار جي تڪي ڌار مٿان ترڪندو گذرندو رهيو هجي. معلوم ائين ٿي رهيو هو ته اهو پاڻال ۾ پيهجي ويل سر وري اڀري ۽ اڀري ٻاهر نڪري سگهندو الاڻي جي نه ان کان پوءِ آواز اوچو وڌي چوٽ تي پهچي ويو ۽ ڳورو به ٿي ويو. سارنگي جي اها وچت اڌ ڪلاڪ هلي ۽ ڇا ته سنڌ جي هن ساز جو منٿو آواز هو.

تون ان کي منٿو آواز ٿو ڪونين؟!

هاڻو سائين جان بل! توهان مون سان دنيا جا مختلف ملڪ گهمي ڏٺا آهن. اهڙن مڏهر سرن تي جهونڌا جهومندا ۽ وجد ۾ اچي ويندا هئا جيڪي گهڻو متاثر ڪونه ڪندا آهن پر سنڌ جي سارنگي جو سر اهڙو منٿو هو جو ساراهه ڪرڻ کان سواءِ رهي ڪونه ٿو سگهجي.

بين فنن جي پيٽ ۾ موسيقيءَ جو فن روايتن جو حامل آهي. توهان اور فيوگيس Orpheus کي ڇا ٿا سمجهو؟ توهان کي وئيجنر Wagner بابت ڪهڙي خبر آهي. چيو ويندو آهي ته قديم دور جا مصري، هندو، ايراني، يوناني ۽ اٽلي وارا سارنگي جي موسيقي کان چڱيءَ طرح واقف هئا. يونان ۽ روم جي موسيقي اسان جي پهچ کان پري آهي. پر ايراني ۽ هندن جي موسيقي اڄ به پنهنجي قديم ۽ اصلي روايتي شڪل ۾ موجود آهي، جنهن ۾ ڪنهن به قسم جي ٽير گهير نظر ڪانه ٿي اچي. اها موسيقي اڄ به ائين آهي جيئن هزارين سال اڳ ان جنم ورتو هو. هنن ماڻهن جو پنهنجي فن تي ضابطو آهي. هي ماڻهو اسان جي گٽار Violin مان لطف حاصل ڪري ڪونه سگهندا، ڇاڪاڻ ته ان جو آواز ڪجهه ٿلهو آهي. پر ان سر جي هم آهنگي جو هن ماڻهوءَ کي ڪو احساس ڪونه هوندو آهي. ان ماڻهوءَ کي اچرج به ٿيندو آهي ته يورپ موممار هٿيارن ۾ ته گهڻو اڳتي آهي. اهو ممڪن ڪيئن آهي جو اهو خطو موسيقي ۾ به اڳتي هوندو تنهن ڪري هتان جي ماڻهن جو عام خيال آهي ته اهو ضرور پوئتي هوندو. اهو ئي ڪارڻ آهي جو هتان جو ماڻهو اها موسيقي پسند ڪري ٿو جنهن سان سندس ڪن هريل آهن. اهڙي هندستاني موسيقي کي پسند ڪونه ڪندا جيڪا لنڊن ۾ ڪمپوز ٿيندي آهي. ساڳيءَ ريت نائيڄيريا جي اهڙي موسيقيءَ کي گهٽ پسند ڪيو ويندو آهي. جيڪا نيويارڪ ۾ ڪمپوز ٿيندي آهي. ان کي حقيقي موسيقي به ڪٿي سڏي سگهجي ٿو پر ان جو تعلق قديم ۽ جنگهلي دور سان آهي جنهن جو مثال سنڌ جي سارنگي آهي.

پر سائين جان بل! مان توکي دل جي ڳالهه ٻڌايان ٿو ته ڀٽ فقير جي انهيءَ بي سري آواز ۽ سارنگي جي اها رُون رُون اصلي ڪانه ٿي وڻي پر ڪاٺي ڏندن هيٺان ڏئي ماٺ وٺو هوس. پاڻ کي چيم پُٽ برتن هاڻي نڀاءُ، جيستائين انهيءَ ڀٽ جي جياڙي پئي لڳي ۽ سارنگي جي رُون رُون پئي هلي، تيستائين جيءَ کي جڇ ٿي ڪانه هئي. جڏهن ويچارا قيدي تنگ ٿيندا آهن، اهي ڪٿا ماري ۽ ڪوريٽرن جا چار ڏاهي دل وندرائيندا آهن. سو مان به قيدين وانگي دل وندرائي رهيو هوس. ٿوري وقت کان پوءِ جڏهن انهيءَ موسيقيءَ تي ڪن ٿورا هريا ته مون کي ان مان لطف اندوز ٿيڻ جو احساس ٿيو جنهن کي مان هن زبان ۾ سمجهائي ڪونه ٿو سگهان. ائين محسوس ٿيڻ لڳو هو جڏهن اها موسيقي منهنجي وجود اندر سرڪندي داخل ٿي رهي آهي. اها موسيقي ٻن سالن کان وٺي منهنجي احساسن ۾ ائين چنڀريل آهي، جيئن

ماڪيءَ جون مڪيون گلن سان. مان سمجھان ٿو ته سارنگي جي ٻڌڻ کان پوءِ ان جي نمائڻي سر کي توهان جي ساهه سنهي سئي سان سبي ڇڏيو آهي. مان هن سرندي جي ساز ۽ ان جي آواز کان ائين هراسجي ڪو نه ويو آهيان جيئنءَ اوهان ڪنبي رهيا آهيو. جڏهن مان هن سارنگيءَ جو پهريائين آواز ٻڌو هو ته چڙي ويو هوس. جيئنءَ اسڪاٽلينڊ جو ماڻهو بين bag-piper جو آواز ٻڌي حيرت ۾ چريو ٿي پوندو آهي. سنڌ جو حجم واڳڻ ۽ ٻروچ وري متيري کي ڏسي چڙي هٿن مان نڪري ويندو آهي. جرمني جو ماڻهو گوٺيءَ جي ڪٿاڻ، ايگريئر هات گات Haut gaut فرينچ ڪئپورل Caporal، يوناني ادرڪ ۽ اٽليءَ وارا زيتون جي سڳند کان چڙي ٻر ٿي ويندا آهن. دنيا جي ماڻهن کي جڏهن پهريون ڀيرو سگار ۽ ناس ڏيکاري ويئي هئي ته اهي به ڏاڍا چڙي پيا هئا. هاڻي ڏسو ته هريوري جي وات ۾ چروٽ ۽ ڪيسي ۾ ناس جي دٻلي آهي.

مشرق جو راڳ عشق ۽ قديم ڏند ڪٿائي قصن سان واسطو رکندو آهي. تنهن ڪري هر طبقي جا ماڻهو ان کي پسند ڪندا آهن. پڙهيل ۽ اڻ پڙهيل به ان مان هڪ جهڙو لطف اندوز ٿيندو آهي. توڙي جواڻ پڙهيل ان کي سمجهي به ڪونه سگهندو آهي پر ان کي ٻڌندو ڏاڍي ڌيان سان آهي. سنڌ جو هومر عبداللطيف آهي، جيڪو سيد آهي. هي راڳ جو ڄاڻو بزرگ شخصيت هو. سندس شاعريءَ ۾ به احساس نمايان نظر ايندا جن مان هڪ آهي عشق ٻيو آهي جنگ ٻنهي جو سر آواز الڳ آهي جنهن کي هتان جا ماڻهو تمام گهڻو پسند ڪندا آهن ۽ ان کي راڳ جي تڪميل سمجهندا آهن. مان ان شاعريءَ جون ڪجهه سٺون اوهان کي ترجمو ڪري ٻڌايان ٿو جيڪو الودو فقير سارنگي جي سر سان ڳائيندو رهندو آهي. جن مان ڪجهه سيد عبداللطيف جو ڪلام آهي. هيٺ سيد عبداللطيف ڀٽائي (8) جي ڪلام جو ترجمو:

اي ڀٽ جا فقيرؤ! اوهان روزا رکو ٿا، تن کي تنونس ڏيو ٿا، جاڳو ٿا عبادت ڪريو ٿا، اوهان جا چپ ۽ اکيون عشق جون ڳالهيون ڪري رهيون آهن، جيڪو زمين کان وٺي عرش تائين پکڙيل آهي. اوهان جي دلين سڀ دنياوي لاڳاپا ختم ڪري ڇڏيا آهن، وڏائي ۽ تڪبر کي نهوڙي ناس ڪري ڇڏيو آهي. انهن جي سڃاڻ ڪا معمولي ڳالهه ڪانه آهي، اهڙا ڀلا ماڻهو الله تعاليٰ جي روشنيءَ ۾ موجود آهن.

اهڙا ماڻهو پنهنجي زبان سان سندس تعريف ڪن ٿا ۽ عبادت سان گڏ تسبيح به پڙهندا رهن ٿا، اهڙا مقدس وات پرين جي چپن تان ماڪي چوسين ٿا. ٻي به اهڙي مقدس پيئندا آهن جنهن کي اکين جي ڳوڙهن رنگي ڇڏيو آهي، جيڪي ڳاڙهي رنگ جا آهن. آه اهو انهن کي ٻيڻو نوازيندو هن ۽ هن جهان ۾ ڪين عزت بخشيندو.

سائين جان بلا اوهان وٽ ايتري ننڍڙي موسيقي آهي جيڪا اوهان واري ناس جي دٻليءَ ۾ ماڀي وڃي. هاڻي اوهان ناس جي انهيءَ دٻليءَ کي پنهنجي ڪيسي ۾ لڪائي رکو ۽ پولڪا Polka ۽ والز Waltz جي خوبصورت ناچ جي اثرن کي محسوس ڪريو.

اهي ڌنار اسان کي ڏسي ماڻ ٿي ويا آهن، هو اسان ڏانهن گهوري ڏسي رهيا آهن ۽ ڀڄڻ جون جايون پيا ڳولين، جيڪي اوڀرن آوازن کان هراسجي ويا آهن. ڏسجانءِ اهي ڪن پلڪ ۾ ائين گر ٿي ويندا ڄڻ سندن پير به پٽيءَ تي ڏسڻ ۾ ڪونه ايندو. اوهان دل ۾ چوندا ته اهي ڪاري جادوءَ جي زور تي ڪيڏانهن هليا ويا. توهان کي پتو پئجي ويندو ته هن عجيب غريب قسم جي آواز سان ڪيتريون ڪرامتون ڏيکاري سگهجن ٿيون. هي گرائيندڙ آرگن Grind organ آهي، هو اليڪٽريل مشين آهي ۽ هي مئجڪ لئسٽرين Magic_Lantern آهي. اهڙيون شيون هنن ماڻهن ڪونه ڏٺيون آهن. مان هنن کي آتاري آتاري راضي ڪريان ٿو ۽ هو اسان کي ڏسي ڀڄن ڪونه ٿا. هاڻي اوهان هن کي اهي اچرج جهڙيون شيون ڏيکاريو مان انهن بابت ڪين سمجهيان ته ڪهڙي طريقي سان جوڙيون ويون آهن. پهرين ڳالهه ته هنن شين جي بناوت ڪين اچرج ۾ وجهي ڇڏيو آهي. سندن ذهن خاموش ٿي ويو آهي. اهي ماڻهو هن صندوقڙي کي هٿ لائيندي به چرڪي رهيا آهن. هو سمجهي رهيا آهن ته هٿ لائڻ سان ڏينپوءِ جيان ڏنگي وجهندي تنهن ڪري هو دوڏا ڦاڙي پري کان تڪي رهيا آهن. سندن اهو به خيال آهي ته اها هٿ لائڻ سان راڳ ڳائڻ به شروع ڪري ڏيندي اهي تاڙيون وڄائي خوشيءَ جو ائين اظهار ڪري رهيا آهن جيئن مهذب ماڻهو هڪ تار واري ساز کي چئن تارن وسيلي وڄندي ڏسندا آهن ۽ اچرج کان سندن وات ٿي ٽپو ٿي ويندو آهي، سندس سر سرندي کي ماڻ ڪرائي ڇڏي آهي ۽ سندس آواز ڪانون جهڙي کان کان جهڙو ٿي ويو آهي، اهو ته نمائائي جو اظهار آهي پر عقيدو ڪونه آهي. دنيا جو اهو ڪهڙو حصو آهي يا اهو ڪهڙو دور آهي جو هن

پنهنجي موسيقي جي ڪچي ڦڪي ابتدا ڪئي هئي. يا موسيقيءَ جي ستيا ناس ڪئي هئي.

مون کي پڪ آهي ته ابراهيم خان چانهه جي پيالي پيئڻ ڪڏهن به قبول ڪونه ڪندو. خاص ڪري ان وقت جڏهن چيني شهنشاهه جو ذڪر ڪري کيس پيئڻ جي آڇ ڪبي. انهيءَ وقت وري بنا ڏاڙهي وارن جي ملڪ ۾ پروسلين Procelain جي ٺهيل منارن تي پڻ بحث شروع ٿي ويندو آهي. تنهن ڪري سندس ڌيان هڪدم اوڏانهن هليو ويندو آهي. مشرقي ماڻهو پيالن پيئڻ کان پوءِ هر شيءِ بابت ڀڄ ڀڄ شروع ڪري ڏيندا آهن. سندن دماغ سائنسي انداز ۾ سوچڻ شروع ڪندو آهي. ان وقت وڌيڪ مذهبي به ٿي ويندا آهن ۽ مابعد از طبيعات تي سوچڻ لڳندا آهن پر چانهه جو وزن ايترو ٿورو پيئندو آهي جيترو برانڊي جو. هن جو جڏهن پهريون ڀيرو پيئندو آهي ته کيس محسوس ائين ٿيندو آهي ته سنڀا ٻوٽي جي ڪڙهيل ڪاڙهي واري ساءِ کي ڪنڊ ۽ کير وجهي لڪائڻ جي ڪوشش ڪئي وئي آهي. هتان جو ٻروچ پاڙيسري ملڪ اندر افغانستان جي ماڻهن جيان گيت ڏئي چانهه (9) ڪونه پيئندو آهي.

مير ابراهيم ٽالپر کي خبر آهي ته انسان جو هن دنيا ۾ ميلاپ وڇوڙي ۾ ڪهڙين ۾ ٿيندو آهي. ڪنهن شاعر سچ چيو آهي ته ٻن دوستن کي وصل جي مٺي شراب پيئڻ کان پوءِ وڇوڙي جو قاتل زهر به پيئڻو پوندو آهي. اسان هي وڻندڙ ماحول ۽ رونقون ڇڏي ٻوٽي حيدرآباد ڏانهن ورنديسون. سائين بل جي اکين کي لاڙڪاڻي جي خوبصورت علائقي کي ڏسڻ جو شوق آهي. جيڪو عدن جي باغ جهڙي سهڻي جوءُ آهي. ان کان پوءِ اڳتي وڌي شڪارپور به ڏسندو.

سردار ابراهيم خان نشي جي ڳهر ۾ لڳو پيو هو جيڪو هوريان هوريان اتي ڪڙو ٿي رهيو آهي ۽ چئي رهيو آهي ته اوهان ته انگريزن جا بادشاهه آهيو. توهان مٿان حضرت محمد ﷺ جون دعائون آهن. توهان ڏاڍا پلا ماڻهو آهيو. ڪاش جيڪر اوهان مسلمان هجوها ته اوهان مٿان نور جون لائون لهن ها. توهان هاڻي خوش ٿي موٽي رهيا آهيو. توهان دوستيءَ جي ننگ کي نپاهيو آهي. شال اوهان کي ڪوسو واءُ نه لڳندو. شال اوهان جو وار به ونگو ڪونه ٿيندو. اوهان جهڙن رڃ چڱن مڙسن کان سواءِ زندگي به ڪهڙي آهي. پر افسوس آهي جو مان اوهان جي دل جي آجيان ڪانه ڪئي هئي. يعني ماڻهو گسي پوندو آهي. ڳوٺن ۾ ناچ ڪرڻ واريون چوڪريون

ڪونه هيون نه ته جيڪر مان اوهان ڏانهن موڪلي ڏيان ها. منهنجو خيال هو ته رعي تي ماڻهن جون زالون زوري آڻائي اوهان جي حوالي ڪجن ها پر ڪاڪي مل مخالفت ڪئي هئي ۽ چوڻ لڳو هو ته مير پير ٿو ترڪي توکي اهڙو ڪم ڪونه ٿو سونهين. هونءَ به جيڪو ڪلمي کان پري هوندو آهي سونيت جو ڪارو هوندو آهي.

اهڙا حيوان (10) سنڌي هتان جي درويش ۽ بزرگن وٽ پنهنجا ڪارا منهن (11) ڪيئن ڪٽي سگهندا هوندا پر مان جيڪڏهن ڳالهين ۾ ڪٽل هجان ته مهرباني ڪري مون کي معاف ڪري ڇڏجانءِ.

اسان کي سمنڊ ڏسي ابراهيم جون اکيون پائيءَ سان ڀرجي آيون آهن. هن ۾ ڪنهن اچرج جهڙي ڳالهه به ڪانه آهي. پوريون ڇهه بوتلون شراب جون ڏوگهي ويو آهي. هي گهڙي ڪن لاءِ جڏهن لئي ۾ الهوت ٿي گيرت ڪاڻي رهيو آهي ته اسان جي هٿن ۾ چنبڙي پوي ٿو ۽ ٿوري ٿوري وقت کان پوءِ اسان کي پاڪر پائڻ شروع ڪري ڏئي ٿو. هي ماڻهو حساس ۽ جذباتي ڪونه آهي هو پنهنجي دوستي ۽ محبت جي وڻ کي پاڻي ڏيڻ واسطي چروتن جو منهنجو هڪ ڊبو پنهنجي هڪ کيسي ۾ ۽ شراب جي بوتل ۾ گلاس پئي کيسي ۾ وڌو اٿائين. ان وقت هو پنهنجي درزي کي گاريون ڏئي رهيو هو جنهن سندس چولي ۾ ٽيون کيسو وجهڻ وساري ڇڏيو هو. سائين جان بل! منهنجو خيال آهي ته مان کيس اوهان وارو ميوزڪ باڪس ۽ منڊي به سندس حوالي ڪري ڇڏيان. انهيءَ لاءِ جيئن هو انهن دوستيءَ جي نشانين کي ياد ڪندو رهي. ان کان سواءِ تنهنجو ۽ منهنجو نقصان به هڪ جيترو ٿئي. جيڪڏهن اسان کيس اهڙيون شيون ڏئي راضي ڪري ورتو ته اسان جي ڏاڙهين تي به ڪونه ڪلندو.

سائين جان بل! اوهان نهايت ڪليءَ دل ۽ نيت جي صفائي ۽ سادگيءَ سان سندس سندري ۾ ٻڌل قيمتي شڪاري چاڪو ڪسڪائي وٺو پوءِ اوهان ابراهيم خان جي انهيءَ قيمتي چاقوءَ سان دوستيءَ وچ ۾ موجود فراق کي قتل ڪري ڇڏيو.

پت فقير به ان وقت ڏاڍي سوز ۽ گداز سان ڳائي رهيو هو ۽ پڇاڙيءَ ۾ خدا کي خير لاءِ ٻاڏائي رهيو هو. ان وقت اسان کيس پنج رپيا ۽ جن Jin شراب جي هڪ بوتل به ڏني، اتي ويٺل سيني ماڻهن ڏک ۾ پنهنجا مٿا وڃي تنبوءَ ۾ هنيا ۽ تيڙيءَ اک سان نهارڻ لڳا ته اسان کين ڇا ڏئي رهيا آهيون.

ان وقت مير ابراهيم اعلان ڪيو ته هاڻي ڪي به سوکڙيون ڏيڻيون وٺڻيون ڪونه آهن. ان کان پوءِ پنهنجي سيڪريٽريءَ سان گڏجي ويڃڻ لاءِ تيار ٿي رهيو آهي. هريچند به تنبوءَ جي پردي کي مٿي ڪري ٻاهر بيٺل ڪاڪي مل کي جهڪي وڃي پاڪر پاتو.

ابراهيم ويڃڻ وقت اسان کي چيو ته جيڪڏهن ٻيهر ملاقات ٿي ته بازن جو شڪار ڪنداسون. هن وڌيڪ چيو ته اوهان هن شاندار شڪار ڪرڻ جو خيال به ڪونه ڏيکاريو نه ته جيڪر ڏسون ها ته گول قسم جي پرن وارو پکي ڪهڙي منفرد انداز سان شڪار جهليندو آهي. پر مان هن موضوع (12) تي گهڻو ڳالهائي چڪو آهيان. حيدرآباد کان ڏکڻ اوڀر پاسي اهڙي ڪا شيءِ ڪانه رهي آهي جيڪا مان نه ڏٺي هجي. اهو علائقو لتاشو آهي. ڪٿي ننڍيون وڏيون ڀٽون آهن جن جي اوسي پاسي کان واهڙ ۽ واهه وهي رهيا آهن. جيڪي سنڌوءَ جي چاڙهه دوران ڪپرن کان اٿلڻ شروع ڪندا آهن ۽ اٿلون ڪندا ملڪ ٻوڙيندا وڃي سمنڊ ۾ ڇوڙ ڪندا آهن.

ٻين وارو بند – اجگر جهڙو منهن سنڌيا پيٽراءِ ۽ بلوچن جي راڳ جو طريقو

خير سان ٻيو مهينو به گذري ويو. هٿ هٿ تي رکي پير پساري پتن جا پيءُ بڻيا ويٺا آهيون، نه لٽيءَ جي خبر آهي نه ايريءَ جو ڪو پتو. ڪڪ پڇي ٻيٽو ڪرڻ به واڳ ڪونه ٿئي ڇڻ هٿ ڳوڏا چٽي ويئي آهي.

سائين جان بل! منهنجي مرضي آهي ته مان اوهان کي جيڪر مٽياري گهميان. هتي هڪ قديم يونيورسٽي به آهي، اتي اوهان هلي هڪ اڌ ليڪچر به ڏئي وٺجو. هي دنيا لاءِ عام ۽ سنڌ لاءِ خاص علمي مرڪز آهي. ان کان پوءِ مان اوهان کي نصريور به گهمائڻ چاهيان ٿو اتي هلي مان اوهان کي سمجهايندس ته هن قديم ماڳ کي هتان جا ماڻهو منصوره (1) چيو سمجهندا آهن، جيڪو عرب دور جو هڪ اهم شهر هو. ڪي ماڻهو وري اهڙا به آهن جيڪي بنا سوچڻ سمجهڻ جي انڪار ڪري ڇڏيندا ۽ چوندا آهن ته هي ماڳ منصوره نه آهي. هن قديم ماڳ لاءِ مون کي پنهنجو نقطه نظر آهي. هتان جيڪڏهن اتي اوڀر پاسي هلبو ته هڪ رڻ پٽ ۽ وارياسو علائقو لتاڙي عمرڪوٽ پهچبو هن شهر جي چوڌاري هڪ ڪچو قلعو آهي. هن ماڳ جي اهميت ان ڪري به آهي جو دهليءَ جو مشهور مغل حڪمران اڪبر هتي ڄائو هو. ٽالپر حڪمرانن جو خزانو به هتي رکيل هو. هن قلعي کي فتح ڪرڻ لاءِ انگريزن هڪ گولي به ڪانه هلائي هئي. دنيا جي تاريخ ۾ هن ماڳ کي ضرور اهميت ملڻ گهرجي ها. هاڻي مون کي اوهان مان خوف ٿيڻ لڳو آهي. اوهان ڪڏهن ماسو آهيو ڪڏهن وري مڻ ته ڪڏهن ڪول ته ڪڏهن وري خيرن سان ڪيهر شينهن ڪڏهن وري پنهنجي ڳالهه تي ڳت ڏئي بيهي ٿا رهو. نه ڪي ٿو ڪوٽ. ڪڏهن وري اٽل ارادو ڪري پنهنجي

پڪي ڳالهه تان ٻيهر جي آليءَ ڪاٺي وانگي ڦري به ويندا آهيو. سائين جان بل! مان اوهان جي اهڙي شاهائي مزاج لاءِ فقط ايترو چوندس ته اوهان جي مزاج مبارڪ ۾ اهڙين ڳالهين جو هجڻ هڪ فطري ڳالهه آهي پر مان اوهان جو گائيڊ آهيان. تنهن ڪري مون کي اوهان کي مجبور ڪري درياھ جي اولھ پاسي اڪري ٻيهر بند سان وٺي هلڻ گهرجي. اتي پهچي اوهان کي محسوس ٿيندو ته هي ڏکيول مائٽري ڪيترو نه اجڙي پينگ ٿي ويئي آهي.

اتر پاسي اسهڻ لاءِ حيدرآباد کان ٻه رستا نڪرندا آهن. ڊاڪ يا تپال وارو رستو اهڙو آهي جنهن سان گهوڙيسواري ڪري اڳتي وڌي سگهجي ٿو. ٻين جي پيٽ اهورستو مختصر به آهي جيڪو سنڌوءَ جي اوڀر ڪناري سان هلي ٿو. پر فوجي پيش قدمي لاءِ سولو رستو اولھ وارو آهي. پر اوڀر واري رستي (2) اختيار ڪرڻ ڪري اهو فائدو ٿيندو ته اسان مياڻي واري جنگي ميدان ڀرسان گذرنداسون جيڪو قديم يونيورسٽي مٽياري جي نزديڪ آهي. اتان کان پوءِ هالا شهر کان گذرنداسون. جيڪو ڪاشيءَ جي سرن ۽ جنڊي جي ڪمر کان گهڻو مشهور آهي. جيڪڏهن شهدادپور کان ٻه ٽي ميل اوڀر هلبو ته هلي باهري جي ٺلهه وٽ پهچبو جنهن کي باهيرا جو ٺل به سڏيندا آهن. تاريخ ۾ هن ماڳ کي برهمڻ آباد سڏيو ويندو آهي. هن ماڳ کي برهمڻ آباد انهيءَ ڪري سڏيو ويندو آهي جو اهو ڪنهن زماني ۾ سنڌ جي راجڌاني هو جنهن کي اڻوڙ جي برهمڻ خاندان 662ع کان ٿورو اڳ جوڙيو هو. هن ماڳ جي اصلي هندو نالي کي وساريو ويو آهي پر باهيرا هر ڦٽل شهر کي سڏيو ويندو آهي. برهمڻ آباد نالي جو پويون حصو ايراني آهي. هن Indian pompe جهڙي شهر ۾ ديوارن، ٺلهن ۽ قلعي جي چبوترن جا اهڃاڻ اڃا به موجود آهن. هي شهر چئن ميلن ۾ پکڙيل هو. چيو ويندو آهي ته ان ۾ 1600 منارا هئا ڀرسان ڏيپر جو پراڻو ماڳ به آهي جنهن کي وزير جو شهر سڏيو ويندو آهي.

اسان سنڌوءَ وچان آڳوٺن وسيلي آمدرفت به شروع ڪئي هئي. مان سمجهان ٿو ته فوجي پيش قدمي سنڌوءَ جي ساڄيءَ ڪناري سان وڌيڪ سولي آهي ۽ آسانيءَ سان منزلون ڪري اتر ڏانهن وڌي سگهجي ٿو. اسان جون به منزلون آهن. هڪ باڏا ڳوٺ جيڪو ڪوٽڙي کان ٽوڻيل پري آهي. ٻي منزل انڙپور وٽ ٿيندي جيڪا باڏا ڳوٺ کان چوڏهن ميلن جي پنڌ تي آهي. هاڻي هتان اسان اولھ طرف هلنداسون ۽ هڪ جهنگ وچان سفر ڪنداسون. ٿورو اڳتي هلبو ته روهن ۽ ڪوهن وارو علائقو اچي ويندو جتان

جون ٽڪريون ننڍيون ۽ ايڪپريون آهن، جيڪي هوبهو اسان جي آلپ Alp واري جابلو علائقي جهڙيون آهن، پوءِ اسان ڪوهستان ۽ ڪيرٿر وچان گذرنداسون. ڪيرٿر واري جابلو سلسلي کي ڪڏهن ”هالا“ جبل به سڏيو ويندو هو پر ائين تاريخن ۾ به اهو نالو ڏسجي ٿو. اتان کان پوءِ اسان جون ٻه منزلون هونديون جن مان هڪ لاکڙا آهي جيڪا انڙپور کان يارنهن ميلن تي آهي، جڏهن ته ٻي منزل سيبت Sibb آهي جيڪا لاکڙا کان اٺن ميلن جي فاصلي تي آهي. هيءُ علائقو برپت آهي پر پاڻي جي سهوليت لاءِ هتي ڪوه ڪوٽايل آهن. هي رستو ڪڏهن هيٺ ڪڏهن مٿي ته آهي پر ور وڪڙ به ڏاڍا اٿس. هڪ مختصر ميداني علائقي مان سفر ڪبو ته اوچتو هڪ ايڪپري ٽڪري اچي ويندي ساهيون پتي مٿي چڙهيو ته شت تي هيٺ لهڻو پئجي ويندو. اها ٽڪري وري اهڙي لهڻواري جو ڊوڙي هيٺ لهڻو پوندو ٽڪريون خشڪ، سائي گاهه جي ڪاٽي ٿبي به ڪانه ڏسبي. علائقو جابلو ۽ سڄو ماڻهو جو به محسوس ڪانه ٿيندي معلوم ائين پيو ٿيندو ته هتي ڪا وچڙندڙ بيماري پئي آهي، جنهن ڪري هتي ڪو ويجهو اوڏو ڪوبه ڳوٺ ڪونه آهي. هي سارو علائقو برپت بيابان آهي، ڪٿي وڻ به نظر ڪونه ايندو جتي پڪي اچي ڪو آڪيرو جوڙي ان کانپوءِ ڪافي سفر ڪري هڪ اهڙي علائقي ۾ آياسون، جيڪو گڻ جي دنگ جهڙو هو جنهن مان معلوم ٿي رهيو ته اها لوهه جي ڪاڻ آهي، ان کانپوءِ وري اچي رنگ جو ميدان ڏسڻ ۾ آيو ۽ چيسم جا اڇا ڍڳڙا ٿليل نظر آيا. معلوم ائين ٿي رهيو هو ته ٽڪرين جي لاهوندين ۾ پيل هو. مواد مينهن جي پاڻي سان لڙهي جابلو نين وسيلي اچي هيٺ پهتو آهي. ٿوري پنڌ کان پوءِ وري اهو مواد ڏسڻ ۾ آيو جنهن جو رنگ ٽامي جهڙو هو، جنهن مان سمجهيوسون ته اهو ٽامون هو اڳتي تمام ٿوري فاصلي تي ڏٺوسون سلفر (گندرف) جي ٽنن جا ٽن زمين تي پکڙيا پيا هئا.

ڪجهه وقت ٿيو جو کاتين ڪوٽڻ جا ماهر هتي اچي پهتا هئا ۽ جابلو جوءُ کي چڱي ريت جاچي ڏٺو هئائون. هنن ماڻهن پنهنجي تحقيق جي ساري رپورٽ ڪراچيءَ جي ڪمانڊنگ آفيس ڏانهن موڪلي ڏني هئي ته هن جاءِ تي تمام وڏيون ڪاهيون موجود آهن. اهڙي ڪوٽائي سولي ۽ سستي پلڻ پوندي انهيءَ زماني ۾ ڪراچيءَ جو ڪمانڊنگ آفيسر اسڪاٽلينڊ جو هو جنهن اهڙي اهم ڳالهه کي لڌ مٿي ڪري ڇڏيو. سندس واسطو 78 هاءِ لئندرس سان هو ۽ هو ڪرئل هو. اهڙيءَ ريت هي منصوبو شروع ٿيڻ کان اڳ ئي ختم ٿي ويو هو. هي ڪو اڪيلو منصوبو ڪونه هو پر هن جهڙا ٻيا

به ڪيترائي اهم منصوبا هئا جن کي اختيارين وارن جي بيوقوفيءَ ۽ لاپرواهي ڪري بند ڪرڻو پئجي ويو هو. اهڙا منصوبا انسان ذات کي وڏو فائدو پهچائي سگهن ٿا. هتان سفر ڪرڻ ڏاڍو ڏکيو هو جتي ماڻهوءَ جي آباديءَ جو ڪو نالو نشان به ڪونه هو. ٿوري پنڌ ڪرڻ کان پوءِ هڪ ڏنگي ڦڏي ماڻهي مان گذرياسون ته سامهون ٽڪرين جي هڪ ديوار موجود ڏسڻ ۾ آئي، جنهن جون چوٽيون عجيب غريب نموني جون هيون. ٽڪرين جي لاهين ۽ هيٺ ڌرتي جي مٿاڇري تي پيل مواد مان اهو سمجهڻ سولو هو ته ڪنهن زماني ۾ هڪ وڏي جابلو نڌ مينهن جو پاڻي کڻي هتان وهندي رهي آهي. ٽڪريءَ جي هڪ لاهوندي تان هڪ نڌ جي وهڪري جا نشان آهن جيڪا ور وڪڙ ڪري هيٺ وهندي رهي آهي، جنهن جو پيٽ هيٺ گهرو ڏسڻ ۾ اچي ٿو ۽ ڪناري سان ڇهڇ سايون ٻوٽيون ڇايون بينيون آهن. سندس خشڪ پيٽ ۾ ننڍا وڏا پٿر موجود آهن، جيڪي ڪنهن ماڻهوءَ جي چورڻ جا ڪونه آهن پر ڪنهن وڏي وهڪري جي زور ڪري رڙهندا اچي هتي پهتا آهن. شايد انهيءَ جابلو علائقي مان تازي برسات پئي آهي، تنهن ڪري سامهون واري جابلو نئين ڏاڍي تيز رفتاري سان جبلن تان وهندي هيٺ وڃي رهي آهي. انهيءَ نڌ جي انهن ڪنارن ڏانهن ڏس جتي وهڪري جو پاڻي پهچي نه سگهيو آهي، سي خشڪيءَ ڪري ڦاٽي ۽ ڌري پيا آهن. پاڻي وارين جاين وٽ ٻهرن جا ننڍي قد جا وڻ آهن، جيڪي اوسي پاسي جي ڌرتي وانگي ڪرپٽ ڏنگا ڦڏا ۽ خشڪ آهن. هتي وڏين ٽڪرين جي پاڇن کان سواءِ ڪٿي بهي ڇانو ڪانه آهي. يهودين جي نقطه نظر موجب اهي مسافرن کي گرمي کان تحفظ ڏينديون آهن. هاڻي ته سياري جي رت آهي پر پوءِ به سج جڻ نيزي پاند اچي بيٺو آهي ۽ گرميءَ ڪري جڻ ساهه مٺ ۾ آهي.

سائين جان بل! اوهان کي هيءَ ڳالهه ٻڌي تعجب ڪونه ٿيندو ته هي جنن پوتن واري جوءِ آهي چوندا آهن ته هتي خطرناڪ اجگر رهندو هو جنهن جو سر ڌڙ کان ڌار ڪيو ويو هو. هن جو ڌڙ ته باهه جي آڙاهه ۾ اڇلي رک ڪيو ويو هو، باقي سر عبرت لاءِ محفوظ ڪيو ويو هو ڪن جو چوڻ آهي ته اهو ڪافر هو ۽ وڏو جادوگر هو. اهو به چيو ويندو آهي ته ان سر جون اکيون اڃان به هر مسافر ۾ ڪتل هونديون آهن. مسافر سڌو هلي، کاڌي وڃي يا ساڄي طرف وڃي هن جي اکين کان لڪي ڇپي ڪونه سگهندو آهي.

انهيءَ سر کي فقط سڄا ۽ ايمان وارا ماڻهو ڏسي سگهندا آهن. اسان کانر آهيون. تنهن ڪري اسان ان سر ۽ اکين کي ڏسي ڪونه سگهنداسون. هن قسم جي ڏند ڪٿا کي اسان ڪٿي ڪوڙ ۽ وهم سمجهون پر اهڙين ڳالهين جو ڪجهه ته بنياد هوندو آهي.

سائين جان بل! اوهان کي چڱيءَ ريت ياد هوندو ته جڏهن اوهان ننڍڙا هوندا هئا ۽ اوهان کي نرس رات جو اڪيلو ڇڏي ويندي هئي ته توهان وارو اوندا هو ڪمرو خوف ۽ دهشت جي آماجگاهه بڻجي ويندو هو. تڏهن توهان کي محسوس ٿيندو هو ته هڪ خوفناڪ شيءِ اوهان ڏانهن هوريان هوريان وڌي رهي آهي، جيڪا هڪ وڏي ڪاري ٽڪنڊي مان لهي اچي رهي آهي، ان کي ڇهي محسوس ڪري رهيا آهيو. اوهان جي بند اکين جي بلڪل ويجهو اچي پهتي آهي. اها هوريان هوريان ويجهو ايندي پئي وڃي. اوهان ان کان بچي به ڪونه ٿا سگهو. انهيءَ خوفناڪ اجگر جو وجود اوهان جي اکين جي سامهون اچي وڃي ٿو جنهن کي اوهان محسوس ڪري رهيا آهيو پر هڪدم پوءِ پري هليو وڃي ٿو ۽ اوهان جي اکين کان غائب ٿي وڃي ٿو پر ان جون ٻرندڙ اکيون اوهان ڏسي رهيا آهيو پر اهي به پنهنجي خوف ۽ خطري سان گم ٿي وڃن ٿيون، جيڪڏهن اوهان انهيءَ ڳالهه کي سمجهي ويا هوندا ته توهان کي پتو پئجي ويو هوندو ته وهم ۽ وسوسو ڇا آهي؟

پر سائين جان بل! هي ڳالهه ضرور ڌيان ۾ رکڻ گهرجي ته انهيءَ خوفناڪ پوت جو ذڪر پنهنجي افغان نوڪرن سامهون اصل به ڪرڻ نه گهرجي نه ته هورات جي وڳڙي ۾ پيرن کي تيل مڪي رکندا ڪڙين تي زور هي ماڻهو بهادريءَ جي هام ته وڏي هڻندا آهن پر اٽئي ڊڄڻا جهڙا سهڙ.

ميان جان بل، اوهان منهنجي هن ڳالهه تي ويساهه ٿي ڪونه ڪندا ته هتي مرد ۽ عورتون آهن توهان پڇندا ته ڪٿي؟ مان جواب ڏيندس ته انهيءَ پٿر جي ڍڳ هيٺان توهان ڏسندا ته هنن ٽڪرين جي وٽ پاسي سان قدرتي طور لسن پٿرن جا ڍڳ آهن جيڪي هتان جي مردن ۽ عورتن جون قبرون آهن، توهان اهڙين قبرن کي اڳي ڪونه ڏٺو آهي، تنهن ڪري اهو ضرور سوچيندا هوندا ته اهي ڇا آهن هو وري پريان ڏسو. ننڍڙيون ننڍڙيون قبيون آهن، جيڪي ٿوري هوا تي لڏي لمي رهيون آهن. توهان کي هنن شين جي انهيءَ ڪري خبر نه آهي، ڇاڪاڻ ته اوهان ڪڏهن هن پاسي ڪونه آيا آهيو. اهو ڌنارن پنهنجي لئين سان ڪپڙي جو اوڙو ڪري ڇانو جو بندوبست ڪيو آهي. ڪي ٽڪريءَ جي پاڇي ۾ وڃي بيٺا آهن. ڪجهه

وڌن اڀڪپرن ڌڻن کي اوڻ ڏئي اس کان بچڻ جي ڪوشش ڪري رهيا آهن. هتي رهندڙ ماڻهو سنڌي ۽ بلوچ آهن پر ٻئي ڌريون وحشي ۽ ويڙهاڪ ڏسجي رهيا آهن. اسان جي رهبري شيطان جي پاءُ جو نالو ڪري رهيو آهي. هتان جا ماڻهو سنڌ جي هر گورنر کي انهيءَ نالي سان سڏيندا هئا. سندس نالو اڄ به اسان جو بچاءُ ڪري رهيو آهي. ڇاڪاڻ ته سندس گهڻي ڌاڪ وٺيل آهي. ڪجهه وقت اڳ اسان ويهن پنجويهن گهوڙيسوارن سان گڏ مس ڪولڪ لنگهي سگهندا هئاسون، ڪن جڳهن تي ماڻهو لڪي چوري به حملا ڪندا هئا. اهڙي وايو منڊل دوران اسان انن کي گول دائري ۾ ويهاريندا هئاسين، جنهن جا منهن اندرئين پاسي ۽ پٺي ٻاهرين پاسي هوندي هئي. سندن گوڏا به ٻڌا ويندا هئا ته متان حملي دوران چرڪي پڇي هليا نه وڃن. وٺيل انن جو اهڙو دائرو هڪ ننڍڙي قلعي جو ڪم ڏيندو هو ۽ ماڻهو ان دائري اندر بيهي حملي آورن جو مقابلو ڪندا هئا. ان کان سواءِ انن تي لڏيل بار ۽ پلڻ پاڪڙا به لاهي اهڙيءَ ترتيب سان رکيا ويندا هئا جو حملي ڪرڻ وارن کي اورانگهي اندر اچڻ ڏکيو ٿي پوندو هو. بچاءُ جون اهي سڀ ڳالهيون جنرل جون ايجاد هيون پر هاڻي اهڙي صورتحال ڪونه آهي.

سبت Sibet ڳوٺ کان ٻه ميل پري ٻيرون وارو بند هوندو هو جيڪو هاڻي ڪونه آهي پر ڪنهن زماني ۾ موجود هو. اهو مٽي ۽ پٿرن جو ٺهيل هڪ بند هو جنهن کي ان مقصد لاءِ ٺاهيو ويو هو ته جيئن جبلن تان وهي ايندڙ نين جي پاڻي کي روڪي سگهجي ۽ ان کي درياھ تائين وڃڻ نه ڏجي. پاڻي بيهڻ ڪري ان جڳهه تي پوکون ڪيون وينديون هيون، ان جي پاسي سان ٻه سو فوٽ بند ڏنو ويو آهي. هن ٽاڪ وٽ جبلن تان لهي ايندڙ پاڻيءَ جو دٻاءُ تمام گهڻو مضبوط آهي. تنهن ڪري هتي مستقل قسم جو بند جوڙڻ مشڪل آهي.

سائين جان بل! بلوچن مان رند قبيلو پنهنجي مفرد حيثيت جو مالڪ آهي. هن نسل جي ماڻهن کي ڏسڻ مان پتو پئجي ويندو آهي ته اهو جڻ ڌ سنڌي آهي. ابراهيم خان سنڌوءَ جي ڪناري مڏي مچائي ويٺو آهي. هن نسل جا ماڻهو جوانيءَ ۾ قبول صورت هوندا آهن پر ان کان پوءِ سندن شڪليون سخت ٿي وينديون آهن. جسم ۾ سگهارا متارا ٿيندا آهن ۽ سندن هر عضو مناسب هوندو آهي. سندن لباس اهڙو آهي جيڪو حضرت نوح عليه السلام جي ڏينهن کان اڳ عرب پائيندا هئا. سفيد رنگ جو اڇو چولو جنهن کي ڳچيءَ وٽ پيڙيون ٽاڪيل هونديون آهن. مٿي سان پٽڪو

ٻڌندا آهن. سندن ڊگها وار ڪلهن کان هيٺ لڙڪندا ڏسبا آهن. هي ماڻهو ڪاٺيچ ڪانه پائيندا آهن. سندن سادو جسم ڊگهو چولو ڍڪي ڇڏيندو آهي. پير کي پٿرن ۽ ڪوسي ڌرتي کان بچائڻ لاءِ پيس جي ٺهيل جتي پائيندا آهن. اسان کان ته مرد رند چرڪندا آهن نه وري سندن عورتون اسان کان پردو ڪنديون آهن، کين پڪ هوندي آهي ته اسان سندن ٻڪرين گڏهن ۽ رين کي هٿ ڪونه لائينداسون. هنن ماڻهن وٽ پيٽ گذر لاءِ ٻڪريون ۽ لڏپلاڻ لاءِ گڏهه ۽ ڏٻرا لانجها گهوڙا هوندا آهن. سندن ساري مال لڏي اها هوندي آهي، جنهن جي چوريءَ جو ڪين ڪو اڍڪو ڪونه هوندو آهي. جيڪڏهن هو سنڌي هجن ها ته ڊچ ۾ پنهنجو ڪوهه ڇڏي ڪيڏانهن هليا وڃن ها. هنن اسان کي ٻڌايو آهي ته ”اسان بلوچ جو اولاد آهيون. اسان جو ڌنڌو چوريون ڪرڻ آهي. اسان جا ڪي ماڻهو فوج ۾ آهن. اسان هڪ نءُ جي سڪل پيٽ ۾ وڻن هيٺان ماني کائي رهيا هئاسون جو هو اچي اسان جي ڀرسان ويٺا ۽ ڳالهائين ڪرڻ لڳا ۽ چئي رهيا هئا اسان مٿان اڏامندڙ هڪ ٻن پکين جو شڪار ڪري وئون. هي ماڻهو اسان کي ديوتا تصور ڪري رهيا هئا، اسان جڏهن هتي تنبو هڻڻ شروع ڪيا ته هنن پاڻ هر تو اچي اسان جي مدد ڪئي هئي. هنن اها سهائتا اسان جي عزت خاطر ڪئي هئي. تنبو هڻڻ ۽ گهر اڏڻ ته سندن اصلي پراڻو ڌنڌو هو. شام جو اسان هنن کي جن شراب جو گلاس پياري روانو ڪيو. رات جو هنن سارنگيون وڄائي ۽ راڳ ٻڌائي وندرايو هو. سندن گهر به ڏسو ڪهڙا نه سادا آهن جيڪي فقط ٽن لڪڙن جي مدد سان ۽ مٿان ڪارا جوال رکي جوڙيا ويا آهن. مسافر جڏهن کين برپٽ بيابان ۾ ڏسندا آهن ته ڏاڍو خوش ٿيندا آهن. هنن جا ڪارا تنبو به پري کان ڏسبا آهن. سائين جان بل! سندن هي وسندي ائين معلوم ٿي رهي آهي جڻ اها جپسين Gipsys جي ڪاوانڊ هجي. منهنجي خواهش آهي ته جيڪر اوهان کي هتي ڇڏي هنن جي وسندين کي ڇڏجي ڏسان.

بروج پاڻ ٿي ٻڌائيندا آهن ته هو حلب Halab کان آيا آهن جنهن کي Aleppo به سڏيو ويندو آهي. هنن مان ڪن قبيلن جو چوڻ آهي ته اهي اتر شام کان لڏپلاڻ ڪري هتي آيا آهن پر سندن ٻولي انڊو-آرين جي آهي، جنهن جو عربي ٻوليءَ سان ڪو واسطو ڪونه آهي. انساني نسلن جي ڪن ماهرن جو خيال آهي ته انهن جو واسطو ”حجاز“ سان آهي ۽ اتان نقل مڪاني ڪري اچي هتي پهتا آهن. اهو به معلوم ٿئي ٿو ته هنن جو

اسماعيلي خاندان سان به ڪو لاڳاپو ڪونه آهي. هنن جون اڪيون ڪاريون ۽ وڏيون آهن ۽ اهڙيون آهن جيڪي ايراني نسل جي ماڻهن جو ٿينديون آهن پر عربن جي اکين وانگر ننڍڙيون ۽ چنجهيون ڪونه آهن جيڪي هميشه بي چين نظر ايندا آهن. ان کان سواءِ هنن جي جسماني جوڙجڪ به ايرانيين جهڙي آهي. هي ماڻهو صحتمند سگهرا متارا هوندا آهن. سندن ڏاڙهيون ڊگهيون گهاٽيون هونديون آهن. جيڪي سندن صحتمند هجڻ جي علامت هونديون آهن. هنن جابلو علائقن جي وڏي حصي ۾ آبادي به هنن جي ماڻهن جي آهي. اولهه پاسي مڪران، ڪرمان، سيستان ۽ ٻين علائقن ۾ به هي نسل آباد ڏسجي ٿو. اهڙي ريت وچ ايشيا ۽ ان کان گهڻو ڏکڻ اوڀر مسقط تائين به هنن جي نسل جا ماڻهو پکڙيل ڏسجن ٿا. هنن جي نسل جا ماڻهو بهادري ڪري ڏاڍا مشهور آهن. وفادار فوجي سپاهي هوندا آهن.

جيتري قدر هنن جي نسل جي اخلاق جو تعلق آهي ته هي جابلو ماڻهو مهمان نواز سادا، وفادار سگهرا متارا ۽ مضبوط آهن ۽ پنهنجي ابي ڏاڏي جي مذهب سان گهڻي محبت ڪندا آهن. هنن خاصيتن سان گڏ منجهن ڪي جنگهلي ڳالهين به موجود آهن جيڪي عربن جي بدوي نسل جي ماڻهن ۾ هونديون آهن سر چارلس نيپيئر به هڪ سردار کي مڃائڻ لاءِ ويهن ئي ننهن جا زور لاتا هئا پر هن کيس ٽي تريون هڻي ڇڏيون هيون. جيڪڏهن اوهان هن ماڻهوءَ جو پتڪو لاهي هيٺ اڇلائيندا ته تلوارون اڀيون ٿي وينديون ۽ اهڙا جهيڙا ڪيترين ڀيڙهين تائين پيا هلندا آهن. ان کان سواءِ هي ماڻهو ڄاڻي ڄم کان ڌاڙيل ٿيندو آهي. ماضيءَ ۾ هنن جي ماڻهن جا سردار رستي جي ڪنڊ پاسي ۾ لڪي ويهندا هئا ۽ وات ويندڙ مسافرن کي لتيندا ڦريندا هئا. اهو ڌنڌو بڪ يا افلاس ڪري اختيار ڪونه ڪيو هئائون پر هو عادت کان مجبور هئا. سندن خواهش هوندي هئي ته سندن تلوارن تي ڪٽ نه چڙهي ۽ انساني رت وسيلي تيز ۽ تڪيون ٿينديون رهن. هنن وٽ پنهنجي زالن جي وڏي حيثيت ڪانه هوندي هئي. مٿن هر قسم جو تشدد جاري رهندو هو جيڪي سندن ڏاڍا کان آجپون ڪونه هيون. هي ماڻهو پڪا مسلمان به هوندا آهن هر ڏاڍ ۽ ظلم به ڪندا آهن ۽ اسلامي عقيدن جي به سختيءَ سان پابندي ڪندا آهن ۽ رسول ﷺ جن جي حديث جي پيروي ڪندا آهن. (3)

پر ڪن ڳالهين ۾ پنهنجن عورتن سان هڪجهڙائي وارو رويو رکندا آهن. جيڪڏهن سندن عورتون هنن جي مدد نه ڪن ته سندن چورين ۽ ڌاڙن هڻڻ واريون ڪارروايون ڪڏهن به ڪامياب ٿي ڪونه سگهن. هنن جابلو

پروچن کان سواءِ هن نسل جا ڪي ماڻهو وري ميداني علائقن ۾ موجود هوندا آهن جيڪي وري شيخ سعدي ۽ حافظ جي چيل ڳالهين کان متاثر هوندا آهن ۽ هندن جي پٺاڻن ۾ برهمڻن جيان هنن جو به رويو عورتن خلاف هوندو آهي.

هي ماڻهو ڪلهوڙن حڪمرانن جي چوڻ تي جابلو علائقن مان نڪري اچي ميداني علائقن ۾ آباد ٿيا هئا، ان دور جا حڪمران پروچن جا ائين ڳجهو ٿي پيا هئا جيئن ڪراڙو مڙس زال جو محتاج ٿي ويندو آهي. جيڪڏهن ڪلهوڙا ائين نه ڪن ها ته گهڻين ڳالهين کان بچي وڃن ها. بلوچن ميداني علائقن ۾ پهچي چوڌاري پکڙڻ شروع ڪيو هو. هنن ماڻهن ۾ گهڻيون اوڻائون هيون جيڪي قديم دور کان وٺي منجهن موجود هيون. هڪ ته هو صفا جاهل ماڻهو هئا. ٻيو ته ظلم ڪرڻ سندن جسم جو جڻ ته هڪ حصو هو. ٽين ڳالهه ته هو پنهنجي مزاج ۾ ڪنور ۽ بي ترس هئا. ڪنهن تي رحم ڪري بخشڻ ته کين ايندو ئي ڪونه هو ان کان پوءِ هنن جي مزاج ۾ ڪي نيون ڳالهيون به داخل ٿي ويون هيون جيڪي وڌيڪ خراب هيون. هو ڏاڍا سست ۽ ڪاهل هئا ۽ چوندا هئا ته اوباسي به هنن جي بدران ڪو ٻيو ماڻهو ڏئي. ٻي ڳالهه ته هو پاڻ کان علاوه هر ماڻهوءَ کي جانور سمجهندا هئا. پنهنجي زال ۽ اولاد لاءِ به سمجهندا هئا ته سندن خدمت ڪرڻ لاءِ پيدا ڪيا ويا آهن ۽ سندس خدمت ڪرڻ کانسواءِ هنن جو ڪو ٻيو ڪم ڪونه آهي هتان جي پروچن کي پوڳ چرچي سمجهڻ جيتري به صلاحيت ڪانه هوندي آهي. هنن جي پيٽ ۾ سندن جابلو ڀائر ڏاڍا خوش مزاج پوڳن چرچن جا شوقين ۽ ڪلڻ ڪلاڻ جا ڪوڏيا هئا. ڪنهن فن جي نزاکت ۽ نفاست کي محسوس ڪرڻ هنن جي سوچ کان گهڻو مٿي هو پر گهوڙن جا شوقين ضرور هئا. باز ڌارڻ ۽ انهن سان شڪار ڪرڻ سندن مشغلو هو. کين عقل گهٽ هو. ماني ڪاڻڻ جا ٺولي هئا. ماني ڪاڻڻ ويهندا هئا ته ڪانئن يس ڪرڻ وسري ويندو هو. لانگ چوٽا هئا، ڪا به سهڻي ۽ عزت واري چوڪري محفوظ ڪانه هئي. ان کانسواءِ مشرق ۾ ڪم ايندڙ هر نشيدار شيءِ واپرائيندا هئا پر بهادريءَ ۾ ٻٽاڪ هڻڻ جا مڙس ماڻهو هئا. پر وڙهندا آفيم کائي پوءِ هئا. هلندي جهيڙي ۾ پڇي جان ڇڏائڻ جا به ملوڪ هئا. جنگ ۾ بهادر ٿي ڪونه وڙهندا پر سمجهندا هئا ته جيڪڏهن هو دليريءَ جو مظاهرو نه ڪندا ته ماڻهن جا مهاڳين ماري رکندا. پروچن وٽ هر هٿيار هلائڻ جو هنر ڪونه هوندو آهي. جنهن کي فن چئي سگهجي ٿو. اهي ماڻهو

هٿيار ڪٽي هلندا پر هٽي نه سگهندا آهن. ڪلهوڙن هنن کي جنگ جي مقصد خاطر جاگيرون ڏئي ڄڻ ڏينگهرن تي اٿو هاريو هو. هي افغانين جيان بندوق ۽ هندن جيان ماهر ڏڦير ڪونه آهن. عربن وانگي هنن کي تلوار هڻڻ ڪانه ٿي اچي نه وري ايرانين ۽ شامين وانگي نيزي باز آهن. تنهن ڪري يقين سان چئي سگهجي ٿو ته ڪوبه هٿيار هلائي ڪونه سگهندا هئا پر پنهنجي سندن پر ننڍي تلوار يا خنجر ٻڏي ڏاڍي آڪڙ سان ڪنڌ مٿي ڪري گهمندا ضرور آهن. ڪڏهن بندوق، پستل ۽ ڍال به هٿن ۾ کڻندا آهن. انهن سان گڏ ڪارتوسن جو ٿيلهو به ڪلهن ۾ لڙڪائڻ ڪونه وساريندا آهن.

هنن ٻروچن وٽ پهريائين ڊڊا ۽ ننڍي قد جا ٿٽون هوندا هئا جن تي لڏ پلاڻ وارو سامان رکندا هئا. ميداني علائقي ۾ اچڻ کانپوءِ هنن وٽ جنگي گهوڙا ڏسڻ ۾ اچن ٿا، جيتري قدر گهوڙائين وٽ جو تعلق آهي ته هن معاملي ۾ مري ذات جا بلوچ وڌيڪ شوقين هئا. سندن گهوڙا ڏک سک جا ڏاڍا، نرجا ننڍا ۽ پڇڻ ۾ تيز هوندا هئا. جهيڙي ۾ هن وٽ کي هٽڪڻ جي هير ڪانه هوندي هئي، جڏهن هي ماڻهو هيٺ لهي ڏاڙا هڻندا هئا ته اهو ضروري هوندو هو ته گهوڙائون وٽ هٽڪار نه ڪري گهوڙن ۾ اهڙي خوبي نهايت اهم سمجهي ويندي هئي جيڪا ڊوڙي نڪري وڃڻ کان به وڌيڪ سٺي هئي. هن ڳالهه ڪري مرين جون گهوڙيون ڏاڍيون پليون هيون. هي مشهور بلوچ چواڻي آهي ته گهوڙيءَ تي هنجڻ گهوڙي تي هنجڻ هوندو آهي پر گهوڙي تي رکيل هنجو سوار جي مٿي تي رکيل هوندو آهي. (4) اهي گهوڙيون نبل ڏهريون، نه ڏسڻ جهڙيون، جسم جا وار وڏا جن تي ڪرڪرو به گهايل ڪونه هوندو آهي. گهمائڻ يا پنڌ سيکارڻ مهل به انهن ڏانهن ڪنهن به قسم جو ڌيان ڪونه ڏنو ويندو آهي. پر پوءِ به انهن جون اکيون، نڪ ۽ چمڙيءَ جا وار ٻڌائيندا آهن ته جيءَ ۾ جاءِ ڏيڻ جهڙيون آهن. ۽ سندن رڱن ۾ ڪنهن اوچي نسل جو رت ڊوڙي رهيو آهي. اهي گهوڙيون مالڪ سان ڏاڍيون وفادار ۽ بهادر ٿينديون آهن.

عقل به تمام گهڻو ٿيندو اٿن. ڏکڻ ڏولون سهڻ جو ڏٺ به ڏاڍو اٿس. عرب هن قسم جي وٽ لاءِ گهڻيون ڳالهين ڪندا آهن پر ڏک جهڙي ڳالهه اها آهي ته هڪ رسي کي ان جي واڳ طور ڪم آندو ويندو آهي، جنهن ۾ ڪٽي موتي به مڙهيل آهن پر گهوڙي جي شان وٽان ڪونه هوندو آهي. ٻي ڳالهه اها به هوندي آهي ته زين بدران ڪاٺ جو هنجو رکيو ويندو آهي، جيڪو پڻ هن جانور جي عزت وٽان ڪونه هوندو آهي سو هنجو ڄڻ گهوڙيءَ جي سزا آهي. جيڪڏهن يورپي ماڻهو هني تي ويهي سفر ڪندو ته ٻن ٽن ميلن جي سفر کان پوءِ کيس محسوس ٿيندو ته گهوڙيءَ کي تڪليف پهچي

تي ۽ پاڻ به ڀرجي پوندو. باقي گهوڙيءَ جو مالڪ پنجاهه سٺ ستر ميل سفر ڪري ويندو آهي پر کيس ڪنهن به قسم جي تڪليف ڪانه ٿيندي آهي. ڀلي تنهن اس هجي ۽ کيس رستي ۾ ڪٿي پاڻي جو ڦڙو به نه ملي. پر محسوس ائين پيو ٿيندو آهي ته اها صبح جو سفر ڪري رهي آهي. سنڌ پنڌ گهڻو ڪري هيٺيون رکو يا نه پر پنڌ پنڌ هوندو آهي، جنهن سان هي گهوڙي ٽڪڙ واري ڪانه هوندي آهي. جابلو لاهين ۽ چاڙهين تان بڪرين وانگي لهندي ۽ چڙهندي آهي جڻ ڪو اهو سئون پٽ هجي، سنڌ ۾ عرب جي گهوڙين جو رت موجود آهي. بلوچ اهڙين گهوڙين جي مالڪ هجڻ تي فخر محسوس ڪندا آهن پر اهي گهوڙيون روالا بدوين Ruwala Bedawin وانگر هڪ کان وڌيڪ مالڪ جي ملڪيت هونديون آهن.

مان هنن گهوڙين جي هرو ڀرو تعريف ڪري رهيو آهيان پر هن سان گڏ مان پنهنجي ناچيز خيالن جو هن ريت اظهار ڪري رهيو آهيان ته سائين جان بل! انهن گهوڙين ۾ ڪي اوڻايون به آهن پر اهڙين اوڻاين مان خطرو گهٽ آهي ليڪن انهن گهوڙين کي پنڌ سيکارڻ مهل جڻ ڪنهن ڪلي ۾ ٻڏي لڙڪاڻو پوندو آهي پر بعد ۾ جيڪا به شيءِ سندن رستي ۾ ايندي آهي ان کي جهپي ڪڍي وينديون آهن. سائين جان بل! توهان جي گهر واريءَ ۽ ڌيءَ گڏجي گهوڙيسواري ڪنديون هونديون. انهن پنهنجي لڄ ۽ شرم کان انگرا به ڊگها پاتا هوندا. تنهن ڪري انهن جي خلاف ڳالهائڻ معزز شخصيتن خلاف ڳالهائڻ برابر هوندو. پر اوهان جي پوٽي جڏهن وڏي ٿيندي ته کيس احساس ٿيندو ته شلوار ۽ چولو پاڻ ڪيڏو سنو آهي. پر پوءِ به هوءَ اهڙو لباس پائي جيڪو سندس فطرت جي چونڊ مطابق آهي. ليڊي اسٽن هوپ Stan Hope به هڪ تجربو ڪري ڏٺو هو جنهن ۾ هوءَ ڪامياب به وئي هئي ليڪن مون کي اکين ڏٺي هڪ شاهد ٻڌايو ته هن جو به لانگٽيو ٿي گهوڙي تي سوار ٿيڻ ٿي ڏاڍو خوبصورت محسوس ٿي رهيو هو سندس لباس ڏانهن ته ڪنهن جو ڌيان ئي ڪونه ويو هو. اچرج جي ڳالهه اها به هوندي آهي ته جڏهن ڪنهن کي هيءَ ڳالهه ياد ايندي آهي ته يورپ ۾ گهوڙيسواري وقت اها اڻ تڙ لڳل هوندي آهي ته کيس اهڙو لباس پاتل هجي جيڪو کيس نهندو هجي. تنهن ڪري هوءَ عورتاڻي ٽوپلي بدران مرداڻو ٽوپلو پائيندي آهي ۽ مردن وارو ڪاروت Carvat ڍڪيندي ۽ جسم جي مٿئين حصي کي شيل - جنڪيٽ Shell Jacket سان ڍڪيندي ۽ ڳچيءَ وٽان ٻيڙا به ڏئي ڇڏيندي آهي.

اهو ڏسي نرسون ۽ ٻيون ڪناريون چوڪريون اهڙيون ڳالهيون ڏسي
 عشق جي يادگيري ۾ گم ٿي وينديون آهن جيڪي جڻ ڪندن جي سڀڻ
 وانگي هونديون آهن، ڳالهائي ڳالهائي منهنجو ڪاڪڙو سڪي ويو آهي پر
 تنهنجون اکيون انهن ڪارن تنبن ۾! اهي ڪارن تنبن وارن ماڻهن جو اسان
 کي ڏسي ساهه سڪي ڪونه ويو آهي. هنن جا مرد ماڻهو ته اهو سوچي رهيا
 آهن ته جيڪر هو اچي اسان سان گڏجي ويهي رهائيون ڪن. منهنجي وندر
 ته ان سڪل ۽ ٽوڪل جسم واري پٽ وٽ آهي جنهن جي ڦاٽل ڪپڙن کي
 سئيءَ جو سببو ڏئي ڳنڍ توپ ڪانه ڪئي ويندي آهي پر ڦاٽل پلٽن کي ڳنڍ
 ڏئي هڪ ٻئي کي سوڳهو ڪيو ويندو آهي، جڻ بک جي لاش کي ڏير تان
 لٽل ڪپڙا پاتا ويا آهن. نشن ۾ الهوت آهي. جن Jin شراب کي پاڻيءَ جيان
 ڏوگهي ويو آهي. سمجهان ٿو ته اهو شراب کيس اسان جي افغان نوڪرن ڏنو
 آهي. کيس ستار آهي. سڪل ڊميءَ ۽ ڪاٺ جي ڳن ۾ پتل جون ٽي تارون
 آهن اهو ئي سندس سر جو ساز آهي جنهن مان آواز ائين نڪرندو آهي
 جيئن ڪڪر ۾ ڪڙو هڻي چيٽريل ڏينيوءَ جي پرن جو آواز هي جابلو جوءَ جي
 ماڻهوءَ جو ساز تنبورو آهي. هنن جابلو ماڻهن جي ٻولي پروچڪي آهي
 جيڪا جڻ بگڙيل فارسي آهي. سڪڻ ۾ ڏاڍي سولي. اسم گهڻا اٿس. لفظ به
 سادا سولا ۽ مختصر. گرامر به اسان جي ٻولي انگريزي کان ته سولو اٿس. پر
 هن ٻوليءَ ۾ لکيل ادب ڪونه آهي. پر اهو زمانو گهڻو پري ڪونه آهي جو هن
 نسل جا ماڻهو سياسي طور سجاڳ ٿيندا ۽ ڪي جوان هن ڪوٽ ڏانهن به
 ڌيان ڏيندا. اسان گذريل چاليهن سالن جي ٻولي ٻڌندا بيا اچون ۽ هن ٻوليءَ
 جي شاعري به ٻڌي آهي. معلوم ٿي رهيو آهي ته هن ٻوليءَ جا به ماهر ٿوري
 ڪوشش سان هڪ ڊڪشنري ۽ گرامر به جوڙي سگهن ٿا. مان سمجهان ٿو ته
 هن پٽ جي ستار جي تار تنوار سوز ۽ گداز کان خالي ڪانه آهي. هن پٽ
 جي راڳ ۾ راز ۽ رموز ته آهي پر فائتي ڏانهن ڌيان گهٽ ڏنو ويو آهي يا ائين
 ڪٿي چئجي ته هن راڳ ۾ شاعرانه انداز ڪونه آهي. پر هڪ نثر آهي جنهن
 کي راڳ جي صورت ۾ ڳايو وڃايو ويو آهي، پهرين ڳالهه ته هن قسم جو راڳ
 عقيدن جو اظهار هوندو آهي. مشرقي شاعري ۾ اها هڪ ضروري صنف آهي.
 ٻڌڻ وارا ماڻهو به هن صنف کي وڌيڪ پسند ڪندا آهن، اهو هنن لاءِ پهريون
 سبق هوندو آهي پر ان ۾ سبق واري ڪابه خوبي خاصيت ڪانه هوندي آهي،
 ان جي اصل حقيقت اها آهي ته الله تعاليٰ ئي الله تعاليٰ آهي ان جو اندروني

راز هيٺ بيان ڪجي ٿو جيڪو اڳوڻي سبب آلترن Sub altern مون کي هن ريت ٻڌايو هو. باري Bari ۽ حضرت عيسيٰ عليه السلام جو قصو.

”اي بلوچ جي اولاد هيڏانهن ڪن ڏيو مان اوهان کي هڪ سڄي ڳالهه ٻڌايان ٿو. حضرت عيسيٰ عليه السلام الله تعاليٰ جو پيغمبر هو. هوفقيير بطبعي هن دنيا جو سفر ڪرڻ لڳو. هن جي ڪمال ۽ زوال کي ڏسڻ لڳو هو. هڪ ڏينهن هو هڪڙي بيابان ۾ پهتو جتي نه درياهه نه وري ڪاريڙ هئي نه ساوا گاهه هئا نه پوکي راهي هئي. چوڌاري خشڪ جبل موجود هئا. چوڏس واري ۽ پتر پڪڙيل هئا. پر اتي هڪ سُڪل وڻ جو ٿڌو هو جيڪو اٽڪل پُره ڪن اوچو هو جنهن سان باري فقير تڪ ڏيون ويٺو هو. ان کي فقير اٿا ڪپڙا پاتل هئا (5) هورب تعاليٰ جي (6) وجود تي سوچي ويچارِي رهيو هو. حضرت عيسيٰ گهڙي ڪن لاءِ اتي بيٺو رهيو ۽ هن فقير جي اهڙي سوچ تي فڪر ڪندو رهيو. ان کان پوءِ هن اڳتي وڌي فقير جي ڪلهي کان وٺي لوڏيو ۽ ڪائنس پڇيائين ته تون هتي زندهه ڪيئن رهندو آهين؟ هن رڻ پٽ ۾ تون ڇا ڪائيندو آهين، جتي پوک جو سلبه نظر نٿو اچي. هتي تون ڇا پيئندو آهين، جتي پاڻي جو هڪ ڦڙو به ڪونه آهي. اهو ٻڌي باريءَ ڪنڌ مٿي ڪنيو. هي ويچارو اکين کان وڌو هو. هو سدائين گوڏا پيٽا ڪري سوچيندو هو. تنهن ڪري سندس گوڏا سُڪي پيا هئا. هو سدائين بڪ تي هوندو هو. تنهن ڪري سندس چمڙي هن جي هڏن ۾ پيهي وئي هئي.

سندس جسم ۾ دل ائين هئي جيئن بچ جي اندر زندگي هوندي آهي. جڻ اها هڪ ناس ٿيل گهر ۾ رهندي آهي (7) هن سندس پڇيل سوال تي ٿورو غور ڪيو. پوءِ جواب ۾ روئڻ ۽ واويلا (8) ڪرڻ لڳو ڇو ته انسان جو خالق ۾ ڪو ويساهه ڪونه رهيو آهي. کيس چيائين ته گهڙي ڪن منهنجي ڀر ۾ ويهه ته مان توکي الله تعاليٰ جي طاقت ڏيکاريان. ڏسندي ئي اهو باڪڙ جو وڻ ڌار تاريون ۽ لامون ڪڍي ساڻو ٿي ويو ۽ چانو ڪري بيهي رهيو. صبح جي نماز وقت ان وڻ اسرڻ شروع ڪيو هو ۽ اک چنپ ۾ وڏو وڻ ٿي ويو. منجهند ٽاڻي اهو ٻير جهلي بيهي رهيو. شام تائين اهي ٻاڙها گتول ٿي ويا ۽ سندن رنگ انهن ڪارڪن جهڙو ٿي ويو جيڪي پڇي ڪجيءَ مان هيٺ ڪري پونديون آهن. اهڙي ريت اهي سج لٿي کان اڳ پڇي صفا راس ٿي ويا ۽ هر ناري ۾ لام وانگي ڇڳن جي صورت ۾ لڏڻ لڳا. اهي اهڙا ٿڌا هئا جهڙو چشمن جو پاڻي ٿڌو هوندو آهي. اهڙا منا هئا جهڙي بهشت جي ڪنڊ (9) هوندي آهي. جيڪا فقط هڪ پيغمبر ۽ شهيدن جي ڪاٺ لائق هوندي آهي.

ان کان پوءِ باريءَ عيسيٰ کي چيو ته ڏنڻ الله تعاليٰ جي طاقت، ته هو پنهنجن نيڪ بدن کي برپت ۾ ڪهڙيءَ ريت روزي بخشي ٿو. ڪيئن هڪ وڻ جي هڪ سڪل ٿڌ مان سائو وڻ بڻائي ٿو سگهي. هنن ڏنگن ڦڏن ڏونگرن جي وچان پاڻي به وهائي سگهي ٿو. دنيا جي هر شيءِ سيني جي مالڪ جي حڪم جي تابع آهي. هڪ انسان آهي جنهن جي دل ۾ شڪ آهي پر پڪ ڪانه آهي. اهو ساڳيو شڪ هن جي دل ۾ به پيدا ٿيو هو. ڪڏهن اهڙو شڪ منهنجي دل ۾ به پيدا ٿيو هو. اها آهي درويش (10) جي ڳالهه. سو شريف انسانو! منهنجو راڳ هتي ختم ٿئي ٿو.

هيٺ ڪجهه ستون ڏنيون ويون آهن جيڪي هتان جي جابلو ماڻهن کي زندگي بابت وڌيڪ متاثر ڪنديون آهن جيڪو ٻين بلوچ قبيلن جو سردار آهي جڏهن ته هن جي پيٽ ۾ ٻيا بلوچ قبيلو ڪجهه به ڪونه آهن. سندس پيڻيو ان ڪري رند جو ڏنل ڪنوار کي ڏاج به قبول ڪونه ڪيو جيڪا سندس سڳي پيڻ هئي. ڇا اسان جابلو ماڻهن جي طرز زندگي ايڏي فلسفياڻا آهي؟ سائين بل! اوهان کي سندن اهڙي شاعري جا ڪجهه مثال پيش ڪري رهيو آهيان.

ڪڍ، گول، گاڏهي ۽ پاشولو ٽالپر ۽ ڌاڙيل مري (11) اهي بلوچ قبيلو ڇاڪر رندن کان سواءِ ڪجهه ڪونه آهن. ڇاڪر پنهنجي پيڻ بناڊي هاڏيه نالي هڪ ماڻهوءَ کي ڏني جيڪو بلوچن جي هڪ قبيلي مان هو. هن پنهنجي پيڻ کي ڏاج ڏنو جيڪو سندس پيڻيو قبول ڪونه ڪيو هو پر اهي غلام سنا ماڻهو نه هئا.

هي هڪ عشق جو قصو هو جيڪو پڄاڻي تي پهتو. جنهن ۾ هيرو پنهنجي محبوبا کي طاقت جي زور تي کڻي وڃي ٿو ۽ جيڪو به سندس سامهون اچي ٿو سو سر ڌڙ کان ڌار ڪندو ٿو وڃي ۽ پنهنجي سهڻي محبوبه کي سيني سان لاهيون زوري کڻي وڃي ٿو ۽ انهن ڪٽڻ جهڙين شين کي وڻڻ کان انڪار ڪري ٿو جيڪي سندس محبوبه کي پيڪن ڏنيون آهن پر پٽ هن قصي کي پنهنجي طريقي سان ڳايو آهي جيڪو بدتندر جي دل تي هڪ تاثر پيدا ڪري ٿو. هن پنهنجي طرفان به ڪن نقطن جي چونڊ ڪئي آهي. سو ٻڌو سائين جان بل صاحب!

”اي الله تعاليٰ منهنجي ڇپ کي سچ چوڻ جي سگهه ڏي. پنهنجو پيار ڪبو تر ۽ ڊيل آهي هلڻ ۾ پيري (13) جي شڪل ۾ هڪ سفيڊ ڪڪري اهي سندس گهنڊيدار وار ڪنهن ول وانگي وڪريل آهن. هن لاءِ منهنجو

گيجهو عشق آهي ۽ دل باهه ۾ پڇري رهي آهي، اها ائين آهي جڻ گورو
 ڏاڇيءَ کان الڳ ٿي ويو هجي. جيئن منهنجي لاءِ جڻ وهڻ ٿي ويو ته هڪ
 جهونڙو پٽ آيو جنهن کي سرنڊو هٿ ۾ هو جنهن منهنجي لاءِ منهنجي
 محبوب وٽان پيار جي نشاني آندي. تڏهن منهنجي سُڪل دل ائين قوه ڏني
 ڦاٽي پئي جيئن چيٽ جي رُت ۾ وڻ مان گوڻج نڪرندا آهن. دل ائين خوشي
 وڃان کڻڻ لڳي جيئن باڪ ڦٽي منهنجي نرڙ تي جهر ڪندي آهي.

اورانهون اڄ اي آهند بلوچ، منهنجا ساٿي! تون ته ماهر چور آهين، ان
 ڪري تنهنجي هنڌين ماڳين هاڪ آهي.

تون پنهنجي قيمتي تلوار کڻ ۽ نيزا کڻ. اوهان پنهنجي گهوڙن جو
 اڳياڙيون ۽ پڇاڙيون کوليو. جڏهن اوهان انهن جي وات کي نڪتا ۽ لغام
 چاڙهيندا ته اهي ڪستيون گهوڙيون پستيون هڻنديون ڏها هڻنديون ۽ چيٽون
 ڪنديون. کين ائين ڪرڻ ڏيو پوءِ تنگ ٽاڻي هنن کي سڪ ڪريو ۽
 رڪيبن ۾ پير رکي لانگ واريو جنهن جي دوالن تي نازڪ ۽ نفيس ڪم
 ٿيل آهي. اهڙي تيز رفتاري اختيار ڪريو جهڙي چتو بگهڙ شڪار تي ست
 هڻڻ وقت اختيار ڪندو آهي، پوءِ رات جي وڳڙي ۾ هيٺاهين علائقي (سنڌ)
 ڏانهن وڌو اتان جي ماڻهن تي ان وقت حملو ڪريو جڏهن اهي ننڊ ۾ ستل
 هجن. مان به پنهنجي ان گهوڙي تي سوار ٿيان ٿو جنهن جا ڪن نر جهڙا
 سنهڙا آهن، مان رات جي وڳڙي ۾ بهادري سان اڳتي وڌان ٿو. پر ره ڦٽيءَ کان
 ٿورو اڳ پيرواهه جي ڪڙ سان آباد ڳوٺ ”راج“ (14) تي زوردار حملو
 ڪريان ٿو جتي سهڻيون عورتون رهنديون آهن، شهر به سڪيو ستابو آهي.
 اهي سهڻيون عورتون چنن ۽ پيهن ۾ رهنديون آهن. مان انهن چنن مان هڪ
 جو در کوليان ٿو ۽ فقير اڻو ڪمبل ويڙهي هوريان هوريان سرڪي وڃان ٿو.
 منهنجي دل پنهنجي محبوب کي ڏسي گل وانگي ٽڙي ۽ چنڊ وانگي ڪڙي
 پئي جيڪا ستي پئي هئي ۽ ڏاڍي خوبصورت لڳي رهي هئي. مهينن جي
 وچوڙي جا ڏک دل مان نڪري ويا. محبوبه چيو ”مان امڙ کي ڇڏي ڪانه ٿي
 سگهان. انهيءَ ڪُريت ڪري پيءُ به پٽيندو رهندو. اهو ڏسي منهنجي اکين
 مان وڏ ڦڙو وسڻ لڳو پر هن جي دل بلوچن جي جبلن کان به پڪي هئي، پوءِ
 مان هن جي خوبصورت جسم کي ٻانهن ۾ جهلي کنيو ۽ پٽڪي جي طري
 سان سندس وات کي بند ڪيو. اها ائين ڦٽڪي رهي هئي جڻ ننڍڙي چيلي
 چيتي جي وات ۾ ڦٽڪندي هجي.

ٿوري وقت کان پوءِ هن پنهنجو مٿو منهنجي ڪلهن سان ٽيڪي ڇڏيو گهڙي کن کان پوءِ تلوارن جا ويڙهاڪ اچي ويا. جن ۾ گلزار سبخالو ۽ بهرام جهڙا بهادر (15) به هئا. هنن سان گڏ ٻه سئو ماڻهو جيڪي تيرن ڪمانن ۽ ڏڦن سان هٿياربند هئا، اسان فقط سٺ جڻا هئاسون، جيڪي ناليرا چور هئاسون، هنن چورن جي سنڌ ۾ هاڪ ۽ ڏاڪ هئي. اسان آرام سان گهوڙن تي سوار ٿياسون ۽ انهن جون واڳون وطن ڏانهن واريوسون ۽ نعرو هنيوسون ”الله.“ (16)

اسان واهر مٿان ڏڦن سان حملو ڪيو، تلوارن سان کين قتل ڪندا اڳتي وڌندا رهياسون. هنن جي منهن ۽ جياڙين کي گهاٽيندا وياسون جن کي بچاءَ لاءِ ڀالون هٿن ۾ هيون. هنن مان ڪجهه مري ويا ۽ ڪن ڀڄي جان بچائي. اسان جون ڪميت گهوڙيون لکن مان ڦرڙاڻن جهڙو آواز ڪنديون تيزي سان هلنديون رهيون، پوءِ اسان پنهنجي وهڻن کي وڌيڪ تيز ڪيو. رستي ۾ جيڪي اٺن جا وڳ ۽ ٻڪرين جا ڏڻ نظر آيا تن کي به کڻي اڳ ۾ ڪيوسون. ان رات مينهن ڪونه وڃيو ۽ تارا محبوبين جي اکين وانگي تمڪي رهيا هئا. چانڊوڪي جابلو پيچرن کي جهڪائي رهي هئي. اسان مان ڪنهن جو به وارونگو ڪونه ٿيو ۽ ڀاڄي ڪرڻ تائين آرام سان آياسون. هتان جي ماڻهن اسان کي ڏسي خوشيءَ وڃان دهل وڄائڻ شروع ڪيا.

اسان هن ڏاڙي جي خوشيءَ ۾ تير چوڙيا. منهنجي ڪنوار پين تي ڪاوڙيل ڀر مون سان ڏاڍي خوش هئي. منهنجي محبوبه پنهنجي ماءُ ۽ جيڏين سرتين کي وساري ڇڏيو هو. هو پنهنجي ننڍڙي ٻار سان خوش آهي جيڪو سندس ڪچ تي هوندو آهي.

اهو پٽ جو قصو آهي اي شريف انسانو جيڪو پورو ٿيو.“

رهاڻ پڄاڻيءَ تي پهتي ته اسان ڳاڙهي سوتي شال ان پٽ جي ڳچيءَ سان ويڙهي پنهنجي راءِ جو اظهار ڪيو ته هو هڪ سنو پٽ آهي بعد ۾ ڪچهريءَ ۾ ويٺل سڀ ماڻهو به اٿي ويا، جيڪي پنهنجين زالن ۽ ٻارن سان اچي هن رهاڻ ۾ شريڪ ٿيا هئا. اسان هن محفل ۾ شريڪ ٿيندڙ هنن ماڻهن کي ننڍيون وڏيون سوکڙيون ڏنيون هيون، انهيءَ مقصد سان ته جيئن هن ڪچهري ۾ رهاڻ کي گهڻي وقت تائين ياد رکيو وڃي.

جان بل! توهان هاڻي ڪنهن به قسم جو اڍڪو ڪونه ڪريو. هنن ماڻهن اسان جو نمڪ کاڌو آهي. تنهن ڪري هو ڪڏهن به اسان کي ڌوڪو ڪونه ڏيندا. عربن جي به ساڳي سوچ آهي جيڪي جنهن جو به نمڪ کائيندا تنهن سان ڪڏهن به دغا بازی ڪانه ڪندا آهن.

لڪي ۽ اتان جا جن پوت، سيوهڻ ۾ پينو فقير، سڪندر جي فوجي ڇانوڻي

سائين جان بل! خدا نه ٿو ڀلائي ته اوهان ڏکويل سنڌو ماڻھو جا ڏک ۽ ڏچا ڏسي پاڻ به ڏکجي پيا هوندا. پر سهڻي من مهڻي ۽ سڪي ستابي سنڌ ڏسڻ لاءِ اڃان به هتي موجود آهيو. اها سنڌ جڻ سنڌيا فليڪس Sindhia Felix آهي، جنهن کي ڏسي اوهان جي هيٺان جو پوسٽ لوڻ پاڻي ٿي ويندو. انڙ پور کان آمري تائين ٽي منزلون (1) آهن. تنهن ڪري اوهان کي انهن ماڳن جي ڊائري ۾ وڃو ڏيڻ جي ضرورت ڪانه پوندي.

آمري هڪ وڏو ڳوٺ آهي جنهن جا گهر ڪامن ۽ پٽين وسيلي ڇتيل آهن. ڇتيون به چنن وانگي ڪنڊي واريون نه پر سڌيءَ سنوت واريون آهن. هن ماڳ وٽ سنڌو درياھ جي ويڪر 400 گز ٿي وڃي ٿي ۽ کيس هتي وڏو وڪڙ به آهي. هن ڳوٺ جي اُتر پاسي ۽ سنڌوءَ جي ساڄي ڪنار سان هڪ وڏو دڙو آهي. هيءُ هڪ قديم ماڳ آهي، جنهن جي اڄ تائين کوٽائي ٿي ڪانه سگهي آهي. ڀرسان درياھ ڪجهه سوڙهو آهي، جنهن لاءِ سمجهيو ويندو آهي ته اتان سڪندر سندس ۽ مقدوني فوج اڪري سنڌوءَ جي ٻي ڪنار سان سفر ڪيو هو پر ائين سمجهڻ غلط آهي. اتان کان ٿورو اڳڀرو لڪي نالي وارو ننڍو لڪ ۽ لڪيءَ نالي واري هڪ ٽڪري به موجود آهي. تنهن کان جابلو سلسلو ايترو اوڏو ڏسبو جو سمجهبو ته ڇت اڇلائي ته وڃي اتي پجندي پر اهو سلسلو ڪٿا تي ميل پري آهي. هن جوڙ ۾ اڇو درياھ لٽ پکڙيل ڏسبو جتي لَوَن جا ننڍا وڏا وڻ نظر ايندا، جن جي لڳڻ مٿان اڇي ڌوڙ چنبڙيل هوندي آهي. اهي سنڌوءَ جي چاڙھ جا اهڃاڻ آهن. ڏکڻ ۽ اوڀر وارين ٽڪرين جي تري تائين لٽ جا اڇا نشان موجود آهن. سطح زمين کان

هنن ٽڪرين جي اوچائي 1200 فوٽ ٿيندي ۽ تعداد تي هزار کن هوندو. هن جوءَ ۾ ڪانڊيرن جي ساوڪ لڳي پئي هوندي آهي. هن کي سنڌي ٻوليءَ ۾ جواسا به چيو ويندو آهي، جنهن کي اٺ ڏاڍي شوق سان ڪائيندو آهي. ساري جوءَ ۾ هن جواسي ٻوٽي جي سڳند پڪڙيل هوندي آهي. ڀر وارين ٽڪرين جون چوٽيون ڏاڍيون خوبصورت آهن. هيٺ گهٽ ڏسڻ ۾ ايندا جن جا پاسا وڏا ۽ اڀڪڙا آهن. هنن جا لهوارا پاسا به ويڪرا ڏسڻ ۾ اچن ٿا. ان کان پوءِ هڪ ميداني علائقو شروع ٿي وڃي ٿو. هي جابلو علائقو سنڌو کي اولهه پاسي ڏانهن سرڪڻ کان هڪ مضبوط پٽ آهي، جنهن کي وڌيڪ سگهاري ڪرڻ لاءِ قدرت پشٽا به ڏئي ڇڏيا آهن. اسان جڏهن هنن ٽڪرين جي دامن ۾ پهتاسون ته اتي اسان کي زمين جو هڪ اهڙو ته ڏسڻ ۾ آيو جيڪو ان اک کي بلڪل نرالو لڳندو جنهن جو جبالاجي سان ڪو واسطو ڪونه هوندو آهي. هتي پٿرين جو هڪ سلسلو ڏسڻ ۾ آيو جنهن ۾ پٿريون هڪ ٻئي سان مليل ۽ گڏيل ڏسڻ ۾ آيون، ڪن جون ڪنڊون گوني ڪنڊ کان ننڍيون ته ڪن جون ڪنڊون گونيءَ ڪنڊ کان وڏيون هيون. معلوم ائين ٿي رهيو هو ته ڌرتي کي هڪ وڏي جهٽڪي بعد مادو مٽي اڏامي وري اچي هيٺ ڪريو آهي ۽ پڇي ٽڪرا ٽڪرا ٿي ويو آهي، جيڪو ڏسڻ لاءِ اسان جي آڏو موجود آهي. ڌرتيءَ جو لوڏو ۽ ڌوڏو انسان لاءِ هڪ چٽاءُ هو.

اسان هاڻي لکيءَ تي هڪ اهم ۽ پرڪشش جڳهه ڏسنداسون. ان لاءِ اسان جيڪڏهن ڪي ڏک ڏولاوا به ڏسون پيا ته پرواهه نه آهي. اسان جو رستو هڪ گهاري وچان ٿي گذري رهيو آهي، جيڪو گهڻو پري نظر اچي رهيو آهي. هي رستو وچ جبل ۾ پهچي گهڻن راهن ۾ ورهائجي ويندو آهي، جنهن جي ٻنهي پاسن کان ٽڪريون موجود آهن، جيڪي خشڪ ۽ بي ڊييون لڳن ٿيون پر انهن جي پس منظر ۾ نيرو آسمان ڏسجي ٿو جيترو اسان لکيءَ جي ويجهو ايندا وينداسون ته هوريان هوريان اتان منظرن کان متاثر ٿيندا وينداسون.

هڪ جڳهه تي پهچي اسان کي گهوڙن تان لهڻو پوندو ڇاڪاڻ ته اسان جي چاري ۾ وڏا وڏا پٿر موجود آهن جيڪي مينهن جي پاڻي جي تيز وهڪري سبب ڀر وارين ٽڪرين جي چوٽين تان ڪسڪندا اچي هتي پهتا آهن، اوهان منهن ۾ گهٽڻ وجهي ائين ڏسي رهيا آهيو جڻ هنن پٿرن کي مان هن مقصد سان هيٺ ڪيرايو آهي ته جيئن اسان کي تابڙائي ڪيري چيلهه چڀي ڪري ڇڏين. اوهان ڏسندا ته هي ماتري سوڙهي آهي، جيڪا ايڏائي سو

فوت ڪن ويڪري ٿيندي. پاسا ايڪپرا اٿس. ايتري قدر جو لهندڙ سج جي روشني به ان جي گهري تري ۾ پهچي ڪانه ٿي سگهي. توڙي جو هن جي پوئين پهر جي ڳاڙهي روشني ڀر وارين ٽڪرين جي چوٽين تي چمڪي رهي آهي. هن گهاري جي اونداهي تري کان پاڻيءَ جو هڪ ننڍو وهڪرو وهي رهيو آهي، جيڪو گرم ۽ رنگ ۾ ڪارسرو آهي. تنهن ڪري هتان جي فضا ڪجهه اڻ وڻندڙ آهي ۽ آبي بخارن جي ڪني باس به محسوس ٿي رهي آهي. هي ننڍڙو وهڪرو اڳتي وڃي هڪ جڳهه تي چوڙ ڪري ٿو، جتي اسان کي چن جا ڍير ڏسڻ ۾ اچن ٿا، جنهن مٿان اڇاڻ جا تهه چڙهيل آهن. اسان هن وهڪري جي منڍ وٽ اچي پهتا آهيون، هن کان اڳ اسان کي پاڻي ڪرڻ جو فقط شور ٻڌجي رهيو هو. هاڻي اهو گجگوڙ وانگي ٻڌڻ ۾ اچي ٿو جنهن جي چوڌاري پڙاڏو چانيل آهي. پاڻي ٽوھاري جي صورت ۾ هيٺ ڪري رهيو آهي.

چيو ويندو آهي ته هي هندن جو هڪ تيرت آهي، جنهن کي ”ڌارا تيرت“ سڏيو ويندو آهي. هتان جي مختلف نظارن بابت ماڻهن جون ڌار ڌار ڏند ڪٿائون آهن، ڪن ماڻهن جو خيال هي ته هتي جڏهن برهما ديوتا جي پوڄا جو زور هو ته هتي سنڀاسي جوڳي آتم هتيا ڪندا هئا ۽ پنهنجو پاڻ کي مارڻ ۾ وڏو ثواب سمجهندا هئا. آتم هتيا ڪندڙ ماڻهو اوهل ديوتا کان پڇا ڪندا هئا ته سندن دنيا کي تياڳڻ جو وقت اچي ويو آهي يا نه؟ ان ديوتا جي اهڙي مرضي معلوم ڪرڻ لاءِ ماڻهو هن جهرڻي جي منهن وٽ اچي ان ٽڪريءَ تي مٿي چڙهي ويندا هئا، جنهن ۾ هي جهرڻو نڪري نروار ٿيندو هو. مٿي پهچي وضو ساري عبادت جي ڌيان ڳيان ۾ شروع ٿي ويندا هئا. اهڙا پوڄاري ساري رات انهيءَ ٽڪريءَ تي عبادت ڪندي گذاريندا هئا، جيڪڏهن ڪو پوڄاري موت کان ڊڄي ويو ۽ ان فڪر ۾ کيس نند نه آئي ته سمجهيو ويندو هو ته ديوتا جي مرضي ڪانه آهي پر جيڪڏهن عبادت ڪرڻ وارو ماڻهو دلي سڪون سان صبح تائين نند ڪندو رهيو ۽ دل ۾ کيس موت جو ڪو خوف نه ٿيو ته تصور ڪيو ويندو هو ته ديوتا ان ماڻهوءَ لاءِ آتم هتيا چاهي ٿو، ان کان پوءِ صبح جو سويل ان ماڻهوءَ کي مايا ۽ موهر واري هن جڳ مان مڪتي ملي ويندي هئي ۽ سندس آتما وڃي اصل وجود سان ملندي هئي، جنهن کان هو ڪڏهن به جدا ڪونه ٿيو هو. چيو ويندو آهي ته جان جي قرباني ڏيندڙ ان ماڻهو جي عقيدت جي سچائي جو امتحان ورتو ويندو هو. جهرڻي واري ڪاري ٽڪريءَ جي پاسي هڪ اونداهو غار آهي

جنهن ۾ ان سنڀاسي جوڳيءَ کي ترسٿو وڻندو هو. جيڪڏهن ان ماڻهوءَ کي غار اندر شها ۾ مٿا نظارا نظر آيا ته سمجهيو ويندو هو ته ديوتا هن ماڻهوءَ جي قربانيءَ کي قبول ڪري ورتو آهي ۽ سندس اهڙو موت مقدر ٿي ويو آهي. اهو ماڻهو هن قسم جي خطرناڪ موت کي ڏاڍو سولو سمجهندو آهي. جن ٿو ڪنهن، بي انتها سهڻي عورت جو عاشق هجي ۽ ان لاءِ مري جان ڏئي رهيو آهي پر جيڪڏهن تقدير پنهنجي طاقت ڏيکاريندي آهي ته ٽڪر جي چوٽيءَ تان مٿان گندرف واري پاڻي ۾ ٽپ ڏيندڙ ماڻهو چشمي جي پاسي وارين ديوارن سان لڳل کان بچي ويندو آهي ۽ مرڻ کان محفوظ رهي ويندو آهي.

سائين جان بل! اوهان کي اها ڄاڻ ضرور هوندي ته ”نيرو“ کي اهڙي قسم جا سنان خان هوندا هئا جن ۾ اڳئين دور واريون سڀ قديم روايتون موجود هونديون هيون. ميان ڪڪڙ پوڙها لڪيءَ جا هي چشما ڏسي ٿوڻ تي شاعريءَ جو پوت سوار ٿي ويو ۽ دوري پوڻ واري ڪيفيت طاري ٿي وئي آهي، جيستائين لڪيءَ جي چشمن تي منهنجو هي نظم پورو ٿئي ان وقت تائين ڪيڏانهن هليو وڃانءِ.

”اهي جاه و جلال ۽ شان شوڪت سان بينل نظر اچن ٿا، قديم ڌرتيءَ جا پراچين وجود. هيٺاهينءَ ماڻهيءَ تي اوچين چوٽين وارا سندن يادگيرين ۾ هنن جو جنم محفوظ آهي. پنهنجي پٿرن جي پيرن تي چوڏس پڪڙيل آهن. پاڻي ۽ جبل جي ملڻ واري جڳهه وٽ لڪ موجود آهي. هنن جا مٿا سفيد ۽ تراڙڪارا آهن. پاسن مان ڪاريون سنهڙيون چوٽيون آهن، جتي قدامت جا خاص نشان موجود آهن. هڪ مستقل تباهڪاري هتي متڪبر، ظالم ۽ شدت پسند شهنشاهه به موجود هئا، جن جي آڏو سوين قومون سر جهڪايون بيٺيون هيون.

اوچي ٽڪريءَ تي هڪ گهرو اونڊاهون غار آهي جنهن جي ڪري جن پوتن جهڙيون خوفناڪ ٽڪريون هڪ ٻئي کان الڳ ٿي ويون آهن، جيڪي ٻين ٽڪرين کان وڏيون آهن، هتي هڪ ٽڪري جي چڪ ٻاهر نڪتل آهي. جنهن مٿان وهندڙ نه ڄا نشان آهن. هتي اوچتو نظر آڏو هڪ نظارو اڀري اچي ٿو معلوم ائين ٿي رهيو آهي ته ان گجندڙ نه جو آواز اونهن غارن مان اڀري رهيو آهي. هتي ڌرتيءَ جا ڪارا پاڇا آسمان جي سفيد روشنيءَ سان ملندا ڏسجن ٿا. اهو خطرناڪ غار آهي جتي سدائين خوف موجود آهي. هتي هڪ چشمو آهي. جنهن جون لهرون جن ٿو آڪاس تان

لهنديون آهن ۽ ان جي خوفناڪ منهن تائين پهچنديون آهن. مان هيئنر هڪ اهڙيءَ جڳهه وٽ پهتو آهيان، جتي اڳي ڪڏهن ڪو انسان ڪونه پهتو آهي. خوفناڪ شڪاري پکي به ان چوٽيءَ تي ويهڻ کان چرڪندو آهي ۽ لهرين جي پيانڪ شور جي ڊچ کان اتي آڪيرو به جوڙي ڪونه سگهندو آهي. ائين محسوس ٿي رهيو آهي ته جڻ گندرف جي گرم ڍڳ مان ساهه منجهائيندڙ دونهن ائين اٿي رهيو آهي جيئن ”اسٽائجن“ جي غار مان خوفناڪ دونهن نڪرندو هجي. غار جي منهن وٽ چنبري پوٽ واري شيءِ موجود آهي. ٿڌيءَ موسم ۾ هي ٻاڦ وڌيڪ خطرناڪ آهي جيڪا مٿي پهچي تحليل ٿي وڃي ٿي.

هن منظر کان ٻئي پاسي ٽڪرين جون کاڌل ۽ اٽونگڙ چوٽيون ڏسجن ٿيون.

غار اندر هڪ شاندار منظر موجود آهي، جيڪو منهنجي اکين آڏو جهرڪي ۽ جهڙڪي رهيو آهي. جڻ سج جو ڪو چمڪندڙ ڪرڻو آهي، جڻ ڪنهن پرهيزگار سنڀاسي جو ٽيڪ وارو وهائو فضا ۾ اڏامندو پيو وڃي. اهو منظر ايڏو سهڻو آهي جو جڻ ڪو سندر سڀنو هجي. هڪ الهامي روشني جنهن مان روح ٻاهر نڪرندا ڏسجن ٿا.

قبر وانگي هڪ اونهو ڪارو غار.

جڏهن قيامت جي گهڙي هوندي ته وايو منڊل ڏاڍو خطرناڪ هوندو. اهو آواز ڪيڏو خوفناڪ هوندو. لفظ انهيءَ جي سونهن ۽ سوپيا کي ظاهر ڪونه ڪري سگهندا، ڇا ان ناياب منڙي سر جي سوز گداز کي لفظ ظاهر ڪري سگهندا، نه ڪڏهن به نه! ڪنهن انساني شاعري جي لفظن کي ايتري وسيع طاقت ڪانه آهي جو ان جي سونهن جو مڪمل اظهار ڪري سگهن. ماڪي جهڙي منڙي ان سر کي اڳتي ڪنهن به ڪونه ٻڌو هوندو. مان ان جي پيشاني ڏانهن گهوري ڏسي رهيو آهيان، مان ان جي جادوئي بيان کي ٻڌندو ٿورهان. مون کي چين جي ستن موسمن واريون خوشبببون (2) محسوس ٿي رهيون آهن. هتي ستن بهشتن واري سونهن موجود آهي، هتي منهنجن لفظن کي ڪابه حقيقت نه آهي. ٿوري گهڙي کان پوءِ منڙو سرگم ٿي وڃي ٿو. منهنجي اکين کان اهو خوبصورت منظر گم ٿي وڃي ٿو ۽ ائين ٿي وڃي ٿو جيئن اڳ هو. اها ئي گرم ٻاڦ، اهو ئي ڌڪويل منظر ۽ ڪنهن کي ٻوڙي ڪرڻ جهڙو گوڙ شور. وري منڙي سر جي آلاپ ٻڌجي ٿي. وري ساڳي روشني جا چمڪاڻ ٿين ٿا. نيري رنگ جو ڪوهيڙو ٿي ويو آهي، صاف ۽ شفاف. ان

چشمي مان، سفيد رنگ جو ڦوهارو ائين اڀري رهيو آهي. جيئن سج اڀرڻ وقت روشنيءَ جو هڪ ڦوهارو مٿي آسمان ڏانهن ويندو ڏسبو آهي. اها سونهن مون کي اشارا ڏئي رهي آهي جڻ مَرڪي خوش ٿي رهي آهي. اها جڻ مون سان پيار ۽ نوازش جا اشارا ڪري رهي آهي جيڪا پڪا ۽ پائيدار آهن. ان وقت مون کي ڀانواڻي اچي وڃي ٿي. پير لڏڻ لڳن ٿا. مان جلد ئي ٽڪري جي ڪناري کان پوئتي هٽي وڃان ٿو. اتي پاڻيءَ جو آتما گجگوڙ ڪري پاڻيءَ جي گججي اچلي ٿو.

هتي چوڌاري لوهه واريون ٽڪريون موجود آهن ۽ هيٺ موت پنهنجي ڪم ۾ رڌل آهي. هڪ ٽڪري خيال جيان برف جهڙي نج ٻانهن اڳتي وڌي مون کي ڪرڻ کان روڪي ورتو. ان جي سگهاري ڇههءَ ان ساري منظر کي گرم ڪري ڇڏيو. جهڙي ريت سج برف پوش بهائن جي چوٽين تان ڪوهيڙي کي ختم ڪري ڇڏيندو آهي. تهڙي ريت مان چلندڙ پاڻيءَ جي گجگوڙ ٻڌي ۽ خوبصورت منظر ۾ گرم ٿي ۽ ڪاري قبر جي خوف کان ڏکي ويس. ان جڻ وات کولي شڪار کي ڳهڻ ٿي چاهيو پر اهو ساڳئي خوفناڪ شڪل ۾ پوئتي موٽي ويو. اهو ائين هو جڻ آڏيءَ رات رڍ چرڪي ڪاريءَ ٻات ۾ بيڪندي هجي. جڻ آتم هتيا ڪندڙ ماڻهوءَ جو پوت بولاتيون کائيندو هجي، جنهن جي ڀرسان نيري رنگ جو تابوت رکيل هجي. مان ڪاري غار ڏانهن واجهائي ڏٺو، جنهن ۾ آتم هتيا ڪرڻ وارن مان هڪ به ڪونه هو پر اتي دلفريب موسيقي هئي، جيڪا فضا ۾ پڙاڏا ڪندي هجي. اهو هڪ ڏونگري ڏينيو هو جيڪو پون پون ڪندو لامارا ڏئي رهيو هو. ان جي موسيقي ڏاڍي منڙي هئي، ان جو مهاندو به خوبصورت هو. ان کان پوءِ هڪ تيز ۽ سنهي چيٽ اڀري، جنهن منهنجي ڪنن کي ذري گهٽ ٻوڙو ڪري ڇڏيو. ڏونگري ڏينيوءَ جي پون پون منهنجي رڳن ۾ ڦرندڙ رت کي برف وانگي جمائي مون کي هيٺ ڪيرائڻ جي ڪوشش ڪري رهي هئي.

مان سمجهي رهيو هوس ته اهو منهنجو سوداڪ هو. اهو منظر ڏاڍو چٽو ۽ صاف آهي. هڪ ڪاغذ جي صفحي تي ڪيل ٽائپ وانگي.

سائين بل! لکي وارا هي چشما مسلمانن جا به تيرت گاهه آهن پر سڀاڻي صبح جو هتان سيوهڻ لاءِ اسهنداسون جيڪو هتان تيرهن ميلن جي پنڌ تي آهي. اسان اهڙي ترائي مان گهوڙن کي هٽنداسون جيڪا جيئن اڳتي وڌيو سوڙهي ٿيندي ويندي، ڪجهه سفر هڪ اهڙي گهاري وچان به ڪرڻو آهي جنهن جي هڪ پاسي کان سنڌوءَ جو اوچو ڪنارو ۽ ٻئي پاسي

ست يا اٺ سو فوٽ اوچي ٽڪري آهي. ڪجهه عرصو اڳ جان ڪين John Kean واري افغانستان ويندڙ فوج به هي رستو ڏٺي اڳتي وڌي هئي. ٿورو اڳتي هلبو ته هڪ درياهي لٽ سان ڇانيل هڪ ويڪرو پٽ ايندو جتي ننڍا وڏا وڻ جام نظر ايندا. هن علائقي ۾ درياھ اچي ذري گهٽ ٽڪرين سان لڳي ٿو. اسان جي فوج جڏهن قطار ڪري هتان گذري هئي ته ڏاڍو ڊڄي رهي هئي، ڇاڪاڻ ته وڃ وارو رستو فقط ارڙهن فوٽ هو جيڪو سفر ۾ ڏاڍو اڻانگو هو جيڪو درياھ واري پاسي ڏانهن گهڻو لهنوارو هو. هي لڪيءَ جي آخري ٽڪريءَ جي هڪ سنهي چُڪ هئي. گهوڙن مٿان آڻي ڪرڻ جو به ڊڄ هو. تنهن ڪري انهن تان لهي ڪين ڏور واڳ ڪاهيو هيوسون. واه جو نظارو هو. اسان جا وهت ۽ پيا لاڏو پسون به ڏاڍي ڏڄي ۾ هئا. سندن پير نرم ۽ صاف ۽ هيٺ ٽڪريءَ جي چوٽيءَ تان ڪريل ڏنگا ڦڏا پٿر هئا، سندن پيرن جون لوهيون لهي ويون هيون. اسان هڪ پوليس اسٽيشن وٽ پهتا هئاسون، جتي فقط ڪي ٻه گهوڙيسوار هئا ۽ چوڌاري ڪاٽڪو چورن جون وسنديون ۽ ڳوٺ هئا، رستو ڏنگو ڦڏو هو. جيڪو سنڌوءَ جي ڪناري سان گڏ هلي رهيو هو جنهن ۾ پاڻي ٿورو هو ۽ سندس پيٽ جي پاسن سان واري اڏامي رهي هئي. هوا جو ٿورو جهوٽو به درياھ جي سنهي واريءَ کي اڏائي کڻي اڳ ۾ ڪري ٿو. پوءِ ته دڦ ۽ ڌوڙيو ايڏو ڏسبو ڄڻ دوقان اچي ويو آهي. هڪ ته ڌوڙ ڪري مارڳ جو نانءُ نشان گم ٿي ويندو آهي، ٻيو ته واريءَ ڇڪا اچي اکين ۾ به لڳندا آهن. هتي سج جي اپرڻ سان ڪرمزي رنگ نظر ايندو آهي. ان مهل سج جا ڪرڻا سڌا نه پر پاسيرا پوندا آهن، تنهن ڪري فضائن ۾ ڪرمزي رنگ جي روشني محسوس ٿيندي آهي پر سان وري درياھ جي پُل تي ”لئيءَ“ جا ساوا ۽ سنھا ڇها هلڪي هوا تي به پيا ناچ ڪندا آهن، پاڻي جي اٿل جي لهڻ سان هنن جو ڦوٽهڙو گهاٽو ٿيندو آهي جو ڌرتي ته ڏسبي ئي ڪانه آهي. قد به ڏاڍي تيز رفتاري سان ڪندا آهن. آبي بخارن جو سنهو پردو ڏسڻ ۾ ايندو آهي، جيڪو ماڪ سان گهميل ڌرتيءَ مٿان ڇانيل نظر ايندو آهي. ٿوري پنڌ تي هڪ ٽڪري ڏسڻ ۾ اچي ٿي، جنهن جي چوٽي ڇهڇُ سائي ۽ سونهري هيٺون پاسو وري گهاٽي واڱڻائي رنگ جو اهڙو رنگ سندس تري تائين ڏسجي ٿو. عجيب حالت اسان جي لاڏوانن جي آهي جن جو لاهونديءَ لهڻ وقت ساهه مٺ ۾ هوندو آهي، ڇاڪاڻ ته ڌرتي گهميل هوندي آهي، جيڪڏهن هڪ وار سندن داڦوڙو باهوڙجي ويو ته خير نه هوندو پر جيڪڏهن ڇاڙهاڪي تي چڙهندا ته تنگيون ۽ تڏون ڏيندا ڪنڌ

ستڪائيندا اڳتي وڌندا آهن پر سندن مالڪن کي پٿر تي ليڪي جهڙي پڪ هوندي آهي ته سندن وهڻن کي ڪو ڪوسو واءُ به ڪونه لڳندو ڇاڪاڻ ته هوسفر سڌارڻ کان اڳ دستگير جو سوا ڪسيرو باسي کين هر خطري کان انشور ڪرائي ڇڏيندا. اهڙي آسري تي وات ويندي ڳالهائيندي به ڏهر پاتيون ڏوڪڙ آهن پر اڀڪپري لاهي ڇاڙهيءَ مهل اهي به هٿ ڪپڙي ۾ هوندا آهن. رستو به انگڙ ونگڙ هوندو آهي ۽ ور وراڪا به اهڙا جوانن کي هڪدم جڻ پوئتي ورتو پوندو آهي ۽ پوءِ هوندو آهي ته متان هنن مٿان لڏيل سامان اچي هيٺ نه ڦهڪو ڪري جيڪڏهن هڪ اٺ جي لڏ لڇڪي پئي ته ساريءَ فوج جي پيش قدمي يڪي بيهجي ويندي آهي. ڏک ٿورو ڏچو وڌو هر هڪ اٺ تي به ٽي صندوقون لڏيل هونديون آهن ته به ٽي ٽيلها به سوگها هوندا آهن. اٺ جي هلڻ سان صندوق صندوق سان ۽ ٽيلها ٽيلهن سان پيا ٽڪرائبا آهن. هر فوجي پيش قدميءَ ۾ سون جي تعداد ۾ اٺ هوندا آهن، تنهن ڪري اهڙو گڏيل آواز وايو منبل ۾ ماندڻا مڃائي ڇڏيندو آهي. اٺ به بيشمار هوندا آهن. ڪڏهن لائيءَ مان مهار نڪري ويندي آهي. ڪنهن جو پلڻ هڪ پاسي اوهر جي پوندو. ڪنهن جو تنگ ڀڄي پوندو. سو جت به هڪ ٻئي کي ست سريون ٻڌائيندا هلندا آهن. انن جا رڙاٽا به الڳ هڪ اٺ جي مهار ڳنڍڻ لاءِ ٿورو وقت بيهيو ته ڏهر اٺ وري ٽڪ ڀڄڻ لاءِ ويهي رهندا يعني چڪ ٽڪ ته وڌي وڃي پيٽ، لوني کان اڀنگ ڳورو ڏنڊا هڻي وري جڏهن وينل انن کي اٿارجي سو اهڙي سفر ۾ وڪ وڪ ڪونه ڪو چيڏڪ ته ضرور ٿيندو آهي. اهڙي سفر ۾ جت ته اُٺيهيءَ ڪٽي جي وات ۾. پر گهوڙيسوار جي ته جون به ننڊ هوندي آهي، جيڪڏهن مارڳ اوڻو پوڻو ٿيو ته وهڻ کي ڏور واڳ ڪاهي چپر کي چيتيون ڪري وٺبو.

سر جان بل! مان به اوهان کي هزار پيرا چيو آهي ته سفر دوران تون به ٻول ٻڌائڻ سک. پر تنهنجو ته ڪن ئي ڪونه ٿو لڏي. اوهان جي ته آڏي گنجن جي آهي پر اوهان ته يڪتائي روزگار گنجڻا آهيو سو گنجي جي ٽڪڻ ته اڳي ئي پئي تجلا ڏيندي آهي پر توهان پاءُ تيل ٽڪڻ کي مکي پوءِ گهوڙي تي لانگ ورائي آهي. تنهن ڪري منهنجي هر ڳالهه تنهنجيءَ سڻيءَ ٽڪڻ تان ترڪي هيٺ ڪري پوي ٿي. گنجي کي نه جون نه ليڪ. هيڏي ڏکئي ۽ ڏچي واري سفر ۾ به پٽن جو پيءُ ٻڏيو هلندو ٿو هلين پر رهندو به ٻين لاءِ ڏچو پيدا ڪندو ٿو وڌين. اڳئينءَ منزل تان صبح جو اُسهڻ وارا هئاسون ته اڳئين شام توهان تنبو پتي ٻئي هنڌ نصب ڪرڻ جو حڪم ڪيو. جانورن

کي ٻڌڻ جا ڪلا به وڃي ٽڪريءَ جي تري ۾ هڻايا. نوڪرن کي حڪم ڪيو ته اوهان به تنبو پتي وڃي جانورن جي ڀرسان نصب ڪريو. اهو سارو ڏينهن افغانن نوڪرن کي جنن پوتن جا قصا ٻڌائي ساهه سڪائي ڇڏيو. رات جو تانڊائن جا تمڪا ۽ گڏڻن جا ڪيڪرات ٻڌي افغانين وٺي جو وهايا. اوهان کي رڌي پڪي ۾ پاڻي وجهڻ جي خبرن سان پراڻي عادت آهي. روانگي صبح جو سويل ٿيڻي هئي پر منجهند جو مس روانا ٿي سگهياسون. هن قسم جي سفر ۾ رڻ پٽ جو هي جهاز آبي مان نڪري ويندو آهي. اٺ ته خالي به رڙي ته بار سان به رڙي اوڳر به ورائيندو هلندو ڪنجهندو ڪڙڪندو به هلندو پر مانيئون پسو آهي، سورن سختين جو هيراڪ. اٺ جيڪڏهن رڻ پٽ جو ٻيڙو آهي ته صبر شڪر جو به ٻيڙو آهي. هاڻي اسان هڪ ڇاڙهاڪي تان هيٺ لهي اهڙي علائقي مان سفر ڪري رهيا آهيون جيڪو پٿريلو آهي، اوسي پاسي ڊيون آهن. هي جوءُ تي ميل کن ڊگهي ٿيندي هي علائقو هڪ مٿاهون پٽ آهي جنهن جي وٽ سان هيٺ ٻن ٽن گهرن جي هڪ وسندي آهي، انن وارو قافلو ٿورو پوئتي رهجي ويو آهي. تنهن ڪري ٿوري گهڙي لاءِ هتي موجود پيرين جي ٿڌڙيءَ ڇانو ۾ ساهه پٽينداسون. هنن پيرين واري ماڳ کي سيوهڻ گارڊن (3) نالي سڏيو ويندو آهي.

سيوهڻ کي سيوستان جي نالي سان به سڏيو ويندو آهي. چيو ويندو آهي ته هيءُ نهايت قديم شهر آهي. اهو به چيو ويندو آهي ته هتي سنڌي حڪمرانن جا ڇهه قلعا موجود هئا جن ۾ سندن فوجون رهنديون هيون، ضرورت وقت انهن جي مرمت به ڪرائي ويندي هئي. هتان تذڪره نويسن جو خيال آهي ته تيرهين صدي عيسوي کان هن شهر جا ڀاڳ ڀلا ٿي ويا آهن جو بزرگن اچي هن مٽيءَ کي پنهنجو مسڪن بنايو آهي. هاڻي ته هتي جڳ ٿا ڏرن پيا. وهمن وسوڙل ۽ مت جا موڙيل ماڻهو باسون باسي نيا وٺندا آهن. ٺنهن ملڻ ۽ پٽن ڄمڻ جون ڳالهيون به هتي طئي ٿينديون آهن.

سائين جان بل! اوهان به هتي ڪو بيمار سيمار اڀرو سپرو ۽ انڌو منڊو ڇيلو باسي به زالون ۽ پٽ حاصل ڪري سگهو ٿا! انگريز حڪمراني جي ابتدا سان هن شهر جو اڳيون اوج گهٽجي ويو. اهو انهيءَ ڪري ٿيو جو سنڌوءَ جو وهڪرو ان شهر کان اوڀر ڀري ٿي ويو. معلوم ائين ٿي رهيو آهي ته سنڌو 1844 ڌاران سيوهڻ سان گهندي ڏٺي ويهندو هو پر 1870ع ۾ سري ست اٺ ميل پري هليو ويو هو. هاڻي وري سيوهڻ ڏانهن سرڪي رهيو آهي.

جيڪو اولهه ڏانهن وڌي چئن پنجن ميلن تي اچي پهتو آهي. هن شهر جي ويجهي اچڻ جو ٻڌي منهنجي مٿان چڻ ته ڇپ ڪري آهي. هن ماڳ جون گهٽيون، گهرن جا اڳنڌ ۽ بازارون گندن جا ڍير ڏسبا. ڏپ ايڏي جو ميلن تي پئي نڪ ساريندي آهي. ”ڪاليرج“ هن لاءِ الائي ڇا جو ڇا چُهي وڃي مٿي چڙهيو آهي. ماضيءَ ۾ هي ٿاڪ فوجي ۽ مذهبي طور نهايت اهم هوندو هو ۽ هتي ويهي سنڌوءَ جي وهڪري تي ٿيندڙ چر پر تي نظر رکي سگهجي پئي پر هاڻي ته سنڌو گهڻو پري هليو ويو آهي. اهو هڪدم پري ڪونه هليو ويو آهي، ليڪن هوريان هوريان پوئتي هٽندو ويو آهي. هتان جي آبهوا به اهڙي آهي جو ڪُھڙ پيا ٻرندا ائين ڀائنبو ته سج به خيرن سان هيٺ لهي اچي نيزي پاند بينو آهي. بوت لاهي پير ڌرتيءَ تي رکبو ته سمجهبو ته اها به تپي تامين ٿي وئي آهي. چڻ لوهر جي ڌنڌي واري ڪوري ماڻهن جي منهن ۾ نهاريو ته لهسيل ۽ لوسائيل چڻ چرڪندڙ چيريءَ مان نڪري هاڻي ڪٿان پيا اچن. ڪوري مت جو پاڻي به پي ته آندا پيا ولهوتجن، ڪوسو جهڙو باهه. توهان به سائين بل! اهڙي خوبصورت موسم دوران سنڌ گهمڻ جو پروگرام جوڙي چڻ کپر تي پير رکڻ جو منصوبو تيار ڪيو هو. ممبئي بندر تي لهڻ وقت مان گهڻو نه مان، نه مان ڪئي پر توهان ڳڪ ٿي پيا. پوءِ چيم ته ڀلا جڙي به جڳ سئين. هاڻي اوهان ٻڌايو ته هن قسم جي گرميءَ جو هتان جي ماڻهن جي جسمن ۽ ذهنن تي ڪهڙو ڪيس ۽ ڪلور هوندو. مان روم ۽ مڪي (شريف) جو گهڻو احترام ڪندو آهيان پر اتان جا ماڻهو سٺا ڪونه آهن.

سيوهڻ جي شهر اڳينءَ صدي جي پوئين چوٿائيءَ کان پوءِ ترقي ڪرڻ شروع ڪئي آهي. اميد آهي ته هتان جي ريلوي اسٽيشن به گهڻي ترقي ڪري وٺندي فتح واري زماني ۾ سيوهڻ جو شهر ته ڏسڻ جهڙو ٿي ڪونه هو. اسان قلندر جي مزار ڏانهن ويندي سارو اکين ڏٺو احوال قلمبند ڪيو هو جيڪڏهن اوهان اهو پڙهندا ته اوهان جا نيٺ نري پوندا.

”اسان کي هڪ فقير نه پر نيٺ نهار تائين موجود فقيرن جو وڏو ميڙاڪو وڪوڙي ويو هو جن مان ڪي انڌا ته ڪي منڊا، ڪن جا هٿ ڪپيل، ڪن جون ٻانهون لڙڪيل، ڪن جا ڪنڌ لڏي رهيا هئا ته ڪن جو سارو جسم ٽڙڪي رهيو هو. ڪي بانڙا پاڻي هلي رهيا هئا ته ڪي گيسيون ڏٽي سرڪي رهيا هئا پر سڀني جا هٿ هڪجهڙا اڀا جهليل هئا. سندن زبانون قسمن قسمن جون دعائون ٻولي رهيون هيون. اڳتي وڌڻ لاءِ ڪا جڳهه ڪانه هئي، هن ميڙ ۾ هر گهڙيءَ اضافو ٿي رهيو هو. سمجهه ۾ ائين اچي رهيو

هو ته سيوهڙ ۾ رڳو پينو فقير رهندا آهن. اهو به معلوم ٿي رهيو هو ته ننڍڙا معصوم ٻارڙا تڪڙ ۾ وڏي ٿيڻ جي تمنا ڪري رهيا هئا، انهيءَ مقصد سان ته جيئن هو وڏا ٿي ماهر پينو فقير بڻجي سگهن. هڪ ماڻهو اوهان جو وڏو ڌيان ڇڪائيندو اهو قلندر (4) آهي. توهان جيڪڏهن اهو نالو Q يا C سان لکندا ته اهو ڦري گهري ”قلندر“ ٿي پوندو. پر فرينچ دوستين ”عربين نائٽس“ هن لفظ کي منجهائي وڇڙائي الاڻي ڇا مان ڇا بڻائي ڇڏيو آهي پر هتان جي ٻڌل ڳالهين مان ائين معلوم ٿي رهيو آهي ته هو جڻ ڪو جبل جو ماڻهو هو. سندس وار ڊگها ۽ ويڙهيل هوندا هئا ۽ گهمڻ ڦرڻ وارو ڪو درويش هو. هن جا وار به ميرا هئا. زندگيءَ ۾ انهن کي پاڻي ڏسڻ ئي نصيب ڪونه ٿيو هو. رڳو تيل لپ مکي پٽيءَ belt سان ٻڏي ڇڏيندو هو. مٿان اهڙي ٽوپي پائيندو جنهن کي مغرب وارا چرين جي ٽوپي fools-Cap سڏيندا هئا. ڊگهي الف پاتل هوندي هئس، جنهن جون ٻانهون ڪونه هونديون هيون. شلوار پائڻ يا گوڏ ٻڌڻ کان بي نياز هوندو هو. سدائين کيس هلڪي ڳاڙهي رنگ جو ڪمبل ويڙهيل هوندو هو. لباس اهڙو هوس جڻ هو سدائين ڪفن ويڙهي گهمندو هو. چوندو هو ته جيئرو انسان به هڪ لاش آهي، جنهن کي عيش عشرت ڪرڻ نه گهرجي. کيس هڪ هٿ ۾ اهڙي تسبيح هوندي هئي جنهن جو هر هڪ مڻيو ان گوليءَ جيترو هوندو هو جنهن سان ٻار راند کيڏندا آهن. سندن ٻئي هٿ ۾ سڪل دٻيءَ جو پيالو هو جنهن ۾ پيل پاڻي بيڪس Bacchus جهڙي ديوتا مٿان هاريندو هو. هن جي ٻانهن هيٺان وڏو ڪارو ڏنڊو رکيل هوندو هو جنهن جي هڪ پاسي کان بگري پٺيءَ پاڏڻو لڙڪائي هلندو هو.

اسان به هوڻو هڪ اهڙو فقير ڏٺو. هن جا لتا ڪپڙا ته عجيب غريب هئا پر هن جو منهن مهانڊو به اچرج جهڙو هو. مان سارو هندستان گهمي ڦري ڏٺو آهي پر هن جهڙو وحشي چهرو مون کي اتي به نظر ڪونه آيو آهي. هو ڀولي ۽ باندر جي هڪ گڏيل شڪل هو جيڪو ڏاڍو خوفناڪ ۽ خطرناڪ هو. اٿڻ ويهڻ ۾ به بدفصيلتو! ماندو نه ٿي. توهان اتي اهڙن گهڻن ماڻهن جي زيارت ڪري سگهندا جن کي ڏسڻ سان خوف پيدا ٿيندو آهي ته مٿان چڪ نه هڻي وٺن.

اهو پاسي ۾ ستل فقير به بيڪ ڪيون ستو پيو آهي، کيس خبر آهي ته اسان سندس ويجهو اچي پهتا آهيون، سندس اکيون اڌ پٽيل ۽ اڌ ٻوٽيل آهن. اسان کي ويجهو ڏسي انهن کي پوري ريت ڪولڻ جي ڪوشش ٿو

ڪري پر هو پنهنجي تسبيح ڪرائي ۾ ٻڌي اهو ڏيکاري رهيو آهي ته هو جاڳي رهيو آهي. سندس ڀرسان سڱيءَ کي هيڏي هوڏي سرڪائي ٿو. اهو هڪ جهنگلي جانور جو سڱ آهي جنهن مان هو ٿو ٿو جهڙو آواز ڪيندو آهي ۽ اسان کي ڏسي هوان کي وڃائي رهيو آهي ۽ پنڻ وارو سڪيءَ ڊٻيءَ جو پيالو اسان ڏانهن وڌائي رهيو آهي ته جيئن اسان به کيس خيرات ڏيون.

”ڏئي وڃ، ڏئي وڃ، ٻڌ ڏئي وڃ.“ هو اسان کان پنڻ لاءِ صدا هڻي رهيو آهي.

”هان فقير هي خيرات وٺ. هڪ رپيو ان بدلي اسان کي دعا ڪر.“ مان کيس خيرات ڏيان ٿو پر موت ۾ هن جا ٻول ٻڌجان.

هو دٻي واري پيالي ۾ خيرات وٺي ٿو پوءِ اتي به وڪون پوئتي هڻي ٿو ۽ پنهنجون ڳاڙهيون لال اکيون کڻي اسان ڏانهن ڏسي ٿو ۽ چوي ٿو.

”خيرات! الله تنهنجو ڀلو ڪري خيرات! اهو ته منهنجو حق آهي. اهو منهنجو ڏهاڙي جو داڻو پائي آهي. اهو خدا جو ڏنو ٻنو آهي، تون مون تي ڪو احسان ڪونه ٿو ڪرين. اهو احسان منهنجو توتي آهي جيڪو توکان وٺڻ قبول ڪيو اٿم. هڪ رپيو ڏئي ڄڻ تون مون تي احسان ٿو ڪرين! حاتم (5) جا پاءُ سڳورا! ڪڏهن ته اهو به زمانو هو جو ماڻهو مون کي پورو هڪ هزار رپيا ڏيندا هئا. تون هڪ رپيو ڏئي پاڻ کي الائي ڇا ٿو سمجهين. مسلمانن جهڙا ڪپڙا پائي گهمندو ٿو وتين. ڪاري کانو کي ڄڻ طوطي وارو ساڻو لباس پاتل آهي. اندر ڪارو ڪانءُ ٻاهر ٻولي هنج جي. توهان ڏونڊ آهيو ۽ ڏونڊ کائي رهيا آهيو. توهان جي منهن جهڙا ڪارا ڪنهن جا منهن ڪونه آهن. شال سدا گمراهه هجو ۽ شال اوهان مٿان لعنت جا وسڪارا هجن.“

ميان جان بل! ٻڌ، اهو اٿئي هڪ جوينٺ ٻيو وري مهاڻو. پنندا پيالي ۾ مرندا وري منجي تي. مان جڏهن به ڪنهن بزرگ جي مزار تي ويندو آهيان ته ماڻهو ناوا ڏهيون اٿي وڃي پار پوندا آهن ۽ اها گار ڪانه بچندي آهي جيڪا هنن مون کي ڪانه ڏني هوندي آهي.

مون سان گڏ پٺاڻ نوڪر بيٺا آهن جيڪي قلندر جي تمام گهڻي عزت ڪندا آهن، سندن هٿن ۾ ڪلهن جيڏيون ڏانگيون ۽ تيز خنجر چيلھ سان ٻڌل آهن. رڳو مڇ ڏيڻ جي دير آهي. اهڙي ڪار ڪندس جهڙي ٻڙي ڪئي هئي ٻارن سان. هڪ دل چوي ٿي جيڪر اهو پٺاڻ نوڪر هن فقير کي سنهيءَ جهينگر مان ڪڍي ته ڀلو. پر فقير کي ويڙهيل ڪنبل جو رنگ اهڙو آهي جنهن کان پٺاڻ هٿري بيٺي رهيو آهي پر مون کي پڪ آهي ته

هن ”رولنڊ“ کي ڪونه ڪو ”اوليتور“ ضرور سبق سيکاريندو ۽ کيس ڏينهن جا تارا نظر اچي ويندا.

پر اسان کي قلندر جي زوريءَ زيارت ڪرڻ جي تڪڙ لڳي پئي آهي. پيرن ۾ جڻ ٽنڊيٽيون لڳي ويون آهن. سيوهڻ جا ماڻهو حضرت ابوبڪر رضه، حضرت عمر رضه ۽ حضرت عثمان رضه کي (نعوذبالله) ڪونه مڃيندا آهن پر قلندر جون نالو عثمان آهي جنهن کي ضرور مڃيندا آهن. (6)

اسان ان فقير ڏانهن ڏٺو جيڪو ڳاڙها تارا ڪيو اسان ڏانهن تڪي رهيو هو، پوءِ نڪتا هليا آياسون. سامهون هڪ عورت بيٺي آهي جنهن کي خوبصورت لباس پاتل آهي. اسان کي ڏسي هن جي وات مان نڪري وڃي ٿو:

”اري باب.“

اها اسان ڏانهن گهوري ڏسي رهي آهي، معلوم ائين ٿي رهيو آهي جڻ ”ريجنٽ اسٽريٽ“ جي ڪا وئشيا آهي، جيڪا ڪنهن گرامڪ جي تاز ۾ آهي.

”اوهان ڪهڙي قسم جا ماڻهو آهيو؟ سيوهڻ مان منهنجي ناچ ڏسڻ کان سواءِ ائين هليا وڃو ٿا. ڪافر انگريز اوهان هڪ گيت سان ملڪ ڳهي ڇڏيو آهي. اوهان تالپرن بدران ملڪ تي حڪمراني ڪري رهيا آهيو. اوهان ماکڙ آهيو. ڌرتي کائي چٽ ڪري ڇڏي آهي. اها عورت اسان لاءِ زهر اوڳاچي رهي آهي. اهڙا وهائيل وات بند ڪرڻ اڪ جي ماڪي ناهي ۽ اهڙا مهڻا موت کان وڌيڪ قاتل زهر هوندا آهن. هن عورت جي زبان جي ٻه هٿڙي ڏنڊي کان بچڻ جو فقط اهو مارڳ آهي ته ائين ڪسڪي نڪري وڃجي جيئن ڳئون جا مٿيان ڏند. تنهنجي سزا اها آهي پانا ڦاڙن ته تنهنجو مٿو ڪوڙائي ڪاري گڏهه تي سوار ڪجي، دوپل رن. تون هر ڪٿي جي ڪنوار آهين. نڪ نه اٿي پتو. ڀڪتيءَ ۾ ڀڪي پائي ۾ ٻڏي ڪانه ٿي مري. شال تنهنجي لاش کي گذر ڪتا ڪائين. سيوهڻ جا سارا پنڳي گهڻيون ٻاري سڀ ٻوهر آڻي تنهنجي لاش مٿان هارين شال تنهنجي ماءُ تنهنجي پيٽ ڪهاڙين هيٺان اچي. مان به رن کي ست سريون سڻائي سندس ٺپ ٺاري ڇڏيا. سنڌ ۽ هند جون عورتون اهڙيون هونديون آهن. زبان ۾ نه هوندو اٿن ڪو ڪنڊو نه منڊو. وات ويندي جون به مٿيون جهڙيون پٽي وڃي پار پونديون آهن. ڀلا سائين جان بل! توهان جي زال مسز بل ڪيئن آهي؟ صفا چٽي، اوڙي چڱي نه پاڙي چڱي. سندرو ٻڌي جو در تي بيهندي ته پاڙي وارين عورتن

جو وهڻ وه ننب حرام سڀني جو ساھ مٺ ۾. پاڙي وارو گهٽيءَ مان لنگهي ساءِ
ڪون ڪندو. اهو ئي ڪارڻ آهي جو پاڙي وارا گهر ڇڏي راتو واھ هليا ويا
آھن. هاڻي ته سارو پاڙو ئي پالھو لڳو پيو آهي.

ھر ڪو ماڻھو بچان کان اسان کي ائين گھوري ڏسي رھيو آھي، ڄڻ
اسان ڪنھن اچي ڪپڙي تي رت جو داغ ھجئون. اھو پيجري ۾ واٽيل ڇيتو
ڏس جيڪو اسان جي سفيد ڇمڙي ڏسي ڄڻ ڇڙي ويو آھي. نظرون اسان ۾
اٿس ۽ هاڻي پيجري اندر چوڌاري تيز تيز ڦري رھيو آھي. سندس رت پياڪ
اڪيون اسان کي ٽڪي ۽ تاڙي سندس چنبن جا تيز ننھن ڄڻ اسان کي
ڇيري ڦاڙي رھيا آھن. هتان جا ماڻھو مت جا موڙھيل ۽ وھمن وسوڙل ٿيندا
آھن ۽ ھن قسم جي ڇيتي کي وڃي حضرت علي سان ڳنڍيندا آھن. سندن
پيجري جو در به سوگھو ٻڌل ڪونہ ھوندو آھي. ھر ڪو ماڻھو گوشت جو
ٽڪرو اٿي ڏيندو آھي، ڇيتو ڪڏھن اهڙي ماڻھوءَ جي ٻانھن ۾ چڪ به ھڻي
ڪيندو آھي جيڪو وري سمجھندو آھي ته سندس قبر ۽ قيام موچارو وئي
آھي. ھو قبر جي پڇاڻي ۽ حشر جي عذاب کان آڇو ٿي ويو. هاڻي کيس دنيا
جي ڪا به طاقت بھشت وڃڻ کان روڪي ڪانہ سگھندي ڇاڪاڻ ته کيس
حضرت علي (7) جي ڇيتي ٻانھن ۾ چڪ پاتو آھي. ڏسو ڇيتي جي انهيءَ
پيجري جي چوڌاري ماڻھن جا ميڙ آھن. جيڪڏھن توهان انھن کي اتان
پڇاڻ ٿا چاھيو ته پنھنجي منھن کي وحشي بڻائي وٺي خوفناڪ ڪيڪرات
ڪڍ ته ماڻھو ائين وٺي پڇندا ڄڻ گُتيءَ ڪن وڌايا.

اوهان ھوڏانھن ڏسو ھڪ ھم چورس جڳھ مٿان گول گُنبذ آھي. اھا
جڳھ قلندر جي مزار آھي، جنھن جو اصلي نالو عثمان مروندي آھي پر هتان
جا ماڻھو کيس، قلندر شھباز قلندر لال شھباز مروندي سڏيندا آھن. ھن جي
ڪرامتن جا ڪيئي قصا مشھور آھن. چيو ويندو آھي ته ھو ھڪ پيري
پوري سال لاءِ ھڪ ڊيگ ۾ ويٺو رھيو جنھن جي ھيٺان باھ جا آڙاھ پڙندا
رھيا ھئا پر جڏھن نڪتو ھو ته سندس ڇمڙيءَ جو رنگ ڳاڙھو ھو. تنھن
ڪري کيس لال شھباز يعني ڳاڙھو باز سڏيو ويندو آھي. چيو ويندو آھي ته
حضرت ابراهيم عليه السلام وصالوہ کان به الله تعاليٰ ساڳي آزمائش ورتي
ھئي. اھو به چيو ويندو آھي ته ھن ھڪ شھباز جي شڪل ۾ اڏامي ھڪ
ماڻھوءَ کي وڃي بچايو ھو جنھن کي پنھنجي ان پاءُ راجا سوري تي چاڙھيو
ھو جيڪو پاڻ کي الله سڏائيندو ھو. تنھن ڪري کيس شھباز سڏيو ويندو
ھو. اهڙين خاصيتن ڪري ھوبين بزرگن کان الڳ ۽ نيارو ھو.

هونءَ به هتي هر چوئين سيد جا وڌا پت تي چڙهي ان کي لڪڻ هڻي گهوڙين وانگي پڇائيندا آهن. ليڪن پتين کي پير ڪونه ٿيندا آهن. تنهن ڪري لاچار ويچاري ڪسڪندي هلندي آهي. مان ممبئي سرڪار کي سهڻي صلاح ڏني هئي ته سنڌو درياھ ۾ هلندڙ انڊس فلوٽيلا جي آڳوٺن بدران پت نئويگيشن شروع ڪئي وڃي. ان ڪاروبار ۾ هڪ ٻن سيدن کي به شريڪ ڪيو وڃي.

سنڌ ۾ سيدن جو ٻيو عام ڪاروبار پنگ مان ڪير بنائڻ جو آهي. توڙي جو سنڌ ۾ سوائون اڻ ڏڏيون چڙنديون آهن پر پوءِ به سيد الائي ڇو هن قسم جي ڪڏي ڪاروبار ۾ لڳل آهن. هوندا به ڏسڻا وائسٽا ۽ ساڱا واڱا. اعتبار ئي ڪونه ايندو. اچي پڳ ۾ پس اندر مڙئي اڳڙيون!

قلندر بابت تاريخ وري قصو ئي ٿيون ٿي ٻڌائي ته هو جهونڙو ته هلڻ کان هلاڪ هوندو هو. گت کي به ڪونه رنجائيندو هو جڻ ٿرنتي جي عيسائي راهب جهڙو سادو ۽ سباجهو جيڪو منطق ۽ صرف و نحو جو ماهر هو جيئن سندس عمر وڌندي وئي تيئن هو ڪمال جو صاحب ٿيندو ويو. مرڻ کان پوءِ هو منطق ۾ صرف و نحو جي وڏي ميراث ڇڏي ويو هو.

هندو هن کي قلندر نه پر ”پرتر ھري“ سڏيندا آهن جنهن جو تعلق ق. م واري دور سان آهي. سندن چوڻ آهي ته مسلمان هر ٺهيل ٺڪيل شيءِ تي قبضو ڄمائي وٺندا آهن.

سنڌين جي هر ٻلي به مٿي ٿيندي آهي. هوندي ڪراڙي ڪڪ آهي پر سڏيندا اٿس ڪيري. قلندر جي هن جڳهه بابت به چوندا آهن ته دنيا جي سهڻين جڳهين مان هڪ آهي ۽ دنيا جون جيڪي يادگار ست جڳهون آهن انهن مان هڪ آهي. تعمير جي فن جي لحاظ کان ته ڪنهن به ڪم جي ڪانه آهي.

سائين جان بل! جيڪڏهن توهان کي قلندر جي مزار جو اندازو ڏسڻو آهي ته پنهنجا بوت لاهي دروت رکي پوءِ اندر داخل ٿجانءِ جيڪڏهن اسان جي ڪيسي ۾ ڏوڪڙ ڪڙڪندا هلندا ته هيڏي ساري گوڙ شور مان ڏاڍي سولائيءَ سان جاءِ ملي ويندي انهيءَ دوازن لاءِ اوهان کي دروت ئي ٻڌايو ويندو ته اصل ڪچيءَ چانديءَ جا ٺهيل هئا. مٿن سون ۽ هيرن جواهرن جو به ڪم ٿيل هوندو هو. انجيسون ۽ ڪڙا به سون جا هوندا هئا پر هاڻي ته اهڙو ڪاٺ ڪم آندو ويو آهي جنهن کي گهڙي ٺاهي به ڪم ڪونه آندو ويو آهي. دروازن واري چاندي ۽ سون جي گم ٿي وڃڻ جون به اهڙيون ڳالهيون

ٻڌائيندا جو اکين جا دوڏا ٻاهر نڪري ايندا ۽ وات به خيرن سان ٽپو ٿي ويندو. اهڙيون ڳالهيون ٻڌي ڪڏهن اعتبار ڪرڻ جي غلطي نه ڪجانءِ، ڇاڪاڻ ته هتي ويجهي اوڏي ڪا اسپتال به ڪانه آهي. مقبري جو اندريون پاسو به صفا اوندا هو آهي. آڪي ڏپ به ايڏي آهي نڪ تي هٿ رکي هلڻو پوي ٿو. سوڙهو به ڏاڍو آهي. اها ڏپ تيل وارن ڏيئڻن جي ڏونهين، انساني پگهر، ڏوپ جي ڏونهين ڪري آهي.

قلندر جي قبر قبي واري تعمير جي هيٺان آهي. جنهن جي مٿان وڏو ريشمي پٿر رکيل آهي. زريءَ جي هيٺين پاسي کان زرنٽ، ڪيمخواب ۽ اطلس جو ڪپڙو لڙڪي رهيو آهي. اها جڳهه اهڙي آهي جهڙي اوهان جي جهوڙي ڏاڏي پينڪشن آهي. اهڙيون شيون ڏکڻ يورپ ۾ به موجود آهن، اندريون شيون درمان ايندڙ روشني يا ڏيئڻن ٻرڻ ڪري چمڪي رهيون آهن جيڪا جهيڙي آهي. اونداهي مٽي جي دڙ جي وسڪاري هتي رکيل هر قديم دور جي شيءِ کي ڍڪي ڇڏيو آهي.

قبي جي چوڌاري ماڻهن جا ميڙ آهن جيڪي حيدرآباد ۽ پري اوري کان اچي هتي پهتا آهن، سمجهيو ويندو آهي ته قلندر جي زيارت سان دنيا ۾ عاقبت موچار ٿي ويندي آهي. ڪجهه ماڻهو اندر قبر واري جاءِ ۾ ويٺا آهن. هي قلندر هنن ماڻهن جي قبر روشن ۽ قيامت واري ڏينهن سندن شفا ڪندو. پريوٽ آهي. سندس مٽي کان پوءِ هن جون ڪل مٿون پيون ظاهر ٿين، کين راضي ڪرڻ جي مقصد سان ڪيترن قسمن جون باسيل شيون ۽ سڪائون آنديون وينديون آهن پر اهي شيون ڪتب سندس زنده جانشين ڪندو آهي. هن لاءِ ڪنهن بي اولاد جوڙي کي پٽ ڏيڻ ۽ ڪنواري مرد کي زال ڏيڻ ته ڪا به هٿ جو ڪيڏ هوندو آهي. ماڻهو پتن جون باسون باسي وڃي پنهنجي ننڍڙي ٻار لاءِ پينگهه ٺهرائيندا آهن ۽ زال جي لاءِ باس باسڻ کان پوءِ هو ڳوٺ موٽي وڃي ڪاڇ جو بندوبست ڪندو آهي. ملان کي اطلاع ڏئي اڳواٽ بوڪ ڪري ڇڏيندو آهي. اهي سامهون زال مڙس بيٺا آهن. عورت ۽ مرد جي هٿن تي شاديءَ واري ميندي جو رنگ به اڃان ريتو آهي. هي جوڙو پنهنجي وهانو ٿيڻ جي سڪا کڻي آيو آهي. سامهون واري عورت ڏس، آهي ته کڻي سانوري ۾ مهانڊن جي ملوڪ ڪيڏي آهي، جيڪڏهن اچي چمڙي هڃيس ها ته ساري يورپ ۾ هن جهڙي سهڻي عورت توکي ڏسڻ ۾ ئي ڪانه اچي ها. سندس ڪچ تي ننڍڙو ٻارڙو آهي، جيڪا سندس سڪا کڻي ساهراڻي ۽ پيڪاڻي آڪه سميت اچي هتي پهتي آهي. ڪيترا ماڻهو

قلندر کي سوال ڪندا ٻڌندا آهن اي قلندر مان جيڪڏهن دشمنن جي چوري ڪرڻ ۾ ڪامياب ٿيس ته تو وٽ هڪ چيلو ۽ مڻ چانور جو سڪا کڻي ايندس. وڏن پتڪن ۽ ڊگهين سنهارين سان بيٺل ماڻهو ملان آهن جيڪي تالھ مناين جا بول ۾ پري ان جو ثواب قلندر جي روح کي پهچائيندا آهن. ڪاٺي ملان ثواب قلندر کي. ڦاٿل ڪپڙن وارا ماڻهو قلندر جا مجاور آهن جيڪي مزار جي بهاري ڏيندا آهن ڏيا ٻاريندا ۽ وسائيندا آهن ۽ ڏين جي صفائي ڪندا آهن. اهو ماڻهو تازو مريد ٿيو آهي، سندس ڏاڙهي مڇون ۽ پرون سڀ ڪوڙيون ويون آهن. توهان ڏسو آهي ٻه ماڻهو سنهڙا ڪپڙا پايوڊر وٽ ويٺا آهن، جيڪي هر مرد ۽ عورت کان سندس آندل سڪا جو وچور پڇي رهيا آهن. هي ماڻهو مرشد سڳورا آهن ۽ چٽيءَ پن جا وڏا ماهر آهن. ڪڏهن وري اوهان کي ڦيڙهه پتڪن وڏين مڇن ۽ ڊگهين ڏاڙهين سان ٻروچ ڏسڻ ۾ ايندا ڳالهائيندا چڻ جهيڙو ڪندا ايندا پر وٽن مستقبل جي سڪڻن واعدن کان سواءِ مرشدن کي ڏيڻ لاءِ ڪجهه به نه هوندو آهي، ڪڏهن وري سنڌي عورت ڏسبي آهي چٽي جهيڙا ڪار اوڙي پاڙي لاءِ آزار سا به رڪت ۾ دعائون وٺي هلي ويندي آهي پر مرشد اوڏر تي دعا ڪرڻ جا قائل ڪونه آهن. سندن چوڻ هوندو آهي ته هڪ هٿ ۾ روڪ رقم ڏيو، ٻئي هٿ ۾ دعا وٺو پر سڪڻي دعا پارتي برابر هوندي آهي ۽ اڏ به ٽپي ڪانه سگهندي آهي، تنهن ڪري اهي وڏي واڪ چوندا آهن ته اوڏر تي دعا وٺي قلندر ڪبريا جي ڪرامت کي آزمائڻ ڏوڙ منهن ۾ پائڻ برابر آهي. اهڙن ماڻهن کي قبر جي عذاب ۽ حشر جي حساب کان ڪير به بچائي ڪونه سگهندو. هتي ڪنڊ ۾ اڏ ڪلاڪ لاءِ بيهي ماڻهن جي چر ۾ ڏسون ته هو ڇا ڳالهائي ۽ ڇا ڪري رهيا آهن. سامهون ڏسو مفت ۾ زيارت ڪندڙ ماڻهن ۽ مجاورن ۾ جهيڙو ٿي ويو آهي. هڪ ٻئي جا ڪپڙا ڦاڙي لپيڙون ڪري ڇڏيا اٿن. هن ڪنڊ ۾ ساڳئي قسم جا سُجا زيارتي ۽ نه ڇڏو مجاور پاڻ ۾ وڙهي پيا آهن. ٻنهي ڌرين جا هڪ ٻئي جي ڳچين ۾ هٿ آهن، کين ڇڏائڻ لاءِ ڪير به تيار ڪونه آهي، ڇاڪاڻ ته سڄي زيارتن جي سدائين پئي چنڊا پت هلندي آهي. هاڻي ته سڄو زيارتي مجاور جي بکين پئجي ويو آهي. مجاور جا وري سندس ٻنهي مڇن ۾ هٿ آهن ۽ سندس ڳاڻو ٿيڏو ٿي پيو آهي. يورپ ۾ به اهڙا ماڻهو آهن جيڪي گرجا گهر اچي مفت ۾ عبادت ڪري ويندا آهن، عيسائي ملان کي ڪجهه به ڪونه ڏيندا آهن. ساڳيءَ ريت انگلش ٽيمپل جي دروازي وٽ به مفت خورن ۽ عيسائين ملن وڃ ۾ چنڊا پت ۽ ڪپڙا ڦاڙ جو ملاڪڙو روز

هلندو رهندو آهي. باقي گارين جي ڏي وٺ ته هر منت ۾ ٿيندي آهي. اٽليءَ جا گرجا گهر به ساڳين ڏچن جي ور چڙهيل آهن. اهو ڏينهن خالي ڪونه هوندو آهي جو عيسائي ملان جا ڪپڙا ڦاٿل ڪونه هوندا آهن. ڪڏهن ته رت به ڳاڙيندو ڏسڻ ۾ ايندو آهي. سوميان جان بل! چرچ مني اوڳاڙيندڙن ۽ مفت ۾ عبادت ڪندڙن جي وچ ۾ دنگا فساد ته اٿي هئي پيا هلندا آهن، تنهن ڪري اهڙا مفت خور زيارتي رڳو قلندر جي مزار تي ڪونه آهن، تنهن ڪري اوهان هروڀروسندڙ جي ماڻهن تي چڙيون نه ڪريو.

هاڻي پوياڙي ٿي آهي ۽ ٽيپهري جي نماز جو وقت ٿيو آهي. مون کي اهو پتو انهيءَ ڪري پيو آهي جو پيڙ تي ڏونڪو لڳو پيو آهي، جنهن کي نوبت خانو به سڏبو آهي (9) جنهن کي مان Oriental Aye Maria چوندو آهيان. انهيءَ آواز مان پتو پئجي ويندو آهي ته مزار اندر ماڻهن جي پيهه ۽ ڳا گيهه لڳي ويندي. وڏو گوڙ شور مچي ويندو. هر ماڻهوءَ کي ڪاوڙ ڪندي تي چڙهيل ۽ وڙهسان وڙهسان ڪندو وٽندو. گهٽ ۽ پوست ٿي ويندو ۽ ساهه پيو منجهندو.

هاڻي ٻه دشمن ڌريون اچي مزار اندر پهتيون آهن. ۽ دريءَ جي چوڌاري ڦري رهيون آهن. اتفاق سان ٻئي ڌريون سڪا کڻي هڪ ڏينهن اچي هتي نڪتيون آهن، هر ڌر قلندر کي ٻي ڌر کي تباهه ڪرڻ لاءِ پاڏائي رهي آهي. ٻنهي ڌرين هڪ ٻئي جا چار پنج قتل به ڪيا آهن.

”يا قلندر ڪبريا، منهنجي دشمن جا پونگا پينگ ڪجان.“ هڪ ڌر قبر جي چوڌاري ڦيرو پاڻيندي قلندر کي گذارش ڪري رهي آهي.

”يا قلندر منهنجي دشمن جو ويڙهو ٿي ڊاهي ڏير ڪجان.“ ٻي ڌر ڦرندي دعا گهري رهي آهي.

”يا قلندر منهنجي دشمن جي در تي پڪريءَ جي پيڪ به نه هجي.“

”يا قلندر منهنجي دشمن جي بيڪڙي رهي نه ڏيڪڙي رهي.“

”يا قلندر منهنجي دشمن جي پنيي کان لائجان.“

”يا قلندر مان پنهنجي دشمن جا رڳو ڪوڪٽ ٻڌان.“

”يا قلندر مان پنهنجي دشمن جون ڪتون ڪچنديون ڏسان.“

”يا قلندر منهنجي آس پڄاڻيندين ته تنهنجي در تي ڪاري قنڀر

ڪهندس.“

”يا قلندر منهنجي آس پڄاڻيندين ته ڪاري قنڀر ۽ دس دهلن جو

ڏيندس.“

”يا قلندر منهنجي آس پڄايندين ته مان ست ديگيون گهوگهاري
چانور به ڪاريون ڦنڊرون ۽ ريشمي پٽ ڏيندس.“

”يا قلندر منهنجي پڄايندين ۽ دشمن جو ڪارو منهن ڪندين ته
سترهن مڻ گهوگهاري چانور چار ڪاريون ڦنڊرون به ريشمي پٽ ۽ اڌ سير
چاندي ڏيندس.“

ٻنهي ڌرين جا قلندر کي راضي ڪرڻ لاءِ سڪا ڏيڻ جا واک هلي رهيا
هئا جو سائين بل کي چيم ته سويلو ئي وڪار ته سجهندي ۾ هلي تنبوءِ
پهچون. ان کان پوءِ اسان وڏي خليفي کي نذر نياز جا به ٿي رهيا ڏئي
موڪلايوسون. پوءِ مجاورن مان اڙجي وياسون. جيڪي رپئي ٻن لاءِ چچڙ ٿي
چنبڙي پيا هئا. جيڪڏهن اسان هنن کي ڪڪ به نه ڏنو ته وڃي خليفي کي
اڪيون ڏيکاريندا.

سيوهڻ جو سڀ کان وڌيڪ موهيندڙ جڳهه اتر- اولهه وارو پاسو آهي.
جيڪو هن شهر جي مرڪزي حصي کان ٿوري پنڌ تي آهي. هن جي ڊيگهه
440 فوٽ ۽ ويڪر 200 فوٽ ٿيندي هن جڳهه کي پراءِ وجهي مٿي ڪيو ويو
آهي. جنهن جو بنياد قدرتي مٿاهينءَ جاءِ تي آهي. جيڪو اٽڪل 60 فوٽ
مٿي ٿيندو. قلعي جي هن تعمير ۾ مٿي ڪتب آندي وئي آهي. ڪٿي پاسن
تي چبوترا به آهن. جن ۾ قديم مصر جون پڪيون سرون ڪتب آنديون
ويون آهن. هنن جي بلڪل ڀرسان پير جا وڏا وڻ آهن جن جون ٿلهيون
پاڙون هنن چبوترن کي وڪوڙي ويون آهن. هن کي ڪافر قلعي جي نالي
سان سڏيو ويندو آهي. هي قلعو قدامت ڪري ڊهر ڊهر لڳو پيو آهي. کيس
چوڌاري چارا آهن جيڪي جيڏانهن ڪيڏانهن ويندا نظر ايندا. هن قلعي
جي تعمير جهڙو پيو قلعو اسان کي شام ۾ به نظر اچي ٿو. جنهن جو نالو همس
(Hums (EMESA آهي هن قلعي کي مينهن ۽ طوفانن داڙا ڦاڙي ڪري ڇڏيو
آهي ۽ اس ۽ خشڪيءَ ڪري منجهس ڌارون ۽ قوتون پئجي ويون آهن.
هتان جي ڪن ماڻهن سمجهيو هو ته هن قلعي ۾ سون ۽ چاندي پوريل آهي.
تنهن ڪري هنڌين ماڳين ڌريون کوٽيون پيون آهن. ڪن ماڻهن کي گهرن
ناهن لاءِ سرن ۽ پئي مواد جي ضرورت هئي تن به هٿن جي صفائي ڪري
ڏيکاري آهي. هن ماڳ جي اوچائي انهيءَ ڪري وڌندي رهي آهي جو هر
دشمن قلعو ڊاهيندو رهيو آهي ۽ قلعي اندر موجود گهرن کي به تباھ ڪندو
رهيو آهي. اهڙيءَ ريت قلعي ۽ گهرن جي بار بار تباھي ۽ تعمير ٿيندي رهي
آهي. هن تباھ حال قلعي جي هڪ پاسي کان ٻيئي ڏسبو ته پڪين سرن

واري تعمير يڪو هيٺ تائين هلندي ان رستي وٽ پهچي ٿي جيڪو مٽي جي ڌڙي جي پاسن سان ڦرندو ڏسجي ٿو انهن ماڻهن وٽان اهم معلومات ملي سگهي ٿي جن قلعي جي تعمير سان هٿ چراند ڪرڻ مهل اهم تعميراتون ڏاهي ڌڻ ڪري ڇڏيون هيون ۽ اهي ونگون به شامل هيون جيڪي هن تعمير جو بي مثال نمونو هيون.

هي ماڳ انهن جڳهن مان هڪ آهي جنهن کي سنڌ ۾ رهندڙ انگريز سڪندر جي فوجي چانوڻي سمجهندا آهن جيڪو مسمودونيا جو هڪ عظيم ماڻهو هو. هو ماڻهو قديم مصر ۾ ايترو مشهور هو جيترو هاڻي جديد مصر ۾ ناليرو آهي. پوئين دور ۾ سڪندر کي يورپ وارن گهڻو مشهور ڪيو جڏهن ته قديم دور ۾ خود مصر وارا اسان انگريزن کي تعمير جو ماهر انجنيئر سمجهندا آهن. جڏهن ته جئليس سيزر شيطان تصور ڪيو ويندو آهي، جڏهن ڪنهن قديم ڳالهه بابت هتان جي اصلي ماڻهو کي ڄاڻ نه هوندي آهي ته اسان جو سڄاڻ سياح ان کي سڪندر جي فوجي چانوڻي (10) جو نالو ڏئي ڇڏيندو آهي.

سيوهڻ جي هن ڌڙي مان سڪندر يوناني ۽ باختر يوناني دور جا سڪا لڌا آهن پر اهڙيون شيون ڊگهو سفر ڪري ڪٿي به پهچي سگهن ٿيون.

منهنجو نقطه نظر آهي ته هن ماڳ جو يوناني فن - تعمير سان ڪو واسطو ڪونه آهي، ان لاءِ مون وٽ ٻه سبب آهن هڪ ته هتي نظر ايندڙ ونگون يوناني نه پر ايشيائي طرز جون آهن. ان کان سواءِ هتي پڪل سرن جا ڪي ٽڪرا هٿ لڳا آهن. جن تي نظر ايندڙ چئسالي پڻ مشرقي آهي، جيڪڏهن اسان دورن جو وچور ڪنداسون ته اسان کي ڄاڻ ملي ويندي ته اهو اسلام کان اڳ ڪنهن سنڌي راجا جو قلعو هوندو جيڪو سنڌو وسيلي هلندڙ آمدرفت کي نظرداري ڪرڻ لاءِ تعمير ڪيو ويو هوندو. امڪان اهو آهي ته هر حملي آور هن قلعي کي ڏاهي پٽ ڪيو آهي ۽ هر دور جي هر حڪمران ان جي نئين سر تعمير ڪئي آهي. اهڙيءَ ريت اها جڳهه ٻين جي پيٽ ۾ وڌيڪ اوچي ٿي ويئي آهي. مٿي هجڻ ڪري قديم آثارن جي شوقين ماڻهن جي مٿس نظر پئجي ويئي آهي. جيڪي کيس سڪندر اعظم جي فوج جي چانوڻي تصور ڪري رهيا آهن.

سنڌ جي اصلي رهاڪن مان ڪي ٿورا ماڻهو فارسي شاعري پڙهي سگهندا آهن. انهن کي تاريخ جي به ڪجهه ڄاڻ آهي پر هنن کي اها خبر ڪانه آهي ته ڪو سڪندر بادشاهه هتي آيو هو ۽ هو ڪڏهن ملڪ ۾ داخل

ٿيو هو ۽ ڪڏهن هتان روانو ٿيو هو. هاڻي ته وري ڏاڍا سياڻا ۽ سچيت ٿي ويا آهن ۽ سولائيءَ سان ٻڌائي سگهندا آهن ته سڪندر فوجي پيش قدميءَ دوران ڪهڙين جڳهن تي منزلون ڪيون هيون. افغان به هڪ سال انگريزن سان گڏجي قديم آثارن تي ڪم ڪيو آهي. جيڪي هاڻي باختري يوناني سڪن کي سڃاڻڻ ۾ ماهر ٿي ويا آهن ۽ ان کان سواءِ کين انهن حڪمرانن جي لقب ۽ نالن جي به خبر پئجي وئي آهي پر هاڻي اهي جملي سڪن ٺاهڻ جا به ڪاريگر ٿي ويا آهن. هڪ ڏينهن ليڊي مئڪنماتن هڪڙو ناياب سڪو هڪ جمعلساز افغان کي ڏيکاريو ۽ کيس چيائين ته ان جو نقل ڪيتري وقت ۾ تيار ٿي ملي ويندو. ان جمعلساز افغان کيس ورائيو ته ”سياڻي صبح تائين هن عورت کي شڪ جاڳيو ۽ چيائينس ته سياڻي صبح ڇو؟“

”الله الله، اهڙي جملي سڪي تيار ڪرڻ ۾ مون کي گهٽ ۾ گهٽ ٻارنهن ڪلاڪ ته لڳي ويندا، افغاني کيس جواب ۾ چيو. هن قديم قلعي بابت هتي ڪي روايتون موجود ڪونه آهن ته ڪهڙي راجا ٺهرايو هو ۽ ان جو واسطو ڪهڙي دور سان آهي پر هتان جي ماڻهن کي پڪ ٿي ويئي آهي ته رات هتي جن پوت اچي واسو ڪندا آهن پر سيوهڻ جي ڊپتي ڪليڪتر هن ڌڙي جي صفا اوچيءَ جاءِ تي پنهنجو بنگلو تعمير ڪرايو آهي. جنهن جي اوسي پاسي سندس سنڌي نوڪر چاڪر به رهندا آهن. هنن کين چئي ڇڏيو آهي ته اوهان ڪوبه اڌڪو پوپولو نه ڪريو هتي اوهان کي ڪوبه جن پوت ڪونه کائيندو. هنن جڏهن ڏٺو ته ڊپتي ڪليڪتر کي جنن ڪجهه به ڪونه چيو آهي ته چوڻ لڳا ته اهي فرنگي وڏا جادوگر آهن. جيڪڏهن اوهان هتان جي ماڻهن کان پڇيندا ته ڀلا فرنگي جن ڇو نه ٿا ڏسن ته جواب ۾ چوندا ته اهي فرنگي شيطانن جا به ڏاڏا آهن. تنهن ڪري اهي کانئس پڇي هليا ٿا وڃن. يعني انگريز باهه جي هٿيارن جا خالق (11) آهن، تنهن ڪري باهه هنن کان دور پڇي وڃي ٿي.

ايران جي مسلمان ۽ شام جي عيسائي عورت جڏهن ڏسندي آهي ته سندس مڙس پنهنجي ننڍي نيتيءَ زال سان يا ڪنهن ٻيءَ عورت سان محبت ڪري ٿو ته سوئر جو گوشت يا ان جو وار سندس ڪپڙن تي هڻي ڇڏيندي آهي ته سندس مڙس هن سان پيار ڪرڻ لڳندو آهي پر اسان فرنگين ته سوئر کائي ڪپائي ڇڏيا آهن. نيرن جو جيڪڏهن سوئر جي گوشت جي سيخ نه ملندي ته اندر کي آت ٿي ڪونه ملندي ۽ اٺن پهرن ۾ هڪ ڀيرو پونڊڻ (مادي سوئر) جو ڪير نه پئون ته ايمان خطا ٻيو محسوس ٿيندو.

سائين جان بل! هاڻي اسان جلد ئي سيوهڻ کي الوداع چوڻ وارا آهيون پر جڏهن مان نوجوان هوس ته گهمندي ٿرندي هن شهر ۾ به اچي نڪتو هوس. انهيءَ زماني ۾ قديم آثارن جا ڪي شوقين انگريز هن ماڳ جي کوٽائي ڪري رهيا هئا ته من ڪين سڪندر جي ڪا نشاني ملي پوي ۽ اهڙا اهڃاڻ ملي وڃن جن مان پتو پوي ته سڪندر ڪجهه وقت هن ماڳ تي رهيو هو. انهيءَ زماني ۾ هتان اسان کي هڪ ٿانو لڌو هو جنهن کي اسان ”اٽينٽر ساس“ سڏيندا هئاسون جنهن جو گهاڙ ايترسڪن Etruscan جي ٿانو جهڙو هو. ماڻهو جي عمر جڏهن پنجويهه سال هوندي آهي ته هو ڏاڍو اهڻ ۽ لاڀرواه ٿيندو آهي، مان ڇا ڪيو جو ان ٿانو کي پڇاڻي مٿانئس تيزاب هاري ان جاءِ تي پوري ڇڏيو جيڪا قديم آثارن جي کوٽائي ٿيندڙ جڳهه جي سامهون هئي. همراھ به کوٽائي ڪندا نيٺ اچي انهيءَ جڳهه وٽ پهتا ته ڪين اهو ٿانو ملي ويو همراھ ته خوشيءَ ۾ ڪپڙن ۾ ٿي ڪونه ٿي ماڀيا ۽ چئي رهيا هئا ته اسان سنڌ ۾ اهڙي خاص جڳهه وٽ پهچي چڪا آهيون، جتي ڪڏهن مغرب جي مهان انسان اچي منزل ڪئي هئي. اهڙو اعلان پريس ۾ ٿيڻ وارو به هو پر مان ڪين حقيقت ٻڌائي سندن وايون بتال ڪري ڇڏيون، پوءِ ساري زندگي هنن همراهن جي مون تان ڪاوڙ ڪانه لٿي. اهي ڏينهن اهي شينهن. اهي ماڻهو به هڪ هڪ ٿيندا هي جهان ڇڏيندا ويا. پاڻ کي به اڇا وار وڪوڙي ويا آهن، سو پنهنجي به الائي اڃ الائي سڀاڻي.

خدا نه ٿو ڀلائي ته اهو 1800ع جو نائون ڏهاڪو هو ۽ ڪي ڪفتي ”ويجايل قبيلن“ Lost Tribes جي نشانن ڳولڻ ۾ رڌل هئا، ڇاڪاڻ ته ان زماني تائين ڪن ماڻهن لاءِ هي موضوع اڃا به پرڪشش هو. انهيءَ زماني ۾ مان توراني براهوي واري علائقي براهوسٽان Brahuistan ۾ سير سفر ڪري رهيو هوس. پوڳن چرچن جي ته مون کي پٽ هئي. سواتي به هڪ پوڳ ڪري ورتو. مان به هفتو ڪن واندو هوس، پوءِ مان پارڪرسٽ Parkharst جو مونوگرام کڻي مطالعو ڪيم ۽ ان جا ڪي لفظ به ياد ڪيم ۽ ڪن جهنگلي قسم جي اصطلاحن کي پڙهيم. اهڙي ريت ڪجهه شيون تيار ڪري مناسب جاءِ تي پوري ڇڏيم. هڪ ڏينهن ماهرن اها دريافت ڪئي جو سڀ حيران ٿي ويا، پر جڏهن ڪين پنهنجي شرارت جو ٻڌايم ته انهن همراهن به مون کي ڪڏهن به معاف ڪونه ڪيو هو.

پر هاڻي ته زندگي جو پويون بهر آهي، وقت ٿيڻ کان هٿ به ڏڪي رهيا آهن، پڇتايان ٿو ته اهڙا پوڳ چرچا اڃا ڪيم. پر ڏڏو کير ٽپين ڪونه پوندو.

منچر ڍنڍ سان تار ما هتاب لاڙڪاڻي جي هڪ سهيلي چوڪري

سائين جان بل! اوهان مهرباني ڪري سنڌ جو نقشو کولي آڏو رکو ۽ پوءِ منهنجي ڳالهه ڪن کولي ٻڌو.

لاڙڪاڻي کان ٿورو اتر طرف سنڌوءَ جي ساڄيءَ ڪنار جي وٽ سان هڪ ڊگهي ليڪ ڏسڻ ۾ اچي ٿي، جنهن جي ڀرسان لکيل آهي ”نارو“ سنڌي هن وهڪري کي نانگ نارو ڪري سڏيندا آهن، ڇاڪاڻ ته هن وهڪري کي نانگ وارا وڪڙ آهن. سنڌي به ڳالهه مان ڳالهوڙي ٺاهڻ جا ملوڪ آهن، جيڪڏهن هنن کان پڇبو ته اهو نارو واه ڪنهن کوتايو آهي جنهن کي تمام گهڻا وڪڙ آهن ته نهه ٻه جواب ڏيندا ته جوڳي هڪ وڏي واسينگ نانگ جي ڪيڊ لڳي پيا، جنهن پڇڻ جي ٻي ڪا واه نه ڏسي ڪٿي ڌرتي ۾ گت هئي ۽ زمين چيريندو اڳتي هليو ويو. جيڪو پوءِ نانگ نارو سڏجڻ ۾ آيو. بعد ۾ درياھ جي هڪ چاڙھ اتان وهڻ لڳي هئي.

پر سنڌ هن نيل درياھ جي صفا اولاهين چاڙھ آهي جيڪا اڳتي وڌي وڃي منچر ڍنڍ ۾ ڇوڙ ڪندي آهي. هي پاڻي جي هڪ وڏي چر آهي جنهن جي شڪل چوڪڙيءَ جهڙي آهي. هن وڏيءَ ڍنڍ جي صفا ڏکڻ پاسي کان اٿل جو وهڪرو شروع ٿئي ٿو جيڪو وهي وڃي سنڌوءَ جي مکيه وهڪري ۾ پوي ٿو.

الهندي ناري جي ورن وڪڙن واري وهڪري مختلف دورن ۾ کاتي ۽ صفائي ٿيندي رهي هئي ۽ ورن وڪڙن ڪيڙ جي ڪوشش ڪئي وئي هئي، تنهن ڪري هاڻوڪو نارو قدرتي وهڪري هئڻ بدران انسان جو کوٽيل

واه معلوم ٿي رهيو آهي، جنهن جي اٿل پيڙهي آهي. هي علائقو سنئون سڌو پٽ آهي، جڏهن سنڌوءَ ۾ چاڙهه ايندو آهي ته اٿل ايتو وهي وڃي منڇر کي ڀريندو آهي. جڏهن وري سنڌو لهي ويندو آهي ته منڇر ۾ ڀريل اضافي پاڻي اٿل وسيلي وهي وڃي سنڌوءَ ۾ پوندو آهي.

سيوهڻ کان نڪري اٿل جو ڪنارو ڏيئي سفر ڪبو ته منڇر ۾ ڏينهن جي پنڌ (1) تي آهي.

هيءَ سال جي خشڪ موسم آهي. چوڏس علائقو برٽ بيا بان لڳو پيو آهي. تنهنڪري ٺوهارن ۾ منڇر کي ڏسي خوشي کان بغليون نوڪيندا. ٻي بند ۽ ڊگهيءَ جابلو جوءَ کان پوءِ تازي پاڻي جي هڪ وڏي ڍنڍ آهي. هتان جا ماڻهو کيس پيار مان منڇر جي نالي سان سڏيندا آهن. درياھ جي اوڀر پاسي اڀرندو نارو آهي. هڪ جهڙي نالي ڪري اوهان منجهي نه پهچو پر منڇر ۾ الهندي ناري جو پاڻي پوندو آهي. هي چمڪندڙ نيري پاڻيءَ جي هڪ وڏي ۽ عاليشان چر آهي، جنهن کي اولهه ۾ ٿڌي هوا هندوري ۾ لوڏيندي آهي. ڪنهن جڳهه وٽ سايون پوکون اڳتي وڌي هن ڍنڍ کي وڪوڙي وينديون آهن، ڪنهن جڳهه وٽ وري هي ڍنڍ ڳوٺن اندر ڪاهي پوندي آهي. اولهه پاسي ننڍيون وڏيون ٽڪريون پاڻيءَ جي وچ ۾ بيٺل ڏسبيون آهن. آخر سج سامهون اڳتي وڌي صفا اولهه ڏانهن هلي ويندي آهي. معلوم ائين ٿيندو آهي جڻ پوري رنگ جي ٽڪرين هن پوتر پاڻيءَ کي پنهنجي پاڪ ۾ جهلي ورتو آهي. هڪ پاسي جي وچ تان پاڻيءَ جو وهڪرو ڍنڍ ۾ داخل ٿيندو ڏسبو آهي جنهن جو پري کان رنگ انڊلٽ وانگي ڏسڻ ۾ ايندو آهي ڀرسان ئي مهاڻن جا اڇا سڙه پيا هوا ۾ جرڪندا ۽ جهرڪندا آهن ۽ پاڻيءَ جون لهرون به مٿي چلي پيون چانديءَ جيان چمڪنديون ڏسبيون آهن. ڪنول گل به ايترا گهڻا آهن جو پاڻي ڏسڻ ۾ ئي ڪونه ايندو آهي. هي گل ڏاڍا نفيس ۽ نازڪ ٿيندا آهن، جيڪي فقط ديوبند ۽ ديوتائن جي هٿن ۾ جهلڻ لاءِ هوندا آهن. معلوم ائين ٿيندو آهي جڻ گلن کي ڪو زرد رنگ جو چولو پاتل هوندو آهي، جيڪو صاف شفاف ۽ نيري پاڻيءَ جي شڪل ۾ هوندو آهي. هن ڍنڍ جا ڪنارا ڪنڌيون، ڏير، ٻن، نڙن ۽ ٻوڙن سان چانيون پيون هونديون آهن. ڏسڻ ۾ ائين ايندو آهي جو جڻ جهونڙي ديوتا پروٽيوس Proteus جا ڊگها ۽ خشڪ وار آهن. هنن جي ڪاٺن جو قد به ويهه پنجويهه فوٽ ڊگهو ٿيندو آهي، جن جي چوٽين ۾ وڏا اڇا سنگ هوندا آهن. جڏهن هوا جي هير گهلندي آهي ته پيا هيڏي هوڏي

جهوتندا ۽ جهومندا آهن ۽ هڪ ٻئي کي گل ڳراتي پائيندا آهن. منچر جي هن سهڻي من مھڻي ڏيک ۾ ڪنهن به قسم جي ڪوٽ ڪانه ڏسبي آهي ۽ هر پاسي هڪ مڪمل منظر هوندو آهي. ماڻهو ڇڻ ته آرڪٽڪ يا وچ آفريڪا ۾ ويهي ڪو خوبصورت ڏيک ڏسي رهيو آهي. ڪن جڳهن تي پاڻي جا پکي ايترا گهڻا ۽ پاڻ ۾ ڳتيل هوندا آهن جواتان پاڻي به ڏسڻ ۾ ڪونه ايندو آهي، جيڪي پاڻيءَ ۾ ترندا تڙڳندا رهندا آهن. ڪي وري پنهنجون جهنبون پاڻيءَ ۾ هڻي پنهنجو چوڳو چونڊيندا ۽ ڇڳندا رهندا آهن. ڪي پکي پنهنجو چوڳو چوڻو ڪري پاڻيءَ ۾ هڪ جاءِ تي ويهي پنهنجي جهنب سان ڪنڀ پيا سوئيندا ۽ صاف ڪندا آهن. هتي سفيد چمڪدار پرن وارا پکي به آهن جن کي هتان جا ماڻهو برهڻي بدڪ سڏيندا آهن. ڪاري رنگ جو قوليارو Cupew به تمام گهڻو ڏسبو آهي، جنهن جو مٿو ۽ چنهب ڳاڙهي هوندي آهي هلڪا گلابي سفيد رنگ جا ”لاکي جاجي“ پکي بيشمار آهن جيڪي هيڏانهن هوڏانهن اڏامندا رهندا آهن. پيئڻ پکي به هتي جام ڏسجي ٿو جيڪو اڻ پکيءَ کان ٿورو لائيرو هوندو آهي. ان کانسواءِ بدڪ، ڳڳه، قوق، ڏومر، ٽڪر، تهر به جام آهن. پر ٻيا به لائير ڪيترن قسمن جا پکي آهن. جڏهن اڏامندا آهن ته واءِ ۾ واکا پئجي ويندا آهن. مٿي پکين سان آڪاس ڏسڻ ڪونه ايندو آهي ته هيٺ وري ڪنول گل ڍنڍ جي پاڻي کي ڍڪي ڇڏيندا آهن. پري کان پکين جون اڏارون، ڪنول گلن جون قطارون، لڏندڙ سفيد سنگن وارا ٻوڙا، پاڻيءَ ۾ اچن سڙهن واريون ٻيڙيون نيرو پاڻي، ٻيڙين جي هلڻ ڪري ڇلندڙ چاندي جهڙيون چوليون. ڇا ته منظر آهي. ڇڻ هيانءُ هٿن مان ڇڏائجي رهيو آهي. چيو ويندو آهي ته هي ڍنڍ ويهه ميل ويڪري ۽ پکيڙ هڪ سوا سي ميل آهي. نيٺ نهار تائين پاڻي ئي پاڻي ڏسبو آهي، جيڪا ڍنڍ نه پر سمونڊ ڏسبو آهي. ڏسوهي سائين بل! ڪنگري پکي King fishers به هزارن جي تعداد ۾ اڏامي رهيا آهن. سندن ٻولي به اهڙي آهي ڇڻ هيرا موتي پٽ تي ڪرندا ڇڻ ڇڻ پيا ڪن.

منچر ۾ مهاڻن جو ته نه انت نه شمار. جاڏي ڏس تيڏانهن مهاڻا. پري کان ائين پيو لڳندو ڇڻ چيني ٻيڙيون هاڪارينديون پيون اچن. ان کانسواءِ ٻيون سوين ٻيڙيون ڏير، ڪانن ۽ نڙن جي وت سان ۽ ڍنڍ جي ڪنارن سان بيٺل نظر اينديون آهن، ڪي وري ڪناري واري ڦٽل گاهه وچان وڌي پاڻيءَ ڏانهن اينديون ڏسبيون آهن، ڪي وري وڏي پاڻي کان ڪناري ڏانهن وينديون نظر اينديون آهن. هنن تي ويٺل مهاڻا دنيا جي ڪرڪسن کان آجا

پنهنجي ڪم ۾ رڌل ڏسبا آهن. ڪي نوان چارپيا ٺاهيندا آهن. ڪي پراڻن جارجن جا ڳنڍ جوڙ ڪندا آهن. کين اها خبر به ڪانه هوندي آهي ته سندس ٻيڙي وڃي ڪنهن ٿڌي ۽ پاڙ ۾ ڦاٿي آهي.

هي مهاڻا اصل سنڌي آهن. رنگ جا سانورا آهن پر مهانڊن ۾ ملوڪ آهن. سندن اٿڻ ويهڻ مان به لڳندو آهي ته اهي ڄڻ هندو آهي. پر هاڻي هو مسلمان ٿي ويا آهن. جڏهن هندو هئا ته به سندن حال هيڻا هئا. سڄي ڏينهن جي هڻ هٿان مان بيت جي پورت به ڪانه ٿيندي هئي. مسلمان ٿيا آهن ته به ساڄي اڳڙي لڱن تي نه ماني ٽڪي پوري هتان پتي هُت هڻي پيا پورت ڪندا آهن. گذر اهو ئي لهي ٿي. هندو هئا ته بهه، ڪُمر ڪوٽيون، مڇي ۽ لوڙهه کائي پيا ويلا ٽپائيندا هئا. هاڻي به ڪڪي هائليون ڪاريون، مڇي ۽ هاڻا هڏ، چچن مان چچي جي ڌڀ ڪانه وٺي. آهن ته مسلمان پر منجهانئن اڃا هندن واريون ڳالهائون ڪونه ويون آهن. هو اڃا به پاڻيءَ جي سڪا ڏئي پوءِ مڪڙيءَ کي تار ڏانهن موڙيندا آهن. هو اڃا تائين پاڻيءَ جي ديوتا کي چانورن لپ به ڏيندا آهن. ساڳئي طريقي سان اکاڏين ۽ ڏيا موهن. ان ديوتا جي ساراهه ۾ ڀڄن جهڙا گيت به ڳائيندا رهندا آهن. هنن ڳالهين مان لڳي ٿو ته هو پراڻي دورن وارا ساڻ سوڻ به ڪندا رهندا آهن ۽ ابن ڏاڏن واريون ڪفر جون ڳالهائون اڃا ڪونه ڇڏيون اٿن. سگهارا، متارا، ڦڙت ۽ چالاڪ، سارو ڏينهن هل هلاڻ. مزاج ۾ رلڻا ملڻا ۽ ڪچهرين جا ڪوڏيا، ڳالهين جا ڳهيڙ. ڪم ۾ هٿ به پيو هلندو ته چپ به پئي چلندي هن نيات ۾ مرد ۽ عورتن جي چڙواڳ لاڳاپن کي عيب ڪونه سمجهيو ويندو آهي. کين پاپ پڇ“ ڏوهه ثواب جو ڪو پتو ڪونه آهي. ڄڻ پراڻي دور ۾ پيا گذارين. هن سماج جا مرد ۽ عورتون هٿ هٿ تي رکي پير پساري هڪ جڳهه تي ويهي ڪونه سگهندا آهن ۽ سمجهندا آهن ته ويٺي کان ورتا ڀلي. ويٺي ته گوڏن ۾ ڊپ ڄميو وڃن ويٺي ته شينهن به بک مريو وڃن. سندن اهڙي چر پر مڇيءَ کائڻ ڪري آهي يا ان جو ڪو ٻيو ڪارڻ آهي. مان هن منجهيل ست کي سلجهائڻ جو بار اوهان تي رکان ٿو سائين جان بل! ته هي ماڻهو ڊڪٽهاري جيان ڪنهن نه ڪنهن ڪم ۾ رڌل ڇو هوندا آهن ۽ چپ ڪري ويهڻ هنن ماڻهن کي ڏانءُ چونه ايندو آهي. سندن هي گڻ عام سنڌيءَ کان نرالو آهي. هي سوال جسماني ڪارڪردگي جي فلاسافي سان تعلق رکي ٿو.

هنن جون عورتون به جتن ۽ جاکوڙ جو هڪ نمونو آهن. ٻيڙيءَ جو ونجهه هنن عورتن جي هٿن ۾ هوندو آهي، جنهن کي هٿ جي خاص مروتي

سان پيون ڦيرينديون گهرينديون آهن. سندن مڙسن جي هٿن ۾ چار هوندا آهن جنهن سان هو مڇي ڦاسائيندا هلندا آهن. سندن وڏا ٻار لٽن ڪپڙن کان آجا پڪين وانگي پيا پاڻيءَ ۾ ترندا ۽ ترنگندا آهن پر سڀ کان ننڍو ٻار ڪوهي جي رسي ۾ ٻڌل چار جي ڏوليءَ ۾ پيو هوندو آهي ۽ پيو آڱوٺو چوسيندو آهي.

هنن ماڻهن جو رڌڻ پڇاڻڻ، کائڻ پيئڻ حقو چڪڻ ٻيڙي تي ئي ٿيندو آهي. هي ماڻهو ڌرتيءَ جا مناهدار هجڻ سان گڏ پاڻيءَ جا پئونرا به هوندا آهن. سندن اٿڻ ويهڻ ائين ئي پاڻيءَ ۾ ٿئي. ڌرتي تي پير فقط تڏهن رکندا آهن جڏهن کين ڍنڍ جي ڪنڌي سان مڇي صاف ڪرڻي ۽ سڪاڻي پوندي آهي يا جڏهن کين لتو ڪپڙو يا ڪا ستي ٽڪي وٺي هوندي آهي. پاپن ڪرڻ ۾ به پورا هوندا آهن ۽ توبه ڪندي به ڪونه ٿڪبا آهن. شادي وهانو به دير سان ڪن - پنگ پيئڻ جا مست ڪوندا ڏوگهي پوءِ ساهه پٽيندا. ملان مورائي کان لڪي مڌ جي چڪڙي به چاڙهي وٺندا آهن پر آفيم جو ذرو وات ۾ وجهڻ ڪونه وساريندا آهن. گهر پاتين جو تعداد به گهڻو هوندو آهي. ڳالهائڻ ۾ چپ ڪانه هوندا. جاتئون آيا تاتئون پار - گاريون ته سندن گفتگو ۾ گلن جيان ضرور ٽاڪيل هونديون آهن. ڳالهائڻ ۾ سندن عورتون به ڪريون ۽ ڪڙڱ، مردن کان به به هٿ اڳتي. حاضر جواب به ڏاڍيون هڪ چوڻ ته ڏهه چئي وڃي پار پونديون. گارين ڏيڻ جون ڪويسر - سدائين هڪ جهڙي گار ڪيل هنن لاءِ عيب آهي. نئون سج نئين گار. گار ڏيڻ جو طريقو اهڙو نئون ۽ نرالو جو ڪٿي نه ٻڌو نه سڻيو. جيڪو ٻڌندو تنهن جا ته ڪن ئي ڍرا ٿي ويندا. هر شيءِ مان ڌوپار. زبان کي نه ڪنڊو نه منڊو.

مختصر طور ته هو ڪلڻ ڪجڻ جا ملوڪ پوڳ چچرن ۾ پڙ - ڪنهن کي اڳ ڪونه ڏيندا. پر سڀه سياري ۾ پوهه جي پاري اچي لامون لاهيون ۽ ٿڌ به لڏو لاهي ڪپ ڪوڙي ويهي رهي ته سندن جياڙي جياڙيءَ سان ڪانه ملندي پوءِ اتر جي لس اوڪ لڳي ويندي ڄاڻو پارا پئجي ويندا ۽ ڪڏهن نشي جي ڳهر کان آجاتي پوندا آهن ۽ گارين جا ڊوشٽر لاهي ڏيندا آهن. وڏا تهڪ ڏئي ڪلندا آهن. من جا ميرا ڪونه ٿيندا آهن. تنهنڪري سندن جيءَ ۾ جهيڙي واري ڳالهه جڙ هڻي ڪانه سگهندي آهي پر جيڪڏهن رات جي وڳڙي ۾ بيگاهه وقت ڪنهن سندن ٻيڙيءَ تي پير رکيو ته پوءِ مٺ مڇي، پوندا آهن، هن نسل جي عورت ۾ سونهن گهٽ هوندي آهي، سندن عمر کي به چڻ سري ڪائيندي ويندي آهي. چوڪري جيڪڏهن ويهن جي ڄمار کي پهچندي

آهي ته سمجهو آهي ته پنجاه جي پيتي ۾ آهي پر جيڪڏهن تيهن ۽ چاليهن جي وچ تي پهتي ته پڻ ڪراڙي ڏسي. ڏند ڏانون هڙ ڇٽ. هلندي به جُهونگي تي ڄڻ چيلهه چوڪتي کان ڇٽ اٿس. پر جي زبان ۾ ڇٽي ته ڪنڌيون کلي وينديون. هيلهوڪا پروڪا سڀ پاند چڪائي ناس جي پڇتي ڏئي مٿو ٻڌي آهلجي پوندي. جيڪڏهن حقو ويجهو هوندس ته تماڪ جي ڳوٺي پڻ ڦوڪن ۾ دُڙس تي ويندي مٿان سج جي ننڍڙي اس. ٻي وري لڪ جي لس. تنهنڪري هنن ماڻهن جو رنگ ٻاڙهڙو ڪارو ٿيندو آهي. جان تي ميرا ۽ ڦاٽل ڪپڙا هيٺ گوڙ ۽ مٿي سان ڪپڙي جي لپڙ. نئن ٽهيءَ جي ڪا اهڙي چوڪري ورلي ليندي جنهن کي سهڻي سڏي سگهجي. هنن جي ساري زندگي ڄڻ ٽڪر ٽاڪيندي گذري ويندي آهي. مون کي يقين آهي ته مئڪبيٽ به اهڙيون ڪوجهيون ۽ ڪاريون چوڪريون ڪٿي به ڪونه ڏٺيون هونديون. هنن جو ڪراڙيون ته هو بهوڙا ڏٺيون ڏسيون آهن.

سائين جان بل! اسان ڏاڍي سٺي موسم دوران منڇر اچي ڏني آهي. اونهارو جو هيءَ جاءِ ڏاڍي گندي هوندي آهي. اهڙي ساري سنڌ ۾ ڪانه ليندي ڇاڪاڻ ته پاڻي گهڻي وقت کان بيٺل آهي ۽ مٿان وري گرمي هوندي آهي. تنهن ڪري هتي ايتري اڀس ۽ ڌپ هوندي جو ماڻهو بيهي نه سگهندو آهي. اونهارو جو جڏهن سج نيري پاند اچي پڄندو آهي ته ڌرتي ٽامون ٿي ويندي آهي ۽ بيٺل پاڻي سڪي ويندو آهي. ڏير، ڀن ۽ پاڻيءَ جي گام جي پاڙن واري ڪاري گپ مان مڇر، عام مک، ڀنڀورين، سنهي ڪُٽ ۽ مليريا جا مڇر لکن جي تعداد ۾ ڌاڙيلن وانگي ڪناري مٿان اچي ڪڙڪندا آهن. ڍنڍ جو پاڻي به هڪ هنڌ بيٺل هوندو آهي. اس ۾ گرمي ڪري منڇر پونج سمنڊ جهڙي گرم ٿي ويندي آهي. جڏهن تيز جهولو لڳندو آهي ته بيٺل پاڻي ۾ چوليون پيدا ٿي وينديون آهن. ان ڪري ايترو شور ٿي ويندو آهي جو ڀائنبو آهي ته ڪو تيز طوفان اچي ويو آهي ۽ هزارين شيطان ان پاڻيءَ مان نڪرندا ڏسبا آهن. ان موسم ۾ ٻيڙيءَ تي چڙهڻ به ڏکيو هوندو آهي. ان هن پاڻي جون لهرون ڄڻ سمنڊ جون لهرون هونديون آهن. ڄڻ سامونڊي وير هوندي آهي جيڪا هوريان هوريان مٿي چڙهندي ويندي مٿان اچي گجي ڏسڻ ۾ ايندي پر اهڙيون لهرون هوا جي جهوٽن کان مختلف رخ اختيار ڪنديون آهن ۽ هڪ ٻئي کان نراليون هونديون آهن. ننڍڙي ٻيڙي هنن وڏين لهرن لاءِ ائين هوندي آهي ڄڻ اٺ تي ويڙو رکيل هوندو آهي، جيڪا اونڌي ٿي وڃي گپ ۾ ڪرندي آهي. جيڪڏهن اوهان اهڙين طوفاني هوائن

۾ ٻيڙي ۾ چڙهندا ته توهان جو ٻڌڻ به خطرناڪ نموني هوندو ۽ پيا ڪوسي پاڻي ۾ غوطا کائيندا ۽ رڙيون ڪندا ۽ ڪير به بچائڻ وارو ڪونه هوندو. اهڙيءَ تيز هوا دوران ٻيڙيون ڪناري سان به پگهه هڻي ڪونه سگهنديون آهن. تڏهن ٻيڙي ٻئي پاڻي ۾ هلندي آهي. توهان به ٻيڙي جي آڳيل ڏانهن منهن ڪيون ويٺا هوندا. اهو ائين هوندو جڏهن ماڻهن ٻچ چرئي لاڏواڻ تي سوار هجي. جنهن جي مهار ناڪيليءَ مان نڪري وئي هجي. جيڪڏهن اوهان جا ڀاڳ ڀلا هوندا يا اوهان جي وڏڙن جو ڪو تڪر اڳهائڻ هوندو ته ٻيڙيءَ جو ڇاچر پاڻيءَ ۾ تختو تختي کان الڳ ٿي ويندو ۽ اوهان به خيرن ننڍي پاڻيءَ ۾ واري گاهه ۾ وڃي ڏوڪندا. ان جاءِ تي ڪنن تائين ڪاري گپ هوندي آهي. جيڪڏهن ڪريا ته اوهان به ڪنن تائين ڪاري گپ ۾ ڪارا ٿي ويندا. رڳو منڍي پئي ڏسبي. ان ڪاري گپ ۾ ڪني پاڻيءَ جي ڌڀ ته هوندي پر نڪ پاڻيءَ کان مٿي هوندو. جنهن کي سولائيءَ سان ساهه کڻڻ جي سهوليت مليل هوندي. اوهان کي يقين هجڻ گهرجي ته اوهان ٻڏي ڪونه ويندا. ان وقت تائين تيز طوفان به رکجي ويندو ۽ ڪونه ڪو بٽيلو اوهان جي بچاءَ ۾ اچي پرگهت ٿيندو. توهان جي شڪل سڃاڻپ لائق ته ڪانه هوندي پر بچي ضرور ويندا. سيوهڻ ۽ لاڙي جي وچ تي ميهڙ جي ماڳ وٽان اسان ڪيرٿر جبل ڏسڻ لاءِ هلنداسون، جتي ڏسڻ لاءِ به اهم ماڳ آهن جن مان هڪ چاريارو Char Yaru ۽ ٻيو دانا جا نل Dana Towers آهي پر بدقسمتي سان انهيءَ ماڳن ڏانهن ويندڙ رستو فقط ٽن ميلن تائين. ان کان ائين سفر ڪرڻو هو جهڙي ريت قيصر اوان Kesrawan کان لبنانس Lebanus تائين ڪيو ويندو آهي. هن علائقي ۾ گورپٽ (2) نالي جانور جو وڏو آزار هوندو آهي. هتان جو جبل ڳاڙهسرو آهي جنهن کي Sand Stone سڏيو ويندو آهي. جنهن سان لاڳاپيل ٽڪرن جا ٽي سلسلا آهن جيڪي هڪ ٻئي سان پور وڃوت ٿي آهن. هن سلسلي کي New red Sand Stone سڏيو ويندو آهي. جيالا جي واري عروج جي زماني ۾ اهو جابلو سلسلو سنڌوءَ جي ساڄي يا الهندي ڪناري واقع هوندو. ڪاراتاها Khara taha جي جابلو سلسلي لاءِ چيو ويندو آهي ته 6000 فوٽ اوچو آهي. جڏهن ڪيرٿر واري ڪٽي جي قبر واري چوٽي 7200 فوٽ بلند آهي (؟) هيرار Herar وارا قلعا ڪافر ڪوٽ آهن. انهن جي دور جو ته ڪوبه پتو ڪونه آهي. نه وري انهن سلسلن جي خبر آهي. جن هنن ڪوٽن کي اوساري تيار ڪيو هو. اهڙا ماڳ ماپ ۾ پورا ۽ سڌي پٽ جي شڪل ۾ آهن. شايد تنهن هڻڻ جي مقصد سان انهن کي سنئون سڌو

ڪيو ويو آهي. ٿي سگهي ٿو سنڌوءَ جي چاڙھ ڪري مٿن لٽ وھندو ويندو آھي پر ھتان جي ماڻھن جو عام خيال آھي تہ برساتن جي زور سبب ٽڪرين جي چوٽين وارا وڏا پٿر سرڪندا گڙڪندا اچي ھيٺ پھتا ھئا، جن کي انھيءَ دور جي جنن پوتن ھڪ جاءِ تي گڏ ڪري خاص ترتيب سان رکيو آھي. ڊاڪٽر ليبلر Laler ھن بابت پنھنجي راءِ جو اظھار ڪيو آھي جيڪو عجيب غريب آھي، سندس خيال آھي تہ ھتان جي جبل جي چوٽي ميداني علائقي ۽ ڪوھاڻي پد ۾ فرق آھي ۽ ائين ڪونہ آھي جيئن عام طور تي تصور ڪيو ويندو آھي. اھڙي ريت جيڪڏھن جبل تي چڙھبو وڃبو تہ ڪوسائي پد ۾ اضافو محسوس ٿيندو ويندو. ھي نتيجو جديد نظر جي خلاف آھي. ٻي ڳالھ تہ فضا بلڪل صاف ھوندي آھي ۽ عام طور تي جھڙ وغيره بہ ڪونہ ھوندو آھي، تنھن ڪري اھڙو نتيجو غلط ٿي ڪونہ ٿو سگھي. مسٽر رائٽ (Right) ميھڙ جي اسپتال جو انچارج آھي. ھن ماڻھوءَ جو چوڻ آھي تہ مٿي جبل جي ٻيٽ ۾ ميداني علائقي ۾ ٿرماميٽر وڌيڪ ڪوسائي پد ڏيکاري ٿو. لاڙڪاڻا Larkana (3) سنڌوءَ جي اوڀر پاسي اٺن ميلن جي سفر تي آھي. ھاڻي اسان وچولو ڇڏي سنڌ جي سري واري علائقي ۾ داخل ٿي رھيا آھيون، ھتان کان سنڌ مصر وانگي سائي ۽ سڪي ستابي نظر ايندي سائين جان بل! انھن ڳالھين مان اوهان چڱيءَ ريت اندازو ڪري سگھو ٿا تہ سنڌ تمام گھڻي سائي ڍاڻي ۽ سڪي ستابي آھي. اتر سنڌ واري ھن علائقي ۾ سنڌوءَ جو ٻيٽ مٿي ۽ ڌري گھٽ زمين جي مٿاڇري سنوت ۾ آھي. پر لاڙ ۾ ايترو مٿي ڪونہ آھي، تنھنڪري ھتي واھ کوٽي پوکي راھي ڪئي ويندي آھي. تنھنڪري جيڏانھن بہ نظر ڪندا ٿيڏانھن سايون پوکون ڏسجن ٿيون، جيڪي ھوا جي ھير تي ناچ ڪري رھيون آھن، ھتي ڪڇين پڪين جاين تي مشتمل ڳوٺ آھن پر اوهان لاڙ ۾ ڏٺو ھو تہ جھوپڙيون ۽ ڪانن جون چٽيون ھيون، ھتي ھر ڳوٺ ۾ نمون، ٻيريون ۽ ڪجيون آھن. ڏسو تہ ھنن وڻن ۽ سايون پوکن سان ھي ڳوٺ ڪيڏا نہ سھڻا پيا لڳن. چوڌاري ڏسو تہ گاهن جون گلزاريون لڳيون پيون آھن، جتي مينھون، ڳئون، ريڙون، ٻڪريون ۽ گڏھ چري رھيا آھن. ڪنائي ڏسو تہ نارن جو آواز بہ آھي، واھن ۽ ڪڙين مان ٻھين وسيلي پاڻي ڪوھاڏن ۾ آڻي مٿن نار چاڙھيا ويا آھن، جن مان رينگاڻن جو آواز اچي رھيو آھي اھو آواز جڻ ڪنھن موسيقي جو آھي. ٻڌو تہ جھار ھڪلڻ وارو ھور ھور جو آواز اچي رھيو آھي. ھي ماڻھو ڪاٺياڻي جي مدد سان ڳوڙھا ھڻي جھار کي تڙي رھيا آھن، بکيا پکي بہ پوک جي پڪل

سنگن مان ان چڳڻ لاءِ مٿان ڦيرا ۽ ويهڻ لاءِ لامارا هڻي رهيا آهن. پوک کان مٿي ٿي ويهڻ واسطي هن منجڻ يا پيهو ٺاهيو آهي، جتي ويهڻ يا بيهڻ سان پوک جو سارو نظارو سندن اکين اڳيان هوندو آهي. مسٽر فريڊ ليمنٽن Fred Leighton جو بيان آهي ته شام ملڪ ۾ ماڻهو منجڻ يا پيهي تي بيهي ڪانپاڻين جي مدد سان پوک کي ڪائيندڙ جهاز کي اڏاريندا رهندا آهن. پوک بچائڻ جو ٻنهي قومن جو طريقو هوبهو ساڳيو آهي، هتان جو هاري ناري به ڏاڍو سگهارو متارو آهي. جهاز هلڪڻ ۾ لڳي رهيو آهي، هي ماڻهو طاقتور ۽ ذهين آهن. بڪايل بدحال ۽ ڏکڻ ۾ ڏوڙا، اڳها ۽ اڳهاڙا ڪونه آهن، جيئن ٽولاڙ ۾ ڏٺو هو. هو اسان ڏانهن ڏسي ڏاڍا خوش ٿي رهيا آهن، جڏهن اسان ڳوٺ وچان گذريا هئاسون، ڪيترا ماڻهو پنهنجي اڱڻ واري پٽ تي چڙهي اسان کي ڏسي رهيا هئا. ڪيتريون عورتون گهرن جي درن وٽ بيهي اسان ڏانهن گهوري ڏسي رهيون هيون. اسان جڏهن ويجهو پهتاسون ته هو پردي ڪرڻ خاطر پوئتي هٽي لڪي ڪونه ويون هيون، اسان جڏهن کين اسلام عليڪم چيوسون ته وڏيءَ لائيد سان ورائيو هئائون و عليڪم السلام. سهڻيون مايون هيون. رنگ زيتوني ۽ اک ڪاري هي ڪليون ته سندن ڏند به ڏسي ورتا هئا، جيڪي ننڍڙا ۽ موتين جهڙا سهڻا هئا، هتان جو عام رواج آهي ته عورت اوڀري ماڻهوءَ کي ڏسي در کان هٽي ويندي آهي پر هنن ائين ڪونه ڪيو هو تنهنڪري اسان کين چڱيءَ ريت ڏسي ورتو هو. جڏهن اسان ڪنهن به ترقي پذير وڏي ڳوٺ وٽان گذرنداسون ته اسان ڪنڌ کي جهٽڪو ڏئي اتان جي ماڻهن کي سلام ڪيو ته انهن جي ڪاوڙجڻ بدران سندن منهن تي مرڪ ڏسڻ ۾ آئي.

لاٽڪاڻو ساهه سيباڻو ڄڻ ”سنڌيا فيلڪس“ جو مرڪز آهي يعني هيءُ باغن جو شهر آهي. هن جي چوڌاري رڳو باغ ئي باغ آهن. اهڙي ريت هي شهر به هڪ وڏي واهه جي ڀرسان واقع آهي، جنهن جي ڪناري سان وڏن وڻن جون قطارون آهن، ان جي چوڌاري ڪڻڪ جون ڀليون پوکون ڏسڻ ۾ اينديون. هي سنڌ جي شهرن مان هڪ مثالي شهر آهي، هتان جون مسجدون وڏيون، تلاءُ ويڪرا گهر به وڏا ۽ گهڻا آهن. جيڪڏهن ڪي ننڍا گهر آهن به سهي پر اهي ڏاڍا صاف آهن. بازار به ڏاڍي ڊگهي آهي، جنهن ۾ سوين هٿ آهن، انهن ۾ هڪ قسم جو شان ۽ شوڪت موجود نظر ايندو. شهر جي هڪ ڪنڊ ۾ قلعي نما هڪ عمارت به آهي جنهن جو نالو ڪوٽ ”فزجيرالڊ“

آهي. هي نالو مٿس ان ڪري پيو آهي جو هن نالي واري انگريز عملدار هن قلمي جي تعمير جي نگراني ڪئي هئي. هن تعمير جي حفاظتي اڏاوت کي ڏسي اسان ڏاڍا متاثر ٿيا آهيون.

لاڙڪاڻو هڪ تجارتي شهر آهي ۽ ڪپڙي جي صنعت ڪري ڏاڍو مشهور آهي. ان کانسواءِ شڪارپور کان ڪراچي ويندڙ رستي جي ڪنڌي تي آهي. هتي قافلا... سريون به موجود آهن جتي واپار ۽ تجارتي مقصد سان واپاري ڪيڏانهن به ايندي ويندي هتي ترسندا آهن. هي شهر ماڻهن جي بداخلاقين جي ڪري به گهڻو مشهور آهي. هتان جا ماڻهو شراب پيئڻ ۽ ناچ ڏسڻ جا ڏاڍا شوقين آهن. زندگي جي هر ضرورت سان لاڳاپيل هر شيءِ هتي موجود آهي ۽ ملي به ڏاڍي سستي تي، تنهن ڪري ماڻهو محنت ۽ جفاڪشي ڪونه ڪندا آهن. هن شهر ۾ ناچڻين جو تعداد تمام گهڻو آهي. تنهن ڪري هتي ڪن با اصول ماڻهن جي نظر ۾ لاڙڪاڻو سٺو شهر نه آهي.

سائين جان بل! مان اوهان کي فزجيرالڊ جو قصو ٻڌائڻ چاهيان ٿو. جيڪو ڏاڍو عقلمند ۽ بهادر فوجي سپاهي هو جنهن جي دليريءَ ۽ ذهانت جا جوهر سرچارلس به ڏٺا هئا. هي ماڻهو 1876ع ۾ هتي موجود ڪونه هو. انگلينڊ ۾ کيس وڏي ملڪيت هئي. جسماني طور به ڏاڍو خوبصورت ماڻهو هو. جنگي ميدان ۾ توپ جي استعمال جو ماهر هو. هن پنهنجي تلوار جي جوهر سان بلوچ قوم کي ٻن حصن ۾ ورهائي ڇڏيو هو. هن پنهنجي آرام واري زندگي ڇڏي فوج ۾ دلچسپي وٺڻ شروع ڪئي هئي ۽ اٺ سوار فوج کي مرتب ڪيو هو. ان کانسواءِ هن وڏي دٻاءُ واري باق جي انجڻ جوڙي هئي، جيڪا هن ديسي ساخت جي ننڍي ٻيڙيءَ ۾ نصب ڪئي هئي. جنهن ٻيڙيءَ کي تباهه ڪري ڇڏيو. ان کان پوءِ ڪيتريون ئي ٻيڙيون تباهه ٿينديون رهيون. سرڪار کيس بيماريءَ جي موڪل تي ڳوٺ موڪلي ڇڏيو هو. مان ته سندس سگهاري جسم کي اڄ به ڏسي رهيو آهيان. جيڪو استرخان جي پوستين پايو بيٺو آهي. هو ڏاڍو مشهور ۽ معروف ماڻهو هو پر ڊگهي ڄمار ماڻهي ڪونه سگهيو. هن جي شخصيت ۾ ڪي اهڙيون منفرد ڳالهيون هيون جو کين ويسٽمنسٽر آئبي Westminster Abbey پاڻ ڏانهن ڇڪي ورتو هو.

سائين جان بل! مون کي پنهنجو واعدو ياد آهي ته اوهان کي لاڙڪاڻي جو ناچ ضرور ڏيکاريندس. اوهان کي اها به خوشخبري ٻڌايان ته اهڙو بندوبست پاڻ واري منشي هريچند ڪري ورتو آهي. هاڻي اها پنهنجي پيئرن سان گڏ اچي رهي آهي. سندس هر هڪ پيڻ پنهنجي جدا ڪجائي

(4) ۾ سوار ٿيندي اهڙيءَ ريت نون اٺن جو هڪ قافلو هوندو. اجهو چاڙ
پهتيون.

ميان جان بل! اڪيون راهه ۾ اٽڪايون ويٺو آهي. اڃا ته اوهان ماهتاب
کي ته ڏٺو ئي ڪونه آهي پر جڏهن انهيءَ جي اڪين جي ڪڇل جون
ڪهاڙيون هليون ته توهان پوئتي انگلينڊ ته پهچي ڪونه سگهندا. ماهتاب
جي محفل چنڊ آهي، هي ماهتاب به چنڊ کان گهٽ ڪانه آهي. چڻ قدرت
پنهنجي ڪاريگر هٿن سان چنڊ جي هڪ ٽڪري کي هٿوڙي ۽ چيٽي سان
گهڙي ٺاهي ماهتاب جي شڪل ڏئي ڇڏي آهي. سندس جسم جوهر هڪ
عضو و قدرتي سونهن سڀيتائي جو بي مثال شاهڪار آهي. توهان کيس
ڪهڙي به پاسي کان ڏسندا ته ان جي خوبصورت منهن جو وجهه به، انتها
سهڻو من مهڻو لڳندو. ڪارا ۽ گهنديدار تلھڙ ڊگها وار، چڻ ڪنهن جوڳيءَ
جي پنڊي مان ڪاريهر نانگ نڪري سندس ڪلهن تي وڪري ويا آهن.
چمڙي به سفيد سنگ مر مر. وات جهڙو ويندو. چپ گلاب جون پنڪڙيون،
نڪ آهي ڦار، پنڀليون ٽائيل تلوارون، جاڙا ڀرون، اڪيون وڏيون ۽ ڪاريون
ننڊا اڪيون، چڻ منجهن مڌ جامت اوتيل. ائين معلوم ٿي رهيو آهي چڻ قدرت
انهن کي هاڻي تازو تيار ڪري هن جي جسم سان شامل ڪري ورتو آهي.
هنن جو اڪيلي سر منهن به هڪ مڪمل حسن جو هڪ خوبصورت اظهار
آهي. اها آهي ماهتاب لاڙڪاڻي جي ڊونا Donna. ڏسو ڪيڏي نه سنجيده
آهي سندس ماکيءَ جي لار جهڙي منڙي منهن تي ڏکڻ جا پاڇولا آهن. پلي ان
ڏانهن بار بار ٺهاريو. پلي پيار ۽ نفرت وچان هن ڏانهن گهوريو. پلي کيس
خوش ڪرڻ ۽ ڪلائڻ جا جتن ڪريو پر سندس خوبصورت چپن تي مرڪڻ
جي هلڪي جهلڪ به ڏسڻ ۾ ڪانه ايندي. ڏسڻ ۾ ائين ايندو چڻ ته اها
هڪ زنده انسان بدران سنگ مرمر جي بي جان مورت آهي، جيڪا چوڏهين
جي چانڊوڪيءَ ۾ گهمي ڦري رهي آهي.

سائين جان بل! ماهتاب جو منهن مختلف شين جو هڪ مجموعو
آهي. ان کي اوهان سونهن جا بيشمار روپ سڏي سگهو ٿا. اوهان اهي بيشمار
قسم ڏسي ڳڻڻ ٿڪجي پوندا. اوهان جيڪڏهن ان جي جسم ڏانهن نظر
ڪندا ته اتي اوهان کي گهڻو رنگيون ڪيئي انڊلنيون ڏسڻ ۾ اينديون،
سائين جان بل مان سمجهان ٿو ته ڪا شيءِ اوهان جي نڙي ۾ اٽڪي بيهي
رهي آهي. اوهان ڪا شيءِ چوڻ چاهيو ٿا پر ٻاڦ ٻاهر ڪڍي ڪونه ٿا
سگهو. توهان شايد اهو چوڻ چاهيو ٿا ته ماهتاب عاج جو سفيد منارو آهي

جنهن کي مٿان چوڏهين جي چنڊ جو چورو ٻُڙڪيو ويو آهي، ڳچي به هر ٿي جهڙي سهڻي. مان اهي لفظ تشبيهه طور چيا آهن پر اها ماهتاب جي حسن جي توهين آهي. ان کان پوءِ سونهن جي سڪايل اوهان جي نظر سرڪندي پرڪندي ترڪندي وڃي. ماهتاب جي ڪلهن وٽ ٽڪ ٻڏي بيهي ويندي ان وقت تنهنجي دل مان درد ڀري ڏانهن نڪري وڃي ٿي ته ڇا سندس سر جي سونهن ڇا ته سندس ڌڙ جو حسن آ! اوهان اتي جواتي بيهي رهو جان بل! ڪٿي اوهان جون نظرون محبت ڪرڻ جي صفا غلطي نه ڪري وجهن. هن ٽوليءَ جي ڊگهي چوليءَ پاتل ۽ ٻيٽ جي ڇهي جهڙي سنهڙي چوڪريءَ جي عشق ۾ دين ايمان گنواڻي وهندي هن کي ننڍڙو عورتاڻو خوبصورت ڪوٽ پاتل آهي. هاڻي اوهان جي ته مون تي اک به ڪانه ٿي ٻڏي منهنجي چوڻ تي اوهان جو ڪن به ڪونه ٿي لڏي توهان هن منظر ۾ صفا گم ٿي چڪا آهيو. آخر ته اوهان کي وطن ڏانهن به ورتو آهي. مان ته اهو سوچي ڏکي ويو آهيان ته خوبصورت جي نقطه نظر کان هيءَ طرحدار ۽ شوخ چوڪري آهي. ٿڌي ساهه کڻڻ کان سواءِ ڪري به ڪجهه ڪونه ٿو سگهجي. اسان هاڻي ناچ شروع ڪرڻ لاءِ اشارو ڏينداسون. سڀ ڳائڻيون تنبوءَ جي پاسي سان وڇايل گلر تي ويهي رهن ٿيون، جن سان گڏ هڪ ٻين وارو هڪ گتار وارو ۽ ڌوڪڙن وارو آهي جيڪي پنهنجي مقرر جاين تي ويهي وڃن ٿا. هن وچتن جي آڏو ماهتاب ۽ سندس پيڻرون ويٺل آهن جيڪي ڏاڍيون خوش نظر اچي رهيون آهن پر ماهتاب جي منهن تي ڪنهن به قسم جي خوشي نظر ڪانه ٿي اچي. ان جو سارو جسم سون سان جهنجهيل آهي. هنن سڀني عورتن کي اطلس ۽ ڪيمخواب جا وڳا پاتل آهن، سندن هار سينگار به انتها جو آهي، جتيون به اهڙيون پاتل اٿن جو انهن تي بيهڻ به مشڪل پيو لڳي. شلوارون سوڙهيون ۽ مڙن ۾ ڦاٿل آهن. لانگون ڪيڏانهن به سرڪي ڪونه ٿيون سگهن. سندن نرڙ تي پتي ٻڌل آهي، تنهنڪري هنن جي شڪل صورت ۾ ڪجهه تبديلي اچي وئي آهي. اچرج جهڙي ڳالهه اها آهي ته ڳائڻين جي هن ٽولي سان گڏ تلوارون، خنجر ۽ ڍالون به آهن. هنن کان اڃا به وڌيڪ خطرناڪ صراحيون ۽ پيالا آهن. صراحين ۾ شايد پاڻي آهي، جنهن ۾ ٿورو شراب ملايو ويو آهي. ناچ شروع ٿيڻ وارو آهي. ماهتاب ويٺل ماڻهن کي گهوري ڏسي رهي آهي. نچندي سندس هر عضو ٽڙڪي ۽ ڦڙڪي رهيو آهي. سندس اهڙي تيز ۽ ٽڪڙيءَ چرپر ۾ هڪ طوفان موجود آهي، يورپ جي ناچ ۾ اهڙو فن ۽ ڪلا ڏسڻ ۾ ڪانه ايندي هتي ڪي اهڙا به ماڻهو موجود آهن جن جو وس

پڄي ته جيڪر ناچڻين چوڪرين جا مٿا ڪوڙي کين رتورٽ ڪري ڇڏين ۽ اهڙين ٻوست ۽ گهٽ وارين ڪونين ۾ واڙي ڇڏين جن ۾ در ۽ دريون به نه هجن.

ماهتاب جڻ هوا ۾ ترندي ۽ تڙڻدي اڳتي وڌندي رهي آهي. سندس ان تيز چرپر ۾ ڪو آواز ئي ڪونه هو. جڻ مور جو ڪنڀ هوا ۾ ڦڙڪندو اڳتي وڌندو پيو اچي. هن جي اڇين ٻانهن ڏانهن ڏسبو ته انهن تي جڻ ته مانار چانيل آهي. جڻ صبح جي ٿڌڙي هير تي زعفران جا نرم ۽ نازڪ لڱ ٿڙڪي رهيا هجن. هن جي ٻانهن جي ٿڙڪڻ جو ته احساس ئي ڪونه ٿئي. مٿس هڪ قسم جي بي خودي طاري آهي. کيس اهڙو ڪو حساس ٿي ڪونه آهي ته هوءَ اوهان جي مٿان اچي بيٺي آهي. پوءِ هو هڪ غبر محسوس انداز ۾ ڦڙڪندي ۽ ٿڙڪندي هلي ٿي. جڻ ڪو مڪڙ مان زعفران جو ونگ ڪسڪائي ڪڍي رهيو آهي. سندس هن ڦيري کي گول چڪر به چئي ڪونه ٿو سگهجي. اهو ته جڻ ٽاگليوني Taglioni وارو ڦيرو آهي. هوءَ هاڻي نچندي پوئتي هٽندي پئي وڃي ۽ ناچ جي ڪنهن اٿاهه سمنڊ ۾ ٻڌندي پئي وڃي. هوءَ هڪ جاءِ تي بيٺي آهستي آهستي ائين نچي رهي هئي جڻ ته بيٺي آهي ۽ ميڻ جي اچي گڏي. هوءَ وري ساڳي طريقي سان نچڻ شروع ڪري ٿي. سندس هر عضوي جي لونءَ لونءَ ۾ جڻ ساهه ڀريل آهي. هوءَ گٿار جي تار وانگي لرزي رهي آهي. هن جي ساري جسم مان سندس سهڻي صورت جڻ لياڪا پائي رهي آهي. گٿار به وجداني ڪيفيت جو ستون جهان آهي. ٻين ته جڻ وجداني خوشي ۾ مري چڪي آهي. ڌڪڙن يا پڪواز جي آواز مان ائين پيو لڳي جڻ اهو سازن ۽ آوازن کي ختم ڪرڻ جون ڌمڪيون ڏئي رهيو هجي. ماهتاب جون پيٿرون سندس وجداني ڪيفيت ڏسي جڻ سڪتي ۾ اچي ويون آهن ۽ سوچي رهيون آهن ته ڪاش اهي به هن وانگي ڪلا جي انتهائين کي پهچي سگهن ها.

سائين جان بل! مان سمجهان ٿو ته توهان به وجدان ۾ اچي رڙ ڪري چوندا Bravo چاڪاڻ ته مون ڏٺو آهي ته اوهان سدائين اهڙن موقعن تي رڙ ڪري پنهنجي اندروني جذبن جو اظهار ڪندا آهيو.

ماهتاب سان گڏ آيل موسيقي وارن يا سندس پيٿرن ۾ اهڙي ڪا خاص ڳالهه ڪانه آهي، جيڪا اسان کي موهيندڙ ۽ مست ڪندڙ هجي پر ماهتاب جي سونهن سوپيا منهن ۾ مٿيا، نهٺائي ۽ سنجيدگي تي اسان جڻ سراپجي ويا آهيون. سائين جان بل! اوهان کي ته پتو پئجي ويو هوندو ته

ماھتاب جي نيٺن ۾ نينهن جا نيلا نانگ رينا آهن. جنهن گھوريو ناھي سو گھايو ناھي. پر هن جون اکيون اڪير وارين آڱمڻل اکين کان ڏاڍو ڊڄنديون آهن. جڏهن ڪي ماڻهو مٿي جي چڪڙي چاڙهي ٻاڙهن اکين سان گھور ڏسندا آهن ته هوءُ محسوس ڪندي آھي ته سندس آتما کي ڏونگريءَ جا ڏينپو ڏنگن سان ڏنپي رهيا آهن. مان اهو به ڏسي رهيو آهيان ته توهان جڏهن ٻين ناچڻين ڏانهن ڏسو ٿا ته اوهان کي خير سان اوباسيون به اچي وڃن ٿيون. وات ڦاڙڻ سان ڪا قيامت ته ڪانه ايندي پر هتان جون موڳيون مڪيون ڪجهه غير مهذب آهن جو ٻئي جي وات کي پنهنجي پيءُ جو وات سمجهي اڻ پڇيو اندر هليون وينديون آهن. وري جيڪڏهن اوهان موسيقارن ڏانهن ڏسو ٿا ته اوهان جي منهن مبارڪ ۾ گھنجن جا گھاءَ ڏسڻ ۾ اچن ٿا. اهڙا ماڻهو اوهان کي ٿوري وقت لاءِ وندرائي سگھن ٿا. هنن ناچڻين ۽ وڃتن (موسيقارن) ۾ ماھتاب جي حيثيت هڪ حڪمران جي ۽ ٻين جي رعيت جهڙي آهي. اهي ڪڏهن ساڻس ڪڇا پوڳ ڪري کيس خوش ڪرڻ جي اجائي ڪوشش به ڪندا آهن.

هي ٽولي هاڻي شراب پي رهي آهي پر ٻين چيڳرن وانگي ٿا. کين سُڪڻ جي سڏ ڪانه آهي. هاڻي ته نشي جي گهر ۾ ڳڱاڻجي پيا آهن. نشي ۾ سندن هٿ هوا ۾ ڦرن ٿا پر سارن کي لڳي تنگي جو آواز پيدا ڪونه ٿا ڪن. هنن ماڻهن جون مڇون ٻاڙهيون ۽ ڊگهيون آهن. ڏاڙهيون به وڏيون اٿن. جيڪي جملي جڙون ٿي ويون آهن. ورهين کان کين ڦٽيءَ جو ڏندو به ڪونه ڏيکاريو ويو آهي. جون به ايتريون اٿن جو پري کان پيون ٿيون چرڪن. بعضي مڇن ۽ ڏاڙهين کي ڪنھڻ سان گڏ مروتو به ڏئي ٿا وٺن. ڪڏهن ته هنن جا جسم هيٺ جهڪي بيٺا ٿي وڃن ٿا. اوهان ڏٺو هوندو ته ڪي اهڙا ۽ ٻچ ڇڙيا مهاڻا بيٺين پڇاڻڻ جي گوءَ رکندا آهن ته هو ونجهه هلاڻ ۾ مهل جهڪي بيٺا ٿي ويندا آهن. سمجهه ۾ ايندو آهي ته کين چيلهه ڪانه آهي.

شام جو بئليٽ نموني جو ناچ ڪيو ويندو جنهن ۾ سڀ عورتون مرداڻو لباس پائي گهربل ڪردار ادا ڪنديون. پر ماھتاب پنهنجي وقار جو خيال ڪري اهو لباس ڪانه اوڍيندي مان پنهنجي راءِ جو اظهار هن ريت ڪري رهيو آهيان ته ٿيتر ۾ عورت جو مرداڻو ڪردار ادا ڪرڻ ٿيتر کي گھڻو متاثر ڪري ڇڏيندو آهي پر ان سان گڏ اهو پرڪشش به ٿي ويندو آهي اهڙين ڳالهين ۾ ائنگلو انڊين ٿيتر گھڻا مشهور آهن. مثال طور هڪ

خوبصورت چوڪري کي هيلميت پاتل آهي ۽ ٻي نازڪ ۽ نفيس چوڪري کي هٿ ۾ گيندي جي ڪل جي ڍال ته اسان جهڙن عاشق ماڻهن جو ته لڏو ٿي لٽ ٿي. مان اڪيلو نه پر هر نفاست پسند عاشق ٿيڻ اڌ ۾ ڇڏي احتجاج طور اتي هليو ويندو ڇاڪاڻ ته اهڙيون ڳالهين سونهن سوييا نزاکت ۽ نفاست جي خلاف کلي بغاوت آهن ۽ گهڻن ماڻهن جو ته عشق ڪرڻ کان روح ئي ڪڇي ويندو. ٻيو مثال ته جولئين ۾ گهڙي جي شڪل جهڙو هڪ اجگر آهي جنهن کي فوجي خدمتون سرانجام ڏيندي ڏيکاريو ويو آهي. هن جي ڪلهن وٽ سندس جسامت 3+6 فوٽ ڏيکاري ويئي آهي. سندس مڇن مان باهه جا آلا ڏيکاري ويا آهن. ان اجگر جو آواز ائين آهي جڻ پري ڪاٿي ڳئون رني رهي آهي پر جيڪڏهن اهو ڪردار هڪ خوبصورت ۽ نازڪ نفيس عورت ڪندي ته عشق جا ٽپڙ ٽپڙ پاڙي ٿي. هڪ سهڻي ڊسڊيونا جو ڪردار هڪ اينٿرو چوڪرو ڪندو جنهن جو منهن ڏٻرو رنگ زرد، ڪنڊو ميو، گدلي آواز جڻ ڊي ۾ ٺڪريون ته ڏسڻ واري جي ته ڪاوڙ ڪندي ٿي چڙهي ويندي، جيڪڏهن اسڪول ويندڙ هڪ ننڍڙي ٻار کي وڏي عملدار جي روپ ۾ ڏيکاريو ويندو ته ضرور برو لڳندو.

ڏيکاريو ويندڙ هي بئلت مزاحيه آهي جنهن ۾ هڪ خوبصورت عورت کي اهڙي ڪراڙي جهور مرد سان پرڻايو ويو آهي جيڪو هلڻ ۾ هلاڪ آهي. ان عورت جو هڪ نوجوان عاشق آهي. هن بئليت ۾ ڪي منظر غير معياري آهن. هن قسم جي منظرن جو مشرق جي گهرو زندگي سان ڪو تعلق ڪونه آهي. اهڙي ريت هر ڪردار کي وڌاءُ ڪري ڏيکاريو ويو آهي ٿي سگهي ٿو ته اهڙو پلاٽ ڄاڻي بجهي آندو ويو هجي يا ٿي سگهي ٿو ته صراحي واري شراب اهورنگ لاتو هجي، ڇاڪاڻ ته مشرق ۾ ڪراڙو مڙس ايترو چيڙاڪ ۽ تيسارو ڪونه هوندو آهي جنهن جي ڪاوڙ سدائين ڪندي ٿي چڙهيل هجي. نه وري نوجوان عاشق سدائين سر تان تتو ويٺو هوندو آهي ۽ پنهنجي محبوب تان قربان ڪرڻ لاءِ سر تريءَ تي کنيو گهمندو وتندو آهي نه وري هتان جون خوبصورت ۽ نازڪ نفيس عورتون ايتريون عاشق مزاج آهن جو کلي ميدان عشق ڪنديون وتنديون آهن. شاعري ۽ ٻيون ڳالهين به سنڌي ٻولي ۾ آهن. ٻي ڳالهه ته ان سهڻي عورت جو حقيقي ڪراڙو مڙس تلوار جا ويهه گهاءَ ڪاٿي هيٺ ڪري پوي ٿو پر اخلاقي اصولن جي پيڪڙي ڪندڙ نوجوان ان هيٺ ڪريل جهونڙي جي قيمتي تلوار خنجر ۽ نئون پتڪو کنيون هليو وڃي ٿو. سندس منهن مان نفرت جهلڪي رهي آهي ۽ زمين تي

پڪڙيل مذڪوره شيون وڌي آڪڙ ۽ گهمند سان ائين ڪٽندي ڏيکاريو ويو آهي جڻ اهي سندس پنهنجون هجن پر وڌيڪ افسوس جي ڳالهه اها آهي ته هتان جو فن ايترو ڪري پيو آهي جو جڏهن پڪواز جو آواز ويهي ويو ته مالڪ ان کي نيڪ ڪري ڪونه سگهيا هئا. پر اسان جا ٻه افغان نوڪر اٿيا جن وڃي پڪواز جي سُر آواز کي نيڪ ڪيو هو. ساڳي ريت جڏهن ماهتاب جي ننڍي ۽ خوبصورت پيٽ نورجهان پنهنجو ڪردار ادا ڪري رهي هئي ته بين جو آواز نهايت تيز هو جڏهن ته سندس ڪردار هڪ الڳ تاثر ڏئي رهيو هو. اها غلطي اسان جي هئي جو اسان کين شراب آئڻ جي موڪل ڏئي رڌي پڪي پر پائي وجهي ڇڏيو هو.

لاڙڪاڻو ناچ جي هڪ ٻئي قسم کان به مشهور آهي. مان اوهان کي اهو ناچ به ڏيکاريندس پر ان ۾ شال ڪنهن گندي ناول واريون ۽ جنن پوتن واريون اجايون سجايون ڳالهيون نه هجن. اوهان اهڙو تصور ڪري سگهو ٿا ته ٻه اڌڙوت ڊگهين ڌاڙهين وارا ماڻهو هن قسم جي ناپاڪ شيءِ جو مظاهرو ڪري سگهن ٿا. اسان جي خواهش آهي ته انهن ۾ روايتي قسم جي سنجيدگي موجود هجي. قد آور هڏ ڪاٺ ۾ مضبوط هلت چلت ۾ شان ۽ وقار موجود هجي. هو ٻئي مرد عورتاڻو لباس پائي هڪ ٻئي جي سامهون بيهندا ۽ کين سنهي ڪپڙي جا برقعو به پاتل هوندا. پيرن جي مرن ۾ ٻڌل چير جي گهنڱهرن جي چم چم به هوندي هڪ ٻئي طرف اشارا ۽ هڪ ٻئي سان ناز نخرا به پيا ڪندا، کلندا ڪجندا ۽ پنهنجي فن جو مظاهرو ائين ڪندا جڻ ته اهي ڪي نوجوان عورتون هجن.

هي مرداڻو ناچ مون کي حبش جي سامونڊي ڪناري وارو مرداڻو ناچ ڏيکاري ٿو، جيڪو موسوه واري ماڳ جي پنين پاسي ٿيندو هو. هي اهو زمانو هو جڏهن مسٽر ڪونسل پلويڊن ۽ سندس خوش مزاج دوست اتي رهندا هئا. اوهان جڏهن ان ڳوٺ ۾ داخل ٿيندا ته ڳوٺ جا چڱا مٿس اچي اوهان جي آجيان ڪندا جن جي شخصيت ۽ وقار هوندي سندن ڌاڙهيون ڊگهيون ۽ قد به ڊگها هوندا. اوهان ”رومي توڳاءِ وانگي ڏسڻ ۾ ايندا، ڳوٺ جي چڱن واري وفد جو اڳواڻ پنهنجي شان ۽ مان سان اڳتي وڌي هڪ هٿ سيني تي رکي اوهان جي ائين آجيان ڪندو جيئن کيس انگريز عملدارن جو استقبال ڪرڻ سيکاريو ويو هو. اهو ماڻهو اوهان کي بااخلاق انداز سان چوندو ”وڃو شيطان سان ملو ۽ ناچ ڪريو“ يا انهيءَ کان به وڌيڪ خراب لفظ چوندو.

سھڻي نظاري وارو سکر، بکر ۽ روھڙي

دنيا جي ڪن ٻولين ۾ هڪ جهڙن اچارن وارا ڪي ٽي لفظ اهڙا هوندا آهن، جن جي ادا ڪرڻ سان ترنم پيدا ٿي پوندو آهي. بنگالي فوجي پنهنجي هر وطن بنگالي فوجي سان ڳالهائيندي پوڳ چرچو ڪندي چوندا آهي ”اري پاڻي سکر بکر روھڙي ڪو ڄاڻو.“ اهڙي ريت انگريز فوجي سپاهين ۾ به اها چوڻي مشهور ٿي وئي آهي ۽ پوڳ چرچو ڪري پنهنجي دوستن کي چوندا آهن ته ”Go to sakhar Baker and Rohri“

فيبروري مهيني جي اڳياڙي آهي. سال جي هن موسم ۾ سکر جي آبهوا توهان کي خوش ڪري ڇڏيندي اوهان کي هتان جا صبح ۽ شام تسڪيني Tuscany جا صبح ۽ شام لڳندا آهن. اهي ساڳيا لفظ انگريز فوجي ۽ سامونڊي سپاهي به پوڳ چرچي ڪندي هڪ ٻئي کي چوندا آهن. ان کانسواءِ ”ماسٽي پرديسي“ جهڙن لفظن جو به استعمال ڏسڻ ۾ ايندو آهي. اها حقيقت ڪاغذن ۾ موجود آهي ته جڏهن ڪمانڊنگ آفيسر ڪن فوجين کي هن ڏکويل ڏيهه موڪلڻ جي ڪوشش ڪندو آهي ته هو کيس جواب ۾ چوندا آهن ته صاحب اسان رضاڪار ضرور آهيون پر سکر بکر روھڙي ڪونه وينداسون.

هي فيبروري جي اڳياڙي آهي. هن دوران سکر جي موسم ڏاڍي سٺي هوندي ۽ بهار جي رُت اوهان جي آجيان جي انتظار ۾ هوندي هن شهر جون شامون ۽ صبحون تسڪيني Tuscany جهڙا وڻندڙ ٿيندا آهن. ڏينهن ڏاڍا کليل ٿيندا آهن. جن ۾ ٿوري خشڪي هوندي آهي. هن موسم دوران اتر-اوڀر جي هنياءُ نار ٿڌڙي هير گهلندي آهي جنهن ۾ نيٺ نري پوندا آهن پر جيڪڏهن اوهان منجهند جو به گهمڻ چاهيندا ته اوهان کي خوشي محسوس ٿيندي پر ڊاڪٽر اوهان کي خلوص ۽ نيڪ نيتي سان مشورو ڏيندا ته هي

سردی هٽَ سڄي لاءِ هاجيڪار آهي. هن رُت ۾ راتيون ٿڌيون ۽ ڏينهن ڪوسا ٿيندا آهن. ان ڪري تقاولي شروع ٿي ويندي آهي. اهڙي ٿڌي ڪوسي موسم مارچ جي آخر تائين هلندي اپريل کان وٺي جون تائين موسم گرم ۽ خشڪ ٿيندي آهي. آگسٽ ۽ سيپٽمبر ڌاري سانوڻ جا ميگهه ملهار رهندا آهن. سنڌوءَ جي چاڙهه جي رت به هيءَ آهي جنهن دوران ڏاڍي گهٽ ۽ اڀس محسوس ٿيندي آهي. رات وڏينهن رُگهه هوندي آهي. کل پٽي پٽبي آهي ۽ گُجليءَ ڪري ماڻهو واٽرو ٿي پوندو آهي پر پوءِ به شڪار کان هٽي وڌيڪ چڱو گذاري سگهندن. جيڪب آباد ته شڪارپور کان به وڌيڪ گرم آهي. مان اوهان کي ٻڌايو آهي ته ڪراچي ۾ ان موسم دوران گرمي گهٽجي ويندي آهي ۽ سارو ڏينهن جهڙالو هوندو آهي. موسم مزيدار ٿي ويندي آهي. ڪڏهن وري رگهه ۽ ڪاڙهو ٿي ويندو آهي. جولاءِ جي مهيني ۾ وايو منبل اهو هوندو آهي پر انهيءَ موسم دوران اتر سنڌ يا سري ۾ چوٽ گرمي هوندي آهي. لاڙڪاڻي کان سکر تائين چئن ڏينهن جو سفر (1) آهي. مسٽر جان بل! اوهان مهرباني ڪري خوشيءَ وچان به تي نينگ ٽپا ڏئي ڇڏيو ۽ سانگي سان منهنجو شڪريو به ادا ڪريو.

اسان اتي پهچڻ سان گهمڻ گهٽڻ شروع ڪري ڏينداسون. سڀ کان پهريائين ته هڪ مناري تي چڙهنداسون، جيڪو محمد معصوم سيد ٺهرايو هو. هي ماڻهو پنهنجي مزاج ۾ فقير هو. اهو اڪبر اعظم جو دور هو. چيو ويندو آهي ته هن اڪبر بادشاهه جو ڏنل پارس پٿر سنڌوءَ ۾ اڇلائي ڇڏيو هو، جنهنڪري شهنشاهه مٿس ڏمريو هو. تاريخ ۾ آهي ته گهراڻن کان پوءِ جڏهن هو شاهي درٻار ۾ پهتو هو ته سمجهي ويو ته سندس عقل ۽ دانش کي پرکيو پيو وڃي. چون ٿا ته هو پاڻ سان لڪائي شال کڻي ويو هو ته متان کيس ڪنهن ٿڌيءَ جاءِ رهايو وڃي. اڪبر بادشاهه اهو ڏسي چيو ”عجب آ، ڇا سنڌين ۾ ايترو عقل ٿيندو آهي؟“ مير معصوم کيس چيو هو ته ”مان مڇي ڪونه کائيندو آهيان.“

مسٽر بل! عام طور تي سمجهيو ويندو آهي ته مڇي کائڻ واري کي عقل گهٽ هوندو آهي.

معصوم شاهه جو منارو 1607ع ۾ ٺهرايو ويو هو. هن جي تعمير لاءِ پڪل ٻاڙهي سر استعمال ڪئي وئي آهي پر ٻاهرين پاسي کان اوساري لسي ڪانه آهي. ڏاڪا ڦيري تي جوڙيا ويا آهن جيڪي مٿي هلندا وڃن ٿا. جڏهن ته ڏاڪن ۾ ڦڪي پٿر Lime stone جو استعمال ڏسجي ٿو. ليڊي

فرئنگن Frankin به هن مناري تي چڙهي چوٽيءَ تائين پهتي هئي. ڏاڪن جا پٿر ڏاڍا لسا ۽ ترڪاڻا ٿي ويا آهن. ميونسپالٽي يا معصوم جي خاندان جا ماڻهو اهڙي لسائي کي ختم ڪرڻ جي ڪوشش ڪن ته بهتر ٿيندو. مير معصوم ۽ ان جي خاندان جون قبرون مناري ڀرسان آهن. ڪجهه اٺ ٽيپي رانڪ جي هيٺان ڪجهه ان جي ٻاهران آهن. ان رانڪ جي ڇت جي اندرئين پاسي پٿر تي ماکيءَ جي ماناري جهڙي اڪير ٿيل ڏسجي ٿي. چوڌاري ڪاشيءَ جون سرون ڪتب آنديون ويون آهن. ان کانسواءِ نماز پڙهڻ لاءِ به هڪ جاءِ ٺهيل آهي. ”اسٽري فيدرس“ Stray Feathers ۾ مسٽر آلن او. هيوم Allan O. Hume (1873) هڪ قصو بيان ڪيو آهي، جنهن جو ذريعو معلوم ٿي ڪونه سگهيو آهي. سندس بيان آهي ته اهو منارو هڪ هندوءَ پنهنجي محبوبه جي چوڻ تي جوڙايو هو. کيس پنهنجي محبوبه چيو هو ته هوءُ تيسٽائين ساڻس ملاقات نه ڪندي جيستائين منارو 200 گز اوچو نه هوندو. چيو ويندو آهي ته ان هندو سيٺ اهو منارو ڪامڊيو جي اتساهڻ ڪري هڪ هفتي اندر تيار ڪري ورتو هو. اهو قصو غلط آهي ڇاڪاڻ ته اهو منارو 200 گز نه پر هڪ سؤ فوٽ ٿيندو جيڪو هڪ سو گز ماپ کان به گهٽ آهي. اها ڪا اعتبار جوڳي ڳالهه ڪانه آهي. پتو نه آهي ته اهو قصو هن جهڙي عقلمند ماڻهوءَ ڪيئن قلم بند ڪيو آهي. اهو به چيو ويندو آهي ته محبوبه ان هندو کي مٿي مناري تي چڙهي هيٺ ٽپو ڏيڻ لاءِ چيو ۽ هن ائين ڪيو. هن کان پوءِ ٻين ٻن هندن به مناري تي چڙهي هيٺ ٽپو ڏئي آتم هتيا ڪئي هئي. اهڙيون ڳالهيون ٻڌي اختياري وارن مناري جي چوٽي تي لوهه جو پيڇرو هڻائي ڇڏيو. اهو به معلوم ٿي ويو آهي ته دهليءَ جي قطب مناري تان به ماڻهو هيٺ ٽپو ڏئي خودڪشيون ڪندا هئا. مسٽر جان بل! مان اوهان کي ٻڌايو هو ته سکر اهڙو شهر آهي جنهن جي چوڌاري ڏاڍا خوبصورت منظر آهن. مان اهو اوهان سان ڪو ڪوڙ ڪونه ڳالهائيو هو. ڏسو اسان جي سامهون سنڌوءَ جهڙو عظيم درياھ وڌي ايريا ۾ پکڙيو بيٺو آهي، جيڪو پنهنجي شاهي شان ۽ وقار سان وهي رهيو آهي. سندس اهو وهڪرو اتر-اوڀر کان اچي ڏکڻ-اوڀر جو رخ ڪري ٿو ۽ پوءِ هڪدم گھنڊي هڻي اولهه-ڏکڻ ڏانهن رخ ڪري ٿو. ان وقت اهو ٻن ٻيٽن مان وهي ٿو ۽ ٽڪرين کي پاڻڻ جي ڪوشش ڪري ٿو. پوءِ ڪُن ۽ ڪولاهل ڪندوان طرف وڌي رهيو آهي، جتي اسان بيٺا آهيون انهيءَ ٻيٽ سوڌو سندس پيٽ جي ماپ 870 گز (2) آهي. آگبوت ٻيٽ کان اترئين پاسي واري وهڪري مان گذرندا آهن پر

پوءِ به ان پاسي واري پيٽ کي 600 فوٽن تائين وڌايو ويو آهي. سنڌوءَ جي کاٻي ڪنار سان روهڙيءَ جون ڪڇيون جايون ڏسجن ٿيون، جيڪي ٽڪرين جي چوٽين تي اڏيل آهن. ماضيءَ ۾ ننڍين وڏين ٽڪرين جي شڪل ۾ گهڻا پيٽ نظر ايندا هئا جيڪي هاڻي به پاڻيءَ ۾ نظر اچن ٿا، جنهنڪري ڪنارو هيٺيڀرو ڏسجي ٿو. روهڙي ۽ سکر اهڙا ماڳ آهن جتي آبپاشي وارو نظام نهايت سولو آهي. هتي چوڌاري باغ ٿي باغ نظر ايندا ڪڇين جا وڻ به جامر آهن. جمون، پير، پير جو وڻ تمام گهڻو ڏسجي ٿو ان کانسواءِ نر، لوا، گدامڙي، باهڻ، ڏاڙهون ۽ ڪرڙ به گهٽ ڪونه آهن. سارو علائقو سائو نظر اچي رهيو آهي. روهڙي کان بيهي ڏسبو ته سامهون بکر آهي، جنهن جون اوچيون پٽيون پري کان نظر اچي رهيون آهن، جتي ٽيليگراف وارا اوچا ٺلهه به موجود آهن. هڪ ڏنگو ڦڏو منارو به نظر اچي رهيو آهي، جنهن تي مٿي وڃڻ لاءِ ڏاڪڻ ٺهيل آهي. هن ٺلهه جا ڏاڪڻ واري پاسي کان سواءِ ٻيا سڀ پاسا ايڪپرا آهن. هوءَ ٽڪري جڻ جبرالٽر وارو جبل آهي ۽ اها ٽڪري فضا ۾ خضر واري آستان ۾ پاڻيءَ وهڪري جي سطح وٽان شروع ٿئي ٿي جيڪا اسان سڀاڻي پرينهن هلي ڏسندا سون، ان جي اولهه پاسي ۾ به هڪ پيٽ آهي جنهن کي ساڌ بيلو سڏيو ويندو آهي. اهو ٿوري وڌيڪ تي ڍنڍ بيلو آهي، جيڪو خشڪ موسم دوران ڪناري سان ملي ويندو آهي، ڇاڪاڻ ته وچ وارو وهڪرو لهي ويندو آهي ۽ ماڻهو پيرين پنڌ پيا ايندا ويندا آهن. هندن ساڌ بيلي جي اسان جي حڪومت واري دور ۾ والار ڪئي آهي جتي هڪ سنت بابا جي وانا ڪنڊي Vana khandi رهندو هو. هن وقت سندس مکيه چيلو سنت هري پرشاد هن جي گادي تي آهي. هن پيٽ تي هڪ اچو قبو ۽ ٻن ورائڊن واري هڪ ڪڇي جڳهه آهي. باقي اوسي پاسي انجڀرن، پيرين ۽ ڪڇين جا وڻ آهن. هن سنت جي عزت خاطر هڪ جڳهه جي تعمير ٿي رهي آهي. درياھ ڏانهن اچڻ لاءِ گهاٽ ٺهيل آهن، جيڪي ٽڪرين کي ٽڪي ڏاڪا جوڙي ٺاهيا ويا آهن، پٽين ۾ ڪڙا ۽ زنجير هڻيا ويا آهن. جڏهن سنڌو ڇاڙهه ڪندو ايندو آهي ته مهاڻا پنهنجي ٻيڙين جا ڀڳهه اچي هنن سان ٻڌندا آهن. گادي نشين ساڌو سني هندوستانی ڳالهائي سگهندو آهي ۽ اوهان کي ننڍيون وڏيون سوکڙيون پاڪڙيون ۽ گل به ڏيندو آهي. هتي پنجاه کن ماڻهو رهندا آهن جن کي مٿي سان ڀڳڙيون ٻڌل هونديون آهن، جيڪي سندن ئي وارن مان ٺهيل هونديون آهن، سندن ڪپڙا سوتلي ۽ گاڙهري ڪاري رنگ جا هوندا آهن. سندن ساري جان تي رک

مليل هوندي آهي. مان هنن ماڻهن جي. هتان جي پوليس سپرٽينڊنٽ کي پارت ڪئي آهي. توهان کي خبر آهي سائين جان بل! ته اهي ماڻهو اصل ڪير آهن. اهي هندو راجائن ۽ مهاراجائن جا جاسوس آهن پر کين ساڌو سنت سمجهيو ويندو آهي ۽ هتان هلندي پچندي وارا کين مفت ۾ ڪارائيندا آهن. هنن جو مذهبي فرض خفيه پيغام پهچائڻ هوندو آهي.

انهيءَ ڏيندي بيلي واري جاءِ تي ڪابه شيءِ نظر ڪانه ٿي اچي. نه وڻ ٿڻ جي چانو آهي نه جهوپڙي نه چنڀون نه ماڻهو نه چيڻو ڪا پهر ٿي ڪانهي. اتي فقط هڪ مقبرو آهي جنهن اندر دفن ٿيل بزرگ جو ڪنهن ماڻهوءَ کي نالو ياد ڪونه آهي. مقبرو زبون حال آهي ۽ هوريان هوريان ڊهندو پيو وڃي. سندس ڪابه مرمت ڪانه ٿيندي آهي. باقي چوني جي پوڄي هڻڻ ڪانه وساري ويندي آهي. ان جي ڪجهه حصي تي آڳوٽن ۾ ٻاريو ويندڙ ڪاڻ رکيل هوندو آهي. جنهن کي ماڻهو ”نئوي ووڊ آئلنڊ“ سڏيندا آهن. مسٽر ايسٽوڪ هن ٻيٽ بابت ڪي عجيب غريب ڳالهيون ڪيون آهن پر مون مري جي هئڻڊ بوڪ (859) ۾ ته ڪجهه به نظر ڪونه ٿو اچي. جڏهن ته هن ٻيٽ جو احوال صفحي 492 تي موجود آهي ۽ جڳهه ڏيندي بيلي جي هيٺئين پاسي وچ پاڻي ۾ نظر اچي رهي آهي. سنڌوءَ جي ساڄي ڪناري سان پراڻي شهر جا منارا ڏسجي رهيا آهن جن جي موجوده زماني ۾ ڪا اهميت ڪانه آهي. اسان هاڻي ان جڳهه تي بيٺا آهيون. جيڪا ڪڏهن فوجي چانوٽي هوندي هئي. جنهن کان اڳ هتي مسلمانن جو وڏو قبرستان هو. هاڻي ته هتي ڪجهه به ڪونه آهي. چوڌاري سڄ پٽي ٿي واکا ڪري اسان جي پٺئين پاسي ڪڇين جا شاندار باغ ۽ پراڻن وڻن جا ٿڙ آهن. انهيءَ جاءِ تي هڪ وڏي بازار قائم ٿي ويئي آهي. جنهن کي هتان جا ماڻهو نئين سکر جو نالو ڏيندا آهن.

جيڪڏهن هي منظر صبح جو ڏسبو ته ڏاڍو پرڪشش لڳندو. سڄ جڻ فورٽ وڪٽوريا مٿان چمڪندو هجي جيڪو هاڻي جڻ سنڌوءَ جي ڪناري ڏسجي رهيو آهي. اهو جڻ ته بکر معلوم ٿي ڪونه ٿيندو ۽ پوري رنگ جو سامهون ڪناري وارو پاڻي ڪرمزي لڳندو جڏهن ته ٻئي پاسي وارو پاڻي نيرو محسوس ٿيندو. هيٺين پاسي تي هلڪي ڌنڌ نظر اچي رهيو آهي. جنهن مان وڻ ڏاڍا چٽا ڏسڻ ۾ اچن ٿا ۽ پري تائين هڪ من موهيندڙ منظر ڏسجي رهيو آهي. جنهن جو پس منظر ٽامي جي رنگ جهڙو آهي. ائين محسوس ٿي رهيو آهي. جڻ ماڻهو عربستان جي برپٽ ۾ بيٺو آهي. سڄ اڀرڻ

سان ٻيٽ ۾ مزاريون ڏسڻ ۾ اينديون. محسوس ائين ٿيندو ته اهو چڻ پوئو آهي، جتي قلعا آهن ۽ ڪنڊر موجود آهن، هڪ ٽڪريءَ تي آدم شاهه ڪلهوڙي جو مقبرو آهي، ٻين ٽڪرين تي عيدگاهون آهن، ٻئي طرف روهڙي وارا گهر آهن، جن جي ڀتين تان چاڀوڙا هيٺ ڪري پيا آهن، سندن تعمير ٽڪرين جي چوٽين تي ٿيل آهي. افق وٽ مختلف خوبصورت رنگن جو هڪ تضاد ڏسڻ ۾ ايندو ۽ باڪ ڦٽي وارا گلابي رنگ وڪرجي رهيا آهن. هي منظر ڏاڍو سهڻو من مھڻو آهي جيڪو ڏسڻ واري شوقين ماڻهو جي دل کي موهي رکندو.

سائين جان بل! اوهان کي ڏسڻ سان ئي محسوس ٿي ويندو ته سنڌو جي هن حصي واري علائقي کي سکر چوسڏيو ويندو آهي، جتي آباد ٻڌيل ۽ جديد قسم جي بازار موجود آهي. قديم دور جڏهن سنڌو ناري جي ڀيٽ ۾ وهندي هئي (9) ته سکر وارو اهو علائقو برٽ بيبان هو. بعد ۾ اهو وهڪرو رخ مٽائي اتان وهڻ شروع ڪيو جتان هو اڄ به وهي رهيو آهي، سندس ان رخ ۾ ڪيئي ڪڇيون پڪيون ٽڪريون هيون، ڪڇين ٽڪرين کي ته سنڌو کائي پائي ۽ وهائي کڻي ويو، باقي پڪيون ٽڪريون اڃا به موجود ۽ وچ پاڻي ۾ نظر اچي رهيون آهن، جتي قديم دور ۾ هتان جا ماڻهو پٿر جا اوزار ٺاهيندا هئا (3) اهڙيءَ ريت سکر ۽ روهڙي ڀرسان ٽي چار ٻيٽ ۽ ٽي چار ٽڪريون موجود آهن، اهڙي ريت بکر ۾ به هڪ ٻيٽ بڻجي ويو آهي، جنهن جي چوڌاري سنڌوءَ جو پاڻي ڦري ويو تنهن ڪري ان تي هڪ قلعو تعمير ڪيو ويو. هي اهو قديم زمانو هو جو هاڻوڪا توڙي اڃا ايجاد ڪونه ٿيون هيون. سرنگهن mines ۽ تاريخي ڳوٺ کان به ڪير واقف ڪونه هو. سنڌ جي سياست لاءِ هيءُ قلعو نهايت اهم سمجهيو ويندو هو. سال ۾ هڪ اهڙي موسم به ايندي هئي جو بکر جي هن قلعي جو زمين سان رابطو ڪٽجي ويندو هو. تنهنڪري سنڌوءَ جي هڪ ڪناري روهڙي ۽ ٻئي ڪناري سان سکر جا شهر آباد ٿي ويا. هن قلعي ۾ ڪي سهولتون ڪونه هيون پر مضبوط ڏاڍو هو. سندس تعمير سگهاري ۽ اهم ڪانه هئي پر هو سنڌوءَ جهڙي وڏي درياھ جي ڀيٽ ۾ هو. تنهنڪري دشمن مٿس حملو ڪري فتح ڪري ڪونه سگهندو هو.

سائين جان بل! مون کي اجازت ڏيو ته مان اوهان کي روهڙي بابت ڪجهه احوال ٻڌايان.

روھڙي کي ڪيترا ماڻهو لوھري بہ سڏيندا آھن. چيو ويندو آھي تہ هن شھر تي اھو نالو ڪنھن مھاڻي جي نالي تان پيو آھي، انھيءَ ساڳئي اچار جھڙا نالا سنڌ جي ٻين علائقن ۾ بہ موجود نظر اچن ٿا. مثال ابن بطوطا (1333ع) لاهري جو ذڪر ڪيو آھي. اھڙي طرح ڪئپٽن ھملٽن لاري بندر جو بيان ڪري ٿو جنھن کي بعد ۾ لوري بندر Lowry Bunder بہ سڏيو ويندو ھو. ان جو قديم نالو لوھر ڪوٽ Lohar Kot آھي. اھو ڪوٽ 65 فوٽ اوچي ٽڪريءَ تي رڪن الدين شاھ (سيد) 698ھ (1297ع) ۾ ٻڌايو ھو، جنھن تي سندس نالو پئجي ڪونہ سگھيو. روھڙي کي مقدس ماڳ تصور ڪيو ويندو آھي سنڌ جي روايتن مطابق هن شھر جي تعمير جي ڏند ڪٿا هن ريت ٻڌائي وڃي ٿي تہ ھڪ ڌنار رات جو ڏھاڙي روشني جو ھڪ تجلو ڏسندو ھو پر سمجھندو ھو تہ ڪنھن قافلي جي رھنمائي لاءِ باھ ٻاري وئي آھي پر پوءِ کيس اڌڪو ٿي بيٺو ۽ واٽ لھڻ لاءِ پنھنجي زال مُڪائين. سندس زال موٽي اچي کيس ٻڌايو تہ ان باھ تائين پھچي ڪانہ سگھي، ڇاڪاڻ تہ جيئن ھو باھ جي ڀر سان وڃڻ جي ڪوشش ڪري رھي ھئي تہ باھ پوئتي ھٽندي ٿي رھي ۽ نيٺ اکين کان الوپ ٿي وئي. ان کان پوءِ ڌنار سمجھڻ لڳو تہ الائي روشني ھئي، تنھن ڪري ھو پنھنجي زال ۽ ٻار وٺي وڃي اتي ويھي رھيو ھو. اسڪاٽلنڊ جو ھڪ ميجر جو بيان آھي تہ سنڌي ڪنھن ٻيءَ دنيا مان ڳالھ کي محسوس ڪري دنيا جا سڀ لاڳاپا لاهي پنھنجون عياشيون ڇڏي تڪيو جوڙي ويھي رھندا آھن ۽ فقيرائي زندگي اختيار ڪندا آھن. سو هن ڌنار بہ دنيا جا سڀ ٿڳا توڙي وڃي فقيري اختيار ڪئي ھئي. ان کان پوءِ ھو ٻني پيٽ گذر ڪندو آھي ۽ الله جو ماڻھو ٿي ويو آھي. تنھن ڪري روھڙي اھڙو ماڳ ٿي ويو جتي ڍڳن جون ڪلون ۽ ڳجهن جا ڳاھت ھوندا آھن.

چيو ويندو آھي تہ سورھين صدي عيسوي ۾ سيد عبدالقادر جيلاني ايران جي جيلان شھر ۾ ڄائو ھو ۽ ان جي اولاد مان ڪو ماڻھو لڏو لاهي اچي روھڙي ۾ ويٺو ھو، هن سمجھيو ھو تہ سندس زندگي ڏاڍي عياشي سان گذري ويندي، ٻين ماڻھن جو خيال آھي تہ مخدوم عبدالباقي اچي روھڙي شھر ۾ رھيو ھو جيڪو استنبول جو رھاڪو ھو. ھو روھڙي کي مناسب ماڳ سمجھي خانگاہ جوڙي ويھي رھيو. اھو ڪو ھڪڙو مخدوم ڪونہ ھو پر ڪيترن ئي مسلمان ملڪن جا بي روزگار ماڻھو ڪشت ڪشالا کاتي سنڌ ايندا ھئا ۽ مناسب جڳھن تي درگاھون جوڙي روزگار سان لڳي ويندا ھئا. مان تہ سنڌ جي ھر درگاھ ٻاھرين مرشد يا مخدوم جي ڏني آھي، معلوم

ائين ٿي رهيو آهي ته سنڌ جو اصلي ماڻهو فقير ۽ درويش ٿيڻ جي لائق ڪونه هوندو هو هتان جي هر درگاه ڪنهن نه ڪنهن فاروقي يا صديقي جي هوندي آهي جي نه ته ڪنهن قريشيءَ جي ته ضرور هوندي آهي. سنڌي ويچارا سندن اصلي وطن وڃي اهو ڪونه ڏسندا آهن ته اهي سچ ۽ صديقي آهن يا فاروقي، واقعي مخدوم آهن يا اتان جا ڌاڙيل پر هتي پيري فقيري جو پوش پائي ماڻهن کي مريد بڻائي باعزت روزگار سان لڳي ويندا آهن. سو استنبول جي مخدوم عبدالباقي روهڙي ۾ اچي رهيو. چوڌاري علائقو سرسبز ۽ سڪيو ستابو هو. هن سان گڏ مذهبي مقدس شيون هيون جيڪي جامي (4) جوڙائي ان ۾ رکيون هيون. جن ۾ نبي ﷺ جو وار مبارڪ به هو جيڪو سندس ڏاڙهي سونهاري جو هو. چيو ويندو آهي ته اهو وار مبارڪ امر سلمي وٽ هو. سندس مرضي هئي ته بخارا جي ڪنهن مسجد ۾ رکيو وڃي پر مخدوم عبدالباقي جي چوڻ تي روهڙي ۾ رکڻ تي راضي ٿي وئي هئي پر منهنجي معلومات مطابق وار مبارڪ جي زيارت جو سلسلو ٻڌ دور کان شروع ٿيو آهي ۽ ٻڌ ڌرم جي پوئلڳن کي مهاتما گوتمه ٻڌ جي استعمال جي هر شيءِ جي زيارت ڪرائي ويندي هئي، جنهن ۾ سندس وار به شامل هوندا هئا. مختلف تاريخن مان اها به معلومات ملي ٿي ته اسلام جي ظهور کان اڳ ٻڌ ڌرم وچ ايشيا ۾ به پنهنجا پير پختا ڪري چڪو هو هتي وار مبارڪ جو هجڻ (5) به هڪ معجزو آهي. هي شيءِ به ائين مقدس سمجهي ويندي آهي. جيئن عيسائي حضرت عيسيٰ جي اصلي ٿياس جي ڪاٺيءَ ذري يا حضرت يبي مريم جي کير واري شيشي يا سنٽ پيٽرس جي ڪا يادگار هئي. اهڙيون شيون دنيا جي مڙني قيمتي شين کان وڌيڪ قيمتي هونديون آهن. جن سان ماڻهن جي محبت ۽ عقيدت شامل هوندي آهي. جڏهن مسلمان دنيا کي روهڙيءَ ۾ وار مبارڪ جي موجودگي بابت ڄاڻ ملي ته الائي هو ڪٿان ڪٿان اچي روهڙيءَ پهچي وار مبارڪ جي زيارت ڪرڻ لڳا هئا. ڏسندي ئي ڏسندي وار مبارڪ جا مجاور دولتمند ٿي ويا. ان کانپوءِ جلد ئي مسجد جو بنياد رکيو ويو. مسجد جي هڪ تحرير مان معلوم ٿئي ٿو ته اها 992ھ (1564ع) ۾ جڙي راس ٿي هئي. اهو اڪبر مغل جو زمانو هو ۽ روهڙي هنڌين ماڳين مشهور ٿي ويئي هئي. روهڙي شهر جون رونقون هن وار مبارڪ جي ڪري آهن جيڪو سڄو سارو نه پر اڌ وار آهي. تاريخ ۽ جاگرافي جا ماهر هن وار بابت تحقيق ڪري سگهن ٿا ڇاڪاڻ ته اهڙو وار مبارڪ عراق.

شام مصر بلڪ مڪي ۽ مديني شريف ۾ به موجود ڪونه آهي، جتي نبي ﷺ جن جي ساري زندگي گذري هئي.

پر وقت هن وار مبارڪ جي اهميت کي گهٽائي ڇڏيو آهي. ڪالھ تائين روهڙي ڪمال تي پهتل هئي. اڃا اها ساڳي روهڙي زوال ۽ زبون حالي جو شڪار آهي. جيڏانهن نهار تيڏانهن ڪنڊر ٿي ڪنڊر نظر اچي رهيا آهن. دنياوي معاملن ۾ مان هن ماڳ کي گهڻو پسند ڪندو آهيان. معلوم ائين ٿي رهيو آهي ته هتان ملن ۽ حڪمرانن گڏجي روهڙي جي شهر جي ترقي وارن بنيادن کي ڪاٽ هنيو آهي. هنن ماڻهن وار مبارڪ جي مدد سان پهريائين هڪ مسجد تي قبضو ڪيو پوءِ هوريان هوريان روهڙي جي هر مسجد ۽ هر مدرسو هنن ماڻهن جي ضابطي کان بچي نه سگهيو. اهڙيءَ ريت هر مسجد ۽ هر مدرسي جو ملا هنن طرفان مقرر ٿيندو. هنن جي لتاڙ روهڙي جي پرڻي ترڻي شهر کي لٽي ڦري پينگ ڪري ڇڏيو باقي رهيل ڪسر خيرپور جي حڪمرانن پوري ڪري ڇڏي ۽ جيڪي علائقا هنن ملن جي ڦرلٽ کان بچي ويا هئا سي هنن ٽالپرن جي پينگ ڪرڻ کان بچي ڪونه سگهيا هئا پر ٻين سڀني جي پيٽ ۾ خيرپور جي حڪمرانن واري ڦرلٽ وڌيڪ افسوسناڪ هئي پر هن وقت روهڙي سروي وائين جي هٿ آهي. ان کانسواءِ مقدس ماڳ ريلوي مارڳ جي ضد ۾ آهن. موجوده دور ۾ روهڙي هڪ نئين صورت اختيار ڪري رهي آهي. جنهن ۾ هندو موثر ڪردار ادا ڪري رهيا آهن.

هن وقت اسان هڪ ننڍڙي سرڪاري آگبوت ۾ سوار ٿيا آهيون جيڪو هڪ ايراني هلائي رهيو آهي. اسان سنڌوءَ ۾ اوڀارو سفر ڪري رهيا آهيون. کيس هڪ آنو (تن پيسن جو اڏ) ڏنو اٿئون يارهن منتن اندر هڪ ميل سفر ڪري چڪا آهيون، هتي اهڙا ٻه ننڍڙا آگبوت آهن جيڪي هڪ هڪ مهينو واري سان سکر ۽ روهڙي وچ ۾ مسافر ڏوٿيندا آهن. انهن ٻنهي مان جيڪو آگبوت واندو هوندو آهي سو ڏهاڙي چاليهه رپيا وٺڻ سان سنڌوءَ ۾ سير ڪرائيندو آهي. هاڻي ڪيڏو نه فرق اچي ويو آهي. دنيا مهذب ٿي ويئي آهي، اڳي وائين چيريل ناسن واري ڏهري گڏهه تي چڙهندو هو ۽ فقير پنهنجي وڪريل ۽ گندن وارن کي لوڏيندو الله حق جون صداقون هڻندو پنڌ وٺندو هو پر هن وقت اهو به آگبوت ۾ سوار ٿي لڏندو لمندو وڃي درياھ جي پار پهچي ٿو.

اسان هلڪي گپ مان گذري هڪ دمدمي تي پهچي ويا آهيون جيڪو درياه اندر مٽي جو پراءُ وجهي جوڙيو ويو آهي. جنهن سان ڏاڍي ڊاٻ آهي ٿورو پنڌ ڪري ميولڊاس جي تڪيه وٽ پهچون ٿا جيڪو هڪ ننڍي ٻيٽ تي آهي. ان جي ڀرسان هڪ ٻيو به تڪيو آهي. هي ٻئي تڪيا هندو سنتن جا آهن جن جي چوڌاري انجيرن، پيرين ۽ ڪجين جا وڻ آهن، بچاءُ لاءِ چوڌاري ڀت ڏني ويئي آهي. روهڙي جا گهر مٽي اوچا آهن پر ٽڪرين جي چوٽين تي هجڻ ڪري وڌيڪ اوچا ڏسڻ ۾ اچن ٿا، درين جي لاءِ ڇڏيل جارا تمام گهڻا وڏا آهن، گهرن جون چٽيون ستيون سڌيون آهن جن جي چوڌاري پيهڙ ڪانن جو آهي تيرياس Tiberias ۾ ساڳيو نمونو ڏسجي ٿو گهڻا گهر هاڻي تازو ٺاهيل ٿا پائجن ۽ ڪيترن جي مرمت ٿيل ڏسجي ٿي، سامهون عيدگاه آهي جتي ماڻهو عيد جي نماز اچي پڙهندا آهن، جنهن ۾ ٽي قبا جيڪي مقرر ماڻ جي ٽن ڏيدين Drums تي تعمير ڪيا ويا آهن، انهن کي اوساري ڪري پاڻ ۾ ڳنڍيو ويو آهي، نظرائين اچي رهيو آهي ته هن تعمير جي هاڻي تازو مرمت ڪئي ويئي آهي. اهو به معلوم ٿي رهيو آهي ته ننڍي وڏي ٽڪري تي هڪ يا ٻه مقدس ماڳ تعمير ٿيل آهن هن بلي جيڪڏهن مٽي وڃي بيهبو ته ريل جو مارڳ هيٺ نظر ايندو.

ڪن ٽڪرين جي چوٽين تي نوان بنگلا تيار ٿيا آهن، تنهنڪري نظارو وڌيڪ پر ڪشش ٿي ويو آهي، انهن مان هڪ بنگلو ڊپٽي ڪليڪٽر جو ۽ ٻيو ريلوي جو آهي، جنهن کي هاڻي صوبائي ٿرام-وي سڏجي ٿو.

اسان ڏاڪن وسيلي مٽي هلنداسون ته هڪ مجاور جي گهر پهچي وينداسون، جنهن جو نالو حليم الله آهي جيڪو پڪي عمر جو ماڻهو آهي، ڏاڙهي هيڪاندي ڊگهي اٿس. هو اسان کي اڳتي وٺي وڃي ٿو ۽ هڪ ڪٽ تي غاليجو وڇائي ٿو. ان کان پوءِ هڪ هڙ ڪٽي اچي ٿو جيڪا ڀر واري ته پائي تي رکي ٿو جيڪا بيد سان وائيل آهي جنهن جي ڀرسان هيٺ ويهي هوريان هوريان ڪجهه پڙهندو ۽ هڙ کولي هڪ هڪ شيءِ اسان کي ڏيکاريندو رهي ٿو جن ۾ حضرت عبدالقادر جيلاني جي دستار قبا، پاڻي پيئڻ جو پيالو ۽ تسبيح آهي. اهي شيون نون قيمتي رومالن ۾ ويڙهيل هيون جيڪي اطلس ۽ ڪيمخواب جا هئا ۽ ڪنهن عقيدتمند ڏنا هئا. اسان اهي سڀئي زيارتون هڪ هڪ رپئي ۾ ڪيون. بعد ۾ اسان وار مبارڪ واري درگاه ۾ داخل ٿياسون ۽ پير بخش عبدالستار سان ملڻ وياسون جيڪو هڪ ننڍڙي ڪمري ۾ ويٺو هو. کيس ساڻي رنگ جو لباس پاتل هو. هن ڀرسان سامهون

ڏڙن کن عورتون ويٺيون هيون جن کي برقا پاتل هئا ۽ منهن وٽ جاري لڳل هئي. اهي عورتون مٿي کان وٺي پيرن تائين ڏکيل هيون، تنهنڪري سندن حسن جو جادو ٻين کان لڪل رهجي ويو هو. ان کان اتي ويٺل بزرگ ريشم، ڪيمخواب ۽ اطلس جا پوش کوليا. ان دوران هو هوريان هوريان وس وس ڪندو ڪجهه پڙهندو رهيو بعد ۾ ايراني قلمدان جيتري شيءِ نڪري نروار ٿي جنهن جي چوڌاري سون تي لال ۽ زمرد مڙهيل هئا. اها قيمتي شيءِ بهاولپور جي نواب ڏني هئي، جيڪا چاندي جي پاڻ سان ننڍڙي ڪٽ تي رکيل هئي. اندرئين پاسي ۾ سون جو هڪ پٽ هو جنهن اندر ميٺ بتي جهڙو هڪ ٽڪرو موجود هو جنهن تي چوڏهن قطارن ۾ لال مڙهيل هئا. ان جي مٿئين پاسي وار مبارڪ نظر اچي رهيو هو جنهن جي مرحبا لاءِ بسم الله ۽ ڪلمي شريف پڙهڻ جا آواز شروع ٿي ويا. هن موقعي تي ويٺل عورتن وڏو حصو ورتو. اسان مغربي ماڻهن جي نظر ۾ اهو هڪ گڏي رنگ جو وار هو. مان جڏهن هي وار پهريون ڀيرو ڏٺو ان جو رنگ ڪارو ۽ وڌيڪ ڊگهو هو.

اسان کي پوري خبر آهي ته رسول الله ﷺ جي پاڪ سونهاري رنگ جي نپور ڪاري هئي پر گڏي يا هلڪي سفيد رنگ جي ڪانه هئي، تنهنڪري هي وار ڪنهن ترڪ ماڻهوءَ جي ڏاڙهي سڳوريءَ جو آهي. اسان کي اها به خبر آهي ته رسول الله ﷺ جي سنت مطابق ڏاڙهي ڪيتري ڊگهي هجڻ گهرجي پر مان ماڻ ڪري ڪن چا ڪيون ٻاهر نڪري آيس. مٺي به ماڻ مٺي به ماڻ اهڙن ڳالهين تي اعتراض ڪري ڪر ۾ ڪڙو هٿڻ برابر هوندو آهي، ان ڪري مان زيارت جي قيمت ادا ڪري نڪتو هليو آيس.

هاڻي ته روهڙي جي بازار به سڌرڻ ۾ ترقي ڪرڻ شروع ڪئي آهي، جيڪا ذري گهٽ شڪارپور جي بازار جهڙي آهي، اتي هٿن تي ويٺل هر واڻيو اسان ڏانهن عزت وارين نظرن سان ڏسي رهيو هو. اسان جي حڪمرانيءَ کي سنڌ ۾ گهڻو عرصو ناهي گذريو پر هندوستان ۾ اسان جي حڪمراني گهڻي وقت کان وٺي قائم آهي پر هتان جا ماڻهو هاڻي وساري چڪا آهن ته ٽالپر دور واري حڪمراني ڪهڙي هئي پر جيڪڏهن وري ٽالپر راڄ موٽي آيو ته هن ملڪ سنڌ جو ڇا ٿيندو. هن کان پريئن پاسي ڪوٽلر گنج Cowper ganj آهي جيڪو مئجسٽريٽ ڪري مشهور آهي. پيرسان مسافرن جي ترسڻ لاءِ ڌرمشالا وارو بنگلو آهي. ان جي ويجھو مسجد آهي، هنن ٻنهي جڳهن جي صفائي جو تمام گهڻو خيال رکيو ويندو آهي. هر چوسول تي بتي ٻاري رکڻ جو بندوبست ڪيو ويو آهي. اهڙي انتظام قائم

ڪرڻ لاءِ ٿاڻا به قائم ڪيا ويا آهن. سائين جان بل! اوهان کي پڪ هجڻ گهرجي ته انگريز سرڪار اهڙين چڱن ڳالهين کي ڪونه وساريو آهي. ڏيهي ٻيڙي تي سوار ٿيڻ لاءِ ڪناري ڏانهن موٽڻ لڳاسون ته رستي ۾ ٻي جامع اڪبر مسجد ڏسڻ ۾ آئي جيڪا فتح خان جوڙائي هئي. هن جي مهاڙي ۾ ٽي ونگون آهن پر ڪو منارو ڪونه اٿس. منجهس نيري رنگ جون ڪاشيءَ جون سرون استعمال ٿيل نظر اچن ٿيون جيڪي ڏاڍيون خوبصورت آهن. ڪيترين مٿان تحريرون به آهن. سندن واسطو قديم دور سان آهي نظر ائين اچن ٿيون چڻ ڪنهن شيشي تي چٽسالي ٿيل آهي. اهڙيون مسجدون ملتان، هالا ۽ پير جي ڳوٺ ۾ ٺهنديون آهن، هن قسم جي سر کي مسلمانن تيرھين صدي عيسوي کان تعمير جي سونهن سينگار لاءِ ڪم آڻيندا رهيا آهن پر 1750ع تائين اهو فن زوال جو شڪار بڻجي چڪو هو. خاص رنگ نيرو ۽ ڪرمزي ڏسڻ ۾ اچي ٿو جنهن ۾ مختلف قسم جي چٽسالي هوندي آهي. هن سر جو سفيد سائو رنگ به نظر آيو آهي ڦڪورنگ تمام گهٽ ڏسجي ٿو ڪاشيءَ جون سرون شام ۾ جڙنديون آهن. ڪاشيءَ جي سر کي رنگ ڏيڻ ۽ پڇاڻڻ جو طريقو قديم ۽ شاندار آهي. 5-1874ع ۾ هنن سون جو ڪيميائي اڀياس ڪيو ويو هو ۽ ڏٺو ويو هو ته جيڪڏهن F.E.O سان سليڪا، المينا ۽ ٿورو سرمون واري سان ملائي ڪچي سر تي پالش ڪري ان کي پڇاڻبو ته ڪاشيءَ جي سر تي ڪارو رنگ اچي ويندو پر گهاتي نيري رنگ جي لاءِ Na.O.C.O₂ جو ليپ ٺاهي ڪچي سر تي مالش ڪري پڇاڻبو آهي. ڪرمزي رنگ ڪاشيءَ سر لاءِ مئنگنيز Manganese جي بلڪ آڪسائيڊ کي استعمال ڪيو ويندو آهي پر جيڪڏهن اورپيمينٽ Orpiment (6) ڪم آڻبو ته سر تي ڦڪورنگ نظر ايندو. ڪاشي جي سرن جا ڪجهه نمونا موجوده ڪمشنر سر وليمر ايل. هيري ويڊر William L. Merewet. her وينا ويلاسٽيلنگ Vienna Welausstellung ۽ سکر موڪليا هئا. اهڙي ريت مان به هتان هٿ آيل ڀڳل تتل ڪاشيءَ جي سرن جا نمونا هڪ دوست ڏانهن موڪيلندس جيڪو هن فن سان دلچسپي رکي ٿو.

اسان ٻيڙي جي اوسيٽري ۾ سنڌو جي ڪنار سان بيٺا آهيون. اهڙيءَ ريت اسان کي روهڙي وارو پاسو ڏاڍو چٽو ڏسڻ ۾ اچي رهيو آهي ۽ معلوم ٿي رهيو آهي ته هن شهر کي قلعي جي ديوار ڏني ويئي هئي، جنهن تي چبوترن جا آثار به ڏسجي رهيا آهن جن ۾ Lime stone ڪتب آندو ويو آهي. اهڙيون ٽڪريون سنڌو جي ڪنار سان جام آهن ان ۾ ڪتب آيل سيمينٽ به

چاپوڙا ٿي هيٺ ڪري پيو آهي. اسان سان گڏ پوليس حوالدار آهي جنهن کي سول فوجدار غلام دستگير اسان جو گائيڊ مقرر ڪيو. هن ماڻهوءَ جو چوڻ آهي ته جيڪڏهن سيمينٽ جي انهن چاپوڙن کي چڱيءَ ريت ڏوئي صاف ڪري چوني پر تيل ملائي مالش ڪبو ته شيشي وانگر چمڪڻ لڳندو هتان بيهي نظر ڪبي ته سنڌوءَ مان ڪيترا واه نڪرن ٿا جيڪي پندرهن کان سورهن فوٽ ويڪرا آهن. ڪوٽڙي وٽان چوڏهن فوٽ ويڪرا واه نظر اچن ٿا. اسان کي سنڌوءَ جو پراڻو پيٽ به ڏيکاريو ويو هو. اهو ناري واه سان گوني ڪنڊ تي هلندو وڃي ٿو هن کي اڀرندو نارو سڏيو ويندو آهي. جنهن جي کاٽي ۽ صفائي جو ڪم هلي 1859ع ۾ پورو ٿيو هو جنهن تي سرڪار جو ست لک رپيا خرچ آيو هو. سامهون واري ڪناري سان سکر واه آهي جنهن کي سنڌو مان ستن ونگن جهڙن درن وسيلي پاڻي ڏنو ويندو آهي. هنن درن تي سرڪار تي لک رپيا خرچ ڪيا آهن. اهو تمام وڏو خرچ آهي.

هاڻي پيڙائتو به پيڙي هاڪاريندو اچي رهيو آهي. مهاڻن جي منهن ۽ اکين مان لڳي ٿو ته هنن ڀنگ جا پيالا پُر ڪري پيئا آهن پر ونجه وارو ماڻهو سنجيده ڏسجي ٿو جيڪو نشي جي ڳهر کان آجو آهي. اسان سان گڏ هندو عورتون پڻ پيڙي ۾ چڙهيون آهن جيڪي سامهون نظر ايندڙ خواجه خضر جي آستان ڏانهن وڃي رهيون آهن. جنهن جي نگران جو آواز ٻڌجي رهيو آهي. هي مشهور مسلمان بزرگ آهي. هن جو تعلق حضرت موسيٰ واري دور سان آهي. چيو ويندو آهي ته ان آب حيات پيتو هو ۽ ڪجهه وقت حضرت موسيٰ سان گڏ سفر به ڪيو هئائين پر ساڻس اختلاف ٿي پوڻ ڪري هن کان جدا سفر ڪرڻ لڳو هو جيڪو حضرت موسيٰ وانگي پاڻ به يهودي هو هن آب حيات پيتو هو تنهنڪري سدا زنده رهڻ وارو ماڻهو هو پر هتي سنڌ ۾ سندس مزار آهي. هندو هن کي زندهه پير طور مڃيندا آهن.

اسان پيڙيءَ ته مان لهي اڌ ايڪڙ کن جيترو پنڌ ڪري هڪ مزار ۾ داخل ٿياسون جنهن جو در پيڙهه جي ڪمزور ٿيڻ ڪري ٿيڏو ٿي ويو هو. مجاور اڳتي وڌي اسان جي آجيان ڪئي ۽ چيائين جيڪڏهن بوت لاهي اندر ملندا ته اوهان کي هر شيءِ ڏيکاري ويندي. اسان ڏٺو ته در جي ٻنهي تاڪن تي چانديءَ جو پٽ لڳل هو جنهن وسيلي اندر داخل ٿياسون ۽ اتي لڳل ڪتبو پڙهيسون جنهن تي لکيل آخري لفظن ”درگاه عالي“ مان هن مزار جي تعمير جي تاريخ ملي ٿي. جيڪا 341ھ يا 952ع هئي. هي دور مسلمانن جي حملي کانپوءِ اٽڪل اڍائي صديون آهي.

هن مزار جي جڳهه شاھ حسين نالي هڪ واپاريءَ جوڙائي هئي، جنهن جي گذارش تي خواجا خضر سنڌوءَ جو رخ تبديل ڪيو هو جيڪو اڳي اروڙ کان وهندو هو. ان کانپوءِ اسان ٻيون پاڪ جاين به ڏٺيون جن جون ماڻهو اچي زيارتون ڪندا هئا، اوڀر پاسي هڪ تي قبائين تعمير موجود هئي ڀرسان ئي هڪ غار هو چيو ويندو آهي ته هن غار ۾ رسول الله (صلي الله عليه وسلم) جا چار يار حضرت ابوبڪر صديق رضه، حضرت عمر رضه، حضرت عثمان رضه ۽ حضرت علي رضه اچي ڪچهري ڪندا هئا، جڏهن ته اولهه ڏکڻ واري ڪنڊ تي هڪ مسجد آهي، جنهن جي تعمير بلڪل سادي سودي آهي، هتان جوهر مجاور ڀنگ جو گڙنگ موليٰ هوندو آهي. ڏٺو سون ته مزار جي اڳنڍ ۾ ڏنڊي ڪونڊي جي گهرڙ گهوت لڳي پئي هئي، ڪي موليٰ صافي ۽ پيالن ڌوڻ ۾ پورا هئا. اهڙيون ڳالهيون ڪليو ڪلايو ٿي رهيون هيون، ان کان سواءِ ٻيون اهڙيون علامتون نظر آيون جن مان محسوس ٿي رهيو هو هتي بدڪاري ڪي عيب سمجهيو ڪونه ٿي ويو ان کان پوءِ اسان ٻيڙي وسيلي بکر پهتاسون جيڪو سنڌوءَ جي ٻيٽ ۾ هڪ ٽڪري آهي، جيڪا سنڌوءَ جي پاڻي کان اٽڪل 30 فوٽ مٿي آهي، هتي اميرن جا ٺهرايل زانا اشنان خانا آهن، جن کي تبديل ڪري انڊوميٽر Indometer بڻايو ويو آهي، جنهن وسيلي سنڌوءَ جي پاڻي جي ماپ ورتي ويندي آهي، ڪئرين رودا Carène Raudah نئلوميٽر Nilometer آهي جتي نيل درياءَ جي پاڻي جي ماپ ڪئي ويندي آهي، بکر جي معنيٰ بکر يعني dawn آهي. اهو عرب حڪمرانيءَ جو ابتدائي دور هو بکر جو هيءُ ٻيٽ سنئون سڌو آهي. هن جي ٻنهي پاسن کان ڪنارا اتاهان آهن.

اسان هن ٻيٽ تي هڪ عهدنامي مطابق قبضو ڪيو هو اهو ميلاڻي ۽ دٻي وارين جنگين کان چار پنج سال اڳ جو واقعو آهي. هيءُ معاهدو 24 ڊسمبر 1838 تي خيرپور جي حڪمران سان طءُ ڪيو ويو هو، جنهن ۾ وضاحت سان لکيو ويو هو ته انگريز سنڌوءَ جي ٻنهي ڪنارن سان واقع ٻنهي قلعن کي فوجي مقصدن لاءِ ڪتب آڻي نه سگهندا، پر برٽش جي ٽئليگرنڊ Talleyrand پنهنجي راءِ جو اظهار ڪندي لکيو هو ته هي حڪمران ڏاڍو ذهين ۽ چالاڪ آهي، پر پنهنجي لکت ۾ پاڻهي ئي ڦاسي پيو آهي، تنهن ڪري انگريز فوج بکر واري ٻيٽ تي رهائي وئي. خيرپور جي حڪمران اعتراض ڪيو ته کيس چيو ويو هو ته عهدنامي مطابق اسان جي مطالعي مان معلوم ٿيندو ته ان ۾ بکر جي ٻيٽ واري ضلعي ۾ فوج رکڻ جي منع ڪانه آهي، جيڪو مٿي بيان ڪيل ٻنهي قلعن جي وچ تي ۽ وچ درياھ ۾ آهي،

يعني سياڻو ڪانءُ به تنگ ڦاٿو هو. ان کان پوءِ هو ٻيٽ تي يونين جئڪ وارو ڦريو ڦڙڪڻ لڳو هو جي سنڌ اندر اسان جو پنهنجو هڪ نئون علائقو هو جيڪو مياڻي ۾ دٻي جي فتح جو پيش خيمو هو. اهو جڻ ايئن هو ته مياڻي ۽ دٻي وارين جنگين کان پنج سال اڳ اسان کي سنڌ جي فتح جي بشارت ملي چڪي هئي. اهو به چيو ويندو آهي، چوريءَ وارو ميوو ڏاڍو منو هوندو آهي. پر هاڻي اسان هن ٻيٽ کي خالي ڪري هليا ويا آهيون، بکر جي قلعي جي ڀت جا 1876 تائين نشان موجود هئا جن مان معلوم ٿي رهيو هو ته پڪين سرن سان اوساريل هو. ان کانپوءِ چبوترن ۽ منارن جا به اهڃاڻ بيٺا هئا، جيڪي نوان ۽ پراڻا هئا، انگريز سرڪار 30000 (ٽيهه هزار) رپيا خرچ ڪري ان جي مرمت ڪرائي هئي، اهو 1857ع وارو زمانو هو جو وڳوڙ ڪري حفاظت جي ضرورت هئي، پر اهو مرمت وارو ڪم به اهو ڀلهو ڪري پورو ڪيو ويو هو. ڏکڻ واري پاسي گام ۽ ٻوٽا جام آهن، جتي ڏاڍا مڇر آهن. اتر اولهه واري ڪنڊ تي ڪڇين جا ٻه چار وڻ آهن. هتي به هڪ پير اچي ديرو دميو آهي. اوڀر پاسي واري ساري ڌرتي تي چانڀهيءَ جا ته ڏسجي رهيا آهن. هيءُ اهڙي شيءِ آهي جنهن تيليگراف جي لوھن ٽنڀن کي ڏاڍو نقصان رسايو آهي، ان کان سواءِ هن چانڀهي Saltpetre قلعي جي پڪي ڀت کي به ڪناڪيڙا ڪري ڇڏيو آهي. اسان هاڻي اڳوڻي دور جي هڪ گورنر جي قبائين مزار وٽان گذري رهيا آهيون، ڪنهن زماني ۾ هن ماڻهوءَ جي مغفرت لاءِ ڪئين ماڻهو اچي دعائون گهرندا هئا. اسان هن مزار جي اتر واري لنگهه کان گذري رهيا آهيون، جيڪو چئن مان اڪيلو وڃي بچيو آهي. اندرئين پاسي ڪجهه ڪونه آهي، ڪجهه حصو ڊٽو ڊير لڳو پيو آهي، ڀتين جا هيٺان حصا اڃا بيٺا آهن. شيخ باڪرو Bakru جي ٽڪر تي پڙ رکيل آهي ۽ چيو ويندو آهي ته هن شيخ جي نالي ڪري ٻيٽ تي بکر نالو پيو آهي.

اسان نوگڙا Naugaza پير جي قبر اندر جهاتي پائي ۽ ڪفن مٽي ڪري ڏٺو ته ان پير جي ڪپراتي وارو هڏ اسان کي دماغ واري هڏي کان به ننڍو ڏسڻ ۾ آيو. مجاور ٻڌايو ته جيڪڏهن کيس مٽي اندر دفن ڪجي ٿو ته به سندس هڏائون پڇرو ٻاهر نڪري اچي ٿو ان قبر ۾ ننگهان هڪ جهونڙو ماڻهو آهي، جيڪو ڪجهه سپاهين جو عملدار به آهي، جنهن اسان کي تباهه حال جيل به ڏيکاريو. جنهن جي زبون ٿي وڃڻ ڪري ٻيا ٽي در بند ٿي ويا آهن. هن اسان کي ڏيکاريو جنهن ۾ ڪاشيءَ جو ڪم ٿيل هو جنهن ۾ هٿيار ۽ بارود رکيل هو. هن جاءِ جي تعمير تي هڪ لک رپيا خرچ آيو هو.

سائين جن بل! اسان بکر جو ماڳ ڏٺو جيڪو ڏاڍو مقدس آهي ۽ سندو درياءَ جو ڀلو به هن کي پني ڏئي درياھ ۾ ڪونه ترندو آهي، يعني مڇي به هن بيت جو احترام ڪندي آهي. هن قسم جي مڇي هن بيت کان مٿي درياھ ۾ گهٽ ايندي آهي. پر ڪيترن ئي ماڻهن جو چوڻ آهي ته بکر بيت جي ٻنهي پاسن کان پاڻيءَ جو وهڪرو گهڻو تيز هوندو آهي، تنهنڪري هن مڇيءَ جو قسم مٿي چڙهي ڪونه سگهندو آهي. ماهرن جو چوڻ آهي ته ائمازوناس Amazonas به هڪ تيز رفتار درياھ آهي، جنهن ۾ مڇي جا ڪجهه قسم اتي به ناياب هوندا آهن، بکر جي آخري اميدا هاءِ گهوڙا، وري به ڪافرن جي تيار ڪيل ريلوي جي پل، انهيءَ ريل، مارڳ واري کي لوه جون اتاهيون ونگون آهن ۽ وچ وارو ڊگهو ۽ موڪرو پيل پائو اٿس، جنهن کي ڏسي هتان جي ڏيهي ڪاريگرن جو وات ٽٻڻن ٿي ويو آهي، مون کي اها خبر ڪانه آهي ته انگريزن کي اهڙي ٻي پل جوڙڻ جي سوچ آهي الائي نه؟ پر مان سمجهان ٿو ته اهڙيون به جايون آهن، جتي اهڙيون پليون ٺاهي سگهجن ٿيون.

بکر جي ڀرسان هڪ ٻي ٽڪري ڏسڻ جهڙي آهي، جيڪا اتان جي ٻين ٽڪرين وانگي آهي، جنهن جو اوڀر اتر وارو پاسو ٿورو جهڪيل آهي، امڪان اهو آهي ته ڌرتيءَ جي ڌڙڻ ڪري ائين ٿيو آهي. سندوءَ بابا به پنهنجو رخ اهڙي واقعي ڪري بدلايو هوندو جڏهن سندوءَ ۾ ساليانو چاڙه ايندو آهي ته هي ٽڪري هڪ بيت بڻجي پوندي آهي. هن ماڳ کي ستين جو ٿان سڏيو ويندو آهي. هي ستين اهي ڪونه آهن، جيڪي مڙسن جي لاشن سان گڏ باهه ۾ پاڻ ساڙينديون آهن. اهڙي گندي رسم سندو ۾ ته موجود ئي ڪانه آهي. انگريزن هنن لفظن کي ڪڏهن Sata_bain ڪڏهن Sata_dhi ڪري لکيو آهي، پر هي ست ڌيئر يا ست ۽ سيل واريون ست ڪناريون چوڪريون هيون، هن جڳهه جي سبب لاءِ هڪ مندرڙو فقير رهندو آهي. رهڻ لاءِ ڪچي ڪڏي اٿس، جنهن ۾ ڏينهن سان گڏ رهندو آهي، جيڪا پڪسرائين جڳهه جي ڏکڻ اوڀر ۾ آهي. اسان کي ٻڌايو ويو ته انهن ستين نوجوان فاتح محمد بن قاسم (9) کي خواب ۾ پنهنجي موجودگيءَ جو ٻڌايو هو ۽ اهڙو آستان به ان ماڻهوءَ جوڙيو هو. هنن ستين محمد بن قاسم کي سنڌ جي حڪمران ڏاهر (10) مٿان حملي ڪرڻ جو چيو هو.

بعد ۾ اسان روهڙيءَ کان هڪ ٻيڙيءَ ۾ چڙهي ستين جي آستان واري بيت تي آياسون جيڪو سندوءَ ڏکڻ ڪناريءَ کان ويجهو هو جتي وڻن جو

جھڳٽو ۽ ڪجيون هيون ۽ پڪين سرن ۽ گاري لڳل هڪ چاڙهي وسيلي مٿي قبائين جڳهه ۾ داخل ٿياسين، جتي وهڻ لاءِ راز ڪيون ٺهيل ٻه بينچون هيون، ڀرسان ٽي فقير جو گدام هو. اسان کي ڏسي فقير جون اڪيون ڪاوڙ ۾ ڀرجي ويون هيون، ڇاڪاڻ ته ستين جي آستان تي مرد ڪونه ايندا آهن. اسان ”نعتن وچان جهاتي پائي ڏٺو ته اندر ڪجهه به ڪونه هو. ان کانپوءِ هڪ ٻي چاڙهي وسيلي ساڳي ٽڪريءَ جي ٻي چوٽي تائين پهتاسون، هي چاڙهي اڳين چاڙهيءَ کان وڌيڪ بهتر نموني سان ٺهيل هئي، مٿي مقبرن جو چڱو تعداد هو جن مان اهم مير (سيد) عبدالقاسم روهڙيءَ واري جو آهي، هنن جڳهن کي چئن حصن ۾ تقسيم ڪري سگهجي ٿو. صفا اوڀر پاسي وارين مزارين واري حصي ۾ چار منارا نظر اچن ٿا. هي مٿي چڙهي نظاري ڏسڻ جي مقصد سان نه ٺهرايا ويا آهن، سندن تعمير پڪسري آهي، جنهن جي چوڌري ڪاشيءَ جون سرون هنيون ويون هيون، جيڪي لهي ويون ۽ ٻئي حصي جي مقبرن تائين پڪڙيون پيون آهن. هن حصي ۾ سيد ۽ انهيءَ جا مٿ مائٽ دفن آهن. هتي وارن مزارن تي به ڪاشيءَ جي سرن جو استعمال نظر اچي ٿو. سڀني کان اولهه پاسي هڪ ننڍڙي مسجد آهي. ان کانپوءِ به ٿورو اولهه پاسي پاڻيءَ ڀرسان ساڳيءَ قسم جي تعمير آهي، پر هي ٻئي جڳهون زبون حاليءَ جون شڪار آهن. هن ٻيٽ جي صفا اوڀر پاسي ٽڪريءَ جي هڪ جدا چوٽي آهي، جنهن جي چوٽيءَ تي پير ابو صمد جو زبون حال مقبرو آهي، هي ماڻهو ”حاجي موتو“ جي نالي سان مشهور هو. ان جي ڀرسان ٽيليگراف جا اٽاها پيل پاوا آهن، پر هنن جي تعمير ڪري اڃا اوچو ڪيو ويندو ته جيئن سنڌوءَ جي چاڙهه واري زماني ۾ ان کان پنجهتر فوت مٿي هجن. صفا ڏکڻ ۾ دمومي کان گهڻي وٿيرڪي هڪ موڪري ڊگهي جڳهه آهي، جتي ڪڏهن هڪ بزرگ هستي رهندي هئي. ان کانپوءِ اسان ٻيڙيءَ ۾ سوار ٿي سنڌوءَ جي ساڄي ڪناري پراڻي سکر وٽ زمين جي هڪ اهڙيءَ ٽڪري وٽ پهتاسون جنهن جي هڪ چڪ اڳتي سنڌوءَ ڏانهن وڌي وئي آهي. هن جڳهه وٽ سنڌوءَ کي وڪڙ آهي، زمين جي هي سوڙهي ٻئي ساڻي ۽ آباد آهي. هن جوءَ کان اڌ ميل پري برپٽ بيان بان لڳو پيو آهي، تنهنڪري امڪان آهي ته مٿان سکر شهر جو نالو ”سڪ“ لفظ تان پيو هجي. هتان سيد مريد علي پنهنجي خاندان جي معزز شخصيت آهي ۽ سماجي طور به وڏي اثر رسوخ جو مالڪ آهي. نماز روزي جو به پابند آهي، پر چورن جي ناني آهي. سندس اوطاق تي ڪاٽڪو چورن جا ميلا متل هوندا آهن.

سندس چوڻ آهي شڪر (Thanks) تان ورتل آهي. سندس چوڻ آهي ته هتان جا ماڻهو محمد بن قاسم جي حملي ڪري الله جو شڪر ادا ڪندا هئا. ان شڪر وارو شهر ته زبون حالي جو شڪار آهي. پراڻيون مسجدون ۽ مسلمانن جا مقبرا ته ڊهي ڊير ٿي ويا آهن. چؤطرف ڪچا گهر آهن. بزار به نه جهڙي آهي. هتي اچي رنگ جو هڪ قبو آهي، جنهن ۾ مختلف رنگن جي ڪاشيءَ جي سرن جو ڪم ٿيل آهي، پر هتان ئي هڪ پيڇري ۾ چيتو رکيو ويو آهي، جيڪو نماز ته ڪونه پڙهندو آهي پر روزن جو سختيءَ سان پابند آهي، بکن کان هلڻ کان چڪتو آهي، پر هو ايندڙ ويندڙ ماڻهوءَ تي وات ڦاڙي حملي ڪرڻ جي ڪوشش ڪندو آهي ۽ بک کان چٽو لڳو پيو آهي. ان کانسواءِ هتي شاهه خير الدين (1758) جو اچو قبو آهي، هتي پهريائين ڪرنل والس جي ڪورٽ هوندي هئي، پر هتي هاڻي سنڌيءَ اسڪول هلي رهيو آهي.

نئون سکر پراڻي سکر کان ٿورو ويتر ڪو آهي ۽ وچ تي هڪ کليل ميدان ۽ رستو آهي. جنهن تي سفر ڪرڻ سان ڏوڙ جا ڪڪر ٺهندا هلندا آهن. هن نئين سکر جو بنياد 1848ع ۾ پيو. جنهن ۾ فوجي ڪئمپ ۽ بازار آهي. هن جهڙو شهر سنڌ ۽ هند ۾ ڪونه آهي. هتي پهريائين ننڍيون وڏيون ٽڪريون هيون ۽ چوڌاري درياءَ جي لت موجود هئي ۽ هڪ قبرستان هو ۽ قبرون به پڪسريون هيون. قبيلي جي هر سردار جو الڳ حصو هو. ابتدائي دور ۾ انگريز فوج هتان جي مقبرن ۾ رهندي هئي، پوءِ هوريان هوريان اتي بنگلا تعمير ٿيڻ لڳا جن ۾ قبرن جون سرون استعمال ڪيون ويون هيون. اهڙيءَ طرح معصوم شاهه جي مناري وارين جڳهن ۾ به فوجي رهندا هئا. هيءَ سکر جو هڪ اهم يادگار آهي، ان کان سواءِ هي ڪوشش ڪئي وئي هن کي گرن Gariffin هال بڻايو وڃي، پر ماڻهن اعتراض ڪيو هو ته کين پنهنجي ابن ڏاڏن جي قبرن ڏانهن وڃڻ جو رستو ڏنو وڃي، پر ان وقت مالڪيءَ جو حق ٻين ڏانهن هليو ويو هو. ان وقت پيرن ۽ پيرزادن پاند وٺڻ شروع ڪيا، ٻه مسز "G" مثل مليون جيڪي هڪ فوجي عملدار جون ڌيئرو هيون. هڪ نوجوان ليفٽيننٽ "N" ڪلبورن پٺاڻت "وٽ پنهنجي بنگلي ۾ مثل لڌو ويو جيڪو پنهنجي بنگلي ۾ تاس راند کيڏي رهيو هو پر مرڻ کان اڳ هي لفظ ڏاڍيان چيا هئا ته "اهو چڱو ناهي... اهو چڱو ناهي" پر جن ماڻهن اهو ڪڏو ڪم ڪيو هو تن کي عبرتناڪ سزائون مليون هيون. مٿڪ Mak آسٽريا ۾ وفات ڪري ويو. فل گوا جي اسپتال ۾ دم ڏنو. ليفٽيننٽ "C" بخارن ڪري نهايت ڪمزور ٿي ويو هو ۽ وائڙو ٿي "اڪارڊين بنگلي" ۾ رکيل

تنهن جي ڏير تي چڙهي ويو ۽ اتي ئي مري ويو. سندس لائس بن تن ڏينهن کان پوءِ مليو. هن قبرستان جي جنهن فوجي بي حرمتي ڪئي، تنهن جو موت عبرتناڪ ٿي. هو پير ۽ پير زادا اهڙيون ڳالهيون ٻڌي ڏاڍا خوش ٿيا هئا. هن کانپوءِ ڪو موت ڪونه واقع ٿيو هو.

جڏهن اسان سکر جي والار ڪئي هئي هن شهر جي ڪا اهميت ئي ڪانه هئي. هن پراڻي شهر ۾ فقط 4000 ماڻهو رهندا هئا (برنس 1934) چيو ويندو آهي ته هتان جي رهاڪن کي چيٽن ۽ واگهن کائي ڪپائي ڇڏيو هو جيڪي ڀر وارن گهاٽن بيلن ۾ رهندا هئا، 1876 ۾ هن شهر جي آدمشماري وڌي 12000 ٿي وئي هئي.

هتي پهريائين فوجي ڇانوڻيءَ قائم ڪئي وئي هئي، جنهن ۾ بئڪن سان گڏ جيل جون ڪوٺڙيون به ٺاهيون ويون هيون. هيءَ تعمير ٽڪريءَ جي اترين پاسي ۽ خاص ڪري يورپي ريجمينٽن لاءِ هئي، ان کانسواءِ توپخاني جي هڪ ڪمپني به اتي رهائي وئي. هتي جڏهن هيٺينءَ پاسي واري زمين تي عام سپاهي فوجي رهايا ويا هئا، فوجي پئريڊ به اتي ٿيندي هئي، ”انڊس فلوٽيلا“ وارن کي پڻ چيو ويو هو ته پنهنجو صدر مقام سکر کي بنائين اُن جي اولهه پاسي هڪ وڏي بازار جڙي وئي هئي، جتي پارسيين اچي هٿ ڪوليا هئا، جيڪي خاص ڪري قيمتي شراب، سوڍا واٽر ڪٽاڻ ۽ ٻيون شيون رکندا هئا. ان دوران سکر تمام گهڻي ترقي ڪري چڪو هو پر اها مستقل ڪانه آهي، پر هتان جي آبهوا نهايت گرم آهي، تنهن ڪري هتي اسهالن ۽ پيچشن جي بيماريءَ جو وڌيڪ امڪان هوندو آهي. 1846 ۾ 78 هائلنسنڊرس ٿڪ ۽ ننڍڙا اس ڪري بيمار ٿي پيا، انهن بخارن ۾ هن ريجمينٽ جا اڌ فوجي ڀڙڪ پڌاري ويا (11) پيچش کانپوءِ هنن کي رت اچڻ لڳو هو جن کي ڏيهي پيڙين وسيلي حيدرآباد ۽ پوءِ ڪراچيءَ موڪليو ويو هو، ان تڪليف ڪري 500 فوجي اجل جو شڪار ٿي چڪا هئا.

سکر جو شهر مڪمل تباهيءَ کان بچي ويو آهي، ڇاڪاڻ ان ۾ اڃا به سول ۽ ريلوي جا عملدار رهندا آهن. ان سان ريلوي عملو پڻ هتي موجود هو پر ڇانوڻيءَ ۾ هڪ به فوجي سپاهي موجود ڪونه آهي. هنن جا فرض هتان جي پوليس سرانجام ڏيئي رهي آهي، جيڪا ڪراچي، حيدرآباد ۾ ٿرپارڪر ضلعن جي پوليس کان الڳ آهي، هتي فقط رستن جي تعمير واري ترقي ٿي رهي آهي. ان ناتئي پهريون والس ڪٽنگ Wallace Cutting وارو رستو جوڙيو ويو هو. اهڙي ترام وي جو ڪجهه حصو به ٺاهيو ويو هو. ريلوي

لاءِ ڪچا وڏا جوڙايا ويا هئا، جيڪي من موهيندڙ هئا، اهڙيءَ ريت مارڪيٽ هال جو چوٽون حصو پڻ تعمير ڪرايو ويو هو جنهن ڪري نئين بازار ڏاڍي خوبصورت لڳندي هئي. بعد ۾ لائبريري ۽ گرجا گهر جي مناري جي پڻ تعمير ڪئي وئي هئي، پر ان تاور ۾ لڳل گهڙيال پنهنجي مرضيءَ سان هلندو آهي، ان کانسواءِ گرجا گهر ۾ اسڪول به ڪم ڪندو آهي، جنهن ۾ 92 شاگرد داخل آهن، ٻيو اسڪول غريب آباد ۾ قائم ڪيو ويو آهي، جيڪو نئين بازار ۾ آهي، گرجا گهر جي اها جڳهه عارضي آهي، جيڪا پراڻن بوٽن وانگي پنهنجو پورو ڪم ڪانه ٿي ڪري جيتري قدر ترقيءَ جو تعلق آهي ته مان ان ۾ پتر سان تعمير ٿيل ڏوٻي گهات کي به شامل ڪندس.

عورتن جي وهنجڻ لاءِ به هڪ جڳهه تيار ڪئي وئي آهي، اهڙيءَ ريت مسٽر بٿائي Boyee لاءِ مشينري _ يارڊ پٽڻ هاڻي تازو ٺهي راس ٿي چڪو آهي. سائين جان بل! مان مسافرن جي رهڻ لاءِ بنگلي بابت ڪجهه صحيح نموني سان ڳالهائي ڪونه ٿو سگهان. اسان اتي وڃي رڳو وهنجندا ۽ سوڍا واٽر پيئندا آهيون، پر اتان جا رڪوال اسان کان 1000 فيصد قيمت وصول ڪندو آهي.

پر سکر ۾ هاڻي گهٽ ماڻهو آباد آهن ۽ چوڌاري ڪنڊر پکڙيا پيا آهن، پر شهر جو مستقبل روشن آهي، هن جي آبهوا ته گرم آهي، پر پوءِ به شڪارپور ۽ جيڪب آباد کان بهتر آهي. ريل جا انجنيئر ڏاڍي ٿڌائيءَ سان ڪم ڪري رهيا آهن، پر جڏهن ريل مارڳ جڙي راس ٿي ته سنڌ هندستان سان ملي ويندي جنهن جي ترقيءَ جو اثر هن شهر تي پوندو جيڪڏهن شهر ٿوري ترقي ڪرڻ شروع ڪئي ته اوسي پاسي وارن ڳوٺن جا ماڻهو به لڏي اچي هتي آباد ٿيندا، ان عقل سليم وارا انگريز عملدار سنڌ هارس جي صدر مقام جيڪب آباد کي ڇڏي اچي سکر ۾ قائم ڪندا.

جيڪڏهن قلات اسان جي قبضي ۾ آيو ته هي شهر به وڏي ترقي ڪري ويندو ڇاڪاڻ ته قلات جو سئيتاريم به سکر بڻجي سگهي ٿو. هيءَ ڏکويل ماتري اسان جي فتح کان پوءِ ساڻي ڏائي ۽ سڪي ستابي ٿي ويندي اهڙيءَ وقت پنجاب جا ساوا پٽ به اسان جي والار هيٺ اچي ويندا، انڪري مان اڳڪٿي ڪري سگهان ٿو ته تجارت جو هي اهم ماڳ ۽ ٻيا شهر تمام گهڻي ترقي ڪري سگهندا.

شڪارپور - ان جي بازار هندو ۽ انهن جو مستقبل

شڪارپور شهر بکر کان اولهه ۾ ٽيويهه ميل پري آهي. سائين جان! توهان ان کي ڏسي خوشيءَ وڃان هوا ۾ اڏامڻ لڳندا، ڇاڪاڻ ته اوهان اهم تجارتي مرڪز ڏسي ڏاڍا سرها ٿيندا آهيو.

اسان سکر ۽ شڪارپور جي وچ واري ميدان مان گهوڙن کي سوڀور پڄاڻي هلي شڪارپور پهچون ها، پر ايئن ڪونه ڪنداسون. منهنجو خيال آهي ته ايندڙ سن کان پاڙي تي ڏاند گاڏيون وٺنداسون، جيڪو اسان کي شڪارپور جو پاڙو پنج رپيا وٺندو ۽ موت وارو اڌ ڪرايو ڏيڻو پوندو. ڏاند گاڏيءَ تي شيگرام Shigram رکيل هوندا. محسوس ائين ٿيندو جڻ اسان ننڍڙيءَ ڪوٺيءَ ۾ ويٺا آهيون. اٽڪل 9 وڳي رات جو گاڏيءَ تي چڙهي روانا ٿينداسون ۽ صبح جو 7 وڳي هلي شڪارپور پهچنداسون. وچ وارو رستو به آهي ڳائي گيهه جهڙو لوڏو به اصل ڪونه ايندو. ڀلي تريءَ تي کير جو وٽو جهليون هل. جيڪڏهن چاهيندين ته ننڊ جي پنڪي به ڪري وٺين. رستي جي مقدم ساري مارڳ مان جوئر جي ڪٽڙ وجهرائي ڇڏي آهي، جيڪا هاڻي ڏاند گاڏين، ٽانگن جي اچڻ وڃڻ ڪري چيٽاڙجي ۽ سفر ۾ سولي ٿي وئي هوندي. عام طور تي ٻين سڻڪن سان پوڙن جا سر ۽ ڪانا رکيا ويندا آهن ته جيئن رستي واري ڌوڙ نه اڏامي. شڪارپور هلي پهچندي ته توهان کي منهن ڌوڙ جي ڪاڻ ٿي ڪانه پوندي هتي ته نر Reed به گهڻا ٿيندا آهن، جن کي اسان واري پٽ ۾ پامپا گراس Pampa grass ڪوٺيندا آهيون پر اهو ٻوڙو پامپا ۾ ڪونه ٿيندو آهي. لاڙڪاڻي جي اوسي پاسي واري

نٿن جا ٻوڙا وڏي رستن سان وڇايا ويندا آهن. انهيءَ مقصد سان ته جيئن دڳ واري ڌوڙ ڌوڙيو بڻجي نه اڏي

اسان پنهنجو سفر سڪن جي مسافرن واري بنگلي کان شروع ڪنداسون. سفر جو رخ اتر _ اولهه پاسي هوندو. سکر کان نڪرنداسون ته ساڄي پاسي جتن جون قطارون ڏسڻ ۾ اينديون. ڊاٻو هلي موگراڻي Mograni ۾ ڪنداسون. اهو ماڳ اڌ پنڌ تي آهي. سلڻيون به هلي اتي چڪينداسون. درياھ جي ڪناري سان ٻه قبا ڏسڻ ۾ ايندا جن تي ڪاشيءَ جون اهڙيون سرون ڪم آنديون ويون آهن. جڻ محسوس پيو ٿيندو ته مٿن وارنن سان پالش ڪئي وئي آهي. انهن مان هڪ مير سيد غلام عليءَ جو آهي. باقي ٻين جا آهن. ان جر ڀرسان اتر ۾ مير سيد عبدالباقي جو مقبرو آهي. پر ان تي ڪو خاص ڪم ڪيل نظر ڪونه ٿو اچي. جڏهن ته گرجا گھر جر ڀرسان قبائين تعمير شاھ محمد مڪيءَ جي آهي. سامهون نظر ايندڙ ٽڪريءَ جي اتر پاسي ان ماڻهوءَ جي مزار آهي. جيڪو پنهنجي زندگيءَ ۾ چئن يارن جو مُنڪر هو. اوڀر پاسي زيون حال اوچي عمارت آهي. جتي اونھاري جي موسم دوران اميرن جون عورتون اچي رهنديون هيون. تباھ ٿيڻ کانپوءِ به ان ۾ اڃا به ڪي اهڙيون خاصيتون آهن. جو سندس تعمير بنگلي مان نظر اچي رهي آهي. رستي کان پري ۽ بازار کان بئي پاسي پٿر جو ٺهيل مقبرو آهي. جنهن جي چوڌاري وڻ ٿڻ آهن ۽ گلن جون ڪونڊيون به نظر اچي رهيون آهن.

هندستان ۾ اهڙين جڳهن جي چوڌاري باغ ۽ وندر جا ميدان هوندا آهن. ڏسو جنهن ننڍي ٽڪري ۾ وٿان اسان گذري رهيا آهيون. تنهن تي بئڙڪن جي تعمير جا نشان آهن. جيڪي ترورس فالي Trevers Folly جي نزديڪ اڃا به موجود آهن. اڳي مٿي ويندڙ چاڙهي ڪي ڏاڍا ور وڪڙ هوندا هئا. پر هاڻي سڌي ڪئي وئي آهي. اسان جي کاٻي پاسي ميونسپالٽي جو قتل باغ آهي. جڏهن ته ساڄي طرف ريس _ ڪورس نظر اچي رهيو آهي. جيڪو هاڻي ڦٽو جاڙ لڳو پيو آهي. هن کان پوءِ اسان اولهه ڏانهن رخ ڪريون ٿا. سامهون هڪ ايڪپري ٽڪري آهي. جنهن تي آدم شاهه ڪلهوڙي جو مقبرو آهي. جيڪو هن نسل جي هڪ بزرگ شخصيت هو. اها تعمير ايتري ته اوچائي ۾ ٿي آهي. جو اوهان سکر ۾ داخل ٿيندا ته سنڌوءَ وٿان ئي اوهان کي نظر ايندي ٽڪريءَ جي تري ۾ هڪ وڏو قبرستان آهي. ڀرسان ئي Ramzan straw - house آهي. پاسي ۾ ڀڳل تتل تابوت پيا آهن. اهڙيون شيون وري ايندڙ سال ڪم ڪنديون.

اسان ٽڪريءَ جي پاسي ۾ ٺهيل ڇاڙهي وسيلي مٿي هلي آدم شاهه جو مقبرو ڏسندا سون. مٿي پلويڙو به ڏنل ڏسجي ٿو. مٿي نوڙا مقبرا آهن. ان کان چار مقبرا اهڙا آهن، جن جو مٿيون پاسي سنئون سڌو آهي، جن مان ٻه هڪ پاسي ۽ گڏ آهن.

ننڍي مقبري جي تعمير هيٺان هڪ قبر موجود آهي، جنهن ۾ اندر ڪاشيءَ جون سرون اهڙيون آهن. ڄڻ مٿن وارن جي پالش ٿيل آهي، جيڪي ڏاڍيون خوبصورت آهن. ٽڪريءَ جو ڏکڻ وارو پاسو صفا ڪليل آهي، سڀئي مقبرا گهٽ ڪنڊاوان آهن، جن جي مٿان قبائين اڏاوت ڏسجي ٿي. اندرئين پاسي پٿر تي ماڪي جي ماناري جهڙي اُڪير آهي، جيڪا مسلمان دنيا ۾ عام آهي.

هاڻي اسان شڪارپور ڏانهن صحيح معنيٰ ۾ سفر شروع ڪري رهيا آهيون. اسان هاڻي هڪ اهڙيءَ بيابان مان گذري رهيا آهيون، جيڪو پوکي راهيءَ جي لائق آهي، پر اها ڏسڻ ۾ ڪانه ٿي اچي. ننڍڙا ٻوٽا ۽ ٻوڙا نظر اچي رهيا آهن، ڄڻ آفريڪي ماڻهوءَ جي مٿي جا وار ڪٽي ڪٽي ڪٽڪ جي پوک ڏسجي ٿي. ورلي ڪٽي ڪمند به نظر اچي ٿو. ڪٽي وري ڪٽڙ جا ڪرا به ڏسڻ ۾ اچن ٿا، جنهن مان معلوم ٿئي ٿو ته هتي جوئر جو فصل به ٿيندو آهي. سامهون اوچا ۽ وڏا وڻ آهن، تنهن ڪري ڀرسان ڪو ڳوٺ هوندو. هي اسان جو غير آباد علائقو آهي، پر وارياسور ۾ پٽ ڪونه آهي، جتي سڄ واکا ڪندي هجي. هي اهڙو ڀر ڪونه آهي، جهڙو اوهان ”سورن ڪئنال“ جي ڀرسان ڏٺو هو، جتي ماڻهو چيڻو ته نهيو پر پڪيءَ جو پير به ڪونه هو. هڪ سنئون سڌو پٽ آهي. چوڌاري خشڪ مٽي، اداس ماحول، ننڍڙا ننڍڙا پٿر ڄڻ ڪڇي گهر جو اُڪڙيل فرش، هي اهڙو ڀر پٽ ڪونه آهي، جيڪو انگلينڊ کان نڪرڻ مهل اوهان جي تصوير ۾ موجود هوندو پر هي اهڙو غير آباد پٽ آهي، جيڪو پاڻي ملڻ سان ساڻو ٿي ويندو. چوڌاري پوکون ۽ باغ نظر اچڻ لڳندا. ماحول اهڙو آهي ڄڻ سرن جا ڪورا پڇي رهيا آهن. هن بيابان ۾ ٿورو اڳتي ويجهو ته گهوڙن ۽ اٺن جا هڏا نظر ايندا ۽ شيشن جي پڳل بوتلن جا چوڌاري پڪڙيل ٽڪرا به ڏسڻ ۾ ايندا، هتي اوهان کي گاهه جا ٿڻا به ايترا گهٽ ڏسڻ ۾ ايندا، جيترا اوهان کي بيلگراويا Belgravia ۽ چاسي ڊي آئن Chaussee_d'Antin جي بازارين ۾ نظر ايندا، پر جيڪڏهن اسان هتي پاڻ کي پڇاڻڻ ۾ سوڀارا ٿياسون ته نه اهو ڀرپٽ ڪڏهن پائسا Pisa، واروڪ Warwick ۽ آراس Arras کان به وڌيڪ سرسبز ڏسڻ ۾ ايندو.

هن علائي جو اپريل مهيني جي ابتدا ۾ ڪوسائي پڌ 66 فرهنائيت هوندو آهي، (1) ۽ ماڻهن جي سواريءَ واريون ڏاند گاڏيون پنهنجي رفتار سان پنڌ پيون ٻڙهنديون آهن. ڪن گاڏين تي وري ڪوپو بار لڏيل هوندو آهي ۽ شڪارپور ڏانهن وينديون نظر اينديون آهن. ڪڏهن وري اٺن جا قافلا نظر ايندا آهن. جيڪي بعضي ميل ڏيکاريندڙ سفيد پٿرن وٽ بيٺل ڏسڻ ۾ ايندا آهن، يعني سکر واه، چوٽي بيگاري ۽ رئيس واه جي پڪ سرين اوچين پلين تان چڙهندي لهندي رڙندا نظر ايندا آهن. چوندا آهن ته اٺ خالي به رڙي ته ڀريو به رڙي، سنڌ واه اسان جي منزل ڪرڻ واري ماڳ کان ٻه ميل کن پري آهي ۽ اسان جي رهائشگاهه وارو ڪچو بنگلو هتان ڏسجي رهيو آهي. شڪارپور جا هندو سنڌ واه تي ڪو ميلو ملهائي رهيا آهن. هتان کان رستي جي ٻنهي پاسن کان سرينهن وٺڻ ۽ انجيرن جون قطارون آهن، جيڪي لال بنگليءَ تائين هلنديون ڏسڻ ۾ اچن ٿيون. هاڻي بنگلي ۾ مير وليداد خان ٽالپر علائقائي معاملن هلائيندو آهي، جيڪو هن شهر جو مئجسٽريٽ آهي. شهر جي چؤڌاري وڏا ۽ خوبصورت باغ آهي. هي علائقو خوبصورت انهيءَ ڪري آهي جو هتي پاڻي تمام گهڻو آهي. هتان کان ٻه رستا ڦٽن ٿا، جن مان هڪ سان ٻاڙهن گلن جون جڏهن ته ٻئي سان اڇن گلن جي باغن جون قطارون آهن. ٻاڙهن گلن جي باغن وچان گذرندڙ رستو نوسيجيگز Nosegays جي ”سٽنٽ جو زف“ ڏانهن وڃي ٿو. هتان جو سارو ماحول سائو آهي. اسان هاڻي اسپتال ۽ جيل وٽان گذري رهيا آهيون، جن جي ڀرسان مسجد به آهي، هتي مسافرن لاءِ بنگلو پڻ آهي، جنهن جون رفقون اُٻائجي چڪيون آهن، هتي ماني ٽڪي لاءِ ڪو بورچي ڪونه آهي، نه وري ڪو سمهڻ جو بندوبست آهي. فوجي ڪئمپ واري بازار ويران لڳي پئي آهي. ماڻهن جي اڌ آبادي لڏي هلي وئي آهي، اڳي ته هتي ماڻهن جي پيهه ۽ گپا گيهه لڳي پئي هوندي هئي، هڪڙا ماڻهو پيدا ايندا هئا ته ٻيا پيا ويندا هئا. هاڻي ته هي ماڳ ڪاٺڻ پيو ٿو اچي. هتي رومن ڪئٿولڪ گرجا گهر هوندو هو جيڪو هاڻي اجڙي ناس ٿي ويو آهي، هتي اڳي چادري رهندو هو، جيڪو هاڻي ڪونه ٿو ڏسجي، ٻه ٽي ماڻهو تلڪي رهيا آهن، ٻيو ٽيو خير، شڪارپور جون اهي رفقون ۽ رنگينون لائني ڪهڙو راکاس هڪ ئي ڳيت سان ٻڳي ويو. هتي هڪڙو ته خانو به هوندو هو جتي تاڪ منجهند جو گرمي کان وڃي سر لڪائبو هو. دوستن جا پوڳ چرچا ۽ ڪچهريون لڳيون پيون هونديون هيون ۽ هو ته خانو نه پر ڪچهري هال هو. هاڻي چارئي ڀتيون

ڪري پيون آهن. باقي هيٺان وارو ڪڏو سو بيٺو آهي، چوڌاري ويرانِي ۽ اجڙيل ته خانو ڏسي ته منهنجون اکيون آليون ٿي ويون آهن.

آخر ۾ اسان ڊاڪٽر ايس ايڇ سالامن سان ملي ڏاڍو خوش ٿياسون، جيڪو شڪارپور جي اسپتال ۾ سول سرجن آهي، هو اسان سان گڏجي بنگلي تائين هليو. ڇانهن پياري ۽ چروت به چڪڻ لاءِ ڏنا. هن واعدو ڪيو ته ناشتي ڪرڻ کان اڳ شڪارپور جون مختلف جايون ڏسي وٺنداسون. هاڻي ٻيا انگريز عملدار مسٽر فلٽن Fulton بامبي، سي ايس (جج) ۽ ايڊيوڪيشنل انسپيڪٽر رهندا آهن. هنن ماڻهن جي آخر ۾ دعوت کائينداسون ۽ پوءِ شڪارپور کي الوداع چونڊاسون. باقي ٻيا انگريز عملدار ضلعي جي صدر مقام جيڪب آباد ۾ موجود آهي، جتي فوج ”فيلڊ سروس“ لاءِ گڏ ٿي رهي آهي، پتو ڪونه آهي، اهڙيون جنگيون ڪنهن جي خلاف آهن. ڪيترن دوستن جو خيال آهي ته اهي فوجي تياريون قلات جي خان جي مدد واسطي آهن. ڇاڪاڻ ته ڪن سردارن هن خلاف بغاوت ڪئي آهي. ٻين دوستن جو نقطه نظر آهي ته هندستان جي انگريز سرڪار هن سرحد جي فوجي ڪمان سر وليم ايل، ميريوڊر کان وٺي ڪرنل منرو Munro ۽ ميجر سنڊيمن Sandeman جي حوالي ڪانه ڪئي آهي، تنهن ڪري معلوم ٿي رهيو آهي ته ڪمشنر واري حڪمت عملي اختيار ڪئي پئي وڃي. سائين جان بل! مان پنهنجو نقطه نظر ڏاڍي دليري سان ظاهر ڪري چڪو آهيان ته جيڪڏهن ڪنهن ڏيهي حڪمران ۽ سندس وچ ۾ ڦٽاڻو جاڳي اٿيو آهي ته ان ۾ دخل اندازي ڪرڻ بيوقوفي جو ڪم آهي، اهڙين ڳالهين ۾ اسان جو فائدو گهٽ ۽ نقصان وڌيڪ ٿيندو آهي. ايئن ڪرڻ سان اها ڌر ٿورو به ڪانه مڃيندي آهي، تنهن جي هڙتون وڙتون فوجي مدد ڪئي ويندي انهيءَ کي چئبو آهي ته گڏو ٿورو نه آڻر ٿورو پر مون کي فقط هيءَ اميد آهي ته انهيءَ فوجي مهم سان سنڌ کي اهميت ملي ويندي.

شڪارپور شهر جو بنياد 1617ع ۾ رکيو ويو هو (2) هي شهر ان دور ۾ به ايترو ترقي يافتو هو جيترو اسان کي اڄ نظر اچي رهيو آهي. هي ماڳ بولان لڪ کان ڏکڻ پاسي واقع آهي. تنهن ڪري تجارتي نقطه نظر کان ڏاڍو اهم آهي. ان کان خراسان ۽ وچ ايشيا سان تجارت لاءِ به هي شهر مرڪزي حيثيت رکي ٿو جتان کان هي تجارتي قافلن وسيلي الهندي هندستان تائين پهچي وڃي ٿو. شهر جي اوسي پاسي وارو علائقو ساڻو ڍاڻو ۽ سڪيو ستابو آهي ۽ گهڻي پيداوار ڏئي ٿو. ان جي خوشحاليءَ جون علامتون اڄ به

موجود آهن. ڇاڪاڻ ته هتي واهن، ڪڙين ۽ گسين جو چار وڇايل ڏسجي ٿو. 1876ع ۾ افغانستان جي حڪمران تيمور شاهه ٽالپرن کي ڪلهوڙن خلاف بغاوت ڪرڻ جي مڃڻ هئي. انهيءَ زماني ۾ شڪارپور جي تجارت انهن سڀن شهرن کان گهڻي وڌيڪ هئي، سنڌوءَ جي ڪنار سان واقع هئا. شاهه تيمور جي مرضي هئي ته هتي جا واپاري آزاديءَ سان پنهنجو ڌنڌو ڪري سگهن. هن شهر جا اهم واپاري لوهڻا ۽ پاتيا آهن، جن کان ڪلهوڙا ۽ ٽالپر زوريءَ پئسا وٺندا آهن ۽ ڏاڍ ڌم ڪندا آهن. هنن ذاتين وارا هندو ڏکڻ پنجاب ۾ به گهڻا آهن. شاهه تيمور جو اهو قدم سادو هو پر پوءِ شڪارپور جي تجارت ڪهڙيءَ وڌي وئي ۽ وڪڙ لڳي هئي. اهڙو عقل نه ڪلهوڙن وٽ هو نه ٽالپرن وٽ. اهڙي آجپي کانپوءِ هي شهر ڏاڍي ترقي ڪري ويو ۽ آدمشماري به وڃي 40000 تي پهتي هئي.

فوجي چانوئيءَ جي اتر ۾ رئيس واه Raisalwah آهي. ڏکڻ کان چوٽيءَ بيگاري اٿس جنهن کان شهر اتر اوڀر طرف ٿيندو. وچ وارو علائقو مختلف ٻوٽن ۽ ٻوڙن سان چانيو پيو آهي. ڇاڪاڻ ته چاڙهه واري موسم دوران هتي پاڻي پالو ٿي ويندي آهي ۽ مڇرن جي آزار جي ابتدا ٿي ويندي آهي. هتي پيو آزار اڏهيءَ جو آهي، جيڪو اوسي پاسي جي ڳوٺن ۾ ڪونه هوندو آهي، باقي ٻي علائقي مان مختلف رستا آهن، جن تي ڌوڙ کان بچڻ لاءِ سرن جا ڪانا ۽ نر وڇايا ويندا آهن. هن جوءَ ۾ 130 ڪوهه ۽ وڏا وڏا تلاءُ آهن، اهڙيءَ ريت هڪ هزار واهه ۽ ٻيو گليمسپي واهه Gillespie آهي. هنن ٻنهي ۾ پيٽ جام ٿيندي آهي، پر گرم موسم ۾ هتان کان مليريا جي ابتدا ٿيندي آهي. هن موسم ۾ نه رڳو شڪارپور پر ساري سنڌ ۾ تباولي شروع ٿي ويندي آهي، ان رت ۾ سنڌوءَ جي چاڙهه وارو پاڻي سڪڻ ۽ درياهه لهڻ شروع ڪندو آهي. انهيءَ ساڳي موسم دوران شام ملڪ جو به اهو حال هوندو آهي. نيٺ درياهه جا اوسا پاسا به انهيءَ رت ۾ مليريا جي مينهن ۾ هوندا آهن پر گهڻو گهٽ.

شڪارپور جي جوءَ ۾ مينهن وسڻ جي ماپ مختلف هوندي آهي، جيڪا 0.93 م.م کان 10.44 انچ هوندي آهي. اهڙي ڪارڻ آهي جو انگريز سرڪار وٽن پوکڻ جي هڪ مهم شروع ڪئي آهي. ساري اتر سنڌ ۾ وچولي مينهن کي هاجيڪار تصور ڪيو ويندو آهي. هندن جو چوڻ آهي ته ميگهه راج يا ميگهه ملهه جو راجا امن امان قائم ڪرڻ لاءِ ٻڌل آهي، تنهن ڪري اهو هتي مينهن گهٽ وسائيندو آهي. سندن اهو نقطو نظر 1874ع ۾ سچ ثابت ٿيو هو ۽ پورن يارنهن سالن کان پوءِ انهيءَ سال تمام گهڻو مينهن

وسيو (3) ان کان پوءِ ڪيئي بيماريون ڦٽي نڪتيون هيون، چيو ويندو آهي ته هتي پنج موسمون ٿينديون آهن، جن کي هيٺ پيش ڪجي ٿو.

- (1) پهرين موسم چيٽ _ مارچ ۽ اپريل
- (2) ٻي موسم _ آرهڙ _ ڏکڻ جي هوا _ مئي ۽ جون
- (3) سائون جي موسم _ جولاءِ ۽ آگسٽ
- (4) سرءُ _ سيپٽمبر ۽ آڪٽوبر
- (5) سيارو _ نومبر کان فيبروري

اسان جو ميزبان اسپتال جو ڊاڪٽر هو جيڪو اسان جو گائيڊ به هو هن ٽانگي ۾ گهوڙو جوڻيو جيڪو پاڻ هلائي رهيو هو. ناشتي ڪرڻ کان اڳ اسان پراڻي فوجي چانوڻي وياسون. رستي ۾ پهريائين جيل هو تنهن کي گهمي ڏٺوسون، هي در اصل افغان دور جو قلعو آهي، پنهنجي اڏاوت ۾ همچورس ٿيندو. سنترين جا ڪمرا قبا وان آهن، جيڪي چوڪنڊا ڏسڻ ۾ اچن ٿا. ديوار جي چوڌاري گئنگ gangway ڦري اچي ٿو. تنهن ڪري اندرئين پاسي جي چڱيءَ ريت واھت ڪري سگهجي ٿي. هيءُ تعمير ڏاڍي محفوظ آهي، پر پوءِ هڪ قيدي پڇي ويڙ ۾ ڪامياب ٿي ويو هو. واھت ڪرڻ وارا عملدار هٿياربند هوندا آهن. کين فوجين وانگي ڊرل ڪرائي ويندي آهي. هنن جو لباس ”جئڪب رائيلنس“ جي جوانن وانگي يعني 30 ريجمينٽ _ نئٽيو انفنٽري جي فوجين جيان هوندي هن جيل ۾ ڪل 600 قيدي آهن، پر اهڙا جتن ڪونه ڪيا ويا آهن، جو هي ادارو پاڻ ڀرو ٿي سگهي. هن جيل ۾ مردن، عورتن ۽ ٻارن کي جدا جدا رهايو ويو آهي، پر سائين جان پل! هنن قيدين کي ڏسي هڪدم چئي ڏيندا ته هي ڇهرا مجرمن جا ته ڪونه آهن، پر اهو سچ توهان کي ڪيئن سڃڻي آيو. توهان کي اهو جيل خانو پنهنجو گهر محسوس ٿيو هوندو. هنن مان مکيه قيدي جڪراڻي ۽ ڊمبڪي آهن. ڏاڍا ويڙهاڪ هئا. کين هوريان هوريان جهيڙن جهيڙن کان پاسي ڪيو ويو آهي. هنن کي ماڻهن زمينون ڏئي پوکي راهي ڪرڻ سيکاري آهي. گهڻن کي جيڪب آباد ضلعي جي پوليس ۾ ڀرتي ڪيو ويو آهي، جن جو تعداد به گهڻو آهي، جيڪي بگڙيل سنڌي ڳالهائيندا آهن. ملان جو پروفيسر آسڪولي منهنجي تيار ڪيل چپسي ٻولي جي ٽيڪسٽ ۽ گرامر حاصل ڪرڻ لاءِ پريشان آهي، پر هي جت ڪنهن به ڪارڻ جو ڪونه آهن. هنن قيدين ۾ ڪجهه بروهي به آهن. سندن عورتن ڏانهن سهڻيون

آهن، جيڪي جيل جي عورتن واري حصي ۾ رهن ٿيون. هن جيل ۾ ڪو آريو يا توراني موجود ڪونه آهي.

قيدين جو وڏو تعداد سنڌي نسل سان تعلق رکي ٿو. هي چوپائي جا چور آهن. انهن مان ڪجهه ڌاڙي، قتل ۽ زناني ڏوهه ۾ جهلجي آيا آهن. هتي قيدين کي هنر ۽ ڌنڌي سيکارڻ لاءِ مختلف ورڪشاپ قائم ڪيا ويا آهن، جن ۾ ڪرسيون ٺاهڻ، عام ڊڪاٽڪي ۽ لوهارڪي به سيکاري ويندي آهي، جيڪڏهن ڪو چاهي ته ڪورڪو ۽ رازڪو ڌنڌو به سکي سگهندو آهي. اسان آخر ۾ جيل ڊسپينسري ۽ اسپتال ڏسي موٽي آياسون، ان کان پوءِ اسان ٽانگي ۾ چڙهي نئين لائبرري ڏسڻ وياسون، جيڪا هڪ ڪچي ۽ جڳهه ۾ قائم هئي. هي دنيا جي منفرد لئبرري هئي، جيڪا ڪتابن کانسواءِ بعد ۾ هزارين واري پاڻي جي تلاءُ وٽان گذري خيراتي اسپتال ڏسڻ وياسون، اهڙيون اسپتالون فقط اخبارن ۾ موجود هونديون آهن. هنن اسپتالن جون اخبارن ۾ نظر ايندڙ خبرون ڏاڍيون دلچسپ هونديون آهن. هتي شڪارپور ۾ مسلمانن جو تعداد ٽيون حصو آهي، جيڪو سنڌ جي ٻين شهرن وانگي آهي. اسپتال جي ڪاغذن مان معلوم ٿيو ته 5988 مسلمان ۽ 6324 هندن جو علاج ڪيو ويو آهي. شهر جي ڏکڻ کان بيگاري واه اڪري شاهي باغ ڏسڻ وياسون جيڪو ميونسپالٽي جو آهي. معلوم ائين ٿي رهيو آهي، ته سندس سني سنڀال ڪئي وئي آهي. گهمندا اچي ننڍڙي Zoo وٽ بيٺاسون، جتي هڪ چيتو هرڻ، ڦاڙهو گورخر، باندر ۽ ٻيا جانور هئا. چنڊ ڏاڍي سائي هئي. گلاب به شام جي گلابن جيان ڏاڍا خوشبودار هئا. ان کان سواءِ ميرپور پٿوريلين به ڏٺوسون. هي تفريح گاهه سنڌ جي اڳوڻي راجڌاني حيدرآباد ۽ هاڻوڪي راجڌاني ڪراچي جي تفريح گاهن کان به وڌيڪ سٺي هئي.

ڊاڪٽر سالامن جي، ۽ لال بنگلي جي وچ ۾ هڪ ميل جيترو مفاصلو آهي، جڏهن اسان اهو فاصلو سفر ڪيو ته تمام گهڻا کنڊر ڏسڻ ۾ آيا، جيڪي گليسيپي واه کان به اڳتي ٿپي ويا هئا. اڳي قبرستانن ۾ به ماڻهو پيا ٿرندا گهمندا هئا. هاڻي ته اتي به ڪا پَهَر ئي نظر ڪانه ٿي اچي. يهودي قبرستان ۾ ڪن قبرن تي ڪتبا لکيل هوندا هئا، پر اهي به ڪي شاهينگ چورائي هليا ويا آهن. هي مرهٽا مهارس Maratha Mahars جو به قبرستان آهي جنهن ۾ وڏيون قبرون آهن. چيو ويندو آهي ته اهو خرچ هڪ سخي عورت ڀريو هو ۽ اڃا به اهڙو خرچ ساڳي عورت برداشت ڪندي رهندي آهي. هڪ قبر جي ڪتبي تي هيءَ تحرير ڏسڻ ۾ اچي ٿي.

“شري ڀڳوان تايه نامه” “Shri Bhagwan taya Namaha” ان کان سواءِ هڪ ٻيو به قبرستان آهي، جنهن جي پهرين قبر 1844 سان تعلق رکي ٿي، پر نئين قبرستان ۾ واهت جا اهڃاڻ ڏسڻ ۾ اچن ٿا. هيءُ ر آهي منهنجي دوست ويچاري جارجي ميجر Georgy major جي جنهن تي لکيل آهي “ميجر آباد” پر سان هڪ ڏيهي فوجي عملدار جي قبر آهي، يعني صاف ۽ سنيون قبرون آهن، معلوم ٿي رهيو آهي ته هنن قبرن جي چڱيءَ ريت سار سنڀال لڏي پئي وڃي. هنن ٻنهي مان ڏيهي فوجي عملدار کي هڪ فوجي سپاهي بندوق سان قتل ڪري ڇڏيو هو پر افسوس آهي ته ماڻهو ڏيهي عملدار جي قبر تي چوڌاري وارو گند ڪچرو اچي ساڙيندا آهن. جيڪب آباد ويندڙ رستي سان افغان قلعو آهي، جنهن جي هاڻي مرمت ڪري قافلہ سراءِ پٿايو ويو آهي. هي جڳهه همچورس آهي ۽ چار منارا اٿس، جيڪا هوبهو جبل واري جڳهه جهڙي آهي، پر هتي گهڻو ڪري گهوڙن جا واپاري رهندا آهن، پر سال رڳو 377 گهوڙا کڻا هئا. هن سال پورا ٿو سئو ڪپي ويا آهن.

سائين جان بل! هاڻي اسان شهر ڏسڻ هلنداسون، جيڪو جڻ واپارين جي راجڌاني آهي. هتي واپاري مهاڄڻ ۽ سڪن جي مٿا سٽا وارا سڀيا رهندا آهن. هي شهر دريا جي لت واري هيناهينءَ جو ۽ ڏاڍو ويو آهي. ٿوريءَ هوا تي ڌوڙ جا ڌوڙيا ٿي ويندا آهن ۽ ٻيو سدائين سُرندن جي رون رون لڳي پئي هوندي آهي. ابتدائي دور ۾ شهر جي چوڌاري هڪ ڪچي پٽ ڏنل هئي، جنهن جي ڊيگهه 3800 گز هئي. بعد ۾ به قلعا ٺهرايا ويا هئا، جن ۾ اٺ وڏا ڦاٽڪ هئا جن ۾ لڳل در ڏيهي ساخت جا آهن، پر اهڙو بچاءُ به ڇڏو سڌو آهي، شهر جون گهڻيون ڏاڍيون سوڙهيون آهن. ماڻهو جي سدائين پيهه لڳي پئي هوندي آهي، جتي ڪٿي گند جا ڍير لڳا پيا آهن. عام ماڻهوءَ جي وندر جي هڪ به جڳهه ڪانه آهي. پر به ٿي مسجدون ضرور آهن. گهر به گهڻو ڪري گچسرا آهن ۽ ڇت ۾ ڪامون ۽ پٽيون ڪم آنديون ويون آهن. وراندا به هيٺ آهن. جيڪڏهن ڪڙيون ڪٽبيون ته مٿي کي لڳندا، ڪٿي دربن ۾ ڪاٺ جي چوٽڪ سان شيشي کي به ڪتب آندو ويو آهي. اهي گهر نه پر ڪڏيون آهن، جنهن ۾ هي سڀيا سنڌي رهندا آهن. شهر جي اوسي پاسي شاندار مقبرا ضرور ڏسڻ ۾ ايندا آهن، جن مان ڪجهه قطار ۾ ۽ ڪجهه هتي هتي ڏسڻ ۾ اچن ٿا. هر مزار جي چوڌاري گهاٽن ۽ وڏن وڻن جو جهلو ڏسڻ ۾ ايندو آهي ۽ اهڙو منظر ڏاڍو سهڻو لڳندو آهي، جر وارو هيٺيون پاڻي ٻارنهن

تيرهن فوٽ هيٺ آهي. ڪوهن جو تعداد به گهڻو آهي، جيڪي بيٺل پاڻي جي چشمي جي شڪل ۾ هنڌين ماڳين ڏسڻ ۾ ايندا.

شڪارپور جي مکيه وڏي بازار 800 گز ڊگهي آهي. جيڪا شهر کي ٻن حصن ۾ ونڊي ڇڏي ٿي، اهو چڻ هڪ ڊگهو سوڙهو ۽ اونڊا هو رستو آهي، جنهن کي اس ۽ گرمي کان بچائڻ لاءِ ڍڪيو ويو آهي. ان مقصد لاءِ ٻنهي پاسن وارن گهرن جي چتئين تي ڪنڊي واريون ڪامون رکي ڇانوڻ جو بندوبست ڪيو ويو آهي. هر جڳهه ۾ هاڻي منگهه ۽ روشنڊان آهن، پر شڪارپور جا هندو پوءِ به ڦڪا ۽ ڏٻرا ڏسڻ ۾ ايندا آهن. هت به سوڙها، ننڍڙا آهن، چڻ کليل صندوقون، ويهڻ لاءِ به ڪچيون ڍڪيون ٺهيل آهن. هتي يا ساري مشرق ۾ اهڙيون ڳالهيون ڏسجن ٿيون، جيڪي تجارت کي اڳتي وڌڻ کان روڪيو بيٺيون آهن. هتي مختلف ملڪن جي سڪن جي متاستا وارو ڌنڌو 4 وڳي کانپوءِ شروع ٿيندو آهي، جيڪڏهن اوهان مون سان گڏجي هلندا ته مون کي خوشي ٿيندي.

هتي اوهان کي ڏهن قومن جا ماڻهو ڏسڻ ۾ ايندا، جن ۾ اسان انگريز شامل ڪونه آهيون. اهو بروهي آهي، موڪري منهن ۽ مضبوط هڏن وارو ڪُلهه به ويڪرا اٿن، ڪپڙا مِلَس (اٺ جي وارن وارا) جا پاتا اٿائين. حلوائِيءَ جي هٿ تي رکيل منائيءَ ۾ جوهه وجهيو بيٺو آهي. معلوم ائين ٿي رهيو آهي ته حلوائِي منهن ڦيرائي پئي پاسي ڪري ته منائي پريل ٿالھ کي وٺي مٿو ڏيندو. پر آڏو به واڻيون آهن، جنهن بروهيءَ جي اک کي تاڙي ۽ گهاڙي ورتو آهي. ڳالهائي گراهڪ سان ٿوپر تيڙي اک بروهي ۾ اٿس، پريان پٺاڻن جي ٽولي بيٺي آهي. اهي ماڻهو گهوڙن جا واپاري آهن، جيڪي لاڏو ۽ سواريءَ جي گهوڙن جي اگهه تي ڳالهائي رهيا آهن، ڪي تتون گهوڙن جا واپاري آهن، تن کي وري پنهنجي ڳڻتي آهي. قد جا ڊگها، سگهارا، متارا، ڳالهائڻ به ڏهه پاتيون ڏوڪڙ ٿا، ڳالهائيندا پير ۾ بيٺل ماڻهوءَ سان آهن، پر سمجهو ائين آهي جو بازار جي صفا چيڙي ۾ پري بيٺل ڪنهن ماڻهو سان ڳالهائي رهيا آهن، جيڪو هنن جي ڳالهه ته ٻڌڻ لاءِ هرگز تيار ڪونه آهي. اڪيون به ڳاڙهيون جهڙا باهه جا شعلا، تلوار کڻي هلڻ جي ڪين موڪل ڪانه آهي، پُر چيلهن سان ٻڌل سندن ۾ ڊگها خنجر ٻڌل آهن، جيڪي روم جي تلوار کان ڊگها آهن، پر هي ماڻهو ڊڄڻا به ڏاڍا آهن. پريئين پاسي وارا ماڻهو بلوچستان سان تعلق رکن ٿا ۽ بلوچ آهن. اس ۾ سڙيل، ڪارا چنرا، اڪيون مشعلن جهڙيون، سندن شڪل مان لڳي ٿو ته ڌاڙيل آهن. پورهيو ڪري

بيت گذر ڪرڻ جي هنن ۾ هير ڪانه آهي. هن نسل جا ماڻهو پراڻي مال کي پنهنجي وڌڻ کان مليل ورثو سمجهي ڏاڙو هڻندا آهن ۽ مڃون وڃي فخر سان ڏاڙي جي ڪارروائي جو بيان ڪندا آهن. هو هڪ سنڌي کي تيز نظر سان ٽاڙي رهيا آهن، جنهن کي ڪيمخواب جي توپي ۽ پلا لٽا پاتل آهن. پر سوچي رهيا آهن ته هاڻي سنڌ ۾ پليد فرنگين جي حڪومت قائم ٿي چڪي آهي، تنهنڪري هن کي هاڻي ڏاڙن، ڦرين ۽ قتل عام جي آزادي ڪانه آهي ۽ رستن تي ڪاررواين ڪندڙ سردارن کي روڪيو ويو آهي. هتي ته سوات جا ملان به ڏسڻ ۾ ايندا، جن کي پتڪا ۽ چيلهن سان سندرا ٻڌل آهن. اهي اسلام سيکارڻ هتي اچي نڪتا آهن. هي ماڻهو ننڍي قد جي سنڌين کي نفرت جي نگاهن سان ڏسي رهيا آهن، جن کي ڦري لٽي هو دولتمند ٿي ويا آهن، پر ۾ اهي پٺاڻ بيٺا اٿئي جيڪي ڏسڻ ۾ خوفناڪ آهن. ڳالهائڻ جڻ دٻي ۾ نڪريون، اهي ڪنهن ايراني واپاريءَ سان ڳالهائي رهيا آهن، جنهن جي گفتگو شائستہ، نرم ۽ بافضيلت آهي. اهو ماڻهو ڏسو ڦنداري آهي، جنهن جي نظر به ٿيڙي ته نيت به ٿيڙي جيڪو ملتاني واپاري سان ڳالهائي رهيو آهي. ٻئي ڌريون ٺڳ آهن. هڪ ٻئي کي ٺڳڻ جي ڪوشش ڪري رهيا آهن. ٻئي ڌريون گهٽ ڪونه آهن. جهڙيون سٺ تهڙيون ٿي ويهون. هيڏانهن واريءَ جوڙيءَ ڏانهن ڏس. اهو پتڪي وارو جيسلميري واپاري آهي ۽ قراڻي توپيءَ وارو پٺاڻ آهي، جنهن جي ڪچ ۾ قرآن ۽ هٿ ۾ چري زبان ڳڙ ۽ نيت ٻُري آهي، پريان ڪئليڪو جي ڪپڙن ۾ ملبوس ڪچي ۽ گجراتي آهن، جيڪي ڦلاڻي ماڻهوءَ سان نرين پئجي ويا آهن، جن کي هوا ڪيلي سر منهن ڏيون بيٺو آهي. ان وقت مسلمان هوٽل وارو تيل جو ڳڙو ڪبابن مٿان وجهي رهيو آهي جن جي پچڻ جي سگند اوسي پاسي کي واسي ڇڏيو آهي. بازار جي هن ڇيڙي تائين اهو واس هوندو. اڌ بڪايل ماڻهن ته ناسون هڻڻ شروع ڪيون هونديون. ڪامڙيا پورهيت به گهڙي ڪن ڪوڏر جهلي هن سڳند مان ساءُ وٺندا هوندا. ان وقت هٿ وارو لوهاڻو توهان کي چونڊو ته مان ٻڪري جي ڪل جي چوغي جا 40 رپيا وٺندس، پر اهو چوغو ڪٽل ۽ ڳريل هو تنهن ڪري گراهڪ کيس ان جا فقط 12 رپيا ڏيڻ لاءِ تيار آهي. پاڻيا واپاري وري خشڪ ميوڻ، کنڊ ۽ ٻي مٺاڻ، آفيم ۽ پنگ جو ڪاروبار ڪندا آهن. هڪ پاڻيءَ جي هٿ تي جتڻيون مايون بينيون آهن. هن جي هٿن ۾ تاراجي ۽ وٽ آهن. هو کين گهربل شيون توري ڏئي رهيو آهي. سندس هٿ مان اهڙي بانس اچي رهي آهي، جيڪا پساريءَ جي هٿ مان ايندي آهي. هي جتڻيون

گهر جو سیتو سامان ۽ ڪجهه دائمي جون ستيون ڦڪيون تورائي رهيون آهن. عورتون کيس نياءَ ۽ نيت پٽ جي ڀارت ڪري رهيون آهن ته تور ۾ ڪجهه اٽل ڌڻي ۾ ڀاتيوس سيٺ کين ڪرڙي اک سان ڏسي ڄڻ کين چوندو هجي ته ونو ته ونو ته هلنديون ٿيون نانارن جا هٿ به آهن. گراهڪن ۽ هنن جي پاڻ ۾ گهڻي لڳي پئي آهي. ٻنهي ڌرين کان پگهر جاري آهي F.150 ڪوسائي پڌ آهي ۽ ڪانو جي اک پئي ٿي نڪري سمون ٽاڪ منجهند جو ڌرتي تامون، سج نيزي پاند، ايتري ته گرميءَ ۾ ته گهٽو به پڇي تيار ٿي وڃي. ايتري گرميءَ ۾ ماڻهو جو هل هنگامو لڳو پيو آهي، هٿن تي ڪي گراهڪ وڃي ۽ ڪي اٿي رهيا آهن، هرڪو ماڻهو پنهنجي ڪم ۾ رڌل آهي. هرڪو واڻيون اڳهه چئي هيٺ ڪونه ٽولهي ۽ گراهڪ ان قيمت جو اڌ چئي مٿي چڙهڻ لاءِ تيار ڪونه آهي، ڪابه ڌرم ماڻ ڪيو ڪانه ويني آهي، هتي پستا ۽ بادام ڪاڻڻ وارا به بيٺا آهن. ڪي ماڻهو پيڙيون چڪي ڏونهن ڪيڙ جو مقابلو ڪري رهيا آهن.

ڪي وري سگريتن جي سوتن هڻڻ ۾ مست آهن، جن جي ناسن جي به ناليءَ مان ڏونهن جون چمڻيون چالو آهن، هو ٻئي ڌرين ڏس پنهنجا هٿ چادر جي ڪپڙي هيٺ لڪائي چيچن ڪي جهلي واپار جون ڳالهيون طئه ڪري رهيون آهن. ڪنهن ٻئي ماڻهو کي خبر ڪانه ٿي پوي ته ڇا طئي ڪري رهيا آهن، اهي ٻئي ماڻهو هڪٻئي کي ڪچيون گاريون ڏيئي رهيا آهن ۽ سودو به طئه ڪري رهيا آهن. هڪ ڏڙ ڏن ڪن آڇون ڪيون آهن ۽ ٻيءَ ڌڙ ڏهه پيرا انڪار ڪيو آهي. اهڙيون ڳالهيون مغرب وارن کي وائڙو ڪري ڇڏينديون آهن، پر انهن لڪل چيچن وسيلي لڪن بلڪل اربن روپين جو واپار ٿيندو آهي. اهو طريقو اچرج جهڙو ضرور آهي، ڪنهن کي وڻندو ڪونه آهي، جڏهن سڪن جي مناسبتا جو ڪاروبار شروع ٿيندو آهي ته اها ڌيتي لپتي به سني ڪانه لڳندي، هڪ ڌڙ جو ته منهن ئي ڦري ويندو آهي، ٻي ڳالهه لڙ ۽ گوڙ هوندو آهي، جيڪو ڪن برداشت ڪري ڪونه سگهندا آهن. اهڙو گوڙ شور لڳاتار پيو هلندو آهي، انسان جا ٻيا حواس وري فضا کان گهٽ ٿيندا آهن. ڇاڪاڻ ته اهڙو ڪنن جي بلڪل ڀرسان هوندو آهي. بازار مٿان تڏن سان چانيل هوندي آهي، جيڪا اس ته روڪيندي پر تائي ڏاڍي هوندي آهي. افغانستان ۾ وري جبل جا تهخانا هوندا آهن، جيڪي ٿڌا آهن، جن کي بهشت ڪري سڏيو ويندو آهي. انگريزي سياح وري ان کي Beastic ڪوٺيندا آهن. اسان هن وقت اسٽيوئرن گنج Stewastganj ۾ داخل ٿي رهيا

آهيون، جيڪو وڏي بازار جي چيڙي وٽ آهي، هتي هڪ منارو آهي، جنهن ۾ روشني لاءِ بتي ٻاري رکي ويندي آهي. روشنيءَ جا اهڙا منارا بمبئي ۾ موجود آهن، ۽ اتر تاتار ۾ به آهن.

شهر جو فوجداريا انسپيڪٽر پوليس محمد خان بارڪڙي آهي. هن جا ماتحت نيرو ۽ خاڪي لباس پائيندا ۽ بندوقن بدران تلوان سان هٿياربند هوندا آهن. هنن جو اعليٰ عملدار واڌو مل آهي، جيڪو ڊپٽي ڪليڪٽر آهي، اسان هتان جي ميونسپالٽي کي اچي جاچي پڙتالي ڏسندا آهيون، جنهن جو نگران عرب نسل جو نانا ميو آهي، پر اڄ هو غير حاضر آهي، هتي هڪ سنڌي اسڪول آهي، ان کانسواءِ انگلوورنيڪولر يعني هاءِ اسڪول به ڪم ڪري رهيو آهي. 10 وڃي چڪا آهن، پر اسڪول ۾ هڪ به شاگرد ڪونه آهي. پر سائين مون کي هڪ ڳالهه ڏاڍي متاثر ڪري رهي آهي، ته جيڪو ماڻهو اسان سان ملي ٿو سو ڏاڍو شريف ٿي وڃي ٿو. هي ماڻهو توڙي جو اسان کي ڏسي گهٽ سگهندا آهن، پر اسان کي چاهيندا گهڻو آهن. موت تي اسان وري به بزار وڃان گهمندا هلنداسون، ۽ اسان جي توجهه شڪارپوري هندن ڏانهن هوندي، جيڪي هن شهر جي 900 هتن جا مالڪ آهن، هي ماڳ ڪڏهن اهم فوجي ڇانوڻي هوندو هو.

سائين جان بل! هن شهر ۾ ننڍڙي قد وارو ڏيرو سنهڙو سپيڪٽرو هندو خاص طرز جو ماڻهو آهي. سندس ڪپڙا ڦاٽل هوندا. نرڙ ۾ اڪيچار گهٽج، چپ سنهڙا، چئن پنجن ڏينهن کان ڏاڙهي ڪوڙيل ڪانه هوندي، نڪ گنديو اڪيون ڪاريون، ڏسندو ته محسوس ٿيندو ته جڻ سندس اڪيون جسم اندر ڇهي رهيون آهن. هلندو ته چيچون ڳڻيندو هلندو آهي. پئسي جي لالچ ڪري هونءِ هن جهان جو رهيو آهي، نه اڳئين دنيا جو. ڪڏهن ته هو چولو سوڙهو ڌوئي مختصر ۽ پڳڙي هٿ سان پائيندو هو کٻي ڪلهي ۾ جڻيو لڙڪي رهيو آهي، سندس نرڙ تي پنهنجي جاتيءَ جو اڇو نشان آهي، ساڄي هٿ ۾ ڊگهي تسبيح جيڪا هو پڙهندو هلي رهيو آهي، اها تسبيح سندس پاڪائيءَ جي علامت آهي. هي ماڻهو اندر ٻاهر هندو آهي، هولڪن جو ڌڻي آهي. هن اهي لک ڪڪ مان جوڙيا آهن ۽ ان ۾ اضافو ڪرڻ سندس اصول آهي، کيس ڪنهن جبل خريد ڪرڻ جيتري سگهه هوندي آهي، پر جيڪڏهن ڪو جابلو هن جي ڪپڙن ۽ چانديءَ جي ڏير پیر سان اچڻ جي ڪوشش ڪندو ته هو پنهنجي جان جو کي ۾ وجهي ڇڏيندو آهي، ۽ سمجهندو آهي ته ڪنهن کيس به چار نونشا وهائي ڪڍيا آهن، جڏهن به

ڪو مسلمان هن وتان لانگهائو ٿيندو آهي ته مٿس توڪ ۽ ڌنڪ ضرور ڪندو آهي، سندس ڪلهن وارا وار پڳڙيءَ کان نڪري هيٺ لڙڪندا ڏسڻ ۾ ايندا. سندس گهاٽيون ۽ هيٺ ڪريل مڇون سندس ننڍڙي غارڪي ڍڪي ڇڏينديون آهن، جنهن کي هو غلطي وچان وات ڪوڻيندو آهي، ڏسڻ ۾ ائين ايندو جڻ شائلاڪ Shylock يهوديءَ جو به ڏاڏو هجي، سندس خوفناڪ اکيون ان واتهڙوءَ کي ڪاٽينديون نظر اينديون، جيڪو مٿس چٿرون ۽ توڪون ڪندو لنگهي ويو آهي، پر هو جواب ۾ ٻڙڪ به ٻولي ڪونه سگهندو آهي، نه وري ڪنهن سان پنهنجون اکيون ملائي سگهندو آهي، پر ايترو ضرور چاهيندو آهي ته سندس ڪي چار پئسا چورائي وٺان يا پئسي ٽڪي جيترو سندس ڪپڙو ڪسڪائي وٺان، شڪارپوري وائيو ننڍو صنعتڪار ڪونه آهي پر مهاڄڻ هوندو آهي ۽ ويا ج تي پئسا ڏيندو آهي، اڌ صدي اندر سندس اهو ڌنڌو ساري ايشيا اندر پکڙجي ويو آهي، ترڪي کان وٺي چين تائين ۽ استر خان کان راس ڪاموريءَ تائين اهو شهر ڪونه آهي، جتي شڪارپوري مها جڻ يا ان جو پلارو لتو موجود نه هجي. هنن وائين جي هر سال هنڊي نڪرندي آهي، ان جي اڏاڻگي کان ڪنهن کي به انڪار ڪرڻ جي جرئت ڪانه ٿيندي آهي، اهڙي هنڊي ٿوري پنڌ تي نه پر ڇهن ميلن واري پنڌ جي شهر ۾ موجود بئي سيٺ ڏانهن ڪڍي ويندي آهي. اها هنڊي تمام مختصر تحرير هوندي آهي، جيڪا هڪ ننڍڙي همچورس ڪاغذ تي لکيل هوندي آهي. هي بئڪ نوٽ جهڙو هڪ ڪاغذ ٽڪرو هوندو آهي، جنهن تي هن قسم جي تحرير هوندي آهي.

سوا ڪسيرو شري ديوي لاءِ—(7)

(1) عزت ۽ آبرو واري ماڻهو ڏانهن، شال اوهان خوش هوندا، شال تنهنجا ڀاڳ ڀلا هجن، ڀائي جيسامل.

(2) لکنڌڙ شڪارپور کان ڪسور داس Kisordas سندس سلام قبول ڪندا.

(3) سائين عرض هيءَ هنڊي هڪ هزار رپين جي آهي، اهو هڪ 1000 مان اکرڻ ۽ انگن ۾ لکيو آهي، جنهن جو اڌ پنج سَو جنهن جي ٻيٽ هڪ هزار رپيا ٿيندي تاريخ (فلاڻي) مهينو (فلاڻو) سال وڪرمي (فلاڻو) ڏينهن کانپوءِ هنڊي آئيندڙ کي ڪابل ڪابل ۾ پئسا ملن، جيڪي ان ملڪ جي سڪي ۾ هجڻ گهرجن. وڪرماجيت، سال (فلاڻو) وغيره وغيره.

هُنڊيءَ جي ان ڪاغذ جي پرزي تي ڪجهه نشان هوندا آهن، جنهن ڪري جملسازي ڪانه هوندي آهي. اهڙين نشانين جي هنڊي لڪندڙ ۽ ٻيو ان ماڻهوءَ کي ڄاڻ هوندي آهي، جنهن ڏانهن هنڊي موڪلي ويندي آهي. سائين جان بل! ان ڪاغذ جي ٽڪري جا ٻه چار اکر ڪيڏا نه ڪمائتا هوندا آهن. سائين اوهاڻ سان جيڪڏهن ايتري رقم جيترو سون هجي ۽ اوهاڻ جهنگل وچان ٻڍو ڊوڙائي وڃي رهيا آهيو ته اوهاڻ ڌاڙيل جي لونڊڙي واري هڪ ڏنڊي سان خيرن سان وڃي زمين ۾ چڪ هڻندا. جيڪڏهن هنڊيءَ وارو ڪاغذ جو ڀردو اوهاڻ وٽ هوندو ته اوهاڻ پتن جا پيءُ لڳا وينا هوندا، ٻانهن سيرانديءَ ڪاڳر ٽڪر کي نه وڃ نه مينهن.

شڪارپور جي هُنڊيءَ کي سمجهڻ لاءِ هتان جي تجارت ۽ بين ڳالهين کي سمجهڻ جي ضرورت آهي، ان کان مس وڃي هنڊيءَ جي ڄاڻ پوندي.

جڏهن هندوءَ کي پهريون ڀار ڄمندو آهي ته هو پنهنجي گهر وارن کي الوداع چوندو آهي، سندس اڌ حياتي وطن کان ٻاهر ۽ پنهنجي خاندان جي جدائي ۾ گذري ويندي آهي ۽ سوين ميل پري ڪنهن اڻ ڏٺي ڏيهه ڏانهن اڪيلي سر کيس ويڻو پوندو آهي، پر ويندو اهڙي ملڪ ڏانهن آهي جتي کيس چئن ڏوڪڙن ڪمائڻ جو آسرو هوندو آهي، ڪڏهن ڏکڻ عرب جي بدوي ماڻهن ۾ وڃي ڌرم جا ڌڪا کائيندو آهي. ڪڏهن وري تاتارين وٽ وڃي طمع جي تانگهه پوري ڪندو آهي، جيڪي وري کيس اغوا به ڪري وٺندا آهن. ڪڏهن ايران ۾ ديرو ڄمائيندو آهي، جيڪي ڪائونس پئسا ڦري پالهو ڪري ڇڏيندا آهن. هي ماڻهو انهن ملڪن ڏانهن به ويندا آهن، جيڪي هماليه ۽ هندو ڪش جبلن کان به ڏور هوندا آهن، جيڪڏهن لڪشمي ديوي جي سندن مٿي تي چانو هوندي آهي ته ڪڪ مان لڪ ۽ سيهي مان سون ٿي ويندو هو ڪڏهن وري مور وڃائي جنگهون ٻانهون ڪپائي منڊا تنڊا ٿي موٽندا هئا. ويندا سڱن ڪاڻ هئا پر ڪن ڪپائي اچي گهر پهچندا هئا.

ڪڏهن واڻيو دولت جي سهاري سياسي اثر رسوخ جو به مالڪ ٿي ويندو آهي. هيرن جواهرن سان صندوقن ۽ تجارت تي ڪپڙي سان پانڊا ڀرجي ويندا آهن. ڪڏهن ته ملڪ جو موصول اوڳاڙڻ به هن جي حوالي ڪيو ويندو آهي، پر هو ڏاڍي ايمانداري سان بي ايماني ڪري وٺندو آهي ۽ سولائيءَ سان ڳيريءَ جي ڪوڙي هيٺان آڻو ڪسڪائي ڪڍي وٺندو آهي.

اهڙي طرح هو ملڪ جو محصول به ڳڙڪائي وڻندو آهي ۽ پنهنجي ايمانداري ۽ سچائي جي ڌاڪ به وهاري ڇڏيندو. اڳي اهي ساڳيا بادشاهه ۽ گورنر هن جي مائٽن کي اچي لتي تي ڪارنهن جو لينگهو سمجهندا هئا، پر هن کي اک جو تارو سمجهي جيءَ ۾ جايون ڏيندا آهن.

جيڪڏهن اهو هندو ڪنهن ٻئي ڪم کان ويو ته پوءِ به کيس اتان جي اميرن ۽ نوابن جي زالن کي هيرا جواهر ڏئي کين ٻنهي هٿن سان ڦرڻ کان ڪير به روڪي ڪونه ٿو سگهي. اهڙيءَ ريت هو پنهنجي ميڙيءَ چوڻديءَ ۾ اضافو ڪندو رهندو آهي. پر هو پنهنجي ڦوهه جواني پنهنجن کان پري گذاري ڇڏيندو آهي. سائين جان بل! اوهان به ته پنهنجي خاندان کان پري آهيو هي به توهان وانگر پنهنجن کان پري رهي تڏهن وطن وڻندو آهي. جڏهن پيريءَ ۾ پير پائيندو آهي. جهڙيءَ ريت اوهان کي پنهنجي گهر ڀاتين جي سڪ ستائيندي آهي. تهڙيءَ ريت هو به پنهنجن سان ملڻ لاءِ اٿولو هوندو آهي. سندس دلي خواهش اها هوندي آهي ته شال پنهنجي ديس ۾ مران ۽ پنهنجي وطن ۾ مون کي اگني سنسڪار ڪيو وڃي ته ڀلو. جڏهن هو پنهنجي وطن ڏانهن وڻندو آهي ته بدلجي ڄڻ ته ڪو ٻيو ماڻهو ٿي پوندو آهي، چيو ويندو آهي ته جڏهن صليبي جنگ جا سپاهي پنهنجي وطن وريا هئا ته هو بدلجي ٻيا ٿي ويا هئا. اهڙيءَ ريت سارو ملڪ ئي بدلجي ويو هو جيڪو سڃاڻڻ جهڙو ئي ڪونه رهيو هو. ساڳيو حال شڪارپور جي هندوءَ جو هوندو آهي. اڳي ته سندس سوچ هوندي هئي شال سندس ماس ۽ هڏا وطن ۾ سڙي رک ٿين. پر هتي وطن جا هيٺا حال ڏسي سندس روح روئي ڏيندو آهي ۽ اهڙيءَ خواهش تان هٿ ٽٽي ڪٽي ويندو آهي.

شڪارپور جي هندو عورت کي پنهنجي آبرو جو تمام گهڻو خيال هوندو آهي. جيڪي پنهنجي سونهن سوڀيا ۽ پنهنجو مت پاڻ هونديون آهن. جڏهن پنهنجن گهرن ۾ ٻيون هلنديون آهن ته ڄڻ ڀاسبو آهي ته سرڳ جون ڪي اڀرائون هيٺ لهي ڌرتيءَ جو ڀسار ڪري رهيون آهن. سندن سهڻي صورت ۽ من سهڻي مورت جابلو پٺاڻن لاءِ ڏاڍي پرڪشش هوندي آهي. جيڪي مختلف وڙ جا گهوڙا ڪاهي وڪڻڻ ايندا آهن. هي مورتيون گهر جي ٿوري گهڻي ڪم ڪار کان پوءِ ڪينهڙي سان راند ڪنديون آهن ۽ مزاج ۾ ڪجهه آزاد به هونديون آهن.

شڪارپور شهر ۾ ڪي اڌ اگهاڙا فقير به گهمندا ڦرندا نظر ايندا آهن. چيو ويندو آهي ته اهي ڪڏهن لکا پتي سينيون هئا. چوڌاري سندن هنڊيون

هلنديون هيون، سندن پير پتيءَ تي ڪونه ڪيندو هو، پر شڪارپور جي سهڻي مورت کي دل ڏئي پنهنجون مال مڏيون ڪپائي فقير ٿي ويا. اهڙين عورتن خوبصورت ڪري پنهنجي مڙسن کي ڏجي ۾ وجهي ڇڏيو آهي ۽ ٻين شهرن جي ڀائي بندن هتان جي هندن کي ٽالهيءَ ڀاڄيءَ مان ڪڍي ڇڏيو آهي ۽ هڪ ٻئي سان مرڻي پرڻي ڪونه اٿندا ويهندا آهن، کين چئي ڇڏيو اٿئون ته جيستائين سندن عورتون پنهنجي لوئي لڄ نه رکنديون تيستائين ساڻن پٽ برادري بند آهي، هندو واپاري ٻاهران اچي جڏهن شڪارپور پهچندو آهي ته سندس مٿو ۽ ڏاڙهي اڌاچي هوندي آهي، جيڪو اچڻ سان پنهنجي زال جي ابتن پيرن جون ڳالهيون ٻڌي ڪاوڙجي پوندو آهي، پر پوءِ کيس ويهي ويهي تڏو ڪيو ويندو آهي، پر ان وقت پنهنجي گهر واريءَ کي به پيرا ڪن مار به ڪيندو آهي، ليڪن تيستائين وياڄ تي پئسن ڏيڻ وارو ڪاروهنوار رولهڙي جو شڪار ٿي ويندو آهي.

شڪارپور جي اوسي پاسي رهندڙ ماڻهو افغانن جو اولاد آهن، جيڪي ڪنهن زماني ۾ مختلف جهڳين دوران هتي اچي آباد ٿيا هئا، اهڙيون جنگيون ٿوري ٿوري وقفي کان پوءِ هڪ ٻئي پٺيان لڳنديون رهنديون آهن. هنن مان ڪيترا زميندار به آهن. هنن جي گذارش تي هتان جي حڪمرانن کين جاگيرون ڏنيون هيون. اسان جي انگريز سرڪار به هنن ماڻهن کي زمينون ڏنيون آهن. هن نسل جون شڪليون ٻين ماڻهن کان الڳ آهن ۽ پري کان سڃاڻي سگهجن ٿيون، هن نسل جا مرد ڏاڏا سهڻا آهن. سندن وڏڙن جبلن ۾ ڏکڻ ڏاکڻ واري زندگي گذاري، پر هي نسل آرام واري زندگي گذارڻ ڪري ڏاڍو سهڻو ڏسجي رهيو آهي، هن ماڻهوءَ ڏانهن ڏسو ڇڻ ته ڪو يوناني آهي، وڏيون ۽ ڪاريون اکيون، نڪ چوپ، چپ سنهڙا، مناسب سنهڙي کاڌي، رنگ ڳاڙهو ۽ پورو ڪارا ۽ گهنديدار ۽ خوبصورت وار ڪلهن تي ڪري رهيا آهن، ڏاڙهي ڪاري ۽ چمڪندڙ اهڙو هڏ ڪاٺ ۽ مناسب جسم ته ٿيون ڪٿي به ڪونه ڏٺو آهي. هنن جون عورتون ته ڪونه ڏٺيون اٿم. پر مون کي يقين آهي ته اهي به پنهنجي مردن جيان نهايت خوبصورت هونديون، پر هونديون خشڪ مزاج. اهو به معلوم ٿئي ٿو ته هن نسل جون عورتون هن علائقي جي ٻين عورتن جي پيٽ ۾ جسماني طور وڌيڪ پرڪشش ۽ عقل ۾ اڪابر هونديون. هن نسل جا ماڻهو تي ٻوليون جهڙوڪ سنڌي، پشتو ۽ فارسي نهايت آسانيءَ سان لکي پڙهي ۽ ڳالهائي سگهن ٿا. هي نسل بهادر به آهي ته بدمعاش به آهي، پر هتان جو هر ماڻهو

سندن عزت ڪندو آهي ۽ ڪين بچي افغان، يعني افغانن جو اولاد سڏيندو آهي. اهي ماڻهو پاڻ کي اعليٰ نسل جو سمجهندا آهن. تنهن ڪري هر ماڻهو سان ڪوئسندا وٽندا آهن ۽ انتقامي ٿيندا آهن.

هاڻي اسان کي پنهنجي ميزبان کان هٿ ملائي موڪلائڻ گهرجي. ڊاڪٽر سالامن هڪ ڀيرو ماڻهو آهي. اميد آهي ته هن سان ٻيهر ملاقات ٿيندي. اسان به شڪارپور جي بهتر مستقبل جا دعاگو آهيون. ڪنهن زماني ۾ هن چانوڻيءَ اندر به ريجمينٽون رهنديون هيون. معلوم ائين ٿي رهيو آهي ته 1876ع ۾ ڪو حملو ٿيو آهي، يا ڪو ڌڪار پيو آهي يا مها بيماري ڪاهي پئي هئي، تنهن ڪري هيءَ چانوڻيءَ تباھ ٿي وئي آهي، پر ريلوي ڏينهن ڏينهن وڌي رهي آهي. پئسي جي ڌيتي لپتي وارو ڪاروهنوار به ٺٺ ٿي ويو آهي. اميد آهي ته ٿوري وقت کان پوءِ ساڳئي عروج تي پهچي ويندو. وڏي بازار ۾ به اڳوڻي پيهه ۽ ڪلهي گيهه لڳي ويندي ”آئرن روڊ“ تي به ماڻهن جا ساڳيا هشام هوندا. اميد آهي ته جلد فوج کي جيڪب آباد مان ڪڍي شڪارپور ۾ رهايو ويندو ڇاڪاڻ ته شڪارپور جي پيٽ ۾ اتي وڌيڪ بيماري آهي. آس آهي ته سرڪار پنهنجي عقل سيلم کي ضرور استعمال ڪندي.

سبي يا سوي 1 (اٺر - سنڌ) ۽ درانين جي بهادري

هي ٻه چار صفحا اهڙي احوال سان تعلق رکن ٿا، جيڪو اوهان پنهنجي اکين سان ڏٺو پر عملي طور ان لاءِ ڪيو ڪجهه به ڪونه آهي. اسان هن نئين مصر جي خوبصورتي ۽ بدصورتيءَ تي گهڻو لکي آيا آهيون، پر وچولي درجي جو حال احوال اسان کان اوڻ رهجي ويو آهي. هي اپريل جي شروعاتي موسم آهي ۽ پتاولي به چوٽ تي چڙهيل آهي. جيڏانهن ڪيڏانهن باهه ٻارڻ ٻاري ڇڏيو آهي. هي اهڙو مهينو آهي، جو سيارو کڻي چڪو آهي ۽ اونهاري جي ابتدا ٿي چڪي آهي. هن مهيني ۾ هتان جا صبح ۽ شام نه ڪو سا هوندا آهن، نه ٿڌا. ٿاڪ منجهند جي ٿاڻي دوران ڏاڍي گرمي شروع ٿيندي آهي ۽ سمجهو ائين آهي جڙ سڄ هيٺ لهي اچي نيزي پاند بيٺو آهي ۽ ڌرتي تي ٿاڻون ٿي ويندي آهي. جڏهن ڏينهن ۽ رات جي هڪ جيتري ٿيڻ جي رت ايندي آهي ته هنن علائقي ۾ چوڪو چيٽ گهڻو ڊگهو جوڀن ڏيکاري ڪونه سگهندو آهي. پر معلوم ٿئي ٿو ته 1876 وارو اپريل ڏاڍو وڻندڙ ۽ ٿڌو ٿيو هو. موسم جا اهڙا حال ڏسي اوهان ڊگهي سواري ڪرڻ کان دل ٽي ڪٽي ويا هئا، ڇاڪاڻ ته اها موسم غير دلچسپ هئي. اهڙي شڪارپور کان ٿوري فاصلي تي پليءَ زمين جو هڪ وسيع علائقو آهي، جيڪو شڪارپور جي چوڌاريءَ ڦري اچي ٿو جنهن ۾ ڪٿي گهاٽا جهنگ آهن ۽ ڪٿي وري پلي ڪڙڪ ۽ ڪمند پوکيل ڏسبو آهي. ان کان پوءِ ساري جوءَ رڻ پٽ يعني ڏسبي آهي. هي اهڙو برپٽ بيابان ڪونه آهي، جتي واري جون وڏيون پٽون هجن. اهڙو رڻ به ڪونه آهي، جهڙو اوهان انگلينڊ ڇڏڻ مهل خيال ڪيو هجي. اهڙو برپٽ به ڪونه آهي جيڪو اوهان سٺيز ڪئنال پار

ڪرڻ وقت ڏٺو هو. اهو ته هن جي پيٽ ۾ سڄو ۽ جابلو علائقو هو. انهن سڀني جي پيٽ ۾ هي پڪيءَ مٽيءَ جو هڪ هموار يا سڌو سنئون غير آباد علائقو آهي، هتي ڪنهن به قسم جي آبادي ڏسڻ ۾ ڪانه ٿي اچي. اهڙيءَ ريت اهو جڻ ڪڇي جڳهه جو ڪچو ۽ هموار فرش هجي. هتي چوڌاري اٺن ۽ گهڻن جا هاڏا پکڙيل نظر ايندا. هن بيابان ۾ گاهه به ايترو گهٽ ڏسبو آهي، جيترو ڪنهن وڏي شهر جي گهٽين ۾ ڏسبو آهي، شڪارپور کان جيڪب آباد چويهه ميل اتر_اولهه طرف آهي، جيڪو بدنصيب ڳوٺ جا نينديدي جي اتر ۾ آهي، جنهن ڀرسان هڪ زبون حال قلعو آهي. ان جي نزديڪ هڪ وڏو وڻ آهي، جنهن ۾ سياري جا پڪي اچي اجهو ڪندا آهن. انهيءَ زماني ۾ ڪجهه پوڄ اچي هتي رهيا هئا جيڪي انگريز سرڪار جي پيشن ڪائيندا رهيا هئا ۽ هڪ انگريز عملدار هنن مٿان نگراني ڪندو هو اهي ماڻهو اڃا تائين ان انگريز عملدار جو ڪنڌ ڪڍي ڪونه سگهيا آهن. خان ڳڙهه چئن پنجن گهرن جو هڪ ننڍو ڳوٺ هو جيڪو سنڌ هارس جو صدر مقام بڻايو ويو آهي، جتي ٽن قسمن جون فوجون رهنديون. هتي سنڌي نالي ڪو ماڻهو ڪونه آهي، جنهن جو ڪارڻ اوهان سمجهي چڪا هوندا. انهيءَ زماني ۾ جنرل جان جيڪب کي چيو ويو هو ته هو ڪنهن سرحدي هيڊ ڪوارٽر لاءِ ڪنهن ماڳ جي چونڊ ڪري بعد ۾ هن اهڙي ماڳ جي چونڊ ڪئي جيڪو هن کي مناسب لڳو. هاڻي ته اهو ماڳ به ڦٽي پڙيانگ لڳو پيو آهي. فوجي چانوڻيءَ جو مرڪزي حصو ريزيڊنسي هو جتي ڪنهن زماني ۾ هن ماڳ جو پايو وجهندڙ پاڻ رهندو هو جيڪو هڪ عيسائي راهب هو. هيءَ ريزيڊنسي رستي سان واقع آهي جنهن جي چڱي نموني سان سار سنڀال لڏي پئي وڃي. چوڌاري وڻن جون قطارون ڏسبيون. هتان جي زمين ڏاڍي پلي آهي جتي گلاب جا گل پوکيا ويندا آهن. هيءَ ماڳ برپٽ بيابان ۾ هڪ خبابان جي حيثيت رکي ٿو پر هن ماڳ وارا به ميل کن ته وڏو آزار آهن. گرمي ايڏي آهي جو سمجهو ته دوزخ هتي آهي. ساري هندستان ۾ گرم ۾ گرم جوءَ به هيءَ آهي، جڏهن سنڌوءَ ۾ موج مستي ايندي آهي. ته جيڪب آباد جو هي شهر ٻيٽ بڻجي ويندو آهي. پوءِ ته عام ماڻهن ۽ فوجي جوانن جي هٿن ۾ ڪوڏرون هونديون آهن، ۽ بند کي مضبوط ڪرڻ ۾ لڳي ويندا آهن، جيڪڏهن ائين نه ڪيو وڃي ته هي شهر ٻوڏ جي پاڻي هيٺ اچي وڃي. 1874ع واري اٿل ته هن شهر کي ٻوڙي وڃي پار پيئي هئي، ڪيترا گهر ٻهي پٽ ٿي ويا هئا. منڊمن ۾ به رڙورڙ بڻجي وئي هئي، جن کي ٻيڙين وسيلي هن شهر مان ڪڍيو

ويو هو. جڏهن ته سندن مڙسن کي ڪوڏاريون ۽ چنڊور ڪلهن تي هئا ۽ وٽيا ٿي بند ٻڌندا ۽ ان کي مضبوط ڪندا، انهيءَ زماني ۾ شڪارپور جي آمدرفت ڪٽجي وئي هئي. هنن ٻنهي شهرن جي وچ وارو رستو عام موسم دوران به مصيبت هوندو آهي ۽ مسافر ٻيڙين وسيلي سفر ڪندا آهن. هتان جا ماڻهو مارچ ۽ جولاءِ مهيني جي وچ واري موسم دوران لڪ جون لوهون سهندا آهن. جيڪا جڻ باهه جي چتر جرات هوندي آهي. اها پٽ نالي وسيع رڻ پٽ جي سوکڙي آهي، جيڪو بولان لڪ تائين ٽيهن ميلن ۾ پکڙيل آهي. چيو ويندو آهي 1841 ۾ هن پٽ اندر 13000 اٺ مري ويا هئا پر انهيءَ گرم موسم دوران ٻيو ڪٿي خير هوندو آهي، پر پوءِ به ٽاڪڙو ڪانو ڏاڍا مرندا آهن. هن دوزخ جي دڙيءَ جهڙي ماڳ ۾ فوج رهائڻ معنيٰ انهن کي هٿ وٺي موت جي منهن ۾ ڏيڻ برابر آهي، پر هتي سرحدي فوج رهائڻ سان هڪ فائدو ٿيو آهي ته بروج اسان جا ساٿي بڻجي ويا آهن. اسان جو خيال آهي ته جيڪب آباد کي آئوٽ پوسٽ بڻايو وڃي ۽ شڪارپور تائين هڪ بهترين رستو تيار ڪيو وڃي، جڏهن ته اهم فوجي چانوٽيءَ سکر ۾ قائم ڪئي وڃي. اها سياڻپ ۽ سچيتائيءَ واري ڳالهه ڪانه ٿيندي ته ساريءَ فوج کي سنڌ جي صفا ڇيڙي تي رهايو وڃي، پر رزرو فوج وري ان کان ٿي سئو ميل پري هجي.

هاڻي ته ڪشمور مان به ڏنگابون شروع ٿي چڪيون آهن ۽ پاڻي اٿل اتان به اچڻ شروع ٿي وئي آهي. انڪري بند ٻڌائڻ نهايت ضروري ٿيندو جيڪو سنڌوءَ جي ساڄي ڪناري سان هوندو جنهن تي خرچ پنج لک رپيا ايندو. اهريءَ ريت هي ڳوٺ بيهگاري ۽ نور واه سان ڳنڍجي ويندو تنهن ڪري اهو بند جيڪب آباد جي بچاءَ لاءِ تجويز ڪيو ويو آهي. پر 1876ع تائين چئن ميلن جي وٽي موجود هئي جنهن وچان اٿل جي پاڻي اچي ماندڻ مچائي ڇڏي هئي، جنهن ڪري هزارين ماڻهو سر بچاءَ لاءِ لڏپلاڻ ڪري ڪيڏانهن نڪري هليا ويا هئا، جيڪڏهن اهو بند چڱي ريت نه ٻڌو ويو ته اهڙي اٿل جي آزار کان پراڻو سکر به بچي ڪونه سگهندو. جيڪڏهن اهڙا قدم اڳواٽ نه ڪنيا ويا ته سنڌو رخ به تبديل ڪري سگهي ٿو، جيڪڏهن سنڌوءَ ۾ وڏو چاڙهه آيو ته پراڻي سکر واري فوجي چانوٽيءَ جو به خير ڪونه هوندو، ان کي نه رڳو مٿان وارو ٻوڏ جو پاڻي ٻوڙيندو پر ان جي هيٺين پاسي کان به چاڙهه جو پاڻي نڪري ٻوڙان ٻوڙائي ڏيندو آهي. ريل مارگ به هاڻي جڙي رهيو آهي، جنهن جو ڪم به رولڙي جو شڪار ٿي سگهي ٿو. ان

کانسواءِ اتر سنڌ جي ساري خوشحاليءَ جو لاڳاپو به هن بند جي ٺهڻ سان آهي. اهو ڪم ڪوڄ ڪله جو ڪونه آهي پر ان جي ماضي سان واڳيل جڏهن جنرل سرجان جئڪب سنڌ جو ائڪٽنگ ڪمشنر هو هن ارڙهن سال سنڌ جي خدمت ڪري آڪٽوبر 1858 ۾ وفات ڪئي هئي. انهيءَ زماني ۾ سرڪار حالتن کي سڌارڻ ۾ رڌل هئي، جيڪي هاڻي صحيح ٿي چڪيون آهن. هاڻي جڪراڻي، ڊومڪي ۽ بگتي صحيح ٿي ويا آهن. سرچارلس جي ڏنڊي ڪرامت جو ڪم ڪري ڏيکاري سندس فوجي پيش قدمي ۽ پوڄن کي ڊوڙائي سندن ساهه مٿ ۾ ڪري ڇڏيو هو. هاڻي ته هو پوکي راهيءَ جي ڏنڊي سان واڳجي ويا آهن. جان جئڪب هنن لاءِ علم ۽ سکيا جو گهر هو جيڪو هنن کان فقط گراڻ پنڌ تي هو، جي بلوچ قبيلن مان ماڻهوءَ کان ايترو متاثر هئا جو کيس ننڍڙو پينمبر ڪري سمجهندا آهن. سائين جان بل! مان اوهان کي هن مهان ماڻهو بابت گهڻيون ئي ڳالهيون ٻڌايون آهن ۽ پاڻ به هلي ائين ڏسندا ته پوڄ هن ماڻهوءَ جا ڪيڏا نه عقيدتمند آهن. هو فطرتي اصولن جو حامي ۽ بااوصول پلوڙ انسان هو. سندس دماغ مشيني هو ۽ عملي طور هو پاڻ به هڪ مشين Machine هو. اٺ ئي پهر ڪنهن نه ڪنهن ڪم ۾ رڌل رهندو هو. ساري زندگي مشين جو شاگرد رهيو هن فوج تي زور ڀريو هو ته ريپر _ بيئنت Rapir-bayonet ۽ ٻه نالي Four-grooved بندوق کي ڪتب آڻڻ، جن جو استعمال عملي طور ممڪن ڪونه رهيو هو.

جنرل جان جئڪب چوڙياڙ تاس راند به ڪيڏي ڪونه سگهندو هو. تنهن ڪري هن سنڌ هارس جي ڪلب مان چوڙياڙ تاس راند کي نيڪالي ڏئي ڇڏي هئي. سندن وفات کي به ڪو زمانو ٿي ويو آهي، ان هوندي به راند ڪيڏڻ اڃا به منع آهي. هي ماڻهو ڏيهي ٻوليون سکي ڪونه سگهيو هو ۽ انهن انگريزن کي به چترن ۽ نئوليون ڪندو هو جيڪي ٻولين سکڻ جا ماهر ۽ زباندان هئا. سندس هي اصول به هوندو هو ته ڪوبه انگريز ۽ انگريزيءَ کان سواءِ ٻي ٻولي نه سکي نه ڳالهائي، هڪ پيري سندس اهڙي معتصب رويي رنگ به لاتو هو هو تلوار هلائي ڪونه سگهندو هو. سندس هٿ ۾ تلوار عورت جي هٿ ۾ بهاريءَ وانگي معلوم ٿيندي هئي، تنهن ڪري هن پنهنجي ماتحت فوجين کي ڪڏهن به تلوار بازي سيکارڻ جو به حامي ڪونه هو. ڪيترا ماڻهو سندس اهڙي ضد ڪري قربان ٿي ويا، نه ڪندو هو ته ٽو کي نه ڪوٺ! پنهنجي هر ڳالهه تي ڳنڍ ٻڌي بيهي ويندو هو ان کانسواءِ هو تلوار

ڪاهي پوندا آهن. هتي جن مئڪفارلينس Macfarlane جو ڦڏي ۽ فساد جو ٻاريل فانوس آهي، هتي جي هرجاءِ هيئريبي Hairibi جو وڻ آهي، جنهن ۾ ڦاهي ڏيڻ لاءِ رسو بڌل آهي، هو هميشه هٿيار بند رهندا آهن. پر ڏٺين کان به هٿيارن جو ڪم وٺندا آهن. سارو ڏينهن واندا وٽندا اوباسيون ڏيندا آهن، پوکي راهي ڪرڻ کان ٻرو چڙهندو اٿن، پر اوڙي پاڙي جي ڳوٺاڻن جو چڙايو مال هڻي ويندا آهن. سندن عورتون ڳهه ڳٺ پايون آرام سان گهرن ۾ ويٺيون هونديون آهن، جن ته اهي ليميتانسي Limitanci جون گهر واريون ۽ ڏيئرون هجن. اهو انسان ذات لاءِ هڪ دکدائڪ ڳالهه هئي، چوري جي تڇ ڏوهه سبب انهن کي انڌو مندو ۽ اڀاهج ڪيو ٿي ويو. اها سزا اسلامي قانون مطابق هئي. سنڌ جي سرحد سان ويٺل ماڻهن انهن سزائن کي وڏو ڪري سمجهيو هو. ڪيترن شريف ماڻهن جا ڪن ڪپي ڪين پتو بڻايو ويو هو. ڪيترين عورتن جا نڪ وڍيا ويا هئا، هڪ ڏسڻو وائسٽو سدا ملوڪ نوجوان پنهنجي اکر وڃائي پنهنجي سونهن سوڀيا گنواڻي ويٺو هو. هنن ماڻهن ڳجهه ڳوهه ۾ مڙي مٺ ٿي ڪجهه ڪرڻ لاءِ سوچيو پر اها ڀاپور انگريزن کي پئجي وڃي ته ڄاڻ ته ٻنهي کان لڳي جيڪا وسائڻ کان وڌي هوندي، پر وڃن به انگريزن کي ڇڻ تي تانڊو سمجهيو هو. بعد ۾ ڳالهين ٻولهين کان پوءِ ٻئي ڌرين ڪنڊ ڪير ٿي ويون، پر ڪشمور جي سنڌ هارس آڻوٽ پوست وارن کي به پتو پئجي ويو هو ته گهڻي ويهين سئو آهي، ان کان منڍ ڪوٽ ۽ فضل پور وارا چڱو سبق سکي ويا هئا.

هي سارا ڳوٺ ڌاڙيلن جي ڌرتي آهن، جن جا سڀ گهر ڪچا آهن، انهن جي چوڌاري وڏا ڪوٽ ڏنل آهن، پري کان سئيتزرينڊ جا ننڍڙا قلعا ڏسڻ ۾ ايندا. هنن قلعن کي امن جي زماني ۾ مال جي واڙي طور ڪتب آندو ويندو آهي. هي قلعا ڌاڙيلن جي بچاءُ لاءِ هوندا آهن، انهن جي تعمير همچورس ته ڪٿي وري بيضوي هوندي آهي، منجهن چبوترا به آهن، جيڪي هر ڪنڊ وٽ گول نظر ايندا آهن. چبوترن ۾ بندوڻن جي فائر ڪرڻ لاءِ ڳاريون ڇڏيل آهن، جن کي مارو سڏيو ويندو آهي، اهڙن قلعن کي مٿان پلوڙو به ڏنل هوندو آهي. قلعي جي قاتڪ ۾ به مضبوط در لڳل هوندو آهي. ضرورت وقت انهن ۾ رهڻ لاءِ جهنگيون به جوڙيون وينديون آهن. اندر مردن جي رهڻ ۽ چوٻائي مال کي واڙڻ لاءِ جايون ٺهيل هونديون آهن. سهولتن آهر اندر هڪ يا ٻه ڪوهه به هوندا آهن جن ۾ سان وڻ به پوکيا ويندا آهن. سندن گهر اهڙا مضبوط ڪونه هوندا آهن جو ٻي جي آڏو بيهي سگهن.

ڪن گهرن کي ان جي پانڊن طور ڪم آندو ويندو آهي. ڪن ۾ مال لاءِ سڪوگاهه رکيو ويندو آهي. ان جي رکڻ واريون جايون اڻ نو فوٽ اوچيون، چوٽي گول ۽ لهنوارِي هيٺ آڻڻ ڏبو آهي، جيڪو ليٿرو ڏئي بند ڪري سگهيو آهي ۽ ضرورت مهل ان کي کولي ۽ بند ڪري سگهجي ٿو. ان جون اهڙيون ننڍيون وڏيون گنديون سنڌوءَ، فرات، نيل ۽ اورونٽس Orontes درياهن جي ڪنارن سان ڏسبيون آهن.

هنن ڏونگري ڏينهن جي مانارن کي نهوڙي ناس ڪرڻ لاءِ برگيڊيئر ڊنڊر هيڊ Dunder head هڪ منصوبو جوڙيو آهي. مان سمجهان ٿو ته سائين جان بل اهو ٻڌي ڏاڍا خوش ٿيندا. هن جهونڙي جو خيال آهي ته ٿوري اٽڪل بازيءَ سان هي قلعا خالي ڪرائي سگهجن ٿا ۽ انگريزي فوج کي ڪنهن به قسم جو نقصان ڪونه ٿيندو اهو ڪم ايئن سولو هوندو جڏهن مڪڻ مان وار ڪڍي ڇڏجي، هن منصوبي جي ڪاميابيءَ لاءِ فقط ٻن سون فوجين جي ضرورت پوندي جن کي ڪلهن تي ڏاڪٽيون ۽ هٿن ۾ بندوقون هونديون، اهي فوجي بندوقون چوڙيندا اڳتي هلندا رهندا، ان سان گڏ شور هل هنگامو ۽ مائنڊاڻ مچائيندا هلندا. اهڙو پيائڪ وايو منڊل ڏسي اندر وينل پروچ وٺي قلعي جي چوٽرن ڏانهن ڊوڙ ڪندا، اهڙيءَ ريت ڦاٽڪ تي ڪا پهر به بيٺل ڪانه هوندي. اهو آهي ٻليءَ جي پاڳين جو چڪو چڄڻ، اسان جڏهن ڦاٽڪ ڏانهن وڌنداسون ته ڪابه انساني اک اسان کي ڏسي ڪانه سگهندي ان وقت اسان کي فقط هڪ ڳالهه ڪرڻي پوندي جو بارود ڦاٽڪ جي ڀرسان رکي ان کي جلديءَ باهه ڏيئي پوندي ان کانپوءِ ٻيو هر ڪم ڏاڍيءَ سولائيءَ سان ٿيندو ويندو. ان ڪري يقين ٿي وڃي ٿو ته ڪاميابي اسان جا قدم چمندي جيڪي پنڌ ڪرڻ ڪري ڏاڍا گندا ۽ ميرا هوندا، پر جيڪڏهن ڦاٽڪ مضبوط ۽ سگهارو هوندو ته ڪاميابيءَ جي ڪابه ضمانت نه ٿي ڏئي سگهجي. تنهن ڪري ڪاميابيءَ جي پهرين ڪنجي اها آهي ته ڦاٽڪ ٺهيل جڏو سڌو هجي ۽ جيڪڏهن سائيڪوڪن ڪانو وٺن ته ڦهڪو ڪري ڪري پوي، بارود جي ڦاٽڻ ڪري جڏهن ڦاٽڪ ڪري پوي ته ان وقت ٽي چار سئو بيٺت وارا فوجي اندر ڌوڪي ڪاهي پون، پر ڦاٽڪ جي ڊمي هيٺ ڪرڻ ڪري لانگهه اُڪرڻ ڪو سولو ڪونه هوندو. اهو به ممڪن آهي، ته ڦاٽڪ ايترو ڪمزور نه هجي، جيترو اسان سمجهي رهيا آهيون. ڌماڪي تيڻ کان هڪدم پوءِ برگيڊيئر ڊنڊر هيڊ لڪائي بيهاريل فوجين کي بئٽن سان حملي ڪرڻ جو حڪم ڏيندو پر آڏو ڦاٽڪ جا ڪاٺ جا تختا ۽ مٽيءَ

جو ڏيڻ هوندو تنهن ڪري فوج جو اتان گذرڻ سولو ڪونه هوندو. ان جو نتيجو اهو نڪرندو جو اسان دشمن کي ڦڙتيءَ سان ڪوبه نقصان پهچائي ڪونه سگهنداسون. ان وقت برگيڊيئر ڊنبر هيڊ ڪن چڄا ڪري ايئن جُڪَ هڻي بيهي رهندو جيئن ڪڪڙ مٿان مينهن وٺو هجي. پر هڪ امڪاني ڳالهه جي ٿيڻ جي پڪ ضرور آهي. جڏهن اندرين ماڻهن کي ڦاٽڪ ڪري پوڻ جي سڌ پوندي ته سندن وايون ولڙيون ٿي وينديون ۽ ڦاٽڪ وٽان پڇي جان ڇڏائڻ جي ڪوشش ڪندا ۽ اسان انهن کي ائين جهلي وٺنداسون جيئن بڪايل ٻلي ڪٽي کي جهٽ هڻي جهلي وٺندي آهي. سو سائين ميان جان بل. هن جنگي منصوبي ۾ ڪنهن به قسم جي اوڻائي نظر ڪانه ٿي اچي. جڏهن اندر رهندڙ پروج اسان وٽ جهلجي پوندا ته سندن سارو الهه تلھ اوھان جي ور چڙهي ويندو جهڙوڪ اُن جون ڀريل ۽ خالي گنديون، چوپايو مال، ٽپڙ ٽاڙي اوھان جي ملڪيت بڻجي ويندا.

سائين جان بل! اوھان چوندا ته انھيءَ ڦاٽڪ کي توڻن جي گولن سان ڇو نه ٺھوڙي ناس ڪجي. ان لاءِ منھنجو عرض آھي ته مچر کي مارڻ لاءِ بندوق جي گولي ته ڪانه ھلائي. پر جيڪا شيءِ نھن سان ڇڄي سا ڪاتي سان ڇو ڪڇجي. پر اصل ڳالھ ته اھا آھي ته اوھان جي انھيءَ فوج سان ڏاڪڻيون ھونديون پر توڻن ڪونه ھونديون. ان کان سواءِ ٻي اھم ڳالھ اھا به آھي ته انھيءَ ڦاٽڪ جي چوڌاري گول چبوترن آھن. جيڪي ان جي حفاظت ڪري رھيا آھن. اھڙي صورت حال کي منھن ڏيڻ لاءِ ڦاٽڪ کي ناس ڪرڻ کان اڳ انھن گول چبوترن کي ڏاھي پٽ ڪرڻو پوندو پر معلوم ٿئي ٿو ته ان مان به ڪو خاص فائدو ڪونه ٿيندو. فرض ڪريو ته اوھان کي پنھنجو جاسوس ٻڌائي ٿو ته انھن چبوترن جي چوڌاري پنھنجيھ فوٽ ويڪري ۽ ڪچسري پٽ ڏنل آھي ته ان کي توڻ جا گولا ڇا ڪري سگھندا. ائين ٿيڻ سان اسان جو سارو پوريھوئي پاڻيءَ ۾ پئجي ويندو. تنھن ڪري اھڙي حملي لاءِ نه بندوق جي ضرورت آھي نه توڻ جي تڪليف برداشت ڪرڻ جي لوڙ آھي. پر فوجين جي ڪلھن تي ڪوڏرون ۽ چنچور ھجن. ان کانسواءِ پاڻيءَ جو به بندوبست ڪرڻو پوندو جن کي ڪتب آڻي ڪڇيءَ تعمير کي تباھ ڪري سگھجي ٿو ان کانسواءِ وڏن شھتيرن وسيلي ڪڇي ڪوٽ کي رگھا ھڻي ڏاھي پٽ ڪري سگھجي ٿو. جيتري وقت تائين ڪوڏر چنچور ۽ پاڻي وسائڻ جو ڪم ھلندو رھندو تيستائين بندوق بردار فوج دشمن تي بندوقون تائيو بيٺي ھوندي ته مٿان اندر وٺل ماڻھو اسان

جي اهلڪارن مٿان ابريل پاڻي ۽ تيل هارين يا انهن مٿان پٿرن جي وڏ ڦڙي جو وسڪارو ڪن، جڏهن ان ڪوٽ جي اٺ فوٽ همچورس کوٽائي پوري ٿيندي ته ان تي بارود رکي ان کي باهه ڏيڻ جو بندوبست ڪيو ويندو پر تماڪي ٿيڻ کان اڳ اتي ڪم ڪندڙ ماڻهو بهادريءَ سان ڀڄي ڪنهن مضبوط جڳهه ۾ وڃي پناهه وٺندا، پر يقين ڪريو انهن کي ڪوسو واءِ به ڪونه لڳندو جنهن کي الله رکي تنهن کي ڪير چڪي، پر اهو ڪم دلير فوجين وانگي اڪيون ٻوٽي ڪرڻو پوندو پوءِ ڪٿائن سندن ڀاڳ.

سائين جان بل! اوهان لاچار آهيو اوهان هندستان ۾ ننڍڙن معاملن کي منهن ڏئي ڪونه ٿا سگهو. هونءِ ته اوهان مضبوط ۽ سگهه ڀرڻ لاءِ ڀاڳي پٽ ڪري بهادر ترين فوج کي ماري ناس ڪري سگهو ٿا، پر اوهان پنهنجي منهن تي ويٺل مڪيون اڏاري ڪونه ٿا سگهو. شينهن کي ڪير چوندو ته تنهنجي وات ۾ ڌڻ آهي، اوهان کي سچ چوڻ ويل وهائڻ آهي، ڀلا جيڪڏهن اوهان وٽ ”مارٽر“ هجن ها ته اوهان ڪوٽ مٿان وسڪارا ڪري اڌ ڏينهن اندر اهڙا معمولي قلعا فتح ڪري وٺو ها، توڻن وسيلي گولاباري ڪرڻ ممڪن هئي، جنهن وسيلي 24 ڪلاڪن اندر ان ڪڇي ڪوٽ کي ايترو ڏاهي سگهو ها جو ان جي ڀاڄ مان به اٺ گاڏا هڪ ئي وقت سولائي سان گذري سگهن ها. سچ چئبو ته پٽ آڻ ڪو.

سائين جان بل! سانگي سان مان اوهان کي راز جي ڳالهه ٻڌائي رهيو آهيان، ته ڦاٽڪ تي ڪڏهن به حملو نه ڪيو وڃي، ڇاڪاڻ ته انهي ڪڇي ڦاٽڪ جي پٺيان پنجويهه فوٽ ويڪري پڪسري پٽ آهي، توهان قلعي کي شهتيرن وسيلي رگهه هڻي چنچورن وسيلي سرنگهون ڪڍي اندر ٽپي سگهو. اوهان جون رائفلون توڙي دار بندون کي بيڪار بڻائي ڇڏينديون، اهي ماڻهو توهان اهلڪارن مٿان ابريل تيل يا ابريل پاڻيءَ به هاري ڪونه سگهندا نه وري مٿان پٿر هڻي سگهندا، کوٽيل وٽين ۾ بارود پري ڪڇي تعمير کي اڏائي به سگهجي ٿو پر ڪاميابيءَ جو پورو يقين ڪونه آهي، ليڪن بهادر فوجين وانگي دل ۾ فتح جي يقين جو ڏيئو ٻاري رکڻو پوندو پر ڪن کولي ڳالهه به ٻڌي ڇڏجانءِ سر جان بل ته ڏکڻ سنڌ جي ماڻهن جي پيٽ ۾ اتر سنڌ جا ماڻهو ڏاڍا دلير هوندا آهن، جيڪي ٻروچن سان وڙهڻ لاءِ سندرا ٻڌي هلندا آهن، وڙهڻ لاءِ سدائين آتا ۽ اتانرا هوندا آهن، انهن ماڻهن سندن پونگا پينگ ڪري ڇڏيا آهن، چوپايو ڦري لٽي کين پالهو ڪري ڇڏيو آهي، انهن ٻروچ ڌاڙيلن جي ٽولن کي مڙسيءَ سان منهن ڏيڻ واسطي

پنهنجا به ڪوندر قطاري ڇڏيا آهن. هاڻي ته انهيءَ ڪڍي ڪم ۾ بروهي به لهي پيا آهن، سنڌي پوکي راهي ڪندا آهن، ان ڪري هر جي جاءِ تي ڏاند سان بندوق يا تلوار ٻڌي ته هر ڪونه ٿو ڪاهي سگهجي، تنهن ڪري اهو چوڻ ته سنڌي بزدل آهن، سو غلط آهي. ٻنهي سماجن ۾ سوچ جو فرق آهي، ڌاڙيل ڦرلٽ جا نوان طريقا ڳوليندا آهن. جڏهن ته هر هاري پوکيءَ جو اهڙو نئون طريقو ڳوليندو آهي، جنهن وسيلي پيداوار وڌي سگهي.

جڏهن پروج ڏکي صورتحال ڏسندا آهن ته هو پوئتي هٽي قلعن ۾ لڪي پنهنجو سر بچاءُ ڪندا آهن، دنيا ۾ اوهان انگريز اڪيلا آهيو جيڪي ديوارن جي قلعن بدران انساني قلعن تي وڌيڪ اعتماد ڪندا آهيو، پر مون کي انسان جي لکيل تاريخ ۾ شڪ آهي.

تاريخ قسم ڪٿي يقين ڏياري ٿي ته جڏهن احمد شاه دراني قنڌار ۾ قلعي اڏڻ جو خيال ڪيو هو ته سندس فوجي سردارن ان جي مخالفت ڪئي هئي، جڏهن اهو شهر سندس راجڌاني به هو. انهن فوجي آفيسرن کيس مشورو ڏنو هو ته هنن سردارن جون تيز تلوارون پنهنجي حُڪمران جو وڌيڪ تحفظ ڪري سگهن ٿيون. مان به اهڙين ڳالهين کي صحيح سمجهي اعتبار ۽ اعتماد ڪريان ٿو. اهڙيون ڳالهيون افغان ماڻهن ۾ به عام آهن، هڪ افغان شاعر به هن موضوع تي شاعري ڪئي آهي. سائين جان بل! مان توهان جي سمجهڻ لاءِ ان شاعري جو ترجمو ڪيو آهي، جيڪو هيٺ ڏئي رهيو آهيان:

اي شهنشاه اوهان شهر جي
 قلعي جي اوچن چبوترن تي اعتبار ڪريو ٿا،
 جيڪي اڏامندڙ مٽي جيان آهن
 اسان جي بلند حوصلن آڏو
 تيز طوفان بيهي ڪونه سگهندا آهن
 بهادر دلين تي اوهان جي حڪمراني قائم آهي
 ان حڪمران جي طلسمي تلوار جي فرمان ۾
 پيار ۽ خوف موجود آهي (2)
 شال اهو پيارو حڪمران ڪنهن ٺڳيءَ
 ۽ چالبازيءَ جي وَر نه چڙهي.

سائين جان بل! جڏهن لوئس فلپ جو قلعو تعمير ڪيو ٿي ويو ته ايم
ٿيئرس M.Theirs به اهڙي شاعري ڪئي هئي، جيڪا به اوهان کي ٻڌائي
رهيو آهيان:

توهان جي بچاءَ لاءِ فولاد پهرييل مضبوط ديوار هجي،
جنهن جون چوٽيون تيز تلوارون ۽ ڏڦا هجن
تنهنجو قلعو ته هي سنئون سڌو ميدان آهي
جيڪو هر حملي آور لاءِ موت جي ماڻڙي آهي
اي سهڻا بادشاهه! اوهان جي طاقت جو
چبوترو اوهان جو نالو آهي
جنهن جي ٻڌڻ سان اوهان جا
دشمن خوف کان هيڊا ٿي ويندا آهن،
۽ اهو قدرت جو حڪم آهي
تنهنجا دوست ڏاڍا خوش آهن
۽ نعره هڻي رهيا آهن
اهي ئي تنهنجا مضبوط قلعا آهن
اهي حياتيءَ تائين تنهنجي حفاظت ڪندا
اهي ڪنهن به قلعي وانگي ڊهي
ناس ٿي ڪونه سگهندا.

شينهن جي غار جي منهن تي (حفاظت لاءِ) پهريدار ڪونه بيهاري
ويندا آهن.

سائين جان بل! اسان کان هڪ جڳهه رهجي وئي، جڏهن موٽي هلي
سکر پهچنداسون ته اها ضرور ڏسڻ هلنداسون، اهو مشهور ماڳ اروڙ آهي،
جيڏانهن ٻيڙيءَ وسيلي ڪونه هلنداسون، پر گهوڙن تي چڙهنداسون ۽ کين
ڊوڙائي هلي خيرن سان ان ماڳ کي ڏسنداسون، توهان اهو خيال نه ڪندا ته
اهو قديم ماڳ آهي، بس ائين ئي گهمڻ هلنداسون، جيڪڏهن اوهان چاهيو
ته مان مسٽر ڊبليو _ ٽي بلانڊفورڊ W.T. Blandford کان احوال پڇي ٿير،
پتير جون ڳالهيون لکي اوهان کي هڪ ڊائري جي شڪل ۾ پيش ڪندس.
اسان خير سان روهڙيءَ مان گهوڙن تي لانگ ورائينداسون ۽ هلي
ملتان يا بهاولپور ويندڙ رستي سان سفر ڪنداسون.

اتان گذري اروڙا واه جو ڪاپو ڪنارو وٺنداسون، جنهن جي اوڀر ۾
نارا سڀلاءِ ڪئنال آهي، هن واه جي تري ۾ ڇهه انچ Stone Picking آهي.

جنهن جي ڊيگهه 150 فوٽ ٿيندي، جيڪو ڪاريگرءَ جو هڪ نادر نمونو آهي. هن وهڪري جي ساڄي ڪناري سان هڪ ڦٽل ڳوٺ آهي، جيڪو ڪڏهن سنڌ جي راڄڌاني هو. اتي هڪ قلعو به هو جيڪو نواب يعقوب علي شاهه تعمير ڪرايو هو جنهن کي دهلي جي شهنشاهه سنڌ جو گورنر مقرر ڪيو هو. هن ماڳ جي اتر پاسي هڪ لتاشو ميدان آهي ۽ هڪ وڏي ڍنڍ جا نشان به موجود آهن. هيٺاهين طرف تي هڪ ڇهه فوٽ ويڪرو پٿر جو ٺهيل بند آهي، جيڪو سٺي معيار جي گچ سان لٽيل آهي. معلوم ائين ٿئي رهيو آهي ته ان بند مان پٿر ڪڍي روهڙيءَ وارو قديم قلعو جوڙيو ويو آهي، جنهن جو منهن سنڌوءَ ڏانهن آهي. هن بند مان پٿر ڪڍڻ ايترو ڏکيو هو جيترو ڪنهن ٽڪري کي ڪوٽي ڪڍڻ اهڙو هو. ملتان ڏانهن ويندڙ نئون رستو به هن ميدان مان لنگهندو آهي. ان قديم ڦٽل ڳوٺ جو وڏو حصو اروڙا واه مان به ڏسي سگهجي ٿو. اسان ڪئنال سلوس وٽان گذري اڳتي وڌيا هئاسون، جتي ٽيليگراف سان لاڳاپيل هڪ نوجوان Cat_fish جيان ڦٽڪي رهيو هو. هي اهڙو انسان آهي، جنهن کي ڏسي ڏيهي ماڻهن کي پيٽ ۾ وٺڻ ۽ ولهڻا پوندا آهن. اسان اتان فريئر روڊ ڏٺي گذرياسون، جنهن جي کاٻي پاسي ريلوي پل هئي، هي اهو رستو آهي، جيڪو ڏاند گاڏيون وٺي اروڙ ڏانهن وينديون آهن. اسان روهڙي کان هڪ ڪلاڪ ۽ پنجويھه منٽن ۾ چار ميل سفر ڪري باڪڙ وٽن وڃان ڊڊا ڊوڙائيندا ڏوڙ جي ڌوڙين مان هلندا ساڄي طرف سرڪاري بنگلي ڏانهن رخ ڪياسون، جنهن ۾ حد جو ڍپتي ڪليڪٽر رهندو آهي، پر ان جي غير حاضريءَ ۾ انگريز مسافرن کي رهڻ جو موقعو ملي ويندو آهي. هتي بيهي جيڪڏهن ڏسو ته سنڌوءَ جي عروج وارو پراڻو پيٽ نظر ايندو، جنهن کي سنڌي مهراڻ به سڏيندا آهن. هن ماڳ وٽان اهو مهراڻ ائين ڏسجي رهيو آهي، ته ڄڻ سندس وهڪرو اوڀر، اتر کان ايندو ۽ ڏکڻ ۽ اولهه ڏانهن ويندو ڏسجي ٿو. سندس پيٽ ميل جي چوٿين حصي جيترو آهي جيڪو ٻوڙن ٻوڙن ۽ وٽن سان ڇانيو پيو آهي، معلوم ائين ٿئي رهيو آهي ته هن سنڌوءَ کي هي پيٽ ڇڏي ڪيئي صديون گذري ويون آهن. هتان بيهي اهو به ڏسجي رهيو آهي ته ساڄي طرف وارو ڪنارو ٿورو هيٺ ۽ ٿورو وڌ وڪڙ وارو آهي، جنهن کانپوءِ ڪنارو اتاهون ۽ سڌو آهي ۽ وچ وچ تي ننڍيون وڏيون ٽڪريون به موجود اٿس. جنهن ۾ اهو جابلو مٿاهين علائقي ۾ هڪ قدرتي جهوڪو آهي. ٿي سگهي ٿو ته اها ڪا ڪڇي ٽڪري هجي، جنهن کي مهراڻ جون مست موجون پاڻي کڻي ويون آهن، جيڪو

هاڻي اسان کي افق واري جڳهه معلوم ٿي رهيو آهي. هي پيٽ اڀرندي ناري کان بلڪل مختلف آهي، جيڪو اروڙ کان اٺ ميل پري وهي رهيو آهي. ان کي سڀلاءِ ڪئنال وسيلي پري رهيا آهيون، اسان سوچيو آهي ته هن پراڻي پيٽ مان، آڳوٽن جي آمد رفت شروع ڪئي وڃي. هن پراڻي پيٽ جي ڊيگهه اٽڪل 300 ميل ٿيندي انهن پراڻن پيٽن کي گهارو Send Hollow سڏيو ويندو آهي. ڪٿي اهڙي هيناهين کي ڏنڊ، ڍورو، ڪولاب، ڪنمب ۽ واهڙ به سڏيو ويندو آهي. هنن کي ننڍيون ڏنڊيون ۽ تلاءَ به چئبو آهي، جيڪي چاڙهه دوران پرڄي تار ٿي وينديون آهن، هن جوءَ ۾ اهڙيون پوريون 400 ڏنڊيون ٿينديون جن مان ڪي هڪ ميل ويڪريون ۽ ٽي ميل ڊگهيون آهن، پر انهن کي هڪ وهڪري جي شڪل ڏيڻ لاءِ بند ٻڌا ويندا آهن انهيءَ مقصد سان ته جيئن اٿل کي روڪي سگهجي جيڪا گهڻو ڪري کاٻي يا اوڀر واري ڪناري سان هوندي آهي. هتان جا ماڻهو 1828 سان لاڳاپيل هڪ روايت بيان ڪندا آهن ته انهيءَ سال ناري درياھ ۾ وڏو چاڙهه آيو هو ڪٿي ته سندس پيٽ ٽن ميلن کان به وڏي ويو هو ۽ سمنڊ ۾ وڃي چوڙ ڪيو هئائين، ان سان عمرڪوٽ کي به ٻوڙي ڇڏيو هئائين. هن وهڪري جي ساڄي ٻه مقبرا آهن جن جي تعمير چوڪنڊائين آهي معلوم ٿي رهيو آهي، ته اهي مسلمانن کي تعمير ڪيا آهن. هنن مقبرن جي گنبدن لاءِ تمام گهڻيون ڏنڊ ڪٽائون آهن، ڪيترن ماڻهن جو چوڻ آهي ته اهي جڳهون انهن پهريدارن جون آهن، جيڪي خزاني جي واھت ڪرڻ لاءِ مقرر ڪيا ويا هئا. ٻين جو چوڻ آهي ته اهي جڳهون لڄاڻي مان Lajjari ma ٺهرايون هيون، جيترا وات ايتريون ڳالهيون، ڪاڇي ڪناري سان به ڪجهه ڌڙا آهن، جن جو تعلق مسلمان دور سان آهي ۽ ڪجهه پوئين زماني سان تعلق رکن ٿا.

ان کان پوءِ اسان وهڪري جو پراڻو پيٽ اڪري گهاٽن وٽن جي جهلي ڏانهن وڌياسون جيڪو موجوده دور جي اروڙ ڳوٺ کان هيٺ نظر اچي رهيو هو هتي هڪ زبون حال مسجد آهي، جنهن ۾ چٽسالي واريون ڪاشيءَ جون سرون ڪم آيل آهن. اسان کي پنهنجي گائيڊ ٻڌايو ته اها مسجد جهانگير مغل جي دور جي آهي، جڏهن ته اسان جي گائيڊ بوڪ ۾ کليل آهي ته اها مسجد اورنگزيب جي زماني جي آهي. ان کان سواءِ هتي هڪ مڪان به آهي، جيڪو ”پير شاه بخارا“ جو آهي، ان کان پوءِ کاٻي ڪناري تي مٿي چڙهي ساڄي هٿ تي اڳتي وڌياسون ته اسان کي يعني اروڙ جي نئين ڳوٺ کان پري هلڻ لڳاسون ته هڪ قديم جڳهه ڏسڻ ۾ آئي، معلوم ٿي رهيو هو ته

سندس تعمير جو مقصد هن وهڪري جي نظرداري ڪرڻ هو. جڳهه جو منصوبو بيضوي آهي. پر منجهس ترتيب ڪانه آهي ۽ ويڪر 150 گز اٿس. اويارين ٽڪريءَ تي پڪ سرين جڳهن جا ٻه مڇلا آهن. جن مان هڪ اوچو ۽ سالم آهي. باقي ٻيو ڪاڇي تباھ ٿي ڪري پيو آهي. ان ڪري اوچو گهٽ ڏسجي رهيو آهي. معلوم ٿي رهيو آهي ته اهو هن وڏيءَ تعمير جو ڦاٽڪ آهي. پر هيءَ ساري تعمير پڪل سرن جو هڪ نادر نمونو آهي. هن ڌڙي کي هنڌين ماڳين ڌريون لڳيون پيون آهن. جن مان معلوم ٿي رهيو آهي ته ڪن ماڻهن دولت جي ڳولا لاءِ چنڇور ۽ ڪوڏر جو پورهيو ڪري هنن قديم آثارن جي ستيا ناس ڪري ڇڏي آهي. بنياد پر پڪيون سرون ڪم آيل آهن. جن جي اوساريءَ ۾ گارو ڪتب آيل آهي. ڪجهه زبون سرون به ڏسڻ ۾ آيون. ان کان سواءِ هنڌين ماڳين پٿرن جا ڏير ڏسڻ ۾ آيا. ان کان سواءِ چڪمڪ جا پٿر به ڏسڻ ۾ آيا. جن مان پٿر جا اوزار ٺاهيا ويندا هئا. مينهن وسڻ کان پوءِ ماڻهن کي ڪي سڪا ملندا آهن. جيڪي ذاتوءَ جو هڪ ٽڪر هوندا آهن ۽ مٿن لکت گتجي ناس ٿي ويندي آهي. مون اهو ڪونه ٻڌو آهي. ڪنهن به ماڻهو کي عرب فتح کان اڳ سنڌي دور سان لاڳاپيل ڪو به سڪو هٿ لڳو آهي.

اسان ڌڙي جي سامهون سنڌوءَ جي پراڻي پيٽ ۾ بيهي چوڌاري ڏٺو ته ڏاڍو خوبصورت منظر ڏسڻ ۾ آيو (3). اروڙ جو قديم ماڳ هڪ اهڙيءَ ٽڪريءَ جي اتر پاسي آهي. جنهن جي ساخت گنجي ٽڪر جهڙي آهي ۽ اروڙ جو پراڻو ماڳ حيدرآباد جيان آهي. جنهن جو هڪ پاسو مٿي آهي ۽ ٻيو هيٺ. جنهن وچان ڪڏهن سنڌو ڇوليون هڻندو گذرندو هو. اهو سارو پٽ نرم به آهي. جنهن ڪري سنڌو سولائي سان رخ بدلائي ويو هو. اسان جي پنئين پاسي سنڌوءَ جو ڪاٻو ڪنارو آهي. جنهن سان هڪ خاص قسم جو منظر ڏسجي رهيو آهي. سامهون پشتن Buttresses جي تعمير آهي. جنهن ۾ سنڌوءَ جي ڇاڙهه واري پاڻيءَ جا نشان موجود آهن. منهنجي خيال ۾ اهي پشتا وڏي اهميت جا حامل آهن. ان کانسواءِ قديم ٽاڪ ۽ سنڌوءَ جي وچ تي هڪ ٻي تعمير آهي. جيڪو شايد گذر گاهه آهي. ان کانسواءِ اڀرڻي جهڙي ڪناري سان ٻه مزاريون ڏسڻ ۾ اچن ٿيون. جن لاءِ چيو ويندو آهي ته هڪ سهاڳڻ ۽ ٻي ڏهاڳڻ عورت جي آهي. پر اهڙو پتو ڪونه ٿو پوي ته ڪهڙي مزار ڪهڙيءَ عورت جي آهي. چيو ويندو آهي ته مڙس پنهنجي هڪ زال سان گهڻو پيار ڪندو هو پر ٻيءَ کي نڌڻ ڪو ڪري ڇڏيو هئائين. جيڪا ڏهاڳ

جا ڏينهن گذاري وڃي مٽيءَ پيڙي ٿي، پر ڏهاڳڻ جي مزار ڪنهن ۽ چو جوڙائي؟ هنن مزارن ڀرسان ميدان ۾ هڪ مقبرو آهي، جيڪو سيد شڪر گنج شاھ جو آهي، جنهن جي زيارت لاءِ اڃا به ماڻهو ايندا رهندا آهن. ڪناري ڀرسان ٿورو لاھونديءَ تي هڪ زيون حال مسجد آهي، جيڪا ڊهي ڊير لڳي پئي آهي، جنهن جي روايت مطابق مهاڙي اوڀر ۽ پُٺ اولھ ڏانهن آهي، ڀرسان ئي پير قطب الدين شاھ جي مزار آهي، جنهن کي هتان جا ماڻهو اڌ نالي قطب سان سڏيندا آهن. يورپي کيس خطب ۽ خطب الدين ڪري لکيو آهي. هتان اوسي پاسي کي ڏسڻ وائسڻ کان پوءِ اروڙ ڳوٺ ڏسڻ هليا سون، جيڪو پراڻي قبرستان کان مٿان آهي. هي ڳوٺ مٿي ڌڙي تي آهي. نظر ائين اچي رهيو آهي ته ماڳ ٻار ٻار ناس ٿيندو ۽ نئين سر آباد ٿيندو رهيو آهي. جيڪڏهن ائين نه هجي ها ته هن ماڳ جي تباهه ٿي وڃڻ کان پوءِ ڪا به وسندي ائين آباد ڪن ها، جيئن برهمڻ آباد کان پوءِ ڏيپير کي وسايو ويو هو. اروڙ کي اوسي پاسي وارا ماڻهو الوريه سڏيندا آهن. هي ماڳ عربن جي قبضي کان اڳ سنڌي حڪمرانن جي راجڌاني هو. خلافت واري دور ۾ مصوري واري جوءَ به اروڙ جي ماتحت هئي، جيڪا سمونڊ جي ڪناري تائين پکڙيل هئي. جڏهن ته ان جي اتر پاسي وارو ملتان وارو علائقو هن سان شامل هو. هن ماڳ جي مڪمل تباهي انهيءَ ڪري ٿي هئي جو سنڌوءَ کانئس منهن مٽي ويو هو. اهو به ٿي سگهي ٿو ته ڌرتي ڌڏڻ ڪري به هي شهر ڦٽي ويو هجي، پر هن جي برباد ٿيڻ کان پوءِ سکر بکر ۽ روهڙي جا شهر آباد ٿي ويا هئا. موجوده دور جي اروڙ ڳوٺ ۾ هندن ۽ مسلمانن جي گڏيل آبادي آهي. پر هندو ”سياڳي“ نالي هڪ ٽڪري جي چوٽيءَ تي آباد آهن. شايد کين هن سَٽ تي اڃا به ويساھ آهي.

هاڪ وهندو هاڪڙو پڇندي ٻنڌ اروڙ

ٻه مڇي ۽ لوڙھ، سمي ويندا سوڪڙي

هاڪڙي نالي هڪ ڳوٺ روهڙي کان اڍائي ميل پري پراڻي پيٽ جي ساڄي ڪناري اڄ به آباد آهي. ڪئپٽن ڪربي (Kirby) 1855 ۾ نارا سڀلاءِ ڪئنال جي کوٽائي ڪرائي هئي، جنهن دوران کيس ڪيترن گهرن جا بنياد هٿ لڳا هئا جيڪي زمين جي مٿاڇري کان ڏھ فوٽ هيٺ هئا. هن صورتحال کان معلوم ٿئي ٿو اروڙ واري بند جي هاڪڙي مان هٿ آيل پڪين سرن سان مرمت ڪئي وئي هئي پر انگريزن اُن کي پڇي هاڪڙي مٿان پل ٻڌي هئي. (4)

اسان بند وٺي پوئتي موٽياسون. جيڪو اڻ اوساريل پٿرن جو ٺهيل هو ۽ مٿان مٽي وجهي، سنئون ڪيو ويو هو سندس جوڙجڪ مان ائين معلوم ٿي رهيو هو ته جڻ ان کي اڳتي وهي ويندڙ پاڻيءَ کي روڪڻ خاطر ٺاهيو ويو هو. جڏهن ته اروڙ واه واري پل پڪين سرن ۽ پٿرن جي ٺهيل آهي. مان اڳي به اهو ذڪر ڪندو رهيو آهيان هي غير اهم ماڳ آهي، جنهن جو تعلق قديم سنڌ جي تاريخ سان آهي، چچنامو ۾ برهمڻ خاندان جو فارسي ۾ لکيل تذڪرو آهي، جيڪو سنڌ جي راجپوت گهراڻي جو دشمن هو. هي تذڪرو 613ھ مطابق 1216ع دوران عربيءَ ۾ لکيو ويو هو. هن ڪتاب ۾ اهو ذڪر نهايت وضاحت سان بيان ڪيو ويو آهي ته محمد بن ثقفي 93ھ ۾ اروڙ کي فتح ڪيو هو ۽ راجا ڏاهر کي شڪست ڏني هئي. (5) ساڍن ٽن سون سالن کان هڪ ٻيو سنڌي حڪمران نظر اچي ٿو جنهن کي هتان جا ماڻهو دلوراءِ (Dalu Rai) سڏيندا آهن. هڪ ڏند ڪٿا مطابق راجا دلوراءِ جي واپاري شاهه حسين جي حرم سان ڏاڍائي ڪرڻ پئي گهري، جيڪو ان زماني ۾ سنڌوءَ وسيلي حج لاءِ مڪي (شريف) وڃي رهيو هو. اهو حال ڏسي شاهه حسين خواجه خضر کي ڏاڍي نمائائيءَ سان گذارش ڪئي ته هو کيس راجا دلوراءِ جي ظلم کان ڇڏائي جنهن تي هن کيس چيو هو ته ٻيڙيءَ جا ڀڳهه کولي. جنهن بعد سنڌو پنهنجو رخ بدلائي بکر سکر کان ڪيو ۽ اروڙ وارو پيٽ ڇڏي هليو ويو پر نظر ائين اچي رهيو آهي ته سنڌوءَ جي رخ جي اها تبديلي ڌرتي ڌڙ ڪري ٿي آهي، پر اهو واقعو منسوب خواجه خضر ڏانهن ڪيو ويندو آهي، جنهن جي مزار سنڌوءَ جي موجوده وهڪري جي پيٽ ۾ هڪ پيٽ تي موجود آهي. اتان جا مجاور چوندا آهن، ته اها مزار انهيءَ شاهه حسين تعمير ڪرائي هئي، راجا دلوراءِ سان منسوب اهڙو ساڳيو قصو ڏيپر گهانگهر ۽ برهمڻ آباد ڀرسان بامبرا Bambra نالي ماڳ سان به ڪيو ويندو آهي، جنهن جي نتيجي ۾ هي راءِ مري ويو هو. بامبر وارو ماڳ حيدرآباد ويجهو اتر ۾ واقع آهي، هڪ راجپوت جو ائين ڪرڻ سندس جاگيردارانه حق هو پر مسلمان اهڙيون ڳالهيون سهي ڪونه سگهندا هئا، پر اهڙيون ساڳيون ڏند ڪٿائون ٻين ٽن شهرن سان به منسوب ڪيون وينديون آهن، معلوم ائين ٿي رهيو آهي ته مهراڻ درياھ جي رخ جي اها آخري تبديلي هئي.

جڏهن سڪندر سنڌ تي حملو ڪيو يا جڏهن چيني سياح هتان گذريو هو ته هنن اڀرندي ناري کي وهندو ڏٺو هو جنهن کي نانگ نارو به

سڏيندا هئا، جيڪو عمرڪوٽ کان وهندو ۽ لکپت کان گذرندو ڪوري نالي هڪ چوڙوسيلي سمنڊ ۾ پوندو هو.

قدير دور ۾ نارو هڪ وڏو وهڪرو هو جيڪو موجوده دور واري وهڪري کان گهڻو وسيع هو جنهن جي ڪناري سان گهڻا کنڊر موجود آهن. هن جو وچون ۽ مکيه وهڪرو نوشهري ۽ موري ڀرڳڙي مان وهندو آهي. ان کان سواءِ برهمڻ آباد يا بامبري جو ٺلهه ۽ حيدرآباد کان ڏکڻ - اوڀر طرف سٺ ميل پري پراڻي بدين به هن وهڪري جي ڪناري سان واقع هئي جيڪا ڪڇ جي دنگ سان آهي. چيو ويندو آهي ته 680ع ڌاران نارو درياھ رخ موڙي اروڙ وٽان سنڌوءَ سان اچي ملندو هو. ٻن پاڻين جو اهو سنگم عرب حملي کان ٽيهه سال اڳ ٿيو هو. اهو وهڪرو راجا ڏاهر جي زماني تائين وهندو رهيو پر 953 عيسوي ۾ رخ موڙي ان پيٽ مان وهڻ لڳو جنهن مان موجوده دور ۾ وهي رهيو آهي. (6) هتان جي اصلي رهاڪن کي چڱي ريت ڄاڻ آهي ته هي درياھ ڪهڙي طريقي سان رخ تبديل ڪندو آهي، پر خاص ڪري سکر جي مٿئين پاسي، ڏسڻ ۾ ائين اچي ٿو ته هن درياھ جو آر اولهه پاسي آهي جيڪو اوڀر پاسي کي هوريان هوريان ڇڏيندو اولهه ڏانهن سرڪي رهيو آهي. اروڙ کان مٿان وارو سندس مور گوٺيءَ ڪنڊ تي آهي. هن تبديلي ڪري نارو ۽ سنڌو هڪ ٻئي کان گهڻو پري هليا ويا هئا پر ڪرنل فائيف Fife جي منصوبي موجب نيونارا سڀلاءِ ڪئنال ان ساڳي وهڪري مان گذريو هو. جيڪو سڪندر جي حملي واري زماني ۾ وهندو هو. سائين جان بل! مان ڏسان ٿو اهي ويران علائقا ۽ سنڌوءَ جا پراڻا پيٽ، هندن جا سڃا مندر ۽ مسلمانن جون ويران مسجدون ۽ مقبرا ڏسي اوهان اداس ٿي ويا آهيو. رستن تي چوڌاري ڌوڙ پئي اڏامي، چوڌس نيٺ نهار تائين رگو لَوَن جا وڻ آهن، ان کان سواءِ ڪچا ڳوٺ ويران بازارون موجود پيون ٿيون، ڏسجن پر منهنجي دل پڪاري رهي آهي.

”مان ڏسان ٿو منهنجي ويجهو هڪ بهشت آهي
پر مان ٽڪل آهيان ۽ رستو تبديل ڪرڻ چاهيان ٿو.“

سنڌوءَ وسيلي ڪوٽڙيءَ ڏانهن واپسي

1- اپريل 1876

سائين جان بل! اسان هڪ دوست وٽ سندس ڪچسري جڳهه جي هڪ ڪوٽڙيءَ ۾ موٽڻ تي ويٺا آهيون. جيڪي ڪانن جا ٺهيل آهن، انهن جي جوڙجڪ مڊيريا Maderia وانگي آهي. وهڪڙي يورپ جي اهڙين مشينن جي وهڪڙي کان مختلف آهي. اسان جون جنگهون سامهون واري ميز تي رکيل آهن ۽ انڊيڪويا سنڌيڪو شراب آڏور رکيل آهي، آمريڪا جي گڏيل رياستن ۽ هٿان جون اهڙيون شيون هٿان نڪري ويون آهن. ڇاڪاڻ ته ولايتي ماڻهو اهڙين شين تي کلندا ۽ چٽرون ڪندا هئا. اسان اڳئين پيري هن ڳالهه تي بحث ڪيو ته جنهن شي کي فرينچ لي پيليپل Lepelel سڏيندا، تنهن ساڳي شيءِ کي سنڌي پيگ Peg ڪوٺيندا آهن. جڏهن ته ”هي مارڪيٽ ريجن Hay Market region“ ۾ ان کي بي اينڊ ايس B and S چيو ويندو آهي. چوٽ گرميءَ جا ڏينهن اچي رهيا آهن ۽ گرميءَ جي اهڙين مختلف موسمن کي مون هن ريت ورهايو آهي:

- 1- واءُ جواتر طرف کان گهلڻ
 - 2- سنڌوءَ ۾ پاڻيءَ جا لڙها اچڻ
 - 3- جنن پوتن جوا چڻ
 - 4- وڻن جي ڦوٽهڙيءَ جي شروعات ٿيندي آهي
 - 5- ڪيڙن ماکوڙن جي اچڻ جي ابتدا ٿيندي آهي
 - 6- ڌوڙ ۽ ڌڙڙي جو دنيا مٿان ڀرڻو چڙهي ويندو آهي
- اسان هن چاليهي مان گذري رهيا آهيون، جيڪو پهرين مئي کان ڏهه جون تائين هلندو آهي، هي چاليهو مصر جي خمسين وانگي آهي، جنهن ۾ پنجاهه ڏينهن هوندا آهن. هن موسم وسيلي مصر جي فرعون جي قوت

مزامحت کي پرکيو ويندو هو. اتر جي ٿڌي هوا بيهڻ مس شروع ڪندي آهي ته مکيون ۽ ڪنڀن شڪلين وارا کوڙ سارا جيت جڻيا به نڪري نروار ٿيندا آهن. جن جا نالا به اوهان کي ڪونه ايندا آهن. انهن مان ڪي ٽپڪيون ڏيندا هلندا ڪي چُر ڪندا ڪي سڪرنڊا هلندا آهن. ان کانسواءِ اٽي ڪهڙا عجيب و غريب آواز ٻڌڻ ۾ ايندا. پر اهي انگريز جي انهن ٻارن جي رُٿل کان وڌيڪ نفرت جوڳا ڪونه هوندا. جيڪي هندستان ۾ ڄمندا آهن. هن لاءِ منهنجي نظر جون ٻه ستون ٻڌو:

اسان لاءِ روشني ۽ هوا هوندي آهي.
پر انهن لاءِ اهي شيون منع آهن.

اتي هوا ۽ روشني جو گذر گاه ڪونه آهي.
اهي جڻ ته جڙي ٿي دفن ٿيل آهن.

اسان منهن پيلو ڪيون وينا آهيون. جڻ فقير کان ڀولي ڇڏائي ڇڏي وئي هجي. پر سائين جان بل! وات، نڪ ۽ ڪنن کي هٿ ڏيون سڄيت وينو هججانءِ ۽ هتي سنڌ ۾ مک نالي هڪ گهڻو جيت آهي. هيءُ آهي ته ننڍڙي پر آهي. وه جي ڳنڍڙي ماڻهوءَ جي نڪ. ڪن ۽ وات جي ڳولا ۾ هوندي آهي. هي جيت جي وات ۾ ويو ته جڻ اندو ڪوه ۾ ڪريو مصر ۾ به اهڙو جيت ٿيندو آهي. جنهن کي اتان جا ماڻهو Af سڏيندا آهن. يورپ ۾ اهڙو جيت ٿيندو آهي. جنهن کي اسان پال پراءِ Paul Pry ڪوٺيندا آهيون. هيءُ وات کان پري ڪانه ويندي آهي. جيڪڏهن اوهان ڏنڊ نه ڏنو هوندو ته ائين وڃي ڪاڪڙي ۾ سٽڪو ڪندي جيئن ماڻوڙ جو گولو وڃي قلعي جي چبوتري کي لڳو. هيءُ رت هوندي آهي جو ڏينپو به اچي درن ۽ درين ۾ مانارا جوڙيندا آهن. اوهان به ان ڪر ۾ ڪڙو هنيو ته پون پون ڪري وٺي ويندا جو ڇڏائڻ وارا ڪٿي ويندا. پوءِ هو وڃي پٽين جي ڦوٽن ۾ پنهنجا مورچا ٺاهيندا. پوءِ ايندي ويندي کي اوچتو ائين اچي ڏنگ چيندو جڻ فرينچن جي سڌي نوڪدار تلوار جو اچي سيني ۾ رڳهو لڳو. اهي ان کان سواءِ ٻيو هنر ڪونه ڄاڻيندا آهن. ان وقت هڪ سوپاري سرڪي اچي اوهان جي بستري کي پنهنجي پيءُ جي ملڪيت سمجهي ڪپ کوڙي ويهي رهندي اهڙي هڪ ٻي سوپاري اوهان پنهنجي سنان خالي ۾ به ڏئي هئي. ان وقت اوهان جي بوت تان هڪ هٿ جيڏو وڃون اچي هيٺ سٽڪو ڪندو. مشرق ۾ رهندڙ هڪ انگريز جان سڪلنگ مون کي مشورو ڏنو هو ته بوت کي پهريائين چنڊ جي ۽ پوءِ پاڻجي، پر مون کي ڄاڻ آهي ته تالپرن جي راجڌاني وڃن جو قلعو

آهي، پر حيدرآباد ۾ هڪ ٻيو وڏو ڏچو آهي، جتي هيءُ موسم نيبلن نانگن جي موسم هوندي آهي. (1) جيڪا مئي _ May Day کان شروع ٿيندي آهي ۽ گڏي فاکس ڊي Guay Fawkes day تائين هلندي آهي، پر اهو ڏچو سکر ۾ گهٽ آهي. اتان ميونسپالٽيءَ هر ماڻهوءَ کي آڇ ڏني آهي ته جيڪو ماهوار هڪ نانگ ماريندو تنهن کي 400 کان 500 رپيا انعام ڏنو ويندو. سواتان جا ماڻهو پنهنجا ڌنڌا ڇڏي نانگن مارڻ کي لڳي ويا آهن، ڇوڪر ٻاڪر به درياهه ۾ چار هڻي ائين نانگ ڦاسائي ٿا وٺن، جيئن انهن ڪا پاڻيءَ جي چور ڦاسائي ورتي آهي، ڪڏهن ڏکڻهاري ڪڏهن چتو ڏونگريءَ ڏينيو اوهان جي ورائندي ۾ پيو جهارا ۽ ڦيرا ڏيندو آهي، رات جو وري چتن مچرن جو رسو نڪري ويندو آهي، جيڪي سمجهندا آهن. رات آ پنهنجي ڏينهن آ پرائو هتي سينڊ فلائ Sand Fly جو هڪ قسم به آهي، جيڪو مليل جي سنهڙن ڪپڙن مان به ڌنگي وٺندو آهي، اهڙو جيت اولهه آفريڪا ۾ به جام آهي، پر اوندهه ٿيڻ سان هي جيت ڪيڏانهن غائب ٿي ويندو آهي، هتي رات جي وڳڙي ۾ ڪي جيت اوهان سان بستري پائي اچي ٿيندا آهن. پلي اوهان ڪپڙن ۾ ويڙهجي سيڙهجي سمهو پر انهن جي چڪ کان بچي ڪونه سگهندا. هن جيت کي هتي منگهڻ سڏيندا آهن، جيڪي بسترن ۽ کتن ۾ لڪي ويندا آهن. ان آزار مان جند ڇڏائڻ لاءِ هفتيوار ڪٽ _ غسل ٿيندو آهي، جنهن ۾ اڀرندڙ پاڻي کتن مٿان هاريو ويندو آهي. اهو آزار رڳو هتي ڪونه آهي پر آليپو Aleppo، بغداد، عدن ۽ ڀڙوچ ۾ به آهي، هتي وري گرميءَ دوران کُجالي به ٿيندي آهي. اوهان کي ائين محسوس ٿيندو ته جڻ ڪانڊيرن جي ڪنڊن جون سنهيون نوڪون اوهان جي نازڪ گل اندر چپي رهيون آهن. ٻانهن جي هڪ ڏوري ۾ ٿيڻ کان ٻئي ڏوري ۾ ٿيندي گهڙيءَ کان پوءِ سيني، جنهن کان پوءِ پيٽ، کن کان پوءِ ڪڪ، اوهان هڪ ڏوري کي ڪنهي وري هڪدم ٻئي ڏوري کي ڪنهن، وري پيٽ پوءِ گُگن ۾ ڪنهن شروع ڪندا، قميص لهي ويندي ايئن محسوس ٿيندو ته اوهان نچي رهيا آهيو هتي ڳڙو فصلن کي ايترو نقصان ڪونه پهچائيندو آهي، جيترو ماکڙ ۽ تڏيون ان کي هاڃو رسائينديون آهن، انکان پوءِ هتي ماتاڊيو ڌرتي ڌوڙ اڏائڻ شروع ڪندي آهي. اهو پتو ڪونه پوندو آهي ته هوا جي ڪري ڌوڙ اڏامي رهي آهي يا ڌوڙ جي اڏامڻ ڪري هوا لڳڻ شروع ٿي ويئي آهي، انهيءَ دوران ڪتاب، لٽا ڪپڙا، بوٽ جورابا کتنن ۽ بستر سڀ ڌوڙ ٿي ويندا آهن. ٽيليفون جي بمين ۽ وٽن جي چوٽين تي به ڌوڙ جا ماڇنگ چڙهي ويندا آهن. اهڙي ريت هڪ مسٽر جوو مل Joe Mill جان ڪمپني Johon Company کان

نقصان پرائي وٺندو آهي. هتي اڏوهي به ڄام آهي. اوهان وڪ ڪٽندا ته پير هيٺان اڏوهيءَ جو وڏو تعداد مري ويندو. وچ آفريڪا جا ڪي قبيلة اهڙا آهن، جو اڏوهيءَ کي اوباري پت تيار ڪندا آهن. ڇاڪاڻ ته انهن علائقن ۾ اڏوهي تمام گهڻي ٿيندي آهي. پر افسوس جي ڳالهه اها آهي ته هتي اڏوهي مهيا ڪرڻ لاءِ ڪو ادارو به قائم ڪونه آهي. سائين جان بلا! ڇو نه اسان اڏوهي جو پت کائي پوڌڙا ٿي پئون اسان جڏهن عوامي خدمت جو اهڙو ڌنڌو شروع ڪنداسون ته سنڌ ۾ ڏاڍا مشهور ٿي وينداسون ۽ بڪين ٻارن کي به هڪ سني خوراڪ ملي ويندي.

سپلاءِ ايسوسيئيشن White Ant Supply Association قائم ڪريون ۽ مختلف گهرن جي بورچيخانن کي اڏوهي فراهم ڪريون. غريب گهرن کي خيراتي اڏوهي به ڏئي سگهون ٿا. تنهن کانسواءِ هتي هڪ ٻي مخلوق به آهي، جنهن کي ڪاري ماکوڙي جي متبرڪ نالي سان سڏيو ويندو آهي. اهي وري خير سان ڪنڊ کائڻ جون شوقين هونديون آهن. صبح جو اوهان ڪنڊ ماکوڙن ۾ ڪاري هوندي جڏهن هنن جيتن کي اوهان جي موجودگي جو احساس ٿيندو ته ائين ڪٽي پيرن تي زور رکنديون ۽ ڪن پل ۾ ڪاڏي جو ڪاڏي هليون وينديون، جڻ ڪين ٿاندي جو تڻ آيو هجي. هن کانسواءِ هتي ننڍيون ۽ وڏيون ڳاڙهيون ڪوليون ٿينديون آهن، جيڪي ماڻهوءَ جي منهن تي چڙهي گهمڻ جون شوقين ٿينديون آهن ۽ منهن تي ائين گهمنديون آهن، جڻڪو ٿلهو متارو انسان چڻن جڻن جيتري ماني کائي هاضمي لاءِ پसार تي نڪرو آهي، اهي ڪنن ۽ نڪ کان گذري مڇن ۾ پھچي وارن ۾ لڙڪڻ جو رياض ڪنديون آهن.

جيڪڏهن ماڻهوءَ کي گهڻيون سهولتون ملنديون ته ماڻهو ٻاهر اس ۾ گهٽ نڪرندو ته اگهو ٿي ڪنهن ڊاڪٽر جي قدمن ۾ ڪونه ڪرندو پر اهڙيون ڏکيون ڳالهيون جديد دور جي مصر ۾ ڪونه آهن، ليڪن مون کي اهي ڏينهن به ياد آهن، جڏهن هتي ڪالرا ڪلور ڪري ڇڏيا هئا، هر ڳوٺ مان ڏهر لاش ڏهاڙي نڪرندا هئا، پيچش ۽ اسهال به ماڻهن کي نهوڙي ناس ڪري ڇڏيو هو. موت به ماڻهوءَ بوءِ، ماڻهوءَ بوءِ ڪندو ڳوٺ ۽ شهر پينگ ڪندو ٿي وتيو. دماغ ۾ رت ڄمڻ جا واقعا به ٿيندا هئا، جنهن لاءِ سنڌي حڪيم بيمار جي مٿي کي ڳائي گيهه سان مالش ڪري پينڊي ٻڌي ڇڏيندا هئا ۽ گيهه جو ٽيپو ٽيپو مٿان هاريندا رهندا هئا. اهڙي مريض کي گرمي توڙي سرديءَ ۾ ٻاهر نڪرڻ ڪونه ڏنو ويندو هو. ان کانسواءِ ٻرهل Dropsy، هيانچي ۽ اکين اٿي پوڻ جهڙيون بيماريون به عام هونديون هيون، جيڪڏهن

ساري آڪھ بچي پوندي هئي ۽ فقط پهرينو ٻاري مري ويندو هو ته گهر وارا ان جو ڏک ڪونه ڪندا هئا. سائين جان بل، هتي اونداهي جي پلنگ به ٿيندي آهي، ٻُڪ به ڪوري جي جر ۽ جرات هوندي آهي ۽ ماڻهوءَ لوءَ لوءَ لوساتجي ويندو آهي، انهيءَ سان ڪاريءَ ڌوڙ جو وسڪارو شروع ٿي ويندو آهي. جنهن کي ڪمري جون در دريون به جهلي پلي ڪونه سگهنديون آهن. توهان جا سڀ مال خزانو محفوظ آهن. توهان جي ڪنڊ به سلامت آهي، اوهان جي ڪمند جو به خير آهي، هتان جا ماڻهو به مناسب موقعي تي ڪمند چوپٽ جو شغل ڪري وٺندا آهن. پنگ پيٽ ۽ آفيم ذري ڪاٺ جو ته اوهان کي تجربو حاصل ٿي چڪو هوندو. تماڪ چڪڙ جا ته اوهان اڳيئي ماهر آهيو. توهان گندرف به ڏسي چڪا آهيو. هاڻي پڪ آهي ته اوهان نير واري ٻوٽي جا پن به صحيح نموني سان سڃاڻي سگهندا جيڪو رنگ لاءِ ڪم ايندو آهي، جنهن بابت اوهان کي ڪا خبر ڪانه هئي، وڻن جا ٻوٽا به ڏٺا ۽ گوگڙن جي تڙن تائين ان پوک جا سڀ مرحلا پنهنجي اکين سان ڏٺا، پر توهان هتي ڪپهه جي صنعت وغيره ڪانه ڏٺي، نه وري هتي ڪپڙي جو ڪو ڪارخانو ڪم ڪندي ڏٺو جيڪڏهن اسان ائين هلي گهر پهچنداسون ته پوءِ اسان کي حيف آهي، نٿي جون شالون به توهان ڏٺيون، جيڪڏهن اوهان اهي ڪلهن تي رکي هلندا ته هر ڏسندڙ جو وات ٽپتون ٿي ويندو ۽ اکين جا تارا هڪ جاءِ بيهي ويندا، سهڻيون عورتون به ڪنڌ ورائي اوهان ڏانهن ٺهاريونديون. توهان نٿي ۽ هالا ۾ جنڊيءَ جو ڪم به ڏٺو ڇا ته هنر ۽ ڪاريگري هئي، اوهان ته ڪوٽڙي ۾ هڻ ڪڍ به ڏسي ورتا هئا. اوهان ڪورين جي آڏاڻن واريون ڪنڀار ڪيون مشينون ڏٺيون. توهان ننڍڙو لڏڙو به ڏٺو (2) جيڪو هڪ مهاڻي لاءِ مڇي پڪڙي ايندو هو.

هتان جا مهاڻا چار ۾ ٻلهڻ به ڦاسائيندا آهن، توهان ته خير سان موڙي تي به ويهي ڏٺو هو جيڪو ڪانن جو ٺهيل هو. جيڪڏهن اوهان ان کي پنهنجي شهر جهڙي ڳوٺ جي باغ ۾ رکي ان تي ويهي ڏسندا ته ان ۾ لطف ئي پيو ايندو. توهان بمبئي ۾ بامبي چيئر Bombay chair به ڏٺي هئي، جيڪا اوهان کي ڏاڍي وڻي هئي، جنهن جون ٻانهون ڪجهه وڏيون هيون ۽ ڊنر - ٽيبل کان به ٿوريون اوچيون هيون، توهان انهي جي چوڌاري مڙي حيرانگيءَ سان ڏسي رهيا هئا، سي به در اصل سنڌ جون ٺهيل هيون، جابلو ماڻهو وڃي پيس جون ٺهيل جتيون پائيندا آهن. هنن ماڻهن خنجر ۽ منڊيءَ تي اوهان جو نالو جان بل "Jan Bul" اڪريو هو. استر خان جي ان جي پوستين به اوهان

اتان خريد ڪئي هئي، هاڻي ان کي پايو اوهان جو ٻڪريءَ ڪل وارو چوڻو
ڏاڍو خوبصورت آهي، جنهن تي نازڪ ۽ نفيس ڀرت ڀريل آهي، مان
سمجھان ٿو ته هن وقت سفر ڪرڻ لاءِ اوهان تيار ٿي چڪا آهيو.

موسم چوٽ گرم ٿي چڪي آهي، جڻ ملٽوني Miltonic دوزخ جي
صورت اختيار ڪري چڪي آهي، مان سمجھان ٿو ته توهان کي ڪنهن
چيو هو ته توهان ساڳئي ڏينهن تي سيءَ ۾ ڏڪندا ۽ اوهان کي گرميءَ وارو
بخار Sun Stroke به ٿيندو. جڏهن سي هوندو آهي ته اتر جي گهاٽا گهاٽي
رڪندي آهي، هتي مينهن وسڻ واري رسم ڪانه آهي پر جي وسندو آهي ته
رهي رجائي ڇڏيندو آهي ۽ به ٿي ڏينهن لڳاتار وڏو ڦڙن جا وسڪارا لڳي
ويندا آهن، تليون ۽ ترايون تار ٿي وينديون آهن، چوڌاري پري پري تائين پلر
جي پالوٽ ٿي ويندي ۽ افق تائين رڳو پاڻيءَ جون چرون لڳل ڀانڀيون آهن.
ان کان هڪ وڏو طوفان نسرجي ايندو جيڪو هر شي کي ملائي گڏي
ڇڏيندو. گرمي به ناحق جي آهي، جڻ ويجهو ڪو آرنات Arnott استو ٻري
رهيو آهي. آڪاس صفا نيرو لڳو پيو آهي. ڪٿي به ڪڪري جونانءَ نشان
ڪونه آهي ۽ سج اس جي تيز تلوار جي ڌار گهاٽي رهيو آهي ۽ هر زنده شيءِ
به اڌ ٿيل لاءِ هن جي سامهون آهي. ساري دنيا جهڙڪي ۽ جهڳي رهي آهي ۽
ڌرتي اس ۽ خشڪيءَ ڪري ڌارون ڌارون ٿي وئي آهي، ڪاڙهه رڳهه ۽ تنهن
اُس ڪري مينهنون ڏنڊن ۽ تلائن ۾، پاڻي مان نڪ بهار ڪڍي سج خلاف
احتجاج ڪري رهيون آهن. ايتري ڌرتي آهي جو ڪانءَ جي اک نڪري
رهي آهي. ننڍڙا ٻوٽا هر اڀرندڙ سج جي ڪرڻي کي هٿ ڪڍي پتي رهيا آهن،
ائين معلوم ٿي رهيو آهي، سج جي اک ۾ سنڌ جڻ ڪنڊو بڻجي ويئي آهي،
جنهن کي ڏسي هو سڙي ڪامي رهيو آهي. ڪلهه ته توهان ڏٺو ته قهر جو
طوفان هو. واءِ جي واکن ۾ جڻ ڪو چيتو چنگهاڙي رهيو هو. اهڙو وايو
منڊل ڏسي سنڌ جي تذڪره نويس جو وايون بتال ٿي ويون هونديون. توهان
گهر پهچي رستي واريءَ ڌوڙ ۽ واءِ ۽ ڌوڙ ٿي جو ضرور ذڪر ڪندا، ڀاڄ جو
اهو وسڪارو ڌرتيءَ سان گڏ آڪاس تي به هو. اها ڌوڙ ته هوا ۾ به هوندي
آهي. ساهه ڪڍندا آهيون ته وڃي ڦڦڙن ۾ ساهه ٻڌيندي آهي. اسان جڏهن
گلاس ۾ پاڻي پائي پيئندا آهيون ته پاڻيءَ سان گڏجي پيٽ ۾ پوندي آهي.
ماني کائيندا آهيون ته هر گره سان گڏجي معدي جو پاسو وٺي ويهندي
آهي، اها واري اهو لت ٻاهر فضا ۾ به آهي ۽ اسان جي وجود اندر به آهي،
توهان ۾ به آهي ته مون ۾ به آهي، انهيءَ لاءِ مون وٽ جواب به آهي.

آگبوت جي ڇٽڻ جو وقت ته خير سان ”چهه“ آهي، پر 30-7 کان اڳي جي ڇٽو ته منهنجي ڪن کي ٽڪو ڏجانءِ، اڄ ته اهو وقت اٿس نه ته هونءِ 5 وڳي صبح جو ڇٽڻ جو گهگهو وڄائيندو آهي. زنجير ۽ تارن جي ورت کي پاڻي کان مٿي ڇڪيو ويو آهي، گئنگ وي وارا تختا به گپ کان مٿي ڇڪيا ويا آهن، ڪيڏن هجنسن هميشه جيان مٿي ويٺو آهي، آگبوت پهرئين مٿي اوڀارو هلي ٿو بعد ۾ لهناري طرف هلڻ شروع ڪري ٿو ۽ تيز رفتار ٿيندو وڃي ٿو اهڙي تيز رفتاري جا اسان هيراڪ ڪونه آهيون. پنئين پاسي پاڻيءَ جون ٻه ڌاراٿون آهن، پاڻي ڏاڍو لڙيو آهي، معلوم اٿين ٿي رهيو آهي ته پاڻي جون اهي ٻه ڌاراٿون گپ گاري جون انگڙونگڙ ليڪون ۽ لهريون آهن.

هاڻي ٻيهر سکر بکر ۽ روهڙي ڏسون اٿئي نه ڏسون تنهن ڪري ان جي سهڻن منظرن ڏي نهاري به الوداعي لڙڪ لڙي ڇڏجانءِ سا مهون ڏسو هيٺ وڏا جاڙا ٺلهه يا پيل پاوا جوڙيا ويا آهن. اهو اسان جي انجنيئر جو ڪم آهي. سندن خيال آهي ته هتي ريلوي پل ٺاهي ويندي. مست مهراڻ تري ۾ پيل پاون رکڻ جي اجازت ڪونه ٿو ڏئي. تنهن ڪري اها پل ڪنارن تي جوڙيل مضبوط پيل پاون جي آڌار تي ٺاهي ويندي. مان اوهان کي بکر وارو ٻيٽ ڏيکاريو هو. پل اڏڻ وارو هنڌ به اهو آهي. پٿر جي ٺهيل پشتي ڏانهن ڏس جيڪو بندرگاهه جي چبوترِي ڀرسان جوڙيو ويو آهي، جنهن تي 16000 رپيا خرچ ڪيا ويا آهن، هر سال سنڌوءَ جي چاڙهه جو خطرو رهندو آهي، تنهن ڪري هتان واري سنڌوءَ جي ڪناري هڪ سگهاري بند ٻڌڻ جي ڪوشش ڪئي ويئي هئي، جنهن ۾ مزدورن کان سواءِ قيدين به هن ڪم ۾ هٿ وٺايو هو جيڪڏهن سياڻپ سڃيڻائي ۽ منصوبابندي سان ڪم نه ڪيو ويو ته سکر واري بازار ٻيٽ بڻجي ويندي ۽ پراڻي سکر سنڌوءَ جو ٻيٽ ٿي ويندو. هن ماڳ وٽان سنڌ 2400 فوٽ يا چار اسٽاڊيا Stadia ويڪرو آهي. اهو وهڪرو جلديءَ ۾ لهندو ۽ چڙهندو رهندو آهي ۽ پندرهن ڏينهن اندر چاڙهه جي رت شروع ٿي ويندي. ان کان پوءِ سمجهيو ويندو ته اونييسيڪرٽيس Onesicritus بلڪل صحيح هو ۽ سنڌوءَ بابت سڀ خيال ۽ تصور رولڙي جو شڪار ٿي ويندا. اها ڏسو سنڌوءَ جي ڪناري سان ديوار ڦريل ڏنل آهي، جيڪو زنائو گهاٽ آهي، انهيءَ اندر عورتون وهنجي سهنجي ۽ لٽا ڪپڙا ڌوئي سگهنديون ۽ ديوار پردي جي مقصد سان ڏني وئي آهي پر سنڌي اٽنويما Anonyima کي ڪنهن جي به پرواهه ڪانه آهي. اها ته پوليس کي به ڪانه ٿي ڏسي. کيس جنهن به جاءِ تي سنان ڪرڻو آهي يا لٽا ڪپڙا ڌوڻا

آهن، اتي وهجندي آهي لتا ڪپڙا ڌنڌي آهي، ڏيهي ٻيڙيون به ٻيون هلنديون رهنديون آهن.

هوريان هوريان اسان جي نظرن کان قلعي جا چبوترا، سنڌ هارس هائوس، ڪليبارن پٿاڻت، لئبريري واري جڳهه، چرچ وارو منارو غائب ٿيندا پيا وڃن، ان کان سواءِ معصوم شاهه جو منارو، وڏو مقبرو ٿي هڪ جاءِ تي ٺاهيل مقبرا، ميونسپالٽيءَ واري وڏي جڳهه، وڏن همچورس گهرن واري وڏي بازار جنهن جي اوسي پاسي اوچا ڪجين جا وڻ آهن، تڏن ۽ تڏن سان ڇانيل جهوپڙيون به ڪنهن ڌنڌ ۾ ڌنڌاڻيل نظر اچي رهيون آهن. اڌ ڪلاڪ جي ٿوري وقت اندر سکر بکر ۽ روهڙي جا خوبصورت منظر اسان جي اکين کان صفا غائب ٿي ويندا. ڇهه ساوا به منظر جيڪي اڳي ڏکڻ اولهه پاسي هئا سي درياھ جي وڪڙ ڪري اتر - اولهه پاسي ڏسجي رهيا آهن. ساڄو ڪنارو هيٺاهون ڏسجي رهيو آهي، جنهن جي وٽ سان ڪڻڪ جا فصل بيٺا آهن. ڪشمور بند جي ٺهڻ کان اڳ هن جاءِ وٽان سنڌو اٿل دوران رخ بدلائڻ جي ڪوشش ڪئي هئي، ڇاڪاڻ ته هن ماڳ وٽ درياھ جو پيٽ سوڙهو آهي، جيڪڏهن اسان جي انجنيئر هن ڳالهه ڏانهن ست خيال نه ڏنو ته سنڌوءَ جو مکيه وهڪرو تبديل ٿي ويندو. پوءِ نهنن چوٽيءَ جا به زور لاٿا ته به سنڌوءَ کي موٽائي پراڻي پيٽ مان وهائي ڪونه سگهيو تر جي گڏي سوچو تنهن کائي تنهن ڪري کين اڳواٽ ڪوبلو ڪرڻو پوندو.

چيو ويندو آهي، عربن واري دور ۾ سنڌوءَ ۾ وڏيون سنڌي ٻيڙيون هاڪارينديون هيون. هاڻي به جڏهن سنڌوءَ ۾ وڏو چاڙھ ايندو آهي ته يورپي ماڻهو انهيءَ وڏي سنڌي ٻيڙيءَ تي چڙهي سنڌوءَ جي چاڙھ جي پاڻيءَ جي پڙتال ڪندا آهن.

اسان رات ۽ ڏينهن لڳاتار سفر ڪندا رهياسون ۽ ٽينءَ شام اچي ڪوٽڙيءَ وٽ پهتاسون. اسان کان غلطي ٿي وئي جو جانورن سان گڏ ٻليءَ جهڙو جانور نه کنيوسون ته چوليءَ جي چُلڪيءَ ۾ آڳوٺن جي هيٺ مٿي ٿيڻ ڪري تڏن سان ٺهيل هن ننڍڙي ڪالوني ۾ ڌمچر مچي وڃي ها. نتھڻ اس کان بچڻ لاءِ ڊيڪ مٿان تڏن وسيلي هڪ چپر جوڙيو وڃي ها، جنهن ڪري هيٺين حصي ۾ سڄ جي تائي گهٽجي وڃي ها. ان جاءِ کي رڌڻي طور به ڪم آندو وڃي ها. هڪ وڏي شهتير جي مدد سان ٺهيل اهو چپر هڪ وڏو ڪٽ ڏسڻ ۾ اچي ها. اتي درياھ جي چولين جي به جاچ پڙتال ٿي وڃي ها. هن ڪلاسيڪل درياھ جون خوفناڪ لهرون دهشت ۾ ڌم ڏسي پَو وڃان ساهه مٺ ۾ ٿي وڃي ها، پر هن وهڪري جي چولين جو چلڻ به عجيب آهي، اٺ

ئي پهر جيڪر انهن مان ته اک ئي نه ڪڍجي، مان انهن کي ڏسي نه پر اکين سان چمي رهيو آهيان، دل چوي ٿي ته جيڪر اهي گهوڙا ۽ گهوڙن جا مالڪ ڪنهن ٻي پيڙيءَ تي چڙهن ها ته ڀلو هو ۽ گهوڙا به هڪ ٻئي کي آزادي سان پستيون هڻن ها ۽ ڏڙها هڻي پيڙيءَ جي تري وارن تختن جو چڱي ريت خانو خراب به ڪري سگهن ها. افسوس آهي جو ويچارن هنن بي زبان جانورن کي هڪٻئي کي پستيون هڻي رتورت ڪرڻ جيتري به آزادي ڪونه آهي، نه وري هنن کي اختيار ڏنو ويو آهي جو هو پنهنجن تکن سُنبن سان پيڙيءَ جي تري وارن تختن جو پنهنجي مرضي مطابق خانو خراب ڪري سگهن، مناسب موسم دوران آگبوت جي رفتار ڇهه ست ميل في ڪلاڪ هوندي آهي. پر چاڙهه واريءَ رُت ۾ رفتار ٽئين حصي جيتري وڌي ويندي آهي. ان رفتار جي وڌڻ جو ڪارڻ هڪ ته چاڙهه ڪري پاڻيءَ جي رفتار تيز ٿي ويندي آهي، ٻيو ڪارڻ اهو هوندو آهي جو آگبوت جي ڪماني Bow وٽ تلوار جي شڪل جهڙا وڻن جا وڏا ٽڙلڳل هوندا آهن. جن کي گهڙي ناهي هڪ ٿلهي تختي جي شڪل ڏني ويندي آهي، جن تي چار پنج جٽا پنهنجي مذهبي فرض ۾ رڌل رهندا آهن. هاڪاريندي ڪڏهن آگبوت پاڻيءَ هيٺان لڪل پيتاريءَ جي چوٽيءَ تي ويهي رهندو آهي. پوءِ مسافرن کي اچي ڦڙڙي لڳندي آهي ته لائني ڇا ٿيندو پر اسان جي ڪاريگرن آگبوت کي هيٺان پٺيان keel هڻي ڇڏيو آهي. جنهن وسيلي اهو هوريان هوريان تانگهي پاڻيءَ مان نڪري سولائيءَ سان وڃي تار ۾ پيو پر سچيت ناکڻو اهو آهي جيڪو چاڙهه دوران هڪ ٻه پيرا چڪر ڏئي وهڪري کي چڱيءَ ريت سمجهي، اسان وٽ اهڙو ڪوڏاهو ناکڻو ڪونه آهي، جنهن کي پري کان پاڻيءَ جي وهڪريءَ مان ئي سڃهجي وڃي ته هيٺان لڪل پيتاري آهي. اهڙي مسئلي بابت سوالن جا جواب به ڏکيا هوندا آهن. جيڪڏهن ڪنهن کان پڇبو ته هوا ڪئين آهي ته جواب ڏيندو ڪڏهن ڪيئن ته ڪڏهن ڪيئن.

ڪڏهن وري ائين ٿيندو آهي جو آگبوت تيز رفتاريءَ سان وڃي پاڻيءَ هيٺان لڪل پٽ سان ٽڪرائبو آهي ۽ جهٽڪي سان لڏي ۽ لڇڪي ويندو آهي. تختا تختن کان الڳ ٿي ويندا آهن ۽ پيتاري مٿان ائين بيٺو هوندو آهي. جڻ بيواهي پٽڻ ٿي، ان کان پوءِ اهڙي آگبوت جي مرمت واسطي پوڻا ست سوساڳوڻ پير. ٻير ۽ باهڻ جا تختا کپندا.

اهڙو ڏجو ڏسي ڪيترا ماڻهو انڊس فلوٽيلا ڪمپني جي پائيواريءَ تان هٿ ڪڍي ويا آهن. اسان ڏينهي پيڙين وسيلي به سفر ڪري سگهون ها، ڇاڪاڻ ته انهن کي هڪ ٻئي سان سلهاڙيو ويندو آهي. ان ڪم لاءِ بانس

جي سُونهڻن ۽ ڏاڳي جي ورتن کي ڪم آندو ويندو آهي، پر سنڌوءَ جي چاڙهه ۽ سير جي سٽڪي ۾ انهن جو تختو تختي کان الڳ ٿي ويندو آهي، ٻيڙيءَ سوار ماڻهن مان ته ڪير به ڪونه بچندو آهي، پر ناکڻو تري تڙگي وڃي ڪناري سان لڳندو آهي پر ٻئي نساھو ويندو آهي، سنڌوءَ ۾ هلندڙ ٻيڙيون گهڻن قسمن جون آهن پر انهن مان ٻن قسمن جي اسان کي خبر ڪانه آهي، جن مان هڪ جهمٽي آهي، جيڪا ٽالپر حڪمرانن جي سواري لاءِ ڪم آندي ويندي آهي، هن ۾ ساڳ وڻ جو ڪاٺ ڪم ايندو آهي مٿان عرشو Deck ۽ ٻه سڙه هوندا اٿس. ان جي ننڍڙين ڪوئين کي ڳاڙهن ڀرڻ سان سينگارايو ويندو آهي. اهڙي ريت اڳيل ۽ ڀاڄيل کي به رنگين پردا هنيا ويندا آهن.

ان کي ڪوهان يا شهيڪلي جي مدد بدران ونجهن Sweepers سان ڏکيو ويندو آهي. سنڌ جو ڪمشنر به هن قسم جي جهمٽيءَ جي ٻيڙيءَ وسيلي پاڻيءَ جو سفر ڪندو آهي، پنجاب جي لاڏوءَ ٻيڙيءَ کي زوراک سڏيو ويندو آهي. سنڌوءَ جي اتر واري حصي جي لاڏوءَ ٻيڙي جونالو به ساڳيو آهي. هن سنڌي ٻيڙيءَ جو ته اڳيون حصون مٿي اڀريل هوندو آهي، جيڪا ڏسڻ ۾ ڏاڍي پواڻي هوندي آهي ۽ سامهون وارو پاسو چورس ڏسبو آهي پر سنڌي ٻيڙيءَ جي بناوٽ ائين ڪانه ٿيندي آهي جيڪا هلڪي پوڻيواني ٿيندي آهي، سڙه ڪوهان وٽ جهڪيل هوندو آهي، جنهن کي فقط گهلڻ وقت کوليو ويندو آهي، هلڻ ۾ ڏاڍي تيز رفتار ٿئي ٿي. هن کي ڪڏهن هيٺ ۽ مٿي چوڪندو بادبان به ٿيندو آهي. هن قسم جون ٻيڙيون وڏو بار کڻي سگهنديون آهن. هن ۾ اناج کي ڏير ڪري به رکيو ويندو آهي، ڪڏهن ڳوٺيون به رکيون وينديون آهن. ٻڏي وڃڻ جي حالت ۾ ٻيڙائن کان 100 کان 150 رپيا ڏنڊ پرايو ويندو آهي. ٻيڙي جو رخ موڙڻ واسطي ان جي ڀاڄيل ۾ رکيل داٻڙ کي هيڏي هوڏي موڙيو ويندو آهي، جنهن هيٺان پاڻيءَ ۾ پنهنجو نظام هوندو، جيڪو حرڪت ۾ ايندو آهي. هي سنڌوءَ جي قديم ٻيڙي آهي فرانس جي مڇي مارڻ واري ٻيڙيءَ اٽليءَ جي فيلوڪا Fellucca قديم مصر جي ٻيڙي. چين جي جنڪ Junk بلڪل هڪ جهڙيون ٿينديون آهن. هن ٻيڙيءَ جو ترو سنئون سڌو ٿئي ٿو ۽ ڀاڄيل وارو طرف اچو هوندو آهي، جڏهن اڳيون حصو آبي پڪيءَ جي چننب جيان ڏسبو آهي، جڏهن هي پاڻيءَ ۾ ڍڪيل پن تي ويهي ويندي آهي، ته هن لاءِ ان مان جان چڏائڻ سولي هوندي آهي، پٽڻ ڪرڻ وقت ڪناري سان جهٽڪو کائي لڏي لمي ڪانه سگهندي

آهي، پٽڻ ڇڏڻ وقت به نهايت آرام سان نڪري ويندي آهي، هي ٻيڙي صبح يا شام واري جهونجهڪڙي ويل ڄڻ ته اڃگر لڳندي آهي، ڄڻ وڏو مانگر مڇ، جڏهن ته عرشي واري ڇت بانس جي لڪڙن مان ٺاهي ويندي آهي، هيءَ ڪاٺ هلڪو ۽ ڏاڍو مضبوط هوندو آهي. شيڪلو هڪ اٽس. وچ واري وٽي ڊگهي آهي. سندس شيڪلو ايترو ڊگهو هوندو آهي جو ٽيليگراف جون تارون چني ڇڏيندي آهي، سڙه پال پٽريءَ جا هوندا آهن، جن کي ننڍڙا ننڍڙا سوراخ ٿيندا آهن، ڪي سڙه ٽڪندا ۽ ڪن جو مٿيون پاسو ويڪرو ۽ هيٺيون پاسو صفا سوڙهو هوندو آهي، ڄڻ ڪنهن جانور جي پوئين جنگهه هجي. هن کي هلائڻ جا طريقا گهڻا آهن، پر سڙه ۽ شيڪلو پاڇيل واري پاسي لڳل هوندو اٽس. شڪل چورس ٿيندي اٽس. پر سنڌ واري ٻيڙيءَ کي نيل درياهه جي داها بياھ Dahabiyah ٻيڙيءَ جيان پوٽ وانگي پٽر ڪونه هوندا آهن. ٻيڙيءَ کي هلائڻ جو هڪ خاص طريقو آهي، کيس هلائڻ ۽ مٿس ضابطي رکڻ وارو سارو نظام پاڇيل وٽ زڪيل هوندو آهي. ان کانسواءِ ڊونڊي ۽ ڪوٽال نالي به ٻيڙيون موجود آهن. هنن کان سواءِ ٻيا به گهڻا قسم آهن. هنن ٻيڙين کان سواءِ هاڻي سنڌوءَ ۾ آڳوٺ به هلي رهيا آهن، پر هن موسم ۾ گهڻا بيڪار بيٺا آهن. ڪوٽڙي کان سکر اوڀاري سفر ۾ هنن کي اٺ يا نو ڏينهن وٺي ويندا آهن، جڏهن لهناري سفر ۾ فقط ٽي ڏينهن لڳندا آهن (3) هي اها ساڳي پراڻي انڊس فلوٽيلا آهي. جنهن کي هاڻي سنڌ، پنجاب ۽ دهلي ريلوي ڪمپني سڏيو ويندو آهي، جيڪا هاڻي هڪ خانگي اداري جي حوالي آهي، جنهن کي 5 فيصد حصو ملندو آهي، هن ساري ڪم لاءِ مرحوم ڪئپٽن جان ووڊ ڪيرون لهڻي ٿو، جيڪو انڊين نيوي جو عملدار هو. هن ماڻهوءَ پنهنجي ساري زندگي هن اداري جي حوالي ڪري ڇڏي هئي. درياهي آمد رفت سان لاڳاپيل آڳوٺن جو تعداد تيرهن آهي، جنهن ۾ چار اهي آڳوٺ شامل آهن، جيڪي ڪراچي بندر تي پري بيٺل آڳوٺن کي چڪي اچي بندر وٽ بيهاريندا آهن، جن کي D.C. A ۽ E چيو ويندو آهي. هنن کان سواءِ فور _ فنيبلڊ Four -funneled به آهن، جيڪي بيسيمر اسٽيل Bessemer Steel جا آهن جن جو واسطو مئڊوڪ Maddock (ڪئپٽن هولسٽين) Hulstein سان آهي. اهي سڀئي هڪ طرز جا آهن. هنن جو ترو ٽراڪٽرو آهي ۽ لوھ جا پيبل - ويلرس Paddle - Wheelers اٿن. هارس پاور جي نقطئ نظر کان ڏاڍا مضبوط آهن. شهتير به ڏاڍا سگها ڪم آندا ويا آهن. تيار انگلينڊ ۾ ڪيا ويا آهن. انهن کي ٽڪرن جي شڪل ۾ سنڌ موڪليو

ويو جتي انهن کي ملائي هڪ مڪمل آگبوت جي شڪل ڏني وئي آهي. هتي پهچي هي آگبوت هرج ۽ خرچ ۾ پئجي ويا آهن. مسافرن جو چوڻ آهي ته پاڙو خرچ تمام گهڻو آهي، هن اداري جي سپرنٽينڊنٽ مسٽرولڪنس Wilkins کين جواب ۾ چيو آهي ته مون کي پنجنهين سالن جو تجربو آهي، ان دوران مان پنج سال آمريڪي طرز جي آگبوتن کي استعمال ڪري ڏٺو آهي، جيڪي پڻ ناڪام ٿيا آهن، ڇاڪاڻ ته انهن جي انجڻ روم جلد گرم ٿي رهي هئي، ٻيو ته انهن ۾ ڪي عام قسم جون خاميون به هيون، تنهن ڪري انهن جو هلائڻ بند ڪيو ويو آهي، انهن ۾ خاص اوڻائي اها هئي ته سندن Stern Wheel ڪنهن ڪم جو ڪونه هو جڏهن اهو آگبوت ٻارنهن فوت گهري پاڻي ۾ پهچي رهيو هو ته ايڏو وڏو آواز ڪري رهيو جو چوڏس ماڻا مچي ٿي ويو. اهو پوئتي هٽائڻ سان هتي ته سگهيو ٿي پر هن سان لاڳو فلت پوئتي هتي ڪونه ٿي سگهيا. اسان اڃا سيوهڻ پهتاسون ته هنن جو اجلاس شروع ٿي ويو ڪمپنيءَ جا سڀ مالڪ اچي هڪ جاءِ تي گڏ ٿيا هئا. هنن سڀني ڪپٽن ووڊ کي ڏوهي قرار ڏنو ۽ ڪاوڙ ۾ سندس ڪوٽ ڦاڙي ليزون ليزون ڪري ڇڏيو. هو خوش مزاج ماڻهو هو ۽ تهڪ ڏئي چوندو هو ته سنڌوءَ جا هي آگبوت (4) هڪ خاص ڪم ڪندا آهن. اهي ڇٽيءَ پونڊ وائڱي سدائين هڏڪار ڪندا آهن ۽ ٻيا ڪجهندا ۽ ڪڏڪندا آهن، نه رڳو اهي پاڻ کي کڻي سگهندا آهن، پر پنهنجي ٻنهي پاسن کان فليٽ Flats به کڻي هلندا آهن جيڪي تجارتي سامان سان ڀريل هوندا آهن، جن مٿان وري آگبوت ۾ ٻرندڙ ڪاٺ به سٿيو ويندو آهي، ان کان سواءِ سنڌو اهڙو درياھ ناهي جنهن اندر ڪي ٻاراڻيون حرڪتون ڪري سگهجن.

پراسان کي به پنهنجون شڪايتون آهن. هن فلوٽيلا وارو منصوبو هڪ پراڻي تصور مطابق جوڙيو ويو آهي. مکيه ڪئبنون Cabins عرشي جي هيٺان هونديون آهن، جيڪي ڏاڍيون گرم ٿينديون آهن جن ۾ ماڻهو ويهي ڪونه سگهندو آهي. اهي وري هونديون آگبوت جي پاڇيل ۾ آهن، جيڪي ڪاٺ جي مٽي ۽ دونهين سان ڀريل هوندا آهن. انهن ڪئبنن کي پليوون Bridges ڪونه هونديون ۽ ڏسڻ ۾ سٺيون ڪونه لڳنديون آهن. هي اويارو سفر مهانگو ڪونه هوندو آهي، جنهن ۾ اٺ يا ٽو ڏينهن لڳي ويندا ۽ پاڙو 93 رپيا وصول ڪندا آهن، پر لهنواري سفر جا 62 رپيا وٺندا آهن، جيڪو فقط ٻن ڏينهن ۾ ختم ٿي ويندو آهي، تنهن ڪري اهي ڏيهي پٿريون به ڪم آڻي ڪونه سگهندا آهن، تنهن ڪري اهي به منجهائن ائين خوش آهن، جيئن برازيل خچرن جا مالڪ ساڻو پالو ريلوي Saw Paulo Railway مان خوش

آهن. جڏهن لوهر جي هڪ سينگ سکر پهچندي آهي ته ان جو پاڙو بلڪل مناسب ۽ گهٽ هوندو آهي. پر جيڪڏهن ٻئي پاسي کان ڏسجي ٿو ته اهي آڱوٺ ڏاڍا صاف ۽ آرام ده هوندا آهن. کاڌو پيئو به صاف هوندو آهي. مسٽر ٽي جي نيونهام T.G. Newnham سنڌ لاءِ ڊپٽي ايڄنٽ آهي. جيڪو مزاج جو سنو ماڻهو آهي. سندس قائم ڪيل نظام ۾ ڪنهن به قسم جي اوڻائي ڪانه ڏسبي آهي. تنهن ڪري آڱوٺن جا ڪيپٽن به سندس نقش قدم تي هلڻ جي ڪوشش ڪندا آهن.

سائين جان بل! مان اوهان جو ڌيان هن قسم جي خشڪ موضوع ڏانهن ڇڪائي ڇڻ مان آئو ڪم ڪيو آهي. پر هاڻي اسان هن ڪيپٽن بابت ڳالهائينداسون. جيڪو ڪڏهن اويارو پيو اوليندو آهي ته ڪڏهن وري لهنوارو ٿي لهريون سان لڙندو ويندو آهي. جڏهن وڏاندري واءِ ٿي لهريون اڀري اچي آڏو بيهنديون آهن ته هن جي نرڙ ۾ گهڻجهن جو چار وچائجي ويندو آهي. انهن کي ڏسي سنڌي دل خوشيءَ وچان جهومندي آهي. ڪڏهن وري ٻيو ڀيرو پيا وائين ٿيون به کائيندي آهي. ڪڏهن مٿاڇرو نرم ۽ چمڪدار ڏسبو آهي. ڪڏهن ائين نظر ايندو آهي ته ڪنهن جڻ تيل هاري ڇڏيو آهي. ڪڏهن ڪن ۽ ڪولاهل ڪڏهن شينهن جي گجڻ جهڙا آواز ڪڏهن انسان دوست سامونڊي جيوت وانگي موتين جهڙا اڇا ڏند ۽ پورا چپ ڪڍي اسان کي ڏسي کلي رهيو آهي. اوهان عربن جي نقصن ڪهاڻين ۾ به اهڙيون ڳالهيون ٻڌيون هونديون. هي سنڌو خوف، خوشيءَ ۽ وجدان جو هڪ مرڪب آهي. سامونڊي جيوت ”آدمي - البحر“ ڪانه آهي. پر اهي ته جڻ قاصد ۽ پڙهي ڏيڻ وارا هوندا آهن. ۽ انهن جو پاڻي وسيلي سفر ڪناري سان پنڌ ڪرڻ واري سفر کان وڌيڪ سولو ٿيندو آهي. هو پنهنجو سامان ٻڏي ننگ ٺاهيندو آهي. پنهنجو ڏندڻ پٽڪي جي ور ۾ اُٿبي سڻائي سفر تي نڪري پوندو آهي. ڪنهن يهودي سياح يا خواجه خضر جيان سڀ لاڳاپا لاهي گهمڻ ڦرڻ شروع ڪندو آهي ۽ ان درياه وسيلي سفر ڪندو آهي. جنهن جون ابهريون لهريون ڪنهن جي ضابطي ۾ ڪونه هونديون آهن. هن کي ڪارڻ لاءِ وٽس ٿنبو Gourd يا سيڙاه جنهن جا به پاسا هن جي سترن سان ڳنڍيل هوندا آهن ۽ سندس پيٽ ان مٿان ٽڪيل هوندو آهي. ترڻ جو هي طريقو ڪڏهن مهاڻا به ڪم آڻيندا آهن.

توهان کي خبر آهي ته هتان جا مهاڻا پلي جو شڪار ڪيئن ڪندا آهن. جنهن کي انگريزيءَ Sable Fish ۽ گنگا واري علائقي ۾ هلس ڪوئيندا آهن. ان کي ڪلو پيا Clupea (5) به سڏيو ويندو آهي. پر هن کي خاص

ڪري سنڌوءَ جي سالمن Salmon جي نالي سان سڏيو ويندو آهي. هڪ سياح هن شڪار کي ”مهاڻن جي جستجو“ سڏيو آهي. ڀلي جي شڪار دوران مهاڻو پاڻيءَ جو شڪاري جانور بڻجي ويندو آهي. هن ڌنڌي کي عام طور سنو ڪونه سمجهيو ويندو آهي، جڏهن بازارين ۾ مهاڻن جي پيهه لڳي پئي هوندي آهي ته هي مهاڻا اڪيلو وٺندو آهي، لهرين ۾ لڙهندو. ڀلي مارڻ جا خاص ماڳ سيوهڻ، سيتا ۽ سکر آهن. ڀلو درياھ ۾ اوڀارو هلندو آهي، ۽ مهاڻي جي ننڍڙي بيڙيءَ سان گڏ ڄار به هوندو آهي. مهاڻي کي ان وقت مٿي تي وڏو پٽڪو ۽ هيٺ فقط لنگوتي هوندي آهي. هواڙي شڪار لاءِ هڪ دلو به ڪتب آڻيندو آهي، جيڪو رڻ ۽ پڪل هوندو آهي، جنهن جي ويڪر تي چار فوٽ ۽ اوچائي ٻه فوٽ ٿئي. هي خاص دلو حيدرآباد ۾ ٺاهيو وڃي ٿو. هن دلي ۾ سنڌوءَ جي لهرين جي ستنڪن سهڻ جي سگهه هوندي آهي، پهريائين هو هيٺ جهڪي درياھ جو سلام ڀريندو آهي، پوءِ ڀڙ ڀڙ جهڙا ڪي لفظ چونڊو آهي، جن ۾ الله جو نالو به شامل هوندو آهي، ان کان پوءِ درياھ ۾ گهڙي گهڙي جومهنن پيٽ هيٺان ڏيئي لهرين ۾ لڙهندو ۽ تار ۾ تڙگندو ويندو آهي ۽ جنگهون ڏيڏر وانگر هڻندو اڳتي هلندو رهندو آهي. نيٺ وڃي درياھ جي سِير ۾ پهچندو آهي، جتي کيس ڀلي جي موجودگيءَ جي پڪ هوندي آهي. هڪ السٽريٽڊ ”Allustrated“ رسالي مهاڻي جو نقشو چٽيو آهي، هن جي تحرير موجب هو پنهنجي ڳييءَ جي ڳولا ڳجهه ۾ ڪندو آهي، جيڪا سنڌوءَ جي گاري جهڙي ميري پاڻي ۾ لڪل هوندو آهي. هن وٽ هلڪي ڪاٺ جي هڪ ڊگهي لٽ هوندي آهي، جنهن جي هڪ چيڙي ۾ چڪي جهڙي چاري لڳل هوندي. اها ڪاٺي گهڻو ڪري باهڙ جي وڻ جي هوندي آهي، عام طور تي باهڙ وڻ جي لٽ ٽن جڳهين وٽان ٻڌل هوندي آهي، يعني اها ٽن ٽڪرن جي ڳنڍيل شڪل هوندي آهي، هن سان هڪ رسي به هوندي آهي، جنهن سان ڦاٿل ڀلي کي چڪي جهڙي چاري مان نڪري وڃڻ کان سوگهو ڪندو آهي، جڏهن هو ڀلي کي ڏسندو آهي ته هو اڳتي وڌي چڪي واري چاري هيٺان ڏيئي مٿي ڪندو آهي، ته ڀلو ڦاسي پوندو آهي، جنهن کي جهلي دلي ۾ اچلي ڇڏيندو آهي، سائين جان بل! ڀلي جي شڪار مهل مهاڻو وڏي گجڻيءَ وارو ڏيرج وٺندو آهي ۽ اورچ ٿي پنهنجي ڌنڌي ۾ رڌل رهندو آهي. هو ان وقت پاڻيءَ سان پاڻي ۽ ڀلي سان ڀلو ٿي ويندو آهي. اهو ڪيڏو هاجيڪار ۽ ڏکيو ڪم آهي، توهان تار ۾ نه پر تانگهي ۾ وڃي مهاڻي وارو ڪم ڪري ته ڏسو. اوهان جي پيٽ هيٺان وارو دلو ڪسڪي ڪيڏانهن هليو

ويندو. توهان کان چڪي واري لٺ به ڇڏائجي ويندي اهو دلو مار پويس ائين پيٽ هيٺان ڪسڪي ويندو جيئن برف تان ماڻهوءَ جا پير ڪسڪي ويندا آهن. يا گهوڙي جا سنب ڪاٺ جي پسيل تختن تان ترڪي ويندا آهن. مان به اهڙو تجربو ڪري ڏٺو هو. ٻڌڻ جو ڊج به ٿي رهيو هو پر اهڙي خطري کان بچاءَ لاءِ ماڻهو به بيٺا هئا. مان شروعات ۾ ته پيٽ هيٺان دلو جهلي ڪونه سگهيو هوس، پر پوءِ ڪامياب ٿي ويو هوس. تنبي سان ترڻ سولو آهي پر جيڪڏهن اهو به پيٽ هيٺان ڪسڪي ڪري ويندو آهي ته ان کي هٿ ڪرڻ ڏاڍو ڏکيو ٿي پوندو آهي. مهاڻن جو ٻار ته چمندي ئي پاڻيءَ جو پوڏو ٿيندو آهي، جنهن جي ساري زندگيءَ تار ۾ تڙڪندي گذرندي آهي. تنهن ڪري پاڻيءَ ۾ ٻڏي ڪونه سگهندو آهي، پر سندس حياتيءَ جو هر ڏينهن خوفن خطرن سان منهن ڏيندي گذري ويندو آهي، هن کي ڪنگهه ۽ ڏڪام جو خوف ضرور هوندو آهي. مهاڻو مڇي مارڻ لاءِ هميشه اويارو ترندو آهي ۽ سنڌوءَ جي خاص ماڳ وٽ پهچي موٽندو آهي. سندس مٿي تي دلو رکيل هوندو آهي، جنهن ۾ رکيل پلا هن جي پيٽ گذر جو پورائو ڪندا آهن. ڪجهه ڪائيندو آهي باقي وڪڻي زندگيءَ جون ضرورتون پوريون ڪندو آهي. وڏي پلي جي تورپن کان ٿي پائونڊ هوندي آهي ۽ سندن وڌ موڌ ڊيگهه ويهه انچ ٿيندي آهي، پر سڀ کان وڌيڪ ساءُ وارو پلو اهو هوندو آهي جيڪو سکر بکر وٽ مرنندو آهي. مڇيءَ جو هي قسم مارچ مهيني کان مارچ شروع ٿئي ٿو پر هوندو ڇڏو پاڏو آهي، پر جون ۾ تمام گهڻو هوندو آهي. ليڪن پهريون نهايت قيمتي سمجهيو ويندو آهي، جيڪو تالپر حڪمران کي ڏنو ويندو هو. معلوم ٿئي ٿو پلو بکر کان مٿي ڪونه مرنندو آهي، ملتان ڀرسان سنڌوءَ مان ڪڏهن ڪنهن اونھاري ۾ به يا ٿي پلاس مرندا آهن. مان اوهان کي ڪڏهن اها اجازت ڪونه ڏيندس ته اوهان سوئل پلو يا ڪر ۾ پڇايل پلو کائو ڇاڪاڻ ته اوهان هضم ڪري ڪونه سگهندا، پر ساءُ سواد ايترو گهڻو ٿيندو اٿس جو اوهان کائڻ کان بس نه ڪندا ۽ ٻيو ڪو ڀرسان ويٺل ماڻهو اوهان کي زوري بس ڪرائيندو. اوهان رڌل پلو کائي سگهو ٿا ۽ هيءُ رُت پلي کائڻ جي آهي. اپريل جي ابتدا آهي ۽ هيءُ مڇي تازو سمند جي ڪاري پاڻيءَ مان نڪري سنڌوءَ جي مني ۾ داخل ٿي آهي، ان ڪري ڏهري هوندي آهي، ڪي سياح هن کي گانگت سان پيٽا ڏيندا آهن. ڪي سالمن Salmon سان تشبيهه ڏيندا آهن. ڪن جو چوڻ آهي ته، هيءُ مڇي هيرنگ جهڙي سواڊي آهي، پر مان هن کي بحرِ اوقيانوس جي Mackerel، مڇي

سمجھندو آهيان. سيئي ماڻهو منهنجي راءِ سان متفق آهن. ننڍي پلي ۾ ڪنڊا گهڻا ٿيندا آهن. پر وڏي پلي ۾ ڪنڊا ٿورا ۽ وڏا هوندا آهن. هتان جو هر ماڻهو ڪيترو به گهڻو پلو کائيندو آهي، ته ان کي جيوڙي ويندو آهي، پر اوڀري ماڻهو کي پاءِ ڪونه پوندو آهي.

هاڻي ته ڀنگ ايجيٽ Young Egypt ۾ ڳاڻو گوشت به شيخ ۾ پچائي کائيندا آهن. Plum Pudding به کاڌي ويندي آهي. Bouilli ۽ Bouillon به تيار ٿيندي آهي. Macaroni ۽ Palpette به کاڌي وڃي ٿي. Asado ۽ Olla Podrida سان به شوق فرمايو ويندو آهي. ان کانسواءِ Kuskusu ۽ Ful Mudammas به پچايو وڃي ٿو. اهڙيءَ اولڊ ايجيٽ Old Egypt جي چوٽرن Beams کي به اڀاري گهر ڪري کاڌو وڃي ٿو. هڪ سنڌي کان جيڪڏهن پڇبو ته نيرن جي ماني ڇا سان کاڌي اٿئي ته جواب ڏيندو پلي سان. منجهند ڇا کاڌو اٿئي ته ورائيندو ”پلو“، رات جو ڇا کاڌو اٿئي ته جواب ملندو ”پلو“. هر سنڌيءَ لاءِ هن ساري دنيا ۾ پلي کان وڌيڪ پلي شي ڪانه آهي، هو ته چاهيندو آهي ته شال بهشت ۾ به پلو هجي، گهڻو هجي جيڪو کيس بنا دلي ۽ درياه ۾ گهٽڻ ۽ جنگهون ٻانهون هڻڻ کانسواءِ ملي وڃي.

سائين جان بل! هاڻي اسان کي ڪلاسيڪل درياه سنڌوءَ ڏانهن به ڌيان ڏيڻ گهرجي، جيڪو اوهان لاءِ ڏاڍو دلچسپي ۽ وارو هوندو ڇاڪاڻ ته اوهان نيٺ درياه ته اڳيئي ڏسي چڪا آهيو. هن وهڪري واري حصي ۾ سنڌوءَ جي سراسري ويڪر 680 گز آهي. ڪتي تن ميلن ۾ وڃي پهچندو آهي ته ڪتي وري چوڻ تي گهٽجي سوڙهو به ٿي ويندو آهي، تنهن ڪري جنهن جي ويڪر جا انگ اکر مختلف آهن، يوناني جاگرافيدانن به اهڙو ساڳيو احوال لکيو آهي. هن درياه جي هڪ اهم خاصيت ڏانهن اوهان کي ڌيان ڏيڻو پوندو جنهن جي ڪنارن وٽ پنج پشستا ڏنل آهن، جيڪي سکر، سيوهڻ، ڪوٽڙي، جهرڪ ۽ نئي وٽ آهن. هنن مان چار الهندي يا ساڄي ڪناري جڏهن ته هڪ کاٻي يا اڀرندي ڪناري سان آهي، باقي ٻين علائقن ۾ هي وهڪرو جيڏانهن وڌندو اٿس پيو ٿيندو گهرندو آهي. درياه جي ڀرڻ پاسن جو ڪري پاڻيءَ ۾ لڙهي وڃڻ به ڌيان ڇڪائڻ جهڙي ڳالهه آهي. اوهان درياه جي جنهن ڪناري سان گهمي آيا آهيو تنهن هاڻي ڌار ڏني آهي. ٿوري وقت کان پوءِ ڌار ڏنل وارو سارو ڪپر ڏو وڃي درياه ۾ ڪندو. ان ساري ڪپر کي وهڪرو هيٺان کائي ويو آهي. توهان جي اکين آڏو 50 فوٽ ڊگهو ويهه فوٽ ويڪرو ۽ 15 فوٽ گهرو زمين جو ٽڪرو وڃي پاڻيءَ ۾

ڪرندو. درياه جي اها پائيندڙ ڏاڍي خطرناڪ ٿيندي آهي. ماڻهوءَ کي خبر ئي ڪانه پوندي آهي، ته جنهن زمين ٽڪر تي هو آرام سان بيٺو آهي، سو ڪن پل ۾ درياه ۾ ڪرڻ وارو آهي، ان کان پوءِ ڌوڙ جو هڪ وڏو ڪڪر ڏسڻ ۾ ايندو آهي. محسوس ٿي رهيو هوندو آهي ته ڄڻ ڀر وارو ڪنارو لڏي يا ڌڪي ويو آهي ۽ گجگوڙ جهڙو آواز ٿيو ۽ ان قسم جي ڇپ مٿان درياه جو پاڻي وري ويو آهي. ٿوري وقت اندر پاڻيءَ جو وهڪرو ڪيس وهائي ڪٽي ويندو آهي. ڀرسان سگهارو ۽ ٿلهو ٻيڙ بيٺو هو، سو پاسي واري مٽي پاڙن مان نڪري ويڃڻ ڪري آڻتي پيو ڀر سندس مضبوط پاڙون ڪيس جهليون بيٺيون آهن. ڏسو ڏسو اهو به پاڻيءَ ۾ ڪري رهيو آهي. سندس چوٽيءَ وارو پاسو پاڻيءَ ۾ ۽ پاڙون مٽي تي ويون آهن ۽ بوڙيا ڪيندڙ پوري پاڻيءَ ۾ گم ٿي ويون آهن، ٻن تن سالن جي پائيندڙ کان پوءِ درياه جو ڪنارو ڪاڇي پنجاهه سٺ فوٽ پوئتي هٽي ويندو ۽ ٻيڙ باند جي شڪل ۾ پاڻيءَ اندر لڪل هوندو. مون کي ياد آهي ته تيز رفتار ٻيڙي وڃي اهڙيءَ باند سان ٽڪري هئي ۽ سندس پاسا، تري کان جدا ٿي ويا هئا. اهڙيون باندون سنڌوءَ ۾ جام آهن. جيڪي نه رڳو ٻيڙين لاءِ پر آگبوتن لاءِ به ڏچو آهن. جڏهن اهڙي باند ڪنهن لڪل پيٽياري ۾ هوندي آهي ته آگبوت کي ڏاڍو هاجور سندنو آهي، عام طور تي ٿيندو ائين آهي جو ڌرتيءَ جو مٿاڇرو پڪيءَ مٽيءَ جو ۽ اندريون پاسو وارياسو هوندو آهي، جيڪو پاڻيءَ لاءِ ڪاٺ ۽ پاڻڻ سولو هوندو آهي.

اهو ئي ڪارڻ آهي جو نيٺ جو پاڻي ڳاڙهسرو ۽ سائو هوندو آهي، سنڌوءَ جو پاڻي لڙهه ۽ پورو هوندو آهي. خشڪ موسم دوران هن جو پاڻي ڏاڍو صاف هوندو آهي، پر برساتين ۽ چاڙهه جي رت ۾ نيرو ۽ هلڪو سائو ڏسبو آهي. جڏهن ڏکڻ جي تيز هوا گهلندي آهي ته پاڻي ۾ ڳاڙهسريون ليڪون نظر اينديون آهن. ڳاڙهي پاڻي جي ٻنهي پاسن کان پورو پاڻي هڃڻ ڪري معلوم ٿيندو آهي ته گهري صاف پاڻيءَ هيٺان پورو ۽ ڳاڙهو پاڻي آهي، هاڻي چاڙهه جي ابتدائي موسم آهي ۽ پاڻي لڙيو ۽ ميرو ان ڪري آهي جو هن وهڪري ڪنهن شهر کي پاڻي وهائي ڇڏيو هوندو. سيپٽمبر مهيني ۾ پاڻيءَ جي هڪ قطري ۾ واريءَ جا ايڪونجاهه ذرا هوندا آهن، جڏهن آڪٽوبر ۾ پاڻي جي في قطري ۾ ساڍا ايڪويهه ذرا هوندا آهن.

ان کانسواءِ سائين جان بل! اوهان کي اهو به ڏسڻ ۾ ايندو آهي ته سنڌوءَ جو پيٽ اتر ڏانهن ڊگهو آهي ۽ الهندو ڪنارو اڀرندي ڪناري جي پيٽ ۾ وڌيڪ اوچو آهي. مان اهو به ڏٺو آهي ته جيڪي درياه اتر کان ڏکڻ

هميشه وهندا آهن تن کي پنهنجو هڪ مقرر اصول آهي. ته اهي هميشه ۽
 الهندي ڪنارو اڀرندي ڪناري جي ڀيٽ ۾ وڌيڪ اوچو آهي، مان اهو به ڏٺو
 آهي ته جيڪي درياه اتر کان ڏکڻ وهندا آهن تن کي پنهنجو هڪ مقرر
 اصول آهي ته اهي هميشه ڀريون پائيندا رهندا آهن. مون اهڙيون ڳالهيون
 روس ۾ به ڏٺيون هيون ۽ سنڌوءَ ۾ به ساڳيون ڳالهيون موجود آهن. ته هو
 الهندي پاسي ڏانهن سرڪندو وڃي رهيو آهي. اهو ڌرتي جي ڦيري ڪري
 آهي. جيڪا اوڀر کان اولهه چڪر ڏئي رهي آهي. تنهن ڪري درياه به اولهه
 ڏانهن رخ بدلائي رهيا آهن. ڌرتيءَ جي اهڙيءَ گردش جو احساس رات جو
 پاڻيءَ جي اونداهي مٿاڇري جي چرپر ۽ ڏينهن جي لهڙين مان به ٿي سگهندو
 آهي. اهو به ڏٺو ويو آهي ته سيوهڻ ۽ سکر وٽ درياه کي نانگ وڪڙ آهن ۽
 ڀيٽ اندر سوڙها پر ڊگها ڀيٽ به نظر ايندا آهن. ان کانسواءِ مکيه وهڪري
 مان ڪيتريون ئي چاڙهيون ۽ واٽر به نڪرندا ڏسبا. جيڪي مکيه وهڪري
 کي چٽڻ جي ڪوشش ڪندا آهن. ان کان سواءِ پاڻيءَ هيٺان لڪل
 ٻيٽاريون ۽ واريءَ جا ڊها به هوندا آهن. جيڪي عربستان جي رڻ ڀٽ وانگر
 ڏسبا آهن. اهو چٽ اچي پائونڊر جو ڌنڌ هوندو. هوا گهلڻ وقت ڪوهيڙي
 وانگي وسندو نظر ايندو آهي. جڏهن واءُ بند هوندو آهي. ته وڇوٽو اٿندو
 آهي ۽ اچي اتي جهڙي ڌوڙ جو هڪ ڊگهو ليڪو آسمان ڏانهن ويندو نظر
 ايندو آهي. معلوم ائين ٿيندو آهي چٽ ڏهر جن ڌوڙ کي اڏاري رهيا هجن.
 سنڌوءَ جي ٻنهي ڪنارن سان ٻوڙا ڪانهن ۽ نر جام هوندا. جيڪي ويه
 فوٽ کن ڊگها ٿيندا آهن. جن مٿان سنگ پيا ڏسبا آهن. لئن جا به قسم ٿيندا
 آهن. جن مان هڪ کي لوءِ ٻئي کي جهائو سڏيو ويندو آهي. ٻيو وڻ ڪروو
 آهي. جنهن کي ڪرڙ چوندا آهن. هن وڻ ۾ پڻ ڪونه ٿيندا آهن. هن کي
 C.Aphylla به چئبو آهي. هي تيز ۽ ڪوڙو ٿيندو آهي. تنهن ڪري اڏهي هن
 جي ويجهو ڪانه ويندي آهي. هن جو ويجهو ماٺ ڏوڪر Dhokar يا
 C.Latifolia آهي. ڪيال Khayal يا ڪٻڙ Khabbar ڪٻڙ (6) Salva dora persica
 آهي. جنهن جي ڦل کي پيرون سڏيو ويندو آهي. هي وڻ به هتي گهڻو ڏسجي
 ٿو. چار به هن جهڙو وڻ آهي. جنهن جو ٻيو نالو Salvadora oleoides آهي.
 هن جي ڦل کي به پيرون يا مڱ سڏيندا آهن. جنهن وسيلي نانگن جي زهر
 جو علاج ڪيو ويندو آهي. خشڪ علائقي پيس Fan Palm يا Chamaerops
 به ٿئي ٿو. هن قسم جو ٻيو Euphor hiaceous به ٿيندو آهي. هن کان علاوه
 آڪ يا هڪ به جيڏانهن ڪيڏانهن نظر ايندو آهي. جنهن کي Colotropis

hamiltoni به سڏيو ويندو آهي. هن جو بيو نالو gigatea پڻ آهي. ان کانسواءِ ڪڻڪ تمام گهڻي ٿيندي آهي. چٽا، مٿر، سرنهن رائي، چانيو به تمام گهڻو ٿئي ٿو. وڻن، جوڙن، ٻاجهريه نير جي پوک به جام ڏسبي آهي. اهڙيءَ ريت ٻيلا يا شڪارگاهه به تمام گهڻا آهن. سنڌو درياهه جي ڪناري سان رڳو ٻيلا ڏسبا جيڪي حيدرآباد کان آمريءَ تائين پکڙيل نظر ايندا. هن شڪارگاهن جي حفاظت لاءِ هڪ ماڻهو مقرر آهي. جنهن کي پندرهن ٽالپر مدد ڪندا آهن. هن انسپيڪٽر يا ڪنزرويتر جي هيٺان بيلدار يا راکا هوندا آهن. اهڙن شڪارگاهن جو تعداد ستاسي آهي. جن تي لکين رپيا ساليانو خرچ ايندو آهي. اسان جو هڪ ننڍو آگبوت ٻارهن ڪلاڪن ۾ ٻاويهه ٽن ڪاٺ ساڙيندو آهي. ڪاٺ جي اهڙيءَ ڪپت کي منهن ڏيڻ لاءِ سوچي رهيا آهيون ته، وڌيڪ ٻيلا پوکيا وڃن. ڪيترن ماڻهن جو چوڻ آهي ته وڻ جو ننڍو ٻوٽو ٽن سالن اندر وڏي وڻ ٿي ويندو آهي. آگبوت ۾ ٻارڻ لاءِ ڪم ايندڙ ڪاٺ ٻيهر جو وڌيڪ سنو آهي. جيڪو سنڌ جي لاڙواري حصي جو هڪ عام وڻ آهي. هن وڻ لاءِ چيو ويندو آهي، جيڪڏهن ان کي صحيح موسم دور ان ڪپو ته ان کي سرويڪاڻي تباهه ڪري ڪونه سگهندو آهي. هن کي ڪاري ڪاٺ وارو ٻيهر سڏيو ويندو آهي. ان کان سواءِ هتي لٽي جو وڻ ٿيندو آهي. پر باهڻ Willow Paplar جو ڪاٺ ٻارڻ لاءِ گهٽ ۾ گهٽ درجور کي ٿو. هن وڻ جو ڪاٺ نرم ٿيندو آهي ۽ گهڻو جنڊيءَ جي ڪم ۾ استعمال ڪيو ويندو آهي. هيءُ وڻ اتر سنڌ ۾ تمام گهڻو ٿيندو آهي. شڪارگاهن ۾ ٽالهيءَ جو وڻ به گهڻو ٿئي ٿو جيڪو ٻارڻ طور گهٽ ڪم آندو ويندو آهي. پر هن کي ٻين ڌنڌن ۾ ڪم آندو ويندو آهي. سيوهڻ جي اوسي پاسي ڪو وڏو وڻ ڪونه ٿيندو آهي. ٻارڻ لاءِ بهاريءَ جي تيلين جيترا سنهڙا ٻوٽا ۽ تاريون ملي سگهنديون آهن. اسان آگبوت ۾ ويٺا آهيون، تنهن ڪري ٽن ڏينهن واريءَ مسافريءَ ۾ درياهه جي ڀرپاسي بيٺل وڻ ۽ ٻيا منظر مس ڏسي سگهنداسون. ڪاٺ مڏي Wood Station جي معنيٰ مٿن جي حساب سان هڪ هنڌ گڏ ڪري رکيل ڪاٺ هوندو آهي. جنهن جي حد بندي ظاهر ڪرڻ لاءِ چوڌاري وڏا لڪڙا هڻيا ويندا آهن، ان جي واهت لاءِ ڀر وارن ڳوٺن جا ماڻهو رکيا ويندا آهن، جيڪي ڀرسان ٺهيل جهوپڙين ۾ رهندا آهن، اهڙيون ڪريون Whari يا بندرون Bandars برازيل جي درياهن جي ڪناري جي پورٽوز Portos جيان آهن. جيڏانهن به اڪ ڪٿي ڏسجي ٿو ته ان، مينهن، ڳئون، گهوڙا، گڏهه ٻڪريون ۽ رڏون جام پيون چرنديون. معلوم ائين ٿي رهيو آهي

تہن چوڀائي کي پاڻي ڪتا پياريندا آهن، جيڪي هن مال جي ڪڍ ڦرندا
 وتندا آهن. هي گري هائونڊ نسل جو ڪتو آهي، جيڪو قلات ۾ به ڏسبو
 آهي. هن قسم جو سارو چوڀايو مال، عورتون، مرد ۽ ٻارڙا هڪ تلاءُ ۾ وهجندا
 آهن ۽ لڙئي پاڻيءَ اندر پيا تڙگندا آهن. هي رت اهڙي رسييلي هوندي آهي
 جو هر هنڌ ميلا لڳا پيا هوندا آهن. هر هڪ ميلي ۾ هڪ هزار کان وڌيڪ
 هزارن تائين ماڻهو شريڪ ٿيندا آهن. اهڙا ميلا توهان کي ڦاهه ۽
 سڪندريه جي وچ تي ريل جي گاڏي مان به نظر ايندا، هر پتڻ تي جڻ پيڙين
 جو به ميلو ڏسبو آهي، ڦڙهيون ۽ چوڏيل به ڦرندا نظر ايندا، چوڌاري جهوپڙن
 جو منڊل هوندو آهي. ان کانسواءِ ٻه چار ٿلهن متارا سيٺ به پيا هيڏي هوڏي
 گهمندا ڏسبا. اهڙن موقعن تي ڪڇاون وارا اٺ به ضرور هوندا آهن. اهڙن
 ميلن ۾ مسلمان به شريڪ ٿيندا آهن، جن کي وڏا پٽڪا، اڇا چولا ۽ نيري
 رنگ جون ڪانٽچون پاتل هونديون آهن. جڏهن ته غريب ماڻهن کي نير ۾
 ٻڌل نيرا ڪپڙا پاتل هوندا آهن. هندن کي مٿي سان ننڍڙو پٽڪو هوندو
 آهي، جيڪو زور سان چڪي ٻڌو ويندو آهي، يا مٿي تي ٽوپي پائيندا آهن،
 هي قميص يا چولي بدران انگريڪو پائيندا آهن ۽ ڌوئي ٻڌندا آهن. هن ميلي
 ۾ هندو عورتون گڏجي گهمنديون آهن جن کي مختلف رنگن جا ڪپڙا پاتل
 هوندا آهن. پر گهڻو ڪري ڦڪي ۽ هلڪي گلابي رنگ جا ڪپڙا هوندا
 آهن. ٻارڙن کي به رنگين ڪپڙا پاتل هوندا آهن، جيڪي ڪناري سان ڊوڙي
 جڻ آڳوٺ سان گوڙ رکندا آهن. جيئن اسان ڏکڻ ڏانهن وڌندا وينداسون،
 تيئن اسان کي ڳوٺ وڌيڪ سڌريل ڏسڻ ۾ ايندا. محسوس ائين ٿيندو ته
 جڻ اسان نظام واري دڪن ۾ پهچي ويا آهيون، ڇاڪاڻ ته اهڙا ڳوٺ اتي به
 موجود آهن. سنڌوءَ جي ڪناري سان پيڙين جون قطارون بينل هونديون
 آهن، جن کي مختلف قسم جا سڙه هوندا آهن. ڪي ماڻهو ڪناري سان ۽
 ٻين ۾ گهمندا ڦرندا آهن. اهڙو منظر ڏاڍو من موهيندڙ هوندو آهي. آڳوٺ
 پنهنجي اصول مطابق سج لهڻ مهل لنگر هڻندا آهن. ڏيهي مسافر رڌ پچاءُ ۾
 لڳي ويندا آهن. سندن ڪوشش هوندي آهي ته ڪٿان ڪير ۽ ٻوڙ رڌڻ لاءِ
 ملي وڃن. اسان جي رات وڻندڙ ٿڌڙي ۽ موهيندڙ ماحول ۾ گذري ويندي
 آهي اهڙو تبديل ٿيل ماحول ٻئي ڏينهن ڏسڻ ۾ ايندو آهي. ڪڏهن اسان کي
 گذڻ جون اونايون ۽ ٿيڪاريون ٻڌڻ ۾ اينديون آهن. ڪڏهن وري اسان کي
 توڻ جي گولاباري جهڙا آواز ٻڌبا آهن، جيڪي سنڌوءَ جي ڪناري جي
 پڪن ڪرڻ ڪري پيدا ٿيندا آهن. ڪڏهن اهڙيون پڪون درياهه ۾

ڪرندي اکين سان به ڏسندا آهيون. سنڌوءَ جي ڪنار سان آباد وسنديون ۽ ڳوٺ مان هوندا آهن ۽ ماڻهو ابدي سڪون ۽ آرام سان ننڊ ڪندا آهن، ڄڻ ته لاش آهن. سيوهڻ جي اوسي پاسي منظر مختلف ٿي ويندو آهي ۽ ڌڻ ڌنار جام نظر ايندا آهن. کير ٿر جو جابلو سلسلو به سنڌوءَ جيان اتر کان ڏکڻ هلندو وڃي ٿو. پر هڪ جڳهه وٽ 1200 فوٽ اوچو جبل سنڌوءَ جي ڪناري گوني ڪُنڊ ٺاهي بيهندو آهي. هن قسم جي رنڊڪ ڪري سنڌوءَ جو رخ هميشه ڦرندو گهرندو رهندو آهي. اهڙيءَ ريت 1844ع ۾ اسان سيوهڻ شهر جي گهرن ڀرسان لنگر هنيو هو. پر ڪجهه وقت اڳ اهو ساڳيو وهڪرو هن قديم شهر کان ست اٺ ميل پري وڃي رهيو هو. جيڪو هاڻي وري پوئتي هتي وڃي اڌ پنڌ تي بيٺو آهي. سيوهڻ کان هيٺ اسان هڪ ننڍي ڍونڍي ۾ ڀڳي توڙهي ڳوٺ ڀرسان درياھ اندر ترسيا هئاسون. هن علائقي جي اوسي پاسي خشڪ ۽ ننڍيون ٽڪريون موجود آهن. جڏهن اسان سفر ڪندا اتر هليا هئاسون ته انهن ٽڪرين وٽان به گذريا هئاسون. پر جڏهن مسافر آڳوٽ وسيلي اويارو هلندو آهي ته هي ٽڪريون عجيب غريب لڳنديون آهن، ان علائقي ۾ موجود هر ٽڪريءَ جي شڪل، بيهڪ ۽ ڪُنڊ هڪٻئي کان الڳ هوندي آهي. آڳوٽ به سنڌوءَ جي هن علائقي ۾ لنگر هڻڻ کان هٽرائيندا آهن. ڇاڪاڻ ته هتي ٻين علائقن جي ڀيٽ ۾ گرمي ڏاڍي هوندي آهي. هن ٽڪريءَ جي سامهون هڪ لُڪَ آهي، جنهن کي ٽائيم ٽيبل ۾ مور لک لکيو ويو آهي. مٿي جي مهيني ۾ هتي اولهه وارو چؤماسو لڳندو آهي، ۽ تيز هوائون هونديون آهن. ڪنهن اڻ وڻندڙ حادثي جي ڍڄ کان آڳوٽ جا مٿيان ڇاپرا به لاهيا ويندا آهن ۽ اڌ بار لاهي پيٽرائن جي حوالي ڪيو ويندو آهي. هنن تيز هوائن ۽ مينهن جي ڊپ کان ٻيڙاٽا پاڻ به هيسيل ۽ هيڄاڻل هوندا آهن. سڪندر اعظم جي ائڊمرل نيرڪس Nearchus به ساڳيون دانهون ڪيون آهن ته هوائون ايتريون تيز آهن، جو ٻيڙين تي ضابطو رکڻ ئي مشڪل هو جيڪي هڪ ٻئي سان ٽڪرائجي پيڇي پيون هيون، جن جي مرمت ڪرڻ بٽان سنڌوءَ وسيلي هاڪارڻ مشڪل ٿي پيو هو. اسان جي نيوپيءَ جي عملدارن پڻ اهو اعلان ڪيو آهي ته ڇاڙهه جي رُت ۾ سنڌو ائٽلانٽڪ سمنڊ ڀار وارين سڀني وڏين درياهن کان وڌيڪ خوفناڪ ٿيندو آهي، پر سائين جان بل! اوهان ڇا محسوس ڪيو آهي؟ هاڻي اڃا ته ڇاڙهه جي ابتدائي موسم آهي. جيڏانهن نظر ڪر تيڏانهن ڪن به ڪولاھل آهي، دهشت ۽ دم آهي، لهرين ۽ وڀرن جا واکا آهن، ڀڪن

ڪرڻ جا آواز ائين اچي رهيا آهن، جڻ ڪاتوب گولاباري ڪري رهي آهي. توهان جو ساھ مٿ ۾ آهي. خوف کان سُسي سوڙها ٿي ويا آھيو. سيوهڻ ڀرسان ڀڳي نوڙهي نالي ٽڪريءَ وٽ درياھ کي هڪ وڏو وڪڙ آهي. هن ٽڪريءَ جي تري وٽان اڙل وهندي آهي، جيڪا منڇر جو واڏو پاڻي کڻي سنڌوءَ ۾ ڇوڙ ڪندي آهي. هن وهڪري کي الهندي ناري جي پڇڙي به سڏي سگهجي ٿو. آگبوت جي عرشي تان هڪ جڳهه ڏسجي رهي آهي، جيڪا شهر کان اوچي آهي. ان کانسواءِ عيد گاهه ۽ چئن يارن واريءَ جڳهه جا منارا به چٽا نظر اچي رهيا آهن. هڪ اوچي ٽڪري ۽ هڪ بنگلو به ڏسڻ ۾ اچي ٿو، جيڪو اسان جي انجنيئرڻ تعمير ڪيو آهي، جيڪو ”انڊس وٽلي اسٽيٽ ريلوي“ جي ملڪيت آهي. ڀرسان ئي ريل بند سان پورهيتن جون قطارون آهن، جيڪي ڪم ۾ رڌل آهن. هتي ”مال پاسو“ نالي هڪ ماڳ آهي، جنهن ڀرسان هڪ اونھون گھارو آهي، پاسي سان سنون سڌن پٿرن جا ڍير لڳا پيا آهن. شايد اهي ڌرتيءَ ڌڏڻ ڪري پروارن ٽڪرين جي چوٿين مان ڇڄي ڪسڪندا اچي هيٺ ڪريا آهن. هن ۽ پرواري ٽڪريءَ تي وهڪرن جا نشان آهن، جيڪي مينهن وسڻ تي وهي هلندا آهن. هن جڳهه لاءِ اسان ورنر Werner جو قائم اصول قبول ڪونه ڪنداسون. سنڌوءَ جي صفا سامهون ٽڪريءَ جي چوٽيءَ تي هڪ جڳهه آهي، جنهن کي ”دريالو“ سڏيو ويندو آهي، پر واري جبل تي ڪتي جي قبر آهي، جنهن جو واسطو آرين واري دور سان آهي، چيو ويندو آهي ته هڪ غريب جابلو ماڻهوءَ اچي هڪ مهاڄڻ کان قرض ورتو هو ۽ قرض جي واپسيءَ جي ضمانت طور پنهنجو ڪتو کيس ڏنو هئائين، جنهن سان هو تمام گهڻو پيار ڪندو هو. هن مهاڄڻ کي يقين ڏياريو هو ته اهو ڪتو ڏاڍو وفادار ۽ ڪڙه جو ٺاهو ڪو پئسو آهي. ٿوري وقت کان پوءِ ان مهاڄڻ جي چوري ٿي جنهن ۾ سندس فيمٽي شيون چور بهاري کڻي ويا هئا پر اها چوري ان ڪتي جي سڃاڻپ ڪري مالڪ کي موٽي ملي هئي، ان کان پوءِ مهاڄڻ ڇا ڪيو جو هڪ چني لکي ڪتي جي ڪنڌ ۾ ٻڌي مالڪ ڏانهن موڪلي ڇڏيائين، جنهن ۾ مهاڄڻ لکيو هو ته ”تنهنجو قرض ملي ويو هاڻي تون ان کان آڄو آهين“ ڪتو ڏاڍو خوش ٿيندو مالڪ ڏانهن واپس اچي رهيو هو جيڪو پئسا ميڙي چونڊي مهاڄڻ کي ڏيڻ جون تياريون ڪري رهيو آهي، هن جي جڏهن پنهنجي ڪتي تي نظر پئي ته هن سمجهيو ته اهو بي وفائي ڪري مهاڄڻ کي ڇڏي آيو آهي، تنهن ڪري کيس چيائين ”قت هجي“ (معنيٰ لعنت هجي) تو ته

مون کي ذليل ۽ خوار ڪري ڇڏيو. ڪتوپنهنجي مالڪ جا اهي اڻ سوهندا لفظ ٻڌي ڏک ۾ ڪري پيو ۽ مري ويو. جڏهن ڪتي جي مالڪ اصلي ڳالهه ٻڌي ته هو ڏاڍو پشيمان ٿيو. پر ڏڌو ڪير ٿئين نه پوي هن انهيءَ ڏک ۽ پڇتاءَ ۾ ان وفادار ڪتي جي قبر نهرائي، جنهن تي هڪ سئو رپيا خرچ ڪيو. هن ڪتي بابت مختلف ڳالهيون بيان ڪيون وڃن ٿيون. مستر اي او هيوم لکيو آهي ته جابلو ماڻهوءَ ان ڪتي کي ڪهاڙي سان ماري ڇڏيو هو. مان سمجهان ٿو سنڌي اڳرائي ڪون ڪندو آهي ۽ ڪتن جي موت کان ڏاڍو پڇتائيندو آهي. اٿل کان پار جت برادريءَ جا ماڻهو ڪتن جي تمام گهڻي عزت ڪندا آهن، عرب دور ۾ هر حڪمران جو حڪم هو ته جڏهن به ڪو جت ساڻس ملڻ اچي ته مون کي تحفي طور لايڻ لاءِ ڪتو ضرور ڪاهيون اچي، هن حقيقت مان معلوم ٿئي ٿو ته جتن وٽ پلي نسل جا ڪتا هوندا هئا.

آمري آگبونن جي ٻارهيڻ اسٽيشن آهي، جيڪا سنڌوءَ جي ساڄيءَ ڪنار سان ۽ سيوهڻ هيٺ پنجويهه ميل پري آهي. هن علائقي ۾ ننڍا ننڍا قبا موجود آهن، جيڪي جهوپڙين کان اوچا ڏسبا آهن، پر سان هڪ وڏو ڌڻو آهي، امڪان آهي ته اهو متان سنڌ جو ڪو قديم ماڳ هجي، جنهنجو هڪ سوڙهو پاسو 450 گز ٿيندو. عام طور تي چيو ويندو آهي ته هي به سڪندر جي قلعي جو ڪنڊر آهي، توهان ته سيوهڻ به ڏٺو هو ۽ ان جي زبون حال قلعي کي به گهمي ڏٺو هو. ماڻهو چوندا آهن، اهو قلعو به سڪندر نهرايو هو. سائين جان بل! مان آمري کان پريئين پاسي واري علائقي بابت ڪجهه به ٻڌائي ڪونه ٿو سگهان. توهان سنڌ گهمي ڦري ڏٺي آهي. ان سان گڏ سنڌوءَ کي به چڱيءَ ريت جا چيو پڙتاليو اٿئي. توهان کي اهڙي ڄاڻ ضرور ملي وئي هوندي ته سنڌ ۽ مصر ۾ ڪهڙيون هڪ جهڙيون آهن، توهان کي پنهنجو فڪر ۽ فهم آهي ۽ اوهان جي هن گائيڊ به تمام گهڻي معلومات فراهم ڪئي آهي. تنهنڪري اوهان ٻنهي ملڪن وچ ۾ موجود فرق به سمجهي ويا هوندا، ان کانسواءِ هي ڌرتي انڊو-آرين نسل جي ماڻهن جي پلجي وڌي ٿيڻ وارو ڏيهه آهي جن هتي اچي پنجاب جي والار ڪئي هئي. ايڇ ايڇ ولسن جو خيال آهي ته اهي ماڻهو ڇهين صدي ق. م کان اڳ هتي آيا هئا. ورد ۽ پراڻ به هن ڌرتيءَ تي لکيو ويو هو. رام ۽ سيتا بابت به ڪي اهڙيون روايتون آهن، ته اهي به بنواس يوڳن دوران سنڌ جي لاڙ واري حصي ۾ آيا هئا ۽ اهڙيون روايتون هر هنڌ وٽان ٻڌيون وينديون آهن. توهان اهو ٻڌائي سگهندا ته گهڻين ڳالهين جي هڪ جهڙائيءَ هوندي هنن ٻنهي ضلعن جي فن ۽ ڪلا ۾

ايڏو واضح فرق چو آهي. مان سمجھان ٿو اوهان منهنجي هن نقطه نظر کي
 ٻڌڻ لاءِ ڪن ڪٿا ڪيون وينا آهيون. مان برهام زينڪي Barham Zineke جي
 هن خيال جو ڪڏهن به حامي ڪونه آهيان، جنهنجو خيال آهي ته هندستان
 جي ماڻهن کي هجرت ڪرائي نيل درياھ جي ٻنهي ڪنڌين ڪنارن سان
 آباد ڪيو وڃي. هن وڏي اڀيٽ جا ماڻهو غارن ۽ گفائن ۾ گذاريندا هئا. هي
 ماڻهو وڏي واڪ چوندا آهن ته هنن پنهنجي ديوناگري لکت به Phoenician
 کان ورتي آهي. جنهن مان معلوم ٿي وڃي ٿو ته آر ورت برآمد نه پر مغرب
 کان درآمد ڪئي آهي. اڳئين دور واري شوقين جو واسطو به مغرب سان
 آهي. شام قديم مصر جي پيٽ آهي، پر هيءُ اهڙي اهم جڳهه ڪانه آهي،
 جتي دنيا جون مختلف قومون اچي ڪڏهن گڏ ٿيون آهن. هي ڪو اهڙو عام
 خطو ڪونه هو جتي مشرق ۽ مغرب جا ماڻهو اچي هڪ ٻئي جي سامهون
 وينا هجن، هڪ فڪر ٻئي فڪر سان ڳالهين جي ڏي وٺ ڪئي هجي ۽ اتر
 ۽ ڏکڻ جي گڏيل خيال ڪري ”پرومٿينين“ شعلا ٻري نڪتا هجن. ڀنگ
 ايجنٽ هڪ ڪنڊ ۾ موجود آهي، جيڪا مادي ۽ روحاني طور الڳ بيٺي
 آهي. جيڪا اتر ۽ الهه کان گهڻو پري آهي. هن جي آمد رفت جو وڏو وسيلو
 پاڻي آهي، جيڪو نامعلوم جبلن جي وچ ۾ آهي ۽ اڳتي وڃي عربي سمنڊ ۾
 چوڙ ڪري ٿو حقيقت اها آهي ته اهو هڪ قدرتي لنگهه آهي، جيڪو هڪ
 ناهن nothing کي ٻيءَ ناهن سان ملائي ٿو. هن ڌرتي سماجي اوسر لاءِ ڪو
 ڪردار به ادا ڪونه ڪيو آهي. هندو برهمڻ ۽ راجپوت مختلف ستن ذاتين
 ۾ ورهايل آهن. (7) جنهن جو هڪ ٻئي سان ڪو رابطو ڪونه هو. اهڙيءَ ريت
 سماج پنهنجي تخليق سان ئي جمود جو شڪار ٿي ويو ۽ اڳتي وڌي تهذيب
 بچجي ڪونه سگهيو. تنهن ڪري ماڻهن کي قانون ڏئي ڪونه سگهيو.
 انڪري سنڌ پنهنجو مقدر پاڻ بڻايو جيڪو بلڪل سادو هو. ان جي پيٽ ۾
 قديم مصر جا يادگار انسان ذات جي رهبري ڪن ٿا، جن کي دنيا ڏسي
 عبرت حاصل ڪري ٿي.

ريلوي۔ ڪراچي ڏانهن واپسي، يادگيريون، سنڌ ۽ پنجاب جو سنگم۔ اختصار

سائين جان بل! اسان لهرين سان لڙندا، سنڌوءَ جون ڪنڌيون ڪنارا
ڏسندا خير سان هاڻي حيدرآباد وارو بندر اچي پيڻيو اٿئون. سج اولهه ۾
جهڙڪي رهيو آهي، پکي به ولر ڪيو واهيرن ڏانهن وڃي رهيا آهن ۽ اسان
ڪوٽڙي واري علائقي ۾ پهچي چڪا آهيون. هن وقت مون کي تروجن
Trojan جي مقدس يادگيري اچي رهي آهي، جيڪي درياهي سفر ڪري
اچي پهتا هئا ۽ استواگي اچي ڪناري کي ڇهيو آهي، سڀاڻي ڪراچي
هلنداسون. ان شهر ڏانهن فقط هڪ گاڏي آهي، جيڪا 30-7 صبح جو هتان
نڪرندي حيدرآباد ايندڙ ريل گاڏي ڪراچيءَ کان هڪ ڪلاڪ اڳ رواني
ٿيندي، اسان پنهنجي چئن نوڪرن لاءِ ٿرڊ ڪلاس بدران فرسٽ ڪلاس
جي ٽڪيٽ وٺنداسون، ائين ڪرڻ سان اسان جي سامان لاءِ هڪ جدا گاڏو
هلندو جيڪو سامان وارن ريل جي گاڏن سان ملايو ويندو. مان هن ريلوي
جون اوڻايون ڏينهن ڏني جو ڏيکاريندس ۽ ٻڌائيندس ته هي ريلوي برطانيه
جي نهايت خراب علائقي ۾ شروع ڪئي وئي آهي. سفر ۾ ان جو بيان اهڙو
بيڪار آهي، جو ان جو ته ذڪر ڪري ڪونه ٿو سگهجي. ڪير به ڊان Dan
۽ بير شيبا جي وچ واري علائقي ۾ زبان کولي ڪونه ٿو سگهي، پر هلڻ کان
اڳ ۾ اڄ ته چٽساليءَ جي ٽڪرن کي پاڻ ۾ ملايون، جن جو تعلق ريلوي
سان آهي.

اسان هاڻي جڏهن سفر ڪندا اُتر سنڌ ڏانهن وڌيا هئاسون ته اسان
پراڻو نه پر نئون رستو اختيار ڪيو هو. جيڪو انڊس وٽي اسٽيٽ ريلوي
واري بند سان متوازي هلي رهيو هو پر اسان کي هاڻي اسٽيٽ لفظ بدران

امپائر Empire جو لفظ ڪتب آڻڻ گهرجي. سو هاڻي ان امپائر جي خواهش آهي ته سنڌ پنجاب ۽ دهلي ريل، مارگ (بند) کي پاڻ ۾ ملائي ڇڏجي، اهڙيءَ ريت ڪراچي ڪوٽڙي سکر ۽ ملتان کي ڳنڍي ڇڏجي، اهڙي ريت هندستان جي انگريز سرڪار جو مقصد آهي ته ريلوي جي مختلف حصن کي پاڻ ۾ ڳنڍڻ جي ڪم تي خاص توجه ڏئي وڃي، پر اهو ڌيان ڪونه ڏنو ويو آهي، ته ان جو نتيجو ڇا نڪرندو. پر اسان اهڙو ڪري ته رهيا آهيون مگر بهتر نتيجن جو يقين ڪونه آهي. اسان سڀ ڳالهين سياڻي تي ڇڏي ڏيون. اهو آهي پت جي آسري تي درياھ ۾ گھڙڻ، چريو چوي سياڻو وينجائي، پر سرڪار جو اسان جي واکا ڪرڻ تي ڪن به ڪونه لڌندو. سياڻا چوندا آهن ته اول اٺ جو گوڏو ٻڌجي پوءِ توڪل ڪجي. اسان جي سرڪار به آهي هاڻي انڌي گهوڙي تي سوار مون کي ته پڪو ويساھ آهي ته سرڪار هنن الوئين ڳالهين ۾ سوياري ڪانه ٿيندي اختيارين وارن جو جڏهن پت سان منهن لڳندو تڏهن کين پتو پوندو سچ چئبو ته پت آڦڪو اهي خانگي ڪمپنيون به اهڙيون آهن جو پراڻي ماھ ۾ ڪاتي ڪپھ کان ڪئنري پئسو پاڻيءَ ۾ سرڪار جو ويندو. ڌوپيءَ جي گهرئون ويندي رڳو شو. هنن ڪمپنين ته ساري ڳالهه ئي ڳڙ ڪري ڇڏي آهي. بد نظميءَ جو شڪار پاڻ آهن، مھڻو سرڪار تي، هلڻ ڪاٺن نه پڄي، لک لعنت گوڏي تي. هاڻي ته هن اپيٽ جي آمد رفت جو سارو نظام ڪنا ڪيڙا ٿي ويو آهي. اڃا تائين ”انڊس وئلي اسٽيٽ ريلوي“ جو ته ڪوڊو ئي ڪوهه ۾ آهي. هن وقت تائين ڪڪ پڇي پيڻو ڪونه ڪيو اٿس، سندس حال ائڊون آر نولڊ جي هن شعر جيان آهي:

هڪ شيطان گهوڙو
سنڌ ڏانهن اچي رهيو آهي
سندس پيٽ باھ جي آڙ ۾
۽ طوفان سان ڀريل آهي،
پر هتان جي ڏاهي راجا
وٽ اهڙو گهوڙو ڪونه هو.

هن ڪم جي ابتدا 1872ع ۾ ٿي هئي، ڪل فاصلو 270 ميل آهي، سرڪاري عملدار الله تي آسرو رکي ويٺا ٿا مڪيون مارن، پنڌ ته هلڻ سان ڪٽندو ڏوڪڙن جون به ڳوٺيون ڪپي ويون، جنهن جو وڏو حصو پريس جهانيوتِي ورتو آهي. عملدار به پاسن بدلائڻ ۾ پورا آهن. هو ته چاهن ٿا ته

سندن منهن تان مڪيون به ڪو ٻيو هڪلي، ڇو ته هو اوباسين ڏيڻ کان وائڊا ڪونه آهن. اهڙيءَ ريت سرڪار نامدار جو ڪم طوفاني تيز رفتاري سان هلي رهيو آهي، جيڪو اڃا تائين ڪاڳرن کان ٻاهر ڪونه نڪتو آهي. ڪو عرصو ٿيو آهي جو فوج بالا ڪلاوا Balaclava ۾ ننڍي پيرين دشمن سان وڙهي رهي آهي. بوٽن جا ڀريل جهاز ٻارهن مهينن کان بندر تي بيٺا آهن. حيدرآباد کان مٿان هلندڙ ريلوي پٽڙي جي ڪم وقت جڏهن گارڊ جاچي ڏٺو ته فٽس _ پليٽون ڪونه آهن. انهن بابت جڏهن سرڪار جي ڪارندن کان پڇيو ويو ته جواب مليو ته اهي انگلينڊ ۾ وسري ويون آهن. بحاليءَ جي تارن وڃائڻ جو ڪم به ڏاڍي تيز رفتاريءَ سان ٿي رهيو آهي، پر تارن ۾ لڳندڙ بٽن وري اسٽورن Stores ۾ پيا آهن ۽ اسٽورن سان لاڳاپيل سارو عملو ڊگهيءَ موڪل تي انگلينڊ هليو ويو آهي. اهي سڀ راز ۽ نياز جون ڳالهيون آهن. صنعتڪارن، اسٽورن ۽ خانگي ڌنڌن جي مرڪزن جو پوتا مل آهي، ناني رڌڻ واري ڏوهڻا ڪاٺ وارا. هوڏانهن وري سرڪاري ادارن طرفان هڪ اهم منصوبي لاءِ مهم چالو آهي. اڳلا سودو ٿي ڪونه ٿا سلين، سرڪار جو زور اُٿل تي، جڏهن انگريز عملدارن جي وس کان ڳالهه چڙهي وئي ته پوءِ ڇو نه اهو ڪم فرينچ انجنيئرُن حوالي ڪجي.

هاڻي ٻڌو آهي ته هڪ اهم شخصيت گُريت ڪري پنهنجو پاڻ کان شرمائجي وئي آهي ۽ ريلوي جي ڪم کي اڳتي وڌائڻ لاءِ کيس جهڻو آيو آهي ۽ هڪ ملين پائونڊ اسٽرلنگ منظور ڪيا ويا آهن ته جيئن ڪوٽڙي کان سن تائين ريلوي بند ڪي وڌائي سگهجي. رپورٽ ۾ چيو ويو آهي ته جون 1876ع کان ڪوٽڙي کان سن تائين ڪم جي شروعات ڪئي ويندي هي ماڳ سيوهڻ ڪجهه فاصلو هيٺ آهي، پر مون کي هن ڳالهه تي ويساهه ٿي ڪونه ٿو ٿئي. مان پنهنجي اکين سان ڏٺو آهي ته ننڍين پلين جي اڌ ۾ ڇڏيل ڪم کي مڪمل ڪرڻ عملدارن کان وسري ويو آهي. اُٺ ته تڏهن ٿي رڙيا جڏهن ٻورا ٿي سڀيا. مان ته اڳي چئي چڪو هوس ته اهڙو ادارو قائم ڪيو وڃي، جيڪو انهن ڦڙت آفيسرن کي ياد ڏياري ته فلاڻو ڪم اڌ ۾ ڇڏي مڪمل ڪرڻ وساري چڪا آهيو اها ڳالهه فقط ايتري ڪانه آهي. هن وڏن عملدارن وڏيون ۽ اهم پليون جوڙڻ جو ڪم ته شروع ٿي ڪونه ڪيو آهي، پر جيڪڏهن انهن جو ڪم به اڌ ۾ ڇڏي مڪمل ڪري وساري ڇڏيائون ته پوءِ سرڪار جو لڏو ٿي لٺ آهي. ان کانسواءِ مان اهو به ڏٺو آهي ته ريل جو بند گهڻين، جڳهن وٽان گهڻو هيٺ آهي، جيڪو سنڌوءَ جي چاڙهه

جي پاڻي ۽ مينهن ڪري هنڌئون هنڌئون ڌري پيو آهي ۽ ڪن جاين تي ويهي ويو آهي، ڪاڻي جي ڪاج ۾ چيڙڪ به گهڻا، هڪ ته ريل جو ڪم ٿئي ڪونه ٿو پر جيڪو به ٿيو آهي، تنهن ۾ تيجھڻ پئجي ويا آهن. سنڌوءَ جي ڪنار سان لاهيون ۽ چاڙهيون به جام آهن. انڪري بند جي هر هڪ فوٽ کي چڱي ريت ٺڪي ٺوڪي، جاچي پرکي ڏسجي ته اهي نيڪيدار الهوپلھو ڪري ڪم پورو ڪري بوجھ ڪلهي تي رکي هليا ويندا ته پوئتي به ڪونه ڏسندا. سرڪاري عملدار به پتن جاپي ۽ ٻئي ٻانهون سيراندي ڏيون وينا آهن. پئسو سندن کيسن مان نڪري ته ڪين ڇهنڊڙي به پوي. پر لکيءَ يا سيوهڻ وٽان هن بند کي وڌائي پيڻو ڪيو پيو وڃي. هن جواصلي نالو ”مور لڪ“ آهي پر سندس Luck ته لکيل ئي ڪونه آهي، پر چني رات ڌڪا ۽ ٿاڀا لکيل آهينس، هي به لڪ جڻ يو مينڊس Eumenides وانگي چنيءَ جو چورو ۽ چوٽڪ چنڊو آهي، پر هن بند جي حصي جو نيڪيدار مسٽر ڊاؤڊ مئڪنزي جهڙو مٿيادار مڙس آهي. سندس پير سرها ٿيندا ۽ ڳهو چاڙهي وڃي پار پوندو. ڪراچي واريون ”نيپئر بئڪس“ به هن ماڻهو جي پورهئي جي پاڇي آهي، ڀڳي ٺوڙهي واري لڪ جو ڪم به ڪيس مليو آهي، جيڪڏهن هي اڻ تر ماڻهو ڪم ڪرڻ تي سندرو ٻڌي بيهي ويو ته ڇپون ڇپتيون ٿي وينديون، ڪيس سيوهڻ ۽ سکر جي وچ تي 120 ميل ڪم مليل آهي، جيڪو گهٽ ۾ گهٽ سال ته کائي ويندو هي ڪم به اهڙو ئي ڏکيو آهي، جهڙو ڪوٽڙيءَ کان وٺي سن تائين اهنجو آهي، سکر جي اوسي پاسي واري جوءَ ته سنڌوءَ جي اک ۾ هوندي آهي، منجهس ٿورو به چاڙهه ايندو آهي ته ان جوءَ جون هيٺ مٿاهيون ٻوڙي وڃي توڙ ڪندو آهي. ڪشمور وارو بند به ساڳيو ڏچو آهي. جيڪڏهن درياھ کي بند نه ڏنو ويو ته هن شهر جو بچڻ به يا الهلي آهي. درياھ ڀرسان چوڪر گڏي اڄ نه ٻڌي، سڀان ٻڌي اها به پڪ ڪانه آهي ته اسان جي جاکوڙ هڻي وڃي هنڌ ڪندي، پر جيڪڏهن هندستان ۽ انگلينڊ جا انگريز هن ڳالهه ۾ هٿ ڳنڍيندا ته ٻيڙا وڃي ٻني لڳندا، گهڻين هٿين ڇپر به ڪجي پوندا آهن ۽ نيٺ وڃي مقصد جو موتي ماڻبو.

سنڌوءَ جي اولھه ڪناري واري بند کي ڇڏي وري ڪم شروع ڪيو ويو هو. ان ڪري دير ٿي وئي هئي. هن ڪم جي ٻيهر چونڊ ان ڪري ڪئي وئي هئي، جو انهيءَ پاسي به وڏا شهر سيوهڻ ۽ لاڙڪاڻو موجود هئا جن کي ٻين علائقن سان ملائڻ لاءِ سکر - بکر - روهڙي واري پل جي تعمير لازمي

هئي، جنهن جي ڪاٻي يا اڀرندي ڪناري مير علي مراد خان ٽالپر جي هڪ آزاد رياست آهي. انگريز جي مرضي هئي ته ان کي لنوائي ڇڏجي ۽ انهيءَ ڪناري ريلوي بند جي تعمير نه ڪجي نه وري ريل ٿي هلائجي ۽ روهڙي - سکر ريلوي پل جي تعمير جو مقصد اهو به هو، پر انهيءَ پاسي نوشهري ۽ هالا جهڙا اهم ماڳ هئا ٻي ڳالهه اها به هئي ته هي علائقو سنئون سڌو پٽ ۽ لاهين چاڙهين کان آجو هو ۽ اهڙو ڏچو ڪونه هو جهڙو سنڌوءَ جي الهندي ڪناري موجود هو. ليڪن سرڪار جي سوچ هئي ته علي مراد جي رياست وٽان ريلوي بند تي ايندڙ خرچ ڳچيءَ ۾ پئجي ويندو ۽ پاڻيءَ جو اوڀراسو ڪونه ٿيندو. نيٺ سوچيو ويو ته ڪوٽڙيءَ کانسواءِ ٻيا ماڳ به آهن، جتي سنڌوءَ مٿان پليون تعمير ڪرڻيون پونديون، ڇاڪاڻ ته آمريءَ وٽ به هڪ سوڙهو گهٽ آهي، جتان سنڌو مٿان پل اڏڻ جي ضرورت پئجي سگهي ٿي. هاڻي اسان موتي وري انڊس وٽلي اسٽيٽ ريلوي يا سنڌ - پنجاب -

دلهي ريلوي جي موضوع تي ڳالهائينداسون، جنهن جو چيئرمين مسٽر ڊبليو پي. ائنڊريو آهي، ”جيڪو فرات، وٽلي، شارت ڪٽ“ جو پر جوش حامي آهي، سنڌوءَ جي الهندي ڪناري واري ريلوي لاءِ 29 - اپريل 1858ع ڌاران سوچيو ويڃاريو ويو هو جنهن لاءِ اختيارن وارا ڪيرون لهڻ ٿا، ريلوي لاءِ انهيءَ علائقي جي چونڊ ته ڪرڻ ان کان به وڌيڪ چڱائي هئي، ان جي ها بسن چٽاڻيس Hobson's Choice واري اصول تي چونڊ ڪئي وئي آهي، جنهن ۾ اصول ته موجود ئي ڪونه آهي، پر جڙو جاڳندو پاڻ هابسن وينو آهي ۽ ان اصول جو هن ڪم تي نفاذ ممڪن ڪونه آهي. هن ڪم ۾ به ڳالهين نظر اچن ٿيون. هڪ عقل، سيلم ۽ ٻيو ته سنڌوءَ جي وير ڪناري وارو قديم رستو اختيار ڪيو وڃي. جيڪو گهاري، نٿي ۽ جهرڪن وٽان گذري جنهن کي Irans Indine Valley سڏي سگهجي ٿو. انهيءَ رستي جي نتيجي ۾ ديبل بندر وجود ۾ آيو هو، جنهن جي آدمشماري تي لک هئي، اهو هاڻي هڪ ننڍي ڳوٺ جي شڪل ۾ موجود آهي، جيڪو اڳتي هلي مشهور ماڳ بڻجي ويندو. اسان جي مشرقي شهنشاهن جون اقتصادي پاليسيون اهڙيون آهن جو ترقي واري هر ڪم تي جڙ ته بندش پيل آهي. اولهه پاسي ڪوهستان جي وٽ سان يڪورڻ پٽ پيو آهي. ان کانسواءِ ملير (9) ۽ ڪجهه ٻيا اهم ماڳ آهن، جيڪي جابلو علائقي ۾ تڙيا پکڙيا پيا آهن ۽ اوهان انهن ماڳن کي ڳنڍڻ لاءِ پل اڏڻ واسطي لکين پاڻونڊ ته خرچ ڪري ڪونه سگهندا، پر جيڪڏهن ڪم اهم آهي، ته ماڻهو پئسا ڇو بچائي.

“انڊين ريلوي” هڪ خود مختيار ادارو آهي پر اهو فرق ضرور ڏيکارڻو آهي. ملڪ لاءِ ڪهڙي پاسي واري ريل فائدي واري ٿيندي پر اهڙن معاملن کي ڳالهه ٻولهه وسيلي حل ڪرڻ جي ضرورت آهي. ان لاءِ ڪيتريون ڳالهيون ڇڏڻيون ۽ ڪيتريون ڳالهيون اختيار ڪرڻيون پونديون. آخر فريئر ٽائون، فريئر هال ۽ فريئر روڊ به ته ٺهي تيار ٿي ويا، ڪنهن به بڙڪ ڪانه ٻاڻي، ڄڻ سڀني جي وات ۾ مڱ پيا هئا، ڪير به کيس چئي ڪونه سگهيو ته ميان تنهنجي منهن ۾ به اڪيون، تڪي توري به ڪونه ڏٺو ويو ته اهڙن ڪمن ۾ ڪهڙا سٺا ۽ ڪهڙا آڻا لڄڻ آهن. فولاد جو ٺهيل اهو روڊ اهڙي رڻ پٽ مان لڳهندو آهي، جتي وائر پيا ٿا وايون ڪن. ماڻهوءَ جي پوءِ نه هجي، جتي سڄ ۽ واڌ جي واکن کانسواءِ ٻي ڪا پَهَر ٿي ڪانه هئي، پاڻيءَ جو ڦڙو به ڪونه، رڳو ٿوهرن جون ويڙهيون، هيون ٻيو ٿيو خير. پوءِ به رستو ٺهي ويو جنهن جي پاسن سان ڪڏهن ڪانڊيرا ۽ ڪڏهن لاڻو ڏسبو آهي. ڀلي پوهه پارا ۽ آرهڙا اونهارا هجن، اڻيهي ڏوڙ جا ڏڦ ۽ دوقان هوندا. مهيني ماسي ڪو ماڻهو گذري ته لک ٿيون ته گلوبون ۽ سانڍا ته پيا گهمندا آهن. اهو روڊ ته ڪا آس ۽ اميد رکي نهرايو ويو آهي. ڪڏهن قاهره کان سيونر تائين به هڪ رستو ٺاهيو ويو هو جيڪو پڻ هڪ رڻ پٽ منجهان گذرندو هو پر ان ڪري گوشين Goshen واري قديم علائقي کي ترقي جو موقعو ملي ويو هو پر ريل - مارڳ ان علائقي مان گذرڻ گهرجي، جتي منو پاڻي سولائيءَ سان ملي سگهي.

هي منصوبو اڃا ته اتي تي چٽي آهي، هن ساري جاکوڙ مان ڪٽ تيل نڪرندو يا سارو پورهيو پاڻي ۾ هليو ويندو. ملير نه واري پل ته وڏي ۽ خوفناڪ آهي جيڪا هن وقت تائين به پيرا ته لڙهي وئي آهي، اهڙي خطرناڪ آهي جو برازيل به وسري ٿو وڃي. انگلينڊ جون ٺهيل ڪيتريون ئي شيون هن نه تباهه ڪري ڇڏيون آهن. اهڙيءَ ريت سنئين سڌي پٽ ۾ به انجنيئر مڃڻ جي پاڻيءَ جي نيڪال لاءِ هٿرادو ڪسيون جوڙيون جن جو مثال ميٽنگ ۽ بولهاڙي آهي. اهي ٻئي جڳهيون نه جهڙيون آهن. اتان جون ڪوٺيون ننڍيون ۽ پٿرن جون آهن، پر هتان جهوپڙيون آهن. ڏوڙ به اڏامي، ماني ڪاٺ سان گڏ وڃي پيٽ ۾ پوندي آهي. پوست آفيس به موجود آهي. جڳهه پٿر جي، سهولتون جهوپڙي واريون، پر رهڻ لاءِ جڳهون اهڙيون هجن، جتي هوا صاف ۽ پاڻي پيئڻ جوڳو هجي. اهڙيون استيشنون ماڻهن کي پاڻ ڏانهن ڇڪي ڪونه سگهنديون، ڇاڪاڻ ته انهيءَ جوءَ ۾ ماڻهو ته آهن ئي

ڪونه. هنن اسٽيشنن جي اوسي پاسي رڳو ڪا نون جا ڪانگيرا آهن. اوڏو وسندي نه ٿي. ماڻهو ماڻهوءَ جي ڳالهائڻ ڪاڻ پيو سڪندو. اسٽيشن تي وسڻو ته تڏهن ٿيندي جڏهن اتي صاف پاڻي موجود هوندو. ماڻهو پاڻيءَ کانسواءِ ڪيئن جالي سگهندو. تنهن ڪري هتي ڪو سنڌي ته رهي ڪونه سگهندو. باقي ڪي لاڏاڻو ماڻهو اچي ٻوڙن جو پاسو ڏئي جهوپٽيون جوڙي رهي سگهن ٿا.

ڪوٽڙي کان ڪراچي ويندڙ ريل گاڏي پنهنجي وقت کان دير سان ڇٽندي آهي ۽ ڪراچي پهچڻ ۾ به دير ڪري ڇڏيندي آهي. پر ڪراچي کان پوري وقت تي ڇٽندي آهي. ۽ رفتار به چڱي هوندي اٿس. ان کانسواءِ رات جو ڪابه گاڏي ڪانه هلندي آهي. ايئن چو ڪيو پيو وڃي، تنهن جي خبر ڪانه آهي. ڪراچيءَ کان ڪوٽڙي پهچڻ تائين فوج ڏهر ڏينهن وٺندي هئي. جڏهن ريل گاڏيءَ ۾ چاريا پنج ڪلاڪ وٺندي آهي. ان کانسواءِ پيادل پيش قدمي ڪندڙ فوج جا پيا به اضافي خرچ هوندا آهن. ڇاڪاڻ ته اٺن کي جتن جي ضرورت هوندي آهي ۽ چاري پاڻيءَ جو به واڌو خرچ ڪيو ويندو آهي. تنهن ڪري اهڙين اجاين خفن کان سرڪار جا ڪن آڃا ٿي پيا آهن. ان کانسواءِ اسان اهو به ڏٺو آهي ته ڪيئن ايڇ. جي. ينگ جي ”مائونٽين بئٽري“ جي فوجي سپاهين جا بار بچا ريل رستي موڪليا ويندا آهن.

هاڻي اسان ريل جي وڇايل پٽڙي ڏانهن ڌيان ڏينداسون. جيڪو وچولي گيج جو آهي ۽ هتان جي حالتن ڪري بلڪل مناسب آهي پر مسٽر گراشا Grarshaw کي ان تي ڪجهه اعتراض آهن. جڏهن اسان ڪوٽڙي جي ويران قبرستانن جي قبرن کي ڇڏي ويران علائقي ۾ داخل ٿيندا آهيون ته هر هر لهندا ۽ چڙهندا آهيون ۽ منجهند تائين ٿورو سفر ڪري سگهندا آهيون. سڀ کان پهريائين وڏي پل بارڻ ٿي جي هوندي آهي. هي اپريل جو مهينو آهي، تنهن ڪري اها خشڪ آهي پر وچ آگسٽ ڌارن منجهس پاڻي ڄام هوندو آهي. جيئرا وٽ هن ۾ لڙهندا نظر ايندا. سندس چوڙ سنڌوءَ ۾ ٿيندو آهي. هن جي پاڻيءَ ۾ لڙهندڙ ننڍا وڏا وٽ سنڌو جي کاٻي ڪناري سان وڃي ڏير ٿيندا آهن. جيڪڏهن بند جڏو سڌو هوندو ته پاڻي وهائي ڪٿي ويندو تنهن تي اهڙي بند ٻڌڻ جي ضرورت آهي. جيڪو اهڙيءَ پاڻيءَ جي ست سهي سگهي ۽ گهڻو سگهارو هجي، جمر پير (جهمپير) وٽ هڪ وڏي ڍنڍ آهي، جنهن جو پاڻي مٿاهين علائقي مان وهي اچي ٿو. ٿامي اٽڪنس هن ماڳ کي جهر پير نالي سان تحرير ڪيو آهي. رستي جي سڄي پاسي ڪي

ننڊيون وڏيون ٽڪريون آهن ڪن جي اوچائي 250 فوٽ به ٿيندي سندن چوٽين تي ننڍڙيون پٿريون موجود آهن، جيڪي Sea Sand جي شڪل ۾ آهن ۽ پاڻي جي لهرين ڪري پاڻ ۾ گسي لسيون ٿي ويون آهن. اسان وٽ به اهڙيون ڪلاسيڪل شيون موجود آهن. هتي جهمپير جي اسٽيشن تي انتظارگاه Wating Room جي ضرورت آهي، جنگشاهي ڪراچيءَ ڪوٽڙي جي وچ تي آهي، هتي گاڏي 15 منٽ کن بيهندي آهي، حيدرآباد جا مسافر هتي پهچي سمنڊ جي ٿڌڙي هير کي محسوس ڪندا آهن، جيڪي وچ واري برٽ علائقي جي لڪ جون لوهون سهي لوساڻجي چڪا هوندا آهن. ان کان سواءِ جنگشاهيءَ جي ڀرسان لوهه ۽ اليومينر Laterite جي مٽي موجود آهي، جنهن جا ڪجهه نمونا ميونسپل جي عجائب گهر ۾ رکيا ويا آهن. هي ماڳ اٺ - سؤاري وسيلي نئي کان ٽن ڪلاڪن جي پنڌ تي آهي. سياحن جي گائيڊ مطابق ڏاڍيجي پنجين منزل آهي، جيڪا هن ڳوٺ کان ست ميل پري آهي، هتي به انتظار گاهه موجود ڪون آهي، رستي جو اهو حصو گهاري وٽ ختم ٿيڻ گهرجي ها، ملير يا لانڍي منزل نمبر 7 آهي ۽ ان نالي واري وسنديءَ کان ٻه ميل پري ٿيندي هي آخري منزل آهي، جنهن جي ڀرسان ملير نڌ آهي. هيءُ انهن مان ٽين نڌ آهي، جيڪي ڪراچي ۽ ان جي اوسي پاسي واري جابلو علائقي جي مينهن جو پاڻي کڻي وڃي سمنڊ ۾ ڇوڙ ڪنديون آهن. اسان بارڻ واري علائقي کان نڪري حب واريءَ جوءَ جي ويجهو اچي پهتا آهيون.

هيءَ سنڌوءَ کان سواءِ سنڌ جو هڪ دائمي وهڪرو آهي، ملير نڌ جي ٻيٽ ۾ کڏ کڻبي آهي، ته هيٺان پاڻي نڪري ايندو آهي. سانوڻيءَ جي رت ۾ مينهن جو پاڻي هن نڌ وسيلي ٽڪڙو وهي وڃي سمنڊ ۾ پوندو آهي. اسان هاڻي وارياسي علائقي ۾ ڪوه ڪوٽي پاڻي حاصل ڪري سگهندا آهيون، جيڪي ڪراچيءَ کان ارڙهن ميل پري آهي. اسان جي تجويز آهي ته ان پاڻيءَ کي تلاءُ ۾ گڏ ڪري لوهه يا پٿرن جي ٺهيل پائپ وسيلي ڪراچيءَ آندو وڃي. ڪراچي سنڌ جي نئين راجڌاني آهي ۽ پيئڻ جو گڻي پاڻي لاءِ واجهائي رهي آهي. ڪي سرنديءَ وارا ماڻهو 104 ميل پري به ڪوٽڙيءَ مان سنڌوءَ جو پاڻي اُٿائي پيئندا آهن. ۽ هلندي پچنديءَ وارا ته بمبئي ما پاڻي گهرائيندا آهن، جيڪا ڪراچي کان 507 ميل پري آهي، ڏوڏ ڏهوءَ لاءِ ڪارو پاڻي ڪم آندو وڃي ٿو جيڪو هٿن کي چلي ڇڏيندو آهي، گزيتيئر جي ص 363 جي تحرير مطابق پاڻي حاصل ڪرڻ لاءِ ڏهه منصوبا جڙي رهيا

آهن، گهڻيون ڏاڍيون ڪارن يا مارن، ان منصوبي تي ابتدائي ڪم ڪرڻل فائيف Fife ڪيو. ان کانپوءِ ڪيپٽن بئڪر ان کان پوءِ جي هل، بعد ۾ ڊي لئسلي ان کان پوءِ ميريمين آيو. هن معاملي کي پورا پنجويهه سال گذري ويا. وڏي اوڻائي پئسن جي اڻ هوند هئي. جيڪڏهن اسان وچين دور جا ڊچ يا جديد دور جا مصري هجون ها ته ڪراچي کي نٿي ۽ جهرڪ جي وچ تان سنڌوءَ مان واهه ڪوتي ائين پاڻي ڏيون ها جيئن نيل درياھ مان واهه ڪوتي سڪندريه کي پاڻي ڏنو ويو هو. انهيءَ واهه جي ڪوٽائي جو منصوبو سر چارلس جي زماني ۾ جوڙيو ويو هو. ان منصوبي جا ليفٽيننٽ چيپمن ۽ مسٽر ٽي جي نئونهام پرجوش حامي هئا، پر ساري ڳالهه اچي ڏوڪڙن تي بيٺي هئي. ڇاڪاڻ ته ان واهه تي 4850773 رپيا خرچ اچي رهيو هو. هن پاڻي ڪري بندر کي به فائيدو ٿي وڃي ها. ان کانسواءِ ڪراچي جي آس پاس واري ويران علائقي ۾ سايون ڀاڄيون پوکي سر سبز بنائي سگهجي ها. جيڪڏهن فريئر ٽائون ٺاهڻ بدران بامبي فلٽس پرسن هڪ ڪالوني جوڙي وڃي ها ته مذڪوره فليٽن مان ماڻهن جي پيهه گهٽجي وڃي ها. هن قسم جي رڻ پٽ بيابان ۾ ته نٿي واهه جي پاڻيءَ جي ضرورت هئي، ڪنهن فريئر هال جي تعمير جي ضرورت نه هئي. اهو هوندو آهي جو گهوڙا تو سُر سندن ۾ ملڻ لايو مٿي کي.

ريلوي جو سنو ۽ ساراهه جوڳو ڪم ٽيليگراف وارو منصوبو آهي اسان جو خيال هو ته ريلوي جي ٽيليگراف نظام لاءِ لوهه جا بمبو ڪتب آندا وڃن. هن کاتي جو به ساڳيو خيال هو پر ڪي عملدار هن ڳالهه تي ڳٽ ڏئي بيهي ويا آهن. ته ڪاٺ جا بمبو ڪتب آندا وڃن. هتي ته هڪ پاسي اڏهيءَ جو آزار آهي ته ٻئي پاسي هتان جي ڌرتيءَ ۾ قلمي شوري جا جزا تمام گهڻا آهن. ڪاٺ هنن ٻنهي شين آڏو ته ڪا ٻه ٽي ڪونه جهليندو پر همراھ هوڏ تان هيٺ لهڻ ٿي ڪونه ٿا. ٻئي پاسي ڏانهن لوهه جا بمبو وچ کان پورا هوندا آهن. سنڌ جي آبهوا جيتري ماڻهن لاءِ نقصانڪار ايتري ڌاتوءَ لاءِ پر چيو وڃي ٿو ته ڌاتو جي بمبوءَ جو زمين ۾ پوريل حصو ته اهڙيءَ هوا کان محفوظ هوندو جڏهن ته مٿئين حصي کي رنگ ڏئي گرميءَ ۽ هوا جي ناڪاري اثرن کان بچائي سگهجي ٿو.

اسان 104 ميلن جو سفر چئن ڪلاڪن ۾ پورو ڪيو آهي، ان کانپوءِ ڇهن ڪلاڪن جي سفر سان مئڪلوڊ اسٽيشن وٽان گذري فوجي ڇانوڻي جي اوڀر کان ٿيندا ڪياماڙيءَ هلي پچنداسون. هي ماڳ پاڻيءَ جي وٽ سان

واقع آهي. اسان ته فريئر اسٽيشن بابت ٻڌڻ ڪونه ٿا سگهون، پر ايترو ضرور چوندا سون ته اتي اس کان بچاءُ لاءِ ڇاپرا ٺهيل آهن. سائين جان بل! هاڻي اوهان کي سنڌ واسطي هي لفظ چئي سگهون ٿا:

اسان جو سفر پورو ٿي چڪو

اسان وٽ اهڙيون نشانين آهن

اسان جي سڙهن مٿان،

سمند جا نشان موجود آهن.

هي سنڌ جو ”ينگ ايڇيٽ“ سمند آهي، توهان مهرباني ڪري ٿورو وقت مون سان گڏجي بيهو جيستائين مان هن سفر جي خاتمي کانپوءِ پنهنجي طرفان ان جو مختصر تاثر بيان ڪريان.

منهنجو خيال آهي ته هن ڏکيل مائٽريءَ جي يا ته آبهوا بدلجي وئي آهي يا وري اسان کي سفر دوران مهذب دنيا واريون سهولتون حاصل هيون، تنهن ڪري اسان هتان جي ڏکڻ ڏاکڻن کي محسوس نه ڪيو آهي، اڳي قديم دور جي واهن جو غلط استعمال ٿيندو هو پر هاڻي اهڙيون ڳالهيون ڪونه رهيون آهن، اڳي هر ملازم لاءِ لازم هوندو ته سنڌوءَ جي هن ملڪ ۾ پنج سال ضرور رهي. پر هاڻي سرڪار جي بنا ڪنهن هدايت ۽ شرط جي يورپي ماڻهو هتي ويهه سال رهي پوندو آهي، هاڻي اهڙيون بيماريون به ڪونه آهن جن 78 - هائلنڊرس ۾ 68 - آئرش جيانٽس جي آڌ فوجين کي ماري ناس ڪري ڇڏيو هو اسان جي حڪومت جي قيام سان سنڌي نسل جي ماڻهن کي تمام گهڻو فائدو ٿيو آهي، اسان انگريز ٽيوٽن Teutons وانگر ڪونه آهيون، اسان ته هر نسل جي ماڻهوءَ کي ترقي ڪرڻ لاءِ اتساهو آهي. سلاو رومي ۽ مڱگار هر شيءِ کي جرمن جي نقطئ نظر سان ڏسي رهيا آهن. هتي تعليم جي ابتدا ڪئي وئي آهي، اسڪول قائم ٿي چڪا آهن. شهر ۾ ميونسپالٽيون ڪم ڪري رهيون آهن، اسان ماڻهن ۾ جيڪڏهن جو اتساهه ۽ اعتماد پيدا ڪيو آهي، اسان مسلمانن کي قانوني تحفظ ڏنو آهي ته جيئن هندو شاهوڪار هنن کي ڪاٽي تباھ نه ڪري ڇڏي.

سنڌ کي به مصر وانگي سئنيٽوريم Sanitorium جي ضرورت آهي، ان مقصد لاءِ قلات هڪ بهتر جڳهه آهي. هن علائقي جي راڄڌاني کي ترقي ڏيارڻ جي ضرورت آهي. هتي ويهي اسان موو ۽ هرات جي بغاوتن کي منهن ڏئي سگهون ٿا. ان مقصد لاءِ ٻنهي ڌرين وچ ۾ 1854 ۾ معاهدو ٿيو هو جنهن

جي شق 4 موجب اسان کي قلات ۾ رهڻ جو حق ڏنو ويو آهي. اهو معاهدو پنهنجي ڌرين جي فائدي وارو آهي.

جيڪب آباد ۾ مختصر فوج رکي وڃي، گهڻي فوج ٽڪائڻ جي ڪا ضرورت ئي ڪانه آهي. شڪارپور رهيل سنڌ - هارس به هن فوج جي مهل سر مدد ڪري سگهي ٿي. باقي رزرو فوج کي سکر ۾ رهايو وڃي، جتان جي آب هوا مناسب آهي، ان کانسواءِ فوجي چرپر به سولي آهي.

سنڌ حقيقي معنيٰ ۾ اتر - اولهه هندستان کان الڳ ملڪ آهي، جنهن جو مٿين علائقن سان ڪو رابطو ڪونه آهي. ڪوٽڙي - حيدرآباد کان ملتان 570 ميل آهي، انڊس فلوٽيلا، جي آڳوڻن وسيلي اهو سفر ويه ڏينهن وٺي وڃي ٿو. پاڻي جي سفر ۾ ڏکيايون ۽ ڏچا به ڏاڍا آهن، پر جيڪڏهن ريل جو رستو تيار ٿي ويو ته اهو ويهن ڏينهن جو سفر فقط ويه ڪلاڪ وٺندو ۽ پاڻي واري سفر جي ڀيٽ ۾ وڌيڪ سولو به هوندو.

هاڻي فوجي سياست چوٽ چڙهيل آهي. سنڌ جي پيداوار ايتري ڪانه آهي، جو پنهنجي الڳ صوبائي حيثيت بحال ڪري سگهي. تنهن ڪري سرڪار سوچي رهي آهي ته ان کي پنجاب سان ملايو وڃي، اهڙي طرح سندس سرحدون وڃي ڪشمير سان لڳنديون، جهڙيءَ ريت هندو راجائن جي زماني ۾ هيون. ڪاغذ ۾ اهڙيون ڳالهائون ته اڳيئي موجود آهن، ته پشاور کان وٺي ڪراچي تائين هڪ سرحدي صوبو به بڻايو وڃي، جيڪو سنڌوءَ جو الهندي ڪناري سان هجڻ گهرجي. ان جو ڪار وهنوار هڪ ايجنسي هلائيندي جيڪا سڌي وائسراءِ جي ماتحت هوندي، جڏهن ته سنڌ جو باقي حصو بمبئي سرڪار بدران پنجاب سان شامل ڪيو ويندو. سرڪار جا اهي قدم صحيح نظر اچي رهيا آهن، جنهن وسيلي سنڌ صحيح معنيٰ ۾ ”ينگ ايجيٽ“ بڻجي سگهندي. اهڙيءَ ريت سنڌ کي سنڌوءَ جي اترئين حصي (پنجاب) جي تيار مال جي برآمد لاءِ هڪ گذر گاهه بنايو ويندو. سنڌوءَ جي اترئين حصي ۾ پنجن درياهن جا وسيع آباد علائقا شامل سمجهيا وڃن. اهڙيءَ ريت سنڌ جي علائقي کي زندگي جي ضرورت سان لاڳاپيل هر شيءِ ملي ويندي ان کانسواءِ ڪراچيءَ کي پاڻيءَ ۽ گئس Gas به ملي ويندو. اهڙيءَ ريت ريل جي هڪ برانچ ٺٽي تائين به کولي ويندي هن ريلوي نظام جي مڪمل ٿيڻ کان پوءِ آخري ريلوي اسٽيشن ڪراچي هوندي هن وقت (1877.L) ريلوي نظام جي سخت ضرورت محسوس ٿي رهي آهي.

جيڪا Overland يا فرات ريلوي ڪمپني هوندي اهڙيءَ قسم جي جوڙجڪ کانپوءِ هي ڏکويل ماتري هڪ خوشحال ماتري بڻجي ويندي

سائين جا بل! تيهن سالن جو وڇوڙو ايڏو وڏو ڪونه آهي جو اسان جو هيٺانءَ ڦاٽي پوي انهن ڏينهن ۾ اسان وري ملڻ لاءِ وڃڻيا هئاسون، آس آهي ته اوهان سنڌ گهمي ڦري ڏٺي آهي، تنهن ڪري اوهان ڏاڍا خوش هوندا، هاڻي هٿ ملائي هڪ ٻئي کي کلندي الوداع چئون، چڱو آلهه واهي.

حوالا

باب سترهون:

- (1) ائٽس Annius وارن جي قديم چواڻي آهي ته آئسيڊا ۽ Aeacidac وارا عقل جا ڪوتھ هوندا آهن، پر اها چواڻي ائٽيس قبيلي سان لهڪي بيهي ٿي.
- (2) هي خبر عافيت پڇڻ جو هڪ طريقو آهي.
- (3) ”پيشڪش“ جو لفظ اچارڻ ۾ ڏکيو ڪونه هوندو آهي، اهو لفظ سوکڙي ڏيڻ وقت چيو ويندو آهي، جنهن جي موت ۾ بيٺي قيمت جي سوکڙي ڏيڻي پئجي ويندي آهي.
- (4) هيءَ عربي ٻوليءَ جو لفظ آهي، فارسيءَ ٻوليءَ ۾ ”عافيت“ چيو ويندو آهي، جنهن جي معنيٰ آهي شال خوش هجڻ!
- (5) هي لفظ هندي ٻوليءَ جو لفظ آهي، اسان وري ٿي بعد ۾ هن لفظ کي انگريزيءَ ۾ ڪتب آڻڻ لڳا هئا. هاڻي اهو لفظ انگريزي ٻوليءَ جو حصو بڻجي ويو آهي. سندس معنيٰ آهي، ڳالهه ٻولهه ڪرڻ. سندس هاڻوڪي شڪل گپ شپ لڳائڻ آهي. هن لفظ کي Gap بدران Gup لکڻ نه گهرجي نه ته ماڻهو هن لفظ کي goop به اچاريندا.

باب ارڙهون:

- (1) مسز ماري گراهام 1800 ۾ لکيو هو ته ممبئي ۾ فقط هڪ ڪلب آهي، پر اها به اهڙي ڪانڊ آهي جتي عورتون وڃي سگهن، هتان جا انگريز هميشه نون ايندڙ ماڻهن جي آڇيان ڪندا آهن ۽ رهائشگاهه جي ملڻ تائين اهي ماڻهو ان ڪلب واري جڳهه رهي سگهندا آهن.
- (2) پوسٽيون افغانستان ۾ ٺهنديون آهن، جن جو وزن ويهن کان پنجويهه پائونڊ ٿيندو آهي ۽ هلڪي ۾ هلڪي 2 پائونڊ جي ٿيندي آهي، جڏهن هيءَ چڙي زيون تي ٻاهرين پاسي گسي ويندي آهي ته ان کي وري ٻيو پيرو رنگ ڏئي ويندو آهي ته اها ڏاڍي نرم ۽ اڳئين جهڙي نئين ٿي پوندي آهي، مٿس نفيس ۽ نازڪ ڀرت به ٿيل هوندو آهي، هن جي قيمت 6 کان 8 پائونڊ اسٽرلنگ هوندي آهي، اهڙيون پوسٽيون سنڌ ۾ ٺهنديون آهن، جن جي قيمت 8 کان 10 شلنگ هوندي آهي.
- (3) اهو فقط تڏهن ٿيندو آهي، جڏهن مينڊيءَ ۽ نير کي چڱيءَ ريت نه ملايو ويندو آهي، پر جيڪڏهن هنن ٻنهي شين کي ملائي ڪتب آندو ويندو آهي ته وارن جو رنگ ڪارو ۽ چمڪدار ٿي پوندو آهي.

باب اوڻيهون:

- (1) پرديسيءَ جي معنيٰ پئي ڏيس جو ماڻهو هيءَ لفظ خاص ڪري هندستان کان آيل ماڻهو لاءِ چيو ويندو آهي.
- (2) ساليٽ Salitah تات جو ڪپڙو آهي، جنهن اندر سامان ٻڌي اٿ تي رکيو ويندو.
- (3) هن جو مطلب هڪ سوٿر آهي.
- (4) اسٽري فيڊرس، 1873 ص 48
- (5) مياڻي سنڌ اندر مهاڻن جي هڪ ننڍڙي وسندي جو نالو آهي، ٺري جي هٿنير يوڪ ۾ ظاهر ٻاهريجي Bahrichi جو ڳوٺ لکيل آهي. هاڻي ته مياڻي هڪ وسيع علائقي کي سڏيو ويندو آهي، جيڪو ڦليليءَ ۽ سنڌوءَ جي وچ تي موجود آهي.
- (6) هن جو ڪجهه احوال مرحوم جنرل ويڊنگٽن C.B ڏنو آهي پر تفصيل لاءِ ڏسو مسٽر ايسٽوڪ جو ڪتاب ”دراءِ ليوڙ فرام ینگ ايجپٽ“ ص 346 پر هن جون ڏنل خفيہ رپورٽون ”مهايرس آف مرزا علي اڪبر K.B“ جي نالي جلدِي چاپِي پڌريون ڪيون وينديون.
- (7) هي اشارو ”دراءِ ليوڙ فرام ینگ ايجپٽ“ جي مصنف ڏانهن آهي.
- (8) 1841 کانپوءِ 1851 پھريون سال آھي جو انگريز ھندستان جي پيداوار خرچ کان وڌي آھي، اڳ ۾ پيداوار اٽھن ملين ھئي، جيڪا وڌي ان سال ڏيڍ ملين ٿي ھئي، اڳيان ڏھ سال جڻ قرضي ھئاسون.
- (9) ملڪ جي پيداوار ۾ ته اضافو آيو آهي، پر هاڻي جاگيردار ڍل، جنسن جي صورت ۾ ادا شايد نه به ڪري پر هو جيڪڏهن نقد رقم ڏيندو ته خرد برد تپڻ جو به امڪان آهي. پيداوار وڌائڻ جي هن طريقي مان ڪير به مطمئن ڪونه آهي.
- (10) مسٽر ڊبليو جي ٽئلر ”History of Mohammdnism“ جو مصنف آهي، جيڪو ”سوسائٽي فار ڪرسچن ناليچ“ ڇپرايو آهي، جنهن جي اختصار ۽ بعد وارن سندس بيانن مان معلوم ٿئي ٿو ته اسلام ۾ اڳيون جوش ۽ جذبو ڪونه رهيو آهي، ڪيترن مسلمانن هي ڳالهه تسليم ڪئي آهي ته مسلمانن ۾ ۾ اڳين يا ماضيءَ واري قرباني ڏيڻ واري ڳالهه ڪانه رهي آهي، هن مصنف جي چوڻ جو مقصد آهي ته عيسائيت ۾ اڳتي وڌڻ جي طاقت ۽ صلاحيت موجود آهي ۽ منجهس پنهنجي تحفظ ڪرڻ جي سگهه آهي، منهنجي خيال ۾ عيسائيت جون اهڙيون ڳالهيون تعصب کان خالي ڪونه آهن.
- (11) مان اهو مثال ٻين تان کنيو آهي. گهڻن ماڻهن کي ياد آهي ته اها ڳالهه افغانستان ۾ ٿي هئي.
- (12) ان ماڻهوءَ جي ڪل مٿي کان وٺي پيرن تائين هڪ تيز اوزار سان لائي ويندي آهي. بعد ۾ ان جي جان کي مٿان کان وٺي هيٺ تائين وڌي ٽڪر ٽڪر ڪيو ويندو آهي ۽ ماڻهو ڦٽڪي ڦٽڪي مري ويندو آهي.
- (13) مقتولن جي سرن جو منارو
- (14) هنن لفظن جو مطلب اهو آهي ته ساڙيل ماڻهوءَ جو پت هڪ مستقل عذاب ۾ هوندو آهي، ڇاڪاڻ ته جيڪڏهن ڪنهن ماڻهوءَ جو لاش دفن ڪرڻ بدران ساڙيو ويندو آهي، ته پت کي مھڙو ڏنو ويندو آهي ته تون اهڙو بزدل آهين جو تنهنجي پيءُ کي ساڙي رک ڪيو ويو هو. اهڙي ريت ان سڙيل ماڻهو جو اولاد ٽن نسلن تائين اهڙن مھڙن جو شڪار رهندو ايندو. جيڪڏهن ڪو ماڻهو ڪنهن کي چوندو آهي مان تنهنجي پيءُ جو لاش ساڙيندس ته سمجهيو ويندو اهو ماڻهو کيس ڪمزور سمجهي رهيو آهي. ۽ مٿس جتر ڪري رهيو آهي. اهڙا لفظ فقط ڪنهن جي راءِ جو اظهار ڪونه هوندا آهن پر اهڙي بيان ۾ ٻيون به ڳالهيون لڪل هونديون آهن.

باب ويهون:

- (1) هن سر جون بندوقون انگريزي رائلون هيون جن کي استعمال ڪوٺيو ويندو هو.
- (2) مشرق جا ماڻهو ميل جي ڪڪڙ جون نه ڪڙهون سنواريندا آهن نه وري انهن کي صحيح نموني سان سيڪا ڏيندا آهن. پر ان جي کاڌي ۽ خوراڪ ۽ سڪيا لاءِ وڏا خرچ ڪندا آهن. منهنجو نقطه نظر آهي ته هو ڪڪڙ کي گهڻو ڊوڙائيندا ۽ اڏائيندا رهندا، ان کانسواءِ ڪي طاقتور مسالا به کارائيندا آهن. انهن پکين جي پرگهور به صحيح طريقي سان ڪئي ويندي آهي.
- (3) ميل جي ڪڪڙن ۽ گوء جي گهوڙن کي وڏن نالن سان سڏيو ويندو آهي.
- (4) ساري هندستان ۾ حيدرآباد دکن جو ڪڪڙ ڏسڻ وائسڻ ۾ شاندار ۽ وڙهڻ ۾ بهادر هوندو آهي. تنهن ڪري هن نسل جي ڪڪڙ کي ناياب تصور ڪيو ويندو آهي. اهوئي ڪارڻ آهي جو هن نسل جو ڪڪڙ وڏي قيمت جي آڇ ڪرڻ کان پوءِ به حاصل ڪري ڪونه سگهيو آهي. مان ٻڌو آهي ته دولتمند مسلمان حيدرآباد دکن پهچي اهڙن ڪڪڙن خريداري لاءِ هिला ڪندا آهن. اهڙي نسل جا آنا به خريد ڪيا ويندا آهن. جيڪي ڪڪڙن جا مالڪ اباڻي پوءِ ڏيندا آهن. ته جيئن ان مان بچو پيدا نه ٿئي.
- (5) ڀلي نسل جي قيمت 3 کان 4 پائونڊ آهي. منهنجو ڪڪڙن جو هڪ شوقين دوست 20 کان 30 پائونڊ به ڏيڻ لاءِ تيار هوندو هو.
- (6) هندستان ۾ ڪڪڙن جون فولاد جون ڪڙهون اسان جي اهڙن شين کان مختلف ٿينديون آهن. جن جي ٻيگهه 2 کان ساڍا 3 انچ هوندي آهي. هن جا پاسا مڏا ۽ چوٽي تيز چهنيدار ٿيندي آهي. جيڪا ٿڌي واري جاءِ تي ٻڏي ويندي آهي. ڪڪڙن جي ميل جي هر شوقين وٽ اهڙين کوڙ ساريون ڪڙهون ساڻ هونديون آهن ۽ مختلف ماپن جون هونديون آهن.
- (7) نمرود پنهنجي دور جو هڪ جابر ۽ ظالم حڪمران هو جنهن حضرت ابراهيم عليه اسلام تي ڏاڍ ڪيو هو. کي ڪمزور مڃڻ ماري رکيو هو چيو ويندو هو ته اهو مڃڻ نمرود جي ڪن ۾ گهڙي ويو هو جيڪو ان کي کائيندو وڃي سندس دماغ تائين پهتو هو جنهن جي نتيجي ۾ اهو مري ويو هو.
- (8) ايشيا جا مسلمان فلاسافي، سياسي دانائي ۽ سائنس جي ڄاڻ کي ”حڪمت“ سڏيندا آهن.
- (9) هيءُ مذهبي رسم مسلمانن کان ورتي وئي آهي. هن رسم مطابق مڪي (شريف) ۾ سان موسي واري مائريءَ ۾ شيطان کي پٿر ۽ پٿر هنيو ويندا آهن.

باب ايڪيهون:

- (1) ڏسو ڪيپٽن پوسٽنس جو ڪتاب ”پرسنل آبزرويشن آن سنڌ“ باب ٽيون. مان اهو لفظ دٿ Dyatu ڏانهن اشارو ڪيو آهي جيڪو منهنجي خيال ۾ ”جت“ آهي. ڏسو ”سنڌ ائينڊ دي ريسز“ جيڪو آلن - لنڊن 1851 ۾ پڌرو ڪيو آهي اهڙي طرح مان جتڪي ٻوليءَ جو گرامر به لکيو هو جيڪو 1844 ۾ شروع ڪيو هو. بعد ۾ اهو جرنل آف رابل ايشيا ٽڪ سوسائٽي (جنوري 1849) پڌرو ڪيو هو هن تحرير ڪيترن عالمن جو ڌيان ڇڪائي ڇڏيو هو. پروفيسر پيٽ Pett منهنجي بيان جي حقيقت کي ڪنهن حد تائين تسليم ڪيو آهي. جيڪو پاڻ به ”Zegeunerlirurape and Asien“ جو مصنف آهي. هي ڪتاب بن جلدن تي مشتمل آهي. ۽ هال Halle (45-1844) پڌرو ڪيو آهي. اٽليءَ جي زبان جي ماهر ۽ ملان جي عالم پروفيسر آسڪولي به پنهنجي راءِ جو اظهار ڪندي چيو آهي ته اهو

- سنڌي ٻوليءَ جو هڪ لهجو آهي. پر ”ايمر پال باٽيالاڙ“ ته مون تي مڃرجي پيو آهي. ڇاڪاڻ ته مان اهڙي دريافت جو هن کان اڳ ئي اعلان ڪري ڇڏيو آهي.
- (2) جت پنهنجي قبيلي کي نور ڪري سڏيندا آهن.
- (3) هي وڏو مورخ آهي، جنهن سنڌ جي تاريخ فارسي ٻوليءَ ۾ لکي آهي. سندس بيان آهي ته جت ۽ ڀروچ هڪ نسل سان تعلق رکن ٿا ۽ سندن ابو ڏاڏو هڪ آهي.
- (4) جُهل يا چُل هتان جي جهنگلي ٻوٽي آهي ۽ پڪيءَ زمين ۾ اڀرندي آهي.
- (5) ادرڪ جي رس فائر - پلاٽ Euphorbia جي کير سان ملائي اک جي مٿان گول شڪل ۾ مهيتي ويندي آهي. ڪي ماڻهو لمر ڇاپڻ اوباريءَ به ڦٽڻ کي ڏٺندا ۽ صاف ڪندا آهن ۽ ڪلاڪ اندر اهڙي صفائي ڪئي ويندي آهي ۽ ڏوڏن ۽ صفائيءَ جو ڪم سوڻهيءَ تائين هلندو رهندو آهي.

باب ٻاويهون:

- (1) سنڌ ۾ هندستان ۽ انگريز عورت کي مندر ڪري سڏيو ويندو آهي.
- (2) اهو ابراهيم جو ڏاڏو آهي. اهڙو ڏاڏو نالو نفرت جي اظهار طور ورتو ويندو آهي.
- (3) ايران ۾ صاحب - قلم جو لقب نهايت اهم سمجهيو ويندو آهي پر سنڌ ۽ هند وارا هن کي گهٽ سمجهندا آهن.
- (4) هن پڪيءَ کي يورپ ۾ عقل جي علامت تصور ڪيو ويندو آهي. جڏهن ته سنڌ هند ۾ هن کي بي عقل سمجهيو وڃي ٿو يورپ وارا ايشيائي ماڻهن جيان هنج يا هنس پڪيءَ کي علم ۽ عقل جي علامت سمجهندا آهن.
- (5) هن استعاري مان گهر جو مطلب ورتو ويندو آهي.
- (6) ايران جو مشهور شاعر جيڪو دانشمندي ڪري ڏاڍو مشهور هو.
- (7) آفيمر کائڻ واري ماڻهوءَ کي آفيمي سڏيو ويندو آهي. دنيا جي مختلف ملڪن ۾ اهڙي نشي ڪندڙ ماڻهو، جا مختلف نالا آهن.
- (8) صاحب لفظ عزت واري ماڻهوءَ لاءِ ڪم ايندو آهي.
- (9) اهو لڙاءُ هئڻ جو هڪ طريقو آهي. ڪي ماڻهو چوندا آهن ته اسا دمشق جو نولاد آهيون. پٿرامد واري جنگ کان اڳ فرينج جنرل گهوڙن جا هٿا ۽ ٻيون اهڙيون شيون مڙهڪو ٻي Bey جي آڏو رکيون هيون. جنهن جي معنيٰ هئي ته هنن کي شڪست ڏئي ڪانه ٿي سگهجي.
- (10) سنڌ جو توڻيخان هڪ ننڍي خان جي ڪمانڊ هيٺ هو جنهن کي مسٽر هاويل Howell سڏيو ويندو هو. هن ئي پنهنجي ملڪي ماڻهن کي ماري پينگ ڪئي هئي.
- (11) چيو ويندو آهي ته جڏهن به ملان پاڻ ۾ ملندا آهن ته اتي جهيڙو ضرور ٿيندو آهي.
- (12) ان رستم سنڌي رنگ جي هڪ دوست کي قتل ڪري ڇڏيو هو. ڏنل نشانن ۽ علائقن مان محسوس ٿي رهيو آهي ته اهو ڪورشيا جو ويٺل هو.

باب ٽيويهون:

- (1) قانون ۽ مذهب چئن زالن جي اجازت ڏئي ٿو پر جيڪڏهن ڪير چئن کان مٿي شاديون ڪري ٿو ته اهو ماڻهو مذهب ۽ قانون خلاف عمل ڪري ٿو.
- (2) ارڻون وسط جي شهر لاءِ عربي ۾ چوڻي آهي.
- (3) گوشت جي ذرن اندر بصرن کي بند ڪري باهه تي پچائي تيار ڪرڻ کي ڪباب نه سڏيو ويندو آهي.

- (4) مٽئين طبقي وارا هندوپڪين جي گوشت کي حرام سمجهندا آهن.
- (5) سنڌ اندر سرندي ۽ هلندي پچندي وارا ماڻهو مهمانخانن کي قائم ڪرڻ سٺو سمجهندا آهن، جنهن ۾ آڻي وٺي ۽ مهمان جو آڌر پاءُ ڪندا آهن.
- (6) ڪنهن ماڻهو کي پيئو سمجهڻ مناسب ڪونه سمجهيو ويندو آهي. پر سنڌ اندر انگريزن جي واٽئون اهڙيون ڳالهيون ٻڌيون وينديون آهن. هتي ماڻهو پاڻ کان وڌي کان ته لهرائي ويندا آهن. پر فقيرن کان ڪٿڻ ڪيائين ڪونه سگهندا آهن.
- (7) حضرت محمد صلي الله عليه وسلم جي زماني ۾ مسلم ڪذاب نالي هڪ ماڻهو جنهن نبي هجڻ جي دعويٰ ڪئي هئي. هن ماڻهوءَ کي اسلامي دنيا ۾ مسلم الڪذاب جي نالي سان سڏيو ويندو آهي. هندوب چوندا آهن ته ڪاڏي راجا پوڄ ڪاڏي گنگا تيلي واريءَ جي قدرتي ڏير کي پٽ سڏيو ويندو آهي. پر هن نالي وارو ڳوٺ هالا کان چار ميل اوڀر طرف ۽ حيدرآباد کان اتر ۾ آهي. هي ماڳ شاه عبداللطيف ڪري مشهور آهي، چيو ويندو آهي ته هن بزرگ پنهنجي مريدن کي چيو هو ته واري ڏوٺي هن علائقي کي ٿورو مٽي ڪري ماڻهن جي رهڻ لائق بڻائن. هن بزرگ جي شاعري سنڌي ماترائن جي اصول تي آهي. هن بزرگ جي دور جا ماڻهو نهايت ڪنجوس هئا، تنهن ڪري پتن ۽ پائن ان شاعري کي ڳائڻ ڇڏي ڏنو هو. تخت تان لائڻ هڪ ڪلهوڙي حڪمران جي گهر واري هنن کي گهڻا پئسا به ڏيندي هئي.
- (9) چين جي نوڪين Fo_kien صوبي ۾ ”ت“ جو اچار ”چ“ جي شڪل ۾ ڪڍيو ويندو آهي، تنهن ڪري اموءَ ۾ رهندڙ انگريز چانهن کي Tea چوندا هئا، جڏهن پوڄوگيز هن مشروب کي چا Cha ۽ ايراني ”چاهي“ Chahi چوندا هئا.
- (10) هي لفظ عربي ٻولي جو آهي، جنهن جي معنيٰ جانور آهي، جيڪو ڪردار ۾ انسان کان مختلف هوندو آهي، يا انسان ان کان مختلف هوندو آهي.
- (11) ڪارو ڪرڻ يا ڪارو منهن ڪرڻ - باهه جي شعلن ڪري ڪنهن ٿانو تي ڪارنهن ڄمي ويندي آهي، جنهن کي ڪاري منهن ڪرڻ لاءِ ڪم آندو ويندو آهي.
- (12) سنڌوءَ جي ماڻهي ۾ شرارتي ۽ مجرم ماڻهوءَ کي شيطان سڏيو ويندو آهي.

باب چوويهون:

- (1) منصوره نالي وارو ماڳ برهمڻ آباد کان ٿوري پنڌ تي واقع آهي.
- (2) ”هري“ جي هئڊ بؤڪ ص 490 کان 492 تي مختلف منزلن جا نالا ڏنا ويا آهن. پر گزيتشر ص 874 کان ص 876 تائين حيدرآباد کان روهڙي تائين سورهن منزلن بيان ڪيون ويون آهن. اهڙي فهرست هيٺ بيان ڪجي ٿي:

نالو ماڳ	ميل	فرلانگ
1 حيدرآباد کان مياڻي	7	0
2 مياڻي کان مٽياري ڦليلي پل کان سواءِ پار ڪيو ويو	9	0
3 هالا، ڊپٽي ڪليڪٽر جي آفيس	19	0
4 سيد جو ڳوٺ سيد آباد	11	0
5 سکرند، نوشهري جي ڊپٽي ڪليڪٽر جي حد ۾	14	2
6 فاجيا (فاضي) ڳوٺ	16	1
7 دولتپور، لڪي جي سامهون	16	6

6	11	مورو ڊاٻ ۽ ڊسٽر وارو رستو	8
4	15	نوشهرو هي ماڳ ماضيءَ ۾ گهڻو مشهور هو	9
0	12	لاڪا	10
5	9	بھلائي (هالاڻي)	11
0	11	هنگورجو (هنگورجا) خيرپور جي حد بھلائيءَ کان سنڌو جو	12
		پراڻو پيٽ پار ڪيو ويو	
0	7	رائسيور	13
0	14	مستي خان جو ٽنڊو	14
0	9	خيرپور شهر، اڳي لقمان جي ٽنڊي ۾ منزل ڪئي ويندي هئي،	15
		جيڪو خيرپور کان هڪ ميل پنڌ تي هو.	
0	15	روھڙي	16
		ڪل ميل فاصلي واري حصي کي ليڪ سان الڳ ڪريو	
		جيئن هيٺ نشان ۾ ڏيکاريل آهي.	
0	198	ڪل ميل فاصلو	

- (3) اها حديث هن ريت آهي پيشاورو هما و خليفهما
ان جي معنيٰ آهي ته پنهنجن عورتن کان مشورو وٺو پر عمل ان مشوري خلاف ڪريو. ابن عبدالله.
ڪڏهن عجيب غريب ڳالهيون ڪندو آهي، جيڪي تيز به هونديون آهن.
- (4) هن جو مطلب گهوڙي جو هنو ڪٿي گهر پهچڻ آهي. ٽاڙي جي ڪارروائي ڪرڻ مهل اٺ ڏهه
جانور هڪ ماڻهوءَ جي هٿن ۾ به هوندا آهن، جيڪڏهن اهي گهوڙا هوندا ته پاڻ ۾ وڙهي پوندا.
هڪ ٻئي کي پستيون هڻندا ۽ ماڻهو جي هٿن کان ڇڏائي ڇڏي ويندا، پر جيڪڏهن گهوڙيون
هونديون ته ايئن ڪونه ڪنديون.
- (5) مشرق وارن ملڪن ۾ اهڙا ماڻهو جوانيءَ ۾ دنيا سان لاڳاپا لاهي خدا جي نڪر ۾ فٽائي ويندا
آهن، پر آئيسلئنڊ ۾ ماڻهو وچوليءَ عمر ۾ پهچي ايئن ڪندا آهن.
- (6) هن جي معنيٰ آهي خالق.
- (7) هن جو مطلب آهي ته دل سڪل سينن ۾ ائين رهندي آهي، جيئن ٻج جو جوهر سڪل ٻج ۾
موجود هوندو آهي.
- (8) واويلا ڪرڻ جو مطلب افسوس ڪرڻ آهي، هي عربي ٻولي جا لفظ آهن. جيڪي باري کان
چورايو ويا آهن، ڇاڪاڻ ته هو صاحب ڪردار هو.
- (9) جنهن زماني ۾ ڪنڊ ناياب هوندي هي ته انگريز شاعر تشبيهه طور ڪنهن ضرورت يا گهرج
کي ڪم آڻيندا هئا. پر هاڻي اها تشبيهه ٻڌندڙ کي پسند ڪانه آهي، پر فارسي ٻوليءَ ۾
شڪر يا ڪنڊ کي وڏي اهميت آهي ۽ ”طوطي جو مصري“ ڪاٺڙ واري تشبيهه خوبصورت
محبوب لاءِ ڪم ايندي آهي.
- (10) اهڙي قسم جو گيت انهيءَ طريقي سان ختم ٿيندو آهي
- (11) هي بلوچ قبيلن جا نالا آهن
- (12) اهو بلوچي ٻوليءَ جو آهي، پر فارسي ٻولي جو لفظ نه آهي
- (13) هندستاني ٻولين ۾ اهو نالو عورت جو آهي، سنڌي ۽ ملتانئيءَ ٻولي ۾ پيرو مرد جو نالو هوندو
آهي.

- (14) هيءَ جهنگلي علائقي ۾ هڪ سنڌي ڳوٺ آهي. پاڻي جي هڪ وهڪري تي واقع آهي. پير واه جي نالي سان اٽڪل سئو کن وهڪرا ٻيا به ٿيندا.
- (15) اهي نالا سنڌي ويڙهاڪن جا آهن، جن بلوچ حملہ آورن سان بهادريءَ سان مقابلو ڪيو هو.
- (16) جڏهن هي بلوچ ڌاڙيل ظالمانہ ڪارروائي ڪندا هئا ته ”الوہ“ چئي سنڌي ڳوٺاڻن تي وهي پوندا هئا، سندن تصور هوندو هو ته هو الله جو نالو وٺي ڌاڙي جي هر شيءِ کي حلال ڪري ڇڏيندا آهن ۽ ڌاڙي کي خير جو ڪم سمجهندا آهن ۽ سوچيندا آهن ته سنڌين کان ڪوٽ ۾ ڪپڙا ڦري غريب ٻروچن کي ڏئي قبر جي حساب ۽ قيامت جي عذاب کان چٽي پوندا، پر اهو ڪونه سوچيندا هئا ته جنهن ماڻهوءَ کان ڪوٽ ۽ ڪپڙا لاٿا ويا آهن، سو به غريب آهي، پر سنڌي آهي، هتي بلوچن جو پٽ ان چوڪري جو ذڪر ڪونه ٿو ڪري جنهن کي زوريءَ گهوڙي تي اٿين رکيو ويو آهي جن ان يا اتي جي ڪا ٻوري هجي، ان عورت کي کڻي وڃڻ وارو ماڻهو ڪٿي عارضي پناهه وٺي ٿو. ڇاڪاڻ ته هو ٻين سان گڏجي وڙهي ڪونه ٿو سگهي.

باب پنجويهون:

- (1) جهڙوڪ گريپنگ تيرهن ميل، مانجهند چوڏهن ميل، سن ٻارهن ميل، ۽ آمري ٻارهن، بيان ڪيل پويون ماڳ ترقي ڪري رهيو آهي. هن جي پٺئين پاسي سيوهڻ وارو جابلو سلسلو آهي. ريل جي پٽڙي به هن ماڳ تائين وڃائي وئي آهي، اميد آهي ته مارچ 1876 تائين ريل پنهنجو ڪم شروع ڪري ڏيندي پلين جي تعمير واسطي پٿر ۽ وارين ٽڪرين مان آندو ويندو آهي، پر ايڏو سٺو ڪونه آهي.
- (2) مان هيءَ ڳالهه مٿي به چئي آيو آهيان، مسلمانن جي عقيدي مطابق ست آسمان آهن، پر اهي ٻڌيندا يونانين ۽ ڪلاسيڪي دور جي باگرائيڊائن وانگي آهن، همت اقليدس به ان جو هڪ مثال آهي، پر هتي هنن ۽ مسلمانن جي ڳالهين کي هڪ ٻئي سان ڳنڍيو ويو آهي.
- (3) ڪوٽڙي کان وٺي سيوهڻ تائين 90 ميل پنڌ ٿيندو، پر اٺ، سواري وسيلي ٽن ڏينهن ۾ طئه ڪري سگهيو آهي، جڏهن ته سيوهڻ کان شڪارپور 140 ميل آهي هي سفر ساڍن چئن ڏينهن ۾ پوري ڪري سگهجي ٿو.
- (4) هي عربي ٻوليءَ جو لفظ آهي جيڪو عام طور تي صوفين لاءِ ڪم ايندو آهي. هي ماڻهو پنهنجي چوٽڪاري واسطي ڪنهن کي مرشد ڪونه وٺندا آهن، تنهن ڪري سندن نقطہ نظر مختلف هوندو آهي.
- (5) حاتم عربي نسل جو هڪ سخي ماڻهو هو، سندس ڀاءُ به هن ماڻهوءَ جي ڪردار جو نقل ڪرڻ چاهيو هو پر ڪامياب ٿي ڪونه سگهيو، تنهن ڪري منفي ڪردار جو مالڪ ٿي پيو هو.
- (6) ڪنهن جي پير يا مرشد کي گاريون ڏيڻ تمام گهڻي توهين تصور ڪئي ويندي آهي. بالٽا جا عيسائي راجهه به چوندا آهن ته جنهن ماڻهوءَ اوکاڻي ۾ سنئين وات ڏيکاري هجي تنهن جي توهين نه ڪريو.
- (7) حضرت علي رضه کي شينهن جي لقب سان سڏيندا هئا.
- (8) حضرت ابراهيم عليه السلام تي سندس آذر الزام هنيو هو ته هن بتن کي پڇي ٽڪر ٽڪر ڪري ڇڏيو آهي. وقت جي حڪمران نمرود ان کي باهه جي آڙاهه ۾ اڇلائڻ جو حڪم ڪيو هو جيڪا باهه مان باغ ٻڌجي وئي هئي.
- (9) هي فارسي ٻوليءَ جو لفظ آهي، جنهن جي معنيٰ اهو ڪمرو آهي جتي وڃائڻ لاءِ نغارا رکيل هجن.
- (10) هن کي سڪندر ذوالڪرڻين يعني ٻن سڱن وارو سڏيو ويندو آهي، قرآن (شريف) ۾ به هن يوناني بهادر انسان جو نالو موجود آهي. مشرق جي انگريزن هن کي هڪ مختلف شخصيت ڪري بيهاريو آهي.

(11) شیطان چوندا آهن ته مسلمان باهه جا جڏهن ته بيا ماڻهو مٽيءَ جا ٺهيل آهن.

باب چويهون:

- (1) سيوهڻ کان بازار ڏهن ميلن تي ۽ بازار کان ڊاڙي يارهن ميلن تي آهي. هي منچر جي ڪناري سان ماڻهن جو هڪ ڳوٺ آهي. هنن ماڳن جو ذڪر گزيتيئر ۾ نظر ڪونه ٿو اچي.
- (2) ڊاڪٽر لئٽر Lalor هنن ماڳن جو نهايت وضاحت سان بيان ڪيو آهي. جيڪو گزيتيئر جي ص 451 کان 495 تائين نظر اچي ٿو دانا وارا ٺلهه ٺهراڻو Danna Towers سنڌ جي ٽالپرن شروع ڪرايا هئا.
- (3) سنڌ جا ماڻهو هن شهر کي لاڙڪاڻا بدران لاڙڪاڻو سڏيندا آهن. جنهن کي لاڙڪ ٽيپلي جي ماڻهن ٻڌايو هو پر مان ان کي عربي شڪل ۾ لکيو آهي. اسان جون منزلون هن ريت آهن. چيني Cheni ڏهه ميل، جوهي چوڏهن ميل، قلجي پندرهن ميل، گهارو تيرهن ميل، ميهڙ ارڙهن ميل، نصير آباد سترهن ميل، خيرپور تيرهن ميل ۽ لاڙڪاڻو يارهن ميل.
- (4) ڪجائون اٺ سواري جو هڪ وسيلو آهي. ڪاٺ جي اڏاوت آهي ۽ توڙيءَ سان وائيو ويندو آهي ۽ عورتن جي سواريءَ لاءِ ڪم ايندو آهي.

باب ستاويهنون:

- (1) لاڙڪاڻي کان نئون ديرو تيرهن ميل، مديجي چوڏهن ميل جاري سترهن ميل، سکر پندرهن ميل.
- (2) معلوم ٿئي ٿو ته سکر کان بکر وٽ سنڌوءَ جو اصل پيٽ 600 فوٽ آهي. باقي وڌيڪ ماپ وهڪري پاڻي کائي پاڻ ٺاهي آهي. بکر جي پيٽ وٽ فقط ڪناري تائين سنڌوءَ جو پيٽ 1500 فوٽ آهي.
- اهي انگ اکر مون کي مسٽر واليس Wallis ڏنا آهن. جيڪو سنڌ ريلوي ٽيليگراف جي چئن ٽي ڊويزنن جو سپرنٽينڊنٽ آهي. هن ٻڌايو هائي اها تجويز آهي. ته ٽيليگراف ۾ چار تارون ڪم ڪنديون. جن مان ٻه ريل واسطي باقي آفيس واسطي هونديون.
- (3) ليفٽيننٽ ٽيمور لو Tewmlow کي 1867 کان وٺي روهڙي جي اوسي پاسي پٿر جا گهڙيل اوزار Flakes ملندا رهيا آهن، ساڳئي قسم جا پٿر جا اوزار ڊسٽرڪٽ ايگزيڪيوٽو انجنيئر جان ٽيٽ ۽ منهنجي دوست ڊبليو ٽي بلا نفورڊ کي به هٿ لڳا آهن. پويون ماڻهو جيلاجيڪل سروي سان لاڳاپيل آهي. جنهن مون ڏانهن به ڪجهه نمونا موڪليا آهن. پٿر جا هي اوزار روهڙي ۽ اروڙ جي وچ تي ان جابلو سلسلي ۾ مليا آهن. جيڪو اتر ۽ اوڀر کان ڏکڻ - اولهه ڏانهن هلندو اچي ٿو اهڙو ماڳ روهڙيءَ ۽ اروڙ جي بلڪل وچ تي آهي. اهڙيون شيون اروڙ جي ڏکڻ واري وهڪري جي خالي پيٽ جي ڏکڻ پاسي ڪونه مليون آهن. جيڪڏهن ڪوشش ڪبي ته اتان به ملي سگهن ٿيون. هنن دريافتن مان هيءَ حقيقت واضح ٿي وڃي ٿي ته انهن ماڳن تي پٿرن جي اوزارن ٺاهڻ جي هڪ صنعت موجود هئي. انهن پٿرن جي اوزارن مان معلوم ٿي رهيو آهي ته پگڙ ٽڪل هئا جن کي بيڪار سمجهي پري اڇلايو ويو آهي. مسٽر بلانفورڊ پنهنجي دريافتن کي جولاءِ 1875ع جي ايشياٽڪ سوسائٽي آف بنگال ۾ پڌرو ڪيو هو جنهن بابت احوال ص 134 کان 145 تائين ڏسي سگهجي ٿو. اهڙين ڳالهين مان معلوم ٿي وڃي ٿو ته سنڌي پڙهندڙن کي پٿرن جي اوزارن سان لاڳاپيل اهڙو مواد ڏنو آهي. جيڪو قاهره جي Bulak Museum وٽ به ڪونه آهي.
- (4) جامي يا جامع مسجد جنهن ۾ جمع جي نماز پڙهائي وڃي. يعني ڳوٺ يا شهر جي وڏي مسجد کي جامع مسجد جا جامي چئبو آهي.

- (5) قانون - اسلام (مدراس ايڊيشن ص 154) ٻڌائي ٿو ته ڪن مسلمانن وٽ آثار الشريف يعني مقدس نشانين هونديون آهن ۽ ڪن مسلمانن وٽ آثار المبارڪ يعني برڪتن وارا آثار يا نشان هوندا آهن. ٿي سگهي ٿو ته اهو حضرت محمد (صلي الله عليه وسلم) جي منھاري مبارڪ يا مڇي مبارڪ جو وار سڳورو هجي، جيڪو هڪ ٽيوب Tube ۾ رکيل هجي، جنهن سان ڪيئي خوشبودار شيون به موجود هجن. جنهن جو تقدس پاڪ قديم کان به گهڻو آهي.
- (6) منهنجي پراڻي دوست مسٽر اسٽاڪس Stocks مون ڏانهن ڪاشي جي ٽڪرن جا ڪجهه نمونا موڪليا هئا ۽ انهن کي پڇاڻي تيار ڪرڻ جو طريقو به لکي موڪليو هو.
- (7) اهڙو ٻيو ڪوٽڙي ۾ آهي
- (8) مان سمجهان ٿو سنٽ لارنس واري پل کي هڪ نموني طور تجويز ڪيو ويو آهي. ميجر جارج ٿامپس 1838 ۾ لارڊ ڪينس Keanes جي فوج لاءِ سنڌو ۽ ٻين جي پل جوڙائي هئي.
- (9) گزيتيئر جي ص 625 تي ڄاڻايو ويو آهي ته اهو ماڳ ٿان قاسم شاهه آهي، جنهن جو تعلق سبزواري سيد خاندان سان آهي. هن 1608ع ۾ وفات ڪئي.
- (10) هن نالي واري حڪمران لاءِ چيو ويندو آهي ته کيس عربن ماريو هو، پر گهڻا ماڻهو هن نالي کي راجا دلوراءِ جي نالي سان گڏائي وڇڙائي ڇڏيندا آهن.
- (11) مرحوم ڪرنل بيليو کي اسٽيو آرٿ به "Reminiscence of Soldue" ۾ هن جو ذڪر ڪيو آهي. هن ڪتاب جا ٻه جلد آهن، جنهن کي "هرست ائڊ بلڪيٽ" 1874 ۾ ڇاپيو آهي.

باب اٺاويهن:

- (1) شڪارپور مارچ 1876ع ۾ ڇانو جو ڪوسائي پڌ F-95 ۽ گهٽ ۾ گهٽ F-56 هو. اهڙيءَ طرح مارچ 8 کان 15 تائين ترتيبوار ڪوسائي پڌ ۽ ٻرو F-100 گهٽ ۾ گهٽ F-60 ۽ سراسري F-81 رهيو. ساڳي سال جو ڇانو ۾ F-109 ۽ گهٽ ۾ گهٽ F-30 رهيو انگلينڊ ۾ ڪمري جو ڪوسائي پڌ F-62 رهندو آهي جيڪو معقل سمجهيو ويندو آهي.
- (2) ميجر جنرل سرايف جي گولڊ سميڊ ٻڌائي ٿو ته پير سلطان ابراهيم شاهه دائود پوٽو ذات جو ڪوري هو. جنهن 1541ع ۾ شڪارپور شهر جو بنياد رکيو هو.
- (3) مينهن وسڻ جي ماپ جا انگ اکر ڏجن ٿا:

سال	انچ	سينٽ Cent
1864ع	0.93	==
1865ع	4.65	==
1866ع	4.93	==
1867ع	3.35	==
1868ع	3.27	==
1869ع	7.20	==
1870ع	8.7	==
1871ع	4.67	==
1872ع	3.34	==
1873ع	6.17	==
1874ع	10.44	==
1875ع	4.14	==

- اهڙيءَ ريت نون سالن جي مينهن جي سراسري ماپ 4.43 انچ بيهي ٿي.
- (4) مون کي ياد آهي ته ڊاڪٽر بيلو Bellow پنهنجي ڪتاب (From Indus to the Ingris) 1844- ۾ برهمي انگ جهڙوڪ آست (1)، ايروت (2) مسات (3) ڪونه ڏنا آهن جي آخري انگ 3 کان پوءِ فارسي وارا شروع ٿين ٿا.
- (5) تفصيل هن ريت آهي ته 4-1873ع ۾ هندن جو تعداد 2867 ۽ مسلمانن جو تعداد 2776 هو. جڏهن ته 5-1874ع ۾ هندن جو تعداد 3457 ۽ مسلمانن جو تعداد 3212 هو.
- (6) فارسي ۾ بهشت اها جڳهه آهي جتي قيامت جي حساب کان پوءِ خدا جي صالح بندين کي رهايو ويندو آهي. بهشتي معنيٰ بهشت ۾ رهڻ وارو ماڻهو آهي. بهشت جو اهو تصور انهن ماڻهن لاءِ پرڪشش آهي جيڪي خط استوا وارن ملڪن ۾ رهندا آهن. جڏهن ڪو ماڻهو اوچتو مري ويندو آهي ته هندستاني چوندا آهن ته اهو ايترو جلديءَ ۾ مري ويو جو پاڻي به گهري ڪونه سگهيو.
- (7) شرعي معنيٰ لڪشمني ديوي آهي جيڪا دولت ۽ پاڳ ڏيندي آهي. سوا (1 1/4) جو پتو ڪونه پيو آهي.

باب اوڻٽيهون:

- (1) حقيقت اها آهي ته هنن علائقن ڏانهن ويندڙ رستا سکر ۽ شڪارپور کان شروع ٿيندا آهن.
- (2) جمشيد ايران جو هڪ وڏو حڪمران هو جنهن پنهنجو حڪمرانيءَ جو بنياد پيار ۽ خوف تي رکيو هو. سٺن ماڻهن لاءِ وڏي اميد ۽ آسرو هو. جڏهن ته خراب ماڻهو هن کان مايوس رهندا هئا. رعيت کيس هڪ ديوتا ڪري مڃيندي هئي.
- (3) زبون حال مسجد ۽ قبرستان هڪ ڌڙي تي آهي جيڪو 15 ڊگريز تي ڏسجي ٿو. ساڄي ڪناري واري طرف قبو آهي جيڪو 248 ڊگريز تي ڏسجي ٿو. جڏهن ته سوهاگان 200 Sohagan ڊگريز تي ڪاٻي طرف آهي.
- (4) گزيتيئر جو 655 ڪئپٽن ڪربي Kirby جو حوالو ڏئي ٿو ۽ ٻڌائي ٿو ته اروڙ وارو بند اڃا پڳو آهي نه وري ڇڏڻ جو ڪو امڪان آهي.
- (5) گزيتيئر ۾ ڪجهه مونجهارا آهن. جو 177 تي مير معصور جي حوالي سان ٻڌائي ٿو ته راجا ڏاهر کي محمد بن قسار اروڙ ۾ 611ع مطابق 95هه ۾ قتل ڪيو هو. پر ص 24 تي ٻڌايو وڃي ٿو ته ڏاهر کي راوڙ ۾ ماريو ويو هو. اهو واقعو برهمڻ آباد جي فتح کان اڳ ٿيو هو.
- (6) هيٺ ٽيبل جي شڪل ۾ تفصيل ڏجي ٿو:
- سنڌو يانارو - 326ق. م کان 680ع تائين يعني سڪندر جي حملي ۽ عرب حملي کان ٿورو اڳ واري دور تائين.
- سنڌو - اروڙ - 680ع کان 952ع تائين يعني مهاراجا ڏاهر ۽ راجا دلوراءِ جي وچ وارو دور.
- سنڌوءَ جو موجوده دور وارو پيٽ 952ع کان 1877ع تائين.

باب ٽيهون:

- (1) سنڌ ۾ چيت کان پوءِ چاليهن ڏينهن تائين چاليهي جي موسم هوندي آهي. چيت 15 فيبروري کان 15 اپريل تائين ٿيندو آهي جنهن کان چاليهو شروع ٿئي ٿو. ان موسم جي ختم ٿيڻ کان پوءِ هاڙه ۽ بعد ۾ سانوڻ شروع ٿئي ٿو.
- (2) لڏڙو Other پاڻيءَ جو جانور. هتي درياھ ۾ هي ٻلڻ به ٿيندي آهي. شهنشاهه بابر پنهنجي ڪتاب تزڪ بабари ۾ هن جانور جو ذڪر ڪيو آهي. پاڻيءَ جي هن جانور کي مهاڻن کان

سواء ٻيو ڪير ڪونه ڪائيندو آهي هن کي تيل ۾ تري کائبو آهي. ته سواد سوئر جي گوشت جهڙو ٿيندو آهي.

(3) هيٺ ڪاٺ - مڙين جي فهرست ڏجي ٿي جيڪي سکر ۽ ڪوٽڙيءَ جي وچ تي آهن ۽ آڳوٺن کي پارڻ لاءِ ڪاٺ مهيا ڪنديون آهن جن مان ڪجهه سنڌ گزٽيئر ۾ ڏنل نقشي ۾ موجود ڪونه آهن. هي اهڙيون جڳهون آهن جتي آڳوٺ رات جو ترسندا هئا.

1. سکر کان سببائي 26 ميل
2. سببائي کان بهارو ديرو 26 ميل
3. بهاري ڊيري کان جمالي 26 ميل
4. جمالي کان سيتا 26 ميل

94 ميل

(4) سنڌوءَ ۾ هلندڙ پنج فرسٽ ڪلاس آڳوٺ آهن. جهڙوڪ (1) مڊوڪ (سرهر رت) - تن 364 ۽ هارس پاور 280 - (2) ڊي ڪريو 280 تن 140 هارس پاور (3) ڪران بورن 229 تن 150 هارس پاور. (4) جان جئڪب 229 تن 150 هارس پاور (5) مڪلوڊ 223 تن 150 هارس پاور.

فور سيڪنڊ وارا. (1) فريئر 194 تن 110 هارس پاور (2) لارينس 194 تن 110 هارس پاور (3) آئوٽرام 194 تن 110 هارس پاور (4) هيولاڪ 194 تن 110 هارس پاور (5) انڊس 149 تن 90 هارس پاور.










ٽيون قسم. (1) پارا 243 تن 65 هارس پاور (2) ٽگ سي 67 تن 40 هارس پاور (3) ٽگ ڊي 67 تن 40 هارس پاور. A. نالي وارو پاڻي آڳوٺ آهي. B نالي وارو آڳوٺ وڪيو ويو آهي E نالي وارو ننڍڙو آڳوٺ 3 تن 40 هارس پاور جو آهي. اهڙيءَ ريت ٻارهن بارجن تيرهن سيڪنڊس ۽ ٽي ٿرڊ ڪلاس آهن ان کان سواءِ چوٿين، پنجين ۽ ڇهين ڪلاس سان لاڳاپيل آهن جيڪي 35 کان 670 تنن لاءِ رجسٽر ٿيل آهن. سنڌ ريلوي جي ڪسٽلنٽ انجنيئر ميجر لي ميسورير Le Messurier هنن آڳوٺن بابت پنهنجو مختصر جائزو به پيش ڪيو آهي.

(5) ڊاڪٽر ونچيسٽر مطابق اهو Cyprenidal آهي. جڏهن ڊاڪٽر ايف - ڊي F. Day هن کي Clupea سڏي ٿو.

(6) منهنجي دوست مرحوم ڊاڪٽر اسٽاڪس جو خيال آهي ته هتي سنڌ جي ٻوٽن جو ٽيون حصو اهڙو آهي جيڪو خط استوا جي انهن علائقن ۾ ٿيندو آهي. جنهن جو ڪو ساٿي پڌ 120 F- هوندو آهي. تنهن ڪري سنڌ جا ڪجهه ٻوٽا اهڙا آهن جيڪي عرب ملڪن ۽ مصر ۾ ٿيندا آهن. انهن مان ڪجهه جو وڻ ته سڌوسنئون عربستان سان واسطو رکي ٿو. ڪجهه وڻ ٻوٽن جا اهڙا به قسم آهن جيڪي آسٽريليا مان آئي هتي متعارف ڪيا ويا آهن. باقي سنڌ جا وڻ هيٺ ڏجن ٿا:

1. جهنڊ 2. ڪنڊي 3. ليسوڙي 4. گيدوڙي 5. آسري لئو 6. لم 7. ٻير 8. پير 9. پڙ 10. ڪڙڙ 11. لوهڻي 12. ڪانهن وغيره. هتان جي وڻن جا ڪجهه نمونا ميونسپل گارڊن ڪراچي ۾ ڏسي سگهجن ٿا. جڏهن ته ڪپڙ مان عربي قسم جو ڏندڙ به ملي ويندو آهي جيڪو ڏند صاف ڪرڻ جي ڪم ايندو آهي.

(7) ڪلاسيڪل دور جي مصنفن جهڙوڪ اسٽرابو، اٿرين، ڪنٽس ڪرٽس ۽ پليني چئن جون پرستن ذاتين جو ذڪر ڪيو آهي. مان ٻين کان وڌيڪ يونانين تي ويساهه ڪريان ٿو. ڇاڪاڻ اهي ماڻهو وڌيڪ ڏاها ۽ بهترين نفاذ هئا ۽ هندو پنڊتن وانگي ڪوڙ تي سندرو ٻڌيون ڪونه بيٺا هئا. انهن جون چار جاتيون ته اڃا به موجود آهن. هنن مان نمبر 2 جا ٽي صفا گهر ٿي وئي آهي ۽ نمبر 4 موجود ته آهي. پر سڃاڻي ڪانه ٿي سگهي.



Sindhica
سنڌیکا

پڙهندڙ نسل . پ ن

The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻُڪ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻَ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:
انڌي ماءُ جڻيندي آهي اونڌا سونڌا ٻارَ
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، چُرندڙ، ڪِرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پَر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻَ، ويجهڻَ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، گاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهاڻو distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation

پَنن کي کليل اکرن ۾ صلاح ڏجي ٿي ته هو وس پٽاندڙ وڌ
 کان وڌ ڪتاب خريد ڪري ڪتابن جي ليکڪن، ڇپائيندڙن ۽
 ڇاپيندڙن کي همٿائن. پر ساڳئي وقت علم حاصل ڪرڻ ۽ ڄاڻ
 کي ڦهلائڻ جي ڪوشش دوران ڪنهن به رڪاوٽ کي نه مڃن.
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،
 پُڪار سان تشبيه ڏيندي انهن سڀني کي بمن، گولين ۽ بارود
 جي مد مقابل بيهاريو آهي. اياز چوي ٿو ته:
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

جنن جنن ڄاڙ وڌي ٿي جڳ ۾، هو ٻوليءَ جي آڙ ڇپن ٿا،
 ريتيءَ تي راتاها ڪن ٿا، موٽي منجهه پهڙ ڇپن ٿا،

... ..

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٽين، جيڪي به ڪٽين!

مون لاءِ ٻنهي ۾ فرق نه آ، هي بيت به بم جو ساٿي آ،
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -
 ان حساب سان اڻڄاڻائي کي پاڻ تي اهو سوچي مڙهڻ ته
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ
پهتو منهنجي من ۾ تنهنجي پَنَ جو پڙلاءُ.“
- اياز (ڪلهي پاتم ڪينرو)

پڙهندڙ نسل . پَنَ The Reading Generation

سنڌ سلامت

www.sindhsalamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>